



# ==ಕೊಂಕಣಿ



**INSTITUTE OF KONKANI**

St Aloysius College

Mangalore - 575 003

ಜೊಕಿಂ ಸಂತಾನ್ ಆಲ್ವರಿಸ್





# ಆಂಜೆಲ್

ಮಾಂಯ್-ಸುನೆಚಿ ಕಥಾ

ಬರ್ಮಣಾರ್:

ಕೆಲಾರಾಯ್ಚೊ

ಜೊಕಿಂ ಸಂತಾನ್ ಆಲ್ಪರಿಸ್

[ಹ್ಯಾ ಪುಸ್ತಕಾಂತ್ ಉಪಯೋಗ್ಲಿಂ ಸರ್ವ್ ನಾಂವಾಂ ಮೆಲ್ಲ್ಯಾ  
ಅಥವಾ ಜಿವಂತ್ ಆಸ್‌ಲ್ಲ್ಯಾ ಕೊಣಾಕ್‌ಚ್ ಲಾಗು ಜಾಯ್ನಾಂತ್]

ಕ್ರಿಸ್ತಾಚೆಂ ಜನನ್

1950

Originally published in 1950 by  
**The Konkani Natak Sabha, Mangalore**

This Edition published in 2008 by

**Institute of Konkani**

St. Aloysius College

Mangalore - 575 003

## “AANJEL”

The first ever Konkani social novel in Kannada script by  
(late) J.S. Alvares

Originally published in 1950 by  
The Konkani Natak Sabha (R), Mangalore

This edition published with permission from  
The Konkani Natak Sabha (R), Mangalore

Number of copies printed: 1,000

Selling Price : Rs.100/-

© Konkani Natak Sabha (R), Mangalore

Printed at  
Assisi Press  
St. Anne's Friary Road  
Mangalore - 575 003

Color Cover Credits:  
Assisi Press Artwork Section



## ಸಾಹಿತ್ಯ ಚರಿತ್ರ ಪರತ್ ಘಡ್ತಾನಾ...

1950 ಇಸವಿಚ್ಚಾ ದಸೆಂಬರ್ ಮ್ಹಯ್‌ನ್ಯಾಂತ್ ಜೊಕಿಮ್ ಸಂತಾನ್ ಆಲ್ವರಿಸ್ ಹಾಚಿ “ಆಂಜೆಲ್” ಕಾದಂಬರಿ ಕೊಂಕಣಿ ನಾಟಕ್ ಸಭಾ ಮಂಗ್ಳುರ್ ಹ್ಯಾ ಸಂಸ್ಥಾನ್ ಪ್ರಗಟ್ ಕರ್ತಾನಾ, ಕಾನಡಿ ಲಿಪಿಯೆಂತ್ಲಾ ಕೊಂಕಣಿ ಸಾಹಿತ್ಯಾ ಅಲ್ಪು ಸಂಸಾರಾಂತ್, ‘ಆಮ್ಚೊ ಕಾದಂಬರಿನಾಂತ್’ ಮ್ಹಳ್ಳೆಂ ದುರ್ವೆಂ ತಸೊಚ್ ಊಣ್ ಆಳ್ವೊನ್ ಗೆಲೊ ಆನಿ ಬಳಿಶ್ತ್ ಏಕ್ ದಾಕ್ಟೊ ಜಾಲೊ - “ಆಂಜೆಲ್” ಜಾವ್ನಾಸ್‌ಲ್ಲಿ ಕಾನಡಿ ಲಿಪಿಯೆಂತ್ಲಾ ಕೊಂಕಣಿ ಸಾಹಿತ್ಯಾಂತ್ಲಿ ಪಯ್ಲಿ ಕಾದಂಬರಿ. ಹ್ಯಾ ದಾಕ್ಟೊ ಉಪ್ರಾಂತ್ ಕಾನಡಿ ಲಿಪಿಯೆಂತ್ಲೆಂ ಕೊಂಕಣಿ ಸಾಹಿತ್ ಬಿಲ್ಕುಲ್ ಅಲ್ಪೆಂ ಆನಿ ದುಬ್ಬೆಂ ಉರ್ದೆಂ ನಾ. ಎಕ್ ಚರಿತ್ರಾಚ್ ತವಳ್ ಘಡ್ಲಿ.

ಆನಿ ಆತಾಂ, ಹಿಚ್ಚ್ ಕಾದಂಬರಿ, ಕೊಂಕಣಿ ನಾಟಕ್ ಸಭೆಚ್ಯಾ ಪರ್ಟ್ಲೆನ್, ಸಾಂ ಲುವಿಸ್ ಮಹಾವಿದ್ಯಾಲಯಾಚ್ಯಾ ಕೊಂಕಣಿ ಸಂಸ್ಥಾನ್ ಸತ್ತಾವನ್ ವರ್ಸಾಂ ಉಪ್ರಾಂತ್ ಪರ್ತ್ಯಾನ್ ಪ್ರಗಟ್ ಕರ್ಚೆಂ ಯೋಜನ್ ಹಾತಿಂ ಘೆವ್ನ್ ತೆಂ ಜ್ಯಾರಿ ಕರ್ತಾನಾ, ಚರಿತ್ರಾ ಪರ್ತ್ಯಾನ್ ಘಡ್ತಾ.

ಹ್ಯಾ ಯೋಜನಾಂತ್, ಸತ್ತಾವನ್ ವರ್ಸಾಂ ಆದಿಂ ಹ್ಯಾ ಪ್ರಗಟಿನಾ ಖಾತಿರ್ ವಾವುರ್ಲೆಲ್ಯಾ ಸರ್ವಾಂಕ್ ತವಳ್ ಲಾಬ್‌ಲ್ಲಿ ಪುಗಾರ್ಲಿ ಪರತ್ ಲಾಬಾಜೆ ಮ್ಹಳ್ಳಾ ಉದ್ದೇಶಾನ್ ಆಮಿಂ ಹಿ ಚಿತ್ರಾಯ್ ಸಾಂಬಾಳ್ಚೊ:

\* ಕಾದಂಬರಿಯೆಚ್ಯಾ ಫೊರಾಚೆಂ ಮುಖಾಚಿತ್ರ್ ಆಸಾ ತಶೆಂ ದವರ್ಲಾಂ ಪುಣ್ ರಂಗಾಳ್ ಕೆಲಾಂ.

\* ಉಗ್ತಾವ್ ಪಾನಾ ಥಾವ್ನ್ ಧರುನ್ ಲೇಖಕಾಚೆಂ ಪ್ರವಚನ್, ಮೊ| ಸಿಲ್ವೆಸ್ಟರ್ ಮಿನೆಜಾಚೊ ‘ಸುರ್ದಿಲೊ ಸಬ್ದ್’, ಕೊಂಕಣಿ ನಾಟಕ್ ಸಭೆಚಿಂ ‘ಕೃತಜ್ಞತಾ’ ಆನಿ ‘ಸಮರ್ಪಣ್’ ಆಸಾ ತಶೆಂ ಸಾಂಬಾಳ್ಚೊ.

\* ತಿಸ್ರಾನ್, ಮೂಳ್ ಭಾಪ್ಯಾಂತ್ ಲೇಖಕಾನ್ ವಾಪರ್‌ಲ್ಲಿಚ್ ಭಾಸ್, ಅಕ್ಯರ್ ಮೆಳಾವಣ್ ಆನಿ ವಾಕ್ಯ-ಸಂರಚನ್ ಕುಸ್ಕುಟ್ ಬದ್ಲಾವಣ್ ಕರಿನಾಸ್ತಾಂ ಆಸಾ ತಶೆಂ ಸಾಂಬಾಳ್ಚೊ.

ಸಾಂ. ಲುವಿಸ್ ಮಹಾವಿದ್ಯಾಲಯಾಚ್ಯಾ ಕೊಂಕಣಿ ಸಂಸ್ಥಾನ್ ಕೊಂಕಣಿ ಭಾಶೆಚ್ಯಾ ಪ್ರಸಾರಾ ಖಾತಿರ್ ಹಾತಿಂ ಘೆವ್ನ್ ಜ್ಯಾರಿ ಕೆಲ್ಲಿಂ ಯೋಜನಾಂ ಸಬಾರ್ ಆನಿ ಹಾಂಚೆ ಪಯ್ಲಿ ಬಿ.ಎ. ಪದವಿ ಶಿಕ್ಷಣಾಂತ್ ಆನಿ ಶಾಳಾಂನಿ ಕೊಂಕಣಿ ಐಚಿಕ್ ಭಾಸ್ ಆನಿ ಟಿಪ್ಪಾಲಾ ಮುಕಾಂತ್ರ್ ಕೊಂಕಣಿಂತ್ ಪದ್ವೆತ್ತರ್ ಪದವಿಕಾಚೆಂ ಶಿಕಾಪ್ ಪ್ರಮುಕ್ ಜಾವ್ನ್ ಆಸಾತ್.

ಕೊಂಕಣಿ ಸಂಸ್ಥಾನ್ ಪ್ರಗಟ್ಚೆಂ, ಸಂಸೊಧಿಕ್ ಬರ್ಪಾಂಚೆಂ ಶಣ್ಕಾಸಿಕ್, “ಅಮರ್ ಕೊಂಕಣಿ” ಹ್ಯಾಚ್ ವರ್ಸಾ ಆಪೊ ಪನ್ನಾಸಾವೊ ಅಂಕೊ ಪ್ರಗಟ್ ಕರ್ಚ್ಯಾ ತಯಾರಾಯೆರ್ ಆಸಾ.

ಹ್ಯಾ ಸರ್ವ್ ಕೊಂಕಣಿ ವಾವ್ರಾ ಪಾಟ್ಲಾನ್ ದೆ| ಬಾಪ್ ಅಂಚೆಲೊ ಮಾಘೆಯಿ ಜೆ.ಸ.-ಚ್ಯಾ ಮೆಟಾಂನಿ ಸಾಂ. ಲುವಿಸ್ ಮಹಾವಿದ್ಯಾಲಯಾಚ್ಯಾ ಸರ್ವ್ ರೆಕ್ಟರಾಂನಿಂ ಆನಿ ಪ್ರಾಂಶುಪಾಲಾಂನಿ ಆನಿ ಶಿಕ್ಯಕಾಂನಿಂ ಮಿನತ್ ಕಾಡ್ಲಾ, ಪಾಟಿಂಬೊ ದಿಲಾ ಆನಿ ಆತಾಂಯಿ ದಿತೆಚ್ಚ್ ಆಸಾತ್.

ಆತಾಂ ತುಮ್ಮಾ ಹಾತಾಂತ್ ಆಸ್ಚಾ ಪ್ರಗಟನಾಕ್ ಕಾರಾಣ್ ಜಾಲ್ಲ್ಯಾ ಸಾಂ. ಲುವಿಸ್ ಸಂಸ್ಥಾಂಚೊ ಪ್ರಸ್ತುತ್ ರೆಕ್ಟರ್, ಬಾಪ್ ಫ್ರಾನ್ಸಿಸ್ ಸೆರಾಂವ್ ಜೆ.ಸ., ಆನಿ ಕೊಂಕಣಿ ಸಂಸ್ಥಾಂಚೊ ನಿರ್ದೇಶಕ್ ಆನಿ ಪ್ರಾಂಶುಪಾಲ್, ಬಾಪ್ ಸ್ವೀಬರ್ತ್ ಡಿ'ಸಿಲ್ವಾ ಹಾಂಚೊ ಆನಿ ಕೊಂಕಣಿ ಸಂಸ್ಥಾಂತ್ ವಾವುರ್ಚಾ ಸರ್ವಾಂಚೊ ಆಬಾರ್ ಮಾನುನ್ ಘೆಜೆ ತಸಲೊ.

ಮ್ಹಣ್ತುಕುಚ್, ಹಿ ಕೃತಿ ಪ್ರಗಟ್ ಕರುಂಕ್ ಪರ್ವಣ್ ದಿಲ್ಲ್ಯಾ ಕೊಂಕಣಿ ನಾಟಕ್ ಸಭೆಕ್ ಆನಿ ತಿಚ್ಯಾ ಪ್ರಸ್ತುತ್ ನಿರ್ದೇಶಕ್ ಕಾಪುಚಿನ್ ಬಾಪ್ ಸಿಪ್ರಿಯನ್ ಡಿ'ಸೊಜ್ ಹಾಂಕಾಂ ಆನಿ ಛಾಪ್ಕಾಚೊ ಆಯ್ಕಾವಿಣೆಂ ವಾವ್ರ್ ಕೆಲ್ಲ್ಯಾ ಆಸಿಸಿ ಪ್ರೆಸ್ನಾಕ್ ಆನಿ ಕಾಪುಚಿನ್ ಬಾಪ್ ಹೆನ್ರಿ ವಾಸ್ ಆನಿ ಶಿಬಂದೆಕ್ ಆಮಿ ವಿಸ್ತನಾಂವ್ ಆನಿ ಧನ್ಯವಾದ್ ಮ್ಹಣ್ತಾಂವ್.

ಸತ್ತಾವನ್ ವರ್ಸಾಂ ಆದಿಂ ಹ್ಯಾ ಕೃತಿಯೆಚ್ಯಾ ಪ್ರಗಟ್ಚೆಚೊ ಖರ್ಚ್ ದೋನ್ ರುಪಿಯಾಂಕ್ ಮಿಕ್ವೊಂಕ್ ನಾ ಮ್ಹಳ್ಳೊ ಉಲ್ಲೇಕ್ ತುಮಿಂ ವಾಚ್ತಾ ತರ್, ಸುಮಾರ್ ಸಾಟ್ ವರ್ಸಾಂ ಉಪ್ರಾಂತ್, ಮ್ಹಣ್ಣೆ ಆತಾಂ, ಪ್ರಗಟ್ಚೆಚೊ ಖರ್ಚ್ ಕಿತ್ಲೊ ಬೊಸ್ಲಾ ಆಸ್ಯತ್ ಮ್ಹಳ್ಳೊ ಅಂದಾಜ್ ಕರುಂಕ್ ತುಮ್ಮಾಂ ಕಷ್ಟ್ ಲಾಗ್ತೆನಾಂತ್.

ತರಿ, ಖರ್ಚಾಚೆಂ ಮುಖ್ ಪಳೆನಾಸ್ತಾನಾ, ಪಳೆಯ್ಲ್ಯಾರಿ ಭಿಯೆನಾಸ್ತಾನಾ ಕೊಂಕಣಿ ಸಂಸ್ಥಾನ್ ಆಪ್ಲೆಂ ಹೆಂ ಘನ್ ಯೋಜನ್ ವಾಚ್ಚೊಂ ಸಾಮ್ಕಾರ್ ದವರ್ಲಾಂ.

ಆಮ್ಕಾಂ ಇತ್ತೆಂಚ್ ಜಾಯ್ ತುಮ್ಮೆ ಧಾವ್ನ್ - “ಅಂಚೆಲ್” ವಾಚ್ಚಾಯ್ ಮ್ಹಣ್ ಕೊಣೆ ವಿಚಾರ್ಲ್ಯಾರ್ ಘಕತ್ ‘ವೊಯ್’ ಮ್ಹಣಾನಾಕಾತ್ ಬಗಾರ್ ಅಭಿಮಾನಾನ್, ‘ವೊಯ್, ಮೊಲಾಕ್ ಘೆವ್ನ್ ವಾಚ್ಚಾ’ ಮ್ಹಣಾ!

ಧನ್ಯವಾದ್.

ಎಡ್ವಿನ್ ಜೆ.ಎಫ್. ಡಿ'ಸೋಜಾ

ಕಾರ್ಯಾಕಾರಿ ನಿರ್ದೇಶಕ್

ಸಾಂ. ಲುವಿಸ್ ಕೊಂಕಣಿ ಸಂಸ್ಥೊ

ಸಂಪಾದಕ್, ‘ಅಮರ್ ಕೊಂಕಣಿ’

ಜುಲಾಯ್ 2008



## ಪ್ರವಚನ

ಸಂಸಾರಾಚ್ಯಾ ನಾನಾಂತ್ಯಾ ಭಾಸಾನಿ ಬರೊವ್ನ್ ಫಾಲ್ಗ್ಯಾ ಪುಸ್ತಕಾಂ ಪೈಕಿ ಮುಖ್ಯ ಸ್ಥಾನ ಕಾದಂಬರಿ (Novels - ನೊವೆಲ್ಸ್) ಘೆತಾತ್. ಭಾಸೊ ವಾಚುಂಕ್ ಜಾಣ್‌ಸಲ್ಲೊ ಹರ್ಯೆಕ್ಲೊ ತಸಲಿಂ ಪುಸ್ತಕಾಂ ಕಾಣ್ಲೆಂವ್ಕ್ ಮುಕಾರ್ ಸರ್ತಾ. ಆಮ್ಚಾ ಕೊಂಕ್ಣಿ ಭಾಷೆಂತ್ ಕಾದಂಬರಿ ಬರೊವ್ನ್ ಫಾಲ್ಗ್ಯಾ ಬೋವ್ ಉಣ್ಯೊ. ಕೊಂಕ್ಣಿ ಲಿಖಿತ್ ಭಂಡಾರಾಂತ್ ಆಟಾಪುನ್ ಆಸ್ಚಿ ತಿ ಸಾಹೆತ್ ಫಕತ್ ಮಾಗ್ಣಾಚಿಂ ಪುಸ್ತಕಾಂ, ಸಾಂತಾಂಚಾ ಜಿಣ್ಯೆಂಚ್ಯೊ ಥೊಡ್ಯೊ ಕಡ್ತಿಲ್ಯೊ, ಮೊಟ್ಯಾ ಕಾಣಿಯಾಂಚೆ ಬೂಕ್, ಹಾತಿಂ ಬರೊವ್ನ್ ಫಾಲ್ಗ್ಯೆ ನಾಟಕ್, ಹಪ್ಪಾವಾರ್ ಆನಿ ಮಾಸಿಕ್ ಪತ್ರಾಂ. ಹಾಂತ್ಲಿಯ್ ಚಡಾವತ್ ಸಾಹೆತ್ ಪರ್ಕಿ ಭಾಸಾಂತ್ಲಿ, ಅಧಿಕ್ ಕರ್ನ್ ಇಂಗ್ಲಿಷ್ ಪುಸ್ತಕಾಂ ಥಾವ್ನ್ ಭಾಷಾಂತರ್ ಕೆಲ್ಲಿ ಚಾವ್ನಾಸಾ.

ಕಸೆಂ ದೆವಾಸ್ಪೊಣಾಚೆ ಬೂಕ್, ತಸೆಂ ಬೊರೊ ಕಾದಂಬರಿ ಮನ್ಯಾ-ಕುಳಾಕ್ ಜಾಯಿತ್ತೆಂ ಬೊರಪಣ್ ಕರ್ತಾತ್. ವಾಯ್ಫ್ ಘಡಾನಾ ಮ್ಹಣ್ಲೆಂ ನಹಿಂ; ವಾಯ್ಫ್ ಘಡ್ತಾ ಜಾಲ್ಯಾರ್ ಬರ್ಟಣಾರ್ಯಾಂಕ್ ಆನಿ ತಾಂಚಾ ಬುಕಾಂಕ್ ದುರ್ಸಾಜಾಯ್. ಆಮ್ಚಾ ಮಾಯ್-ಭಾಷೆಂತ್ಯೊ ಬೊರೊ ಕಾದಂಬರಿ ಆಸಾಜಾಯ್, ತಾಂಚೆ ಮಾರಿಫಾತ್ ಆಮ್ಚಾ ಲೊಕಾಕ್ ಬೊರಪಣ್ ಕರುಂಕ್ ಪೆಚಾಡಿಜಾಯ್ ಆನಿ ತಾಂಕಾಂ ವಾಚುಂಕ್ ಪ್ರವ್ಳಳ್ ಸಾಹೆತ್ ಒದಗ್ಗುನ್ ದೀಜಾಯ್ ಮ್ಹಳ್ಳಾ ಇರಾದ್ಯಾನ್ ಹಾವೆಂ ಹ್ಯಾ ಕಾಮಾಂತ್ ಹಾತ್ ಘಾಲಾ.

1949 ಇಸ್ವೆಚಾ ಜುಲಾಯ್ ಮಹಿನ್ಯಾಂತ್ ಹಾವೆಂ ಹಿ ಪೈಲ್ಲಿ ಕಾದಂಬರಿ ಘಡ್ನ್ ಬರೊಂವ್ಕ್ ಸುರು ಕೆಲಿ. ತ್ಯಾಚ್ಚ್ ವರ್ಸಾ ನವೆಂಬ್ರಾಂತ್ ತಿ ಆಕೇರ್ ಕರ್ನ್ ಕೊಂಕ್ಣಿ ಭಾಷೆಚೊ ವಿದ್ವಾಂಸ್ ಜಾವ್ನಾಸ್ಚಾ ಮಾನಾದಿಕ್ ಸಿಲ್ವೆಸ್ತರ್ ಮಿನೆಜ್ ಬಾಪಾ ಲಾಗಿಂ ವಾಚುನ್ ಪಳೆಂವ್ಕ್ ದಿಲಿ. ತಾಣಿ ತಿ ವಾಚ್ಚಿ, ಪಸಂದ್ ಕೆಲಿ. 'ಆಂಜೆಲ್' ಮ್ಹಳ್ಳೆಂ ಶಿರೊನಾಮ್ ದಿಲೆಂ ಆನಿ ಛಾಪ್ಕೆತ್ ಮ್ಹಣ್ ಅಭಿಪ್ರಾಯ್ ಉಚಾರ್ಲಿ.

ಛಾಪುನ್ ಪ್ರಕಟ್ಪಣಿ ಜವಾಬ್ದಾರಿ ಕೋಣ್ ಘೆತಾಗಿ ಮ್ಹಣ್ ಹಾವೆಂ ಜಾಯಿತ್ತಾಂಕಡೆ ವಿಚಾರ್ ಕರ್ನ್ ಪಳೆಲೆಂ. "ಪುಸ್ತಕ್ ಬೋವ್ ವೊಡ್ಲೆಂ, 300 ಪಾನಾಂಕ್ ಮಿಕ್ವಾತ್. ವಿಪರೀತ್ ಖರ್ಚ್ ಪಡ್ತೊಲೊ. ಆತಾಂಚಾ ಮ್ಹರ್ಗಾಯೆ ನಿಮ್ಮಿಂ ಪ್ರತಿಯೆಕ್ 2 ರುಪಿಯಾಂ ವ್ಹರ್ ಬೊಸೊಂಕ್ ಪುರೊ! ಚಾರ್-ಪಾಂಚ್ ಆಣ್ಯಾ ಮೊಲಾಚಿಂ ಪುಸ್ತಕಾಂ ಘೆಂವ್ಕ್ ತಾಂಕ್ ನಾತ್‌ಲ್ಲೊ ಆಮ್ಚೊ ದುಬ್ಳೊ ಲೋಕ್ ದೋನ್-ಅಡೆಚ್ ರುಪ್ಯ ದೀವ್ನ್ ಹೆಂ ಪುಸ್ತಕ್ ಘೆತಾಗಿ?...'' ಅಸೆಂ ಭೆಷ್ಪಾಂವ್ಕ್ ಲಾಗ್ಲೆ. ಹಾಂವ್ ಪೈಲೆಂ ನೀಜ್ ಚಾವ್ನ್ ಭಿಯೆಲೊಂ. ಛಾಪ್ಲೆಂ ನಾಕಾ ಮ್ಹಣ್ ಚಿಂತ್ಲೆಂ. ಪೂಣ್ ಥೊಡೆ ದೀಸ್ ಆಟವ್ನ್ ಪಳೆತಾನಾ "ಕಿತ್ಯಾಕ್ ನಾಕಾ? ಲೋಕ್ ಘೆತಾಗಿ ನಾ ಕೊಣ್ಣಾ ಮ್ಹಣ್ ಭಿಯೆವ್ನ್ ಬೊಸ್ಚಾರ್ ಕಾಯಿಂಚ್ಚ್ ಫಾಯ್ಸ್ ಜಾಂವ್ಚೆಂ ನಾ. ಅಸಲಿಂ ಪುಸ್ತಕಾಂ ನಾಂತ್ ದೆಕುನ್ ಲೋಕ್ ಘೆನಾ. ಬೂಕ್ ಬರೊಂವ್ಕ್ ಶಾತಿ ಆನಿ ಮನ್ ಆಸ್‌ಲ್ಲಾನಿ ಅಸೆಂಚ್ ಭಿಯೆವ್ನ್ ಬೊಸ್‌ಲ್ಲಾನ್ ಆಮ್ಕಾಂ ಬುಕಾಂಚಿ ಸುಕಿಧಾಡ್ ಆಯ್ಲಾ..." ಅಸೆಂ ಮ್ಹಜೆ ಇತ್ಯಾಕ್ ಚರ್ಚೆ ಕರ್ತಚ್ ಕಸೆಂಯ್ ಪುಣಿ ಛಾಪ್ಪಿ ವಿಲೆವಾರಿ ಕರಿಜಾಯ್ ಮ್ಹಣ್ ನಿಘಂಟ್ ಕೆಲೆಂ.



ಹ್ಯಾ ವಾಟೆನ್ ಮುಕಾರ್ ದವರ್ಲೆಂ ಮೇಟ್ ಸೀದಾ ಗೆಲೆಂ 'ಕೊಂಕ್ಣಿ ನಾಟಕ್ ಸಭೆ'ಚೊ ಆಡಳ್ತೆದಾರ್ ಜಾವ್ನಾಸ್ತಾ ಮಾ. ಫ್ರಾದ್ ಫಿಲಿಪ್ ನೆರಿಂಚಾ ಕುಶಿನ್. ಮ್ಹಜೆಂ ಮನ್ ತೆವ್ಕಿನ್ ಪೊಚೊಂಕ್ ಕಾರಾಣಾ ದೋನ್: ಪೈಲೆಂ, ಆಮ್ಚಾ ಕೊಂಕ್ಣಿ ಸಮಾಜಿಕ್ ಆನಿ ತಿಚಾ ಅನಾಥ್ ಭಾಷೆಕ್ ಉನ್ನತೆಕ್ ಚಡೊಂವ್ಚಾ ಪಾಸ್ವತ್ ಆಸಾ ಕೆಲ್ಲಿ ತಿ ಸಭಾ, ಮ್ಹಜಾ ಆಲೊಚನೆಕ್ ಕುಮ್ಮೆಚೊ ಹಾತ್ ದಿತಲಿ ಮ್ಹಳ್ಳೊ ಭರ್ವಸೊ. ದುಸ್ರೆಂ, ತಿಕಾಯ್ ಮ್ಹಜಾ ತಾಂಕಿ ಪ್ರಮಾಣೆ ಥೊಡಿ ಕುಮಕ್ ದೀಜಾಯ್ ಮ್ಹಳ್ಳೊ ಉದ್ದೇಶ್. ಕೊ. ನಾ. ಸಭೆಚೊ ಗರ್ಜೊ ದೊಂಗ್ರಾಂ ತೆದೊ ಮ್ಹಳ್ಳೆಂ, ಸಮೆಸ್ತಾಂಕ್ ಕಳಿತಾಸ್ಚಿ ಸಂಗತ್; ತಿಚೊ ಅಡ್ವಣೊ ತೊ ಆಮ್ಚೊಚ್ಚ್ ಮ್ಹಳ್ಳೆಂಯ್ ಹರ್ಯೆಕ್ಲೊ ಜಾಣಾ; ತಿಣೆ ವದ್ಲಾಡ್ಚೆಂ ಆಮ್ಚೊಚ್ಚ್ ಬೊರೆಪಣಾಕ್ ಆನಿ ಫಾಯ್ದಾಕ್ ಮ್ಹಳ್ಳೆಂಯ್ ಸಕ್ಪಾಂಕ್ ಕಳಿತಾಸ್ಲೆಂ ಸತ್. ಕಸೆಂ ದೂದ್ ಮೆಳಾಜಾಯ್ ಜಾಲ್ಯಾರ್ ಗಾಯ್ಕ್ ಪೇಂಡ್ ದೀಜಾಯ್, ವಾಡ್ ಮೆಳಾಜಾಯ್ ಜಾಲ್ಯಾರ್ ಹಸಾಲ್ ರೀಣ್ ದೀಜಾಯ್, ಪೂನ್ ಮೆಳಾಜಾಯ್ ಜಾಲ್ಯಾರ್ ದಾನ್ ಕರಿಜಾಯ್, ತಸೆಂಚ್ಚ್, ತಿಚೆ ಥಾವ್ನ್ ಆಮ್ಕಾಂ ಫಾಯ್ದೊ ಲಾಭಾಜಾಯ್ ಜಾಲ್ಯಾರ್ ಪೈಲೆಂ ಆಮಿ ತಿಚೊ ಗರ್ಜೊ ಸುಧಾರ್ಪಿಜಾಯ್ ಮ್ಹಣ್ ಸಮೊನ್ ಸಬಾರ್ ಜಣ್ ನಿಸ್ವಾರ್ಥಪಣಿ ತಿಕಾ ಕುಮಕ್-ದಾನ್ ದೀವ್ನ್ ತಿಚೆ ಖಾತಿರ್ ವಾವುರ್ತಾತ್. ಥೊಡೆ ಕನ್ಯಾಂನಿ ಕುಮಕ್ ದಿತಾನಾ, ಆನಿ ಥೊಡೆ ಮ್ಹಜೆ ತಸಲೆ, ಖಾಲಿ ಸಬ್ದಾನಿ ಆನಿ ಬಾಕಿಚೆ ಬರೇ ಚಿಂತ್ನಾನಿ ಮಾತ್ರ ಕುಮಕ್ ದಿತಾತ್. ಪೂಣ್ ಹಾವೆಂ ಕಾಂಯ್ ಪುಣಿ ಅಖಂಡ್ ಜಿನ್ನಾಚಿ ಕುಮಕ್ ದೀಜಾಯ್ ಮ್ಹಳ್ಳಾ ಉಮೆದಿನ್ ಹಾಂವ್ ಮ್ಹಜೆಂ ಪುಸ್ತಕ್ ಘೆವ್ನ್ ತಾಂಚೆ ಲಾಗಿಂ ಗೆಲೊಂ, ಆನಿ ಹೆಂ ಪುಸ್ತಕ್ ಛಾಪುನ್ ಪ್ರಕಟಿಜಾಯ್ ಮ್ಹಣ್ ಉಪ್ಕಾರ್ ಮಾಗ್ಲೊ. ಕೊಂಕ್ಣಿ ನಾಟಕ್ ಸಭಾ ಜರ್ ಹೆಂ ಕಾಮ್ ವಹಿಸುನ್ ಘೆವ್ನ್ ತಿಸ್ತಿತಾ, ತರ್ ಹಾಂವ್ ಹೆಂ ಪುಸ್ತಕ್, ಹಾಚಿ ಸರ್ವ್ ಮ್ಹಾಲಕಿ ತಿಕಾಚ್ಚ್ ದಾನ್ ದಿತಾಂ, ಹಾಂತುಂ ಮೆಳ್ಕೆತ್ ಆಸ್ಲೊ ನಪೊ ತಿಚಾ ಗರ್ಜಾಂಕ್ ಜಾಯ್ತ್ ಮ್ಹಣ್ ತಾಂಕಾಂ ಸಾಂಗ್ಲೆಂ.

ಒಪ್ಪಂದ್ ಜಾಲೆಂಚ್ಚ್. ತಾಣಿ ಆನಿ ಸಭೆನ್ ಮೆಳ್ಕೊನ್ ತಾಂಚೆಂ ಕಾಮ್ ವರ್ಸಾ ಭಿತರ್ ತಿಸ್ತಿಲೆಂ ಮಾತ್ರ ನೆಹಿಂ ಬಗಾರ್, ಕಸಲಿಂಗಿ ಆಚಾರ್ಯಾಂ ಕರ್ನ್ ಲಾಗಿಂ ಲಾಗಿಂ 400 ಪಾನಾಂಚಾ ಪುಸ್ತಕಾಕ್ ಮೊಲ್ 2 ರುಪ್ಯ ಮಿಕ್ವಾನಾತ್ಲೆ ಬರಿ ತೆಂ ಛಾಪ್ಲೆಂ! ತಾಂಕಾಂ ಮ್ಹಜಿ ಶಾಸ್ವತ್ ಕೃತಜ್ಞತಾ!

ಹ್ಯಾ ಕಾದಂಬರಿ ಪಾಟ್ಲಾನ್ ಹಾವೆಂ ಹೆರಾಯಿ ಬರೊವ್ನ್ ದವರ್ಲ್ಯಾತ್. ಹ್ಯಾ ಪುಸ್ತಕಾಚೊ 2500 ಪ್ರತಿಯೊ ವೆಗ್ಗಿಂಚ್ ವಿಕೊನ್ ಗೆಲ್ಯಾ ಶಿವಾಯ್ ಸಭೆಕ್ ಕಾಂಯ್ ನಪೊ ಮೆಳ್ಕೊನಾ ಆನಿ ಫುಡ್ಲೆ ಬೂಕ್ ಫಾಯ್ಸ್ ಕರುಂಕ್ ಅನ್ವೊಲ್ ಆನಿ ಉತ್ತೇಜನ್ ಮೆಳ್ಳೆನಾ. ದೆಕುನ್ ಕೊಂಕ್ಣಿ ವಾಚಕಾಂ ಲಾಗಿಂ ಹಾವೆಂ ವಿನಂತಿ ಕರ್ಚಿ ಕಿತೆಂಗಿ ಮ್ಹಳ್ಳಾರ್ - ಘೆಯಾ ಹೆಂ ಅಪ್ರೊಪ್ ಕಾಣ್ಕೆಚೆಂ ಪುಸ್ತಕ್, ವಾಚುನ್ ಧಾದೊಸಿ ಜಾಯಾ, ಕೊಂಕ್ಣಿ ನಾಟಕ್ ಸಭೆಕ್ ಆಧಾರ್ಪಿಯಾ, ಆನಿ ಬರ್ಪಣಾರ್ಯಾಂಕ್ ಆನಿ ಪ್ರಕಟಿತ್ಯಾಂಕ್ ಪ್ರೋತ್ಸಾಹ್ ದೀವ್ನ್ ಕೊಂಕ್ಣಿ ಭಾಸ್ ವೃದ್ಧಿ ಜಾಂವ್ಕ್ ಸಂದ್ರಾಪ್ ದಿಯಾ.

ಆನಿ ನಿಮಾಣೆ, ಹೆಂ ಪುಸ್ತಕ್ ಛಾಪ್ಪಾಂತ್ ರಿಗೊನ್ ಭಾಯ್ರ್ ಯೇಂವ್ಕ್ ಆಧಾರ್ ದಿಲ್ಲ್ಯಾ ಸಮೆಸ್ತಾಂಚೊ, ಬೋವ್ ಕರ್ನ್ ಮಾನಾದಿಕ್ ಸಿಲ್ವೆಸ್ತರ್ ಮಿನೆಜ್, ಫಿಲಿಪ್ ನೆರಿ, ಜೊರ್ಜ್ ಪೈ ಬಾಪಾಂಚೊ ಆನಿ ಏಕಾಂತರ್ ಕೊಂಕ್ಣಿ ನಾಟಕ್ ಸಭೆಚೊ ಮನಪೂರ್ವಕಿಂ ಉಪ್ಕಾರ್ ಬಾವುಡ್ತಾಂ.



## ಸುರ್ವಿಲೊ ಸಬ್ದ

ಹ್ಯಾ ಆಪುರ್ಬಾಯೆಚಾ ಪುಸ್ತಕಾ ವಿಶ್ಯಾಂತ್ ಶಿಫಾರಾಸೆಚೆ ದೋನ್ ಸಬ್ದ್ ಬರೊಂವ್ಕ್ ಮ್ಹಾಕಾ ಪ್ರತ್ಯೇಕ್ ಸಂತೊಸ್ ಆನಿ ಧಾದೊಸ್ಕಾಯ್. ಆಮ್ಚೆ ಕೊಂಕ್ಣಿ ಭಾಶೆನ್ ಅಸಲಿ ಏಕ್ ಕಾದಂಬರಿ ಫಾಯ್ಸ್ ಜಾಂವ್ಚಿ ಹಿಚ್ ಪಯ್ಲಿ.

ಮಂಗ್ಳುಚ್ಯಾ ಕೊಂಕ್ಣಿ ಭಾಶೆನ್ ಪುಸ್ತಕ್ ಪ್ರಗಟ್ ಜಾಂವ್ಚಿಂ ಚಡೊನ್ ಯೆತಾತ್ ಮ್ಹಳ್ಳಿಂ ನೀಜ್. ಪುಣ್ ಹಿಂ ಪುಸ್ತಕಾಂ ಚಡಾವತ್ ಶಾಸ್ತ್ರಿಕ್ ಆನಿ ಭಕ್ತಿಕ್ ವಿಷಯಾಂಕ್ ಸಂಬಂಧ್ ಜಾಲ್ಲಿಂ. ಕಾಂಯ್ ತರ್ ಥೊಡ್ಯೊ ಕಾಣಿಯೊ ಆಸಾತ್ ತ್ಯೊಯೊ ಚಡಾವತ್ ವಿದೇಶಿ ಗ್ರಂಥ್ ಕರ್ತಾಂಚ್ಯೊ ಕೊಂಕ್ಣಿನ್ ಭಾಷಾಂತ್ ಕೆಲ್ಲ್ಯೊ, ಯಾ ಅನ್ವರ್ಥನ್ ಬರಯಿಲ್ಲೊ. ಪುಣ್ ಆತಾಂ ಫಾಯ್ಸ್ ಜಾಂವ್ಚಿ 'ಆಂಜೆಲ್' ಮ್ಹಳ್ಳಿ ಹಿ ಕಥಾ ಖರಿ ದೇಶಿ ಕಾದಂಬರಿ-ಆಮ್ಚ್ಯಾ ಗಾಂವ್ಚಾ ಲೊಕಾಚಿ ವೈವಸ್ಥಾ, ಚಾಲ್-ಚಮ್ಕಾಣ್ ಆನಿ ರಿವಾಜಿ ವರ್ಣನ್ ದಿಂವ್ಚಿ. ಬರಯ್ಣಾರಾನ್ ಆಪ್ಲೆಚ್ಚ್ ತಕ್ಲೆಂತ್ಲಿ ತಿ ಘಡ್ಲ್ಯಾ ಆನಿ ಸಾದ್ಯಾ ಲೊಕಾನ್ ಉಲೊಂವ್ಚಾ ಸಂಪ್ರದಾಯ್ ಪುಣ್ ಸೊಬಿತ್ ಕೊಂಕ್ಣಿ ಭಾಶೆನ್ ತಿ ಬರಯ್ಲ್ಯಾ. ಇಂಗ್ಲಿಷ್ ಶಿಕಾಪ್ ನಾತ್ಲೊ ಆಮ್ಚೊ ಲೋಕ್ ಆಪುಟ್ ಕೊಂಕ್ಣಿ ಭಾಸ್ ಕಶಿ ಉಲಯ್ತಾ, ಕಸಲ್ಯೊ ಸರಿ ಆನಿ ವೊಪಾರಿ ತಾಂಚಾ ತೊಂಡಾಂತ್ ಘಳ್ತಾತ್ ಮ್ಹಣ್ ಕಳಾಜಾಯ್ ಜಾಲ್ಯಾರ್ ಹೆಂ ಪುಸ್ತಕ್ ಕಾಣ್ಲೆವ್ನ್ ವಾಚಾ.

ಹೆಂ ಪುಸ್ತಕ್ ಬರಯಿಲ್ಲಾ ಶ್ರೀ ಜೊಕಿಂ ಆಲ್ವರಿಸಾಕ್ ಆಮ್ಚೆ ಕೊಂಕ್ಣಿ ಸಮಾಜಿಚೆ ಉಲ್ಲಾಸ್, ಆನಿ ತಾಕಾ ಆನಿ ತೆಂ ಪ್ರಕಟ್ಣಿಂಕ್ ಮುಕಾರ್ ಸರ್ಲಲ್ಲ್ಯಾ ಕೊಂಕ್ಣಿ ನಾಟಕ್ ಸಭೆಕ್ ಸಮೆಸ್ತಾಂಚಿ ಕೃತಜ್ಞತಾ ಫಾವೊ ಜಾತಾ. ಆತಾಂ ಬಾಕಿ ಉರ್ಲಾಂ ಇತ್ಲೆಂಚ್. ಲೊಕಾನ್ ಹೆಂ ಪುಸ್ತಕ್ ವಾಚಿಜಾಯ್ ಮಾತ್ ನಹಿಂ, ತಾಣಿಂ ತೆಂ ಮೊಲಾಕ್ ಘೆಜಾಯ್ ಆನಿ ಹ್ಯಾ ಬರಯ್ಣಾರಾನ್ ತಯಾರ್ ಕೆಲ್ಯಾಂತ್ ತಿಂ ಹೆರ್ ಲಾಯೆಕ್ ಪುಸ್ತಕಾಂ ಫಾಯ್ಸ್ ಕರುಂಕ್ ತಾಕಾ ವಾಟ್ ಕರ್ನ್ ದಿಜಾಯ್.

ಕೊಂಕ್ಣಿ ಮಾತೆ - ಕಿ ಜೈ!

(ಮಾನಾದಿಕ್) ಪಿಲ್ವೆಸ್ತರ್ ಮಿನೆಜ್,

ರಾಕ್ಟಾಚೊ ಸಂಪಾದಕ್

## ಕೃತಜ್ಞತಾ

ಕೊಂಕ್ಣಿ ನಾಟಕ್ ಸಭೆಕ್ ಕುಮ್ಮೆಚೊ ಹಾತ್ ದಿಂವ್ಚಾ ಖಾತಿರ್ ಶ್ರೀ ಜೊಕಿಂ ಸಂತಾನ್ ಆಲ್ವರಿಸಾನ್ 'ಆಂಜೆಲ್' ಮ್ಹಳ್ಳಿ ಹಿ ಕಾದಂಬರಿ, ನಹಿಂಚ್ ಆಮ್ಚೆ ಮುಖಾಂತ್ ಪ್ರಕಟ್ಣಿಂಕ್, ಬಗಾರ್ ಹ್ಯಾ ಪುಸ್ತಕಾಚಿ ಸರ್ವ್ ಮಾಲಕಿ ಆನಿ ಮೆಳ್ಳಿತಾಸ್ಚೊ ನಪೊ ಆಮ್ಕಾಂಚ್ಚ್ ಮ್ಹಣ್ ದಿಲ್ಲಾಕ್, ತಾಕಾ ಆಮ್ಚಿ ಶಾಸ್ವತ್ ಕೃತಜ್ಞತಾ. ಹ್ಯಾ ಪುಸ್ತಕಾಕ್ ಅಲಂಕಾರ್ ಆನಿ ಹೊಗ್ಗಿಕ್ ಜಾವ್ನ್ ಮಾನಾದಿಕ್ ಸಿಲ್ವೆಸ್ತರ್ ಮಿನೆಚ್ ಬಾಪಾನ್ ಸುವರ್ಣಿ ಸಬ್ದ್ ಬರ್ಮಲ್ಯಾಕ್ ತಾಂಚೊ ಆಮಿ ಉಪ್ಕಾರ್ ಬಾವುಡ್ತಾಂವ್. ಹಿ ಕಾದಂಬರಿ, ಆಮ್ಚಾ ಕಥೊಲಿಕ್ ಸಮಾಜಿಚಾ ಅಭಿವೃದ್ಧಿ ಪಾಸ್ವತ್, ಬೋವ್ ಕರ್ನ್ ದುರ್ಬೊಳ್ಳಾ ಪಾಸುನ್ ವಾವುರ್ಲೆಲ್ಯಾ ಜೆಜುಚಾ ಸಭೆಚಾ ಮಾನಾದಿಕ್ ಮನ್ವೆಲ್ ಕುವೆಲ್ ಬಾಪಾಕ್ ಬರ್ಮಣಾರಾನ್ ಸಮರ್ಪಿಲ್ಲಾಕ್ ಆಮಿ ವೊಡ್ ಸಂತೊಸ್ ಪಾವ್ತಾಂವ್. ಶಾರದಾ ಪ್ರೆಸ್ಸಾಕ್ ತಾಂಕಾಂ ತುರ್ತಾಚೆಂ ಹೆರ್ ಕಾಮ್ ಆಸ್ಲಾರೀ ಆಮ್ಚೆಂ ಕಾಮ್ ಬೊರ್ಯಾ ಥರಾನ್ ಆನಿ ತುರ್ತಾನ್ ಕೆಲ್ಯಾಕ್, ದೇವ್ ಬರೆಂ ಕರುಂ ಮ್ಹಣ್ತಾಂವ್. ಆಕ್ರೇಕ್, ಬೋವ್ ಲಾಯೆಕ್ ಆನಿ ಶಿಕೊಣೆದಾಯೆಕ್ ಜಾವ್ನಾಸ್ಚೆಂ ಹೆಂ ಪುಸ್ತಕ್ ಸಮೇಸ್ತಾನಿ ಕಾಣ್ಲೆವ್ನ್ ಆಮ್ಕಾಂ ಆಧಾರ್ಸಿಜಾಯ್ ಆನಿ ಹೆರ್ ಪುಸ್ತಕಾಯ್ ಪ್ರಕಟ್ಣಿಂಕ್ ಆಮ್ಕಾಂ ಆಧಾರ್ ದೀಜಾಯ್ ಮ್ಹಣ್ ವಿನಂತಿ ಕರ್ತಾಂವ್.

ಮಂಗ್ಳುರ್  
24 ದಶಂಬರ್, 1950 }

ಕೊಂಕ್ಣಿ ನಾಟಕ್ ಸಭೆಚಿ

ಆಡಲ್ತ್ಯಾ ಮಂಡಳಿ



## ಸಮರ್ಪಣೆ

ಜೆಜುಚಾ ಸಭೆಚಾ

ಬೋವ್ ಮಾನಾದಿಕ್ ಮನ್ವೆಲ್ ಕುವೆಲ್ ಬಾಪಾಕ್

ಸಮರ್ಪಿತಾಂ ಜಾವ್ನ್ ಏಕ್ ಮೊಗಾಚಿ ಕಾಣಿಕ್.

ಆಮ್ಚಾ ಕಥೊಲಿಕ್ ಸಮಾಜಿಚಾ ಅಭಿವೃದ್ಧಿಕ್.

ತೊ ಖಳಾನಾಸ್ತಾನಾ ವಾವುರ್ಲಾ,

ಅಧಿಕ್ ಕರ್ನ್ ಗರಿಬಾಂಕ್

ತಾಚಾ ಮಾಗ್ಣ್ಯಾನ್, ವಾಂವ್ಚೆನ್ ಆನಿ ದಯಾಳ್ ಕುಷ್ಟೆನ್

ತಾಣೆ ಉದ್ಧಾರ್ ಕೆಲ್ಯಾತ್;

ತಾಂಚೆ ಮದೆಂ ಜಾವ್ನಾಸ್ಲೊಂ ಹಾಂವ್ ಎಕ್ಲೊಂ.

- ಬರ್ಮಣಾರ್

ಪಳೆಯಾ ರಾನಾಂತ್ಲ್ಯಾ ಮನ್ಜಾತಿಂಕ್, ರುಕಾ ವ್ಯಲ್ಯಾ ಸುಕ್ಲ್ಯಾಂಕ್ ಆನಿ  
 ವೊಡ್ತಾಂತ್ಲ್ಯಾ ಪುಲಾಂಕ್. ತಿಂ ಘೊಳಾನಾಂತ್, ಲುಂವಾನಾಂತ್ ಆನಿ  
 ತುಪೆಂ ಬಾಂದಿನಾಂತ್. ಆನಿ ತುಮ್ಮೊ ಸರ್ಗಿಂಚೊ ಬಾಪ್ ತಾಂಕಾಂ  
 ಪೊಸ್ತಾ. ತಾಂಚೆ ವರ್ನಿ ಉತ್ತಿಮ್ ಜಾವ್ನ್ ಆಸ್ಲಾಂಕ್ ತುಮ್ಮಾಂ  
 ವೊಳ್ವೊಳೊಂಕ್ ಸೊಡಿತ್‌ಗಿ?



# ಆಂಜೆಲ್

## I

### ರೊಫಿ ತಾರ್ವಾಟಿ ಜಾಂವ್ಕ್ ವೆತಾ

ಬೆಳ್ತಂಗಡಿ\* ಫಿರ್ಗಜೆಚಾ ಮುಡ್ನಾಕುಶಿಕ್, ಧಾ ಮೈಲಾಂ ಪಯ್ಸ್, ಸರಿಸುಮಾರ್ ಪನ್ನಾಸ್ ವರ್ಸಾಂ ಆದಿಂ ಮಿಂಗೆಲ್ ಕುವೆಲ್ ಮ್ಹಳ್ಳೊ ಸಾವ್ಕಾರ್ ಜಿಯೆತಾಲೊ. ರಾನಾಂತ್ಲೆಂ ಮೊಪಾಚೆಂ ರುಕಾಡ್ ಆನಿ ಲಾಂಕುಡ್ ಬಂಟ್ವಾಳ್ ಪರ್ಯಾಂತ್ ಗಾಡ್ಯೆನಿ ಹಾಡ್ನ್ ಧೈಂ ಧಾವ್ನ್ ದೋಣಿ ಕೊಡಿಯಾಳ್ ಬಂದ್ರಾಕ್, ನಳ್ಯಾಂಚಾ ಕಾರ್ಕಣ್ಯಾಂಕ್ ಆನಿ ಇತರ್ ಲಾಂಕ್ಡಾಂಚಾ ಡಿಪ್ಯಾಂಕ್ ಸಾಟ್ಯಾರ್ ಸಾಗ್ಲೊಂಚೊ ತಾಚೊ ವ್ಯಾಪಾರ್. ಶಹರಾಂತ್ಲ್ಯಾ ಸಬಾರ್ ಡಿಪ್ಯಾಗಾರಾಂಚಿ ವಳಕ್ ತಾಕಾ ಆಸ್‌ಲ್ಲಾ ಪೊರ್ವಿಂ, ತಾಂಚೆ ಪಯ್ಕಿ ಎಕ್ಲ್ಯಾಚಾ ಧುವೆಕ್ ಆಪ್ಲಾಚಾ ಎಕಾಚ್, ನಿಮಾಣ್ಯಾ ಪುತಾಕ್ ಬಸ್ತಾಂವ್ಕ್-ಕಾಜಾರ್ ಕರ್ನ್ ತಾಣೆ ವ್ಹೆಲ್ಲೆಂ.

ಶಹರಾಂತ್ಲಿ ಚಲಿ ಹಳ್ಳೆಕ್, ಆನಿ ತಿಯಿ ಘಾಟಾಚಾ ಮುಳಾಕ್ ಕಾಜಾರ್ ಕರ್ನ್ ದಿಂವ್ಚಿ ಆಮ್ಚಾ ಕೊಡಿಯಾಳಾಂತ್ ಏಕ್ ಅಪ್ರೂಪ್ ಘಡಾಪ್ ನೆಹಿಂಗಿ! ಪೂಣ್ ಮಿಂಗೆಲ್ ಕುವೆಲಿಚಿ ಮಹಿನ್ಯಾಚಿ ಚೋಡ್ ಎಕಾ ಮುನ್ಸಿಫಾಚಾ ಜೊಡಿಕ ಮಿಕ್ವತಾಲಿ ಜಾಲ್ಲ್ಯಾನ್ ತಸಲ್ಯಾಚಾ ಪುತಾ ಲಾಗಿಂ ಕಾಜಾರ್ ಜಾಂವ್ಚೆಂ ರೊಚ್‌ಬಾಯೆಕ್ ಲಜ್ ಅಧ್ವಾ ಉಣೆಪಣ್ ಭೊಗ್ಲೆಂ ನಾ. ತ್ಯಾ ವಯ್ರ್, ನಾವಾಕ್ ಶಹರಾಂತ್ಲಿ ಜಾಲ್ಯಾರಿ ಇಸ್ಕೊಲಾಚೆಂ ಬಾಗಿಲ್ ತಿಣೆ ಪಳೆಂವ್ಕ್‌ನಾತ್‌ಲ್ಲೆ ಪೊರ್ವಿಂ ಎಕಾ ಧರಾನ್ ತಿ ಭಾಗಿಚ್ಚ್ ಮ್ಹಣ್ ಲೊಕಾಚಿ ಅಭಿಪ್ರಾಯ್ ಜಾವ್ನ್ ಆಸ್‌ಲ್ಲಿ.

ಮಿಂಗೆಲ್ ಕುವೆಲ್ ಮೊರ್ತಾನಾ ವ್ಯಾಪಾರಾಚೊ ಸರ್ವ್ ವಹಿವಾಟ್, ಘರ್ ಬದಿಕ್ ಆನಿ ಏಕ್ ದುಡ್ವಾಚಿ ಧೈಲಿ ಮಾತ್ರ್ ಬಸ್ತಾಂವ್ಕ್ ದೀವ್ನ್ ಗೆಲೊ ಶಿವಾಯ್ ಸಕ್ಪಾಂ ಪ್ರಾಸ್ ಚಡ್ ಗರ್ಜೆಚಿ ವಸ್ತ್-ಬುದ್ವೊಂತ್ಯಾಯ್-ತಾಕಾ ದೀವ್ನ್. ದೋನ್-ತೀನ್ ವರ್ಸಾಂ ಭಿತರ್ ವ್ಯಾಪಾರ್ ಧಂಡ್‌ಳ್ಳೊ, ಧೈಲೆಂತ್ಲೊ ದುಡು ಘಾಸಾಳ್ಳೊ, ಆನಿ ಘರ್ ಬದಿಕ್ ವ್ಯಾಜಾಂತ್ ಆನಿ ಪಿಯೊಣ್ಯಾಚಾ ಆಪ್ಣಾತ್ ವ್ಹಾಳೊನ್ ಗೆಲೆಂ. ತ್ಯಾ ವೆಳಾರ್ ಜರ್ತರ್ ರೊಚ್‌ಬಾಯೆನ್ ಹಾತ್ ಕುಮೊಕ್ ದೀವ್ನ್ ತಾಕಾ ಸಾಂಬಾಳುಂಕ್ ನಾತ್‌ಲ್ಲೆಂ, ಬಸ್ತಾಂವ್ಚಿ ಚರಿತ್ರಾ ದುಸ್ರಿಚ್ಚ್ ಜಾಂವ್ಕ್ ಪಾವ್ಲಿ.

ಘರ್ಕಾರಾಚಾ ಸರ್ವ್ ಕುಟ್ಮಾಕ್ ಘಾಟಾಮುಳಾಂತ್‌ಚ್ಚ್ ಸೊಡ್ನ್ ರೊಚ್‌ಬಾಯ್ ಬಸ್ತಾಂವ್ಕ್ ಆನಿ ತಾಚಾ ಮ್ಹೂತಾರ್ಯಾ ಆವ್ಯಕ್ ಘೆವ್ನ್ ಆಪ್ಲಾಚಾ ಮಾವ್ಚ್ಯಾಚಾ ಹೆಳ್ಳೆನ್ ಬಂದೆಲ್ ಫಿರ್ಗಜೆ ಭಿತರ್ ಎಕಾ ಚಾಲ್ ಗೆಣಿಚಾ ಹಿತಾಲ್-ಭಟಾಚೆರ್ ಯೆವ್ನ್ ಪೊಡ್ಲಿ ಆನಿ ತಾಂತುಂ ಕಷ್ಟ್ ವಾಂವ್ಚ್.

\*ಕಾಣಿಯೊ ಚಡಾವತ್ ಘಾಟಾಚಾ ಮುಳಾಂತ್‌ಚ್ಚ್ ಘಡ್ವಾತ್ ಜಾಯ್ತಾಯ್ ಮ್ಹಣ್ ಲ್ಹಾನ್‌ಪಣಿಚಿ ಮ್ಹಜಿ ಅಭಿಪ್ರಾಯ್ ಜಾವ್ನ್ ಆಸ್‌ಲ್ಲಿ. ಪೂಣ್ ಹಿ ಮ್ಹಜಿ ಕಾಣಿ ಘಾಟಾಚಾ ಮುಳಾಂತ್ ಘಡೊಂಕ್ ಜಾಲ್ಯಾರಿ ಮ್ಹಜಾ ಆಬಾನ್ ಸಾಂಗ್‌ಲ್ಲಾ ಕಾಣಿಯಾಂಚಾ ಉಗ್ಡಾಸಾಕ್ ಆನಿ ತಾಚಾ ಮಾನಾಕ್ ಹಾಚೆಂ ಮೂಳ್ ಘಾಟಾಚಾ ಮುಳಾಂತ್ಲೆಂ ಹಾವೆಂ ಖಂಡೊನ್ ಹಾಡ್ಲಾಂ.

- ಬರ್ಮಣಾರ್

ಕಾಡ್ನ್ ಚಾಲ್ಲ್ಯಾ ಉತ್ಪತ್ತೆರ್ ತಾಂಚೆಂ ಜಿವನ್ ತಾಣೆ ಕಾಡ್ಲೆಂ.

ಏಕ್ ದೀಸ್ ಬಸ್ತಾಂವ್ ಆಮಾಲ್ ಪಿಯೊಣ್ಯಾಂತ್ ಅಲ್ಲೊ ಚಾವ್ನ್ ಆಯಿಲ್ಲೊ ಆಪ್ಣಾಚೊ ಜೀವ್ ಆಕಸ್ಮಿತ್ ಅವ್ವಡಾಚಾ ತೊಂಡಾಕ್ ಬಲಿ ದೀವ್ನ್ ದುಸ್ರ್ಯಾ ಸಂಸಾರಾಕ್ ಚಲ್ತೆಚ್ ರಾವೊಲ್ಲೆ. ತಶೆಂ ಉಟಾ ಉಟಿಂ ಭಾಯ್ರ್ ಸರ್ನ್ ವೆತಾನಾ ಆಪ್ಣಾಚಾ ವಿದೊವ್ ಸ್ತ್ರೀಯೆಕ್ ಕಿತೆಂ ದಾಯ್ಜ್ ದೊವೊರ್ನ್ ಗೆಲೊಗಿ ಮ್ಹಳ್ಯಾರ್:-

ಏಕ್ ಲ್ಹಾನ್ ಕೊಲ್ವಾಚೆಂ ಪರ್ನೆಂ ಘರ್, ತಾಚೆ ಮುಕಾರ್ ದೋನ್ ಎಕ್ರೆ ಮಾಡಾ-ಮಾಡಿಯೆಂಚೆಂ ತೋಟ್, ತಾಂತುಂ ದೋನ್ ವೊಳಿ ವಾಲ್, ಸಾಟ್ ವರ್ಸಾಂಚಿ ಮ್ಹಾತಾರಿ ಆವ್ಕಿ, ಸ ವರ್ಸಾಂಚೊ ಎಕ್ಚ್ಚ್ ಪೂತ್ (ದೊಗಾಂ ಭುರ್ಗಿಂ ದೆವಾದಿನ್ ಚಾಲ್ಲಿಂ) ಆನಿ ತಾಚೆ ವಯ್ರ್ ಸರಿಸುಮಾರ್ ತಿನ್ಯಿಂ ರುಪಿಯಾಂಚೊ ರಿಣಾಚೊ ಫೊಂಡ್-ಇತ್ಲೆಂ ಶಿವಾಯ್ ದುಸ್ರೆಂ ಕಾಂಯ್ ನಾ. ಶಾತಿವಂತ್ ಆನಿ ಧೈರಾದಿಕ್ ಚಾಲ್ಲ್ಯಾನ್ ಮಾತ್, ರೊಜ್‌ಬಾಯೆನ್ ತ್ಯಾ ಜಾಗ್ಯಾರ್ ರಾವೊನ್ ದೀಸ್ ಕಾಡ್ಲೆ. ದುಸ್ರಿ ಕೋಣೀ ಚಾಲ್ಲಿ ಚಾಲ್ಯಾರ್ ಮ್ಹಾತಾರೆಕ್ ಸಾಂತ್ ಆಂತೊನಿಚಾ ಆಶ್ಯಾಂತ್ ಲೊಟುನ್, ಚೆರ್ಕ್ಯಾಕ್ ಹಾಂಡಿಮಾರ್ನ್ ಘರಾಂ ಮೆಜುನ್ ಮಾಗೊನ್ ದೀಸ್ ಕಾಡ್ಲಿ ಕೊಣ್ಯಾ! ರೊಜ್‌ಬಾಯೆಚಿ ವಿಚಿತ್ರ್ ಕರ್ನಿ ಖಂಚಿಗಿ ಮ್ಹಳ್ಯಾರ್, ತ್ಯಾ ಜಾಗ್ಯಾರ್ ಕಷ್ಟ್ ವಾಂವ್ಕ್ ಕಾಡ್ಲೆ, ತಾಂಚೆಂ ತೆಗಾಂಯ್ಲೆಂ ಜೀವನ್ ಕರ್ಚೆಂ ಕರ್ನ್, ಧೊಡ್ಯಾಚ್ ವರ್ಸಾಂ ಭಿತರ್ ಘರ್ಕಾರಾನ್ ಕರ್ನ್ ದವರ್ಲೆಂ ಸಗ್ಳೆಂ ರೀಣ್ ಉಸ್ತಾವ್ನ್ ಸೊಡ್ಲೆ!

ಹಾಚೆ ಭಿತರ್ ತಿಚೊ ಎಕ್ಲೊಚ್ ಬಾಳ್ ರಾಘಾಯೆಲ್-ರೊಫಿ ಮ್ಹಣ್ ತಿ ತಾಕಾ ಉಲೊ ಕರ್ತಾಲಿ-ಚಡ್ ಶಿಕಾಪ್ ಶಿಕೊಂಕ್ ಎಕಾ ವಾಟೆನ್ ತಾಂಕ್ ನಾಸ್ತಾನಾ, ಆನ್ಯೇಕಾ ವಾಟೆನ್ ಆವ್ಕಿ ಆದಾರ್ ಕುಮೊಕ್ ದೀಂವ್ಕ್ ಚಾಲ್ಲೆ ವರ್ವಿಂ ಸಂದ್ರಾಪ್ ನಾಸ್ತಾನಾ ವೊಡ್ ಚಾಲೊ. ಮೊಗಾಳ್ ಆವ್ಕಿಚಾ ತಾಬೆಖಾಲ್ ರೊಫಿ ಏಕ್ ಗುಣೇಸ್ತ್ ಆನಿ ದೇವ್ ಭಿರಾಂತಿಚೊ ತರ್ನಾಚೊ ಜಾಂವ್ಕ್ ಪಾವೊಲ್ಲೆ. ಪಳೆಂವ್ಕ್ ಬಾಪಾಯ್ ಬರಿಚ್ ಲಾಂಬ್ ಆನಿ ದಿಂಡೊ, ಜಿವಾಂತ್ ಪುಷ್ಟಿ ಆನಿ ಶಕ್ತಿವಂತ್, ಮನಾನ್ ಸದಾಂಚ್ ಖುಶಾಲಿ ಆನಿ ಮೊಗಾಳ್, ಸಾಂಗಾತಾಚ್ ಶಾತಿವಂತ್ ಆನಿ ಧೈರಾದಿಕ್-ತಾಕಾ ಪಳ್ಳತಾನಾ ರೊಜ್‌ಬಾಯೆಕ್ ಕಾಳ್ಜಾಂತ್ ಭೊಗ್ತಾಲೊ ತೊ ಸಂತೊಸ್ ತಿಕಾ ಹಜಾರಾಂಚಿ ಆಸ್ತ್ ಆಸ್ಲಿ ಚಾಲ್ಯಾರಿ ಭೊಗ್ತೊನಾ! ತೊ ಜಾವ್ನ್ ಆಸ್ಲೊ ತಿಚಾ ಘರಾಚೊ ಖಾಂಬೊ, ತಿಚಾ ಫುಡಾರಾಚೊ ರಸ್ತೊ ಆನಿ ತಿಚಾ ಜಿಣ್ಯೆಚೊ ಉಲ್ಲಾಸ್! “ಜರ್ತರ್ ತಾಚೊ ಬಾಪ್ ಜಿವಂತ್ ಆಸ್ಲೊ, ಆಜ್ ಮ್ಹಜೊ ಭುರ್ಗೊ ಇತ್ಲೊ ಬೊರೊ ಆನಿ ಗುಣೇಸ್ತ್ ಜಾವ್ನ್ ವಾಡ್ಲೊಗಿ ನಾ ಕೊಣ್ಯಾ. ತೊ ಬುದಿಪ್ರಕಾಸಾಕ್ ಪಾಂವ್ಚಾ ಆದಿಂಚ್ ತಾಣೆ ದೊಳೆ ಧಾಂಪ್‌ಲ್ಲೆ ಕಿತ್ಲ್ಯಾ ಬೊರ್ಯಾಕ್ ಪಾವ್ಲೆಂ! ದೆವಾನ್ ಕರ್ಚೆಂ ಸರ್ವ್ ಆಮ್ಚಾ ಬೊರ್ಯಾಕ್‌ಚ್ ಮ್ಹಳ್ಯಾಕ್ ದುಬಾವ್ ನಾ”-ಅಶೆಂ ತಿಣಿ ಜಾಯಿತ್ತೆ ಪಾವ್ಲಿ ತಿಚೆ ಇತ್ಲ್ಯಾಕ್ ಉಚಾರ್ಲೆಂ ಆನಿ ಹೆರಾಂಕಿ ಉಗ್ತೆಂ ಸಾಂಗ್‌ಲ್ಲೆಂ ಆಸಾ.

ರೊಫಿಕ್ ಎಕ್ಲಿಸ್ ವರ್ಸಾಂ ಪ್ರಾಯ್ ಭೊರೊನ್ ನೊವ್ರೊ ಜಾಲೊ. ತ್ಯಾಚ್ಚ್ ವೆಳಾರ್ ರೊಜ್‌ಬಾಯೆಚಿ ಹಾತ್‌ಪಾಯ್ ಪಡೊನ್ ಯೆಚಾಯ್ಲಿ? ಹಾತ್‌ಪಾಯ್ ಪಡೊನ್ ಯೇಂವ್ಕ್ ಫಾವೊತೆಂ ಕಾರಾಣ್ ಆಸಾ. ಘರ್ಕಾರ್ ಸರೊನ್ ಆಟ್ ವರ್ಸಾಂನಿ ತಾಚಿ ಮ್ಹಾತಾರಿ ಆವ್ಕಿ ಮೋರ್ನ್ ಪಾವ್‌ಲ್ಲೆ ಲಾಗಾಯ್ತ್ ಘರಾ ಭಿತರ್ಲೆಂ ಕಾಮ್ ಕರ್ಚೆಂ ಕರ್ನ್, ಪುತಾ ಸಾಂಗಾತಾ ಭಾಯ್ಲೆಂಯ್

ತಾಂಕ್ ಮಿಕ್ಕೊನ್ ಕಾಮ್ ಕೆಲ್ಯಾರ್ ಕಿತ್ಲೊ ಕಾಲ್ ಭಲಾಯ್ಕೆಂತ್ ಉರೈತ್? ಹಾತಾಪಾಯಾಂಚೊ ಶಿರೊ ಅಸ್ತತ್ ಜಾವ್ನ್, ಪಿಡಾ ಕಿತೆಂ ಮ್ಹಣ್ ನೆಣಾಸ್‌ಲ್ಲ್ಯಾ ರೊಜ್‌ಬಾಯೆಕ್ ತವೊಳ್ತವೊಳ್ ಮಾಂದ್ರಿ ಧರಿಜಾಯ್ ಪಡ್ಲಿ. ತಶೆಂ ಮ್ಹಣ್ತಾನಾ ರೊಫಿ ಎಕ್ಲೊಚ್ ಚಡ್ ವಾಂವ್ಪಿರ್ ಪಡ್ಲೊ. ಇಲ್ಲೊಸೊ ಪುಣಿ ವೇಳ್ ಪಾಡ್ ಕರಿನಾಸ್ತಾನಾ ಘರಾ ಭಾಯ್ಲ್ಯಾ ಕಾಮಾಕ್ ತೊ ತಾಂಕ್ತಾ ತಿತ್ಲೊ ಖಾಂದ್ ದೀವ್ನ್ ಸುದಾಸುನ್ ವ್ಹೊರ್ತಾಲೊ. ಪೂಣ್ ಭಿತರ್ಲೆಂ ಕಾಮ್ ತಾಚೆ ವೊರ್ವಿಂ ತಿತ್ಲೆಂ ಸುದ್ನ್ ಜಾಯ್ತಾತ್‌ಲ್ಲೆಂ. ತ್ಯಾ ಪಾಸ್ವತ್ ಘರ್ ಸುದಾಸುಂಕ್ ಏಕ್ ಮನಿಸ್ ಜಾಯ್ತಾಯ್‌ಚ್ ಪೊಡ್ಲೆಂ ನೆಹಿಂವೆ?

ಆಪ್ಲಾಚೆ ಹಾತ್-ಪಾಯ್ ನಿತ್ರಾಣಿ ಜಾವ್ನ್ ಯೆಂವ್ಚೆ ಪಳೆಲ್ಲೆಚ್ ರೊಜ್‌ಬಾಯೆನ್ ತಿಚೆ ಇತ್ಲ್ಯಾಕ್ ಕರ್ನ್ ದವೊರ್‌ಲ್ಲಿ ಏಕ್ ಆಲೊಚೆನ್ ವೆಗ್ಗಿಂ ಕಾರ್ಯಾನ್ ಜಾರ್ಯೆಕ್ ಹಾಡ್ಲಿ ವಿಲೆವಾರಿ ಸುರು ಕೆಲಿ. ಹರ್ಯೆಕಾ ಆಯ್ತಾರಾ ಮಿಸಾಕ್ ಗೆಲ್ಲೆ ಕಡೆ ಆಲ್ತಾರಿ ಉಪ್ರಾಂತ್ ತಿ ಎಕಾ ಆಂಕ್ವಾರ್ ಚಲಿಯೆಚೆರ್ ದೊಳೊ ದವೊರ್ನ್ ತಿಚೆಂ ಚಾಲ್ ಚಮ್ಕಣ್ ಪಾರ್ಕುನ್‌ಂಚ್ ಆಸ್‌ಲ್ಲಿ. ತಿಚೆಂ ಭಕ್ತಿಪಣ್, ಸೊಬಾಯ್ ಆನಿ ಖಾಲ್ತಪಣ್, ತಿಚಿ ಮಾಣ್ಣಿಗಿ ಆನಿ ಸಾದೆಪಣ್ ಜಾವ್ನ್ ಆಸ್‌ಲ್ಲೆ ತಿಚಾ ಭಿತರ್ಲ್ಯಾ ಗುಣಾಂಚೆ ಭಾಯ್ಲೆ ಗುರ್ತ. ತೆ ಪಳೆತಾನಾ ವ್ಹೊಡ್ ವ್ಹೊಡ್ ಶಿಕಾಪ್ ಶಿಕ್‌ಲ್ಲೊ ಚಲಿಯೊ ತಿಚಿ ಸಾವ್ಲಿ ಮ್ಹಣ್ ತಿ ಲೆಕ್ತಾಲಿ. ತಿಚೊ ಪುತ್, ರೊಫಿ, ಸೊಬಾಯೆನ್ ಆನಿ ಬೊರ್ಯಾ ಗುಣಾನ್ ತಿತ್ಲೊ ಕಾಂಯ್ ಉಣೊ ನೆಹಿಂ. ತಶೆಂ ಆಸ್ತಾನಾ ತಿಚಾ ಪುತಾಕ್ ಫಾವೊ ಜಾಲ್ಲೆಂ ಭುರ್ಗೆಂ ತೆಂಚ್ ಮ್ಹಣ್ ತಿಣೆ ತಿಚೆ ಇತ್ಲ್ಯಾಕ್ ಮನಾಂತ್ ಘಟ್ ಕರ್ನ್ ದವೊರ್‌ಲ್ಲೆಂ.

ಹಳ್ಳೆನಿ ಆವ್ಯಬಾಪಾಯ್ ಕೆಲ್ಲಿ ಸೈರಿಕ್ ವ್ಹೊಕ್ಲೆ ನೊವ್ರ್ಯಾಕ್ ಶಾಸ್ವಿತ್. ಹೆಂ ಸತ್ ರೊಫಿ ಬೊರೆಂ ಕರ್ನ್ ಜಾಣಾಸ್‌ಲ್ಲೊ. ಏಕ್ ದೀಸ್ ಆಪ್ಲ್ಯಾ ಆವ್ಯನ್ ವಿಂಚುನ್ ಕಾಡ್‌ಲ್ಲ್ಯಾ ಚಲಿಯೆಲಾಗಿಂ ಕಾಚಾರ್ ಜಾಂವ್ಕ್ ಅಡ್ಲಿ ಕರಿನಾಸ್ತಾನಾ “ಹುಂ” ಮ್ಹಣ್ ಒಪ್ಪಿಗಿ ದೀಜಾಯಿಚ್ ಪೊಡ್ಲೆಲಿ ಆನಿ ತೊ ದೀಸ್ ಥೊಡ್ಯಾಚ್ ಕಾಲಾ ಭಿತರ್ ಉದೆತಲೊ ಮ್ಹಣ್ ತೊ ತಯಾರ್ ಆಸ್‌ಲ್ಲೊ. ಪೂಣ್ ಸಂದ್ರಾಪ್ ಜಾಲ್ಯಾರ್ ಆವ್ಯೆಚೆಂ ಮನ್ ದುಕ್ಯ ನಾಸ್ತಾನಾ ಆಪ್ಲಾಕ್ ಮನ್ ಪಡ್‌ಲ್ಲ್ಯಾ ಚಲಿಯೆಲಾಗಿಂ ಕಾಚಾರ್ ಜಾತಲೊಂ ಮ್ಹಣ್ ತೊ ಆಶೆತಲೊ.

ದೀಸ್ ವೆತಾಂ ವೆತಾಂ ರೊಜ್‌ಬಾಯೆಚಿ ಸ್ಥಿತಿ ಕೀಡ್ ಲಾಗ್‌ಲ್ಲ್ಯಾ ರುಕಾಬರಿ ಜಾವ್ನ್ ಆಯ್ಲಿ. ತಿಣೆ ಕರ್ನ್ ದವೊರ್‌ಲ್ಲಿ ಆಲೊಚೆನ್ ಪುತಾಕ್ ಕಳೊಂವ್ಕ್ ಆನಿ ಜಾತಾ ತಿತ್ಲೆ ವೆಗ್ಗಿಂ ಕಾರ್ಯೆಂ ತಿಸುಂಕ್ ವೇಳ್ ಆಯ್ಲೊ ಮ್ಹಣ್ ಸ್ವಪ್ನ್ ಜಾತಚ್, ತಿಣೆ ಪುತಾಕ್ ಲಾಗಿಂ ಆಪಯ್ಲೊ ಆನಿ ಮೊಗಾನ್ ಪ್ರಸ್ತಾಪ್ ಉಗಡ್ಲೊ.

ಫಲಾಣ್ಯಾ ಚಲಿಯೆಲಾಗಿಂ ಕಾಚಾರ್ ಜಾತಾಯ್ಲಿ ಮ್ಹಣ್ ತಿಣೆ ವಿಚಾರ್‌ಲ್ಲೆ ಕೂಡ್ಲೆ ರಫಿ ಸಂತೊಸಾನ್ ದೋನ್ ಕೊಲ್ ಉಡ್ಲೊ. ತಾಣೆ ದೊಳೊ ದವರ್ಲೆಲ್ಯಾ ಚಲಿಯೆಕ್‌ಚ್ ತಾಚಾ ಆವ್ಯನ್ ಆಪ್ಲಾಚಿ ಪೊತಿಣ್ ಜಾಂವ್ಕ್ ವಿಂಚುನ್ ಕಾಡಿಜಾಯ್‌ಗಿ! ತೆಂ ಜಾಲ್ಯಾರ್ ನೀಜ್ ಜಾವ್ನ್ ದೆವಾಚೆಂ ಏಕ್ ನಿರ್ಮೋಣೆ ಮ್ಹಣ್ ಚಿಂತುನ್ ಸೈರಿಕೆಕ್ ಕೂಡ್ಲೆ ಒಪ್ಪಿಗಿ ದೀವ್ನ್ ದೆವಾಕ್ ಅರ್ಗಾಂ ದೀಂವ್ಕ್ ಲಾಗ್ಲೊ.

ತ್ಯಾ ಚಲಿಯೆಕ್ ಪಳೆವ್ನ್‌ಂಚ್ ನೆಹಿಂ ವೊಳ್ಳೊನ್, ಉಲೊವ್ನ್ ಆನಿ ವೊರೊವ್ನ್ ಲೆಗುನ್



ತೊ ಜಾಣಾಸ್ಲೊ. ತೊ ತರ್ನಾಟ್ಯಾ ಚಲ್ಯಾಂಚಾ ಸೊಡಲಿಟಿಚೊ ಸಾಂದೊ ಜಾವ್ನ್ ಆಸ್ತಾನಾ ತಿ ಚಲಿಯಾಂಚಾ ಸೊಡಲಿಟಿಚಿ ಪ್ರಿಫೆಕ್ಟ್ ಜಾವ್ನಾಸ್ಲಿ. ಆಯ್ತಾರಾ ಸಾಂಜೆಚೆಂ ದೊನೀ ಸೊಡಲಿಟಿನಿ ಸಾಂಗಾತಾ ಮೆಳೊನ್ ಮಾಗ್ಣಿಂ, ಗಿತಾಂ ಆನಿ ಗಾಯಾನಾ ಗಾವ್ನ್ ಮರಿಯೆಕ್ ಹರ್ಸುನ್ ವೆತಾನಾ ರೊಫಿನ್ ಏಕ್ ದೊಳೊ ವಾಟೆಕ್ ಆನಿ ದುಸ್ರೊ ತಿಚೆರ್ ದವೊರ್ಲೊ. ಚಡುಣೆ ತೀನ್ ವರ್ಸಾಂ ಥಾವ್ನ್ ತಾಂಚೆ ಮದೆಂ ಎಕಾಮೆಕಾಚೆರ್ ಎಕಾ ಥರಾಚಿ ವೊಡ್ಲಿ ವಾಡೊನ್ ಆಯಿಲ್ಲಿ ತಿ ರೊಜ್‌ಬಾಯೆಚಾ ತಿಳುವಳಿಕೆಕ್ ಸಾಂಪ್ಡೊಂಕ್ ನಾತ್ಲಿ, ಆನಿ ರೊಫಿನ್ ಜಾವ್ನ್ ತೊ ಘುಟ್ ಆವ್ಯಕ್ ಯೆದೊಳ್ ಪರ್ಯಾಂತ್ ಫೊಡುಂಕ್‌ನಾತ್ಲೊ. ಎಕಾ ಥರಾನ್ ಪಳೆಂವ್ಕ್ ಗೆಲ್ಯಾರ್ ಹಿ ಸೈರಿಕ್ ಆಂಕ್ವಾರ್ ಮಾಯೆಚಾ ದೊಳ್ಯಾಂ ಮುಕಾರ್ ಉಬ್ಜೊನ್ ಆಯಿಲ್ಲಿ ಮ್ಹಣೈತ್.

ಆಂಜೆಲ್ ಕಾಂಯ್ ವೊಡ್ ಗ್ರೇಸ್ತ್ ಕುಟ್ಮಾಂತ್ಲಿ ನಹಿಂ. ರೊಫಿ ಬರಿ ದುಬ್ಳ್ಯಾ ಎಕಾ ಸಾಗ್ಲೊಳೆಗಾರಾಚಿ ಧುವ್. ತಿಚಿಂ ಆವ್ಯ ಬಾಪ್ ಬೊರಿಂ ಎಕೀನ್ ಮನ್ಯಾಂ. ಧನಿಯಾಚಾ ಚಾಲ್‌ಗಣಿಚಾ ಜಾಗ್ಯಾರ್ ಕಷ್ಟಾನಿ ಸಾಗ್ಲೆಳೆ ಕರ್ನ್ ದೀಸ್ ಕಾಡ್ತಾಲಿಂ ಜಾಲ್ಯಾರೀ ರಿಣಾವಿಣೆ ಸುಶೆಗಾತ್ ಜಿಯೆತಾಲಿಂ. ಇಲ್ಲೊ ದುಡು ಆನಿ ಭಂಗಾರಿಯಿ ಕರ್ನ್ ದೊವೊರ್ಲೆಲೆಂ ಮ್ಹಳ್ಳಾರ್ ಪಾತ್ಯೆಂವ್ಕ್ ಕಷ್ಟ್ ಮಾರ್ತಿತ್. ಪೂಣ್ ಸುರ್-ಸೊರ್ಯಾಚಿ, ನ್ಯಾಯ್-ಝಗ್ಡ್ಯಾಂಚಿ ಆನಿ ವೊಡ್ಲಿಕಾಯೆಚಿ ವೊಡ್ಲಿ ನಾತ್ಲ್ಯಾ ಪಾವ್ಲಾಮಾಕ್ ತಾಚಾ ಘರಾಂತ್ ಜಾಲ್ಲ್ಯಾ ಉತ್ಪತ್ತೆಂತ್ ತಾಂಚೊ ಸದಾಂಚೊ ಖರ್ಚ್ ಕಾಡ್ನ್ ಉರ್ಲೊ ವಾಂಟೊ ಬ್ರಿಂ ವೆತಾಲೊ? ಧನಿಯಾಚಿ ಗೇಣ್ ವರ್ಸಾನ್-ವರ್ಸಾ ವೆಳಾರ್ ಫಾರಿಕ್ ಕರ್ನ್ ಉರ್ಲೊ ನಪೊ ಸೆರ್ಫಿನಾಮಿ ದುಡ್ವಾಚಾ ಆನಿ ಭಂಗಾರ್-ನಗಾಂಚಾ ರುಪಾರ್ ಪೆಟೆಂತ್ ಜಾಗ್ರುತ್ಯಾಯೆನ್ ಪುಂಜಾವ್ನ್ ದವೊರ್ತಾಲಿ.

ಪಾವ್ಲಾಮಾಕ್ ಭುರ್ಗಿಂ ಆಸ್ಲಿಂ ತೆಗಾಂ-ತೆಗಿ ಚಲಿಯೊಚ್ಚ್! ಪೂಣ್ ಕುಡ್ಲೊಸುರಾತ್ ಕರಿನಾಸ್ತಾನಾ ತಾಂಚೊ ಪುಡಾರ್ ಬೊರೊ ಜಾಯ್ಜಾಯ್ ಮ್ಹಣ್ ಚಿಂತುನ್ ತಾಂಕಾಂ ಇಲ್ಲೆಶೆಂ ಬರ್ಪಾವಾಚ್ಪಾಚೆಂ ಶಿಕಾಪ್ ದಿವೊವ್ನ್ ಬೊರ್ಯಾ ಜಿನ್ನಾರ್ ವಾಡ್ಲೆಲೆಂ. “ಪಾವ್ಲಾ ಪರ್ಬುಕ್ ತೆಗಿ ಚಲಿಯೊ ಆಸಾತ್ ಆಪುಟ್ ಚಿತ್ಲಾಂಬರಿ! ಗ್ರೇಸ್ತ್ ಕುಟ್ಮಾಚೊ ಚಲೊ ಲೆಗುನ್ ತಾಂಕಾಂ ಏಕ್ ಪಾವ್ಲಿ ಪಳ್ಕತ್ ಜಾಲ್ಯಾರ್ ದೊತಿವಿಣೆ ಜೊಂಪ್‌ಮಾರ್ನ್ ವೊರ್ತಾತ್!” ಅಶೆಂ ಸಬಾರ್ ಜಣಾನಿ ಪಾವ್ಲಾಮಾಕಡೆ ಖುದ್ನ್ ಉಚಾರ್ಲೆಂ ಆಸಾ. “ಬೊರೊ ಗುಣೇಸ್ತ್ ಆನಿ ದೇವ್ ಭಿರಾಂತಿಚೊ ಭುರ್ಗೊ ಮೆಳಾತ್ ಜಾಲ್ಯಾರ್ ಫಾವೊತಿ ದೋತ್ ದೀಂವ್ಕ್ ಹಾಂವ್ ಪಾಟಿ ಸರಾಸೊನಾ” ಮ್ಹಣ್ ತಾಣೆ ತಾಂಕಾಂ ಧೈರಾನ್ ಜಾಪ್ ದಿಲ್ಲಿ. ತಶೆಂ ಉಲೊಂವ್ಕ್ ಆಜ್‌ಕಾಲ್ ಹಳ್ಳೆಂತ್ಲ್ಯಾ ಕಿತ್ಲ್ಯಾ ಧುವಾಂಚಾ ಬಾಪಾಂಯ್ಕ್ ಧೈರ್ ಯೇತ್?

ತಾಚಾ ಇಳ್ಳೆ ಪ್ರಮಾಣೆ ತಾಣೆ ಅಪೆಕ್ಸಿಲ್ಲೊ ತಸಲೊ ತರ್ನಾಟೊ ಇಜ್ಯ-ಫಳ್ಳಿರಾಂತ್ ಯಾ ಬೊಂಬ್-ಮದ್ರಾಸ್ ಸೊದುನ್ ವೆಚಿ ಗರ್ಜ್ ಪಡ್ಲಿನಾ. ತಸಲೊ ಏಕ್ ತರ್ನಾಟೊ ತಾಚಾಚ್ಚ್ ಫಿರ್ಗಚೆಚಾ ಮುಡ್ಲ್ಯಾ ಕುಶಿಚಾ ಎಕಾ ವಾಡ್ಯಾಂತ್ ತಾಚಾ ವಿದೊವ್ ಆವ್ಯ ಸಾಂಗಾತಾ ಜಿಯೆವ್ನ್ ಆಸ್ಲೊ. ಏಕ್ ದೀಸ್ ಆವ್ಯ ಆನಿ ಪೂತ್ ಇಗರ್ಜೆಚಾ ಆಂಗ್ಣಾಂತ್ ಪಾದ್ರ್ಯಾಬಾಲಾಗಿಂ ಚಾರ್ ಗರ್ಜೆಚೆ ಸಬ್ನ್ ಉಲ್ಕತಾನಾ ಪಾವ್ಲಾಮಾಯಿ ಧೈರ್ವ್ ವೊಂದಾಲೊ. ರೊಫಿಕ್ ಪಳೆವ್ನ್ ಚಡ್ ಚರ್ಚೆಗಿರ್ಚೆ ನಾಸ್ತಾನಾ, ಜಾತ್‌ಕುಳಿ, ಪೊದ್ಪಿ, ವೊಡ್ಲಿಕಾಯ್ ಲೆಕಿನಾಸ್ತಾನಾ, ಧಾ ಮಿನುಟಾಂ



ಭಿತರ್ (!) ಪಾವ್ಲಾ ಮ್ ಆಪ್ಲ್ಯಾ ಮಾಲ್ಕಡ್ಯಾ ಧುವೆಕ್, ಆಂಜೆಲಾಕ್ 500 ರುಪ್ಪ ದೊತಿ ಸಾಂಗಾತಾ ಮೆಳೊವ್ನ್ ತಾಕಾ ಕಾಜಾರಾಚಾ ಸಾಕ್ರಾಮೆಂತಾಂತ್ ಜೊಡಿ ಕರ್ನ್ ದೀಂವ್ಕ್ ವೊಪ್ಪಾಲೊ.

“ದವಾಚೆಂತ್ ನಿರ್ಮೋಣೆ ಪುತಾ” ಮ್ಹಣಾಲಿ ರೊಜ್‌ಬಾಯ್ ರೊಫಿ ಲಾಗಿಂ ಖರಾರ್ ಜಾವ್ನ್ ಪಾಟಿ ಯೆತಾನಾ. “ಆಮಿ ಇತ್ಲಿಂ ದುಬ್ಳಿಂ ಜಾವ್ನ್ ಆಸ್ತಾನಾ ಪಾವ್ಲಾಮಾನ್ ತಿ ದೋತ್ ದೀಂವ್ಕನಾತ್ಲಿ ಜಾಲ್ಯಾರ್ ರಿವಾಜಿ ಪ್ರಮಾಣೆ ವ್ಹೊಕ್ಲೆಕ್ ಪಿಡ್ವಕೆಚಿ ಸರ್ಪಳಿ, ಸಾಡೊ ಆನಿ ಹೆರ್ ಸಾಹೆತ್ ಕಾಣ್ಲೆಂವ್ಕ್ ಪೈಶೆ ಖ್ಯಾಂಚಿ ಹಾಡ್ಚಿ ಆಸ್‌ಲ್ಲೆ! ರೀಣ್ ಕಾಡಿಜಾಯ್ ಪೊಡ್ತೆಂ ನಹಿಂಗಿ?... ಆತಾಂ, ಚತ್ರಾಯ್ ಘೆ ತ್ಯಾ ದುಡ್ವಾಚಿ. ಸಾತ್ ಪಂವ್ಡಾಂಚಿ ಬೊರಿಶಿ, ಘಟ್ ಆನಿ ನಾಜುಕ್ ಸರ್ಪಳಿ ಕರ್ಯೆ. ಉಪ್ರಾಂತ್ ಸಾಡೊ ಕಾಡ್ಚಿ ಉರ್‌ಲ್ಲ್ಯಾ ದುಡ್ವಾಂತ್ಲೆಂ ದುಸ್ರೆ ಕಸಲೆಯ್ ಭಂಗಾರಾಚಿ ನಗ್ ಕರ್ಯೆ. ತಾಂತ್ಲಿ ಏಕ್ ರುವಿ ಪರ್ಯಾಂತ್ ತುಜೆ ಪಾಸ್ವತ್ ತುವೆಂ ಖರ್ಚುಂಕ್ ನಜೊ”. ಅಶಿ ಪೈಲಿಚ್ ತಾಕಿದ್ ದಿಲಿ ರೊಜ್‌ಬಾಯೆನ್.

ರೊಫಿನ್ ತಶೆಂಚ್, ತಿಕಾ ಮೆಚ್ವಾಸಾರ್ಕೆಂ, ಸರ್ವ್ ಜಾರ್ಯೆಕ್ ಹಾಡ್ಚಿ ರುವೆನ್-ರುವಿ ಪಟ್ಟಿ ಕರ್ನ್ ಲೇಕ್ ದಾಕ್ಲೆಂ.

1939 ಇಸ್ವೆಂತ್ ಕರೆಜ್ತ್ ಸರೊನ್ ಪಂದ್ರಾ ದಿಸಾಂ ಭಿತರ್ ರೊಜ್‌ಬಾಯೆನ್ ಸುನ್ ಹಾಡ್ಲಿಚ್! ಹಳ್ಳೆಚಾ ಮೆಚ್ವಾಕ್ ಆನಿ ತಾಂಚಾ ಹುದ್ದಾಕ್ ಕಾಜಾರ್ ಚಿಕ್ಕಶೆ ಗೊವ್ವೆನ್‌ಂಚ್ ಜಾಲೆಂ. “ಹೆಂ ಜಾಲ್ಯಾರ್ ಏಕ್ ಪಾವ್ಲ್ಯಾಂಚೆಂ ಜೊಡೆಂ!” ಮ್ಹಣಾಲೆ ಸೊಡಲಿಟಿಚೆ ಸಾಂದೆ, ರೊಫಿ ಆನಿ ಆಂಜೆಲ್ ಆಲ್ತಾರಿ ಕಡೆ ಥಾವ್ನ್ ಬೆಸಾಂವಾ ಉಪ್ರಾಂತ್ ಪಾಟಿಂ ಯೆತಾನಾ. “ಅಸಲೆಂ ಜೊಡೆಂ ಆಮ್ಚ್ಯಾ ಫಿರ್ಗಜೆಕ್ ಏಕ್ ವ್ಹೊಡ್ ಅಲಂಕಾರ್” ಮ್ಹಣ್ ಚಿಂತಿಲಾಗ್ಲೊ ಮಿಸಾಕ್ ಆಯಿಲ್ಲೊ ಹೆರ್ ಲೋಕ್. ಆನಿಕ್, ರೊಜ್‌ಬಾಯ್ ಪುತಾ-ಸುನೆಚೆಂ ಜೊಡೆಂ ಪಳೆವ್ನ್ ಕಿತೆಂ ಚಿಂತಾಲಿಗಿ ಮ್ಹಳ್ಳೆಂ ತಿಚಾ ಝಳ್ವಾಚ್ಯಾ ದೋನ್ ದೊಳ್ಕಾಂಕ್ ಪಳ್ಯಲ್ಯಾರ್ ಕಳ್ತಾಲೆಂ.

ಎಕಾ ವಾಟೆನ್ ತಾಂಕಾಂ ಪಳೆವ್ನ್ ಸಂತೊಸಾಚ್ಯೊ ಝರಿ ತವೊಳ್-ತವೊಳ್ ತಿಚಾ ಕಾಳ್ಜಾಂತ್ ಉಮಾಳೊನ್ ವ್ಹಾಳ್ತಾನಾ ಆನ್ಯೇಕಾ ಕುಶಿನ್, ತಿಚಿ ಪಿಡಾ ಸೊಡ್ಲ್ಯಾರ್, ಹೆರ್ ಸರ್ವ್ ಖಿಂತ್ ಏಕ್ ಪಾವ್ಲಿಚಾಕ್ ತಿಚೆ ಥಾವ್ನ್ ಪರಿಹಾರ್ ಜಾಲಿ. ಆಂಜೆಲಾನ್ ಸುರ್ವೆರ್ ಥಾವ್ನ್‌ಂಚ್ ಘರ್ ಸಾಂಬಾಳ್ಚೆಂ ವಚೆಂ ತಿಚಾ ಮಸ್ತಾಕಾವ್ಲೆಂ ಆಪ್ಲಾಚೆರ್ ವಹಿಸುನ್ ಘೆಲ್ಲೆಂ. ಆನಿ ಅಬ್ಬೆ! ಪುರ್ತೆ ಥೊಡೆ ಹಪ್ತೆ ಪಾಶಾರ್ ಜಾಯ್ನಾಯ್ ಜಾಲ್ಯಾರ್ ಭಿತರ್ಲ್ಯಾ ಕಾಮಾಂತ್ ಬೋವ್ ಹುಶ್ಯಾರ್ ಮ್ಹಣ್ ಸುನೆನ್ ಮಾಂಯ್ ಕಡ್ಚಿ ‘ಸರ್ಚಿಫಿಕೆಟ್’ ಜೊಡ್ಲಿ! ಭಾಯ್ಲ್ಯಾ ಕಾಮಾಂತ್ ಮಾತ್ ಚಿಕ್ಕಶೆ ಅಸ್ಕತ್ ಮ್ಹಣ್ ತಾಂಕಾಂ ಕ್ರಮೇಣ್ ಕಳೊನ್ ಆಯ್ಲೆಂ. ಪೂಣ್ ತ್ಯಾ ಕಾಮಾಕ್ ತಿಚಿ ತಿತ್ಲಿ ಗರ್ಜೆಯಿ ನಾತ್ಲಿ ಮ್ಹಣಾಜಾಯ್. ಕಿತ್ಯಾಗಿ ಮ್ಹಳ್ಳಾರ್, ರೊಫಿ ಹರ್ಶೆಂಚಾಕಿ ಇಲ್ಲೊ ಚಡ್ ಭಾರ್ ದೀವ್ನ್ ಭಾಯ್ಲೆಂ ಕಾಮ್ ಎಕ್ಸುರೊ ಸುದಾರ್ಸಿತಾಲೊ.

ರೊಜ್‌ಬಾಯ್ ಘರಾಂತ್ ಸುನ್ ಯೇಂವ್ಕ್ ರಾಕ್ತಾಲಿ ಕಿಂತಿಗಿ. ತಿ ಯೇವ್ನ್ ದೋನ್ ಮಹಿನ್ಯಾ ಭಿತರ್ ಮಾಂದ್ರೆಕ್‌ಚ್ ಶೆವ್ವಾಲಿ. ಪೆಂಕ್ಲ್ಯಾ ಸಕ್ಕಲ್ ಕಾಂಯ್ ಸಕತ್ ನಾತ್‌ಲ್ಲೆಬರಿ ಜಾವ್ನ್ ಬೇತ್ ತೆಂಕ್ಲ್ಯಾ ಶಿವಾಯ್ ಭಾಯ್, ಭಿತರ್ ವೆಚೆ ಭಂಗ್ ಜಾಲೆ. ‘ಶಿತಾಕ್ ಖಾರ್, ಧರ್ನಿಕ್ ಭಾರ್’ ಮ್ಹಳ್ಳ್ಯಾ ಸಾಂಗ್ಲೆ ಪ್ರಕಾರ್ ತಿಣೆ ಫುಡೆಂ ಜಿಯೆವ್ನ್ ಕೊಣಾಕ್‌ಚ್ಚ್ ಫಾಯ್ದೊ ನಾ ಮ್ಹಣ್ ತಿಕಾ

ಭೋಗ್ಯಂ. ಜಾಲ್ಯಾರೀ ತಿ ತ್ಯಾ ಪಿಡೆಂತ್ ಸಬಾರ್ ವರ್ಸಾಂ ವಾಂಚ್ಲಿ ಆನಿ ತಿಚೆ ಕಷ್ಟ್ ಸೊಸುಂಕ್ ದೆವಾನ್ ತಿಕಾ ಕುರ್ಪೆಚೆಂ ಬೊಳ್ ದಿಲೆಂ.

ತಿಣೆ ಎಕ್ಲೆನ್‌ಂಚ್ ಕಷ್ಟ್ ಸೊಸ್ಕಾರ್ ಪಾವಾನಾ, ಸಂಸಾರಾಂತ್ಲ್ಯಾ ಹೆರಾನಿಯಿ ಇಲ್ಲೆ ಭೊಗುನ್, ದೆವಾಚಿ ವಿಸರ್ ಪೊಡ್‌ಲ್ಲ್ಯಾನಿ ತಾಕಾ ವೊಳ್ಳೊನ್ ತಾಕಾ ಉಲೊ ಮಾರಿಚಾಯ್ ಮ್ಹಳ್ಳ್ಯಾ ಇರಾದ್ಯಾನ್ ಮೊಂತಿ ಸಾಯಿಣಿಚಾ ಫೆಸ್ತಾಲಾಗಿಂ ಸಂಸಾರಾರ್ ಝುಜ್ ಉಟ್ಲೆಂ. ಆಮ್ಚಾ ಹಿಂದುಸ್ಥಾನಾಚಾ ಗಡಿಂ ಭಾಯ್ರ್ ಸಬಾರ್ ಹಜಾರ್ ಮೈಲಾಂ ಪೈಸ್ ತೆಂ ಝುಜ್ ಚಲ್ತಾಲೆಂ ಜಾಲ್ಯಾರೀ ತ್ಯಾ ಅಸಮಧಾನೆಚೊ ವೊಸೊ, ಪಾಯಾಕ್ ಖಂಚ್‌ಲ್ಲೆಂ ವೀಕ್ ಸಗ್ಳ್ಯಾ ಆಂಗಾಕ್ ಚರ್‌ಲ್ಲ್ಯಾಬರಿ, ಸಗ್ಳ್ಯಾ ಸಂಸಾರಾಕ್ ವಿಸಾರ್ಲೊ. ದೀಸ್ ವೆತಾಂ ವೆತಾಂ ಸಂಸಾರಾಚಿ ಸ್ಥಿತಿ ಬದ್ಲುನ್ ಬದ್ಲುನ್ ಆಯ್ಲಿ. ಮಾಲ್ಹಡ್ಯಾಂಕ್ ಆದ್ಲ್ಯಾ ಮಹಾರಘುಜಾಚೊ ಆನಿ ತ್ಯಾ ವೆಳಾರ್ ಭೊಗ್‌ಲ್ಲ್ಯಾ ಕಷ್ಟಾಂ-ವೊಳ್ಳೊಳ್ಳಾಂಚೊ ಉಗ್ಡಾಸ್ ಯೇವ್ನ್ ಎಕಾ ಥರಾಚಿ ಭಿರಾಂತ್ ಉಬ್ಜೊನ್ ಆಂಗಾಚಿ ಲೊಂವ್ ನೀಟ್ ಜಾಲಿ.

ಸಕ್ಟಾಂಕ್ ಆಯಿಲ್ಲೆಬರಿ ಕಷ್ಟ್ ರೊಜ್‌ಬಾಯೆಚಾ ಘರಾಂತ್‌ಯಿ ಆಯ್ಲೆ. ಹೆರಾಂ ಪ್ರಾಸ್ ತಾಂಕಾಂ ಇಲ್ಲೆ ಚಡ್‌ಚ್ ಆಯಿಲ್ಲೆಬರಿ ದಿಸ್ಲೆಂ. ಕಶೆಂಗಿ ಮ್ಹಳ್ಳಾರ್, ಎಕಾ ಕುಶಿನ್ ಜಾಗ್ಯಾಚಿ ಉತ್ಪತ್ ಚಡಾನಾ ಜಾಲ್ಯಾರೀ ಆನ್ಯೇಕಾ ಕುಶಿನ್ ಘರಾಂತ್ಲೊ ಖರ್ಚ್ ಉಣೊ ಜಾತಾ ವೊಲ್ವಯ್? ಖಾತಲಿಂ ತೆಗಾಂ ಆನಿ ಜೊಡ್ತೊಲೊ ಎಕ್ಲೊ ಜಾಲ್ಲೆ ಕಡೆ ಚಡ್ ಕಷ್ಟ್ ಯೆಂವ್ಚೆ ಸಹಜ್. ಕಶೆಂಯ್ ಪುಣಿ ವದ್ತಾಡೊನ್ ರೊಫಿನ್ ಝುಜಾಚಿಂ ದೋನ್ ವರ್ಸಾಂ ರಿಣಾವಿಣೆ ಪಾಶಾರ್ ಕೆಲಿಂ. ಮಾಗಿರ್ ಬಾವೊ ಸಲ್ವೊನ್ ಆಯ್ಲೊ, ಆನಿ, ಧನಿಯಾಕ್ ದಿಂವ್ಚಾ ವಾಂಟ್ಕಾಂತ್ಲೆಂ ಇಲ್ಲೆಂ ಇಲ್ಲೆಂ ಹಾತ್ ಘಾಲ್ಚಿ ಖಾಂವ್ಕ್ ಆನಿ ರಿಣಾವೊ ಪೊಂಡ್ ತಗ್ಸುಂಕ್ ಸುರು ಕೆಲೆಂ.

ತೊ ಆನಿ ಆಂಜೆಲ್, ದೊಗಾಂಯ್ ಮೆಳೊನ್ ಕಾಮಾಕ್ ವೊಚೊನ್ ಜೋಡ್ನ್ ಹಾಡ್‌ಲ್ಲೆಂ ಜಾಲ್ಯಾರ್ ಕಷ್ಟ್ ಚಿಕ್ಕಿ ಹಾಳು ಜಾತೆ. ಪುಣ್ ಹೆಣೆ ರೊಜ್‌ಬಾಯ್ ಕಾಯಾಮ್ ಮಾಂದ್ರೆಕ್ ಲಾಗ್‌ಲ್ಲೆವೊರ್ವಿಂ ಎಕಾ ಕುಶಿನ್ ತಿಚಿ ಚಾಕ್ರಿ, ಆನ್ಯೇಕಾ ಕುಶಿನ್ ಘರಾಂತ್ಲೆಂ ಕಾಮ್ ಮ್ಹಣ್ತಾನಾ ಆಂಜೆಲಾಕ್ ದುಸ್ರ್ಯಾ ಕಸಲ್ಯಾಯ್ ಕಾಮಾಕ್ ಎಕಾ ಘಡಿಯೆಚಿ ಪುರ್ಸತ್ ನಾ ಜಾಲಿ. ತಾಂದ್ಲಾ-ವೊರ್ವೆಚೆಂ ಮೋಲ್ ದೊಡ್ಯಾ-ತಿದೊಡ್ಯಾನ್ ಚಡೊನ್ ಆಯ್ಲೆಂ. ಜಾಯ್ತಾಲ್ಲ್ಯೊ ಗರ್ಜೆಚೊ ವಸ್ತು ನಪ್ಯಂಚ್ ಜಾಂವ್ಕ್ ಸುರು ಜಾಲ್ಯೊ ಆನಿ ಎಕಾಕ್ ದುಬಾರಿ ಮೋಲ್ ದಿತಾಂ ಮ್ಹಳ್ಳಾರೀ ಮೆಳಾನಾಂತ್ ಜಾಲ್ಯೊ.

ಹೆಂ ಸರ್ವ್ ಪಳೆವ್ನ್ ಆವ್ಯಚಾ ಖುಸ್ತಾರ್ ಖಂತ್-ಉಸ್ಕೊ ಕಿತೆಂ ಮ್ಹಣ್ ನೆಣಾಸ್‌ಲ್ಲ್ಯಾ ರೊಫಿಕ್ ಆತಾಂ ತಾಚಾ ಮಾತ್ಕಾರ್ ಭೊರ್ ಪಡ್‌ಲ್ಲೆ ನಿಮ್ತಿಂ ಪುಡಾರಾಚಿ ವಿಶೇಸ್ ಖಂತ್ ಉಟ್ಲಿ.

‘ಸಕ್ಟಾಂಕ್ ಜಾಲ್ಲೆ ಬರಿ ಆಮ್ಕಾಂಯ್ ಜಾತೆಲೆಂ’ ಮ್ಹಣ್ ಆಪ್ಣಾಕ್‌ಚ್ಚ್ ಭುಜೊವ್ನ್ ಘೆತ್ಲೆಂ ಆನಿ ಧೈರಾನ್ ವೊಡ್ತಾಡ್ಲೊ. ಕಷ್ಟ್ ಆಯ್ಲ್ಯಾತ್ ಜಾಲ್ಯಾರ್ ತಾಚಾ ಎಕ್ಲಾಚಾಚ್ ಘರಾ ನಹಿಂ, ಹೆರಾಂಕಿ ತಶೆಚ್ ಸರಾಸರ್ ಆಯ್ಲ್ಯಾತ್ ಮ್ಹಳ್ಳೆಂ ಕಾನಾನಿ ಆಯ್ಕಾಲ್ಲೆಂ ಮಾತ್, ನಹಿಂ-ದೊಳ್ಳಾನಿ ಪಳ್ಳೆಲ್ಲೆಂ ಆಸ್ತಾನಾ ತಾಣೆ ಎಕ್ಲಾನ್ ಮಾತ್, ತಿತ್ಲೆಂ ಕಿತ್ಯಾಕ್ ಭಿಯೆಜಾಯ್?

ಅಶೆಂ ಚಿಂತುನ್ ಆಸ್‌ಲ್ಲ್ಯೊ ರೊಫಿ ಏಕ್ ದೀಸ್ ಕಾಮಾಕ್ ಗೆಲ್ಲೊ ಪಾಟಿಂ ಯೆತಾನಾ ಕೊಣೆಂಗಿ ಎಕ್ಲಾನ್ ಮುಡ್ಯಾಕ್ ಅಟ್ರಾ ರುಪ್ತಾ ಜಾಲ್ಯಾತ್ ಮ್ಹಳ್ಳೆಂ ಆಯ್ಕೊನ್ ಸಗ್ಳೊಚ್ ಪಿಸಾಂತುರ್ ಜಾವ್ನ್

ಘರಾಂತ್ ರಿಗ್ನೊ. ತಾಚೆ ಧ್ಯಂ ಆಸ್‌ಲ್ಲೆಂ ಧೈರ್ ಸಗ್ಳೆಂ ಲೋಣಿಯಾಬರಿ ಕಡ್ಲೆಂ ಆನಿ ಎಕಾ ನೆಂಟ್ಯಾ ಭುರ್ಗ್ಯಾಸಾರ್ಕೆಂ ಮುಕ್ತೆ ಕಷ್ಟಾಂಚೆ ದೀಸ್ ಚಿಂತುನ್ ಸಗ್ಳೊಚ್ ಭಿಯಾನ್ ಧರ್ಥಲೊ. ತಾಚೆಂ ಎಕ್ಲಾಚೆಂ ಪೊಟ್ ಭೊರ್ಚೆಂ ಜಾಲ್ಯಾರ್ ತೊ ತಿತ್ಲೆಂ ಭಿಯೆತೊ ನಾ. ಹ್ಯಾ ಗಾವಾಂತ್ ನೆಂಟೆಂ ಜಾಲ್ಯಾರ್ ಆನ್ಯೆಕಾ ಗಾಂವಾಕ್ ವೊಚೊನ್, ಮಾಗೊನ್‌ಗಿ-ನಾಗೊನ್‌ಗಿ ಮ್ಹಳ್ಳೆಬರಿ ದೀಸ್ ಪಾಶಾರ್ ಕರ್ತೊ. ಪೂಣ್ ಹೆಣೆ ಆಪ್ಲಿ ಮ್ಹಾತಾರಿ ಆವ್ಯ ಪಿಡೆನ್ ಕೊನ್ಯಾಕ್ ಪೊಡ್ಲ್ಯಾ; ತೆಣೆ ಶೆಳಿಯೆಸಾರ್ಕೆಂ ಆಂಜೆಲ್, ದಾಕೊ ವಾಲಿಚೆರ್ ವೊಂದೊನ್ ಆಸ್‌ಲ್ಲೆಬರಿ ತಾಚೆರ್‌ಚ್ ಪಾತ್ಯೆವ್ನ್ ಆಸಾ. ಹಾಂಕಾಂ ದೊಗಾಂಯ್ಚಿ ತಾಂಚೊ ಜೀವ್ ಆಸ್ತಾ ಪರ್ಯಾಂತ್ ವೊಳ್ವೊಳಾವ್ನ್ ವಾಟೆರ್ ಘಾಲುಂಕ್ ಜಾತಾವೆ? “ದುಸ್ರೊ ಖಿಂಚೊಯ್ ಮರ್ಯಾದಿಚೊ ರಸ್ತೊ ಧರ್ನ್ ಆದಾಯಾಚೊ ದಂದೊ ಕರಿಜಾಯ್ ಪಡ್ಲೊ. ವೊಗೊಚ್ ರಾವೊನ್ ತಾಳಿಯೊ ಪೆಟ್ಟಾರ್ ಜಾಯ್ನಾ” ಮ್ಹಣ್ ತಾಚೆ ಇತ್ಲ್ಯಾಕ್ ನಿಶ್ಚಯ್ಲೆಂ.

ಖಿಂಚಾಚ್ ಧರಾಚೆ ಕಷ್ಟ್ ಆಯಿಲ್ಲಾ ವೆಳಾರ್ ದೆವಾ ಉಪ್ರಾಂತ್ ಹ್ಯಾ ಸಂಸಾರಾಂತ್ ದೋಗ್ ಕಾಕುಳ್ವಾರ್ ಮನಿಸ್ ತಾಚಾ ಕುಮ್ಮೆಕ್ ಆಸ್‌ಲ್ಲೆ. ಅತ್ಮಾಚಾ ಕಷ್ಟಾಂತ್ ಸಾಂಪಡ್ಲೆಲ್ಯಾ ವೆಳಾರ್ ಇಗರ್ಜೆಂತ್ಲ್ಯಾ ವೊಡ್ಲ್ಯಾ ಪಾದ್ರ್ಯಾಬಾಲಾಗಿಂ, ಆನಿ ಹೆರ್ ಸಂಸಾರಿ ರಾಟಾವಳಿಂಚಾ ಕಷ್ಟಾಂತ್ ಶಿರ್ಕೊನ್ ಪಡ್‌ಲ್ಲ್ಯಾ ವೆಳಾರ್ ತಾಚಾ ಧನಿಯಾಲಾಗಿಂ - ‘ನೊರ್ಬಾಟಾಬಾ’ ಲಾಗಿಂ ತಾಣೆ ಧಾಂವ್ಚೆಂ ಆಸ್‌ಲ್ಲೆಂ. ಆತಾಂ ಅಸಲ್ಯಾ ಸಂಸಾರಿ ಕಷ್ಟಾಂಚಾ ಲೊಟಾಂತ್ ಸಾಂಪ್ಡೊನ್ ತೊ ಗುಂಡಿಯೆಕ್ ವ್ಹಾಳೊನ್ ವೆಚಾ ಸಂದರ್ಭಾರ್ ಆಸ್ತಾನಾ ಧನಿಯಾಚೊ ಆದಾರ್ ಸೊದುನ್ ಧಾಂವ್ಚೆಂ ವಾಚ್ಚಿ ಆನಿ ಗರ್ಜೆಚೆಂ ಮ್ಹಣ್ ದಿಸ್ಲೆಂ.

ನೊರ್ಬಾಟಾಬಾ, ತಾಚೊ ಧನಿ, ಏಕ್ ಬೊರೊ ಮನಿಸ್. ತಾಚಿ ಆಸ್ತ್ ಭುಂಯ್ ಚಡಾವತ್ ಹಳ್ಳೆಂತ್ ಆಸ್‌ಲ್ಲಿ ಜಾಲ್ಯಾರಿ ತಾಣೆ ರಾಂವ್ಚೆಂ ಇಜ್ಯಂತ್. ತಾಚಾ ಸ ವಕ್ಲಾಂ ಪೈಕಿ ರೊಫಿಚ್ ತಾಕಾ ಚಡ್ ಮೊಗಾಚೊ-ದೆಕುನ್ ಪಾತ್ಯೆಣೆಚೊ. ಚಡುಣೆ ತೊ ರೊಫಿಚಾಚ್ ಪ್ರಾಯೆಚೊ ಮ್ಹಣ್ಕೆತ್. ಪೂಣ್ ರೊಫಿ ಕಾಜಾರ್ ಜಾಲ್ಲ್ಯಾ ಎಕಾ ವರ್ಸಾ ಆದಿಂಚ್ ತೊ ಕಾಜಾರ್ ಜಾಲ್ಲೊ. ಜಾವ್ನ್ ಪುರ್ತೆ ಸ ಮಹಿನೆ ಭೊರಾಜಾಯ್ ಜಾಲ್ಯಾರ್ ತಾಚಿ ಯೆಜ್ತ್ಯಾನ್ ಕಾಳ್ಜೊರಾಚಾ ತಾಪಾನ್ ದೆವಾದಿನ್ ಜಾಲಿ. ತಿ ಸರ್ಲ್ಯಾ ಉಪ್ರಾಂತ್ ದುಸ್ರ್ಯಾಪಣಾಕ್ ತಾಣೆ ಸಲಿಸಾಯೆನ್ ಕಾಜಾರ್ ಜಾವ್ಯೆತೆಂ. ಪೂಣ್ ಖಿಂಚಾಗಿ ಎಕಾ ವಿಚಿತ್ರ್ ಕಾರಾಣಾ ಖಾತಿರ್ ವಿದೊವ್‌ಪಣಾಚಿ ಎಕ್ಸರಿ ಜಿಣಿ ಜಿಯೆತಾಲೊ.

ಏಕ್ ದೀಸ್ ರೊಫಿ ಆಪ್ಲೆಂ ಸುಖ್ ದುಕ್ ಕಾಣ್ಲೆವ್ನ್ ಇಜ್ಯ ಧಾವೊ. ನೊರ್ಬಾಟಾಬಾನ್ ತೆಂ ಸಕ್ಕಡ್ ಆಯ್ಕಲ್ಲೆಂಚ್ ಕಷ್ಟಾಂತ್ ಸಾಂಪಡ್ಲೆಲ್ಯಾ ಇಷ್ಟಾಕ್ ಸುಟ್ಕಾ ದಿಂವ್ಚಾ ಇರಾದ್ಯಾನ್ ವಾಟೊ ಆನಿ ಉಪಾಯ್ ಸೊದುಂಕ್ ಪಡ್ಲೊ. ಸಬಾರ್ ಉಪಾಯ್ ಎಕಾಪಾಟ್ ಏಕ್, ಕುಲ್ಕಾರ್ ಕಾಮ್ ಸೊದುನ್ ಆಯಿಲ್ಲೆಬರಿ, ತಾಚಾ ಮತಿಂತ್ ಆಯ್ಲೆ. ಪೂಣ್ ಬೊರೊ ಆನಿ ಸಂಪೊ ಮ್ಹಣ್ ದಿಸ್ಲೊ ತಾಂಚೆ ಪೈಕಿ ಎಕ್‌ಚ್ಚ್. ತೊ ರೊಫಿಕ್ ಸಾಂಗಾನಾ ಫಡೆ ತಾಣೆ ಕೂಡ್ಲೆ ಮನಾಕ್ ವ್ಹೆಲೊ.

“ತ್ಯಾ ವಾಟೆಕ್ ಪ್ಲೊರ್ನ್ ಪಾಂವ್ಚೆಂ ಕಾಮ್ ತುವೆಂಚ್ ಕರ್ನ್ ದಿಜಾಯ್, ನೊರ್ಬಾಟಾಬಾ” ಮ್ಹಣ್ ರೊಫಿನ್ ಉಪ್ಕಾರ್ ಮಾಗ್ಲೊ.

“ತೆಂ ಸಕ್ಕಡ್ ಮ್ಹಜೆರ್ ಪಾವ್ಲೆಂ, ತುಂ ಭಿಯೆನಾಕಾ” ಮ್ಹಣ್ ಹರ್ದ್ಯಾರ್ ಹಾತ್ ದವೊರ್ನ್



ಧೈರ್ ದಿಲೆಂ ನೊರ್ಬಾಟಾಬಾನ್.

“ತರ್ ತುಜೆ ಸರ್ಸಿನ್ ಪರ್ತ್ಯಾನ್ ಕೆದಾಳಾ ಯೆಚಾಯ್?” ಮ್ಹಣ್ ವಿಚಾರ್ಲೆಂ ರೊಫಿನ್ ಭಾಯ್ರ್ ಸರ್ತಾನಾ.

ನೊರ್ಬಾಟಾಬಾನ್ ಇಲ್ಲೊಸೊ ವೇಳ್ ಚಿಂತುನ್ ಏಕ್ ದೀಸ್ ನಮಿಯಾರ್ನ್ ಸಾಂಗ್ಲೊ. ತಾಕಾ ರೊಫಿ ಪೊಪ್ಲೊ, ಆನಿ ಮಿಶಾಲ್‌ಬರಿತ್ ಜಾವ್ನ್ ಘರಾ ಆಯ್ಲೊ.

ನಮಿಯಾರ್ಲೊ ದೀಸ್ ಉದೆಲ್ಲ್ಯಾಘರಾ ರೊಫಿ ಧನಿಯಾಗೆರ್ ಭಾಯ್ರ್‌ಸರ್ಲೊ. ವೆಚಾ ಆದಿಂ ಆವ್ಯಲಾಗಿಂ ಸಾಂಗ್ಲೆಂ ಕಿತೆಂಗಿ ಮ್ಹಳ್ಳಾರ್, ಏಕ್ ಮುಡೊ ತಾಂದುಳ್ ಮೆಳ್ತಾ ಜಾಲ್ಯಾರ್ ಹಾಡ್ತಾಂ ಮ್ಹಣ್. ಆಲೊಚೆನ್ ಪುರಾ ಪೊಂತಾಕ್ ಪಾವ್ತಾ ಮ್ಹಣಾಸರ್ ಆವ್ಯಕ್ ಜಾಂವ್, ಆಂಚೆಲಾಕ್ ಜಾಂವ್, ಸಾಂಗ್ಲೊನಾ ಮ್ಹಣ್ ತಾಣೆ ನಿಚೆವ್ ಕೆಲ್ಲೊ. ರೊಜ್‌ಬಾಯ್ ತಾಕಾ ಪಾತ್ಯೆಲಿ ಆನಿ ಪೊಚೊಂಕ್ ಪೊಪ್ಲಿಗಿ ದಿಲಿ.

ತಸೊ ಭಾಯ್ರ್ ಸರ್ನ್ ಗೆಲ್ಲೊ ತರ್ನಾಟೊ, ದನ್ಬಾರ್ ಜಾಲೊ, ಸಾಂಚ್ ಪೊಚೊನ್ ಆಮೊರೆಚೊ ವೇಳ್ ಉತರ್ಲೊ, ಧಾ ಘಂಟೆ ರಾತ್ ಮಿಕ್ವಾಲಿ ಆನಿ ಮಧ್ಯಾನ್ ರಾತಿಚಿ ಗಡ್ ಲಾಗಿಂ ಆಯ್ಲಿ ಜಾಲ್ಯಾರಿ ಪಾಟಿಂ ಆಯ್ಲೊನಾ! ಮಾಂಯ್ ಸುನ್ ದೊಗಾಂಯ್ ಘಡ್ಪಡ್ಲಿಂ, ಭಿಯೆಲಿಂ ಆನಿ ಖಿಂತಿರ್ ಪಡ್ಲಿಂ. ರೊಜ್‌ಬಾಯೆನ್ ಕೊಂತ್ ಘೆವ್ನ್ ಮಣಿ ಗಳ್ಳತಾನಾ ಆಂಚೆಲಾನ್ ಬಾಗ್ಲಾಲಾಗಿಂ ಬೊಸೊನ್ ದುಕಾಂ ಗಳೊಂವ್ಕ್ ಸುರು ಕೆಲಿಂ. ತೆಣೆ ತಿಚಿ ತರ್ಸಾ ಪೊಯ್ರ್ ತೇರ್ಸ್ ಜಾತಾನಾ, ಹೆಣೆ ದಿವ್ಯಾಚೆಂ ತೇಲ್ ಸುಕೊನ್ ಆಯ್ಲೆಂ. ಪೂಣ್ ರೊಫಿಚೊ ಪಾತ್ಲೊನಾ! ದಿವ್ಯಾಕ್ ತೇಲ್ ಭೊರ್ನ್ ಆಂಚೆಲ್ ಬಾಗ್ಲಾಲಾಗಿಂ ಪರ್ತ್ಯಾನ್ ಯೇವ್ನ್ ಬೊಸ್ಲಿ ಆನಿ ರೊಫಿಚಾ ವಾಟೆಕ್‌ಚ್ ದೀಷ್ಟ್ ಲಾವ್ನ್ ರಾವ್ಲಿ.

“ಏಕ್ ಮುಡೊ ತಾಂದುಳ್ ಹಾಡ್ತಾಂ ಮ್ಹಣ್ ಗೆಲ್ಲೊ, ಬಾರಾ ಪೊರಾಂ ರಾತ್ ಮಿಕ್ಲೊನ್ ಗೆಲಿ, ಆನಿಕಿ ದಿಸ್ತಾಗಿ ಪಳೆ! ಏಕ್ ಮುಡೊ ಘಾಟಾಚಾ ಮುಳಾಕ್ ವಚೊನ್ ಹಾಡ್ಲೊ ಜಾಲ್ಯಾರಿ ದಿಸಾ ಉಜ್ವಾಡೆಕ್ ಯೇವ್ನ್ ಪಾವ್ಯೆತೆಂ. ಕಿತೆಂ ಗಜಾಲ್ ಮ್ಹಳ್ಳಿ ಸಮ್ಜಾನಾ ಜಾಲಿಮೊ!” ಅಶೆಂ ರೊಜ್‌ಬಾಯ್ ತಿಚಿ ಇತ್ಯಾಕ್ ವ್ಹೊಡ್ಲಾನ್ ಪುರ್ಪರೊಂಕ್ ಲಾಗಿ. ಆಂಚೆಲಾಕ್ ತೆಂ ಆಯ್ಕಾನಾಘಡೆ ಮತಿಂತ್ ಭಿರಾಂಕುಳ್ ಚಿಂತಾಂ ಉಬ್ಜೊಂಕ್ ಸುರು ಜಾಲಿಂ. ಬಾಗ್ಲಾಲಾಗಿಂ ಬೊಸೊನ್ ಜಾಗ್‌ಮಾಗ್ ನಾತ್‌ಲ್ಲ್ಯಾ ಆನಿ ಅಟ್ಪಾಂಗ್ ಕಾಳೊಕಾಂತ್ ಬುಡೊನ್ ಗೆಲ್ಲ್ಯಾ ಸಂಸಾರಾಚೆರ್ ಚಡ್ ವೇಳ್ ದೀಷ್ಟ್ ದೊವ್ರುಂಕ್ ತಿಕಾ ಜಾಲ್ಯಾ. ಕಾಳೊಕಾಂತ್ ಕಾಳೆಕಾಳೆ ಭಿರಾಂಕುಳ್ ಮನಿಸ್ ಆನಿ ದೆಂವ್ಚಾರ್ ಮಾಜ್ರಾಂಚಾ ಪಾಯಾನಿ ತೆಣೆ ಹೆಣೆ ಭೊವ್‌ಲ್ಲ್ಯಾಬರಿ ಆನಿ ಜಿವಿತ್ ಮನ್ಶಾಂಕ್ ಪಾಡಾವ್ ಕರುಂಕ್ ರಾಕೊನ್ ಆಸ್‌ಲ್ಲೆಬರಿ ತಿಕಾ ದಿಸ್ಲೆಂ. “ಖ್ಯೆಂ ಕೊಣೆಂಯ್ ತಾಕಾ ಧರ್ನ್ ಮಾರ್ಲೊಗಿ! ಖ್ಯೆಂ ಪಡೊನ್ ಜಕಮ್ ಪುಣಿ ಜಾಲಿಗಿ! ಆತಾಂಚಾ ಕಾಲಾರ್ ಪೊಟಾಕ್ ನಾತ್‌ಲ್ಲೆ ದೋನ್ ರುಪಿಯಾಂ ಖಾತಿರ್ ವಾಟೆನ್ ವೆತಲ್ಯಾಂಚೊ ಜೀವ್ ಕಾಡುಂಕೀ ಪಾಟಿ ಸರ್ನಾಂತ್ ಖ್ಯೆಂ. ತೆಣೆ ಹೆಣೆ ಲುಟ್‌ಲ್ಲೆಂ, ಸುರಿ ಘಾಲ್ಲಿ, ಗಳೊ ಪುಗಾರ್ ಕರ್ನ್ ಜಿವಿ ಮಾರ್‌ಲ್ಲೆಂ ಸದಾಂಚ್ ಆಯ್ಕೊಂಕ್ ಮೆಳ್ತಾ. ಕಸಲ್ಯಾ ಅವ್ವಡಾಕ್ ಸಾಂಪಡ್ಲೊಗಾಯ್! ಖ್ಯೆಂ ಸೊದುನ್ ವೆಚೆಂ... ಕಿತೆಂ ಕರ್ಚೆಂ!...” ಅಸಲಿಂ ಲೊಂವ್ ಉಬಿ ಕರ್ನ್ ಥರ್ಥಾರಾಂವ್ಚಿಂ ಚಿಂತಾಂ ತಿಚಿ ಮತಿಂತ್ ಆಯಿಲ್ಲೆ ವೊರ್ವಿಂ ತಿ ಸಟ್ಪ್ ಕರ್ನ್ ಉಟ್ಟಿ ಆನಿ ದಿವೊ

ಆಲ್ತಾರಿ ಮುಕಾರ್ ದವೊನ್ ರೊಜ್‌ಬಾಯೆಚಾ ಕುಶಿಕ್ ಯೇವ್ನ್ ಬೊಸ್ಲಿ. ನಿರೊಂಕ್ ಗೆಲ್ಯಾರ್ ನೀದ್ ಪೊಡಾನಾ; ಬೊಸ್ಲಾರ್ ವೇಳ್ ಪಾಶಾರ್ ಜಾಯ್ನಾ. ಆನಿ ಕ್ರಮೇಣ್ ಭಿಯೆಂ ಪೊಚೊನ್ ರೊಫಿಚೊ ಎಕಾ ಜಿನ್ನಾಚೊ ಶಿಣ್ ಯೇಂವ್ಕ್ ಸುರು ಜಾಲೊ.

ರೊಜ್‌ಬಾಯೆಕೀ ತೇರ್ಸ್-ಮಾಗ್ಲಿ ಮ್ಹಣೊನ್ ಉಬ್ಲೊಣ್ ಆಯ್ಲಿ ಆಸ್ತಲಿ. ನಿದೆಚೊ ಆನಿ ಪುರಾಸಾಣೆಚೊ ಎಕಾಪಾಟ್ ಏಕ್ ಜಾಂಬಾಯೊ ಯೇವ್ನ್ ತಿಚಾಯ್ ಮನಾಂತ್ ದುಬಾವಿ ಚಿಂತ್ನಾಂ ಉಬ್ಲೊಂಕ್ ಸುರು ಜಾಲಿಂ.

“ಖ್ಯಂ ಸಂಗೊಡ್ಯಾಂಕ್ ಘೆವ್ನ್ ಪಟ್ಟಂಗಾಂ ಮಾರುಂಕ್ ಬೊಸ್ಲಾಗಿ ಕೊಣ್ ಜಾಣಾ” ಮ್ಹಣಾಲಿ ಆಂಜೆಲ್ ಶಿಣ್ ತಡ್ಲೊಂಕ್ ತಾಂಕಾನಾಸ್ತಾನಾ. ಬಾಗ್ಲಾಲಾಗಿಂ ಪೊಚೊನ್ ಆನ್ಯೇಕ್ ಪಾವ್ಲಿ ಕಾಳೊಕಾಂತ್ ದೀಷ್ಟ್ ಘುಂವ್ತಾವ್ನ್ ಆಸಾ ತಶಿ ಪಾಟಿ ಯೇವ್ನ್ ಬೊಸ್ಲಿ. ಹೆ ಪಾವ್ಲಿ ತೊ ಕಾಳೊಕ್ ಆನಿಕಿ ಚಡ್ ಭಿರಾಂಕುಳ್ ದಿಸ್ಲೊ.

“ದಾದ್ಲ್ಯಾಂಕ್ ಘರಾಂತ್ ಇಲ್ಲೆ ಕಷ್ಟ್ ಆನಿ ಖಿಂತ್-ಬೆಜಾರಾಯ್ ಉಬ್ಜಾಲಿ ಮ್ಹಣ್ಚಿ ಭಾಯ್ರ್ ಘುಂವ್ಲಿ, ಖಿಬ್ರೊ ಉಲೊವ್ನ್ ವೇಳ್ ಪಾಶಾರ್ ಕರ್ಚೊ, ಗರ್ಜೆನಾತ್‌ಲ್ಲ್ಯಾಂಚಿ ಇಷ್ಟಗತ್ ಕರ್ಚಿ, ಪಿಯೊಣೆ ಸುರು ಕರ್ಚಿ-ಅಸಲ್ಯೊ ವಾಯ್ರ್ ಸವಯೊ ಆಪಾಪಿಂಚ್ ಉಬ್ಜಾತಾತ್‌ಗಿ ಕೊಣ್ ಜಾಣಾ... ಕಾಜಾರ್ ಜಾಲ್ಲೆ ದೀಸ್ ಥಾವ್ನ್ ಆಜ್ ಮ್ಹಣಾಸರ್ ಆಮೊರೆಚೊ ವೇಳ್ ಉತ್ರೊನ್ ತೊ ಭಾಯ್ರ್ ರಾವ್‌ಲ್ಲೊ ಹಾಂವ್ ನೆಣಾ. ಆಜ್ ಕಿತೆಂ ಜಾಲೆಂ?” ಮ್ಹಣ್ ಬಾಗ್ಲಾಚಾ ಕುಶಿಕ್ ಪಳೆವ್ನ್ ಆಂಜೆಲ್ ದುಸೊಂಕ್ ಲಾಗಿ.

“ಛೆ-ಛೆ-ಛೆ! ತಶೆಂ ಉಲ್ಟನಾಕಾ ಪುತಾ” ಮ್ಹಣಾಲಿ ರೊಜ್‌ಬಾಯ್ ಆಂಜೆಲಾಚಾ ಭುಜಾಕ್ ಧಾಪುಡ್ಲಾ. “ಖಿಂಚಾ ಗರ್ಜೆಚಾ ರಾಟಾವಳಿಂತ್ ಸಾಂಪಡ್ಲಾ ಮ್ಹಣ್ ಕೊಣ್ ಜಾಣಾ! ಆಮ್ಕಾಂ ಬಾಯ್ಲಾಂಕ್ ಘರಾಂತ್ ಬೊಸೊನ್ ಉಲೊಂವ್ಕ್ ಸಲಿಸ್ ಜಾತಾಮೂ-ಏಕ್ ಘರ್, ಲ್ಹಾನ್ ಜಾಂವ್ ವೊಡ್ ಜಾಂವ್-ಬೊರೆಪಣಿ ಚಲೊವ್ನ್ ವೊಚೆಂ ಕಿತ್ಲ್ಯಾ ಭಾರಾಚೆಂ ಮ್ಹಳ್ಳೆಂ ದಾದ್ಲ್ಯಾಂಕ್ ಮಾತ್ ಕಳಿತ್ ಆಸಾ ಶಿವಾಯ್ ಆಮ್ಕಾಂ ಚಡಾವತ್ ಮಾಹೆತ್ ಆನಿ ಅನ್ನೊಗ್ ನಾ... ತುಕಾ ಕಾಮ್ ಕರ್ನ್ ಪುರಾಸಣ್ ಜಾಂವ್ಕಾನಾಂವೆ? ತುಜಾ ದೊಳ್ಯಾಂಚಿ ನೀದ್ ಖ್ಯಂ ಗೆಲ್ಯಾ? ಊಟ್... ಆಲ್ತಾರಿರ್ ದಿವೊ ಲ್ಹಾನ್ ಕರ್ನ್ ತುಂ ನಿದೆ...”

ಆಂಜೆಲಾನ್ ತಿಚಾ ಉತ್ರಾಕ್ ಕೂಡ್ಲೆ ಮಾನ್ ದಿಲೊ. ಭಿತರ್ ಪೊಚೊನ್ ದಿವೊ ಬಾರಿಕ್ ಕರ್ನ್ ಮಾಂದ್ರೆರ್ ಆಡ್ ಪಡ್ಲಿ. ಪೂಣ್ ಮನಾಂತ್ ಸಮಾಧಾನ್ ನಾತ್‌ಲ್ಲೆ ವೊರ್ವಿಂ ನೀದ್ ಬಿಲ್ಕುಲ್ ಪಡ್ಲಿನಾ. ಮಾಂದ್ರೆಕ್ ಪಾಟ್ ಲಾವ್ನ್ ಆಸ್‌ಲ್ಲೆ ಕಡೆ ರೊಜ್‌ಬಾಯೆನ್ ಆತ್ತಾಂಚ್ ಉಲ್ಟಿಂ ಉತ್ರಾಂ ತಕ್ಲೆಂತ್ ಘುಂವೊಂಕ್ ಸುರುಜಾಲಿಂ. “ತಿಣೆ ಮ್ಹಣ್ಲೆಂ ಸಮಾ. ಏಕ್ ಘರ್ ಚಲೊವ್ನ್ ವೊಚೆಂ ಕಾಮ್ ತಿತ್ಲೆಂ ಸಲಿಸ್ ನೆಹಿಂ ತೆಂ ಖರೆಂ. ತಿಣೆ ಜಾವ್ನ್ ತೆಂ ಘರ್ ಖುದ್ ಚಡುಣೆ ಪಂದ್ರಾ ವರ್ಸಾಂ ಲಾಗಾಯ್ ಚಲೊವ್ನ್ ಹಾಡ್‌ಲ್ಲಿ ಮಾಹೆತ್ ಆಸೊನ್ ತಿ ಉಲಯ್ಲಿ. ಪೂಣ್ ವೇಳ್ ಮಿಕ್ವೊನ್ ಚಡ್ ರಾತ್ ದಾದ್ಲ್ಯಾನಿ, ಆನಿ ಅಧಿಕ್ ಕರ್ನ್ ರೊಫಿ ಜಿನ್ನಾಚಾ ತರ್ನಾಟ್ಯಾನಿ, ಭಾಯ್ರ್ ರಾಂವ್ಚೆಂ ಬೋವ್ ಅಪಾಯಾಚೆಂ ಮ್ಹಳ್ಳೆಂ ತಿಕಾ ಕಿತ್ಯಾಕ್ ಭೊಗಾನಾ? ತಿಚಾಚ್ ಘರ್ಕಾರಾನ್ ಕೆಲ್ಲ್ಯಾ ಕರ್ತುವಾಂಚೊ ಉಗ್ಡಾಸ್ ವಿಸರ್ಲಿಗಾಯ್? ಚಡ್ ರಾತ್ ಭಾಯ್ರ್ ರಾವೊನ್ ನೆಹಿಂ

ತೊ ಕ್ರಮೇಣ್ ಬೆಬ್ಬೊ ಚಾಂವ್ಕ್ ಪಾವಲ್ಲೊ ಆನಿ ಮೊರ್ನಾಚಾ ಘಾಸಾಕ್ ಸಾಂಪಡ್ಲೊಲೊ? ತಿಕಾ ಘರ್ಕಾರಾನ್ ಕೆಲ್ಲೆ ಬರಿ ಆಚ್ ತಿಚೊ ಪೂತ್ ತಶೆಂಚ್ ಕರಿಸೊನಾ ಮ್ಹಳ್ಳೆಂ ಖಿಂಚೆಂ ಧೃರ್ ಹಿಕಾ? ಬಾಪಾಯ್ಚಿ ದೇಕ್ ಪೂತ್ ಕಾಣ್ಲೆತ್ ಜಾಲ್ಯಾರ್ ಆನಿ ಮುಕಾರ್ ಮ್ಹಜಿ ಸ್ಥಿತಿ ಖಿಂ ಪಾವಾತ್?... ಖಿಂಚಾಕಿ ಯೇಂವ್ಚಿ ತೊ ಘರಾ. ಪೂರ್ವಾಂ ಮಿಸಾಕ್ ಗೆಲ್ಲೆಕಡೆ ಪಾದ್ವ್ಯಾಬಾಲಾಗಿಂ ಸಾಂಗೊನ್ ಘಾವೊತಿ ಬೂದ್ ಶಿಕ್ಕನಾ ಜಾಲ್ಯಾರ್...” ಅಶೆಂ ಚಿಂತುನ್ ಆಖೇರ್ ಕರಿಜಾಯ್ ಜಾಲ್ಯಾರ್ ಆಂಗ್ಲಾಂತ್ ರೊಫಿಚಾ ವ್ಹಾಣಾಂಚೊ ಆವಾಜ್ ಆಯ್ಕಾಲೊ. ಕೂಡ್ಲೆ ಉಟೊನ್ ದಿವೊ ವ್ಹೊಡ್ ಕರ್ಚಾ ಆದಿಂಚ್ ರೊಫಿ ಭಿತರ್ ರಿಗ್ಲೊ.

“ದೇವ್ ಬೊರಿ ರಾತ್ ದೀಂವ್, ಮಾಂಯ್” ಮ್ಹಣ್ ಮಾತ್ಯಾಚಿ ತೊಪಿ ಕಾಡ್ನ್ ಹಾತ್ ಜೊಡ್ಲೆ ಆನಿ ಆಂಗಾಚಿ ನ್ಹೆಸೊಣ್ ನಿಕ್ಲಾಂವ್ಕ್ ಪಡ್ಲೊ.

“ದೇವ್ ಬೊರೊ ದೀಸ್ ದಿಂವ್ ಮ್ಹಣ್ ಮ್ಹಣಾಚಾಯ್ ಆಸ್ಲೆಂ-ರೆ” ಮ್ಹಣ್ ಜಾಪ್ ದಿಲಿ ರೊಚ್‌ಬಾಯೆನ್ ಚಿಕ್ಕೆ ಘನಾನ್‌ಶೆಂ. “ಸುಕುರ್ ಉದೆಂವ್ಚೊ ವೇಳ್ ಜಾಯ್ತಾಗಿ ಆತಾಂ?”

ರೊಫಿ ಕೂಡ್ಲೆ ನ್ಹಾಣ್ಯೆಕ್ ಗೆಲೊ ಆನಿ ಹಾತ್‌ಪಾಯ್ ಆನಿ ತೊಂಡ್ ಧುವ್ ಭಿತರ್ ಯೇವ್ನ್ ತುವಾಲ್ಯಾನ್ ತೊಂಡಾಚಿ ಶೆಳ್ ಪುಸ್ತತ್ ಆವ್ಯಚಾ ಮುಕಾರ್ ವೊಣ್ಣೆಕ್ ವೊಣ್ಣೊನ್ ಧರ್ನಿರ್ ಬೊಸ್ಲೊ ಆನಿ ಪುರಾಸಾಣೆಚೊ ಏಕ್ ಉಸ್ಕಾರ್ ಸೊಡ್ನ್ ಮ್ಹಣಾಲೊ: “ಗರ್ಜೆಚೆಂ ಇಲ್ಲೆಂ ಕಾಮ್ ಪಡ್ಲೆಂ ಮಾಂಯ್. ತೆಂ ತಿಸ್ತಿಲ್ಲಾ ಶಿವಾಯ್ ಯೇಂವ್ಕ್ ಜಾಲ್ಲ್ಯಾ. ದೊಗಾಂಯ್ ಮ್ಹಾಕಾ ಮಾಘ್ ಕರ್ಯಾ”. ತಿತ್ಲ್ಯಾಭಿತರ್ ಆಂಜೆಲ್ ಮುಕಾರ್ ಆಯಿಲ್ಲಿ ಪಳೆವ್ನ್ “ಅರೆ! ತುಂ ಅನಿಕಿ ನಿರ್ದೊಂಕ್‌ನಾಂಯ್ಕಿ ಕಿತೆಂ!” ಮ್ಹಣ್ ಆಕಾಂತ್ಲೊ.

“ಹಾಂವ್ ಭಾಯ್ರ್ ಗೆಲ್ಲಿಂ ತಿಂ ಇತ್ಲಿ ರಾತ್ ಮ್ಹಣಾಸರ್ ಪಾಟಿ ಯೇಂವ್ಕ್ ನಾತ್‌ಲ್ಲಿಂ ಜಾಲ್ಯಾರ್ ತುಂ ನಿರ್ದೊಯ್ಕಿ?” ಪಾಟಿಂ ಸವಾಲ್ ಕೆಲೆಂ ಆಂಜೆಲಾನ್.

“ಗರ್ಜೆಚಾ ಕಾಮಾನ್ ಉರ್ಲೊ ಮ್ಹಣಾಲೊ ನಹಿಂವೆ?” ಮ್ಹಣಾಲಿ ರೊಚ್‌ಬಾಯ್ ಪುತಾಚಿ ಪಾಡ್ನ್ ಘೆವ್ನ್. “ಆನಿ ಕಾಂಯ್ ಉರ್ಲೊಂವ್ಚೆಂ ಆಸ್ಲಾರ್ ಸಕಾಳಿಂ ಉಚ್ಚಾಡ್ಲ್ಯಾ ಉಪ್ರಾಂತ್. ಆತಾಂ ವೇಳ್ ಕಾಡಿನಾಸ್ತಾನಾ ತಾಕಾ ಜೆವಾಣ್ ಕಾಡ್” ಮ್ಹಣೊನ್ ಮಾಂದ್ರೆರ್ ಆಡ್ ಪಡ್ಲಿ.

“ಜೆವಾಣ್ ಕಾಡಿನಾಕಾ, ಆಂಜೆಲ್” ಮ್ಹಣಾಲೊ ರೊಫಿ ಬೊಸ್‌ಲ್ಲೆ ಕಡ್ಲೊ ಉಬೊ ರಾವೊನ್. “ಹಾಂವ್ ಭಾಯ್ರ್ ಜೇವ್ನ್ ಆಯ್ಲಾಂ, ತುಂ ನಿದೆ”.

“ಹ್ಯಾ ರೆಶನಾಚಾ ದಿಸಾನಿ ತೀನ್ ಜೆವ್ನ್ ಖಿಂಚಾ ಪುನವಂತಾನ್ ತುಕಾ ವಾಡ್ಲಿಂ ಆಬಾ!” ಮ್ಹಣಾಲಿ ತಿ ದುಬಾವಾನ್‌ಶೆಂ ಭಿತರ್ ವೊಚೊಂಕ್ ಮೆಟಾಂ ಕಾಡ್ತಾನಾ. ತಿತ್ಲ್ಯಾ ಭಿತರ್ ತಾಂದ್ಕಾಚೊ ಉಗ್ಡಾಸ್ ಆಯ್ಲೊ ತಿಕಾ. ಉಬಿ ರಾವ್‌ಲ್ಲೆ ಕಡೆ ಥಾವ್ನ್ ಪಾಟಿ ದೀಷ್ಟ್ ಘಾಲ್ನ್ “ತಾಂದುಳ್ ಹಾಡ್‌ಲ್ಲಾಂಯ್ಕಿ?” ಮ್ಹಣ್ ಸವಾಲ್ ಕೆಲೆಂ ಆನಿ ಪರ್ತ್ಯಾನ್ ದೋನ್ ಮೆಟಾಂ ಪಾಟಿಂ ಆಯ್ಲಿ.

“ದುಸ್ರಿ ಖಿಂಚಿಯ್ ಖಬಾರ್ ವಿಚಾರ್, ಯೆಜ್ಜಾನಿ, ತಾಂದ್ಕಾಚಿ ಖಬಾರ್ ದಯಾ ದೊವೊರ್ನ್ ಮ್ಹಜೆಲಾಗಿಂ ವಿಚಾರಿನಾಕಾ” ಮ್ಹಣಾಲೊ ತೊ ಹಾತ್ ಹಾಲೊವ್ನ್. “ಚುಕೊನ್ ಗೆಲ್ಲಾ ದುಕ್ರಾಪಿಲ್ಯಾಕ್ ಸೊದುಂಕ್ ವೆಚೆಂ ಯಾ ಕಾಜಾರಾಚಿ ವ್ಹೊವ್ಣಿಕ್ ಸಾಂಗೊನ್ ವೆಚೆಂ ಪುಣಿ ಸಲಿಸ್ ಮ್ಹಣ್ಯೆತ್, ಹ್ಯಾ ದಿಸಾನಿ ಭಾತಾಣ್ಯಾಚಾ ಕುಡ್ಯಾನಿ ತಾಂದ್ಕಾಚಾ ಮುಡ್ಯಾಂಚೊ ಆಟೊವ್ಣಿ ಲಿಪೊವ್ನ್



ದುಕೊಳ್ ಪಡಲ್ಲ್ಯಾ ಗಾವಾಂತ್ ತಾಂದುಳ್ ಸೊದುನ್ ವೆಚೆಂ ನಹಿಂ”.

ತೆಂ ಆಯ್ಕೊನ್ ನಿರ್ದೊಂಕ್ ಆಡ್ ಪಡಲ್ಲ್ಲಿ ರೊಜ್‌ಬಾಯ್ ಉಟೊನ್ ಬೊಸ್ಲಿ ಆನಿ ಬಾಗ್ಲಾಲಾಗಿಂ ಉಬೊ ರಾವೊನ್ ಕಾಳೊಕಾಂತ್ ದೀಷ್ಟ್ ಲಾವ್ನ್ ಆಸ್‌ಲ್ಲ್ಯಾ ರೊಫಿಕ್ ಪಳೆವ್ನ್ ಮ್ಹಣಾಲಿ: “ಕಾಣೆ ಬೊರಿ ಆಪುರ್ಬಾಯೆನ್ ಸುರು ಕೆಲ್ಮಿಮೂ-ರೆ! ಪಳೆಯಾಂ-ಲಾಗಿಂ ಯೆ, ಆನಿ ತಿ ಪುರ್ತಿ ಸಾಂಗೊನ್ ಆಖೇರ್ ಕರ್. ನಾ ಜಾಲ್ಯಾರ್ ಮಾಕಾ ನೀದ್ ಪಡಾಶಿನಾ”.

ರೊಫಿಕ್ ಜಾಯ್ತಲ್ಲೆಯ್ ತೆಂಚ್. ತಾಕಾ ಜಾವ್ನ್ ತ್ಯಾ ರಾತಿಚೊ ಬಾಕಿಚೊ ವಾಂಟೊ ನಿರ್ದೊನ್ ಖರ್ಚುಂಕ್ ಮನ್ ನಾತ್‌ಲ್ಲೆಂ; ಉಲೊಂವ್ಕ್ ಜಾಯ್ ಆಸ್‌ಲ್ಲೆಂ. ತಿ ರಾತ್ ತ್ಯಾ ಘರಾಂತ್ ತಾಕಾ ಮುಕ್ತಿಂ ಥೊಡಿಂ ವರ್ಸಾಂ ಮ್ಹಣಾಸರ್ ನಿರ್ಮಾಣೆ ಜಾಂವ್ಕ್ ಪುರೊ, ದೆಕುನ್ ತ್ಯಾ ರಾತಿಚೊ ಬಾಕಿ ಉರ್‌ಲ್ಲ್ಯಾಂತ್ಲೊ ಜಾತಾ ತಿತ್ಲೊ ವೇಳ್ ತಾಂಚೆಲಾಗಿಂ ಉಲೊವ್ನ್ ಖರ್ಚೆಜಾಯ್ ಮ್ಹಣ್ ಚಿಂತುನ್ ಆಪ್ಣಾಚ್ಯೊ ಗಜಾಲಿ ಮುಂದರ್ಸಿಲಾಗ್ಲೊ: “ಹರ್ಯೆಕ್ಲ್ಯಾಗೆರ್ ಕಾಜಾರಾಕ್ ತಯಾರ್ ಜಾಲ್ಲ್ಯೊ ಏಕ್ ಯಾ ದೋನ್ ಚಲಿಯೊ ಪುಣೆ ಆಸಾತ್ ಮ್ಹಣ್ತಾತ್, ಮಾಂಯ್. ತಾಂದುಳ್ ವಿಚಾರ್ತಾನಾ ಹರ್ಯೆಕ್ಲೊ ಕಾಂಯ್ ಪುಣೆ ನೀಬ್ ಮುಕಾರ್ ಹಾಡ್ನ್, ಗೊಂಪ್ಪಿ ಆಡ್ ಘಾಲ್ನ್ ನಾಂಚ್ ಮ್ಹಣ್ತಾ ಶಿವಾಯ್, ನೀಚ್ ಗಜಾಲ್ ಉಲೊಂವ್ಕ್‌ಚ್ ಭಿಯೆತಾ. ಗೆಲೆತ್ಯಾ ವರ್ಸಾ ಹ್ಯಾಚ್ ವೆಳಾರ್, ಮುಡ್ಯಾಕ್ 4-5 ರುಪ್ಯಾಂ ಲೆಕಾನ್ ತಾಂದುಳ್ ಜಾಯ್ತಿ ಮ್ಹಣ್ ಆಮ್ಚಾ ಪಾಯಾಂ ಲಾಗಿಂ ಯೇಂವ್ಕನಾತ್‌ಲ್ಲೆಗಿ? ಆಜ್ ಹಾಂವ್ ಖುದ್ ತಾಂಚಾ ಪಾಯಾಂ ಲಾಗಿಂ ವೊಚೊನ್ ಮುಡ್ಯಾಕ್ 10 ರುಪ್ಯೆ ದಿತಾಂ ಮ್ಹಣ್, ರುಪ್ಯೆ ನಗ್ತಿ ಹಾತಾಂತ್ ದಿಲ್ಯಾರಿ ತಾಂದುಳ್ ನಾಂಚ್ ಮ್ಹಳ್ಳೆಂ ರಡ್ಲೆ ಶಿವಾಯ್, ಆಸಾ ಮ್ಹಳ್ಳೆಂ ಕೊಣಾಯ್ ಎಕ್ಲ್ಯಾ ಪುನೆವಂತಾಚಾ ತೊಂಡಾಂತ್ಲ್ಯಾನ್ ಯೆಂವ್ಚೆಂ ಆಸ್‌ಲ್ಲೆಂ!”

ಆವ್ಯ ಸರ್ಸಿಲೊ ದೋನ್ ಮೆಟಾಂ ಬಾಗ್ಲಾಚಾ ಕುಶಿಕ್ ವೊಚೊನ್ ರೊಫಿ ತಸೊಚ್ ಪಾಟಿ ಯೇವ್ನ್ ದೊಗಾಂಯ್ಕಿ ಪಳೆವ್ನ್ ಹಾಸ್ಲೊ.

“ತುಜೆ ಇತ್ಲ್ಯಾಕ್ ಕಿತೆಂ ಹಾಸ್ತಾಯ್‌ರೆ?”

“ಹಾಸ್ಲೊಂ... ಪೆಲ್ಯಾ ವಾಡ್ಯಾಂತ್ ‘ಬ್ಲೆಕ್‌ಮಾರ್ಕೆಟ್’ ಮ್ಹಣ್ ನೊವಿಚ್ ಸಾಂತ್ ಉಗ್ತಿ ಜಾಲ್ಲ್ಯಾ ಮ್ಹಳ್ಳಿ ಖಬಾರ್ ಆಯ್ಕಾಲ್ಲೆ ತವಳ್ ಥಾವ್ನ್ ಹಾಸ್ತಾಂ...”

“ಬ್ಲೆಕ್‌ಮಾರ್ಕೆಟ್! ಸರ್ಕಾರಿ-ಖಾಸ್ಕಿ?” ವಿಚಾರಿಲಾಗ್ಲಿ ರೊಜ್‌ಬಾಯ್ ಬೋವ್ ವಿಜ್ಞಿತ್ ಜಾವ್ನ್.

“ಸರ್ಕಾರಿ ನಹಿಂಮೂ... ಚಡಾವತ್ ಖಾಸ್ಕಿ. ಆಜ್ ತ್ಯಾ ಮಾರ್ಕೆಟಿಕ್ ಹಾಂವ್ ಆವ್ಚಿತ್ತ್ ಪಾವ್ಲೊಂ. ಗೆಲ್ಲೆ ಕಡೆ ಕಿತೆಂ ಗಮ್ತಾತ್ ಘಡ್ಲೆಂ ಜಾಣಾಂತ್‌ವೆ? ಆಯ್ಕಾ-ಸರ್ಕಾಳಿಂ ವೆತಾನಾ ಲಚ್ಚಿಲಾಂತ್ ಚೊಕಿ ಪಡ್ವಳ್ ಮೆಳ್ಳೊ. ತಾಚೆಲಾಗಿಂ ಮ್ಹಜಾ ತಾಂದ್ಕಾಚಿ ಗರ್ಜ್ ಹಾವೆಂ ಸಾಂಗ್ಲಿ. ‘ಮ್ಹಜೆಲಾಗಿಂ ತಾಂದುಳ್ ನಾರೆ ಬಾಬುಟಿ. ತಾಂದುಳ್ ಜಾಯ್‌ವೆ? ಬ್ಲೆಕ್‌ಮಾರ್ಕೆಟಿಕ್ ವೊಚ್-ಕಸಲೊ ಜಾಯ್, ಕಿತ್ಲೊ ಜಾಯ್...’ ತಿ ಮಾರ್ಕೆಟ್ ಖ್ಯಾಂಸರ್ ಆಸಾಗಿ ಮ್ಹಣ್ ವಿಚಾರ್ಲೆಲ್ಯಾಕ್ ರುಜಾರಿಚಾ ಘರಾಕ್ ಬೊಟ್ ದಾಕ್ಯಲೆಂ ತಾಣೆ. ಹಿ ಕಂಯ್ ಥಾವ್ನ್ ನೊವಿಚ್ ಮಾರ್ಕೆಟ್ ಉಗ್ತಿ ಕೆಲ್ಯಾ ಪಳೆವ್ಣಾಂ ಮ್ಹಣ್ ರುಜಾರಿಗರ್ ಗೆಲೊಂ.



“ဆွမ်းစားပြီးလျှင် ဆုတောင်းခံရန် နေရာမှ ရောက်လာသည်။

[illegible][illegible][illegible][illegible]

සමස්ත ප්‍රශ්න 02 දින ප්‍රශ්නවලින් 7 ක්වනම් වනවිට ස්වල්ප වශයෙන්



ನಿಯಾಳ್ ಕರುಂಕ್ ಪಡ್ಲೊ.

“ಮೆಲ್ಲ್ಯಾಂಚೊ ಖೊಡಿ ಕಾಡ್ನ್ ಆಮಿ ದುಸೊನ್ ಉಲ್ಟನಾಯೆ, ಪುತಾ. ತಾಚೆ ಬದ್ಲಾಕ್ ತಾಂಚಾ ಅತ್ಮಾಂಕ್ ಸುಟ್ಕಾ ಆನಿ ಸರ್ಗಿಂಚೆಂ ಭಾಗ್ ದಿ ಮ್ಹಣ್ ದೆವಾಲಾಗಿಂ ಖಾಲ್ತೆಪಣಾನ್ ಮಾಗಾಜಾಯ್” ಮ್ಹಣ್ ರೊಜ್‌ಬಾಯೆನ್ ಬೂದ್ ಸಾಂಗ್ಲಿ.

“ಮೆಲ್ಲ್ಯಾಂಚಾ ಅತ್ಮಾಂಕ್ ಸುಟ್ಕಾ ದಿ ದೆವಾ, ಆನಿ ಜಿವಂತ್ ಆಸ್‌ಲ್ಲ್ಯಾಂಕ್ ಆಮ್ಕಾಂ ರಿಣಾಚಾ ಗುಂಡಿಯೆಂತ್ ಆನಿ ದೆಂವ್ಕಾರಾಚಾ ನಾಡಿಂತ್ ಬಿಲ್ಕುಲ್ ಸಾಂಪ್ಡೊಂಕ್ ಸೊಡಿನಾಕಾ” ಮ್ಹಣ್ ರೊಫಿನ್ ಮನಾಂತ್‌ಚ್ ಮಾಗ್ಲೆಂ ಆನಿ ಪುರ್ಪುರ್ನಾಸ್ತಾನಾ ಭಾಯ್ರ್ ಕಾಳೊಕಾಂತ್ ಲಾಯಿಲ್ಲಿ ದೀಷ್ಟ್ ಘುಂವ್ಡಾವ್ನ್ ಆಲ್ತಾರಿಚೆರ್ ಆನಿ ತಾಚೆ ಮುಕಾರ್ ಜಳ್ಲ್ಯಾ ದಿವ್ಯಾಚೆರ್ ದೊವರ್ಲಿ. ಆನಿ ತ್ಯಾಚ್ ಘಡಿಯೆ ಅರ್ನಾಲ್ಲೊ ತಾಚ್ಯೊ ಶಿರೊ ಸದಿಳ್ ಜಾಲ್ಯೊ ಆನಿ ರಾಗ್ ನಿವ್ಲೊನ್ ಮಯ್ಜಾಸ್ ತೊಂಡಾರ್ ಪಾಟಿ ಆಯ್ಲೊ.

ಯೆದೊಳ್ ಜಾಲ್ಲ್ಯಾ ಗಜಾಲಿಂಚೊ ನಿಯಾಳ್ ಕರ್ನ್ ತೆಗಾಂಯ್ ಏಕ್ ಮಿನುಟ್‌ಬರ್ ಪೊಗೊಚ್ ರಾವ್ಲಿಂ. ಝುಚ್, ಕಷ್ಟ್, ವಿಪರೀತ್ ಮೊಲಾಂ, ಮನ್ಶಾಂಚಿ ಎಕಾಮೆಕಾಚೆರ್ ಧಾರುಣಾಯ್ ಆನಿ ತಾಚೆ ವಯ್ರ್ ಹಿ ನೊವಿಚ್ ‘ಕಾಳಿ ಸಾಂತ್’-ಹೆಂ ಸರ್ವ್ ಸಾಂಗಾತಾ ಮೆಳೊನ್ ತಾಂಚೊ ಪುಡಾರ್ ಕಿತ್ಲ್ಯಾ ಕರಿಣಾಯೆಚೊ ಜಾಂವ್ಕ್ ಪಾವ್ತಾ ಕೊಣ್ಣಾ!-ಮ್ಹಣ್ ತಿಂ ಚಿಂತಾಲಿಂ ಜಾಯ್ತಾಯ್.

ತಾಂಚೆ ಪೈಕಿ ರೊಜ್‌ಬಾಯ್, ಪುತಾನ್ ಹಾಡ್‌ಲ್ಲೊ ವಿಚಿತ್ರ್ ಖಬ್ರೊ ಆಯ್ಲೊನ್ ಇತ್ಲಿ ಘಡ್ಪಡ್ಲಿ ಆನಿ ಭಿಯೆಲಿಕಿ ತಿ ಪುಡಾರಾ ಸಮ್ಮಂದಿ ತಯಾರಾಯ್ ಕೂಡ್ಲೆ ಕರುಂಕ್ ಪೊಡ್ಲಿ. ತಿಚಾ ಆಲೊಚನಾ ಮುಕಾರ್ ವೇಳ್ ಖಂಚೊ ಮ್ಹಳ್ಳೆಂ ತಿಚಾ ಮತಿಂತ್ ಆಯ್ಲೆನಾ. ಮಧ್ಯಾನ್ ರಾತಿಂತ್ ನೀದ್ ಖಿಳ್ ತಿಂ ಧ್ಯಂ ಬೊಸೊನ್ ಉಲ್ಕತಾತ್ ಮ್ಹಳ್ಳೆಂ ಸತ್ ತಿ ವಿಸರ್ಲಿ. ಆಲ್ತಾರಿರ್ ಜಳ್ಲ್ಯಾ ದಿವ್ಯಾಚೊ ಉಜ್ವಾಡ್ ಸುರ್ಯಾಚೊ ಪ್ರಕಾಸ್ ಮ್ಹಣ್ ಚಿಂತುನ್ ತಿಚಾ ಮತಿಂತ್ ಆಯಿಲ್ಲ್ಯಾ ಸಬಾರ್ ಆಲೊಚನಾ ಪೈಕಿ ಏಕ್ ಕೂಡ್ಲೆ ಜಾರ್ಯಕ್ ಹಾಡುಂಕ್ ತಿಣೆ ನಿಶ್ಚಯ್ಲೆಂ, ಆನಿ ಬೊಸ್‌ಲ್ಲೆ ಕಡೆ ಥಾವ್ನ್ ಬಾಗೊನ್ ಉಶ್ಯಾ ಪೊಂದಾ ಆಸ್‌ಲ್ಲಿ ಪೆಟೆಚಿ ಚಾವಿ ಕಾಡ್ನ್ ತಿ ಆಂಜೆಲಾಕ್ ದೀವ್ನ್ ಮ್ಹಣಾಲಿ: “ಭಿತರ್ ಪೊಚ್, ಮ್ಹಜಿ ಪೇಟ್ ಉಗ್ತಿ ಕರ್, ಆನಿ ಪೆಟುಲಾಂತ್ಲಿಂ ತಿಂ ಭಂಗಾರಾಚಿಂ ಕಾಂಕ್ಡಾ ಹಾಡ್ನ್ ಯೆ.”

ಮ್ಹಾತಾರೆಚಿ ಅವಸ್ಥಾ ಪಳೆವ್ನ್ ಪೂತ್ ಆನಿ ಸುನ್ ಚಿಕ್ಕೆಶೆ ಕಾವ್ಲೆಲಿಂ. ತಿಚಿ ಆಲೊಚನ್ ಕಿತೆಂ ಮ್ಹಳ್ಳೆ ತಾಂಕಾಂ ಪಾರ್ಕುಂಕ್ ತಾಂಕ್ಲೆನಾಂ. ಆಂಜೆಲ್ ನರ್ಗೊನ್‌ಶಿ ಭಿತರ್ ಗೆಲಿ. ರೊಫಿ ಚಿಕ್ಕೆಶೆ ಉಚಾಂಬೊಳ್ ಜಾವ್ನ್ ತಿಚೆ ಸರ್ಪಿಂ ಯೇವ್ನ್ ಮ್ಹಣಾಲೊ: “ಮಾಂದ್ರೆವ್ಯಲಿ ಉಟೊನ್ ಏಕ್ ಮೇಟ್ ಕಾಡುಂಕ್ ತುಕಾ ತಾಂಕಾನಾ. ತ್ಯಾ ಶಿವಾಯ್ ಮಧ್ಯಾನ್ ರಾತ್, ಭಾಯ್ರ್ ಭಿರಾಂಕುಳ್ ಕಾಳೊಕ್. ಆತಾಂ ಭಂಗಾರಾಚಿಂ ಕಾಂಕ್ಡಾ ಶಿರ್ಕಾವ್ನ್ ಖ್ಯೆಂ ಸವಾರಿ ಮಾರ್ಚಿ ಆಲೊಚನ್ ತುಜಿ?” ರೊಫಿನ್ ತಿಚಾ ದೊಳ್ಯಾಂಕ್‌ಚ್ ಪಳ್ಯಲೆಂ.

ರೊಜ್‌ಬಾಯ್ ತೆಂ ಆಯ್ಲೊನ್ ಆಯ್ಕಾನಾತ್‌ಲ್ಲೆಬರಿ ಪೊಗೊಚ್ ರಾವ್ಲಿ. ತಿಚಾ ಆಲೊಚನಾ ಮದೆಂ ತಿಕಾ ಆಯ್ಲೊಂಕ್‌ನಾ ಜಾಂವ್ಚಿ ಪುರೊ. ತೆಂ ಪಳೆವ್ನ್ ರೊಫಿ ಪಾಟಿಸರ್ಲೊ ಆನಿ ಭಿತರ್ಯಾ ಬಾಗ್ಲಾಲಾಗಿಂ ಗೆಲೊ. ತೆದಾಳಾ ಆಂಜೆಲ್ ಕಾಂಕ್ಡಾ ಕಾಣ್ಲೆವ್ನ್ ಭಾಯ್ರ್ ಆಯ್ಲಿ ಆನಿ ಚಾವ್ಯೆ

ಸಮೇತ್ ರೊಜ್‌ಬಾಯೆಚಾ ಹಾತಾಂತ್ ದೀವ್ನ್ ತಿಚಾ ಕುಶಿಕ್ ಉಬಿ ರಾವ್ಲಿ. ರೊಜ್‌ಬಾಯೆನ್ ಪೈಲಿ ಕಾಂಕ್ಣಾಚೆರ್ ದೀಷ್ಟ್ ಫಾಲ್ಡ್, ದುಸ್ರಿ ರೊಫಿಚೆರ್ ಫಾಲಿ ಆನಿ ತಾಕಾ 'ಲಾಗಿಂ ಯೆ' ಮ್ಹಣ್ ಹಾತ್‌ಭಾಸ್ ಕೆಲಿ. ಉಲೊಕರ್ನ್ ಆಪೊಂವ್ಕ್ ತಿಕಾ ಕಿತೆಂಗಿ ಚಿಂತುನ್ ಎಕಾ ಥರಾಚೆ ಬಾಂದ್ಪಾಸ್ ಜಾಲ್ಲೆಬರಿ ಜಾವ್ನ್ ಜೀಬ್ ಸುಟ್ಟಿನಾ. ತಿಣೆ ತ್ಯಾ ವೆಳಿಂ ಕಿತೆಂ ಚಿಂತ್ಲೆಂ ಜಾವ್ತೆತ್?

ತಿಂ ಕಾಂಕ್ಣಾ ಉಣೇ ಮ್ಹಳ್ಯಾರ್ ಶೆಂಬೊರ್ ವರ್ಸಾಂ ಆದ್ಲಿಂ. ಮಾಲ್ಹಡ್ಯಾಂಚೆಂ ದಾಯ್ಜ್ ಮ್ಹಳ್ಳೆಂ ತೆಂಚ್ಚ್. ತೆಂ ರೊಜ್‌ಬಾಯೆನ್ ಯೆದೊಳ್ ಪರ್ಯಾಂತ್ ಇತ್ಲ್ಯಾ ಜಾಗ್ರುತ್ಯಾಯೆನ್ ಪುಂಜಾವ್ನ್ ದವೊರ್ಲೆಲೆಂ, ಆನಿ ಎಕಾ ಶರ್ತಖಾಲ್, ತೆಂ ಆಂಜೆಲಾಕ್ ಫಾವೊ ಜಾಂವ್ಚೆಂ. ಕಾಚಾರಾ ದೀಸ್ ಧುವಕ್ ಭಾಯ್ರ್ ಕಾಡುಂಕ್ ಉಬಿ ಕರ್ತಾನಾ ಕಶೆಂ ಎಕಾ ಆವ್ಯಕ್ ದೂಕ್ ಭೊಗ್ತಾಗಿ ತಶೆಂ ತಿಂ ಕಾಂಕ್ಣಾ ತಿಚಾ ಹಾತಾಂತ್ ಕಾಣ್ಲೆಲ್ಲ್ಯಾ ಕ್ಷಣ್ ತಿಚೆ ಧ್ಯಂ ಭೊಗ್ಲೆಂ ಆನಿ ತ್ಯಾ ಘಡ್ಯೆ ತ್ಯಾ ಕಾಂಕ್ಣಾಂಚಿ ಚರಿತ್ರಾ ತಿಚಾ ಮತಿಂತ್ ಭಾಲೊ ಪಾಶಾರ್ ಜಾಲ್ಲೆಬರಿ ಝಳ್ನೊನ್ ಆಪಾಪಿಂಚ್ ದುಕಾಂ ಉಮಾಳೊನ್ ಆಯ್ಲಿಂ.

ತ್ಯಾ ಕಾಂಕ್ಣಾಂಚಿ ಚರಿತ್ರಾ ಆಯ್ಕಾ: ರೊಜ್‌ಬಾಯೆಚಿ ಸಾಸು-ಮಾಂಯ್ ಮೊರ್ಚಾ ಆದ್ಲೆ ದಿಸಾ ಸುನೆಕ್ ಆನಿ ನಾತ್ವಾಕ್ ಲಾಗಿಂ ಆಪೊವ್ನ್ ತಿಂ ಕಾಂಕ್ಣಾ ತಿಚಾ ಹಾತಾಂತ್ಲಿಂ ಕಾಡ್ನ್ ಸುನೆಚಾ ಹಾತಾಂತ್ ದೀವ್ನ್ ಅಶೆಂ ಮ್ಹಳ್ಳೆಂ ತಿಣೆ: “ರೊಜಾ, ಮ್ಹಜಿ ಜಿಣಿ ಆಖೇರ್ ಜಾಲಿ. ಇತ್ಲಿಂ ವರ್ಸಾಂ ತುಂ ಮ್ಹಜಿ ಸಾಂಗಾತಾ ಜಿಯೆವ್ನ್ ಆಸ್ತಾನಾ ತುವೆಂ ಮ್ಹಜೊ ತುಜಾಚ್ಚ್ ಆವ್ಯಚೊ ಕೆಲ್ಲ್ಯಾಬರಿ ಮೋಗ್ ಕೆಲೊಯ್. ತ್ಯಾಚ್ ಪ್ರಕಾರ್ ಹಾವೆಂಯ್ ತುಕಾ ಸುನ್ ಮ್ಹಣ್ ಲೆಕಿನಾಸ್ತಾನಾ ಮ್ಹಜಾಚ್ ಧುವೆಬರಿ ತುಜೊ ಮೋಗ್ ಕೆಲಾ. ಹ್ಯಾ ಆಮ್ಚಾ ಪರಸ್ಪರ್ ಮೊಗಾಚೊ ಗುರ್ತ್ ಜಾವ್ನ್ ಆನಿ ತೊ ಆಮಿ ಸಸ್ಲಾಕ್ ವಿಸರ್ನಾಯೆ ಮ್ಹಣ್ ಅಬ್ಲೆ, ಹಿಂ ದೋನ್ ಕಾಂಕ್ಣಾ ತುಕಾ ದಿತಾಂ. ಹಿಂ ಮ್ಹಜಾ ಮಾಯ್ನ್ ಮ್ಹಾಕಾ ದಿಲ್ಲಿಂ. ತಿಂ ತುಜಾ ಸುನೆ ಉಪ್ರಾಂತ್ ತಿಚಾ ಸುನೆಚಾ ಸುನೆಕ್ ಮ್ಹಣಾಸರ್ ಪಾವೊನ್ ಉರಾಜಾಯ್ ಮ್ಹಳ್ಳಿ ಮ್ಹಜಿ ಹ್ಯಾ ನಿಮಾಣೆ ಘಡ್ಯೆಚಿ ಅಪೇಕ್ಷಾ. ತಿ ತುಂ ಪಾಳ್ತೆಲಿಯಾ ಮ್ಹಣ್ ಹಾಂವ್ ಪಾತ್ಯೆತಾಂ”.

ಹ್ಯಾಚ್ ಉತ್ರಾಂಚೊ ಉಗ್ಡಾಸ್ ತಿಕಾ ಆಯಿಲ್ಲೆ ವರ್ವಿಂ ತಿಚೆ ಧ್ಯಂ ತಸಲೆ ಕಳ್ಳೆ ಭೊಗುಂಕ್ ಕಾರಾಣ್. ಪೂಣ್ ಆಜ್ ತಾಂಚೊ ಜೀವ್ ಲೆಕ್ತಾನಾ ತ್ಯಾ ಕಾಂಕ್ಣಾಂಚೆಂ ಮೋಲ್ ಕಾಯಿಂಚ್ ನಹಿಂ ಮ್ಹಣ್ ತಿಕಾ ದಿಸ್ಲೆಂ. ಭುಕೆಕ್ ಲಾಗೊನ್ ಲೊಕಾನಿ ಆಸ್ತಿ ವಿಕುನ್ ಯಾ ಅಡೊವ್ ಫಾಲ್ಡ್ ದೀಸ್ ಕಾಡುಂಕ್ ನಾಂತಗಿ? ಆನಿ ಜರ್ತರ್ ತಿಚೊ ಬೆಬ್ಲೊ ಫರ್ಕಾರ್ ಆನಿ ಥೊಡಿಂ ವರ್ಸಾಂ ವಾಂಚ್‌ಲ್ಲೊ, ತಿಂ ಕಾಂಕ್ಣಾ ಯೆದೊಳ್ ಗುತ್ತದಾರಾಚಾ ಪಟೆಂತ್ ಆಸ್ತಿನಾಂತಗಿ? ತಸಲ್ಯೊ ವಸ್ತು ಪುಂಜಾವ್ನ್ ತಾಂಚೊ ಜೀವ್ ಸುಕಯಿಲ್ಲ್ಯಾಂತ್ ಕಿತೆಂ ಬೊರೆಪಣ್?

ಆವ್ಯಚಾ ಪೊಲ್ಯಾಂಚೆರ್ ದುಕಾಂ ದೆವ್‌ಲ್ಲಿಂ ರೊಫಿನ್ ಪಳ್ಳಲಿಂ ಆನಿ ಕಿತೆಂ ಕಾರಾಣ್ ಜಾವ್ತೆತ್ ಮ್ಹಣ್ ಚಿಂತುನ್ ಮುಕಾರ್ ಆಯ್ಲೊ ಆನಿ “ಕಿತ್ಯಾಕ್ ರಡ್ತಾಯ್, ಮಾಂಯ್?” ಮ್ಹಣ್ ಹಾಳ್ವಾಯೆನ್ ವಿಚಾರಿ ಲಾಗ್ಲೊ. ತಿಣೆ ವೆಗ್ಲಿಂ ವೆಗ್ಲಿಂ ತಿಂ ದುಕಾಂ ಆಪ್ಣಾಚಾ ಪಾಲ್ವಾನ್ ಪುಸ್ಲಿಂ ಆನಿ ಕಾಂಕ್ಣಾ ಹಾತಾಂತ್ ಉಕಲ್ಡ್ ಧರ್ನ್ “ಧರ್ ಹಿಂ ಕಾಂಕ್ಣಾ ಆನಿ ಸೀದಾ ಚಿನ್ವಾರ್ ಕಾಟ್ಯಾಕ್ ವ್ಹೊರ್ನ್ ವಿಕ್ ಯಾ ಬೆಂಕಾಂತ್ ವ್ಹೊರ್ನ್ ಅಡೊವ್ ದರ್ವನ್ ಮೆಳ್ತಾ ತಿತ್ಲ್ಯಾ ದುಡ್ವಾಚೊ

ಖಿಂಚೊ ಪುಣಿ ತಾಂದುಳ್ ಹಾಡ್ನ್ ಘರಾಂತ ದಾಸ್ತಾನ್ ದವೊರ್. ಪಾವ್ಲಿಲೆ ದೀಸ್ ಲಾಗಿಂ ಆಯ್ಲೆ. ತ್ಯಾ ವೆಳಾರ್ ತಾಂದುಳ್ ಮೆಳ್ತೆ ಕಷ್ಟ್. ಮುಡ್ಯಾಕ್ ತೀಸ್ ರುಪ್ಯೆ ಜಾತಿತ್.”

ಕಾಂಕ್ಲಾಚಾ ವಿಕ್ರಾಪಾಚೊ ತಿಣೆ ಪ್ರಸ್ತಾಪ್ ಕಾಡ್‌ಲೊಚ್ ರೊಫಿಚಾ ಕಾಳ್ಜಾಕ್ ಭಾಲೊ ತೊಪ್‌ಲ್ಲ್ಯಾಬರಿ ಜಾಲೊ. ಎಕಾಚ್‌ಫಾರಾ ಚಾರ್ ಮೆಟಾಂ ಪಾಟಿ ಕಾಡ್ನ್ ತಟಕ್ ಜಾವ್ನ್ ಉಬೊ ರಾವ್ಲೊ ಆನಿ ಏಕ್ ಘಡಿಬರ್ ಆವ್ಯೆಚೆರ್ ದವರ್‌ಲ್ಲಿ ದೀಷ್ಟ್ ತಾಣೆ ಕಾಡ್ಲಿನಾ. ಉಲೊಂವ್ಕ್ ತಾಕಾ ಜೀಬ್ ಸುಟ್ಲಿನಾ, ಪೂಣ್ ಉಲ್ಕಲ್ಲ್ಯಾ ಬಗಾರ್ ತಡ್ವಲ್ಲ್ಯಾ. “ಇತ್ತಿ ಘಡ್ವಶಿ ಆಲೊಚೆನ್ ಪರ್ಯಾಂತ್ ತುಜಾ ಮತಿಂತ್ ಆಯ್ಲಿಗಿ ಮ್ಹಜಾ ಆವ್!” ಮ್ಹಣಾಲೊ ತೊ ನಿರಾಶಿ ಜಾವ್ನ್. “ಕಾಂಕ್ಲಾ ಏಕುನ್ ಪೊಟ್ ಭೊರ್ಚೆ ದೀಸ್ ಆಯ್ಲೆ ಮ್ಹಣ್ ತುವೆಂ ಚಿಂತ್ಲೆಯ್ಲಿ ಮಾಂಯ್? ತುವೆಂ ಆಜ್ ಮ್ಹಜಾ ಶಾತೆಚಿ ನಿಂದಾಕರ್ನ್ ಸೊಡ್ಲಿಯ್, ಮ್ಹಜೆರ್ ತುಕಾ ಪಾತ್ಯೆಣಿ ನಾ ಮ್ಹಣ್ ದಾಕ್ಖಲೆಯ್, ಜಾಲ್ಯಾರಿ ಚಿಂತಾನಾ. ಪೂಣ್ ಆಜ್ ತುಕಾ ಹ್ಯಾಸುಕುರ್ ಉದೆವ್ನ್ ಯೆಂವ್ಚಾ ವೆಳಾರ್ ಸಾಂಗ್ಲೆಂ ತೆಂ ಬೊರೆಂ ಕರ್ನ್ ಮನಾಂತ್ ದವರ್. ಮ್ಹಜಾ ಹ್ಯಾ ಕುಡಿಂತ್ ರಗಾತ್ ವ್ಹಾಳ್ತಾ ಮ್ಹಣಾಸರ್ ಕಾಂಕ್ಲಾ ಆನಿ ಹೆರ್ ಭಂಗಾರ್ ವಿಕುಂಕ್ ಗರ್ಜ್ ಪೊಡ್ಲಿನಾ. ಹೆ ಮ್ಹಜೆ ಹಾತ್ ಪಾಯ್ ಘಟ್ ಆಸ್ತಾ ಪರ್ಯಾಂತ್ ತುಮ್ಮಾಂ ಏಕ್ ಮೂಟ್ ಶಿತಾಕ್ ಪೊಳ್ಳೊಳಾಯ್ ಮ್ಹಣ್ ತುಮಿ ಭಿಯೆಂವ್ಚೆಂ ನಾಕಾ.”

“ಪೂಣ್... ಕಶೆಂ ಮ್ಹಣ್ ತುಜಾ ಆವ್ಯಕ್ ಸಾಂಗ್ಲಿಗಿ?” ಮ್ಹಣ್ ತಾಚಾ ಮನಾಂತ್ ಉಲ್ಕಲ್ಲೊ ಏಕ್ ತಾಳೊ ತೊ ತೆಗಾಂಯ್ಚಾ ಮನಾಂತ್ ಆಯ್ಲಾಲೊ. “ನಾಕಾ, ತುವೆಂ ಸಾಂಗ್ಲಿ ಗರ್ಜ್ ನಾ. ತುಜಿ ಆವ್ಯೆ ತೆಂ ಪರಿಪೂರ್ಣ್ ಜಾಣಾ. ತುಜಾ ಬಾಪಾಯ್ ಕಿತೆಂ ಕೆಲ್ಲೆಂ?-ತೆಂಚ್ ತುಂಯ್ ಕರ್ತೊಲೊಯ್. ತಿಚಾ ಖಿಬ್ರೆವಿಣೆ ರಿಣಾಚೊ ಪೊಂಡ್ ಖೊಂಡ್ಲೊಲೊಯ್ ಆನಿ ಏಕ್ ದೀಸ್ ತುಂ ತುಜೆರ್ ವೊಂದೊನ್ ಆಸ್‌ಲ್ಲ್ಯಾಂಕ್ ಘೆವ್ನ್ ತಾಂತುಂ ಪೊಡೊನ್ ನಾಸ್ ಜಾತೊಲೊಯ್. ತಿತ್ಲೆಂ ತುಂ ಕರ್ನಾಸ್ತಾನಾ ರಾವಾಚಾಯ್ ಜಾಲ್ಯಾರ್ ತ್ಯಾ ಬಸ್ತಾಂವ್ ಕುವೆಲೆಚೊ ಪೂತ್ ನಹಿಂ ಜಾಯ್ನಾಯ್”

“ತೊ ರೀಣ್ ಕಾಡಿತ್ ಜಾಲ್ಯಾರ್ ತೊಚ್ಚ್ ಫಾರಿಕ್ ಕರ್ತೊಲೊ ಯಾ ತಾಚೊ ಜೀವ್ ಜಾಮಿನ್ ದಿತಲೊ, ರೊಚ್‌ಬಾಯೆ,” ಮ್ಹಣ್ತಾ ಆನ್ಯೇಕ್ ತಾಳೊ ತಿಚೆಲಾಗಿಂ. “ತುಕಾ ಕಿತ್ಯಾಕ್ ತ್ಯಾ ವಿಶೆಂತ್ ತೆದಿ ವೊಡ್ಲಿ ಖಿಂತ್? ತುಕಾ, ಮ್ಹತಾರೆಕ್ ಸಂಸಾರಾಂತ್ ಚಾರ್ ದೀಸ್ ವಾಂಚೊಂಕ್ ಉಲ್ಯಾತ್ ತೆ ತುಂ ತಾಚಾ ಖಿಸ್ತಾರ್ ಖಿಂತಿವಿಣೆ ಜಿಯೆವ್ನ್ ಕಾಬಾರ್ ಕರ್. ಮಾಗಿರ್‌ಮೂ? ದೇವ್ ಆಸಾ.”

“ಹಾಂವ್ ಮರಾನ್ ಜಾಲ್ಯಾರ್ ಮ್ಹಜೊ ಭುರ್ಗೊ ರಿಣಾಚಾ ವಾಸಾಂತ್ ಆಸ್ತಾ ವರೆಗ್ ಮ್ಹಾಕಾ ಪುಲ್ಗತ್ತಿಂತ್ಲಿ ಸುಖ್ಯಾ ಮೆಳಾಶಿನಾ. ದೆಕುನ್ ಮ್ಹಜೊ ಜೀವ್ ಆಸ್ತಾನಾಂಚ್ ಮ್ಹಜಾ ತಾಂಕಿ ಪ್ರಮಾಣೆ ತಾಕಾ ರಿಣಾಂತ್ ಪೊಡಾನಾಶೆಂ ಸಾಂಬಾಳ್ನ್ ವೊರ್ತಲಿಂ” ಮ್ಹಣ್ ರೊಚ್‌ಬಾಯೆನ್ ಮನಾಂತ್‌ಚ್ ತ್ಯಾ ತಾಳ್ಯಾಕ್ ಪಾಟಿ ಜಾಪ್ ದಿಲಿ. ಆನಿ ರೊಫಿಕ್ ಪಳೆವ್ನ್ ಮ್ಹಣಾಲಿ: “ಪುತಾ, ರೊಫಿ, ತಶೆಂ ವೊಡ್ಲೊ ಹಂಕಾರ್ ಉಲ್ಕನಾಕಾ. ಮುಕ್ತಿ ಜಿಣಿ ಕಿತ್ಲಿ ಕಷ್ಟಾಂಚಿ ಜಾವ್ನಾಸ್ತೆಲಿ ಮ್ಹಣ್ ತುಂ ನೆಣಾಂಯ್. ಮ್ಹಾಕಾ ಆಸ್‌ಲ್ಲಿ ಮಾಹೆತ್ ಆನಿ ಅನ್ನೊಗ್ ತುಕಾ ನಾ. ದೆಕುನ್ ಮ್ಹಜಾ ಖಿಶಕ್ ವಿರೋದ್ ಜಾವ್ನ್ ಚಲಾನಾಕಾ. ಹಾಂವ್ ಸಾಂಗ್ತಾಂ ತೆಂ ಕೂಡ್ಲೆ ಜಾರ್ಯೆಕ್ ಹಾಡ್.” ತಿಣೆ



ಕಾಂಕ್ಲಾ ತಾಕಾ ಪೊರ್ತ್ಯಾನ್ ವೊಡ್ಡಾಯ್ಲಿಂ.

“ಮ್ಹಜೆವರ್ವಿಂ ಜಾಯ್ನಾ, ಮಾಂಯ್,” ಮ್ಹಣಾಲೊ ತೊ ಇನ್ಸಾರ್ ಕರ್ನ್. “ತಿಂ ಕಾಂಕ್ಲಾ ತುಜೆಲಾಗಿಂ ಕಾಣ್ಲೆಂವ್ಕ್ ಮ್ಹಾಕಾ ಲಜ್ ದಿಸ್ತಾ ಮ್ಹಣ್ಲೆಂ ನಹಿಂ; ತುಕಾಯ್ ತಿಂ ದೀಂವ್ಕ್ ಕರ್ಕಾರ್ ಭೊಗಾನಾಂತ್ ಜಾವ್ತೆ. ಪೂಣ್ ತಿಂ ಘರಾಂತ್ಲಿಂ ಭಾಯ್ರ್ ಪೊರ್ನ್ ದುಸ್ರ್ಯಾಚಾ ಹಾತಾಂತ್ ಘಾಲುಂಕ್ ಮ್ಹಾಕಾ ಕರಿಣ್ ಲಜ್ ಭೊಗ್ತಾ ಮ್ಹಣ್ ತುಕಾ ಉಗ್ತೆಂ ಸಾಂಗ್ತಾಂ. ಮ್ಹಜಾ ಬಾಪಾಯ್ ಕೆಲ್ಲಿಂ ಕಾಮಾ ಕರಿನಾಯೆ ಮ್ಹಣ್ ಬೂದ್ ಸಾಂಗೊಂಕೀ ತುಂಚ್, ತಸಲಿಂ ಕಾಮಾ ಕರುಂಕ್ ಶಿಕೊವ್ನ್ ದಿಂವ್ಕೀ ತುಂಚ್‌ಗಿ?”

ಆವ್ಯ-ಪುತಾಂಚಾ ಗಜಾಲಿಂತ್ ಭೊರ್ಸಾನಾಸ್ತಾನಾ ಬೊಸೊನ್ ಆಸ್‌ಲ್ಲಿ ಆಂಜೆಲ್ ತಾಂಚೆಂ ತರ್ಕ್ ಪಳೆವ್ನ್ ಬೋವ್ ಬೆಜಾರ್ ಪಾವ್ಲಿ ಆನಿ ತಾಕಾ ವೆಗ್ಳಿಂ ಅಂತ್ ಹಾಡ್ಚಾ ಇರಾದ್ಯಾನ್ ಮಾಂಯ್ಲಿ ಪಾಡ್ತ್ ಕಾಣ್ಲೆವ್ನ್ ಮ್ಹಣಾಲಿ: “ತಿಜೆಲಾಗಿಂ ಬೆಷ್ಟೆಂಚ್ ಕಿತ್ಯಾಕ್ ಪೆಂಕಾಡ್ ಬಾಂದ್ತಾಯ್? ಭಂಗಾರ್ ಭಿತರ್ ದವರ್ನ್ ಪೊಟಾಕ್ ಖಾಯ್ನಾಸ್ತಾನಾ ಆಮಿ ಮೊರಾಜಾಯ್ ಮ್ಹಣ್ ತುಜಿ ಆಲೊಚನ್‌ಗಿ-ಕಿತೆಂ!”

ಬಾಯ್ಲೆನ್ ಮೆತೆರ್ ಜಾಲ್ಲೆಂ ರೊಫಿಕ್ ಜಾಲ್ಲ್ಯಾ ಅಸಮಧಾನೆಚೊ ದೆಂವ್ಚಾರ್ ಘರಾಂತ್ ಮನಾ ವಾಂಕ್ಡೆಂ ಕರ್ನ್ ಘಾಲುಂಕ್ ಸಂದ್ರಾಪ್ ರಾಕೊನ್ ಆಸ್‌ಲ್ಲೊ ತೊ ಕೂಡ್ಲೆ ರೊಫಿಚಾ ಖಾಂದಾರ್ ಬೊಸೊನ್ ತಾಚಾ ಕಾನಾಂತ್ ಪುಸ್ತುಸೊನ್ ಮ್ಹಣಾಲೊ: “ಅಬ್ಲೆ, ತುಜಿ ಯೆಜ್ಮಾನ್ ಲೆಗುನ್ ತುಜೆರ್ ಉಪ್ರಾಟಿ ಉಟೊನ್ ಉಬಿ ಜಾಲ್ಲ್ಯಾ. ತುಜಿ ಪದ್ವಿ ತಿ ನಿಂದಾ ಕರ್ತಾ, ಆನಿ ತಿಚಾ ಖುಶೆಪ್ರಮಾಣೆ ಮಾಂಕ್ಡಾಕ್ ನಾಚ್ಯೆಲ್ಲಾಬರಿ ತುಕಾ ನಾಚೊಂವ್ಕ್ ಪ್ರಯತ್ನ್ ಕರ್ತಾ! ಜಾಗ್ರುತ್ ರಾವ್... ತಿಚೆಂ ತೊಂಡ್ ಆತಾಂಚ್ ಧಾಂಪ್ಕ...” ನೀಜ್ ಜಾವ್ನ್ ರೊಫಿನ್ ನಾಡಿಬಾ ಶಿಕೊಣೆಕ್ ಕಾನ್ ದೀವ್ನ್ ಬಾಯ್ಲೆಚೆರ್ ಖುಬಾಳ್ಲೊ. “ತುಂ ಥಂಡ್ ಬೊಸಂ ಥ್ಯಂ. ಹಾಂವ್ ಕಿತೆಂ ಕರ್ತಾಂಗಿ ತ್ಯಾ ಕರ್ನೆಚಿ ಝಡ್ತಿ ತುಕಾ ದೀಂವ್ಕ್ ನಾ...” ಮ್ಹಣ್ ಮಾರ್ಲೊ ಏಕ್ ಧಂಕೊ. ತೆದ್ನಾ ಪಾಕ್ಯಾಚೆ ವಾಸೆ ನರ್-ನುರ್ ಆವಾಜ್ ಕರುಂಕ್ ಲಾಗ್ಲೆ. “ಮರ್ಯಾದ್ ಹೊಗ್ಡಾವ್ನ್ ವಾಂಚಾ ಬದ್ಲಾಕ್ ಮೆಲ್ಲೆಂ ಬೊರೆಂ ನಹಿಂವೆ?... ನಾ- ಹೆಂ ಕಾಮ್ ಮ್ಹಜೆ ವರ್ವಿಂ ಜಾಂವ್ಚೆಂ ನಹಿಂ. ಬಿಲ್ಕುಲ್ ನಹಿಂ... ತಿಂ ಕಾಂಕ್ಲಾ ವಿಕುಂಕ್ ವೊರ್ಚೆಂ ಆನಿ ಆವ್ಲಿ ಮರ್ಯಾದ್ ವಿಕುಂಕ್ ವೊರ್ಚೆಂಯ್ ಎಕ್‌ಚ್; ತಾಂಕಾಂ ಬಾಂದ್ಚೆಂ ಮೊಲ್ ತೆಂ ಆಮ್ಕಾಂಚ್ ಬಾಂದ್‌ಲ್ಲಾಬರಿ ಮ್ಹಣ್ತೆ. ವೊರ್ಯಾಗಿ ನಹಿಂ ತೆಂ ಬೊರೆಂ ಕರ್ನ್ ಚಿಂತುನ್ ಪಳೆಯಾ”. ಇತ್ಲೆಂ ಮ್ಹಣೊನ್ ಬಾಗ್ಲಾಲಾಗಿಂ ವೊಚೊನ್, ಮುಕಾರ್ ಹಾತ್ ಬಾಂದುನ್ ಕಾಳೊಕಾಚೆರ್ ದೀಷ್ಟ್ ದವರ್ನ್ ದೀರ್ಘ್ ಉಸ್ತಾಸ್ ಸೊಡುಂಕ್ ಲಾಗ್ಲೊ.

ಏಕ್ ಘಡಿಬರ್ ಸಕ್ಪಾಂಚಿಂ ತೊಂಡಾಂ ಬಂದ್ ಜಾಲಿಂ. ರೊಫಿನ್ ಉಚಾರ್‌ಲ್ಲೆಂ ಸಮಾಂಗಿ-ನಹಿಂಗಿ ಮ್ಹಳ್ಳೆಂ ಚಿಂತುಂಕ್‌ಪಡ್ಲಿಂ ಜಾಯ್ನಾಯ್.

“ಮರ್ಯಾದ್,” ಮ್ಹಣಾಲಿ ರೊಜ್‌ಬಾಯ್ ಮನಾ ಭಿತರ್‌ಚ್ಚ್. ಥೊಡ್ಯಾ ವರ್ಸಾಂ ಆದಿಂ ರೆತಿರೆಚಾ ಶೆರ್ಮಾಂವಾರ್ ಪಾದ್ರ್ಯಾಬಾನ್ ‘ಮರ್ಯಾದಿ’ ಸಮ್ಮಂದಿ ಉಲ್ಕಲ್ಲೊ ಉಗ್ಡಾಸ್ ತಿಕಾ ಆಯ್ಲೊ. “ಮರ್ಯಾದ್ ಮ್ಹಳ್ಳಾರ್ ಮಾರ್ಕೆಟೆಂತ್ ಮೊಲಾಕ್ ವಿಕುಂಕ್ ಯಾ ಘೆಂವ್ಕ್ ಮೆಳ್ಳಿ

ತಸಲಿ ಏಕ್ ವೊರ್ವಿ ನಹಿಂ, " ಮ್ಹಣಾ ತೊ. "ಮರ್ಯಾದ್ ಮ್ಹಳ್ಳಿ ವಸ್ತ್ ಸಂಸಾರಾಂತ್ ಕೊಣೆಂಯ್ ದೊಳ್ಕಾನಿ ಪಳೆಲ್ಲಿ ನಾ. ಸಂಸಾರಾಂತ್ ಮರ್ಯಾದಿಚಿ ಮನಿಸ್ ಮಾತ್ ಆಸ್ತೆ. ದುಡು, ಭಂಗಾರ್, ಆಸ್ತ್ ಆನಿ ವೊಡ್ವಿಕಾಯ್ ಮರ್ಯಾದ್ ನಹಿಂ; ವೊಡ್ವಿಯ್ ಜಾಲ್ಲಿ ಜಾಲ್ಯಾರ್ ಸಂಸಾರಾಂತ್ಲೊ ಮುಕ್ತಾಲ್ ವಾಂಟೊ ಲೋಕ್ ಮರ್ಯಾದ್ ನಾತ್‌ಲ್ಲೊ ಮ್ಹಣಾಜಾಯ್ ಪೊಡಾತ್. ಆಮ್ಚೊ ಸೊಮಿಯಾಕಡೆ ದುಡು-ಭಂಗಾರ್ ನಾತ್‌ಲ್ಲೆಂ. ದುಬ್ಳ್ಯಾಂ ಪೈಕಿ ಅಧಿಕ್ ದುಬ್ಳೊ ತೊ ಜಾವ್ನ್ ಆಸ್‌ಲ್ಲೊ. ಪೂಣ್ ತಾಚಿ ತಿತ್ಲೊ ಮರ್ಯಾದಿಚೊ ಮನಿಸ್ ಸಂಸಾರಾಂತ್ ದುಸ್ರೊ ಜಲ್ಮಾಲಾಗಿ? ನೀಚ್ ಜಾವ್ನ್ ಪಳೆಂವ್ಕ್ ಗೆಲ್ಯಾರ್ ಮರ್ಯಾದ್ ಜಾವ್ನ್ ಆಸಾ ಮನ್ಯಾಂಚಾ ಬೊರ್ಯಾ ಗುಣಾಂ ಪೈಕಿ ಏಕ್-ತಾಚೆಂ ಮೋಲ್ ದುಡ್ವಾಂ-ಭಂಗಾರಾಕ್ ಸರಿಕರ್ನ್ ಕೊಣೆಂಯ್ ಲೆಕ್‌ಲ್ಲೆಂ ನಾ."

ಪಾದ್ರ್ಯಾಬಾನ್ ಸಾಂಗ್‌ಲ್ಲೆಂ ಹೆಂ ಸತ್ ವೊಡ್ವಿಯ್ ಜಾಲ್ಯಾರ್ ಆಚ್ ತಿಣೆ ಕಾಂಕ್ಣಾ ವಿಕ್ ಮ್ಹಳ್ಳಾಕ್ ಆನಿ ತಾಂಚಾ ಮರ್ಯಾದಿಕ್ ಕಿತೆಂ ಸಮ್ತುಂದ್ ಆಸಾ? ದೆಕುನ್ ತಿ ರೊಫಿಲಾಗಿಂ ಪರ್ತ್ಯಾನ್ ಸಮಾಧಾನೆನ್ ಮ್ಹಣಾಲಿ: "ಪ್ರತಾ, ರೊಫಿ, ದುಡು ಭಂಗಾರ್ ಮರ್ಯಾದಿಕ್ ಸರಿ ಕರ್ನಾಕಾ. ಗರ್ಜ್ ಪಡ್‌ಲ್ಲಾ ವೆಳಾರ್ ತ್ಯಾ ವಸ್ತುಂಚೊ ಆಮ್ಚೊ ಬೊರೆಪಣಾಕ್ ಫಾವೊತೆ ಪರಿಂ ಪ್ರಯೋಗ್ ಕರ್ಚೊ ಮರ್ಯಾದಿಚೆಂ ಮ್ಹಣ್ ಚಿಂತ್. ಆನಿ ಸುರಾತಾನ್ ತ್ಯೊ ವಸ್ತು ಪೆಚೆಂತ್ ಪುಂಜಾವ್ನ್ ಪೊಟಾಕ್ ಖಾಯ್ನಾಸ್ತಾನಾ ವೊಳ್ಳೆಳ್ಳೆಂ ಆಸಾಪಳೆ-ತೆಂ ಜಾಲ್ಯಾರ್ ಸುದ್ದ್ ಆವ್‌ಮರ್ಯಾದಿಚೆಂ ಕಾರ್ಯೆಂ. ತೆಂ ವೊಡ್ವಿಯ್ ನಹಿಂ ಮ್ಹಳ್ಳೆಂ ಪೊಲೆಂ ಸಮ್ಜೆನ್ ಘೆ."

"ತೆಂ ಸರ್ವ್ ತುಜೆಂ ಉಲೊಣೆ ರಾಜಾಂವಾಚೆಂ ಮ್ಹಣ್ ಹಾಂವ್ ವೊಪ್ತಾಂ," ಮ್ಹಣಾಲೊ ತೊ ಚರ್ಚ್ ಮುಂದರ್ಪುನ್. "ಪೂಣ್ ಮಾಲ್ವಡ್ಯಾಂಚೆಂ ದಾಯ್ಜ್-ತಾಂಚೆಂ ನಾಂವ್ ಕಾಡ್ ಉಗ್ಡಾಸ್ ಕರುಂಕ್-ಆಚ್ ಆಮ್ಕಾಂ ಉರ್ಲಾಂ ತೆಂ ಹ್ಯಾ ಕಾಂಕ್ಣಾ ಶಿವಾಯ್ ದುಸ್ರೆಂ ಕಾಂಯ್ ಆಸಾಗಿ?"

"ಆಸಾ" ಮ್ಹಣಾಲಿ ತಿ ಧೈರಾನ್.

"ಕಿತೆಂ ತೆಂ ಸಾಂಗ್ಲಿ?"

"ತುಜಾ ಬಾಪಾಯ್ ಉಪ್ರಾಂತ್ ತುಂ, ಆನಿ ತುಜೆ ಉಪ್ರಾಂತ್ ತುಜಿಂ ಪೊಳಾಂ"

ರೊಫಿಚಾ ತೊಂಡಾಕ್ ಗುಡ್ಡಿ ಚೆಪ್‌ಲ್ಲಾಬರಿ ಜಾಲಿ. ಇಲ್ಲೊಸೊ ವೇಳ್ ಕಿತೆಂ ಮ್ಹಣ್ಣೆಂ ಮ್ಹಳ್ಳೆಂ ತಾಕಾ ಕಳ್ಳೆನಾ. ಭುರ್ಗ್ಯಾಂವೊರ್ತೆಂ ದಾಯ್ಜ್ ಸಂಸಾರಾಂತ್ ದುಸ್ರೆಂ ನಾ ಮ್ಹಳ್ಳಿ ಸಂಸಾರಾಚಿಚ್ ವಿರಿ ಅಭಿಪ್ರಾಯ್-ತಿ ಕೊಣೆಂಚ್ ನಹಿಂ ಮ್ಹಣೊಂಕ್ ನಚೊ.

ಫೊಡ್ಯಾ ವೆಳಾನ್ ಬಾಗ್ಲಾಲಾಗ್ಲೊ ಆವ್ಯ ಸರ್ಪಿಂ ತೊ ವೊಂದಾಲೊ ಆನಿ ತಗ್ತಾಲ್ಲ್ಯಾ ತಾಳ್ಯಾನ್ ತಿಚೆ ಲಾಗಿಂ ದುಸ್ರೆಂ ಸವಾಲ್ ಕರಿಲಾಗ್ಲೊ: "ಮ್ಹಜಿ ಆನಿ ಮ್ಹಜಾ ಪೊಳಾಂಚಿ ಗಜಾಲ್ ಸೊಡ್ಲ್ಯಾರ್ ಆಸ್ತೇಕಾ ಸಂಗಿಚೊ ತುಕಾ ಉಗ್ಡಾಸ್ ವಿಸರ್ಲಾಗಿ? ಆಮ್ಚಿ ವೊಡ್ವಿಮಾಂಯ್ ಮೊರ್ಚಾ ಆದ್ಲೆ ದಿಸಾ ತುಕಾ ಆನಿ ಮ್ಹಾಕಾ ಲಾಗಿಂ ಆಪೊವ್ನ್ ತಿಂ ಕಾಂಕ್ಣಾ ತುಕಾ ದಿತಾನಾ ತಿಣೆ ಕಿತೆಂ ಮ್ಹಳ್ಳೆಂ? ಉಗ್ಡಾಸ್ ಕರ್..."

"ತಾಚೊ ಪರಿಪೂರ್ಣ್ ಮ್ಹಾಕಾ ಉಗ್ಡಾಸ್ ಆಸಾರೆ" ಮ್ಹಣಾಲಿ ತಿ ಧಂಕ್ಲೊ ಮಾರ್ನ್, "ಮಾಲ್ವಡ್ಯಾಂಚೊ ಉಗ್ಡಾಸ್ ಮನಾಂತ್ ಆನಿ ಮೋಗ್ ಕಾಳ್ಜಾಂತ್; ಭಂಗಾರಾಚಾ ನಗಾಂತ್ ನಹಿಂ. ತಿಂ ಸಕ್ತೆಡ್ ಪಂಚಿತ್ಲಿ ತುಕಾ ನಾಕಾ. ಆತಾಂ ತುಂ ಹಾಂವೆ ಸಾಂಗ್‌ಲ್ಲಾ ಪ್ರಮಾಣೆ ಕರ್ತಾಯ್ಲಿ

ನಾ?”

“ನಾ” ಮ್ಹಣ್ ಕಡಪ್ ಜಾಪ್ ರೊಫಿಚಿ.

ರೊಜ್‌ಬಾಯೆಚಿ ತಕ್ಲಿ ತಾಪ್ಲಿ. ತಿಚೆ ದೋಳೆ ಉಜಾಚಿಂ ದೋನ್ ಕೆಂಡಾಂ ಜಾಲಿಂ. ತಿಚೆಂ ಉತಾರ್ ಹಲ್ಕ್ ಕರ್ನ್ ಚಲ್‌ಲ್ಲೊ ಹೆಂ ಪ್ಯಲೆಚ್ ಪಾವ್ಲಿ ಜಾಲ್ಲ್ಯಾನ್ ತಿ ತಾಕಾ ತ್ಯಾ ಘಡ್ಯೆ ಬಿಲ್ಕುಲ್ ಭೊಗ್ಸುಂಕ್ ತಯಾರ್ ನಾತ್‌ಲ್ಲಿ. ಬಾಯ್ಲೆಚೊ ಘರ್ಕಾರ್ ಜಾಲ್ಯಾರೀ ತಿಚೊ ಪೂತ್ ನಹಿಂವೆ? ತಿಚೊ ತಾಚೆರ್ ಅಧಿಕಾರ್ ಕಾಂಯ್ ಉಣೊ ಜಾಲಾವೆ? ದೆಕುನ್ ತಿಣೆ ಲಾಗ್ಸಾರ್ ಆಸ್‌ಲ್ಲ್ಯಾ ಬೆತಾಕ್ ಹಾತ್ ದಿಲೊ-ಕಿತೆಂ ಕರುಂಕ್? ತಿತ್ಲ್ಯಾ ಭಿತರ್ ಆಂಜೆಲ್ ಮೆತೆರ್ ಜಾಲ್ಲ್ಯಾನ್ ಕಿತೆಂ ಕರುಂಕ್ ಬೆತ್ ಧರ್‌ಲ್ಲೆಂ ಮ್ಹಳ್ಳೆಂ ಅಂದಾಜ್ ಕರುಂಕ್ ಕಷ್ಟ್ ಮಾರ್ತಾತ್.

ಆಪ್ಣಾಚಾ ಬಾಯ್ಲೆಕ್ ತಿಂ ಕಾಂಕ್ಲಾ ಮೆಳ್ಚಾ ಖಾತಿರ್ ತೊ ಆಪ್ಣಾ ಆವ್ಯಲಾಗಿಂ ಝಗಡ್ತಾ ಮ್ಹಣ್ ಆಂಜೆಲಾಕ್ ಸ್ಪಷ್ಟ್ ಕಳ್ಳೆಂ. ಆನಿ ರೊಜ್‌ಬಾಯ್ ಹೆಚ್ಚಾಕ್ ಪೊಡಾತ್ ಜಾಲ್ಯಾರ್ ವಾಗಾಚಾ ತೊಂಡಾಂತ್ ಸ್ಯತ್ ಹಾತ್ ಘಾಲುಂಕ್ ಭಿಯೆಂವ್ಚಿ ಮನಿಸ್ ನಹಿಂ ಮ್ಹಣೊನಿ ತಿ ಜಾಣಾಸ್‌ಲ್ಲಿ. ತೆ ಪಾಸ್ವತ್ ರೊಫಿಕ್ ಸಮಧಾನ್ ಕರ್ನ್ ಆಂಜೆಲ್ ಮ್ಹಣಾಲಿ: “ತಿಂ ಕಾಂಕ್ಲಾ ಮ್ಹಣ್ಕಾ ಮೆಳಾಜಾಯ್ ಮ್ಹಣ್ ತುವೆಂ ತಿಚೆಕಡೆ ಲಡಾಯ್ ಮಾರ್ಚಿನಾಕಾ. ಮ್ಹಣ್ಕಾ ಭಂಗಾರಾಚಿ ಆಶಾ ನಾ. ದಿಸಾಕ್, ಚಡ್ ನಹಿಂ ಜಾಲ್ಯಾರ್, ಏಕ್ ಜೆವಾಣ್ ಜೆಂವ್ಕ್ ಮೆಳ್ಚಾರ್ ಮ್ಹಣ್ಕಾ ದುಸ್ರೆಂ ಕಾಂಯ್ ನಾಕಾ. ದೆಕುನ್ ಉಪ್ಕಾರ್ ಕರ್ನ್ ಮಾಂಯ್ಚಾ ಉತ್ರಾಂಕ್ ಮಾನ್ ದಿ ಆನಿ ತಿಣೆ ಪೊರ್ಮಾಯ್ಲೆಂ ಕರುಂಕ್ ವೊಪ್ಪಿಗಿ ದೀವ್ನ್ ಚರ್ಚೆ ಬಂದ್ ಕರ್.”

ಆಂಜೆಲಾಚಾ ಉತ್ರಾಂ ಪ್ರಾಸ್ ತಿಚೆಂ ನಡ್ತೆಂ ರೊಫಿಕ್ ಬೊರೆಂ ದಿಸ್ಲೆಂ. ದುಸ್ರಿ ಕೊಣ್ ಬಾಯ್ಲೆ ಜಾಲ್ಯಾರ್ ಅಸಲ್ಯಾ ದುಡ್ವಾ-ಭಂಗಾರಾಚಾ ತರ್ಕಾ ತತ್ವಾರಾಂತ್ ದಾದ್ಲ್ಯಾಚಿ ಪಾಡ್ತ್ ಕಾಣ್ಲೆಲ್ಲ್ಯಾ ಬಗಾರ್ ರಾವ್ತಿನಾ! ಹಾಂತುಂ ಸಮ್ಜಾಲೊ ತೊ ಆಂಜೆಲಾಕ್ ತಾಚಾ ಆವ್ಯ ಧ್ಯಂ ಆಸ್ಚೊ ಮೋಗ್. “ತುಂಯ್ ಮಾಂಯ್ಚಾ ಪಾಡ್ತಿನ ಮೆಳ್ಳಿಯ್ಲಿ!” ಮ್ಹಣಾಲೊ ತೊ ಆಮ್ರುಕೊ ಹಾಸೊನ್. “ಸುನೆನ್ ಮಾಂಯಿ ಪಾಡ್ತ್ ಕಾಣ್ಲೆವ್ನ್ ಉಲೊಂವ್ಚೆಂ ಹ್ಯಾ ಸಂಸಾರಾಂತ್ ಬೋವ್ ಅಪ್ರುಪ್ ಆಯ್ಕೊಂಕ್ ಮೆಳ್ಚಾ ಬಾಯೆ! ಕಶೆಂಯ್ ಜಾಂವ್, ತುಮ್ಚೆ ಮದೆಂ ಮೋಗ್ ಆನಿ ಎಕ್ವೊಟ್ ಆಸಾ ತೆಂ ಪಳೆತಾನಾ ಮ್ಹಣ್ಕಾ ವೊರ್ತೆ ದಾಧೊಸ್ಕಾಯ್ ಭೊಗ್ತಾ. ತಶೆಂಚ್ ತುಮಿ ಆಖೀರ್ ಮ್ಹಣಾಸರ್ ಚೆಲ್ಲ್ಯಾರ್ ಪುರೊ. ಪೂಣ್... ಆಂಜೆಲ್, ಹೆಂ ಏಕ್ ಮ್ಹಜೆಂ ರಾಜಾಂವ್ ಆಯ್ಕ್. ಪೊಟಾ ಖಾತಿರ್ ಆಜ್ ಕಾಂಕ್ಲಾ ವಿಕಾಂ. ತಿಂ ಮುಗ್ತಾನಾಫಡೆ? ತುಜಾ ಬೊಟಾಂಚ್ಯೊ ಮುದ್ರೊ, ಕಾರಾಪ್, ಕುಡ್ಯಾಂ ಕಾಡ್ನ್ ದಿತಾಯ್ಲಿ?”

“ಗರ್ಜ್ ಪಡ್ತಾನಾ ದಿಂವೊಚ್ಚೊ-ಗರ್ಜ್ ಸಾಂಡುನ್ ಅಲಂಕಾರ್ ಕಿತೆಂ ಕರುಂಕ್?”

“ಜಾಯ್ತ... ತಿಂವೀಂ ಮುಗ್ತಾನಾಫಡೆ? ಪಿಡ್ತುಗೆಕ್ ಹಾತ್ ಘಾಲ್ಚೊಗಿ?”

ಆಂಜೆಲಾನ್ ಜಾಪ್ ಕಾಡ್ಲಿನಾ. ರೊಜ್‌ಬಾಯೆನ್ ನಿರಾಶೆಚೆ ಅಸ್ಕಾರ್ ಉಸ್ಕಾರ್ ಸೊಡ್ಲೆ. ಎಕಾ ವಾಚೆನ್ ತಾಚೆಂ ಉಲೊಣೆ ರಾಜಾಂವಿ ಮ್ಹಣ್ ತಾಂಕಾಂ ಖಿಂಚ್ಲೆಂ.

“ವೊಗೊಚ್ ರಾವ್ತಿಯ್ ಕಿತ್ಯಾಕ್?” ಸವಾಲ್ ಕೆಲೆಂ ರೊಫಿನ್ ತಿಚಾ ತೊಂಡಾಕ್‌ಚ್ ಪಳೆವ್ನ್.

“ತುಂ ವಿಕುಂಕ್ ಕಬ್ಲಾತ್ ದಿಶಿಮೂ. ಪೂಣ್, ‘ಕಷ್ಟ್ ವಾಂವ್ಕ್ ಕಾಡ್ನ್, ಘಾಮ್ ಪೀಳ್ನ್ ಜೊಡ್‌ಲ್ಲ್ಯಾ



ದೊತಿಚಾ ದುಡ್ಡಾಚೆಂ ಭಂಗಾರ್ ಪೊಟಾ ಖಾತಿರ್ ವಿಕುನ್ ಮ್ಹಜಾ ಧುವೆಕ್ ಜಾಂವ್ಯಾನ್ ಭಿಕಾರ್ಯಾಂಚಾ ವೆಸಾರ್ ದವರ್ಲಾಂ' ಮ್ಹಣ್ ತುಜಿ ಆವ್ಯ ದುಕಾಂ ಗಳೊವ್ನ್ ಬೊಸಾತ್. ಆನಿ ಮ್ಹಜಾ ಮಾಂವಾಕ್ ಕಾಂಯ್ ಖಬಾರ್ ಮೆಳಾತ್ ಜಾಲ್ಯಾರ್ ಮಾಗಿರ್ ಎಕಾಮೆಕಾಚಾ ಘರಾ ಪಾಯ್ ದೊವ್ಪುಂಕ್ ಆಸ್ಲೆಂನಾ!! ಮಾಲ್ಹಡ್ಯಾಂಚೊ ಶಿರಾಪ್ ಮ್ಹಜೆರ್ ಯೆಂವ್ಚೊ ನಾಕಾ, ಯೆಚ್ಕಾನಿ."

"ಮಾಂವಾಕ್ ಭಿಯೆವ್ನ್ ಚಲ್ಚೊ ಜಾಂವೊಂಯ್ ತುಜೆ ಶಿವಾಯ್ ಸಂಸಾರಾಂತ್ ಕೊಣೀನಾ ಮ್ಹಣ್ ಮ್ಹಾಕಾ ದಿಸ್ತಾ" ಮ್ಹಣಾಲಿ ಆಂಜೆಲ್ ವೊಪಾರಿನ್‌ಶೆಂ.

ರೊಫಿಕ್ ತೆಂ ಆಯ್ಕಾನಾಘಡೆ ಕುಚುಲ್ಚೊ ಕೆಲ್ಚೊ ಬರಿ ಹಾಸೊ ಆಯ್ಲೊ. ದೊಗಾಂ ಬಾಯ್ಲ ಮನ್ಯಾಂ ಒಟ್ಟುಕ್ ಮೆಳಲ್ಲೆ ಕಡೆ ಎಕಾ ದಾದ್ಲ್ಯಾ ಮನ್ಯಾನ್ ಜಿಕ್‌ಲ್ಲೆ ಬರಿ ನಾ. ಚಡಿತ್ ಚರ್ಚೆ ಕರ್ನ್ ಪ್ರಯೋಜನ್ ನಾ ಮ್ಹಣ್ ತಾಕಾ ಸುಸ್ತಾಲೆಂ ಜಾಯ್ಲಾಯ್. "ಜಾಯ್ ತರ್-ತುಮಿ ಜಿಕ್ಲ್ಯಾತ್" ಮ್ಹಣಾಲೊ ತೊ ಭುಜಾಂ ಹಾಲೊವ್ನ್. "ಕಾಂಕ್ಲಾ ವಿಕುಂಕ್ ವೊರಾ ಜಾಯ್ ಜಾಲ್ಯಾರ್ ಸುರ್ಯೊ ಉದೆಜಾಯ್ ನಹಿಂವೆ? ಆತಾಂ ತಿಂ ವೊರ್ನ್ ಪೆಟೆಂತ್ ದವೊರ್, ಆನಿ ನಿದ್ಯಾಂ."

ಆಂಜೆಲ್ ಭಿತರ್ ಗೆಲಿ ಆನಿ ರೊಫಿಚಿ ಮಾಂದ್ರಿ ಹಾಡ್ನ್ ತಾಚಾ ಸದಾಂಚಾ ಜಾಗ್ಯಾರ್ ಸೊಡ್ಲಲಿ ಆನಿ ಆಲ್ತಾರಿಚೊ ದಿವೊ ಬಾರಿಕ್ ಕರ್ನ್ ಭಿತರ್ ಸಾಲಾಂತ್ ನಿದ್ಲಿ.

"ಭಂಗಾರ್ ಸುದೆಂ ಬಾಯ್ಲ ಮ್ಹಜಿ," ನಿಯಾಳ್ಚೊ ತೊ ನಿದೊಂಕ್ ವೆಚೆ ಆದಿಂ. "ದುಸ್ರಿಂ ಜಾಲ್ಯಾರ್ ಭಂಗಾರ್-ಅಧೀಕ್ ಕರ್ನ್ ದೊತಿಚಾ ದುಡ್ಡಾಚೆಂ-ವಿಕ್ಲೊ ಪ್ರಸ್ತಾಪ್ ಕಾಡ್‌ಲ್ಲ್ಯಾ ತಕ್ಷಣ್ ಕೊಂಬಿ ಪಿಲಾಂ ಖಾತಿರ್ ಘೊಣಿಲಾಗಿಂ ಝುಜ್‌ಲ್ಲೆ ಬರಿ ಝುಗಡ್ತಿ. ತಾಚೆ ಬದ್ಲಾಕ್ ಜೇಂವ್ಕ್ ಮೆಳ್ಳಾರ್ ಭಂಗಾರ್ ನಾಕಾ ಮ್ಹಣ್ತಾ! ನೀಜ್ ಜಾವ್ನ್ ಮ್ಹಜೆ ತಸಲೊ ಭಾಗಿ ದಾದ್ಲೊ ದುಸ್ರೊ ಕೊಣ್ ನಾ ಮ್ಹಣ್ ದಿಸ್ತಾ!" ಅಸಲ್ಯಾ ಉತ್ತಿಮ್ ದೆಣ್ಯಾ ಖಾತಿರ್ ದೆವಾಚೊ ಉಪ್ಕಾರ್ ಬಾವುಡ್ಚೆಂ ಮಾಗ್ಲೆ ಮ್ಹಣೊನ್ ರೊಫಿನ್ ಮಾಂದ್ರೆಕ್ ಪಾಟ್ ಲಾಯ್ಲಿ.

ಪೂಣ್ ತಾಕಾ ನೀದ್ ಪೊಡ್ಲಿನಾ. ಕಶಿ ಪಡ್ತಲಿ? ತಾಣೆ ದೀಸ್ ಬರ್ ಧನಿಯಾ ಸಾಂಗಾತಾ ಕರ್ನ್ ಆಯಿಲ್ಲಿ ಆಲೊಚನ್ ದೀಸ್ ಉದೆಂವ್ಚಾ ಆದಿಂ ಜಾರ್ಯೆಕ್ ಹಾಡುಂಕ್ ಆಸಾ ನಹಿಂವೆ? ಆನಿಕ್... ಆವ್ಯಕ್ ಆನಿ ಬಾಯ್ಲೆಕ್ ಸಾಂಗ್ಲ್ಯಾ ಶಿವಾಯ್? ಹಾ! ತಿಂ ಕಾಳಿಜ್ ಫಾಸ್ಲೊನ್ ಎಕಾಚ್ ಘರಾ ಮೊರ್ಚಿನಾಂತ್?

ತ್ಯಾ ಕಾಂಕ್ಲಾಂಚಾ ಚರ್ಚಾಂ ಮದೆಂ ತೊ ಧನಿಯಾಗೆರ್ ಕಿತ್ಯಾಕ್ ಗೆಲ್ಚೊ ಮ್ಹಣ್ ತಾಣೆ ಜಾವ್ನ್ ವಿಚಾರುಂಕ್ ನಾ, ಹಾಣೆ ಜಾವ್ನ್ ಸಾಂಗೊಂಕ್ ನಾ. "ಭಂಗಾರ್ ವಿಕುನ್ ಪೊಟ್ ಭೊರ್ಚೆ ದೀಸ್ ಆಯ್ಲೆ ಮ್ಹಣ್ ಚಿಂತ್ಲೆಯ್ಲಿ?... ಹೆ ಮ್ಹಜೆ ಹಾತ್‌ಪಾಯ್ ಘಟ್ ಆಸ್ತಾ ಪರ್ಯಾಂತ್ ಏಕ್ ಮೂಟ್ ಶಿತಾಕ್ ವೊಲ್ಟೆ ಫಾಯ್ಡ್ ಮ್ಹಣ್ ತುಮಿ ಭಿಯೆಂವ್ಚೆನಾಕಾ"-ಅಶೆಂ ಥೊಡ್ಯಾ ವೆಳಾ ಆದಿಂ ಉಲ್ಕಲೊ ತೆಂ ತಾಣೆ ಕರ್ನ್ ಆಯಿಲ್ಲ್ಯಾ ಆಲೊಚನೆರ್ ವೊಂದೊನ್ ಮ್ಹಳ್ಳೆಂ ತೊ ಜಾಣಾಸಾಲ್ಚೊ-ತಿಂ ನೆಣಾಸಾಲ್ಚಿಂ. ಪೂಣ್ ಆತಾಂ ತಾಣೆ ಜಾಣಾ ಜಾಂವ್ಚೊ ವೆಳ್ ಆಯ್ಲೊ. ಆಪ್ಲೆ ಖುದ್ನ್ ತಾಂಕಾಂ ಸಾಂಗಾಜಾಯಿಚ್ ಪಡ್ಲೆಂ. ಪೂಣ್, ಸಾಂಗ್ಲ್ಯಾರ್ ತಿಂ ಸಮಾಧಾನೆನ್ ಆಯ್ಕತಿತ್‌ಗಾಯ್? ದೊಗಾಂಯ್ ಮೆಳೊನ್ ತಾಕಾ ಫಾಪ್ಸುನ್ ಫಾಲ್ತಿನಾಂತ್‌ಮೊ? ತಶೆಂ ಜಾಲ್ಯಾರ್, ಸಾಂಗಾನಾಸ್ತಾನಾಂಚ್ ಪಳ್ಳೆ ಧಾವ್ಲ್ಯಾರ್ ಕಿತೆಂ? ಛೇ-ಛೇ! ಮ್ಹಾತಾರ್ಯಾ ಆವ್ಯೆಚಿಂ ಏಕ್

ಜೊರಂ ಬೆಸಾಂವ್ ಘೆತ್ಲ್ಯಾ ಶಿವಾಯ್ ಗೆಲ್ಲೆಕಡೆ ಬರ್ಕಾತ್ ಮೆಳಾತ್‌ವೆ! ತಶೆಂ ಜಾಲ್ಯಾರ್ ಕಶೆಂ ಸಾಂಗ್ಚೆಂ? ಸಾಂಗ್ಚೆಂಗಿ-ನಾಕಾ?... ಸಾಂಗ್ಚೆಂಗಿ-ನಾಕಾ?...

ಪೈಲಲ್ಯಾ ಘರಾ ಕೊಂಬ್ಯಾನ್ ಪೈಲೊ ಸಾದ್ ಘಾಲೊ. ರೊಫಿ ದಡಕ್ಕ್ ಕರ್ನ್ ಉಟ್ಲೊ. ತಯಾರಾಯ್ ಕರ್ನ್ ಭಾಯ್ರ್ ಸರ್ಚೊ ವೇಳ್ ಜಾಲೊ. ಹದ್ಯಾಂತ್ ಮುಸ್ಕಾನಿ ಕಾಂಡ್‌ಲ್ಲ್ಯಾಬರಿ ಧಡ್ಡೊಂಕ್ ಸುರು ಜಾಲೆಂ. “ಹಾ ದೆವಾ! ಹ್ಯಾ ಘಡ್ಯೆ ತುಂ ಮ್ಹಜಾ ಕುಮ್ಕೆಕ್ ಯೆ” ಮ್ಹಣ್ ದೋನ್-ತೀನ್ ಪಾವ್ತಿ ಮೊನಾಂತ್‌ಚ್ ಉಚಾರ್ನ್ ದೀರ್ಘ್ ಉಸ್ವಾಸ್ ಸೊಡಿಲಾಗ್ಲೊ. ಉಟೊನ್ ಬಾಗ್ಲಾಲಾಗಿಂ ಪೊಚೊನ್ ಭಾಯ್ರ್ ತಿಳ್ಚೆಂ. ಮುಡ್ಲಾ ಉದೆಲ್ಲ್ಯಾ ಸುಕ್ರಾಚಾ ಬಾರಿಕ್ ಉಜ್ವಾಡಾನ್ ಮೊಳಾಬ್ ನಿತ್ಕೊನ್ ಆಯಿಲ್ಲೆಂ. ಆಂಗಾ ಭಿತರ್ ಬಾರಿಕ್ ಕುಲ್ಕುಲೊ ಯೇಂವ್ಕ್ ಸುರು ಜಾಲೊ. ಹಾತ್, ಪಾಯ್ ಆನಿ ವೊಂಟ್ ಚಿಕ್ಕೆಶೆ ಕಾಂಪೊಂಕ್ ಸುರು ಜಾಲೆ. ಧಡ್ಡೆ ಚಡ್ಲೆ. ಪೂಣ್ ಚಡ್ ಘಳಾಯ್ ಕರುಂಕ್ ವೇಳ್ ನಾ ದೆಕುನ್ ಆಸಾ ತಿತ್ಲೆಂ ಧೈರ್ ತಾಣೆ ಎಕ್ಪಾಂಯ್ ಕೆಲೆಂ ಆನಿ ಆವ್ಯಚಾ ಹಾಂತುಳ್ಲಾಲಾಗಿಂ ಮಾಜ್ರಾಚಿಂ ಮೆಟಾಂ ಕಾಡ್ಲಿಂ. ಘರಾ ಭಿತರ್ ಅಧ್ಯಾ ಭಾಯ್ರ್ ಕಸಲಿಚ್ಚ್ ಜಾಗ್‌ಮಾಗ್ ನಾತ್‌ಲ್ಲಿ. ತಿಂ ದೊಗಾಂಯ್ ಕರೀಣ್ ನಿದೆಚಾ ಭೊರಾರ್ ಆಸ್‌ಲ್ಲಿಂ ಜಾಂವ್ಕಿ ಪುರೊ.

ಕಷ್ಟಾನಿ “ಮಾಂಯ್” - ಮ್ಹಳ್ಳೊ ಸಬ್ಲ್ ತಾಚಾ ತೊಂಡಾಂತ್ಲೊ ನಿಕಳ್ಳೊ.

ನಿದೆಂತ್ ಆಸ್‌ಲ್ಲ್ಯಾ ರೊಜ್‌ಬಾಯೆಕ್ ಕಾನಾಲಾಗಿಂ ‘ಮಾಂಯ್’ ಕರ್ನ್ ಲೊಂಕ್ಡಾಚೆರ್ ಮಾರ್‌ಲ್ಲೆಬರಿ ಆಯ್ಕೊನ್ ಎಕಾಚ್‌ಫಾರಾ ಉಟೊನ್ ಬೊಸ್ಲಿ ಆನಿ “ಕಿತೆಂ-ಕಿತೆಂ-ರೆ!” ಮ್ಹಣ್ ಘಡ್ಲೊ. ತೆಣೆ ಆಂಚೆಲ್ಕಾಕ್ ಭಿತರ್ ನೀದ್ ಪಡೊಂಕ್‌ನಾತ್‌ಲ್ಲಿ ಜಾಯ್ಜಾಯ್. ತಿಯ್ ಸೆಟ್ವೆರ್ಕರ್ನ್ ಉಟೊನ್ ದಿವೊ ವೊಡ್ ಕರ್ನ್ ಭಾಯ್ರ್ ಆಯ್ಲಿ ಆನಿ “ಕಿತೆಂ ಜಾಲೆಂ ಮಾಂಯ್!” ಮ್ಹಣೊನ್ ತಿಚಿ ಸರ್ಸಿನ್ ವೊಂದಾಲಿ.

“ಕೊಂಬ್ಯಾನ್ ಸಾದ್ ಘಾಲೊ, ಮಾಂಯ್” ಮ್ಹಣಾಲೊ ರೊಫಿ ಭುರ್ಗ್ಯಾಂಬರಿ.

“ಪಿಶಾ!” ಮ್ಹಣಾಲಿ ತಿ ಗೊವ್ಜೆನ್, “ಕೊಂಬ್ಯಾನ್ ಆಜ್‌ಚ್ಚ್ ಪೈಲೆ ಪಾವ್ತಿ ಸಾದ್ ಘಾಲೊ ಮ್ಹಣ್ ಆಚರ್ಯಾಂಚಿ ಖಬಾರ್ ಹಾಡ್ ಆಯ್ಲಾಯ್ ಮ್ಹಾಕಾ? ಚಲ್-ಆನಿ ನಿದೆ.”

“ಮ್ಹಾಕಾ ನೀದ್ ಪೊಡಾನಾ ಮಾಂಯ್.”

“ನೀದ್ ಪೊಡಾನಾ? ತುಜಾ ತಕ್ಲೆಂತ್ ಕಿತೆಂ ರಿಗ್ಲಾಂಗಾಯ್?... ”

ರೊಫಿ ಪೈಲೆಂ ಚಿಕ್ಕೆ ನರ್ಗಾಲೊ; ಮಾಗಿರ್ ಹಾಸೊ. “ಹಾಂವ್ ಧನಿಯಾಗೆರ್ ಕಿತ್ಯಾಕ್ ಗೆಲ್ಲೊಂ ಮ್ಹಳ್ಳೆಂ ತುಮಿ ಜಾವ್ನ್ ವಿಚಾರ್ಲೆಂ ನಾ...”

“ತೆಂ ಕಾಂಯ್ ಸಾಂಗೊಂಕ್ ಆಸ್ಲಾರ್ ಉಜ್ವಾಡ್ಲಾ ಉಪ್ರಾಂತ್ ಸಾಂಗ್ಲಾರ್ ಜಾತೆಂನಾ-ರೆ? ಆತಾಂ ಆಮ್ಚಿ ನೀದ್ ಪಾಡ್ ಕರ್ನ್ ಸಾಂಗಾಜಾಯ್ ಮ್ಹಣ್ ತಿತ್ಲೊ ದರ್ವಡ್ ಕಿತೆಂ?”

“ಉಜ್ವಾಡ್ ಮ್ಹಣಾಸರ್ ಮ್ಹಾಕಾ ರಾವೊಂಕ್ ಜಾಯ್ನಾ...”

“ಹಾಕಾ ಲಾಗ್ಲ್ಯಾ ಬಾಳ್‌ಬೂದ್ ಆನಿ ಧನಿಯಾಕ್ ಚಾಳ್ವಾಲಾಂ ಪಿಶೆಂ. ಕಿತೆಂ-ಕಿತೆಂ ಆಲೋಚನ್ ತ್ಯಾ ಮಾತ್ಯಾರ್ ವ್ಹಾವೊವ್ನ್ ಕಾಣ್ಲೆಲ್ಯಾಯ್‌ರೆ?”

“ತಿಚ್ ಆತಾಂ ತುಕಾ ಸಾಂಗ್ತಾ ಮ್ಹಣ್ ಆಯ್ಲಾಂ. ತುಮಿ ರಾಗಾರ್ ಜಾಂವ್ಚಿನಾಂತ್ ಜಾಲ್ಯಾರ್ ಮಾತ್ ಸಾಂಗ್ತಾಂ.”

ರೊಜ್‌ಬಾಯೆಚೊ ಕಾನ್ ಧರ್ನ್ ವೊಳಾಯಿಲ್ಲಾಬರಿ ತಿಣೆ ರಾಗಾನ್ ತಾಕಾ ವ್ಯರ್ ಸಕ್ಲಾ ಪಳ್ಯಲೆಂ ಆನಿ ಮ್ಹಣಾಲಿ: “ಮ್ಹಜಾ ತಿಳುವಳಿಕೆ ಶಿವಾಯ್ ಆಮ್ಕಾಂ ರಾಗ್ ಯೆಂವ್ಚಿ ತಸಲಿ ಆಲೊಚನ್ ಕರ್ನ್ ಆಯ್ಲಾಯ್ ಜಾಲ್ಯಾರ್ ಮ್ಹಜೆಲಾಗಿಂ ಸಾಂಗಾನಾಸ್ತಾನಾಂಚ್ ಜಾರಿ ಕರ್. ಚಲ್ ಹಾಂಗಾಚೊ-ಮ್ಹಜಾ ದೊಳ್ಯಾಂ ಹುಬ್ರಿಂ ರಾವಾನಾಕಾ...” ವೋಲ್ ಆಂಗಾರ್ ವೊಡ್ನ್ ತಿ ಆಡ್ ಪಡ್ಲಿ. ಪರ್ತ್ಯಾನ್ ಉಟ್ಲಿ. “ತಾಂದುಳ್ ಹಾಡ್ಚಾ ನಿಬಾನ್ ಧನಿಯಾಗೆರ್ ಆಲೊಚನೊ ಕರುಂಕ್ ಗೆಲ್ಲೊಯ್ಲಿ? ಆನಿ ಘರಾ ಮಧ್ಯಾನ್ ರಾತಿರ್ ಯೇವ್ನ್ ತಾಂದುಳ್ ಮೆಳ್ಳೊ ನಾ ಮ್ಹಣ್ ನಿಬಾಂಚ್ಯೊ ಕಾಣೆಯೊ ಸಾಂಗೊನ್ ಫೊಟಿ ಮಾರ್ಲೊಯ್‌ಗಿ? ಆಂಚೊ, ಕೊನ್ಯಾಂತ್ಲಿ ಸಾರಣ್ ಹಾಡ್, ತಾಚಾ ಪಾಟಿಚೊ ಕೊಯ್ರ್ ಝಾಡ್ತಾಂ ಪೈಲೊ.”

“ತುಕಾ ಮ್ಹಜಿ ಆಲೊಚನ್ ಆಯ್ಕೊಂಕ್ ಖುಶಿ ನಾ ಜಾಲ್ಯಾರಿ ಮ್ಹಾಕಾ ಸಾಂಗೊಂಕ್ ಖುಶಿ ಆಸಾ. ದೆಕುನ್, ಮ್ಹಾಕಾ ಚಿಕ್ಕಿ ಸಾಂಗೊಂಕ್ ಸೊಡ್.”

“ತುಜಿ ಆಲೊಚನ್ ತುವೆಂ ಸಾಂಗ್ಚಾ ಆದಿಂಚ್ ಮ್ಹಾಕಾ ಕಳ್ಳಿ-ರೆ...”

“ಖಿಂಚಿ ತಿ ಸಾಂಗೊಂದಿ, ಮಾಂಯ್” ಮ್ಹಣ್ ಆಂಜೆಲಾನ್ ಉಪ್ಕಾರ್ ಮಾಗ್ಲೊ.

“ತಾಚಿ ಆಲೊಚನ್ ದುಸ್ರಿ ಖಿಂಚಿ ಮ್ಹಣ್ ಚಿಂತಾಯ್ ತುಂ-ಆಂಚೊ? ತಾಣೆ ಆಲೊಚನ್ ಕೆಲ್ಯಾ ಮ್ಹಾಕಾ ವೆಗ್ಗಿಂಚ್ ಸೆಮಿತೆರಿಕ್ ಪಾಂವ್ಕ್ ಆನಿ ತುಕಾ ವಾಟೆರ್ ಘಾಲುಂಕ್. ವ್ಹೊಯ್‌ಗಿ-ನಹಿಂ ತೆಂ ತುಂ ಆಯ್ಕಾತೆಲಿಯ್.”

“ಪಸಂದ್ ಜಾಲೆಂ!” ಮ್ಹಣಾಲೊ ರೊಫಿ ಚಾರ್ ಮೆಟಾಂ ಪಾಟಿ ಯೇವ್ನ್. “ಮ್ಹಜಿ ಆಲೊಚನ್ ಖಿಂಚಿ-ತಿ ಚಿಂತಾ ಖಿಂಚಿಗಿ!”

“ಲಾಗಿಂ ಯೆರೆ. ಪ್ಯಸ್ ಕಿತ್ಯಾಕ್ ಗೆಲೊಯ್?” ತುವೆಂ ಬೊಂಬ್ಯವೆಚೆಂ ಮ್ಹಣ್ ಚಿಂತಾಂಯ್ಲಿ ನಾ? ಸತ್‌ಸಾಂಗ್. ಪಾಂಚ್ ವೊರಾಂಚಾ ಬಸ್ಪಾಚಿ ಟಿಕೆಟ್ ಕಾಡ್ನ್ ಆಯ್ಲಾ ಆಂಚೊ, ತೊ. ಉಜ್ವಾಡ್ತಾ ಮ್ಹಣಾಸರ್ ರಾವೊಂಕ್ ಜಾಯ್ನಾ ತಿತ್ಲ್ಯಾಕ್‌ಚ್ಚ್.”

“ತುಕಾ ಸತ್ ಸಾಂಗಾಚಾಯ್ ನಹಿಂವೆ? ತರ್ ಆಯ್ಕ್: ಖ್ಯೆಂ ವೊಚಾನ್ ಜಾಲ್ಯಾರಿ ಬೊಂಬ್ಯ ವೊಚಾನ್ ಮ್ಹಣ್ ಚಿಂತಿನಾಕಾ. ಸಾಯ್ಬಾಂಚ್ಯೊ ಉಸ್ಪಾಚ್ಯೊ ಬೊಶ್ಯೊ ಧುಂವ್ಚೆಂ ಆನಿ ತಾಂಚಾ ಬುಟ್ಕಾಂಚೆ ನಾಡೆ ಬಾಂದ್ಚೆಂ ತಸಲೆಂ ಕಾಮ್ ಕರುಂಕ್ ಹಾಂವ್ ವೊಚಾಸೊನಾ. ಚಡ್ ಶಿಕಾಪ್ ಶಿಕೊಂಕ್ ನಾ ಮ್ಹಣ್ ತಸಲೆಂ ಕಾಮ್ ಕರುಂಕ್ ತಿತ್ಲೊ ಅಣ್ವೊ ಮನಿಸ್‌ಗಿ ಕಿತೆಂ? ತ್ಯಾ ಕಾಮಾ ಪ್ರಾಸ್ ಗಾದ್ಯಾಂತ್ ಮಾತಿ ಮುಡ್ವಂಚೆಂ ಕಾಮ್ ಶೆಂಬೊರ್ ವಾಂಟ್ಕಾನಿ ಮರ್ಯಾದಿಚೆಂ ನಹಿಂವೆ?”

“ತಿತ್ಲೆಂ ಮರ್ಯಾದಿಚೆಂ ಮ್ಹಣ್ ಜಾಣಾಸೊನ್ ತೆಂ ಆತಾಂ ಸಾಂಡುನ್ ವೆಚಿ ಆಲೊಚನ್ ಕರ್ಚಿ ತಿತ್ಲಿ ವ್ಹೊಡ್ಲಿ ಗರ್ಜ್ ಕಿತೆಂ? ತಾಚಿ ಪ್ರಾಸ್ ಖಿಂಚೆಂ ತೆಂ ಊಂಚಿ ಕಾಮ್ ಕರುಂಕ್ ತುಂ ಶಾತಿವಂತ್ ಆನಿ ಕೋಣ್ ತಸಲೆಂ ಕಾಮ್ ತುಕಾ ದಿತಲೊ?”

“ಮಾಂಯ್, ಸಂಸಾರಾರ್ ಝುಜ್ ಚಲ್ತಾತೆಂ ಜಾಣಾಂಯ್‌ಮೊ...”

“ಝುಜ್ ಕಿತೆಂ ತುಜಾ ಘರಾಬಾಗ್ಲಾರ್ ಯೆವ್ನ್ ಪಡ್ಲಾಂಗಿ?”

“ನಾ-ತೆಂ ಖರೆಂ. ಪೂಣ್ ತಾಂಕಾಂ ಮನಿಸ್ ಜಾಯ್ ಪಡ್ಲಾತ್...”

“ತಾಂಕಾಂ ಮ್ಹಳ್ಳಾರ್ ಕೊಣಾಕ್?”



“ಮಿತ್ರ್ ಪಾಡ್ತಿಚಾಂಕ್-ಇಂಗ್ಲೆಜಾಕ್.”

“ಒಹೊ! ತಾಂಚಾ ಬಾಯ್ಲೆ ಭುಗ್ಯಾಂಕ್ ಬಚಾವ್ ಕರುಂಕ್ ವೊಚೊನ್ ತುಜಾಂಕ್ ವಾಟೆರ್ ಘಾಲ್ತಿ ಆಲೊಚನ್‌ಗಿ ಹಿ!! ಫಡ್ಲಶ್ಯಾ. ತೊಂಡ್ ಧಾಂಪ್ ಆನಿ ಪೆಟ್ಯಾಬರಿ ಮಾಂದ್ರೆರ್ ವೊಚೊನ್ ನಿದೆ. ತುಜಾ ಎಕ್ಲ್ಯಾವೊವಿಂ ಇಂಗ್ಲೆಜಾಚಾ ದುಸ್ಮಾನಾಕ್ ಪಾಡಾವ್ ಕರುಂಕ್ ಗರ್ಜ್ ಪಡ್ತಾನಾ ಗೆಲ್ಯಾರ್ ಸೈ. ತೆದೊಳ್ ಪರ್ಯಾಂತ್ ಝುಜೊಂದಿತ್.”

“ಹಾವೆಂ ತಾಂಚಾ ಬಾಯ್ಲೆ ಭುಗ್ಯಾಂ ಖಾತಿರ್ ಝುಜೊಂಕ್ ವೆಚೆಂ ನಹಿಂ, ಮಾಂಯ್. ಹಾವೆಂ ವೆಚೆಂ ತುಮ್ಮಾ ಪೊಟಾಚಿ ಜೋಡ್ ಜೊಡುಂಕ್...”

“ಆಮ್ಮಾ ಪೊಟಾಚಿ ಜೋಡ್ ಝುಜಾ ಸ್ಥಳಾರ್ ದೆವಾನ್ ದೊವ್ರುಂಕ್ ನಾ-ರೆ. ತುವೆಂ ಥ್ಯಂ ವೊಚೊನ್ ಹಾಡಿನಾ ಜಾಲ್ಯಾರ್ ಹಾಂಗಾಸರ್ ಮೆಳ್ಳಾಂಗಿ? ಆಮ್ಮಾಂ ದೇವ್ ಪೊಟಾಕ್ ದಿನಾಸ್ತಾನಾ ವೊಳ್ಳೊಳಾಯ್ತ್ ಮ್ಹಣ್ ಚಿಂತಿನಾಕಾ. ರುಕಾವ್ಯಲ್ಯಾ ಸುಕ್ಲ್ಯಾಂಕ್, ಝುಡಾವ್ಯಲ್ಯಾ ಫುಲಾಂಕ್ ತೊ ಪೊಸ್ತಾ ಆನಿ ಸಾಂಬಾಳ್ತಾ ಜಾಲ್ಯಾರ್ ಆಮ್ಮಾಂ ಸಾಂಡುನ್ ಘಾಲಿತ್ ಮ್ಹಣ್ ತುವೆಂ ಕಶೆಂ ಚಿಂತ್ಲೆಂ? ತುಜಾ ಮಿಲಿಟರಿಕ್ ಉಜೊ ಲಾಯ್, ಆನಿ...”

“ಹಾಂವ್ ಮಿಲಿಟರಿಕ್ ವೊಚಾನಾ ಮಾಂಯ್. ಹಾಂವ್ ಖ್ಯೆಂ ವೆತಾಂ ಜಾಣಾಂಯ್‌ವೆ? ಸೈಲಾರ್ ಜಾಂವ್ಕ್-ಸೈಲಾರ್ ಮ್ಹಳ್ಳಾರ್ ಕಿತೆಂ ತೆಂ ತುಂ ನೆಣಾಂಯ್.”

“ಸೈಲಾಪ್! ಸೈಲಾಪ್ ಖ್ಯೆಂ!! ಕಿತೆಂ ಮ್ಹಣ್ತಾ ಆಂಜೊ, ತೊ!!!”

“ಸೈಲಾಪ್ ನಹಿಂ, ಮಾಂಯ್-ಸೈಲಾ-ರ್. ತಶೆಂ ಮ್ಹಳ್ಳಾರ್ ತಾರ್ವಾವ್ಯಲೊ ಶಿಪಾಯ್. ಆಪ್ಲೆ ಭಾಷೆನ್ ‘ತಾರ್ವಾಟಿ’ ಮ್ಹಣ್ ಮ್ಹಣ್ತಾತ್,” ವಿವರ್ಸಿಲೆಂ ರೊಫಿನ್.

‘ತಾರ್ವಾಟಿ’ ಮ್ಹಣಾನಾಫಡೆ ತಿ ಅರ್ಥ್ ಪರಿಪೂರ್ಣ್ ಸಮ್ಜಾಲಿ. ತಾರ್ವಾಟ್ಯಾಂ ವಿಶ್ಯಾಂತ್ ಭಿರಾಂಕುಳ್ ಕಾಣಿಯೊ ತಿಣೆ ಆಯ್ಕೊಲ್ಲೊ. ತಾರ್ವಾಟ್ಯಾಂಕ್ ಸಾತ್ ದರ್ಯಾಂ ಭಾಯ್ರ್ ವೊಚೊಂಕ್ ಪಡ್ತಾ, ಆನಿ ತೆ ಉತ್ತ್ರೊನ್ ಪಾಟಿ ಘರಾ ಯೇಂವ್ಕ್ ಸಾತ್ ವರ್ಸಾಂ ಲಾಗ್ತಾತ್ ಆನಿ ಸಬಾರ್ ವೆಳಿಂ ತುಫಾನಾಂತ್ ಸಾಂಪ್ಡೊನ್ ತೆ ಬಿಲ್ಕುಲ್ ಪಾಟಿ ಯೇನಾಂತ್ ಖ್ಯೆಂ ಮ್ಹಣ್ ತಿಣೆ ಆಯ್ಕೊಲ್ಲೆಂ ಆಸಾ. ಆಜ್ ತಿಚೊ ಎಕ್‌ಚ್ ಪೂತ್ ತಸಲ್ಯಾ ಅಪಾಯಾಂಕ್ ಸಾಂಪ್ಡೊನ್ ಪಡೊಂಕ್ ಭಾಯ್ರ್‌ಸರ್ಲಾ ಮ್ಹಳ್ಳೆಂ ಆಯ್ಕೊಲ್ಲೆಂಚ್ ತಿಚಾ ದೊಳ್ಳಾಂಕ್ ಕಾಳೊಕ್ ಆಯಿಲ್ಲೆಬರಿ ಜಾಲೊ ಆನಿಕ್ “ಜೆಜು ಆಮ್ಚಿ ಕಾಕುಳ್ ಕರ್” ಮ್ಹಣ್ ಆಕಾಂತಾಚಿ ಏಕ್ ಬೊಬ್ ಮಾರ್ನ್ ದಡ್ಡ್ ಕರ್ನ್ ಹಾಂತುಳ್ಳಾರ್ ಪಡ್ಲಿ. ತಿತ್ಲೆ ಭಿತರ್ ತಾಣೆ ಆನಿ ಆಂಜೆಲಾನ್ ತಿಕಾ ಧರ್ನ್ ಹಾಂತುಳ್ಳಾರ್ ಸಮಾ ನಿದಾವ್ನ್ ಉದ್ಕಾಚಿ ಶೆಳ್ ತಿಚಾ ದೊಳ್ಳಾಂಚೆರ್ ವೋಡ್ನ್ ತಿಕಾ ಮತಿರ್ ಹಾಡುಂಕ್ ಪ್ರಯತ್ನ್ ಕೆಲೆಂ. ತಿಚಾ ಸಾಂಗಾತಾ ಆಂಜೆಲಾನ್‌ಯಿ ಮತ್ ಚುಕೊನ್ ಪಡಾನಾತ್‌ಲ್ಲೆಂ ದೆವಾಚೊ ಕೆದೊ ವೊಡ್ಲೊ ಉಪ್ಕಾರ್! ಆಂಜೆಲ್‌ಯಿ ಪಡ್‌ಲ್ಲಿ ಜಾಲ್ಯಾರ್ ರೊಫಿಚೆ ಬೋವ್ ಹಾಲ್ ಜಾತೆ ಆಸ್‌ಲ್ಲೆ!

ಮತ್ ಚುಕೊನ್ ಪಡ್ಲಿನಾ ಆನಿ ಶಾಂತ್‌ಪಣಿ ಆಸ್‌ಲ್ಲಿ ದೆಕುನ್ ಆಂಜೆಲಾನ್ ರೊಫಿಚಿ ಆಲೊಚನ್ ಖುಶೆನ್ ಪಸಂದ್ ಕೆಲಿ ಜಾಯ್ಜಾಯ್ ಮ್ಹಣ್ ಆಮಿ ಚಿಂತುಂಕ್ ನಜೊ. ತ್ಯಾ ಘಡ್ಲೆ ತಿಚಾ ಜಿವಾಂತ್ ಭೊಗ್ತಾಲೆ ತೆ ಅಟಿವಿಟೆ ತಿಕಾ ಆನಿ ದೆವಾಕ್ ಮಾತ್, ಶಿವಾಯ್ ಹೆರಾಂಕ್ ಕಳೊಂಕ್ಲಾಂತ್. ಸೊಸ್ಲಿಕ್, ಧೈರಾದಿಕ್ ಆನಿ ಬುದ್ಧೊಂತ್ ಚಲಿ ಜಾಲ್ಲ್ಯಾನ್ ರೊಜ್‌ಬಾಯೆಚೆ

ಪಿಶ್ಯಾಂಚಿ ಆಟವಿಟಿ ತಿಣೆ ಕರ್ನ್ ದಾಕ್ಯಲ್ನಾಂತ್. ಕಷ್ಟ್ ಆನಿ ಆವ್ಜಿತ್ ಅನ್ವಾರ್ ಆಯಿಲ್ಲ್ಯಾ ವೆಳಾರ್ ಭಿಯೆನಾಸ್ತಾನಾ, ಧೈರಾನ್ ಹರ್ದೆಂ ದಿಂವ್ಚಿ ಮಾಡ್ತಿರಾಂ ಕಸ್ತಾಚಿ ಚಲಿ ತಿ ಜಾವ್ನ್ ಆಸ್ಲಿ.

ಫೊಡ್ಯಾ ವೆಳಾನ್ ರೋಜ್‌ಬಾಯೆಚಿ ದೊಳೆ ಉಗ್ತೆ ಜಾಲೆ. ತಶೆ ಉಗ್ತೆ ಜಾತಾನಾ ತಿಚಿ ದುಕೇಸ್ತ್ ಆನಿ ಕೊಡ್ಪಾಣೆಚಿ ದೀಷ್ಟ್ ಮುಕಾರ್ ಉಬೊ ಆಸ್ಲಲ್ಲ್ಯಾ ತಿಚಾ ಪುತಾಚೆರ್‌ಚ್ ಪಡ್ಲಿ. ದಿವ್ಯಾಚಾ ಮಿಣಿ-ಮಿಣಿ ಉಜ್ವಾಡಾಂತ್ ತೊ ಏಕ್ ಅಚ್ವಾಂಗ್ ಚೋರ್ ಉಬೊ ರಾವ್‌ಲ್ಲೆಬರಿ ತಿಕಾ ದಿಸ್ಲೊ ಆನಿ ತ್ಯಾ ರುಪ್ಣಾಚೊ ತಿಕಾ ಕಾಂಟಾಳೊ ಆಯಿಲ್ಲೆಬರಿ ಜಾವ್ನ್ ತಿಣೆ ದೊಳೆ ಪರ್ತ್ಯಾನ್ ಧಾಂಪ್ಲೆ ಆನಿ ತಕ್ಲಿ ಉಳ್ಳಿ ಘುಂವ್ಡಾವ್ನ್ ಮ್ಹಣಾಲಿ: “ಮ್ಹಜೆ ಮುಕಾರ್ ಉಬೊ ರಾವೊನ್ ತುಂ ಮ್ಹಾಕಾ ಪಳೆನಾಕಾ. ಮ್ಹಾಕಾ ತುಜಿ ರುಳಕ್ ತಡ್ಪೊಂಕ್ ಜಾಯ್ನಾ-ನಿಕಳ್ ಹಾಂಗಾಚೊ-ಕೂಡ್ಲೆ ಮ್ಹಜಾ ದೊಳ್ಯಾಂ ಮುಕ್ಲೊ ಚಲ್. ತುಕಾ ಮಿಶಿ ಆಸ್‌ಲ್ಲೆಂ ಧೈಂ ಚಲ್-ಮ್ಹಜಿ ಅಡ್ಲಿನಾ-ಚಲ್-ವೆಗ್ಳಿಂ ಚಲ್.”

ಅಂಜೆಲ್ ತಿಚೆ ಹಾತ್ ಧರ್ನ್ ತಿಕಾ ಸಮಧಾನ್ ಕರ್ತಾನಾ ರೊಫಿ ತಿಚಿ ನಿಷ್ಕುರಾಯ್ ಚಿಂತುನ್ ಬೋವ್ ಕಳ್ಳಳ್ಳೊ. ಆಪ್ಣಾಕ್ ತಿತ್ಲೊ ನಿಷ್ಕುರ್ ಕರ್ನ್ ಘೆತ್ ಮ್ಹಣ್ ತಾಕಾ ಸಂಶಯ್ ನಾತ್‌ಲ್ಲೊ. “ಆಜ್ ತೊ ತಾಚೊ ಜೀವ್ ರಿಸ್ಕೆರ್ ಘಾಲುಂಕ್ ಲೆಗುನ್ ಭಾಯ್ರ್‌ಸರ್ಲಾ ಜಾಲ್ಯಾರ್ ತಾಂಚಾ ದೊಗಾಂಚಾ ಬೊರ್ಕಾಖಾತಿರ್. ತಶೆಂ ಆಸ್ತಾಂ ತಿಣೆ ತೆಂ ಸಮ್ಜೊನ್, ಮಿಶೇನ್ ಆನಿ ಬೊರೆಪಣಿ ದೆವಾಚೆಂ ಏಕ್ ಬೆಸಾಂವ್ ದೀವ್ನ್ ಧಾಡಿನಾಸ್ತಾನಾ ತ್ಯಾ ಜಿನ್ನಾರ್ ನಿಷ್ಕುರಾಯೆನ್ ಚಲ್ ಮ್ಹಣ್ ಮ್ಹಣ್ಲೆಂ ಸಮಾಂಗಿ?” ಮ್ಹಣ್ ಆಮಿ ಸವಾಲ್ ಕರ್ಯೆತ್. ತಾಕಾ ಜಾಪ್ ಜಾವ್ನ್ ರೊಫಿ ತಾಚಾ ಮನಾಂತ್‌ಚ್ ಅಶೆಂ ಚಿಂತಾ:

“ಒಚ್ವಾರ್ ನೆಣಾರ್ಪಣಾಚೊ ಗುರ್ತ್ ವೊ. ಆಜ್ ಸಗ್ಳ್ಯಾ ಸಂಸಾರಾಚಿ ನೀಜ್ ಸ್ಥಿತಿ, ತಾಚೆರ್ ಜಿಯೆಂವ್ಚಾ ಹಚಾರಾಂಚಾ ಹಚಾರ್ ಕುಟ್ಮಾಂಚಿ ಗತ್ ಕಿತೆಂ, ಆನಿ ಮುಕಾರ್ ಕಿತೆಂ ಜಾಂವ್ಕ್ ಪಾವ್ತೆಲಿ ಮ್ಹಳ್ಳೊ ಸಾಸ್ತಾತಿತ್ಲೊ ಪುಣಿ ತಿಕಾ ಅನ್ನೊಗ್ ಆಸ್‌ಲ್ಲೊ ಜಾಲ್ಯಾರ್ ಹಾವೆಂ ಧರ್‌ಲ್ಲ್ಯಾ ರಸ್ತಾಚೆರ್ ಕಸಲಿಚ್ಕ್ ಅಡ್ಕಳ್ ಹಾಡಿನಾಸ್ತಾನಾ ಮುಂದಸುಂಕ್ ಉಮೆದ್ ದಿತಿ ಆಸ್ಲಿ. ಕಶೆಂಯ್ ಜಾಲ್ಯಾರೀ ಮುಕಾರ್ ದವರ್‌ಲ್ಲೆಂ ಮೇಟ್ ಪಾಟಿಂ ಕಾಡುಂಕ್ ಜಾಯ್ನಾ. ವೊಚಾಜಾಯ್ ತೆಂ ಖಂಡಿತ್. ಪೂಣ್ ಮ್ಹಜೊ ಬೊರೊ ಇರಾದೊ ಫಾವೊತೆಪರಿಂ ತಿಕಾ ಸಮ್ಜಯಿಲ್ಲ್ಯಾ ಶಿವಾಯ್ ಆನಿ ಉಪ್ರಾಂತ್ ತಿಚಾ ಬೊರ್ಕಾವನಾನ್ ದಿಲ್ಲೆಂ ಏಕ್ ಆಶಿರ್ವಾದ್ ಕಾಣ್ಲೆಲ್ಲ್ಯಾ ಬಗಾರ್ ಮೇಟ್ ದೆವಾಸೊನಾ.” ಅಸೊ ನಿಜೆವ್ ಕರ್ನ್ ತೊ ಮ್ಹಣಾಲೊ: “ಮಾಂಯ್, ಏಕ್ ದಮ್ ಮ್ಹಜೆರ್ ಕಾಂಟಾಳೊನ್ ಯೆದಿ ವೊಡ್ಲಿ ಖಿಂತ್ ಕಿತ್ಯಾಕ್ ತಕ್ಲೆಕ್ ವ್ಹೆಲಿಯ್...” ಉಲೊಣೆ ಪುರ್ತೆಂ ಆಕೇರ್ ಕರ್ಚಾ ಆದಿಂಚ್ ತಾಕಾ ಪಳೆಂವ್ಕ್ ಕಾಂಟಾಳೆಲಿ ರೋಜ್‌ಬಾಯ್ ಆತಾಂ ಸಟ್ವ್ ಕರ್ನ್ ಉಟೊನ್ ಬೊಸ್ಲಿ ಆನಿ ರಾಗಾನ್ ಕಡ್ಕಡೊನ್ ಸುರುಕೆಲೊ ಪಾಶಾಂವಾಚೊ ಶೆರ್ಮಾಂವ್: “ಖಿಂಚಿ ಜಿವಂತ್ ಆಸ್‌ಲ್ಲಿ ಆವ್ಯ ಆನಿ ಬಾಯ್ಲ ಖಿಂತ್ ಘೆನಾಸ್ತಾನಾ ರಾವಾತ್‌ರೆ? ಜೋಡ್ನ್ ಹಾಡ್ಲೊ ದಾದ್ಲೊ ನಾ, ದುಸ್ರಿಂ ಭುರ್ಗಿಂ ನಾಂತ್, ನಾತ್ರಾಂ ನಾಂತ್; ಆಧಾರ್‌ಸುನ್ ವೊರ್ಚೆ ಶೆಜಾರಿ ಯಾ ಕುಟಾಮ್ ನಾ; ದುಡು, ಭಂಗಾರ್, ಉತ್ಪತ್ತ್ ಆನಿ ಹುಟ್ಟಳ್ ನಾ; ಎಕ್ಸರಿ ಮ್ಹಾತಾರಿ ಹಾಂವ್ ಹೆಣೆ ಪಿಡೆನ್ ಮಾಂದ್ರೆಕ್ ಶೆವ್ಪಾಲ್ಯಾಂ; ತರ್ನಾಟಿ, ಕಷ್ಟ್ ಆನಿ ವಾಂವ್ಕ್ ಕಿತೆಂ ಮ್ಹಣ್ ಅನ್ನೊಗ್ ನಾತ್‌ಲ್ಲಿ ಬಾವ್ಲೆ

ಸಾರ್ಕಿ ಬಾಯ್ಲ್ ತೆಣೆ ಆಸಾ. ಆಮ್ಚೊ ಧಿಗೊ ಆನಿ ಫುಡಾರ್ ಜಾವ್ನ್ ಆಸ್ಚೊ ತುಂ ಎಕ್ಲೊಚ್ ಮ್ಹಜೊ ಭುರ್ಗೊ ಆಚ್ ಆಮ್ಕಾಂ ದೊಗಾಂ ಸ್ತ್ರೀಯಾಂಕ್ ಹ್ಯಾ ದುಕೊಳ್ಕಾ ದಿಸಾನಿ ಸಾಂಡುನ್ ತಾರ್ವಾಟಿ ಜಾಂವ್ಕ್. ಭಾಯ್ರ್ ಸರ್ಲ್ಯಾಯ್; ಕಾಂಯ್ ಚಡುಣೆ ಜಾವ್ನ್, ಗುಳಿಲಾಗೊನ್, ತಾರುಂ ಬುಡೊನ್ ಮೊರ್ಚಿ ಜಾಲ್ಯಾರ್ ಆಮ್ಚಿ ಗತ್ ಕಿತೆಂ ಜಾಯ್ತ್ ಮ್ಹಣ್ ಹಿ ಆಲೊಚನ್ ಕರ್ಚೆ ಆದಿಂ ಚಿಂತುನ್ ಪಳೆಯ್ಲಾಂಯ್ಕಿ? ಹಾತ್ ಪಾಯ್ ನಿತ್ರಾಣಿ ಜಾವ್ನ್ ಮೊರ್ನಾಚಾ ದಾರ್ವಾಟ್ಕಾ ಲಾಗಿಂ ಪಡ್ಲೆಕ್-ಮ್ಹಾಕಾ, ಆನಿ ಸಂಸಾರ್ ಕಿತೆಂ ಮ್ಹಣ್ ನೆಣಾಸೊಲ್ಲ್ಯಾ ಹ್ಯಾ ತುಜಾ ಬಾಯ್ಲೆಕ್ ಎಕಾಚ್ ಫರಾ ಸೊಡ್ನ್ ವೊಚೊಂಕ್ ತುಕಾ ಕಶೆಂ ಮನ್ ಯೆತಾ? ಕಸಲೆಂ ಧಾರುಣ್ ಕಾಳಿಜ್ ತುಜೆಂ!... ತ್ಯಾ ಶಿವಾಯ್ ವೆಚಾ ಆದಿಂ ಆಮ್ಚಾ ಫುಡಾರಾಚಿ ಕಿತೆಂ ಬಂದಬಸ್ತ್ ಕರ್ನ್ ದವೊಲ್ಯಾಯ್ ತಿ ಪೈಲೆಂ ದಾಕೊವ್ನ್ ದಿ." ಕಶಿಂ ತೊಂಡಾಂತ್ಲ್ಯಾನ್ ಉತ್ರಾಂ ತಶಿಂ ದೊಳ್ಕಾಂತ್ಲ್ಯಾನ್ ರಾಗಾನ್ ಉಜಾಚಿಂ ಕಿಚಾಂ ಫಟ್-ಫಟ್ ಕರ್ನ್ ಉಸಾಳ್ಕೆಲಿಂ ರೊಫಿನ್ ಪಳಯ್ಲಿಂ.

ತಶೆಂ ಮ್ಹಣ್ತಾನಾ ರೊಫಿಚಿ ತಕ್ಲೆಯಿ ಚಿಕ್ಕೇಶೆ ಗರಮ್ ಜಾಲಿ. "ಮ್ಹಜೊ ಬಾಪ್ ಮೊರ್ತಾನಾ ಕಸಲಿ ಫುಡಾರಾಚಿ ಬಂದಬಸ್ತ್ ಕರ್ನ್ ದವರ್ನ್ ಗೆಲ್ಲೊ? ಆಮ್ಚೆ ದೀಸ್ ಗೆಲೆನಾಂತ್‌ಗಿ? ಮುಖ್ಯ ಜಾಯ್ ದೆವಾಚೆರ್ ಪಾತ್ಯೆಣಿ..." ಅಶೆಂ ಮ್ಹಣೊನ್ ಪಾಂದ್ರ್ಯಾಂತ್ ಆಸ್‌ಲ್ಲ್ಯಾ ಚಾನಿಯೆಬರಿ ಸೊಪ್ಯಾರ್ ತೆವ್ಪಿನ್ ಹೆವ್ಪಿನ್ ಪಾಶಾರಿ ಮಾರ್ನ್, ಪಿಶ್ಯಾಂಬರಿ ಕರುಂಕ್ ಲಾಗ್ಲೊ. ತ್ಯಾ ಪಾಂದ್ರ್ಯಾಂತ್ಲೊ ಏಕ್ ಪಾಪ್ಪಿ ಸುಟೊನ್ ವೆತಾ ಮ್ಹಣಾಸರ್ ತಾಚಿ ತಕ್ಲೆ ಬುಜಾರ್ ನಾತ್‌ಲ್ಲಿ.

"ಹಿ ಆಲೊಚನ್ ಕರ್ಚೆ ಪಯ್ಲೆಂ, ತಿ ಕರುಂಕ್ ಮುಕಾರ್ ಸರ್ಲ್ಯಾರ್ ಜಾಯ್ತ್‌ಗಿ ಯಾ ಜಾಯ್ತಾ ಮ್ಹಳ್ಳೆಂ ಮಾಂಯ್‌ಲಾಗಿಂ ವಿಚಾರ್ನ್ ತಿಚಿ ಒಪ್ಪಿಗಿ ಘೆಂವ್ಚೊ ತುಜೊ ಕಾಯ್ಲೊ ಜಾವ್ನ್ ಆಸ್‌ಲ್ಲೊ. ಆತಾಂ... ಕಶೆಂಯ್ ಜಾಲ್ಯಾರಿ ಆಮ್ಚಾ ಪೊಟಾಚೊ ಗ್ರಾಸ್ ಜೊಡುಂಕ್ ನಹಿಂವೆ ತುವೆಂ ಝುಜಾಕ್ ವೊಚೊನ್ ಜೀವ್ ರಿಸ್ಕೆರ್ ಘಾಲ್ಚೊ? ತಶೆಂ ಜಾಲ್ಯಾರ್ ತಿ ಆಲೊಚನ್ ಕಾಡ್ನ್ ಘಾಲ್. ಫಾಲ್ಯಾಂ ಥಾವ್ನ್ ಆಮಿ ದೊಗಾಂಯ್ ಕಾಮಾಕ್ ವೊಚ್ಯಾಂ" ಮ್ಹಳ್ಳೆಂ ಅಂಜೆಲಾನ್ ಧೈರಾಚೆಂ ಸೂಚನ್ ದೀವ್ನ್.

"ಹುಂ! ಎಕಾವೊರ್ನಿ ಎಕ್ಲ್ಯಾಚಿ ಬುದ್ವೊಂತ್ಕಾಯ್ ಕಿತೆಂ ಮ್ಹಣ್ ಸಾಂಗ್ಲಿ!" ಮ್ಹಣಾಲೊ ತೊ ನಾಕ್ ಚಿಡ್ಡುನ್ ಆನಿ ಪಾಶಾರಿ ಮಾರ್ನ್. "ತುವೆಂ ಕರ್ಚಿಂ ಕಾಮ್ ಹ್ಯಾ ಗಾವಾಂತ್ ಖ್ಯಾಂ ಸೊಡುನ್ ವೆಚೆಂ? ಕೊಣಾಂಯ್‌ಗೆರ್ ರಾಂದ್ಪಾಚೆಂ ಪುಣೆ ಕರ್ತಿಯ್ ಮ್ಹಳ್ಳಾರ್ ತೊರಾಂಚಾ ಚೆಟ್ಟೆಕ್ ಆಮ್ಚಾಣ್ ಘಾಲ್ಚಿ ಮನಿಸ್ ತುಂ! ತಿತ್ಲೆಂಚ್ ನಹಿಂ-ತುಂ ಕಾಮಾಕ್ ವೆಶಿ ಜಾಲ್ಯಾರ್ ಮಾಂಯ್ಚಿ ಚಾಕ್ರಿ ಕೊಣೆ ಕರ್ಚಿ? ಸಾಂಬಾಳಾಚೊ ಚಾಕೊರ್ ದವರ್ಯಾಂಗಿ?"

ತೆಗಾಂಯ್ ಮದೆಂ ಚರ್ಚೆ ಸಬಾರ್ ಜಾಲೆ. ಮಾಂಯ್-ಸುನ್ ಸಾಂಗಾತಾ ಮೆಳೊನ್ ತಾಣೆ ಬಿಲ್ಕುಲ್ ವೊಚೊಂಕ್ ನಚೊ ಮ್ಹಣ್ ಘಟ್ಪೊ ರಾವ್ಲಿಂ. ರೊಫಿನ್ ಜಾಯಿತ್ಲ್ಯಾ ಜಿನ್ನಾರ್ ತಾಂಚಿಂ ಮನಾ ಆಪ್ಲ್ಯಾ ಧೈಂ ಘುಂವ್ಡಾಯ್ಚಾಯ್ ಮ್ಹಣ್ ಕೆಲ್ಲಿ ಫ್ಲಿನತ್ ವ್ಯರ್ಥ್ ಜಾಲಿ. ಆಕ್ರೇಕ್ ನಿರಾಶಿ ಜಾಂವ್ಚೆ ಆದಿಂ ತೊ ಮ್ಹಣಾಲೊ: "ಆತಾಂ ಆಯ್ಕಾ-ಹಾಂವ್ ನಿಮಾಣೆ ಏಕ್ ಸವಾಲ್ ಕರ್ತಾಂ. ದೊಗಾಂ ಪೈಕಿ ಎಕ್ಲಿ ಜಾಪ್ ದಿಯಾ. ಹಾವೆಂ ಹಾಂಗಾಚ್ ರಾವೊನ್, ಭಂಗಾರ್ ಬಿಂದ್ಲಿ ವಿಕುನ್, ರೀಣ್ ವಾಡೊವ್ನ್, ಧನಿಯಾಚಿ ಗೇಣ್ ಬುಡೊವ್ನ್ ಖಿಂತಿ ಬೆಜಾರಾಯೆಂತ್ ಆಮಿ ಜಿಯೆಂವ್ಚೆಂ



ಬೊರೆಂಗಿ ಯಾ ಹಾವೆಂ ತಾರ್ವಾಚಾ ಕಾಮಾಕ್ ಪೊಚೊನ್ ಫುಂಕ್ಯಾಕ್ ಖಾವ್ನ್, ಜೇವ್ನ್, ನೈಸೊನ್, ತಾಚೆವಯ್ರ್ ಮೆಳ್‌ಲ್ಲೊ ಮಹಿನ್ಯಾಕ್ 30-35 ರುಪ್ಯೆ ಸಾಂಬಾಳ್ ತುಮ್ಮಾಂ ಧಾಡ್ನ್ ತುಮಿ ಆನಿ ಹಾವೆಂ ಖಿಂತಿವಿಣೆ, ಖುಶಾಲಾಯೆನ್ ದೀಸ್ ಕಾಡ್ಚೆಂ ಬೊರೆಂ?”

“ತಾರ್ವಾವ್ಲಿ ಭಂಗಾರಾಚಿ ರಾಸ್ ಧಾಡ್ನ್ ದಿತಾಂ ಮ್ಹಣ್ ಭಾಸಾಯ್ಲ್ಯಾರೀ ತುವೆಂ ಹ್ಯಾ ಬಿಡಾರಾಚೆಂ ಮೇಟ್ ಭಾಯ್ರ್ ಕಾಡುಂಕ್ ನಚೊ” ಮ್ಹಣ್ ತಾಕಿದ್ ಜಾಲಿ ರೊಜ್‌ಬಾಯೆಚಿ. “ತಾರುಂ ಬುಡೊನ್ ತುಂ ಮೆಲೊಯ್ ಜಾಲ್ಯಾರ್ ತುಜೆ 30-35 ರುಪ್ಯೆ ತುಜೆ ಸಾಂಗಾತಾಚ್ ಬುಡ್ತಲೆ. ಮಾಗಿರ್ ಆಮಿ ದೊಗಾಂಯ್ ವಿದೊವ್ ಬಾಯ್ಲಾನ್ ‘ಕಟ್ಟಿ ಆನಿ ದಾಂಡೊ’ ಘೆವ್ನ್ ಭಿಕ್ ಮಾಗೊನ್ ಖಾವ್ನ್ ರುಕಾ ಮುಳಾಂತ್ ನಿದಾಜಾಯ್ ಪೊಡಾತ್. ದುಸ್ರೆ ಕೊಣ್‌ಯಿ ಆಮ್ಕಾಂ ಸುಧಾರ್ಸುನ್ ಆಧಾರ್ಸಿತಿತ್ ಮ್ಹಳ್ಳಿ ಗಜಾಲ್ ಪೊಟ್. ದೆಕುನ್ ತುವೆಂ ಮ್ಹಜೊ ಜೀವ್ ಆಸ್ತಾ ಪರ್ಯಾಂತ್ ಆಮ್ಚೆ ಸಾಂಗಾತಾಚ್ ರಾವೊನ್ ದಿಸಾ ಪುರ್ತೆಂ ಜೊಡ್‌ಲ್ಲೆಂ ಆನಿ ಹಿತ್ಯಾಂತ್ ಕಾಂಯ್ ವಾಡ್‌ಲ್ಲೆಂ ಹಾಡ್ನ್ ಶಿಜೊವ್ನ್ ದಿಸಾಕ್ ತೀನ್ ಪಾವ್ಟಿಂ ನಹಿಂ ಜಾಲ್ಯಾರ್ ಏಕ್ ಪಾವ್ಟಿ ಪುಣೆ ಆಮ್ಚಾ ತಾಳ್ಯಾಂತ್ ನೀಸ್ ಸೊಡ್ಚಿ ಜಾಲ್ಯಾರ್ ಜಾಯಿತ್ತೆಂ ಸುಖ್ ಆಸ್ತೆಲೆಂ. ವೊಯ್‌ಗಿ ನಹಿಂ ತೆಂ ಬೊರೆಂ ಕರ್ನ್ ಚಿಂತುನ್ ಪೊಳೆ.”

“ತೆಂ ಸಕ್ಕಡ್ ಚಿಂತುನ್ ಪಳೆವ್ನ್‌ಚ್ ಆಲೊಚನ್ ರರಾವ್ಲ್ಯಾ” ಮ್ಹಣಾಲೊ ರೊಫಿ ದಯಾ ದಾಕ್ಟರ್ ನಾಸ್ತಾನಾ. “ಮ್ಹಜೆ ಇತ್ಯಾಕ್ ಎಕ್ಲ್ಯಾನ್ ಕರ್ನ್ ಹಾಡ್‌ಲ್ಲಿ ಮಾಂಡಾವಳ್ ನಹಿಂ. ಬುದ್ಧೊಂತ್ ಮನ್ಶಾಂಚಿ ಅಭಿಪ್ರಾಯ್ ಆನಿ ಒಪ್ಪಿಗಿ ಕಾಣ್ಲೆವ್ನ್‌ಚ್ ಕಾಮ್ ಮುಂದರ್ಸಿಲಾಂ. ಏಕಾ ಕುಶಿನ್ ಆಮ್ಚೊ ಗ್ರಾಮಾ ಪರಲ್, ಆನ್ಯೇಕಾ ಕುಶಿನ್ ಧನಿ-ನೊರ್ಬಾಟಾಬ್-ಹಾಂಚೆ ಕುಮ್ಮೆ ಆನಿ ಉಮೆದಿ ಶಿವಾಯ್ ಅಸಲ್ಯಾ ವಾಟೆಕ್ ಪಾಯ್ ಲಾಂವ್ಕ್ ಮ್ಹಾಕಾ ಧೈರ್ ಆನಿ ಆಲೊಚನ್ ಪುರೊಗಿ? ಆನಿ ಜರಾತರ್ ತಾರ್ವಾಕ್ ಗೆಲ್ಲೆ ವರ್ವಿಂ ಹಾಂವ್ ಮೊರಾನ್ ಆನಿ ತುಮ್ಮಾಂ ವಾಟೆರ್ ಪಡೊಂಕ್ ಜಾಯ್ತ್ ಮ್ಹಳ್ಳೊ ದುಬಾವ್ ತಾಂಕಾಂ ಆಸ್‌ಲ್ಲೊ ಅಸಲ್ಯಾ ವಾಟೆಕ್ ಮ್ಹಾಕಾ ಧಾಡುಂಕ್ ತೆ ತಿತ್ಲೆ ಹೆಡ್ ಮ್ಹಣ್ ಚಿಂತಾತ್‌ಗಿ? ಪರಲ್ ಎಕಾದಾವೆಳಾರ್ ತಸಲೆಂ ಅಕ್ರಮ್ ಕರಿತ್ ಜಾಲ್ಯಾರೀ ಧನಿ ಕರಿತ್‌ಗಿ? ಆತಾಂ ತುಮಿ ತಕ್ಲೆನ್ ಚಿಲ್ಲ್ಯಾರೀ ಆಲೊಚನ್ ಪಾಟಿ ಕಾಡುಂಕ್ ಜಾಯ್ನಾ. ಅಜ್ ಸಕಾಳಿಂ ಸಾತ್ ಘಂಟ್ಯಾರ್ ಹಾವೆಂ ರೈಲ್ ಸ್ಟೇಷನಾಕ್ ಪಾವಾಜಾಯ್. ಪೊರ್ವಾಂ ದೋನ್ ತಾರ್ಕೆರ್ ಮದ್ರಾಸ್ ಆಫಿಸಾಂತ್ ಹಾಜರ್ ಜಾಂವ್ಕ್ ಆಸಾ. ಉತಾರ್ ದೀವ್ನ್ ಖರಾರಾಕ್ ದಸ್ಕತ್ ದೀವ್ನ್ ಜಾಲ್ಯಾ. ಆತಾಂ ಹಾವೆಂ ತಯಾರ್ ಜಾಲ್ಲೆಂ ಬೊರೆಂ. ವೇಳ್ ಜಾಲೊ.” ಇತ್ಲೆಂ ಮ್ಹಣೊನ್ ಪೈಣಾಕ್ ಜಾಯ್ತ್‌ಲ್ಲೊ ಗರ್ಜೆಚೊ ವಸ್ತು ಆಪುಣ್‌ಚ್ ಎಕ್ಲ್ಯಾಂಯ್ ಕರುಂಕ್ ಪಡ್ಲೊ.

“ಹೆಂ ಕಿತೆಂ! ಆತ್ಮಾಂಚ್!! ಚೆಜು ಆಮ್ಚಿ ಕಾಕುಳ್‌ಕರ್!!!” ಮ್ಹಣ್ ರೊಜ್‌ಬಾಯೆನ್ ಬೊಬ್ ಮಾರ್ಲಿ ಆನಿ ಆಂಜೆಲಾಕ್ ವೆಂಗ್ ಮಾರ್ನ್ ಮೊಡ್ಯಾಕ್ ರಡ್‌ಲ್ಲೆಬರಿ ಘಳ್‌ಳಿಂ ರಡೊಂಕ್ ಲಾಗಿ. ತ್ಯಾ ವೆಳಾರ್ ಆಂಜೆಲಾಚಾ ದುಕಾಂಚೆಯ್ ಬಾಂದ್ ತುಟ್ಲೆ ಆನಿ ಯೆದೊಳ್ ಪರ್ಯಾಂತ್ ದಾಂಬುನ್ ಬಾಂದುನ್ ದವರ್ಲೆಲಿಂ ದುಕಾಂ ಪೊಲ್ಯಾಂಚೆರ್ ವ್ಹಾಳ್ಲಿಂ.

ರೊಫಿನ್ ತಾಂಚಾ ನೆಟಾಂಕ್ ಗುಮಾನ್ ಕರಿನಾಸ್ತಾನಾ ಧಾ ಮಿನುಟಾಂ ಭಿತರ್ ಪೈಣಾಚಿ ಪೊಟ್ಲಿ ಬಾಂದ್ಲಿ. ತಿಂ ರಡ್ತಾತ್ ಮ್ಹಣ್ ತಾಂಕಾಂ ಭುಜಾವಣ್ ದೀಂವ್ಕ್ ಪೊಚೊನಾ. ದೀಂವ್ಕ್

ಗೆಲ್ಯಾರ್ ತಿಂ ಬೊರ್ಯಾ ಮನಾನ್ ಘಂವ್ವಿನಾಂತ್ ಮ್ಹಣ್ ತೊ ಜಾಣಾ ಆಸ್‌ಲ್ಲೊ. ತಾಂಕಾಂ ತೊ ಘರಾಚ್ ಆಸೊನ್ ಏಕ್ ಜೆವಾಣ್ ಮಾತ್ರ ಜೇವ್ನ್ ಜಿಯೆಲ್ಲಾಂತ್ ಸುಖ್ ಆಸಾ ಮ್ಹಣ್ ಬೊಗ್ತಾನಾ-ತಾಕಾ, ತಾಚಾ ಆಲೊಚನೆ ಪ್ರಮಾಣೆ ಹಾತಾಕ್ ಮೆಳ್‌ಲ್ಲೊ ವೊ ಬೊರೊ ಸಂದ್ರಾಪ್ ಘೆವ್ನ್, ಬೊರೆ ಪೈಶೆ ಕರ್ನ್ ಸಾದಾರ್ಣ್ ಗ್ರೇಸ್ತ್ ಮಟ್ವಾಚೆರ್ ತಾಂಕಾಂ ಹಾಡ್ನ್ ಸುಖ್ ಲಾಬ್ತಲೊಂ ಮ್ಹಣ್ ತಾಚೆಂ ಸಾಧನ್. ತಾಣೆ ಚಿಂತ್‌ಲ್ಲೆ ಬರಿ ತಿಂವೀ ಚಿಂತುನ್ ಸಮ್ಜೊನ್ ಘೆನಾಂತ್ ಜಾಲ್ಯಾರ್ ತೊ ಕಿತೆಂ ಕರ್ತಲೊ? ತಾಂಚೆ ಸರ್ಶಿಂ ಬೊಸೊನ್ ರಡ್ತೊಲೊಗಿ?

ಕಶೆಂ ಬೊರೊ ಪಾವ್ಸ್ ವೊತೊನ್ ಮಲ್ಟಾವ್ಲಿಂ ಮೊಡಾಂ ನಿತಳ್ತಚ್ ಸುರ್ಯಾಚಿಂ ಕಿರ್ಣಾಂ ಫಾಂಕ್ತಾತ್‌ಗಿ, ತಶೆಂಚ್ ರೊಜ್‌ಬಾಯೆನ್ ಧಾ ಮಿನುಟಾಂಚೊ ದುಕಾಂಚೊ ಪಾವ್ಸ್ ಗಳ್ತಚ್ ತಿಚಾ ಮತಿಂತ್ಲಿಂ ಮೊಡಾಂ ನಿತ್ಯೊನ್ ಗೆಲಿಂ ಆನಿ ವಿಚಿತ್ರ್ ಧರಾಚೊ ಏಕ್ ಉಚ್ವಾಡ್ ತಾಂತುಂ ಫಾಂಕ್ಲೊ. ಆಪ್ಣಾಚಿ ಖುಶಿ ಪೊಂತಾಕ್ ಪಾವಾನಾ ಮ್ಹಣ್ ತಿಕಾ ಕಳ್‌ಲ್ಲಾ ತಕ್ವಣ್ ಸರ್ಗಿಂಚಾ ಬಾಪಾಚಿ ಖುಶಿ ಜಾಂವ್ಪಿ ಮ್ಹಣ್ ತಿಣೆ ಖಾಲ್ತಿಮಾನ್ ಘಾಲಿ.

ಏಕಾ ಕುಶಿನ್ ಪೆರೆಲ್ ಆನಿ ಆನ್ವೇಕಾ ಕುಶಿನ್ ಧನಿ-ಹೆ ದೋಗ್ ಶ್ರೀಮಂತ್ ತಿಕಾ ತಿಚಾ ಪುತಾ ಥಾವ್ನ್, ಆನಿ ಆಂಜೆಲಾಕ್ ತಿಚಾ ಪೊತಿ ಥಾವ್ನ್ ಧೊಡ್ಯಾ ಕಾಲಾಚಾ ವೆಗ್ಳಾಚಾರಾಕ್ ಕಂಯ್ ಕಾರಾಣ್ ಜಾಲೆಗಿ ತಾಂಚಿ ಖುಶಿ ದೆವಾಚಿಚ್ ಖುಶಿ ಜಾಯ್ತಾಯ್ ಆನಿ ಕಾಂಯ್ ತಾಂತುಂ ತಾಂಕಾಂ ವಾಯ್ಸ್ ಘಡೊನ್ ಯೇತ್ ಜಾಲ್ಲೆ ಪಕ್ಷೆಕ್ ತೆ ಜವಾಬ್ದಾರ್ ಜಾತಲೆ ಮ್ಹಣ್ ಚಿಂತುನ್ ತಿಣೆ ಧೈರ್ ಕಾಣ್ಲೆಲೆಂ ಆನಿ ದೂಕ್ ಪೈಸ್ ಕೆಲೆಂ. ಕೊಣಾಚಿ ಪಾತ್ಯೆಣಿ ನಾ ಜಾಲ್ಯಾರೀ ದೆವಾ ಉಪ್ರಾಂತ್ ಧನಿಯಾಚಿ ವಿಶೇಸ್ ಪಾತ್ಯೆಣಿ ತಿಕಾ ಆಸ್‌ಲ್ಲಿ. ಸಂದ್ರಾಪ್ ಜಾಲ್ಯಾರ್ ತೊ ಕಂಯ್ ಪುಣಿ ಭುಂಯ್‌ಲಾಗಿಂ ಆಯಿಲ್ಲಾ ವೆಳಾರ್ ರೊಫಿಚಿ ಪರಿಪೂರ್ಣ್ ಸಂಗತ್ ವಿಚಾರ್ನ್ ಘೆತಲಿಂ ಮ್ಹಣ್ ನಿಚೆವ್ ಕೆಲೊ. ತೆದೊಳ್ ಮ್ಹಣಾಸರ್ ರೊಫಿಕ್ ಕಾಂಯ್ ಆಡಾವ್ನ್ ರಾವೊಂವ್ಕ್ ಜಾತಾವೆ? ದೆವಾಚೆರ್ ಪಾತ್ಯೆವ್ನ್ ತಾಕಾ ಬೊರ್ಯಾ ಮನಾನ್ ಏಕ್ ಆಶಿರ್ವಾದ್ ದೀವ್ನ್ ಖುಶಾಲ್‌ಭರಿತ್ ಕರ್ನ್ ಧಾಡ್ಲೆಂ ಬೊರೆಂ ಮ್ಹಣ್ ತಿಚೆಂ ನಿಮಾಣೆ ತೀರ್ಪ್ ಜಾಲೆಂ.

ಸಗ್ಳಿ ತಯಾರಾಯ್ ಜಾಯ್ತಾಫಡೆ ರೊಫಿನ್ ಏಕ್ ಖಾಕಿ ಅರ್ಧೆಂ ಇಜಾರ್ ಶಿರ್ಕಾಯ್ಲೆಂ ಆನಿ ತಾಚೆವಯ್ರ್ ಏಕ್ ಧೊವೊ ಜಿಬ್ಬೊ ದೆವೊವ್ನ್ ಬಂದ್ಪಾಣ್ ಘಾಲೆಂ. ಬಂದ್ಪಾಣಾಚಾ ಏಕಾ ಬೊಲ್ಪಾಂತ್ ಪೊಪ್ಪಿ ತುವಾಲೊ ಆನಿ ತಾಚೆ ಪೊಂತಾಕ್ ಪುಣಾಚಾ ಖರ್ಚಾಕ್ ಜಾಯ್ತಲ್ಲೊ ದುಡು ದೋನ್-ತೀನ್ ಗಾಂಟಿ ಮಾರ್ನ್ ಬಾಂದ್‌ಲ್ಲೊ ಚೆಪೊ. ಆನ್ವೇಕಾಂತ್ ಆಪ್ಲೆಂ ಕಾಳ್ಕಾ ಮಣಿಯಾಂಚೆಂ ಕೊಂತ್ ಉಗ್ಡಾಸಾನ್ ಘಾಲೆಂ. ಖಿಂ ವೆತಾನಾಂಯ್ ತೆಂ ಕೊಂತ್ ವೊರೊಂಕ್ ವಿಸ್ರಾನಾತ್‌ಲ್ಲೊ. ತಾಚಾ ಪೈಲ್ಯಾ ಕುಮ್ಮಾರಾ ದೀಸ್ ಪೊದೊರ್ನಿನ್ ಕಾಣಿಕ್ ಜಾವ್ನ್ ದಿಲ್ಲೆಂ ತೆಂ ಆಚ್ ಪರ್ಯಾಂತ್ ಭಕ್ತಿಪಣಾನ್ ತಾಣೆ ಉಪಯೊಗ್ಗಿಲ್ಲೆಂ, ಆನಿ ತಾಚಾಚ್ ಸಾಂಗ್ಲೆ ಪ್ರಮಾಣೆ ತ್ಯಾ ಕೊಂತಾಚಾ ಅಚರ್ಯಾನಿ ಮ್ಹಳ್ಳೆಬರಿ ಜಾಯಿತ್ಲ್ಯಾ ಅವ್ಹಡಾ-ಅನ್ವಾರಾಂತ್ಲೊಂ ತೊ ಬಚಾವ್ ಜಾಲ್ಲೊ ಖಿಂ!

ಸ್ವೆಸೊನ್ ಜಾತಾ ಪರ್ಯಾಂತ್ ಮಾಂಯ್ ಆನಿ ಸುನ್ ಎಕಾಮೆಕಾ ಆಂಗಾಕ್ ಆಂಗ್ ಲಾಗೊವ್ನ್ ವೊಗೊಚ್ಚ್ ಬೊಸ್ಲಿಂ ಆನಿ ಭಿಜ್‌ಲ್ಲಾ ದೊಳ್ಕಾನಿ ತಾಕಾಚ್ ಪಳೆಂವ್ಕ್‌ಲಾಗಿಂ. ತಾಚೆಂ ರುಪ್ಣೆ ತಾಂಚಾ ಮತಿಂತ್ ಪೊಟ್ರೆಚೆರ್ ಛಾಪ್‌ಲ್ಲೆ ಬರಿ ಪಿಂತ್ರಾವ್ನ್ ಘೆಂವ್ಕ್ ತಿಂ ಸಾಧನ್ ಕರ್ತಲಿಂ. ಆನಿ

ಮಹಿಮೆಯಾರ್ ಜೊತೆಗೂಡು ಸುಶಿಗಾರ್ ತುಮ್ಮಿ ದೀರ್ ಪತಲ ಮೈಕ್ಕಿ ಮೈಜೊ ಲಿರ್ ಭರ್ಸೊ.  
ತುಮ್ಮಿಂ ಕ್ಕರ್ಲಾರ್ ಕಷ್ಟ್ ಯೆನಾಶೆ ಹಾಪಂ ಸರ್ವ್ ಬಂದಬಸ್ ಕ್ಲಾ. ಹಾಪಂ ಛಾಪ್ ದಿವ್ವಿ.  
ಕರ್. ಆನಿ ಎಕಾಪಾಳಾರ್ ಆಕ್ಟಿತ್ ಹಾಂಪ್ ಮರಾನ್ ಜಾಲ್ಯಾರ್ ಮುಂಯ್ ಸುಂಟಿನಾಕಾ.  
ಜಯ್ಲಾರ್, ತೆಚೆಂಚ್ ಮರಣ್ ಪಯ್ಣಾಂತ್ ಜಾಂಪ್ ತುಮ್ಮಿ ಜಿಣಿ. ಮುಂಯ್ ಚಾಕ್ರಿ ಬೊರೆಕರ್ನ್.  
ಜಾಪ್ ಹಾಂಪ್ ಪಾಟಿ ಯೆತಲೊಂ. ಯೆದೊಳ್ ತುಮಿ ಕಶೆಂ ಮೂಗಾನ್ ಆನಿ ಸಮಾನ್ ಆನಿ  
ಬಳಸುನಾ ಮಾರ್. ತುಮ್ಮಿಂ ದೂಗಾಂಯ್ ಮಾಗ್ಲೆ ಆಸ್ಲಾರ್ ಸರ್ವ್ ಆನಾಂತ್ಲೊಂ ಬಚಾಪ್  
ಹಾಂಪ್ ತುಜಾ ಕುಶಕ್ ಉಬೊ ಆನಾಂ ಮೈತ್ ಚಿಂತುನ್, ಹಾಂಪ್ ಪಾಟಿ ಯೆತೊಂ ಪಯ್ಣಾಂತ್  
ಮೈತ್ಲಾಂಪ್. ಫಾಲ್ಗುಂ ಛಾಪ್ ತುಮ್ಮಿಂ ಎಕ್ಲಾನ್ ಮೈತ್ಲಾಂಪ್ ಪರ್ಲೊ. ಪೂಣ್ ಸದಾಂಚೊಬರಿ  
'ಇತ್ ದೀರ್ ಆನಿ ದೂಗಾಂಯ್ ಹ್ಯಾ ಜಾಗ್ಲಾರ್ ಉಬರಪೊನ್, ಆಪೊರಿ',  
ಗಾಯಿತ್ಲಿ ದೀರ್ ಉಪ್ಲಾರ್ ತಾಚಾ ದಿಷ್ಟಿಕ್ ಮೈಲೊ.

ಆಂಜ್ಲಾರ್ ಮೈತ್ ಜಾಪ್ ದಿವ್ವಿ ತಾಂತ್ಲೊಂ. ತಾಚೆ ಬಾಪ್ ಕಣಿಕ್ ಧರೀಕ್  
'ಆಂಜ್ಲಾರ್ ಮೈತ್ ಉಪೊ ಕಲೊಂ.  
ಜಾತಲೊ ಮೈತ್. ರೊಳುನ್ ಕಿತ್ಲೊ ದೈರ್ ಕಾಣ್ಲೊಂ ಆನಿ ಆಪ್ಲೊ ಪೊಣಿ ದೈಂ ಘುಪೊನ್  
ಭೂಜೊ ತಾಂಪ್ ತಾಂಚೆಮದಂ ಪಗ್ಲೆಚಾರ್ ಜಾಲ್ಯಾರಿ ಶಮಿಂ ತಾಂಚೊ ಪರ್ತಾರ್ ಎಕ್ಲೊಚ್  
ಮೊಳುನ್ ಬರ್ಲೊ ಜಾಲ್ಯೊಯ್ ತಾಣಿ ಪರ್ಲೊ. ತಾಂಚೊಂ ತಾಂಚೊಂ ಸಮಾಲ್ಯೊಂ ಜಾಯ್ತಿಯ್  
ಭೂರ್ಲೊಂ ದುಕಾಂ ಪೊರ್ಲೊಂ ದೈರ್ ದೈರ್ ವರ್ಚ್ ದೂಪ್ ಜಾಪ್ ಜಿಲ್ಲೆ ದಿವ್ ಸಾಂಗಾತಾ  
ಆಲ್ಪೊರಿ ಜಿಲ್ಲೆ ದಿವೊ ದೂರ್ಲೊ ದಿವ್ ಜಾಪ್ ಜಾಲ್ಯೊಬರಿ ತಾಂಚೊಂ ದಿಸ್ಲೊಂ. ಕ್ಲೆಪ್ಪಾಣ್  
ರಸ್ತೆರಾಕ್ ಉಬೊ ರಾಪ್ಲೊ ಉಗ್ಲೆನ್ ಯೆವ್ನ್ ತಾಂಚೆ ದೂಗಾಂಯ್ ದೂಳಿ ದುಕಾನ್ ಭೂರ್ಲೊ.  
ಹಿ ಘಟನಾಂತ್ ತಾಕಾ ಉಪೊಂಪ್ ಜೀವ್ ಸುಟ್ಲೊ. ಆಗರ್ಚೆಂತ್ ಆಲ್ಪೊ ಮುಕಾರ್  
ಮುಕಾರ್ ಪೊರ್ಲೊ ತಾಕಾ ಕುಶಕ್ ಉಬೊ ರಾಪೊ.

ಚಾಪೊನ್ ಧರ್ವ್ ಆಂಜ್ಲಾರ್ ಸರ್ವ್ ಗಲೊ ಆನಿ ತಾಚಾ ಹಾತಾಕ್ ಧರ್ವ್ ಆಲ್ಪೊ  
ರಜೊಂಕ್ ಯೆತಲೊ ಮೈತ್ ಸಮಾಲ್ ಸರ್ವ್ ಉಪೊ ಆನಿ ಕಾಂಪ್ಲೆ ಪೊರ್ಲೊ ದಾಂತಾನ್  
ರೊಳುಚೆ ದೂಳಿ ದುಕಾನ್ ಗಯಿರ್-ಗಯಿರ್ ಜಾಪ್ ಆಯ್ ಆನಿ ಚರ್ಚ್ ಪರ್ಲೊ ರಾಪೊ.  
ರೊಚ್ಪಾಯ್ ಪರ್ಚ್ ಆಸ್ಲಾರ್ ಸೂರ್ ಸೂರ್ ಆನಿ ದೂಳುಂಕ್ ಹಾತ್ ಛಾಪ್.

ಹಾಂಪ್ ಸದಾಂಪ್ ಮಾಗ್ಲೊಂ...  
ಜಾಲ್ಯಾರ್-ಮೈತ್-ಹಾಚ್ ಪುಜ್-ತುಜಾ ಕಾಳ್ಕೊಂತ್ ಛಾಪ್ ಭೂಗಿಜಾಯ್. ತುಜೆ ಪಾಸ್ಚ್  
ತುಜೆಂ ಮಾಗ್ಲೆ ದೀವ್ ಆಯ್ಲೆತಲೊ. ಆನಿಕ್-ಹಾಪಂ ತುಕಾ ಕ್ಕರ್ಲೊ ಪರಾನ್ ದುರ್ಲೊಂ ಆನಾ  
ಆಪೊ ದೂಗಾಂ ಹಾತಾಂತ್ ಧರ್ವ್ ಕಾಂಪೊನ್ ಯೆವ್ನ್ ತಾಣಿ ಮೈತ್ ತಾಣಿ ಮೈತ್: 'ಮುಂಯ್,  
ಲೊಪಂಚಾ ಮುಕಾನ್ ಘಾಪುಚೆ ಭೂಪ ಮುಂಯಾಂಬರಿ ಭುರ್ವ್ ಸರ್ವ್. ದಿಂಬಯ್ಚೆಂಚ್ ರಾಪೊನ್  
ಆನಿ ಎಕಾಚ್ಲೆ ರೊಳುಚಾ ತುಮಿ ಆಪೊ ಮೂಗಾಚಾ ಉಪೊಂ ಬರ್ಲೊ ಛಾಪೊ. ಆನಿ  
ತಾಚಾ ಪೊರ್ಲೊಂಚಿ ಉಪು ಪುತ್.

ಪುಟ್ಲೊಂ ರಜೊನ್ ತಿಣಿ ಜೊಂಪಾನ್ ಬುಸಾಚೊ ಗುರ್ವ್ ಕಾಡೊ, ಆನಿ ಮುಕಾರ್ ಬಾಗೊನ್



ಘಳ್ಳಳಿಂ ರಡೊನ್ ತಿಣೆ ಬೆಸಾಂವಾನ್ ಖುರ್ಸಾಚೊ ಗುರ್ತ್ ಕಾಡ್ಲೊ, ಆನಿ ಮುಕಾರ್ ಬಾಗ್ಲೊನ್ ತಾಚಾ ಪೊಲ್ಕಾಂಚೆ ಉಮೆ ಘೆತ್ಲೆ.

ಎಕಾಚ್ಚಾಣೆ ರೊಫಿಚಾ ಶಿರಾನಿ ಆವ್ಯಚಾ ಮೊಗಾಚಾ ಉಬೆಚೊ ಖಿತ್ಕತೊ ಧಾವೊ, ಆನಿ ಲೊವೆಂಚಾ ಮುಳಾನಿ ಘಾಮಾಚೆ ಥೆಂಜೆ ಮಣಿಯಾಂಬರಿ ಭಾಯ್ರಸರ್ಲೆ. ದಿಂಬಿಯೆಚೆರ್‌ಚ್ ರಾವೊನ್ ಆವ್ಯಚಾ ದೊನೀ ಹಾತಾಂಕ್ ಧರ್ನ್ ಕಾಂಪೊನ್ ಯೆಂವ್ಚಾ ತಾಳ್ಯಾನ್ ತಾಣೆ ಮ್ಹಳೆಂ: “ಮಾಂಯ್, ತುಜೆಂ ಮಾಗ್ಲೆ ದೇವ್ ಆಯ್ಕಾತಲೊ. ಆನಿಕ್-ಹಾವೆಂ ತುಕಾ ಕಸಲ್ಯಾಚ್ ಥರಾನ್ ದುಕ್ಯೆಲ್ಲೆಂ ಆಸಾ ಜಾಲ್ಯಾರ್-ಮ್ಹಾಕಾ-ಹ್ಯಾಚ್ ಘಡ್ಯೆ-ತುಜಾ ಕಾಳ್ಜಾಂತ್ ಧಾವ್ನ್ ಭೊಗ್ಗಿಜಾಯ್. ತುಜೆ ಪಾಸ್ವತ್ ಹಾಂವ್ ಸದಾಂಚ್ ಮಾಗ್ತಲೊಂ...”

ರೊಚ್‌ಬಾಯೆನ್ ಫಕತ್ ಅಸ್ಕಾರ್ ಉಸ್ಕಾರ್ ಸೊಡ್ಲೆ ಆನಿ ದೊಳ್ಕಾಂಕ್ ಹಾತ್ ಧಾಂಪ್ಲೆ.

ರೊಫಿಚೆ ದೊಳೆ ದುಕಾನಿ ಗಯಿರೆ-ಗಯಿರೆ ಜಾವ್ನ್ ಆಯ್ಲೆ ಆನಿ ಚಡ್ ವೇಳ್ ರಾವ್ಲ್ಯಾರ್ ರಡೊಂಕ್ ಯೆತಲೆಂ ಮ್ಹಣ್ ಸಮೊನ್ ಸಟ್ತ್ ಕರ್ನ್ ಉಟೊ ಆನಿ ಕಾಂಪ್ಲೆ ಪೊಂಟ್ ದಾಂತಾನಿ ಜಾಬೊನ್ ಧರ್ನ್ ಆಂಜೆಲಾ ಸರ್ಸಿನ್ ಗೆಲೊ ಆನಿ ತಿಚಾ ಹಾತಾಕ್ ಧರ್ನ್ ಭಿತರ್ ಆಲ್ತಾರಿ ಮುಕಾರ್ ಪೊರ್ನ್ ತಿಚಾ ಕುಶಿಕ್ ಉಬೊ ರಾವೊ.

ಏಕ್ ಘಡಿಬೊರ್ ತಾಕಾ ಉಲೊಂವ್ಕ್ ಜೀಬ್ ಸುಟ್ಟಿನಾ. ಇಗರ್ಜೆಂತ್ ಆಲ್ತಾರಿ ಮುಕಾರ್ ರೆಸ್ಪರಾಕ್ ಉಬೊ ರಾವ್ಲೊ ಉಗ್ಡಾಸ್ ಯೇವ್ನ್ ತಾಂಚೆ ದೊಗಾಂಯ್ಚೆ ದೊಳೆ ದುಕಾನಿ ಭೊರ್ಲೆ. ಆಲ್ತಾರಿರ್ ಜಳ್ಳೊ ದಿವೊ ದೋನ್ ದಿವೆ ಜಾವ್ನ್ ಜಳ್‌ಲ್ಲಾಬರಿ ತಾಂಕಾಂ ದಿಸ್ಲೆಂ. ಕ್ರಮೇಣ್ ಭೊರ್‌ಲ್ಲಿಂ ದುಕಾಂ ಪೊಲ್ಕಾಂಚೆರ್ ದೆವೊನ್ ವೆತಚ್ ದೊಡ್ಲೆ ಜಾವ್ನ್ ಜಳ್ಳೆ ದಿವೆ ಸಾಂಗಾತಾ ಮೆಳೊನ್ ಏಕ್‌ಚ್ ಜಾಲ್ಲೊಯ್ ತಾಣಿ ಪಳ್ಯಲೊ. ತಾಂತುಂ ತಾಂಕಾಂ ಸಮ್ಜಾಲೆಂ ಜಾಯ್ಜಾಯ್ ಥೊಡೊ ತೆಂಪ್ ತಾಂಚೆಮದೆಂ ವೆಗ್ಳಾಚಾರ್ ಜಾಲ್ಯಾರೀ ಶೆವಟಿಂ ತಾಂಚೊ ಪರ್ತ್ಯಾನ್ ಎಕ್ಲೊಟ್ ಜಾತಲೊ ಮ್ಹಣ್. ರೊಫಿನ್ ತಿತ್ಲ್ಯಾರ್ ಧೈರ್ ಕಾಣ್ಲೆಲೆಂ ಆನಿ ಆಪ್ಲ್ಯಾ ಪೊತಿಣಿ ಧೈರ್ ಘುವೊನ್ “ಆಂಜೆಲ್-” ಮ್ಹಣ್ ಉಲೊ ಕೆಲೆಂ.

ಆಂಜೆಲಾಕ್ “ವೊ” ಮ್ಹಣ್ ಜಾಪ್ ದೀಂವ್ಕ್ ತಾಂಕ್ಲೆಂನಾ. ತಾಚೆ ಬದ್ಲಾಕ್ ತಿಣೆ ಧರ್ನಿಕ್ ಲಾಯಿಲ್ಲಿ ದೀಷ್ಟ್ ಉಕೊಲ್ ತಾಚಾ ದಿಷ್ಟಿಕ್ ಮೆಳ್ಳಲಿ.

“ಇತ್ಲೆ ದೀಸ್ ಆಮಿ ದೊಗಾಂಯ್ ಹ್ಯಾ ಜಾಗ್ಯಾರ್ ಉಬೆರಾವೊನ್ ‘ಆಪೊರಿ’ ಮ್ಹಣ್ತಾಲಾಂವ್. ಫಾಲ್ಕಾಂ ಧಾವ್ನ್ ತುವೆಂ ಎಕ್ಲ್ಯಾನ್ ಮ್ಹಣಾಜಾಯ್ ಪಡ್ತಲಿ. ಪೂಣ್ ಸದಾಂಚೆಬರಿ ಹಾಂವ್ ತುಜಾ ಕುಶಿಕ್ ಉಬೊ ಆಸಾಂ ಮ್ಹಣ್ ಚಿಂತುನ್, ಹಾಂವ್ ಪಾಟಿ ಯೆತಾಂ ಪರ್ಯಾಂತ್ ಖಳಾನಾಸ್ತಾನಾ ಮಾಗ್. ತುಮ್ಚೆಂ ದೊಗಾಂಯ್ಚೆ ಮಾಗ್ಲೆ ಆಸ್ಕಾರ್ ಸರ್ವ್ ಅನ್ವಾರಾಂತ್ಲೊಂ ಬಚಾವ್ ಜಾವ್ನ್ ಹಾಂವ್ ಪಾಟಿ ಯೆತಲೊಂ. ಯೆದೊಳ್ ತುಮಿ ಕಶೆಂ ಮೊಗಾನ್ ಆನಿ ಸಮಧಾನೆನ್ ಜಿಯೆಲ್ಯಾತ್‌ಗಿ, ತಶೆಂಚ್ ಮರಣ್ ಪರ್ಯಾಂತ್ ಜಾಂವ್ಚಿ ತುಮ್ಚಿ ಜಿಣಿ. ಮಾಂಯ್ಚಿ ಚಾಕ್ರಿ ಬೊರಿಕರ್ನ್ ಕರ್. ಆನಿ ಎಕಾದಾವೆಚಾರ್ ಆಕಸ್ತಿತ್ ಹಾಂವ್ ಮರಾನ್ ಜಾಲ್ಯಾರ್ ಮಾಂಯ್ಕ್ ಸಾಂಡಿನಾಕಾ. ತುಮ್ಕಾಂ ಕಸಲೆಚ್ ಕಷ್ಟ್ ಯೇನಾಶೆ ಹಾವೆಂ ಸರ್ವ್ ಬಂದಬಸ್ತ್ ಕೆಲ್ಯಾ. ಹಾವೆಂ ಧಾಡ್ ದಿಂವ್ಚಾ ಮಹಿನ್ಯಾವಾರ್ ಜೊಡಿಂತ್ ಸುಶೆಗಾತ್ ತುಮ್ಚೆ ದೀಸ್ ವೆತಲೆ ಮ್ಹಳೊ ಮ್ಹಜೊ ಥಿರ್ ಭರ್ವಸೊ.

ತೊ, ಚೆಜು, ಮರಿ ಆನಿ ಜುಜೆಚಾ ದಯೆನ್ ಸುಫಳ್ ಜಾಂವ್ಲಿ.”

ಉಪ್ರಾಂತ್ ಬೊಲ್ಸಾಂತ್ಲೊ ತುವಾಲೊ ಕಾಡ್ನ್ ತಾಚಾ ಪೊಂತಾಕ್ ಬಾಂದ್‌ಲ್ಲಾ ಗಾಂಟಿಂತ್ಲೆ ಪಾಂಚ್ ಧಾ-ಧಾ ರುಪಿಯಾಂಚೆ ನೊಟ್ ಕಾಡ್ನ್ ಆಂಜೆಲಾಚಾ ಹಾತಾಂತ್ ಚೆಪ್ಪನ್ ಅಶೆಂ ಮ್ಹಣಾಲೊ: “ಘೆ ಹೆ ಪನ್ನಾಸ್ ರುಪ್ಯ. ಮ್ಹಜಾ ಸಾಂಬಾಳಾಚೆ ರುಪ್ಯ ಯೇವ್ನ್ ಪಾವ್ತಾತ್ ಮ್ಹಣಾಸರ್ ಹಾಂತುಂ ಘರಾಂತ್ಲೊ ಖರ್ಚ್ ಸುಧಾರ್ಸಿ... ಮ್ಹಾಕಾ ವೇಳ್ ಜಾಲೊ, ಹಾಂವ್ ವೆತಾಂ... ಮೋಗ್ ಆಸೊಂದಿ... ಆಂಜೆಲ್...”

ಇತ್ಲೆಂ ಮ್ಹಣೊನ್ ನಿಮಾಣೆ ಮೊಗಾಚೆ ಏಕ್ ದೀಷ್ಟ್ ತಿಚಾ ಚಂದ್ರಾಸಾರ್ಕ್ಯಾ ಮುಖಮಳಾಚೆರ್ ಘುಂವ್ಡಾಯ್ಲಿ ಆನಿ ತಿಚಾ ಖಾಡ್ಕೆಕ್ ಧರ್ನ್ ಅಮೃತೊ ಹಾಸ್ಲೊ. ಉಪ್ರಾಂತ್, ತಿಚಾ ಪೊಲ್ಕಾಂಚೆರ್ ಲೋವ್ ಧಾಪ್ತುನ್ ಭಾಯ್ರ್ ಆಯ್ಲೊ. ಬಾಂದುನ್ ದವರ್ಲೆಲಿ ಪೊಟ್ಲಿ ಖಾಂದಾ ವ್ಯಲ್ಯಾನ್ ಪಾಟಿರ್ ಉಡ್ವಲಿ, ಪಾಯಾಂಕ್ ವ್ಹಾಣೊ ಶಿರ್ಕಾಯ್ಲೊ ಆನಿ ಬಾಗ್ಲಾಚಾ ಮೆಟಾಂಲಾಗಿಂ ಉಬೊ ರಾವೊನ್ “ಆದೇವ್ನ್ ಮಾಂಯ್... ಆದೇವ್ನ್ ಆಂಜೆಲ್-” ಮ್ಹಣ್ ಬೊಲಾಯ್ಕಿ ಮಾಗೊನ್ ಮೆಟಾಂ ದೆವ್ಲೊ ಆನಿ ಆನ್ಯೇಕಾ ಘಡ್ಯೆನ್ ಕಾಳೊಕಾಂತ್ ಮಾಯಾಕ್ ಜಾಲೊ.

ಆಲ್ತಾರಿಕ್ ಪಾಟ್ ಕರ್ನ್ ಬಾಗ್ಲಾಚಾ ಕುಶಿಕ್ ಪಳೆವ್ನ್ ಆಸ್‌ಲ್ಲಿ ಆಂಜೆಲ್ ಲೋವ್ ಪರ್ತ್ಯಾನ್ ಆಲ್ತಾರಿಚಾ ಕುಶಿಕ್ ಘುವೊನ್ ಪಳೆತಾನಾ ಆಲ್ತಾರಿವ್ಚಲೊ ದಿವೊ ಆಪುಣಿಯಿ ತಾಂಚಾ ಖಿಂತಿಚೊ ಆನಿ ದುಕಾಚೊ ವಾಂಟೆಲಿ ಜಾವ್ನ್ ಆಸಾಂ ಮ್ಹಣ್ ದಾಕೊಂವ್ಕ್ ಬಾರಿಕ್ ಬಾರಿಕ್ ಜಾವ್ನ್ ಪಾಲ್ತಾಲೊ!

## II

## ಮಾಂಯ್-ಸುನೆಚಿ ಖಿಂತ್-ಬೆಜಾರಾಯ್

ಸಗ್ಗೊ ಸಂಸಾರ್ ಜಿಕೊನ್, ಮ್ಹಜೊ ಆತ್ಮೊ  
ಹೊಗ್ಗಾಯ್ಲಾರ್ ಮ್ಹಜಾ ಕಿತೆಂ ಉಪ್ಪಾರ್ತಾ?

ಕಸೊ ರೊಫಿ ಭಾಯ್ರಸರ್ನ್ ಗೆಲೊಗಿ ತಸೊ ತ್ಯಾ ಘರಾಂತ್ಲೊ ದಿವೊ ಪಾಲ್ವಾಲ್ಲ್ಯಾಬರಿ ಸರ್ವ್ ಸಂತೊಸ್, ಖುಶಾಲಾಯ್, ಆವಾಜ್ ಆನಿ ಲಕ್ಷಣ್ ತಾಚೆ ಪಾಟ್ಲ್ಯಾನ್ಂಚ್ ದೆವೊನ್ ಗೆಲೆಂ. ಎಕಾ ಘರಾಂತ್ ಏಕ್ ದಾದ್ಲೊ, ಆನಿ ತೊ ರೊಫಿಬರಿ ಗುಣೇಸ್ತ್ ಆನಿ ಖುಶಾಲಿ, ತ್ಯಾ ಘರಾಂತ್ಲೊ ಹೆರ್ ಸಾಂದ್ಯಾಂಕ್ ಆನಿ ಅಧಿಕ್ ಕರ್ನ್ ಸ್ತ್ರಿಯಾಂಕ್, ಕಾಳೊಕಾಂತ್ ದಿವ್ಯಾಬರಿ, ರಾತ್ಲೆಂ ಚಂದ್ರಾಬರಿ ಕಿತ್ಲೊ ಧೈರಾಚೊ, ಮೊಗಾಚೊ ಆನಿ ಭದ್ರತೆಚೊ ಜಾವ್ನ್ ಆಸ್ತಾ! ಆನಿ ತಸಲೊ ದಾದ್ಲೊ ಮೊರಾತ್ ಯಾ ಪರ್ಗಾಂವಾಕ್ ಭಾಯ್ರ ಸರ್ನ್ ವೊಚಾತ್ ಜಾಲ್ಯಾರ್ ತಾಂಚೆ ಧೈಂ ಕಸಲಿ ದೂಕ್, ಖಿಂತ್ ಆನಿ ಭಿರಾಂತ್ ಉಬ್ಜಾತಾ ಮ್ಹಳೆಂ ಆಜ್ ರೊಜ್‌ಬಾಯೆಚಾ ಘರಾ ವೊಚೊನ್ ವಳ್ಕಲ್ಯಾರ್ ಕಳಾತ್.

ಘರಾಂತ್ಲೆ ಕೊನ್ಯೆ ಕೆದಾಳಾಯ್ ಆಪ್ಣಾಕ್ ಗಿಳುಂಕ್ ತೊಂಡ್ ಉಗ್ತೆ ಕರ್ನ್ ಆಸ್‌ಲ್ಲ್ಯಾಬರಿ ಚಿಂತುನ್ ಆಂಜೆಲ್ ಸುಡಾಳ್ ತ್ಯಾ ಘರಾಂತ್ ದಿಸಾಚೆಂ ಲೆಗುನ್ ಘುವೊಂಕ್ ಭಿಯಾನ್ ಕಾವ್ಣೆತಾಲಿ. ಘರಾ ಭೊಂವ್ತೊಣಿ ಕಸಲೊಯ್ ಆವಾಜ್ ಜಾಯ್ತ್ ಜಾಲ್ಯಾರ್ ಯಾ ಕೊಣಿ ಮನಿಸ್ ಪಾಶಾರ್ ಜಾಯ್ತ್ ಜಾಲ್ಯಾರ್ ತಿಚೆಂ ಕಾಳಿಜ್ ಧಡ್ಲಡ್ತಾಲೆಂ. ರೊಜ್‌ಬಾಯೆಕ್ ಸೊಡ್ನ್ ಚಡ್ ಪ್ಯಸ್ ವೊಚೊಂಕ್ ನರ್ಗಾತಾಲಿ.

ಕಾಚಾರ್ ಜಾಲ್ಲೆ ದೀಸ್ ಥಾವ್ನ್ ರೊಫಿ ಆಂಜೆಲಾಕ್ ಸೊಡ್ನ್ ದುಸ್ರ್ಯಾಂಗಿರ್ ಏಕ್ ರಾತ್ ಸೈತ್ ರಾವಾನಾತ್‌ಲ್ಲೊ. ತಾಚೊ ಸಾಂಗಾತ್ ಮ್ಹಳೊ ತೊ ಆಂಜೆಲಾಕ್ ಸಂಸಾರಾಂತ್ ಜಾಯ್ತಾಲ್ಲ್ಯೊ ಸರ್ವ್ ವಸ್ತು ಆನಿ ದಾಧೊಸ್ಕಾಯ್ ಲಾಗಿಂ ಹಾತಾಕಡೆ ಆಸ್‌ಲ್ಲೆಬರಿ. ಎಕ್ಸುರ್ಟ್‌ಣ್ ಕಿತೆಂ ಮ್ಹಳೆಂ ತಿಚಾ ಕುಳಾರಾ ಜಾಂವ್ ವ ಹ್ಯಾ ಘರಾಂತ್ ಜಾಂವ್ ಯೆದೊಳ್ ಭೊಗುನ್ ಅನ್ನೊಗ್ ನಾತ್‌ಲ್ಲೊ. ಎಕಾ ಥರಾನ್ ಯೆದೊಳ್ಚಿ ತಿಚಿ ಜಿಣಿ ಬೋವ್ ದಾಧೊಸ್ಕಾಯೆಚಿ ಮ್ಹಳ್ಳ್ಯಾಕ್ ದುಬಾವ್‌ನಾ. ಪೂಣ್ ಆಜ್ ಥಾವ್ನ್ ಹೆಂ ಸರ್ವ್ ಭಾಗ್ ಎಕಾಚ್‌ಫರಾ ಘೊಣಿನ್ ಜೊಂಪ್ ಮಾರ್ನ್ ವ್ಹೆಲ್ಲೆಬರಿ ತಿಚೆ ಥಾವ್ನ್ ಪೋಳ್ಲೆ ಗೆಲೆಂ.

ರೊಜ್‌ಬಾಯೆಕ್‌ಯಿ ತಿಚಾ ಘರ್ಕಾರಾಚಾ ಮೊರ್ನಾಚಾ ದಿಸಾ ಉಪ್ರಾಂತ್, ಆಯ್ಚೆ ತಿತ್ಲೊ ದುಕಿಚೊ ದೀಸ್ ದುಸ್ರೊನಾ ಮ್ಹಣ್ ತಿಚಿ ಅಭಿಪ್ರಾಯ್. ಕಾಯಾಮ್ ಪಿಡೆಂತ್ ತಿ ಲೊಳೊನ್ ಆಸ್‌ಲ್ಲಿ ಜಾಲ್ಯಾರಿ ತಿಚಾ ಪುತಾಚಾ ಆನಿ ಸುನೆಚಾ ಮೆಳಾಂತ್ ಜಿಯೆವ್ನ್, ತಾಂಚೆಂ ಬೊರೆಂ ಮನ್ ಆನಿ ಮೋಗ್ ಪಳೆವ್ನ್, ತಿಚಿ ಅರ್ಧಿ ಪಿಡಾ ನಪ್ಯಂಚ್ ಜಾಲ್ಲೆಬರಿ ತಿಕಾ ಭೊಗ್ತಾಲೆಂ. ಪೂಣ್ ಆಜ್ ಥಾವ್ನ್ ತಿಚಿ ಪಿಡಾ ದೊಡ್ತಿ ಜಾಂವ್ಕ್ ಪಾವ್ಲಿ-ದುಸ್ರಿ ಜಾವ್ನ್ ಆಸ್‌ಲ್ಲಿ ತಿ ಖಿಂತಿಚಿ ಪಿಡಾ.

ಎಕಾ ಆವ್ಯಕ್ ಏಕ್‌ಚ್ ಪೂತ್ ಆನಿ ತೊ ತಿಚೊ ಜೀವ್ ಆಸ್ತಾನಾ ತಿಕಾ ಸಾಂಡುನ್ ವೆಗ್ಳೊ



ಯಾ ಪೈಸ್ ವೋಚಾತ್ ಜಾಲ್ಯಾರ್ ತಿಕಾ ತ್ಯಾ ವೆಳಾರ್ ಕಿತೆಂ ಭೊಗ್ತಾ ಯಾ ಭೊಗಾನಾ ಮ್ಹಳ್ಳೆಂ ಸಕ್ಪಾಂಚಾನ್ ಸಮೋನ್ ಕಾಣ್ಲೆಂವ್ಕ್ ಸಾಧ್ಯಾ ನಹಿಂ. ತೆ ಪಾಸ್ವತ್ ರೊಜ್‌ಬಾಯೆಚಿ ಪರಿಪೂರ್ಣ್ ಸ್ಥಿತಿ ಆಸಾತಲಿ ಹಾಂಗಾಸರ್ ವಿವರ್ಸುನ್ ಸಾಂಗೊಂಕ್ ಆಸಾಧ್ಯ್. ಎಕಾ ಉತ್ರಾನ್ ತಿ ಸ್ಥಿತಿ ವಿವರ್ಸುನ್ ತಿಸುಂಚಿ ಜಾಲ್ಯಾರ್ ಹಾವೆಂ ಮ್ಹಣಾಚಾಯ್ ಆಚ್ ಥಾವ್ನ್ ತಿಚಿ ಪುಲ್ಗತ್ ಆರಂಭ್ ಜಾಲಿ.

ಸಾಕರ್ ಆಸ್‌ಲ್ಲೆ ಕಡೆ ಮುಯೊ ಘುಂವ್‌ಲ್ಲೆ ಬರಿ ರೊಫಿ ತ್ಯಾ ಘರಾಂತ್ ಆಸ್ತಾನಾ ಹರ್ಯೆಕಾ ದಿಸಾ ಕಿತ್ಲೆ ಸೆಜಾರಿ, ಈಷ್ಟ್, ಸೈರೆಧೈರೆ-ಹಿಂದು ಆನಿ ಕ್ರಿಸ್ತಾಂವ್ ಸರಾಸರ್-ಯೆವ್ನ್ ಗಜಾಲಿ, ಖುಶಾಲಾಯೊ ಕರ್ನ್ ವೆತಾಲೆ! ಕಿತ್ಲೆಲೆ ಜಣ್ ತಾಂಚಿ ಕುಮೊಕ್, ಅಭಿಪ್ರಾಯ್ ಮಾಗೊಂಕ್ ಯೆತಾಲೆ! ಆಚ್ ಥಾವ್ನ್ ತೆ ಉಣೆ ಉಣೆ ಜಾವ್ನ್ ಕ್ರಮೇಣ್ ಗರ್ಜೆಕ್ ಲೆಗುನ್ ಆಪೊಂವ್ಕ್ ಗೆಲ್ಯಾರ್ ಕೊಣಾಯಿ ಎಕ್ಲೊ ತಾಂಕಾಂ ಪಾವಾನಾ ಜಾಲೊ!

ಪಿಡೆಂತ್ ಪಡೊನ್ ಇಗರ್ಜೆಕ್ ವೊಚೊಂಕ್ ತಾಂಕಾನಾತ್‌ಲ್ಲೆ ಲಾಗಾಯ್ ಪಾದ್ರ್ಯಾಬ್ ಹರ್ಯೆಕಾ ಮಹಿನ್ಯಾಚಾ ನಿಮಾಣ್ಯಾ ಸುಕ್ರಾರಾಚೆಂ ಯೆವ್ನ್ ರೊಜ್‌ಬಾಯೆಕ್ ಕುಮ್ಗಾರ್ ಕರ್ನ್ ಕುಮ್ಗಾರ್ ದೀವ್ನ್ ಉಪ್ರಾಂತ್ ತಾಂಚಿ ಸುಖ್-ದುಕ್ ಆಯ್ಕೊನ್, ಧೈರ್ ಭುಜಾವಣ್ ದೀವ್ನ್ ವೆತಾಲೊ. ತಾಚಿ ಎಕ್ಲ್ಯಾ ಬಾವ್ಲಾಚಿ ಸರಾಗ್ ಮಹಿನ್ಯಾವಾರ್ ಭೆಟ್ ಆಸ್‌ಲ್ಲಾನ್ ತಿಂ ಸಂಸಾರಾಂತ್ ಎಕ್ಸರಿಂ ನಾಂತ್ ಆನಿ ದೆವಾನ್ ತಾಂಕಾಂ ಸಾಂಡುನ್ ಘಾಲುಂಕ್ ನಾ ಮ್ಹಣ್ ತಾಂಕಾಂ ಭೊಗ್ತಾಲೆಂ. ನಾ ಜಾಲ್ಯಾರ್ ತಾಂಚಿ ಜಿಣಿ ಪಾಗೊರಾಭಿತರ್ಲ್ಯಾ ಮಾದ್ರಿಂಬರಿ ಮ್ಹಣೈತ್.

ಘರಾ ಮುಕ್ಲೆಂ ಹಿತಾಲ್-ಭಾಟ್, ಖಬಾರ್ ಘೆತಲೊ ನಾಸ್ತಾನಾ, ಪಣ್ಲೆಲ್ ಪಡೊನ್‌ಗಿ ಚೊರಾನಿ ಲುಟುನ್‌ಗಿ ಸುಡ್ಕಾಡ್ ಜಾವ್ನ್ ಆಯ್ಲೆಂ. ಮಾಡಾ ಮಾಡಿಯಾಂಚೆ ಕುಬೆ ಉದಾಕ್ ನಾಸ್ತಾನಾ ಬಾವೊನ್ ಚಿವೊನ್ ಆಯ್ಲೆ. ತೆಂ ಪಳ್ಯತಾನಾ ಆಂಜೆಲಾಚೆಂ ಕಾಳಿಜ್ ಬಿರ್ಮೊತೆನ್ ಲಾಸ್ತಾಲೆಂ. ತ್ಯಾ ರುಕ್-ರುಡಾಂಕ್ ಉದಾಕ್ ದಿನಾಸ್ತಾನಾ ವೊಳ್ವೊಳಾಂವ್ಚೆಂ ಮನ್ಶಾನ್ ಕರ್ಚಿ ಏಕ್ ಅಕ್ರಮಾಚಿ ಕರ್ನಿಚ್ ಸೈ. ಪೂಣ್ ಘರಾಂತ್ ಪಿಡೆಸ್ತೀಣಿಚಿ ಚಾಕ್ರಿ ಕರುಂಕ್ ಆಸ್ತಾನಾ ಆಂಜೆಲಾಕ್ ತಸಲ್ಯಾ ಬದ್ಲಾಚಿ ಚಾಕ್ರಿ ಕರುಂಕ್ ಖಿಂ ಪುರ್ಸತ್ ಆಸಾ? ಆಸ್ಲ್ಯಾರಿ ತಿಚೆ ವೊರ್ವಿಂ ಜಾಂವ್ಚೆಂ ಕಾಮ್‌ಗಿ ತೆಂ?

ಅಸಲ್ಯಾ ಕರಂದಾಯೆಂತ್ ದೀಸ್ ವೊಚೊನ್ ಹಪ್ತೆ ಗೆಲೆ. ರೊಫಿಚೊ ಉಗ್ಡಾಸ್ ಉಣೊ ಜಾವ್ನ್ ಯೆಂವ್ಚ್ಯಾ ಬದ್ಲಾಕ್ ತಾಂಚೆ ಧೈಂ ಚಡೊನ್ ಚಡೊನ್ ಆಯ್ಲೊ. ಹರ್ಯೆಕ್ ದೀಸ್ ಉಟಾನಾ ತಾಚಾ ಖಬ್ರೆಚಾ ಕಾಗ್ಡಾಕ್ ಆಶೆವ್ನ್ ಉಟ್ಕೆಂ, ಸಗ್ಳೊ ದೀಸ್ ಗೊಮ್ಮಿ ಲಾಂಬ್ ಕಾಡ್ನ್ ಪೆದ್ಕಾಚಿ ವಾಟ್ ಪಳೆಂವ್ಚಿ ಆನಿ ನಿದ್ತಾನಾ ತಾಚಿ ಖಿಂತ್ ಉಲೊವ್ನ್ ನಿಡ್ಲೆಂ. ಪೂಣ್ ಭಾಯ್ರ್‌ಸರ್ನ್ ವೆತಾನಾ ನಿಚೆವ್ ಕರ್ನ್ ದಿಲ್ಲೊ ಭಾಸಾವ್ಣೊ ಪರ್ಗಾಂವಾಕ್ ಪಾವ್ತಚ್ ಪುರ್ತೊ ವಿಸರ್ಲೊಗಾಯ್? ತಾಂಚೆರ್ ಆಸ್‌ಲ್ಲಿ ವೊಡ್ಲಿ ಆನಿ ಬಾಂದ್ ತುಟೊನ್ ಸೊಡ್ಲೊಗಾಯ್?

ಹಪ್ತೆ ವೊಚೊನ್ ಮಹಿನೆ ಪಾಶಾರ್ ಜಾಲೆ. ಏಕ್ ರಾತ್ ವೇಳ್ ಕರ್ನ್ ಘರಾ ಆಯಿಲ್ಲಾ ವೆಳಿಂ ಕಿತ್ಲಿ ಖಿಂತ್ ಕರ್ನ್, ತಕ್ಲೆಕ್ ಹಾತ್ ಮಾರ್ನ್, ತೇರ್ಸ್ ಮಾಗ್ಣಿ ಕರ್ನ್, ದೊಳ್ಳಾನಿ ದುಕಾಂ ಗಳೊವ್ನ್ ರಾವ್‌ಲ್ಲಿಂಗಿ ಮ್ಹಳ್ಳೆಂ ಆಮ್ಕಾಂ ಕಳಿತ್ ಆಸಾ. ತರ್ ತೀನ್ ಮಹಿನೆ ತಾಚಿ ಖಬಾರ್ ನಾಸ್ತಾನಾ ಕಶಿಂ ರಾವ್ಲಿಂ ಮ್ಹಳ್ಳಿ ಏಕ್ ವಿಚಿತ್ರ್ ಗಜಾಲ್. ತೀನ್ ಮಹಿನೆ ತೀನ್ ವರ್ಸಾಂಬರಿ ದಿಸೊನ್ ಚಡುಣೆ ನಿರಾಶಿ ಜಾಂವ್ಚ್ಯಾ ಗಡಿರ್ ಯೆವ್ನ್ ಪಾವ್ಲಿಂ!

ತೊ ವೆತಾನಾ ಪನ್ನಾಸ್ ರುಪ್ಪ ಆಂಜೆಲಾಚಾ ಹಾತಾಂತ್ ದೀವ್ನ್ ಗೆಲ್ಲೊ. ತಾಂತ್ಲೆ ಜೊಗಾಸಾಣೆನ್ ಗರ್ಜೆಚಾ ವಸ್ತುಂಕ್ ಮಾತ್ರ್ ಖರ್ಚುನ್ ಆಯಿಲ್ಲ್ಯಾನ್ ಪೈಶ್ಯಾಂಚಿ ಯೆದೊಳ್ ಖಿಂತ್ ನಾತ್‌ಲ್ಲಿ. ಪೂಣ್ ತೀನ್ ಮಹಿನೆ ಉತರ್ನಾಫಡೆ ತೀವಿ ಚಡಿತ್ ಖಿಂತ್ ಮೆಂದು ಕಾಂತೊಂವ್ಕ್ ಆಯ್ಲಿ.

“ಚಡ್ ಮ್ಹಳ್ಳಾರ್ ಆನಿಕ್ ಏಕ್ ಮಹಿನೊ ಲೊಟೈತ್, ಮಾಂಯ್.”

“ಮಾಗಿರ್ ಕಿತೆಂ ಕರ್ಚೆಂ ಪುತಾ?” ಮ್ಹಣ್ ಸವಾಲ್ ಕೆಲೆಂ ರೊಜ್‌ಬಾಯೆನ್ ನಿದ್‌ಲೆ ಕಡೆ ಥಾವ್ನ್ ಪಾಕ್ಯಾಕ್ ದೀಷ್ಟ್ ಲಾವ್ನ್. “ರೊಫಿಚಾ 30-35 ರುಪಿಯಾಂಕ್ ಸೊಡ್ಲ್ಯಾರ್ ತೊ ಜೀವ್ ಆಸಾಗಿ ಯಾ ಮೆಲಾಗಿ ಮ್ಹಳ್ಳಾ ಖಬ್ರೆಕ್ ಆಶೆವ್ನ್ ಪುರೊ ಜಾಲೆಂ. ಒಟ್ಟಾರ್ ಕಿತೆಂ ಗತ್ ಜಾಂವ್ಕ್ ಆಸಾಗಿ-? ಘರಾಚೆ ವಾಸೆ ಚಾಬಾಚಾಯ್ ಪಡ್ತಿತ್‌ಗಿ!”

“ಆದಿಂ ಕೊಣೆಂಯ್ ಚಾಬ್‌ಲ್ಲೆ ಆಸಾತ್‌ವೆ, ರೊಜ್‌ಬಾಯೆ?” ಮ್ಹಣ್ ಗುಣ್ಣುಣೊಂಕ್ ಲಾಗ್ಲೊ ತಿಚಾ ಕಾನಾಂತ್ ಏಕ್ ವಿಚಿತ್ರ್ ತಾಳೊ. “ದೆವಾನ್ ಕೊಣಾಯ್ಕಿ ತಸಲಿ ಗತ್ ಫಾವೊ ಕೆಲ್ಲಿ ಬೋವ್ ಉಣಿ. ಆನಿ ಫಾವೊ ಕೆಲ್ಯಾ ಚಾಲ್ಯಾರ್ ಕೊಣಾಕ್ ಜಾಣಾಂಯ್‌ವೆ ತುಂ? ತಾಚೆರ್ ಪಾತ್ಯೆಣಿ ನಾತ್‌ಲ್ಲ್ಯಾಂಕ್ ಮಾತ್ರ್. ಪೂಣ್ ತುಂ ತಸಲಿ ಮನಿಸ್ ನಹಿಂ. ದೇವ್ ಭಿರಾಂತೆಚಿ ಸ್ತ್ರೀ ತುಂ. ತುಜಿ ಪಾತ್ಯೆಣಿ ದೆವಾಚೆರ್ ಚಡ್; ಮಾಗ್, ಆನಿ ಮೆಳ್ತೆಲೆಂ; ಬೊಡ್ಡ್, ಆನಿ ಉಗ್ತೆಂ ಜಾತೆಲೆಂ...”

ಮಾಗ್ಲ್ಯಾ ಶಿವಾಯ್ ತಾಂಚೆವರ್ವಿಂ ದುಸ್ರೆಂ ಕಿತೆಂ ಕರುಂಕ್ ತಾಂಕ್ತಾ? ರೊಜ್‌ಬಾಯೆಚಾ ಘರಾಂತ್ ಮಾದ್ರಿಂಬರಿ ಮಾಗ್ಲೆಂಚ್ ಮಾಗ್ಲೆ; ಆನಿ ತ್ಯಾ ಮಾಗ್ಲ್ಯಾಂಚಾ ಇಡ್ಯಾಂತ್ ಖಿಂತಿ-ಬೆಜಾರಾಯೆನ್ ಖರ್ಚುಂಚೊ ವೇಳ್ ಖಬ್ರೆವಿಣೆ ಪಾಶಾರ್ ಜಾಲ್ಲೊ ತ್ಯಾ ಮಾಗ್ಲ್ಯಾಚೊ ಏಕ್ ತತ್ಕಾಲಿಕ್ ಘಳ್ ಮ್ಹಣೈತ್. ಪೂಣ್ ತಾಣಿ ಮಾಗ್‌ಲ್ಲೆಂ ತೆಂ ದೆಣೆ ಮೆಳೊಂಕ್ ಬೋವ್ ಪ್ಯಸ್ ಆಸಾ ಮ್ಹಳ್ಳಾಬರಿ ತಿಸ್ರೊ ಮಹಿನೊ ವೊಚೊನ್ ಚೊವ್ತೊ ಆಕೆರ್ ಜಾವ್ನ್ ಆಯ್ಲೊ. ತೆಣೆ ಪಾದ್ರ್ಯಾಬ್ ತಾಚಾ ತಾಂಕಿ ಭಿತರ್ಲಿ ಮ್ಹಿ ನತ್ ಉಪಯೊಗ್ಸುನ್ ತಾಚಿ ಖಬಾರ್ ಹಾಡುಂಕ್ ವದ್ತಾಡ್ಲೊ. ಪೂಣ್ ವ್ಯರ್ಥ್.

ಹೆಂ ಪಳೆವ್ನ್ ರೊಫಿಚೊ ತಾಂಕಾಂ ನಾನಾಂಥರಾಚೊ ದುಬಾವ್ ಯೇಂವ್ಕ್ ಸುರು ಜಾಲೊ. ದುಬಾವ್ ಬೊರೊ ಆನಿ ವಾಯ್ಪ್ ಸರಾಸರ್. ತಾಂಕಾಂ ಜೋಡ್ಲ್ಯಾ ಹಾಡ್ನ್ ಪೊಶ್ಟೆಂ ಜವಾಬ್ದಾರೆಚೆಂ ವಚೆಂ ಆಪ್ಣಾವ್ಲೆಂ ಚುಕೊನ್ ಕಾಣ್ಲೆಂವ್ಕ್ ರೊಫಿನ್ ಹಿಕ್ಮತ್ಯಾನಿ ಪೊಳಾಪೊಳ್ ಕಾಣ್ಲೆಲಿ ಜಾಯ್ತಾಯ್ ಮ್ಹಣ್ ಸಕ್ಪಾಂಪ್ರಾಸ್ ವಾಯ್ಪ್ ದುಬಾವ್! ಆನಿ ಮುಕಾರ್ ಕಿತೆಂ ವಾಟ್? ರೊಫಿಚೆರ್ ಆಸ್‌ಲ್ಲಿ ಪಾತ್ಯೆಣಿ ಚುಕೊನ್ ದೆವಾಚೆರ್ ಮಾತ್ರ್ ಉರ್‌ಲ್ಲಿ. ಆನಿ ಜರ್ರರ್ ತ್ಯಾ ಮಹಿನ್ಯಾಚಾ ನಿಮಾಣ್ಯಾ ಹಪ್ಪ್ಯಾಂತ್ ತಾಣಿ ಅತ್ರಗೊನ್ ಆಸ್‌ಲ್ಲಿ ಖಬಾರ್ ಆನಿ ದುಡ್ವಾ-ಕುಮೊಕ್ ಯೇಂವ್ಕ್ ನಾತ್‌ಲ್ಲಿ, ತ್ಯಾ ದೋನ್ ಅಸ್ಕತ್ ಸ್ತ್ರೀಯಾಂಚೊ ಭಾವಾಡ್ತ್ ಕಿತೆಂ ಜಾಂವ್ಕ್ ಪಾವೊ ಆನಿ ತಿಂ ಕಿತೆಂ ಕರ್ತಿಂ ಮ್ಹಳ್ಳೆಂ ಕೊಣೆ ಉಚಾರ್ಯೆತ್!

ಕಾಗಾದ್ ಯೇವ್ನ್ ಖಬಾರ್ ಆಯ್ತಾತಚ್, ಬಾವೊನ್ ಆಯಿಲ್ಲ್ಯಾ ಝಡಾಕ್ ಉದಾಕ್ ವೊತ್‌ಲ್ಲ್ಯಾಬರಿ, ತಾಂಕಾಂ ಜೀವ್ ಭೊರೊ. ಖಬಾರ್ ಬೋವ್ ಬೊರಿಚ್ಚ್. “ಬೊರೆಪಣಿ ಮದ್ರಾಸ್ ಯೇವ್ನ್ ಪಾವೊ. ಥೊಂ ಥೊಡೆ ದೀಸ್ ಗೆಲ್ಯಾ ಉಪ್ರಾಂತ್ ಕೊಲೊಂಬೊ ಬಂದ್ರಾಕ್ ತಾರ್ವಾಚಾ ತರ್ಬೆತಿಕ್ ಮ್ಹಾಕಾ ಧಾಡ್ನ್ ತೀನ್ ಮಹಿನೆ ಜಾತಾತ್. ಮ್ಹಾಕಾ ಬೊರೆಂ ಬರಾಪ್ ಬರೊಂವ್ಕ್

ಸಮ್ಮಾನಾತ್‌ಲ್ಲ್ಯಾನ್ ಕಾಗಾದ್ ಕೂಡ್ಲೆ ಬರೊಂವ್ಕ್ ಜಾಲ್ಲ್ಯಾ. ದುಸ್ರ್ಯಾಚೆ ಪಾಯ್ ಧರಿಚಾಯ್ ಪಡ್ಲೆ, ಆನಿ ತಾಚಾ ಪುರ್ಸತೆ ಪ್ರಮಾಣೆ ಬರೈತಾನಾ ಇತ್ಲೊ ವೇಳ್ ಜಾಂವ್ಕ್ ಕಾರಾಣ್. ಹ್ಯಾ ನಿಮ್ಮಿಂ ತುಮ್ಮಾಂ ವಿಶೇಷ್ ಖಿಂತಿಕ್ ಘಾಲೆಂ ಮ್ಹಣ್ ಮ್ಹಾಕಾ ಸಮ್ಮತಾ. ಪೂಣ್ ಮಾಕಾ ಹೆ ಪಾವ್ಪಿಚಾಕ್ ಮಾಘ್ ಕರಾ. ಆನಿ ಮುಕಾರ್ ತಶೆಂ ಕರಿಸೊನಾ ಮ್ಹಣ್ ನಿಚಿವ್ ಕೆಲಾ.”

“ಮ್ಹಾಕಾ ತಾರ್ವಾಚಾ ಶಿಪಾಯಾಚೆಂ ಕಾಮ್ ಮೆಳ್ಳೆಂನಾ. ಪೂಣ್ ಮೆಳ್ಳಾಂತೆಂ ಮ್ಹಜಾ ಶಿಕ್ಪಾ ತೆಕಿದ್ ಆನಿ ಮ್ಹಾಕಾ ತೆಂ ಬೊರೆಂ ಒಂಬಾತಾ. ಮಂಗ್ಳುಚೊ ಎಕ್ಲೊ ತರ್ನಾಟೊ ಶಿಕ್ಪಿ ಮ್ಹಜೆ ಸಾಂಗಾತಾ ಕಾಮ್ ಕರ್ತಾ. ತೊ ಆನಿ ಹಾಂವ್ ತಾರ್ವಾಚಾ ಇಂಜಿನ್ ರೂಮಾಂತ್ ಕಾಮ್ ಕರ್ತಾಂವ್. ತೊ ತಾಂತುಂ ‘ಫಿಟ್ವರ್’ ಆನಿ ಹಾಂವ್ ತಾಚೊ ಸಹಾಯಕ್-ಗಾವಾಂತ್ ಮೊಟರ್ ಡ್ರಾಯ್ವರಾಕ್ ಕ್ಲೀನರ್ ಆಸ್‌ಲ್ಲೆ ಬರಿ. ತೊ ಮ್ಹಾಕಾ ವೆಳಾರ್ ಕಾಗ್ಡಾಂ ಬರೊಂವ್ಕ್ ಕುಮೊಕ್ ಕರ್ತೊಲೊ. ಮ್ಹಜೊ ಆಡ್ ಖರ್ಚ್ ಕಾಡ್ನ್ ತೀನ್ ಮಹಿನ್ಯಾಂಚಾ ಸಾಂಬಾಳಾಂತ್ಲೊ 75 ರುಪ್ಪೆ ಆಂಚೆಲಾಚಾ ನಾಂವಾರ್ ಮನಿಯಾರ್ಡರ್ ಕರ್ನ್ ಧಾಡ್ಲಾತ್.”

“ಮ್ಹಾಕಾ ಥೊಡ್ಯಾ ಮಹಿನ್ಯಾಂ ಭಿತರ್ ದರ್ಯಾಂತ್ ಪ್ಯಣ್ ಕರುಂಕ್ ಮೆಳ್ತೆಲೆಂ. ತೆಂ ಕಂಯ್ ಮ್ಹಣ್ ನಿಗಂಟ್‌ನಾ... ತುಮ್ಮಾ ಬೊರ್ಯಾಪಣಾಚಿ ಖಬಾರ್ ಆಯ್ಲೊಂಕ್ ಅಪೇಕ್ಷಿತಾಂ. ತುಮ್ಮೊ ಮೋಗ್ ಜಿವೊ ಜಿವೊ ಮ್ಹಜಾ ಕಾಳ್ಜಾಂತ್ ಆಸಾ ಆನಿ ಮ್ಹಜೊ ಜೀವ್ ಆಸ್ತಾ ಪರ್ಯಾಂತ್ ತುಮ್ಮಾಂ ಕೆದಿಂಕ್‌ಚ್ಚೆ ವಿಸ್ತೊಂಚೊನಾ. ತುಮ್ಮೆ ಧಾವ್ನ್ ಹಾಂವ್ ತೆಂಚ್ ಮಾಗ್ತಾಂ. ಮೋಗ್ ಆಸೊಂದಿ.” ಅಶೆಂ ತೆಂ ಪತ್ರ್ ಆಕೀರ್ ಜಾಲೆಂ.

ತ್ಯಾ ದಿಸಾ ಮಾಂಯ್-ಸುನೆಚಾ ಸಂತೊಸಾಕ್ ಥಳೆನಾ ಆನಿ ತಡ್ ನಾ! ರಾತ್ ಜಾಯ್ತಾಫಡೆ ದೀಸ್, ಪಾವ್ನ್ ಜಾಯ್ತಾಫಡೆ ಗೀಮ್ ಕಸೊ ಯೆತಾಗಿ, ತಶೆಂ ದುಕಾ ಪಾಟ್ಲಾನ್ ಸಂತೊಸ್ ಯೆಜಾಯಿಚ್ಚೆ. ಕಿತ್ಲೆಶ್ಯಾ ಮೈಲಾಂ ಪ್ಯಸ್ ಧಾವ್ನ್ ತಿಚಾ ಪುತಾನ್ ಬರೊಂವ್ಕ್ ಲಾಯಿಲ್ಲೆ ತೆ ಸಬ್ದ್ ಆಂಚೆಲಾನ್ ತಿಕಾ ವಾಚುನ್ ಸಾಂಗ್ತಾನಾ ತೊಚ್ಚೆ ಖುದ್ ತಿಚೆ ಮುಕಾರ್ ಉಬೊ ರಾವೊನ್ ಉಲ್ಟಾಸೊ ತಿಕಾ ಭೊಗ್ಲೆಂ. ತಾಚಾ ಕಾಮಾಚಿ ವೊಡ್ವಿಕ್‌ಯಾ ಚಿಂತುನ್ ಉಲ್ಲಾಸ್ ತಿಚಾ ತೊಂಡಾಚೆರ್ ನಾಚೊಂಕ್ ಲಾಗ್ಲೊ. ಸಂತೊಸಾಚಿಂ ದುಕಾಂ ತಿಚೆ ಖಿಬ್ರೆವಿಣೆ ಗಳೊನ್ ಉಸ್ಕಾರ್ ಪೊಡ್ಲಿಂ. ಹಾ! ಕೊಣ್ ಮ್ಹಣ್ತಾ ದೇವ್ ನಾ ಮ್ಹಣ್? ಕೊಣ್ ತಿಕಾ ರುಜು ಕರಿತ್ ದೇವ್ ಆಮ್ಚೆಂ ಮಾಗ್ಲೆ ಆಯ್ಕಾನಾ ಮ್ಹಣ್?

ಎಕಾ ಗಾಂಟಿಕ್ 75 ರುಪ್ಪೆ ಪೆದ್ನಾನ್ ಹಾಡ್ನ್ ಆಂಚೆಲಾಚಾ ಹಾತಾಂತ್ ದಿತಾನಾ ಆನಿ ತಿಣೆ ತೆ ವೊರ್ನ್ ರೊಜ್‌ಬಾಯೆಚಾ ಉಗ್ತಾ ಹಾತಾಂಚೆರ್ ಒಪ್ಪಿತಾನಾ, ಮೊಳ್ಳಾರ್ ಧಾವ್ನ್ ‘ಮಾನ್ವಾ’ ಪಡ್‌ಲ್ಲ್ಯಾ ವೆಳಾರ್ ಇಸ್ರಾಯೆಲ್ ಲೊಕಾಕ್ ಭೊಗ್‌ಲ್ಲೊ ಉಲ್ಲಾಸ್ ತಾಂಕಾಂ ಭೊಗ್ಲೊ. ತೆದೊ ವೊಡ್ಲೆಂ ದೆಣೆ ದೆವಾನ್ ತಾಂಕಾಂ ದೀಂವ್ಕ್ ತಿಂ ಫಾವೊ ನೆಹಿಂ ಮ್ಹಣ್ ಚಿಂತುನ್ ದೆವಾಕ್ ತಾಣಿ ಪೈಲೆಂ ಹೊಗಲ್ತೆಲೆಂ. ಹ್ಯಾ ಪರಿ ಬೊಸ್‌ಲ್ಲೆ ಕಡೆ ರುಪ್ಪೆ ಯೇವ್ನ್ ತಾಣಿ ಫುಡೆಂ ಜಿಯೆಂವ್ಚೆಂ ಜಾಲ್ಯಾರ್ ತಾಂಚೆಂ ಭಾಗ್‌ಚ್ಚೆ ಸೈ. ದೆವಾಚಿ ಮಹಾ ಕಾಕುಳ್! ಪಠೆಲಾಚೊ ಆನಿ ಧನಿಯಾಚೊ ಕೆದೊ ವೊಡ್ಲೊ ಉಪ್ಕಾರ್!

ತ್ಯಾ ದೀಸ್ ಧಾವ್ನ್ ಪಾಲ್ವೊನ್ ಯೆಂವ್ಚಾ ಭಾವಾಡ್ತಾಚಾ ದಿವ್ಯಾಕ್ ತೆಲ್ ವೊತ್‌ಲ್ಲ್ಯಾಬರಿ



ತೊ ಪರ್ತ್ಯಾನ್ ಜಳೊಂಕ್ ಲಾಗ್ಲೊ. ಕಾಳೊಕಾಂತ್ ಬುಡೊನ್ ಯೆಂವ್ಚಾ ಘರಾಂತ್ ಭರ್ವಸ್ಕಾಚಿಂ ಕರ್ಣಾ ಘಾಂಕ್ಲಿಂ. ಶೆಳೆವ್ನ್ ಯೆಂವ್ಚಾರ್ ಆಸ್‌ಲ್ಲೊ ದೆವಾಚೊ ಮೋಗ್ ತಾಂಚಾ ಕಾಳ್ಜಾಂನಿ ಖಿತ್ಯತೊನ್ ಯೆಂವ್ಕ್ ಸುರು ಜಾಲೊ. ರೊಜ್‌ಬಾಯೆಚಿ ಖಿಂತಿಚಿ ಪಿಡಾ ಪರಿಹಾರ್ ಜಾವ್ನ್ ವೆತಾಶಿ ತಿಕಾ ಭೊಗ್ಲೊಂ.

ಪೂಣ್ ಹಿ ದಾಧೊಸ್ಕಾಯೆಚಿ ಬದ್ಲಾವಣ್ ಬೋವ್ ಥೊಡ್ಯಾ ದಿಸಾಂಚಿ ಮ್ಹಣ್ ತಾಂಕಾಂ ತ್ಯಾಚ್ಚಿ ದೀಸ್ ಕಳೊನ್ ಆಯಿಲ್ಲೆಂ ಜಾಲ್ಯಾರ್ ಕಿತೆಂ ಕರ್ತಿಂಗಾಯ್? ಮುಕಾರ್ ತಾಂಕಾಂ ಭೊಗುಂಕ್ ದಾಸ್ತಾನ್ ಜಾವ್ನ್ ಆಸ್‌ಲ್ಲೆ ಕಷ್ಟ್ ಹ್ಯಾ ಚಾರ್ ದಿಸಾಂಚಾ ದಾಧೊಸ್ಕಾಯೆಕ್ ಸರಿ ಕೆಲ್ಯಾರ್ ಘಾಶಿ ದೀಂವ್ಕ್ ವ್ಹೊರ್ಚಾ ಬಂದಿವಾನಾಕ್ ಬೊರೆಶೆಂ ಏಕ್ ಜೆವಾಣ್ ದಿಲ್ಲ್ಯಾಬರಿ.

ಪೂಣ್ ಆಚ್ ಮೆಳ್‌ಲ್ಲೆಂ ಫಾಲ್ಕಾಯ್ ಮೆಳಾತ್ ಮ್ಹಳ್ಳೆಂ ಕಿತೆಂ ಧೈರ್ ಆಸ್ತೆತ್? ಭರ್ವಸೊ ಜಾವ್ನ್ ಆಸಾ ಆಮ್ಚಾ ಪುಡಾರಾಚಿ ಬುನ್ಯಾದ್. ಭಾವಾಡ್ ತಾಚೆ ವ್ಯಲೆಂ ಬಾಂದಾಪ್. ಹ್ಯೊ ದೋನ್ ವಸ್ತು ಘಟ್ ಆಸ್ಲ್ಯಾರ್ ತಾಂಚೆ ಮುಖಾಂತ್ ಮೆಳ್ಳೆಂ ಸುಖ್ ಖಿಂಚಾಚ್ಚ್ ಥರಾನ್, ಕಿತ್ಲೆಂಯ್ ಕಷ್ಟ್ ವಿಘ್ಡ್ ಆನಿ ವಾದಾಳ್ ಆಯ್ಲ್ಯಾರೀ, ನಾಸ್ ಜಾಂವ್ಕ್ ನಜೊ. ತಸಲೆಂ ಏಕ್ ಘರ್ ರೊಜ್‌ಬಾಯೆನ್ ಆನಿ ಆಂಜೆಲಾನ್ ರೊಫಿಚಾ ಆಧಾರಾಚೆರ್ ವ್ಹೊಂದೊನ್ ಬಾಂದ್ಲೆಂ ಆನಿ ಬೊರ್ಯಾ ಆನಿ ಸುಖಾಚಾ ದಿಸಾಂಕ್ ಪಾವ್ತಲಿಂ ಮ್ಹಣ್ ಘಟ್ ಭರ್ವಸೊ ದವರ್ನ್ ರಾವ್ಲಿಂ.

ಪೂಣ್ ತಸಲೆಂ ಬಾಂದಾಪ್ ಉಬೆಂ ಜಾಲ್ಲೆಕಡೆನ್ ತಾಚಿ ಘಟಾಯ್ ಆನಿ ಥಿರಾಸಾಣ್ ಪಾಕ್ರುಂಕ್ ಸುರ್ವಸುರ್ವರ್ ದೇವ್ ಭಿರಾಂಕುಳ್ ವಾದಾಳಾಂ ಆನಿ ಯಿಳಿ ಧಾಡ್ತಾ ಮ್ಹಣ್ ದಿಸ್ತಾ. ತ್ಯಾಚ್ ಪ್ರಮಾಣೆ ಘಡೊನ್ ಯೆಂವ್ ಸುರು ಜಾಲೆಂ ಹ್ಯೊ ಸ್ತ್ರೀಯೊ ಜಿಯೆವ್ನ್ ಆಸ್‌ಲ್ಲೆಕಡೆ. ತಾಚೊ ಪರಿಪೂರ್ಣ್ ನಹಿಂ ಜಾಲ್ಯಾರೀ ಸಾಧಾರ್ನ್ ವಿವರ್ ಹ್ಯಾ ಕಾಣಿಯೆಚೊ ಮುಕ್ಲೊ ಭಾಗ್ ಜಾವ್ನ್ ಆಸಾ.

ರೊಫಿನ್ ದಿಲ್ಲ್ಯಾ ವಿಳಾಸಾಕ್, ತಾಂಚಾ ಸುಖಾ-ದುಕಾ ವಿಶ್ಯಾಂತ್ ಸಾದ್ಯಾ ಜಿನ್ನಾರ್ ಏಕ್ ಪತ್ರ್ ಬರೊವ್ನ್ ಆಂಜೆಲಾನ್ ಮಿಸಾಕ್ ಗೆಲ್ಲೆಕಡೆ ಇಸ್ಕೊಲಾಚಾ ವೊಣ್ಣೆರ್ ಉಮ್ಕಾಳಾಯಿಲ್ಲ್ಯಾ ಟಿಪ್ಪಾಲ್ ಡಬ್ಬಾಂತ್ ಘಾಲೆಂ.

ದಿಸಾ ಪಾಟ್ಲ್ಯಾನ್ ದೀಸ್, ಹಪ್ತೆ, ಮಹಿನೊ, ದೋನ್ ಮಹಿನೆ, ಚಾರ್ ಮಹಿನೆ ಪಾಶಾರ್ ಜಾಲೆ! ಪೂಣ್ ಹೆ ಪಾವ್ಟಿ ಖಿಂತಿವಿಣೆ ಪಾಶಾರ್ ಜಾಲೆ ಮ್ಹಣಾಜಾಯ್. ಹ್ಯಾ ಚಾರ್ ಮಹಿನ್ಯಾಂನಿ ರೊಫಿಚಿ ಖಬಾರ್ ಜಾಂವ್, ರುಪ್ಪ ಜಾಂವ್ ಯೆಂವ್ಚಾನಾತ್ಲೆ ಜಾಲ್ಯಾರೀ ಆದ್ಲೆಬರಿ ತಿತ್ಲೆಂ ಗುಮಾನ್ ಕರುಂಕ್ ಆಸ್ತೆಲೆಂ. ಪೂಣ್ “ಹೆ ಪಾವ್ಟಿ ಮ್ಹಾಕಾ ಭೊಗ್ತಿಯಾ ಆನಿ ಮುಕಾರ್ ಕಾಗಾದ್ ಬರೊಂವ್ಕ್ ವೇಳ್ ಕರಿಸೊನಾ ಮ್ಹಣ್ ನಿಚೆವ್ ಕೆಲಾ” ಮ್ಹಳ್ಳೆಂ ಕಾಗ್ಡಾಂತ್ ಬರೊವ್ನ್ ಆಸ್‌ಲ್ಲೆಂ ನಹಿಂವ್? ತ್ಯಾ ಪ್ರಮಾಣೆ ಮಹಿನ್ಯಾಕ್ ಏಕ್ ನಹಿಂ ಜಾಲ್ಯಾರೀ ಹ್ಯಾ ಚಾರ್ ಮಹಿನ್ಯಾಂನಿ ಏಕ್ ಪತ್ರ್ ಪುಣಿ ಯೆಜಾಯ್ ಆಸ್‌ಲ್ಲೆಂ ನಹಿಂಗಿ? ಕಿತ್ಯಾಕ್ ಇತ್ಲೊ ಕಾಳ್ ವೊಗೊಚ್ ರಾವ್ಲೊಗಾಯ್?

“ಆದ್ಲೆ ಪಾವ್ಟಿ ಖಬಾರ್ ನಾ, ನಾ ಮ್ಹಣೊನ್ ಚೊವ್ಡ್ಯಾ ಮಹಿನ್ಯಾಂತ್ ಯೆಂವ್ಚಾನಾಂಗಿ?” ಮ್ಹಣಾಲಿ ಆಂಜೆಲ್ ಖಿಂತ್ ಉಲೊಂವ್ಚಾ ಮಾಂಯ್ಕ್ ಧೈರ್ ದೀವ್ನ್, “ತಶೆಂಚ್ ಹೆ ಪಾವ್ಟಿ ಚಾರ್ ನಹಿಂ ಜಾಲ್ಯಾರ್ ಪಾಂಚ್, ಚುಕ್ಲ್ಯಾರ್ ಸ ಮಹಿನ್ಯಾಂ ಭಿತರ್ ಆಯಿಲ್ಲ್ಯಾ ಶಿವಾಯ್

ರಾಂವೊನ್ನಾ. ಕಿತ್ತೊ ವೇಳ್ ಕರ್ನ್ ಏಕ್ ಕಾಗಾದ್ ಆಯ್ಲೆಂಗಿ ತಿತ್ತಿ ಸ್ವಾದಿಕ್ ಚಾತಾ ತಾಂತ್ರಿ ಖಬಾರ್ ಆಯ್ಲೊಂಕ್. ಕೋಣ್ ಜಾಣಾ ಪರ್ತ್ಯಾನ್ ಕಸಲೊ ಆಡ್ಕಳಿ ಮುಕಾರ್ ಪಡ್ವಾತ್ ಮ್ಹಣ್!”

ಆಂಜೆಲಾನ್ ಕರ್ನ್ ಘೆತ್‌ಲೊ ಸ ಮಹಿನ್ಯಾಂಚೊ ವಾಯ್ಲೊ ಉತರ್ನಾಫಡೆ ವಯ್ರ್ ಸಾಂಗ್‌ಲ್ಲಿ ತಿಚಿ ಅಭಿಪ್ರಾಯ್ ತಿಣೆ ತಿದ್ದಿಚಾಯ್ ಪೊಡ್ಲಿ. ವಾಯ್ಲೊ ಎಕೆಕ್‌ಚ್ಚ್ ಮಹಿನ್ಯೊ ಪಾಟಿಂ ಫಾಲ್ಡ್ ಮಹಿನ್ ಬಾರಾ-ವರ್ಸ್ ಏಕ್ ಜಾಲೆಂ! ರೊಫಿಚೊ ಪಾತ್ಸೊ ನಾ, ಹಾಚೊ ಅರ್ಥ್ ಕಿತೆಂ?

ಅರ್ಥ್ ಜಾಯಿತ್ಲ್ಯಾ ನಮುನ್ಯಾನ್ ಕರ್ನ್ ಘೆವ್ತೆ. ಆನಿ ಸ್ತ್ರೀಯಾಂಕ್ ಅರ್ಥ್ ಕರ್ನ್ ಘೆಂವ್ಕ್ ಕೊಣೆಂಯ್ ಶಿಕ್ಯಚಾಯ್‌ವೆ? ಪೂಣ್ ಹ್ಯಾ ಎಕಾ ಸಂಗಿಂತ್ ಸ್ತ್ರೀಯೊ ಮಾತ್, ನಹಿಂ, ಧೈರಾದಿಕ್ ದಾದ್ಲೆ ಲೆಗುನ್ ಏಕ್ ಪಾವ್ಲಿಚಾಕ್ ಕಿತೆಂಯ್ ಅರ್ಥ್ ಕರ್ನ್ ಘೆವ್ನ್ ಖಿಂತಿರ್ ಪಡ್ತಿತ್! ಏಕ್ ವರ್ಸ್-ಏಕ್ ಲಾಂಬ್ ವರ್ಸ್!- ತಾಚಿ ಕಸಲಿಚ್ಚ್ ಖಬಾರ್ ನಾ, ದುಡು ತಾಚಿ ಆದಿಂ ನಾ! ಕಿತೆಂ ಘಡ್ಲೆಂ ಜಾವ್ತೆ!!

ಕಷ್ಟ್ ಯೇಂವ್ಕ್ ಸುರು ಚಾತಾನಾ ಚಾರಾಂಯ್ ಕುಶಿನಿ ವೆಡೊ ಫಾಲ್ಡ್ ಎಕ್‌ಚ್ಚ್ ಪಾವ್ಲಿಂ ದುಸ್ಮಾನಾಂಚಾ ಆಂಗಾರ್ ಪಡ್‌ಲ್ಲೆಬರಿ ಯೆತಾತ್ ಖೊ. ತಶೆಂ ಯೇಂವ್ಕ್ ಸುರು ಜಾಲೆ ತಾಂಚೆರ್ ಭಿರಾಂಕುಳ್ ಕಷ್ಟ್. ಹಾತಾಂತ್ ಆಸಲ್ಲೆ ಚಾರ್ ಕಾಸ್ ಸ ಮಹಿನ್ಯಾಂ ಆದಿಂ ಮುಗ್ಗೊನ್ ಗೆಲ್ಲೆ. ರೊಫಿಚಿ ರುಪ್ಪ ಆಜ್ ಯೆತೆಲೆ - ಫಾಲ್ಡಾಂ ಯೆತೆಲೆ ಮ್ಹಣ್ ಧೈರ್ ದೀವ್ನ್ ಸಾಲುಚಾ ಬೊಂಗ್ಲಾಳೆಂತ್ಲೊ ತಾಂದುಳ್-ಪೊರ್ವಿ ಹಾಡ್ನ್ ರೀಣ್ ಧೊಂಪ್ರಾ ವ್ಯರ್ ಚಡೊನ್ ಪೆಂಕಾಡ್‌ಬರ್ ಜಾಲೆಂ; ಆನಿ ಘೊಡೆ ಮಹಿನ್ಯಾಂ ಭಿತರ್ ರೊಫಿಚಿ ರುಪ್ಪ ಯೇನಾಂತ್ ಜಾಲ್ಲೆ ಪಕ್ವೆಕ್ ರೀಣ್ ಗೊಮ್ಮ್ಯಾಲಾಗಿಂ ಯೇವ್ನ್ ಪಾವ್ತೆಂ!

ಬೊಂಗ್ಲಾಳೆಚೊ ಸಾಲು ರೊಫಿಚೊ ಈಷ್ಟ್ ಜಾಲ್ಲ್ಯಾನ್ ತಾಚಾ ಪಾತ್ಯೆಣೆಚೆರ್ ವೊಂದೊನ್ ಸರಿಸುಮಾರ್ ಶೆಂಬೊರ್ ರುಪ್ಪ ಮಿಕ್ಲೊನ್ ರೀಣ್ ದಿಲೆಂ. ಶೆವಟಿಂ ತಾಕಾಯ್ ತಾಂಚಿ ಪಾತ್ಯೆಣಿ ಚುಕ್ಕಿ. “ಕೊಣಾಚಾ ಬಾಯ್ಲಾಂಕ್ ಕೊಣೆ ಶಿತ್ ದೀವ್ನ್ ಪೊಶ್ಟೆಂಗಾಯ್?” ಮ್ಹಣ್ ತಾಚೆಂ ರಾಜಾಂವ್. ಯೆದೊಳ್ಲೆಂ ರೀಣ್ ಭೊಲ್ಯಾ ಶಿವಾಯ್ ಚಡಿತ್ ಉಸ್ಲೊ ಮ್ಹಾಲ್ ದೀಂವ್ಕ್ ಘೆಟ್ಲ್ಯಾ ಇನ್ಸಾರ್ ಕರ್ನ್ ರಾವೊಲ್ಲೆ.

“ಆತಾಂ ಕಿತೆಂ ವಾಟ್ ಪುತಾ!” ಮ್ಹಣಾಲಿ ರೊಜ್‌ಬಾಯ್ ಖಾಡ್ಕೆಕ್ ಹಾತ್ ದಿಗೊ ದೀವ್ನ್. “ವಾಟ್‌ಗಿ? ತುಂ ಕಿತ್ಯಾಕ್ ಭಿಯೆತಾಯ್?” ರುಪ್ಯಾಂಚಿ ವಾಟ್ ಸೊಡ್ನ್ ಭಂಗಾರಾಚಿ ಧರ್ಚಿ, ಮಾಂಯ್,” ಮ್ಹಣಾಲಿ ಆಂಜೆಲ್ ಪೆಟೆಂತ್ಲೆ ಆಪ್ಲೆ ಕಾರಾಪ್ ಕಾಡ್ಲೆ.

ಭಂಗಾರಾಚೆಂ ಮೋಲ್ ಚಡೊನ್ ಆಸಲ್ಲೆ ವರ್ವಿಂ ಆಂಜೆಲಾಚಾ ಕಾರಾಪಾನಿ ಸಾಲುಚೆಂ ಅರ್ಧೆಂ ರೀಣ್ ಉಸ್ತಾಪ್ನ್ ಸೊಡ್ಲೆಂ. ಕಾರಾಪ್ ಗೆಲೆ ಸಾಲುಚಾ ಪೆಟೆಕ್‌ಚ್. ತಿತ್ಲೆಂ ಮೆಳ್ತಚ್ ಸಾಲುಚಿ ಪಾತ್ಯೆಣಿ ಸದ್ವಾಕ್ ಪಾಟಿಂ ಆಯ್ಲಿ ಆನಿ ರಿಣಾಚಿ ದೊರಿ ಪರ್ತ್ಯಾನ್ ಸದಿಳ್ ಸೊಡುಂಕ್ ಪೊಪೊಲ್ಲೆ. ಆನಿ ತಿಂ ಬಾವ್ಲಿಂ ಎಕಾ ವಾಟೆನ್ ರೊಫಿಚಾ ದುಡ್ವಾಕ್ ಗೊಮ್ಮಿ ಲಾಂಬ್ ಕಾಡ್ನ್ ದುಸ್ರ್ಯಾ ವಾಟೆನ್ ಸಾಲುಚೆಂ ರೀಣ್ ಹಾಡ್ನ್ ಖಾತೆಚ್ ರಾವ್ಲಿಂ.

ಮಹಿನ್ ಆನಿ ಸ ಉತರ್ಲೆ, ಆನಿ ಸಾಲುಚೆಂ ರೀಣ್ ಶೆಂಬೊರಾಕ್ ಮಿಕ್ವಾಲೆಂ. ರೊಫಿಚಿ ರುಪ್ಪ ಆನಿ ಖಬಾರ್ ಯೆಂವ್ಚಿ ಮ್ಹಳ್ಳೆಂ ತೆಂ ಸಾಲುಕ್ ಪುರಾತಾನಾಚಿ ಏಕ್ ಕಾಣಿ ಸಾಂಗ್‌ಲ್ಲೆಬರಿ ಆಯ್ಲೊನ್

ಉಬ್ಬೊಣ್ ಆಯ್ತು. ಏಕ್ ದೀಸ್ ಆಂಜೆಲ್ ತಾಚಾ ಬೊಂಗ್ಲಾಳೆಂತ್ಲೆಂ ಹಪ್ಪಾಚೆಂ ರೇಶನ್ ಕಾಣ್ಲೆವ್ನ್ ವೆತಚ್ ಥಂಸರ್ ಜಮೊ ಜಾಲ್ಲ್ಯಾ ಹೆರಾಂ ಜಣಾಂ ಮುಕಾರ್ ಸಾಲು ಮ್ಹಣಾಲೊ: “ದೇಡ್ ವರ್ಸ್ ಮ್ಹಣಾಸರ್ ಪರ್ಗಾವಾಕ್ ಗೆಲ್ಲ್ಯಾ ಮನ್ಯಾಚೆಂ ಕಾಗಾದ್-ಖಬಾರ್ ಯೆನಾಸ್ತಾನಾ ರಾವಾಚಾಯ್ ಜಾಲ್ಯಾರ್ ಕಾರಾಣ್ ಕಿತೆಂ ಮ್ಹಣ್ ತುಮ್ಚೆ ಪೈಕಿ ಕೊಣೆ ಸಾಂಗ್ತಾತಿ?”

“ಕಿತೆಂ?-ಕಿತ್ಯಾಕ್? ತುಜೊ ಕೊಣ್ ಪರ್ಗಾವಾಂತ್ ಗೆಲಾ?” ಸವಾಲ್ ಕೆಲೆಂ ಪೆದ್ರು ನಾಯ್ಕಾನ್ ತೊಂಡಾಂತ್ಲೆಂ ಪೀಕ್ ಉಡೊವ್ನ್.

“ಆತ್ಮಾಂ ರೇಶನ್ ವೊರ್ನ್ ಗೆಲ್ಲ್ಯಾಚಾ ದಾದ್ಲ್ಯಾಕ್, ರೊಫಿಕ್, ವೊಳ್ಳಾನಾಂತ್ವೆ ತುಮಿ? ತೊ ತಾರ್ವಾಚಾ ಕಾಮಾಕ್ ವೊಚೊನ್ ದೇಡ್ ವರ್ಸ್ ಮಿಕ್ವಾಲೆಂ. ಜೀವ್ ಆಸಾಗಿ, ಯಾ ಮೆಲಾಗಿ ಮ್ಹಳ್ಳಿ ಖಬಾರ್ ನಾ ಮ್ಹಣ್ತಾತ್. ಕಿತೆಂ ಮಿಸ್ತೆರ್ ಜಾಯ್ತ್ ವೊ?” ಮ್ಹಣಾಲೊ ಸಾಲು ದುಬಾವಿ ತಾಳ್ಯಾನ್.

“ಆಮ್ಕಾಂ ಆ-ಉ-ಯಿ ಬರೊಂವ್ಕ್ ಕಳಾನಾತ್ಲ್ಯಾಂನಿ ಭುಂಯ್ತ್ ‘ಬೊಲ್ಲಾ-ಓ-ಓ-’ ಕರ್ನ್ ಘೊಳೊನ್ ಪೊಟ್ ಭೊರ್ಚಾ ಬದ್ಲಾಕ್ ಬೊಂಬ್-ಮದ್ರಾಸ್, ತಾರ್ವಾರ್, ಝುಜಾಕ್ ಕಿತ್ಯಾಕ್ ವೊಚಾ ಜಾಯ್‌ಗಾ? ಗೆಲ್ಯಾ ಉಪ್ರಾಂತ್ ಮೊರ್ಚೆಂ ಆನಿ ವಾಂಚ್ಚೆಂ ಆಮ್ಚೆಕಡೆ ಆಸಾವೆ? ತೊ ಅಧಿಕಾರ್ ದೆವಾಲಾಗಿಂ ಆಸಾ ನಹಿಂವೆ? ಮಾಗೊನ್ ಘೆತ್‌ಲ್ಲೆ ಭೊಗ್ತೆಲೆ. ಮ್ಹಾಕಾ ಕಿತೆಂ-ತುಕಾ ಕಿತೆಂ?” ಮ್ಹಣ್ ಬಾಲ್ತು ಶೆಟಿನ್ ಜಿಬೆಚಿ ಖೊರೊಜ್ ಕಾಡ್ನ್ ಏಕ್ ಚಿಮ್ಮಿ ಪೂಡ್ ನಾಕಾಂತ್ ಚೆಪ್ಪಿ.

ಸಾಲುಕ್ ಆನಿ ಥಂ ಆಸ್‌ಲ್ಲ್ಯಾ ಹೆರಾಂಕಿ ತಾಚೆಂ ಉಲೊಣೆ ಬೊರೊ ರುಚ್ಚೆಂ. ಎಕ್ಲೊ ಫೊಂಡಾಂತ್ ಪೊಡ್ಲೊ ತೆಂ ಪಳೆಂವ್ಚೆಂ ಆನ್ಯೆಕ್ಲ್ಯಾಕ್ ಸೊಬಾಯ್ ನಹಿಂವೆ? ವಾಟಿನ್ ವೆತಲ್ಯಾಂಕ್, ಗಡಂಗಾಂತ್ ಬೊಸ್‌ಲ್ಲ್ಯಾಂಕ್, ಉಲೊಂವ್ಕ್ ಏಕ್ ಖಬಾರ್‌ಯಿ ಜಾತಾ ಮ್ಹಣ್ತಾತ್. “ತೊ ತಾರ್ವಾಕ್ ವೆತಾ ಮ್ಹಣ್ ಮ್ಹಜೆಲಾಗಿಂ ಏಕ್ ಸಬ್ದ್ ಸಾಂಗ್‌ಲ್ಲೊ ಜಾಲ್ಯಾರ್ ಹಾಂವ್ ಬಿಲ್ಕುಲ್ ವೊಚೊಂಕ್ ಸೊಡ್ತೊಂವೆ! ಗೆಲ್ಲೊ ತಸೊಚ್ ದರ್ಯಾಂತ್ ಬುಡೊನ್ ಮೆಲೊ ಆಸ್ತೊಲೊ. ಆತಾಂ-ತ್ಯಾ ದೊಗಾಂ ವಿದೊವ್ ಬಾಯ್ಲಾಂಚಿ ಗತ್ ಕಿತೆಂ ಜಾಂವ್ಕ್ ಆಸಾಗಿ?” ಮ್ಹಣ್ ಸಾಲು ಖಿಂತ್ ಉಲ್ಕತಾನಾ ತೆರೆಜ್ ಮುಕಾರ್ ಯೇವ್ನ್-

“ತ್ಯಾ ಬಾಯ್ಲಾಂಚಿ ಬೊರೀ ಖಿಂತ್ ಕರ್ತಾಯ್‌ಮೂ ತುಂ! ತುಕಾ ತಿಂ ಲೆಕ್ತಾತ್‌ವೆ? ತರ್ನಾಚೆ ಚಡುಂ-ಸೊಬಾಯೆನ್ ಚಿತ್ಪಾಬರಿ ದಿಸ್ತಾ ಮ್ಹಣ್ ತಾಚೆರ್ ಕಾಂಯ್ ದೊಳೊ ದವ್ರುಂಕ್‌ನಾಂಯ್‌ಮೂ? ತುಕಾ ಏಕ್ ಘಡಿ ಪಾತ್ಯೆನಾ ಹಾಂವ್... ತುಮ್ಕಾಂ ಸಕ್ಪಾಂಕ್ ಕೊಲೊ ವೊರೊಂದಿ. ಮ್ಹಾಕಾ ಅರ್ಥಿ ಮಣ್ ಪೇಂಡ್ ಜೊಕ್ ಪಳೊಂವ್ಕಾಂ...”

ತ್ಯಾ ದೀಸ್ ಥಾವ್ನ್ “ರೊಫಿ ಮೆಲಾ ಖಿಂ” ಮ್ಹಣ್ ಖಬಾರ್ ಚಾರಾಂಯ್ ಕುಶಿನಿ ವಿಸ್ತಾರುಂಕ್ ಸುರು ಜಾಲಿ. ಜಿಬೆಕ್ ಹಾಡ್ ನಾತ್‌ಲ್ಲೊ ಮೋಸ್ ವೊ. ಎಕ್ಲ್ಯಾನ್ ದುಬಾವಾನ್ ಉಚಾರ್‌ಲ್ಲೆಂ ತೆಂ ನಿಜ್‌ಚ್ಚ್ ಮ್ಹಣ್ ಆನ್ಯೆಕ್ಲ್ಯಾಕ್ ಸಾಂಗ್ಚೆಂ! ತಾಚೆ ಉಪ್ರಾಂತ್ ಹರ್ಯೆಕ್ಲೊ ಸಾಲುಚಾ ಬೊಂಗ್ಲಾಳೆಕ್ ಆಯಿಲ್ಲೊ ರೊಫಿಚಾ ಮೊರ್ನಾ ವಿಶ್ಯಾಂತ್ ಖಬಾರ್ ವಿಚಾರ್ಲ್ಯಾ ಶಿವಾಯ್ ವೊಚಾನಾತ್‌ಲ್ಲೊ. ರೊಜ್‌ಬಾಯೆಗರ್ ಮಿದ್ನ್ ವೊಚೊನ್ ವಿಚಾರುಂಕ್ ಕೊಣಾಂಯ್ಕಿ ಪಾಯ್



ಯೆನಾತ್‌ಲ್ಲೆ. ಕಿತ್ಯಾಗಿ ಮ್ಹಳ್ಳಾರ್ ಪೈಲೆ ಸುವಾತೆರ್, ತಿಂ ಮಾಗ್ತೆಲ್ಯಾಂಚಾ ಗತಿರ್ ಆಸಲ್ಲೆ ವರ್ವಿಂ ಖಾಲಿ ಹಾತಾನಿ ಪೊಚೊಂಕ್ ಪುಟ್ವಾನಾತ್‌ಲ್ಲೆಂ; ಆನಿ ದುಸ್ರೆಂ, ಗೆಲ್ಯಾರ್ ಕುಮೊಕ್ ಯಾ ರೀಣ್ ಮಾಗ್ತಿತ್ ಮ್ಹಣ್ ಭೈಂ. ದೆಕುನ್ ತಾಂಗರ್ ಪೊಚೊಂಕ್ ನಾ ಖುಶಿ.

ರೀಣ್ ವಾಡೊನ್ ಹೆ ಪಾವ್ಟಿ ದೆಡ್ಯಾಂಚೆರ್ ಪಾವ್ಲೆಂ. ಉಂದಿರ್ ಗೆಲೊ ಮ್ಹಣ್ ತಾಣೆ ಮ್ಹಳ್ಳೆಂ ಜಾಲ್ಯಾರೀ ವಾಗ್ ಗೆಲೊ ಖಿಂ ಮ್ಹಣ್ ರೊಫಿಚಾ ಮೊರ್ನಾಚಿ ಖಬಾರ್ ಲೊಕಾನ್ ಪ್ರಗಟ್ ಕೆಲ್ಲಿ ತಿ ತೊಚ್ಚ್ ಕ್ರಮೇಣ್ ತಾಂತುಂ ಪಾತ್ಯೆಲೊ, ಆನಿ ರಿಣಾ ಬಾಬ್ರಿನ್ ಭಿಯೆಲೊ. 'ತೊ ಮೆಲಾ ಜಾಲ್ಯಾರ್ ಹಿಂ ಖಿಂ ಥಾವ್ನ್ ಮ್ಹಜೆಂ ರೀಣ್ ಫಾರಿಕ್ ಕರ್ತೆಲಿಂ' ಮ್ಹಣ್ ದುಬಾವ್ ಚಿಂತುನ್ ರೀಣ್ ದಿಂವ್ಚೆಂ ಬಂದ್ ಕೆಲೆಂ.

ಬಂದ್ ಕೆಲೆಂ ಮ್ಹಣ್ ರೊಜ್‌ಬಾಯ್ ಭಿಯೆಂವ್ಕನಾ. ಕಾಂಕ್ಣಾ ಆಸಾತ್ ನಹಿಂವೆ?

ಕಾಂಕ್ಣಾ ಕಾಣ್ಲೆವ್ನ್ ಆಂಜೆಲ್ ಬೊಂಗ್ಲಾಳೆಕ್ ಪೊಚೊಂಕ್ ಭಾಯ್ರ್ ಸರ್ತಾನಾ ರೊಜ್‌ಬಾಯ್ ನಿಮಾಣಿ ಏಕ್ ದೀಷ್ಟ್ ತ್ಯಾ ಕಾಂಕ್ಣಾಂಚೆರ್ ದವೊರ್ನ್ ಹುನೊನಿ ದುಕಾಂ ಗಳೊವ್ನ್ ಮ್ಹಣಾಲಿ: "ಕಾಂಕ್ಣಾ ವಿಕುನ್ ಹಾಡ್ ಪುತಾ ಮ್ಹಣ್ ದಿಲ್ಲ್ಯಾ ವೆಳಾರ್ ಮ್ಹಜೊ ಪೂತ್ ಪೊಡ್ಲೊ ಹಂಕಾರ್ ಉಲ್ಕಲೊ ಕಿತೆಂಗಿ ಮ್ಹಳ್ಳಾರ್: 'ಭಂಗಾರ್ ವಿಕುನ್ ಪೊಟ್ ಭರ್ಚೆ ದೀಸ್ ಆಯ್ಲೆ ಮ್ಹಣ್ ಚಿಂತಾಯ್ಕಿ?... ತ್ಯಾ ಕಾಂಕ್ಣಾಂಚೆಂ ಮೋಲ್ ಎಕಾ ಥರಾನ್ ಆಮ್ಕಾಂಚ್ ಬಾಂದ್ಚೆಂ ಮೋಲ್... ಆಮ್ಚ್ ಮಾಲ್ಪಡ್ಯಾಂಚೊ ಉಗ್ಡಾಸ್ ಕಾಡುಂಕ್ ತ್ಯಾ ಕಾಂಕ್ಣಾ ಶಿವಾಯ್ ದುಸ್ರೆಂ ಕಾಂಯ್ ಆಸಾಗಿ?' ಆಜ್ ತಿಂಚ್ ಕಾಂಕ್ಣಾ ರಿಣಾಚಾ ಬಾಬ್ರಿನ್ ಸಾಲುಚಾ ಪೆತೆಂತ್ ಪೊಡ್ಲಿಂ ಮ್ಹಣ್ ಖಬಾರ್ ಆಯ್ಕಾತ್ ಜಾಲ್ಯಾರ್ ಕಿತೆಂ ಕರಿತ್‌ಗಾಯ್?"

"ಮ್ಹಳ್ಳೆಂ ತೆಂ ವ್ಹಾರ್ಯಾಕ್ ಗೆಲೆಂ ಮಾಂಯ್, ಆತಾಂ ಆಮಿ ದುಸೊನ್ ಕಿತೆಂ ಫಾಯ್ಲೊ? ತೆದಾಕಾ ವಿಕುನ್ ಗೆಲ್ಲಿಂ ಜಾಲ್ಯಾರ್ ಆಜ್ ಹ್ಯಾ ಗರ್ಜೆಚಾ ವೆಳಾರ್ ಆಮ್ಕಾಂ ಕಾಂಯ್ ಆದಾರ್ ಆಸ್ತೊನಾ. ಉರ್‌ಲ್ಲಿಂ ಕಿತ್ಲೆಂ ಬೊರೆಂ ಜಾಲೆಂ." ಅಶೆಂ ಸಮಧಾನ್ ಉಲೊವ್ನ್ ಆಂಜೆಲ್ ಬೊಂಗ್ಲಾಳೆಕ್ ಗೆಲಿ.

ಸಾಲು ಕಾಂಕ್ಣಾ ಪಳೆವ್ನ್ ಭಾರಿಚ್ ಖುಶಿ ಪಾವ್ಲೊ. ಹೆ ಪಾವ್ಟಿ ತ್ಯಾ ಕಾಂಕ್ಣಾನ್ ತಾಚೆಂ ಸಗ್ಳೆಂ ರೀಣ್ ಭೊರ್ಚೆಂ ಭೊರ್ನ್ ಸಾಲುನ್‌ಚ್ ತಾಂಕಾಂ ಚಡಿತ್ ಚಾಳಿಸ್ ರುಪ್ಪ ದೀಂವ್ಕ್ ಪೊಡ್ಲೆ. ತೆ ಚಾಳಿಸ್ ರುಪ್ಪ ಆಂಜೆಲಾನ್ ಪೊಟ್ಟಿಯೆಕ್ ಖೊವ್ಲೆ ಆನಿ ಎಕಾ ಹಪ್ಪಾಚೆಂ ರೇಶನ್ ಮಾತ್ಯಾರ್ ಘೆವ್ನ್ ವೆಗ್ಳಿಂ ವೆಗ್ಳಿಂ ಘರಾ ಪಾಟಿಂ ಆಯ್ಲಿ.

"ಆಜ್ ಜಾಲ್ಯಾರ್ ಖೆಲ್ಲೆಂ ಖಾಣ್ ಮ್ಹಜಾ ಆಂಗಾಕ್ ದಕ್ಖಾತ್," ಮ್ಹಣ್ ಚಿಂತ್ಲಾಂ ಆಂಜೆಲಾಚಿಂ ವಾಟೆನ್ ಯೆತಾನಾ, "ರೀಣ್ ತಿಸೊನ್ ಚಾಳಿಸ್ ರುಪ್ಪ ಹಾತಾಂತ್ ಆಯ್ಲೆ ಮ್ಹಣ್ ಮಾಂಯ್ ಆಯ್ಕೊನ್ಯಾ ಬೊರಿ ಖುಶಿ ಜಾತೆಲಿ."

ಆಂಜೆಲಾಕ್ ಏಕಡ್ಚ್ಯಾನ್ ಕರೀಣ್ ಪೂತ್, ಆನ್ಯೇಕಡ್ಚ್ಯಾನ್ ಹಿ ಸಂತೊಸಾಚಿ ಖಬಾರ್ ತಿಕಾ ಜಾತಾತಿತ್ಲೆ ವೆಗ್ಳಿಂ ಪಾವಿತ್ ಕರ್ಚಿ ಆತುರಾಯ್ ಮ್ಹಣ್ತಾನಾ ಘರಾ ಯೇವ್ನ್ ಪಾವ್ತಾ ಮ್ಹಣಾಸರ್ ಸ್ತರಾಣ್‌ನಾ. ಭಿತರ್ ರಿಗ್‌ಲ್ಲಿ, ರೇಶನಾಚಿ ಪೊಟ್ಟಿ ಮಾತ್ಯಾರ್‌ಚ್ ಕಾಣ್ಲೆವ್ನ್ ಸೀದಾ ರೊಜ್‌ಬಾಯೆಚಾ ಹಾಂತುಳ್ಳಾಂಗಿಂ ಗೆಲಿ. ಪೂಣ್ ಹಾಂತುಳ್ಳಾರ್ ಕಿತೆಂ ದಿಷ್ಟಿಕ್ ಪೊಡ್ಲೆಂ ಬಾವ್ಲೆಕ್? ಹಾಂತುಳ್ಳಾ

ಖಾಲಿ! ರೋಚ್‌ಬಾಯೆಚಿ ರ್ಪುಳೆಕನಾ!

ಆಂಜೆಲಾಚೆ ಹಾತ್‌ಪಾಯ್ ಏಕ್ ಕೊಳ್ಳೊ ಶೆಳೆಂ ಉದಾಕ್ ಆಂಗಾರ್ ವೊತ್‌ಲ್ಲ್ಯಾಬರಿ ಗಾರ್ ಜಾವ್ನ್ ಘಟ್ಪಾ ಜಾಲೆ. ಏಕ್ ಘಡಿ ಬರ್ ತಿ ಖೊಂ ಉಬಿ ಆಸಾ ಮ್ಹಳ್ಳೆಂ ತಿಕಾ ಕಳ್ಳೆನಾ. ಮಾತ್ಯಾವ್ಲೆ ರೇಶನಾಚಿ ಪೊಟ್ಲಿ ಉಬಿ ರಾವ್‌ಲ್ಲೆ ಕಡೆ ಧರ್ನಿರ್ ಗಳ್ಳೆಲಿ ಆನಿ ಧಡ್ಡಡ್ಡೆಂ ಕಾಳಿಜ್ ಏಕಾ ಹಾತಾನ್ ದಾಂಬುನ್ ಧರ್ನ್ “ಮಾಂಯ್-ಮಾಂಯ್” ಮ್ಹಣ್ ಉಲೊ ಕರಿತ್ತ್ ಸೊಪ್ಕಾರ್, ಸಾಲಾಂತ್, ಕುಜ್ಜಾಂತ್, ನ್ಹಾಣ್ಯೆಂತ್, ಕೊನ್ಯಾಕೊನ್ಯಾನಿ, ಘರಾ ಭೊಂವ್ತೆಂ ಧಾವ್ಲಿ. ತಿಚಿ ಕುಮೊಕ್ ಆನಿ ದಿಗೊ ನಾತ್ಲ್ಯಾ ಶಿವಾಯ್ ಏಕ್ ಮೇಟ್ ಕಾಡ್ತಾತ್‌ಲ್ಲಿ ಮ್ಹಾತಾರಿ ಖೊಂ ಗೆಲ್ಯಾ ಜಾವ್ನ್‌ತ್? ಕಿತೆಂ ವಿಚಿತ್ರ್ ಗಜಾಲ್ ಹಿ! ಆಂಜೆಲಾಚೊ ಆಕಾಂತ್ ಆನಿ ಧಡ್ಡಡೆ ಇತ್ಲೆ ಆನಿ ತಿತ್ಲೆ ನಹಿಂ. ತಿತ್ಲ್ಯಾರ್ ಉದ್ವಾಚಾ ಬಾಂಯ್ಲೊ ಉಗ್ಡಾಸ್ ಆಯ್ಲೊ ತಿಕಾ. ಧಾವೊನ್ ಪೊಚೊನ್ ತಾಂತುಂ ಬಾಗೊನ್ ಭೊಂವ್ತೆಂ ಘುವೊನ್ ತಿಳ್ಳೆಂ. ಉದಾಕ್ ಆರ್ಶಾಬರಿ ನಿತಳ್ ಆಸೊನ್ ಥಳ್ ಲೆಗುನ್ ಸುದ್ದಾ ದಿಸ್ತಾಲೆಂ. ತಾಂತುಂ ಪಡೊಂಕ್‌ನಾ ಮ್ಹಣ್‌ಚ್ ತಿಚಿ ಧಡ್ಡಡೆ ಉಣೆ ಜಾಲೆ ಆನಿ ಸಗ್ಳ್ಯಾ ಆಂಗಾರ್ ಎಕೊಡೊ ಘಾಮ್ ಸುಟ್ಲೊ. ಪೂಣ್ ಪೊತಾಚಾ ದಾವಾನ್ ತಿಚಿ ತಕ್ಲಿ ತಾಪ್‌ಲ್ಲೆ ವರ್ವಿಂ ತಿಕಾ ತಕ್ಲಿ ಸಣ್ಣಣೊಂಕ್ ಸುರುಜಾಲಿ ಆನಿ ಜಿವಾಭಿತರ್ ಕಿತೆಂಶೆಂ ಜಾಲ್ಲೆ ಬರಿ ಹಾತ್‌ಪಾಯ್ ನಿತ್ರಾಣಿ ಜಾವ್ನ್ ಆಯ್ಲೆ. ಧ್ಯಂಚ್ ಎಕಾ ರುಕಾಚಾ ಸಾವ್ವೆಕ್ ಬೊಸ್ಲಿ ಆನಿ ಇಲ್ಲೊಸೊ ವಿಶೆವ್ ಘೆತ್ಲೊ. ಪೂಣ್ ಧ್ಯಂಸರ್‌ಯಿ ತಿಕಾ ಸಮಧಾನ್‌ನಾ. ರೋಚ್‌ಬಾಯೆಕ್ ಸೊದುನ್ ಕಾಡ್ತಾಂ ಮ್ಹಣಾಸರ್ ತಿಕಾ ಬೊಸ್‌ಲ್ಲೆ ಕಡೆ ಉಂಚ್ ಜಾಬ್‌ಲ್ಲೆ ಬರಿ ಜಾಲೆಂ. ಧ್ಯಂಚಿ ಉಟ್ಲಿ ಆನಿ ಹಿತ್ಲಾಚಾ ಕುಶಿಕ್ ಧಾವ್ಲಿ. ಪೂಣ್ ತಿಣೆ ಹಿತ್ಲಾಕ್ ವೆಚಿ ಕಿತೆಂ ಗರ್ಜ್? ಆನಿ ತ್ಯಾ ವಾಟೆನಾಗಿ? ತ್ಯಾ ಧಂಡಳ್ಳಾ ಘಾತ್ರಾಂಚಾ ವಾಟೆನ್ ತಿ ಮ್ಹಾತಾರಿ ಎಕ್ಲಿಚ್ ಗೆಲ್ಯಾ ಮ್ಹಣ್ ಪಾತ್ಯೆಂವ್ಕ್ ಆಂಜೆಲಾಕ್ ಕಷ್ಟ್ ಮಾರ್ಲೆ.

ರೋಚ್‌ಬಾಯೆಕ್ ಉಲೊ ಕರಿತ್ತ್ ಹಿತಾಲ್ ಸಗ್ಳೆಂ ಮೊಡ್ಲೆಂ. ಪೂಣ್ ತಿಚೊ ಉಸ್ವಾಸ್‌ನಾ. ಹಿತ್ಲಾಚಾ ಪೊಂತಾರ್ ಪಾಂಚ್ ಸ ಫುಟಿ ಉಬಾರ್ ಜಾಗ್ಯಾರ್ ಏಕ್ ಪೊಣ್ಣಾ ರೊಕ್ ಆಸ್‌ಲ್ಲೊ. ರೊಫಿ ಬಾರಾ ವರ್ಸಾಂ ಪ್ರಾಯೆಚೊ ಜಾವ್ನಾಸ್ತಾನಾ, ತಾಚೆರ್ ಪೊಣಿಸ್ ಕಾಡುಂಕ್ ಚಡ್‌ಲ್ಲ್ಯಾ ವೆಳಾರ್, ಉಬೊ ರಾವ್‌ಲ್ಲ್ಯಾ ಫಾಂಟ್ಯಾ ಸ್ಕತ್ ಕೊಸ್ಕೊನ್ ಸಕ್ಯಲ್ ಪಡ್‌ಲ್ಲೊ. ಪೂಣ್ ದೆವಾಚಾ ಅಚರ್ಯಾನಿ ಜಾಯ್ತಾಯ್, ತಾಕಾ ಕಸಲೊಚ್ ಮಾರ್ ಜಾಂವ್ಕನಾತ್‌ಲ್ಲೊ. ತಾಚಾ ಉಗ್ಡಾಸಾಕ್ ತ್ಯಾ ಫಾಂಟ್ಯಾಚೊ ಏಕ್ ಮಿರಿಸ್ ಘಡ್ನ್ ತ್ಯಾ ರುಕಾ ಮುಳಾಂತ್ ಉಬೊ ಕೆಲ್ಲೊ. ಹರ್ಯೆಕಾ ವರ್ಸಾ ಘರ್ ಬೆಂಜಾರ್ ಕರ್ತಾನಾ ತೊಯ್ ಬೆಂಜಾರ್ ಕರ್ಚೊ ಆಸ್‌ಲ್ಲೊ. ವಾಳ್ ಚಡಾನಾಶಿ ಹರ್ಯೆಕಾ ವರ್ಸಾ ರೊಫಿ ತಾಕಾ ಪಾತಳ್ ತಾರ್ ಕಾಡ್ತಾಲೊ.

ಆಂಜೆಲ್ ನಿಮಾಣೆ ತ್ಯಾ ರುಕಾಲಾಗಿಂ ಧಾವ್ಲಿ. ಲಾಗಿಂ ಪಾವ್ತಾನಾ ವ್ಯರ್ ರುಕಾ ಮುಳಾಂತ್ ಕೊಣೆಂಗಿ ಉಲ್ಕಲ್ಲ್ಯಾಬರಿ ಆಯ್ಕಾಲೆಂ. ಮುಕಾರ್ ಪೊಚೊನ್ ಚಡ್ತಾನಾ ಅಸ್ಕಾರ್ ಉಸ್ಕಾರ್ ಸೊಡ್ನ್ ರಡ್‌ಲ್ಲೆಂ ಕಾನಾಕ್ ಪೊಡ್ಲೆಂ. ಚಡೊನ್ ಮುಳಾಕ್ ಪಾವ್ತಾನಾ, ಅಬ್ಲೆ ರೋಚ್‌ಬಾಯ್ ತ್ಯಾ ಮಿಸಾ ಮುಳಾಂತ್ ದಿಂಬಿಯೆರ್ ಪೊಮ್ಮಿ ಪಡೊನ್ ರಡೊನ್ ಮಾಗ್ಲೆ ಕರ್ತಾಲಿ. ತೆಂ ಪಳೆವ್ನ್ ಆಂಜೆಲಾಚೆಂ ಅಂತಸ್ಕರ್ನ್ ಎಕಾಚ್ಚಾಣೆ ಘಾಸಾಳ್ಲೆಂ ಆನಿ ಸಂತೊಸಾಚಿಂ ದುಕಾಂ ತಿಚಾ ದೊಳ್ಳಾನಿ ಉಮಾಳೊನ್ ಆಯ್ಲಿಂ.

“ಘರಾಂತ್ ಮ್ಹಳ್ಳೆಂ ಮಾಗ್ಲೆ ಪಾವಾನಾತ್‌ಲ್ಲ್ಯಾಕ್ ತುಂ ಹಾಂಗಾಸರ್ ಆಯ್ಲ್ಯಾಯ್ಲಿ, ಮಾಂಯ್?” ಮ್ಹಣಾಲಿ ತಿಕಾ ವೆಂಗಂತ್ ಧರ್ನ್ ಆನಿ ತಿಚಾ ಕುಶಿಕ್ ದಿಂಬಿ ಮಾರ್ನ್.

ರೊಜ್‌ಬಾಯ್ ಏಕ್‌ದಮ್ ದಿಂಬಿಯೆಂಚೆರ್ ನೀಟ್ ಜಾಲಿ ಆನಿ ಆಂಜೆಲಾಕ್ ವೆಂಗ್ ಮಾರ್ನ್ ರಡ್ಲಿ.

“ಮಾಂಯ್, ತುಂ ಹಾಂಗಾಸರ್ ಕಶಿ ಆಯ್ಲಿಯ್? ತುಂ ಎಕ್ಲಿಚ್ ಆಯ್ಲಿಗಿ ಯಾ ಕೊಣೆಯ್ ಆಪೊವ್ನ್ ಹಾಡ್ಲೆಂ?”

“ಮ್ಹಾಕಾ ದುಸ್ರಿ ಆಪೊವ್ನ್ ಹಾಡ್ಲೆಲಿ ಕೊಣ್ ಆಸಾ ಪುತಾ? ಮ್ಹಾಕಾ ಆಪೊವ್ನ್ ಹಾಡ್ಲೆಂ ದೆವಾನ್.”

“ತರ್ ತುಂ ಬೊರಿ ಜಾಲಿಯ್, ಮಾಂಯ್...” ಮ್ಹಣಾಲಿ ಆಂಜೆಲ್ ವೊಡ್ ಸಂತೊಸಾನ್ ತಿಕಾ ಪೊಟ್ಟುನ್ ಧರ್ನ್. “ಹಾ! ತುಂ ಬೊರಿ ಜಾಲಿಯ್, ಮಾಂಯ್...”

ಪೂಣ್ ತೆಂ ಫೊಟ್ ಮ್ಹಣ್ ಆಂಜೆಲಾಕ್ ಆನ್ಯೇಕಾ ಘಡ್ಯೆನ್ ಕಳ್ಳೆಂ. ಕಶೆಂಗಿ ಮ್ಹಳ್ಳಾರ್, ತಿಕಾ ಪಾಟಿಂ ಘರಾ ಚಲೊನ್ ಯೇಂವ್ಕ್ ತಾಂಕ್‌ಲ್ಲ್ಯಾ. ತಿಕಾ ಪಾಟಿಂ ಹಾಂತುಳ್ಳಾರ್ ಹಾಡ್ನ್ ಘಾಲಿಜಾಯ್ ಜಾಲ್ಯಾರ್ ಆಂಜೆಲಾನ್ ಕಾಡ್ಲಿ ತಿ ವಾಂವ್ಕ್ ಇತ್ಲಿ ಆನಿ ತಿತ್ಲಿ ನಹಿಂ.

ಪೂಣ್ ವೆತಾನಾ ಎಕ್ಲಿಚ್ ಕಶಿ ಗೆಲ್ಲಿಗಿ ಮ್ಹಳ್ಳೊ ಮಿಸ್ತರ್ ತೊ ಆಜುನೀ ಮಿಸ್ತರ್ ಜಾವ್ನ್‌ಂಚ್ ಉರ್ಲಾ. ತ್ಯಾ ದೀಸ್ ಥಾವ್ನ್ ರೊಜ್‌ಬಾಯ್ ದುಸ್ರಿಚ್ ಜಾಂವ್ಕ್ ಪಾವ್ಲಿ. ದುಸ್ರಿಚ್ ಮ್ಹಳ್ಳಾರ್ ಕಿತೆಂ? ತಸಲಿ ಸ್ಥಿತಿ ದುಸ್ಮಾನಾಕ್ ಲೆಗುನ್ ಆಮಿ ಮಾಗೊನ್ ಘೆನಾಯೆ. ಆಸ್‌ಲ್ಲೆ ಕಷ್ಟ್ ಪಾವಾನಾತ್‌ಲ್ಲ್ಯಾಕ್ ತ್ಯಾ ದೀಸ್ ಥಾವ್ನ್ ತಿ ಅರ್ಧಿ ಪಿಶಿ ಜಾಲಿ!

ಹಳ್ಳೆನಿ ಫಿಶಿಸ್ಪೊಣಾಂತ್ ಪಾತ್ಯೆಣಿ ಚಡ್. ಮಾಲ್ವಡ್ಯಾನಿ ವಿಶೇಷ್ ಥರಾಚೆಂ ಬೆಸಾಂವ್ ದೀವ್ನ್ ತಾಂಚಾ ಉಗ್ಡಾಸಾಕ್ ಮ್ಹಣ್ ದೊವ್ರುಂಕ್ ದಿಲ್ಲೆಂ ಕಸಲೆಯ್ ಭಂಗಾರ್ ಯಾ ದುಸ್ರಿ ವಸ್ತ್ ಹೊಗ್ಡಾಯ್ಲಾರ್ ಅಥ್ವಾ ವಿಕುನ್ ಖೆಲ್ಯಾರ್ ತೊ ಮನಿಸ್ ಪಿಡೆಕ್ ಸಾಂಪಡ್ತಾ ಮ್ಹಣ್ ಮ್ಹಣ್ಲೆಂ ಆಸಾ. ತಶೆಂ ಆಜ್ ತಿಂ ಕಾಂಕ್ಲಾ ವಿಕುಂಕ್ ಆನಿ ರೊಜ್‌ಬಾಯೆ ಧ್ಯಂ ತಶೆಂ ಘಡುಂಕ್ ತಾಳ್ ಜಾಲೆಂ ಮ್ಹಣ್ತಾನಾ, ವಯ್ರ್ ವಿವರ್ಸಿಲ್ಲಿ ಗಜಾಲ್ ಖರಿ ಮ್ಹಣ್ ಪಾತ್ಯೆಜಾಯ್ ಪಡ್ತಾ. ಪೂಣ್ ದೇವ್-ಭಿರಾಂತಿಚೊ ಲೋಕ್ ತೆಂ ಪಾತ್ಯೆನಾ. ಆಂಜೆಲ್ ತೆಂ ಪಾತ್ಯೆಲ್ಲ್ಯಾ ಮ್ಹಳ್ಳೆಂ ವಿಚಿತ್ರ್ ನಹಿಂ. ಎಕಾ ಕುಶಿನ್ ಪಿಡಾ, ಆನ್ಯೇಕಾ ಕುಶಿನ್ ಖಾಣಾ-ಜೆವ್ಣಾಚೆ ಕಷ್ಟ್ ಆನಿ ತಾಚೆ ವಯ್ರ್ ಪುತಾಚಿ ಖಿಂತ್ - ಹೆಂ ಎಕ್ಲಾಂಯ್ ಜಾವ್ನ್ ತಿಚಾ ಅಸ್ಕತ್ ಕುಡಿಚೆರ್ ಝುಕ್ ಮಾರ್ತಾನಾ ಕೋಣ್ ಪಿಸಾಂತುರ್ ಜಾಯ್ನಾಸ್ತಾನಾ ರಾವಾತ್?

ಆಜ್ ಥಾವ್ನ್ ಆಂಜೆಲಾಕ್ ಘರಾಂತ್‌ಚ್ಚ್ ಹಾತ್ ಪಾಯ್ ಬಾಂದುನ್ ಘಾಲ್ತೆಬರಿ ಜಾಲೆಂ. ತಿಕಾ ಎಕ್ಸರೆಕ್ ಘರಾಂತ್ ಸೊಡ್ನ್ ಪ್ಯಸ್ ವೆಚೆಂ ಅಪಾಯಾಚೆಂ ನಹಿಂವೆ? ಆನಿ ಮುಕಾರ್ ತಿಚಿ ವೊರ್ತ್ಯಾ ಥರಾನ್ ಚಾಕ್ರಿ ಕರ್ನ್ ಜತನ್ ಘೆಂವ್ಚಿ ಪೊಡ್ಲಿ!

ಹೆ ಪಾವ್ಲಿ ಪಾದ್ರ್ಯಾಬ್ ಕುಮ್ಮಾರ್ ಹಾಡ್ನ್ ಆಯಿಲ್ಲೊ ತಿಕಾ ವಾಂಜೆಲ್ ರಜಾರ್ ಕರ್ನ್ ಸಾಂ. ಫಿಲೊಮೆನಾಚಾ ರೆಲಿಕೆಕ್ ಲಾಯಿಲ್ಲಿ ಆರ್ಲ್ಯಾಕ್ ತಿಕಾ ದೀವ್ನ್ ಗೆಲೊ. ತಾಚೆ ಉಪ್ರಾಂತ್ ತಿಚಿ ಮತ್ ಸಾಧಾರ್ನ್ ಮಟ್ವಾಕ್ ಸಾರ್ಕಿ ಆಯ್ಲಿ ಮ್ಹಣ್ ದಿಸ್ಲಾರಿ ಪುರ್ತ್ಯಾ ಆದ್ಲ್ಯಾ ಸ್ಥಿತೆಕ್ ಪಾಟಿ



ಗೆಲ್ಲಾ. ಕಾಂಯ್ ಇಲ್ಲೆಂ ಚಡುಣೆ ಜಾಲ್ಯಾರ್ ಯಾ ತಿಚಾ ಇಲ್ಲೆ ಪ್ರಮಾಣೆ ಸಮಾ ಜಾಲ್ಲ್ಯಾ ಮ್ಹಣ್ತಚ್ ಪಿಶೆಂ ಚಾಳ್ವಾತಾಲೆಂ, ಮ್ಹಣ್ಲೆ, ಲೆಕಾವೊರ್ತೊ ರಾಗ್ ಯೇವ್ನ್ ನಿರಾಶಿ ಜಾಂವ್ಚೆ ತಸಲೆ ಆಟಿವಿಟೆ ತಿಚೆ ಥಂ ಘಡ್ತಾಲೆ.

ಆಂಜೆಲಾನ್ ಹ್ಯಾ ಏಕ್ ಚಡಿತ್ ಮಿಸಾಕ್ ಮಿಶೇನ್ ವೆಂಗ್ ಮಾರ್ಲಿ ಆನಿ ಕೊಣಾಚೊಚ್ಚ್ ಆಧಾರ್ ಮಾಗಾನಾಸ್ತಾನಾ ಮಿದ್ಲ್ ತೊ ವ್ಹಾವೊಂವ್ಕ್ ಮುಕಾರ್ ಸರ್ಲಿ. ದುಸ್ರಿ ಸುನ್ ತಿಚಾ ಸ್ಥಾನಾರ್ ಆಸ್ಲಿ ಜಾಲ್ಯಾರ್ ಕಿತೆಂ ಕರ್ತಿ ಕೊಣ್ಣಾ. ತಿಚೆವೊರ್ನಿಂ ಬೊರ್ಯ್ ಸ್ಥಿತಿರ್ ಆಸ್ಲಲ್ಯಾ ಸುನಾನಿ ಚಿಲ್ಲ್ಯಾರ್ ಸಂಗ್ಗಿನಿ ನ್ಯಾಯ್-ಝಗ್ಡೆಂ ಉಸ್ತಾವ್ನ್ ತಾಂಚಾ ಮಾಂಯ್-ಮಾಂವಾಂಕ್ ಚ್ಚ್ ನಹಿಂ, ಘರ್ಕಾರಾಕ್ ಆನಿ ತಾಂಚಾ ಭುರ್ಗ್ಯಾಂಕ್ ಸೈತ್ ಸಾಂಡುನ್ ಕುಳಾರಾ ಧಾವೊನ್ ಯಾ ಪರ್ಗಾಂವಾಕ್ ಪೊಳಾಪಳ್ ಘೆವ್ನ್ ವೆಗ್ಲೆಂ ಜಿಯೆಲ್ಲೆ ಕಿತ್ಲೆ ಧಾಕ್ಲೆ ಆಸಾತ್! ಪೂಣ್ ದೇವ್ ಭಿರಾಂತಿಚಿ ಆನಿ ಗುಣೇಸ್ತ್ ಚಲಿ ಮ್ಹಣ್ ತಿಣೆ ವಿಂಚುನ್ ಕಾಡ್ಲಿ ಸುನ್ ಆಜ್ ತಿ ಅಸಲ್ಯಾ ಕಷ್ಟಾಂತ್ ಆಸ್ತಾನಾ ತಿಕಾ ಸಾಂಡುನ್ ಘಾಲಿತ್‌ವೆ?

ರೊಜ್‌ಬಾಯೆಚಿ ಸ್ಥಿತಿ ಅಸಿ ಆಸ್ತಾನಾ ಏಕ್ ಘಡಿಬರ್ ಘರ್ ಸೊಡ್ನ್ ಭಾಯ್ರ್ ವೊಚೊಂಕ್ ಆಂಜೆಲ್ ಭಿಯೆತಾಲಿ. ತಿಚೆ ಖಾತಿರ್ ಆಯ್ತಾರಾಚೆಂ ಮಿಸ್ ಲೆಗುನ್ ಖಳಾಜಾಯ್ ಪಡ್ಲೆಂ. ಕೊಣಾಯ್ಕಿ ಘರಾಂತ್ ದವೊರ್ನ್ ಮಹಿನ್ಯಾಕ್ ಏಕ್ ಆಯ್ತಾರ್ ಪುಣೆ ಇಗರ್ಜೆಕ್ ವೊಚೊನ್ ಆಪ್ಲೆ ಆತ್ಮಾಚೆ ಕಾಯ್ ಪಾಳ್ನ್ ಯೆವ್ಯೆತೆಂ ಮ್ಹಳ್ಳಾರ್ ಶೆಜಾರ್ಜಾನಿ ಆನಿ ಕುಟ್ಮಾಚಾನಿ ತಾಂಕಾಂ ಪುರ್ತೆಂ ಸಾಂಡುನ್ ಘಾಲ್ಲೆಂ.

“ಆಂಜೆಲ್ ಹರ್ಯೆಕಾ ಆಯ್ತಾರಾ ಮಿಸಾಕ್ ಗೆಲ್ಲೆ ಕಡೆ ಪುಣೆ ಏಕ್ ಸಬ್ನ್ ಉಲೊಂವ್ಕ್ ಮೆಳ್ತಾಲೆಂ. ಆಜ್‌ಕಾಲ್ ಚೆಡುಂ ಮಿಸಾಕ್ ಚ್ಚ್ ಯೇನಾ ನಹಿಂವೆ! ಕಿತೆಂ ಜಾಲೆಂಗಾಯ್!” ಮ್ಹಣ್ ಖಿಂತ್ ಉಲ್ಕಲೊ ಪಾವ್ಲಾಮ್ ಎಕಾ ಆಯ್ತಾರಾ ಮಿಸಾಕ್ ಗೆಲ್ಲೊ ಪಾಟಿಂ ಯೆವ್ನ್.

“ಕಿತೆಂ ಜಾಲೆಂಗಾಯ್ ಮ್ಹಣ್ ಹಾಂವ್ ಕಿತೆಂ ಜಾಣಾಂ? ಏಕ್ ಪಾವ್ಲಿಂ ವೊಚೊನ್ ಖಬಾರ್ ಘೆವ್ನ್ ಯೆಂವ್ಚಿ” ಮ್ಹಣಾಲಿ ಸೆವ್ರಿನ್‌ಬಾಯ್ ಚಿಕ್ಕೆಶೆ ಘಡ್ಲಡೊನ್. “ಹಾಂವ್ ವೆತಿಂ ಮ್ಹಳ್ಳಾರ್ ಭುರ್ಗ್ಯಾಂಚಿ ಆನಿ ರಾಂದ್ಪಾಚಿ ರಾಟವಳ್ ಸೊಡ್ನ್ ಕಶೆಂ ವೆಚೆಂ?”

ದುಸ್ರ್ಯಾ ದಿಸಾ ಫಾಂತ್ಯಾಫಾರಾರ್ ಉಟ್‌ಲೊಚ್ ಪಾವ್ಲಾಮ್ ಥೊಡ್ಯೊ ಕಣ್ಣೊ ಆನಿ ತಾಂದುಳ್ ಪೊಟ್ಲಿ ಬಾಂದುನ್ ಧುವೆಗರ್ ಭಾಯ್ರ್ ಸರ್ಲೊ. ರೊಫಿ ತಾರ್ವಾಕ್ ಗೆಲ್ಯಾ ಉಪ್ರಾಂತ್ ತೊ ಏಕ್ ಪಾವ್ಲಿಂ ತ್ಯಾ ಘರಾ ಆಯಿಲ್ಲೊ. ತ್ಯಾ ವೆಳಾರ್ ರೊಫಿಚೆಂ ಕಾಗಾದ್ ಯೇವ್ನ್ ರುಪ್ಪ ಮೆಳೊನ್ ಸುಶೆಗಾತ್ ಜಿಯೆವ್ನ್ ಆಸ್ಲಿಂ. ತೆಂ ಪಳೆವ್ನ್ ಬೋವ್ ದಾಧೊಸಿ ಜಾವ್ನ್ ತೊ ಗೆಲ್ಲೊ. ತಾಚೆ ಉಪ್ರಾಂತ್ ಮಿಸಾಕ್ ಗೆಲ್ಲೆ ಕಡೆ ಎಕಾಮೆಕಾ ಮೆಳೊನ್ ಖಬಾರ್ ಅದಲ್-ಬದಲ್ ಕರ್ನ್‌ಚ್ ಆಸ್ಲೊ. ಆನಿ ಕಾಮಾಚಾ ಇಡ್ಯಾಂತ್ ತಾಂಗರ್ ಯೇವ್ನ್ ವೊಚೊಂಕ್ ತಾಕಾ ಪುರ್ಸತ್ ಚಡಾವತ್ ಮೆಳಾನಾತ್ಲಿ. ಆಂಜೆಲಾನ್ ಜಾವ್ನ್ ತಿಚೆ ಕಷ್ಟ್ ತಾಕಾ ಯಾ ತಿಚಾ ಆವ್ಯಕ್ ಇಗರ್ಜೆಂತ್ ಮೆಳ್‌ಲೆ ಕಡೆ ವೊಡ್ಲೆ ಕರ್ನ್ ರಡೊನ್ ಸಾಂಗೊಂಕ್‌ನಾತ್ಲೆ. ತಾಚೆ ಬದ್ಲಾಕ್ ತಾಂಚೆ ಥಂ ಸರ್ವ್ ಬೊರೆಂಚ್ ಆಸ್ಲಲ್ಯಾ ಬರಿ ತಾಂಚೆ ಕಡೆ ತಿ ಮಿಶಾಲ್ಪರಿತ್ ಉಲವ್ನ್ ಯೆತಾಲಿ.

ಆಜ್ ಪಾವ್ಲಾಮ್ ಆಂಜೆಲಾಗೆಲ್ಯಾ ಹಿತ್ಲಾಂತ್ಲಾನ್ ಯೆತಾನಾ ಮಾಡಾ-ಮಾಡಿಯಾಂಚ್ಯೊ

ಶಿವೋ ಪಳೆವ್ವಾಂಚ್ ತ್ಯಾ ಘರಾಚಿ ಆನಿ ತಾಂತುಂ ಜಿಯೆತಲ್ಯಾಂಚಿ ಅವಸ್ಥಾ ಬರಾಬರ್ ಅಂದಾಚೊ ಕರ್ನ್ ಮುಕಾರ್ ಸರ್ಲೊ. ಆಂಗ್ಲಾಕ್ ಪಾಯ್ ದವರ್ತಾನಾ ಪಣ್ಣೆಲ್ ಪಡ್ಲಲ್ಯಾ ಗಾದ್ಯಾಕ್ ದೆವ್ಲಲ್ಯಾಬರಿ ತಾಕಾ ಜಾಲೆಂ. ಘರಾ ಭಿತರ್ ರಿಗ್ತಾನಾ ತೆಂ ಏಕ್ ಭುಯಾರ್ಶೆಂ ದಿಸ್ಲೆಂ. ಪೂಣ್ ನಾಜುಕಾಯೆನ್ ನಿತಳ್ ದವರ್ಲಿ ಆಲ್ತಾರ್ ಪಳೆನಾಫಡೆ ತೊ ಭಕ್ತಿವಂತ್ ಕ್ರಿಸ್ತಾಂವಾಂಚಾ ಘರಾಂತ್ ಆಸಾ ಮ್ಹಣ್ ತಾಕಾ ಭೊಗ್ಲೆಂ.

ಪೊಟ್ಲಿ ಸಕ್ಲಲ್ ದವೊರ್ನ್ ತೆವ್ಪಿನ್ ಹೆವ್ಪಿನ್ ಪಳೆತಾನಾ ಪೈಲೆಂ ಕೊಣೇ ದಿಸ್ಲಿನಾ. ಮಾಗಿರ್ ಸೊಪ್ಯಾಚಾ ಪೊಂತಾರ್ ಪೊರ್ನ್ಯಾ ವಸ್ತುರಾಂತ್ ಗುಡ್ಲಾಯಿಲ್ಲಿ ಏಕ್ ಪೊಟ್ಲಿ ದಿಸ್ಲಿ. ಲಾಗಿಂ ಪೊಚೊನ್ ಏಕ್ ದೀಷ್ಟ್ ಘಾಲ್ತಾನಾ 'ಯೇಣ್' ನಿದ್ಲ್ಯಾ ಮ್ಹಣ್ ಸಮ್ಜಾಲೊ ಆನಿ ಭಿಯಾನ್ ಆಸಾ ತಶಿಂ ಮೆಟಾಂ ಪಾಟಿಂ ಕಾಡ್ಲಿಂ. ತಸೊ ಆಯಿಲ್ಲೊ ಘುವೊನ್ ದಾರ್ವಾಟ್ಯಾಕ್ ದೀಷ್ಟ್ ಘಾಲ್ತಾನಾ ಧೈಂ ಪಿನ್ಕರ್ ವಸ್ತ್ರಾನ್ ನ್ಹೆಸೊನ್ ಉಬಿ ಆಸ್ಲಲ್ಯಾ ಸ್ತ್ರೀಯೆಕ್ ಪಳೆವ್ನ್ ಆನಿ ಚಡ್ ಆಕಾಂತ್ಲೊ. ಆಪ್ಣಾಚಿ ಧುವ್ ತಿ ಮ್ಹಣ್ ಪೊಳ್ಳೊಂಕ್ ಪೈಲೆಂ ಕಷ್ಟ್ ಮಾರ್ಲೆ, ದುಸ್ರೆಂ ಲಚ್ ದಿಸ್ಲಿ. ಆಸ್ಲೊ ಹಾಲ್ಯನಾಸ್ತಾನಾ ತಿಕಾಚ್ ಪಳೆವ್ನ್ ತಟಕ್ಕ್ ಉಬೊ ರಾವೊ.

ಬಾಪ್ ವಿಜ್ಞಿತ್ ಜಾಲ್ಲೊ ತೆಂ ಆಂಜೆಲಾನ್ ತೊಂಡಾರ್ ಪಾರ್ಕಿಲೆಂ ಆನಿ ತಾಕಾ ಚಿಕ್ಕೆಶೆ ಧೈರ್ ಆನಿ ಸಮಧಾನ್ ಕರುಂಕ್ ಆಪುಣ್ಂಚ್ ತಾಚೆ ಸರ್ಸಿಂ ಯೇವ್ನ್ ತೊಂಡ್ ಸೊಡ್ನ್ ಹಾಸ್ಲಿ ಆನಿ ಹಾತ್ ಜೊಡ್ನ್ ಬೆಸಾಂವ್ ಮಾಗ್ಲೆಂ. ಹಾತ್ ಉಕೊಲ್ನ್ ಬೆಸಾಂವ್ ದಿತಾನಾ ಬಾವೊ ಮಾತ್ಯಾಕ್ ಬಾಂದ್ಲೊ ಲೇಸ್ ಕಾಡುಂಕ್ ಪರ್ಯಾಂತ್ ವಿಸರ್ಲೊ! ಪೂಣ್ ಆಂಜೆಲಾನ್ಂಚ್ ತೊ ಖುದ್ಲೆ ಕಾಡ್ಲೊ ಆನಿ ದಾಂಡಿಯೆರ್ ಉಮ್ಕಾಳಾಯ್ಲೊ.

“ಕಶಿಂ ಆಸಾತ್” ಮ್ಹಣ್ ಸವಾಲ್ ಕರ್ಚಿಂ ಪಾವ್ಲಾಮಾಕ್ ಚಡಿತ್ ಮ್ಹಣ್ ಭೊಗ್ಲೆಂ. ಕಿತ್ಯಾಕ್, ತಾಚೆ ದೊಳೆ ಸಾಂಗ್ತಾಲೆ ತಿಂ ಕಶಿಂ ಆಸಾತ್‌ಗಿ ಮ್ಹಣ್. ಆಂಜೆಲಾನ್ ತಾಚಾ ಆನಿ ಕುಳಾರ್ಚಾಂಚಾ ವಿಶ್ವಾಂತ್ ವಿಚಾರ್ಲಲ್ಯಾ ಧೊಡ್ಯಾ ಸವಾಲಾಂಕ್ ತಾಣೆ ಮೊಟ್ಯೊ ಮೊಟ್ಯೊ ಜಾಪಿ ದಿಲ್ಯೊ ಆನಿ ಎಕಾ ಬಂದಿವಾನಾಬರಿ ಸ್ವೂಲಾರ್ ಬೊಸೊನ್ ಭಾಯ್ರ್ ಆಂಗ್ಲಾಕ್‌ಚ್ ದೀಷ್ಟ್ ದವರ್ನ್ ರಾವೊ. ಆಂಜೆಲ್ ಬಾಪಾಯ್ನ್ ಹಾಡ್ಲಿ ಪೊಟ್ಲಿ ಭಿತರ್ ವೊರ್ವ್ನ್ ಜೆವ್ಣಾಕ್ ತಯಾರಾಯ್ ಕರುಂಕ್ ಗೆಲಿ.

ದೀಷ್ಟ್ ಆಂಗ್ಲಾಚೆರ್ ಆಸ್ತಾನಾ ಪಾವ್ಲಾಮಾಚಾ ಮತಿಂತ್ ಸುರು ಜಾಲೆಂ ವ್ಹಾಳೊಂಕ್ ವಿಶಾಳ್ ಚಿಂತ್ನಾಂಚೆಂ ವಾರೆಂ-ವಾದಾಳ್: “ಭಿಕಾರ್ಯಾಚ್ಯಾ ಗತಿ ಪ್ರಾಸ್ ಹಲ್ಕಾ ಸ್ಥಿತಿಕ್ ಪಾವ್ತಾ ಮ್ಹಣಾಸರ್ ಮ್ಹಜಾ ಧುವೆನ್ ಏಕ್ ಸಬ್ದ್ ಸಾಂಗ್ಲೊ ಆಸ್ಲೊ? ಇತ್ತುನ್ ಪರ್ಯಾಂತ್ ಮ್ಹಾಕಾ ತಾಣೆ ಪೊಟ್ಲೆಂ ನಹಿಂಗಿ!... ಪೂಣ್... ಎಕಾ ವಾಟೆನ್... ತಾಕಾ ದುಸೊಂಚೆಂ ವೈರ್ಧ್; ಚೂಕ್ ಜಾವ್ನ್ ಆಸಾ ಮ್ಹಜಿಚ್. ರಾಯ್ ಕುವರಾಕ್ ಫಾವೊ ಜಾಲ್ಲ್ಯಾ ಮ್ಹಜಾ ಧುವೆಕ್ ಭುರ್ಗೊ ಬೊರೊ ಮ್ಹಣ್ 500 ರುಪ್ಪ ದೋತ್ ದೀವ್ನ್ ಕಾಜಾರ್ ಕರ್ನ್ ದಿಲೆಂ. ದೊಳೆ ಧಾಂಪುನ್ ಮ್ಹಳ್ಳೆಬರಿ ಹ್ಯಾ ಕಷ್ಟಾಂಚಾ ಜ್ಯಾಲಾಂತ್ ಹಾಡ್ನ್ ಲೊಟ್ಲೆಂ! ಅಶೆಂ ಜಾಯ್ತ್ ಮ್ಹಣ್ ಪೈಲೆಂ ಜಾಣಾಸ್ಲೊಂ ಜಾಲ್ಯಾರ್ ಕಾಜಾರ್ ಕರಿನಾಸ್ತಾನಾ ಘರಾಚ್ ದೊವೊರೈತೆಂ; ಖಾವ್ನ್, ಜೇವ್ನ್ ಆನಿ ನ್ಹೆಸೊನ್ ಮರ್ಯಾದಿನ್ ಆಸ್ಲೆಂ ಪಳೆ!... ಭಿ!... ಕಸಲಿ ನಾಲಿಸಾಯ್!... ಕಿತೆಂ ಅಕ್ರಮ್ ಕೆಲ್ಯಾತ್ ಮ್ಹಣ್ ತಾಣೆ ಹೆ ಕಷ್ಟ್

ಸೊಸೈ?... ಯೆದೊಳ್ ಭೊಗ್‌ಲೆ ಜಾಲೆ; ಆನಿ ಮುಕಾರ್ ತಾಣೆ ಹ್ಯಾ ಬಂದಿಂತ್ ವೊಳ್ವೆಳ್ಳೆಂ ಸಮಾ ನಹಿಂ. ಮ್ಹಜಾ ದೊಳ್ಕಾನಿ ಹಿ ಅವಸ್ಥಾ ಪಳೆವ್ನ್ ತಾಂತುಂಚ್ ತಾಕಾ ಸೊಡ್ನ್ ವೆಚೆಂ ಸಮಾ ನಹಿಂ; ಮ್ಹಜಾ ಮರ್ಯಾದಿಚೆಂ ನಹಿಂ. ಖಿಂಚಾ ಥರಾನ್ ಪುಣೆ ತಾಕಾ ಹ್ಯಾ ಬಂದ್ಪಾಸಾಂತ್ಲೆಂ ಸೊಡ್ಲಲ್ಲ್ಯಾ ಬಗಾರ್ ನಿರ್ವೊಗ್‌ನಾ”-ಅಶೆಂ ಚಿಂತುನ್, ಕಶೆಂ ಘರಾಂತ್ಲೆಂ ನಿಕ್ಯಾಂವ್ಚೆಂ ಮ್ಹಣ್ ಉಪಾಯ್ ಚಿಂತುಂಕ್ ಪಡ್ಲೊ.

ಇಲ್ಲ್ಯಾ ವೆಳಾನ್ ತಕ್ಲಿ ಘುಂವ್ಡಾವ್ನ್ ಗುಟ್ಲಿ ಜಾವ್ನ್ ನಿದ್‌ಲ್ಲ್ಯಾ ಯೇಣಿಚೆರ್ ದೀಷ್ಟ್ ಘಾಲಿ. ತಿಚಿ ಬಿರ್ಮೊತ್ ದಿಸ್ಚಾ ಬದ್ಲಾಕ್ ಎಕಾ ಥರಾಚೊ ಕರಿಣ್ ಶಿಣ್ ಆಯ್ಲೊ ತಾಕಾ. ಚಡ್ ವೇಳಾ ಥಂ ಬೊಸೊಂಕ್ ಜಾಲ್ಲ್ಯಾ ಸ್ವೊಲಾ ವೈಲೊ ಸಟ್ವ್ ಕರ್ನ್ ಉಟ್ಲೊ. ಉಬೊ ರಾವೊನ್ ಏಕ್ ಘಡಿ ಪಿಶ್ಯಾಂಬರಿ ಆಪ್ಲ್ಯಾ ಇತ್ಲ್ಯಾಕ್‌ಚ್ ಘುಣ್ಣಣೊಂಕ್ ಲಾಗ್ಲೊ. ತಿಕಾ ಜಾಗ್ ಜಾಂವ್ಚೆ ಆದಿಂ ತಿಚೆಲಾಗಿಂ ಉಲೈನಾಸ್ತಾನಾಂಚ್ ತ್ಯಾ ಘರಾಂತ್ಲೆಂ ನಿಕ್ಯೊಂಕ್ ತಾಕಾ ವೊಡ್ಲಿ ಆಯ್ಲಿ. ಬಾಗ್ಲಾರ್ ಉಬೊ ರಾವೊನ್ ಆಂಜೆಲ್ ಭಿತರ್ ದೊಳ್ಕಾಂಕ್ ಝಳ್ಕಾತಾಗಿ ಮ್ಹಣ್ ಪಾರ್ಕೊ ಪಾರ್ಕೊ ತಿಳುಂಕ್ ಪಡ್ಲೊ. ತಿತ್ಲ್ಯಾಭಿತರ್ ತೆಣೆ ರೊಜ್‌ಬಾಯೆಕ್ ಜಾಗ್ ಜಾಲಿ ಆನಿ ಘಾವೊನ್ ಬಾಗ್ಲಾಚಾ ಕುಶಿಕ್ ಪಳೈತಾನಾ ಬಾಗ್ಲಾಚೆರ್ ಉಬೊ ರಾವೊನ್ ಚೊರಾಬರಿ ಭಿತರ್ ತಿಳ್ವಾ ಮನ್ಯಾಚೆರ್ ದೀಷ್ಟ್ ಪಡ್ಲಿಚ್ಚ್ “ಆಂಜೊ ಏ ಆಂಜೊ-ಬಾಗ್ಲಾಲಾಗಿಂ ಕೋಣ್ ಚೋರ್ ಉಬೊ ಆಸಾ ಪಳೆ! ಹೆ-ಹೆಯ್-ಹೆಯ್! ಕೊಣ್‌ಗಾ ತುಂ?-ಹೆಯ್!”

ಪಾವ್ಲಾಮ್ ಸಟ್ವ್ ಕರ್ನ್ ಘಾವೊನ್ ತಿಕಾ ಪಳೆವ್ನ್ ಹಾಸ್ಲೊ ಆನಿ “ಯೇಯ್, ಹೆಯ್ ನಹಿಂ” ಮ್ಹಣ್ ಯೇಣಿಕ್ ಆಪ್ಲಿ ವಳಕ್ ದಾಕೊವ್ನ್, “ದೇವ್ ಬೊರೊ ದೀಸ್ ದೀಂವ್ ಯೇಣಿನೊ,” ಮ್ಹಣ್ ಹಾತ್ ಜೊಡ್ನ್ ತಿಚೆ ಮುಕಾರ್ ಸ್ವೊಲ್ ವೋಡ್ನ್ ಬೊಸೊ.

“ಒಹೊ! ತುಮಿಂಗಿ!” ಮ್ಹಣಾಲಿ ರೊಜ್‌ಬಾಯ್ ಹಾಂತುಳ್ಳಾರ್ ಪಾಯ್ ಸೊಡ್ನ್ ಬೊಸೊನ್. “ತುಮಿಚ್ ವಳಕ್ ಕಳ್ಳಿನಾ ಮ್ಹಜಾ. ಮಾಘ್ ಕರ್ಯಾ. ತುಮಿ ಹೆವ್ಪಿನ್ ಯೇನಾಸ್ತಾನಾ ಕಿತ್ಲಿಂ ವರ್ಸಾಂ ಜಾಲಿಂ!...”

“ಹ್ಯಾ ದಿಸಾನಿ ಪಾವ್ಲ್ಯಾ ಖಿಂ ಆಸಾ ಮ್ಹಣ್ತಾತ್ ತುಮಿ...” ಮ್ಹಣಾಲೊ ನಿಬಾಂ ಕಾಡ್ನ್. ಮನಾಂತ್ ತಿಕಾ ತೊ ಕಾಂಟಾಳ್ತಾಲೊ ಜಾಲ್ಯಾರೀ ತೊಂಡಾಪುರ್ತೆಂ ದಾಕ್ಟೇಣೆಕ್ ಥೊಡಿಂ ಸೈಲಾಪಿ ಗೊಡ್ ಉತ್ರಾಂ ಉಲವ್ನ್ ಥೊಡೊ ವೇಳಾ ಪಾಶಾರ್ ಕೆಲೊ. ಮಾಗಿರ್ ಧುವೆನ್ ತಯಾರ್ ಕರ್ನ್ ವಾಡ್‌ಲ್ಲೆಂ ಜೆವಾಣ್ ತಿಚಾ ಸಾಂಗಾತಾ ಜೇವ್ನ್ ಪಾಟಿಂ ವೊಚೊಂಕ್ ತಯಾರ್ ಜಾಲೊ.

ಬಾಪ್ ಆಯ್ಲಾ ಮ್ಹಣ್ ಆಂಜೆಲ್ ಕಾಂಯ್ ವಿಶೇಷ್ ಜಾವ್ನ್ ತಾಚೆ ಲಾಗಿಂ ಉಗ್ತೆಂ ಯಾ ಘುಟಾನ್ ಆಪ್ಲೆಂ ಸುಖ್-ದುಕ್ ಆನಿ ದುರಾಂ ಸಾಂಗೊಂಕ್ ಬೊಸೊಂಕ್ಲಾ. ಪೂಣ್ ತಾಕಾ ದಿಂವ್ಚಿ ಫಾವೊತಿ ಮರ್ಯಾದ್ ದೀವ್ನ್ ಆಪ್ಣಾಚೆಂ ಸದಾಂಚೆಂ ಕಾಮ್ ಕರಿತ್ ರಾವ್ಲಿ. ವೆಳಾ ಪ್ರಮಾಣೆ ಮ್ಹಾತಾರೆಕ್ ಬೊಸಲ್ಲೆ ಕಡೆ ಜೆವಾಣ್ ಹಾಡ್ನ್ ದಿಂವ್ಚೆಂ, ತಿಚ್ಯೊ ಉಸ್ಪಾಚ್ಯೊ ಬೊಶ್ಯೊ ಕಾಡ್ಲೊ, ತಿಕಾ ಭಾಯ್ರ್ ಭಿತರ್ ವೊಚೊಂಕ್ ಗರ್ಜ್ ಪೊಡ್ತಾನಾ ತಿಕಾ ತೆಂಕುಂಕ್ ಆಪ್ಣಾಚೊ ಖಾಂದ್ ದಿಂವ್ಚೊ, ತಿಚೆಂ ಹಾಂತುಳ್ಳೆ ಸಮಾಕರ್ನ್ ದೀವ್ನ್ ಮ್ಹಳೆಂ ವಸ್ತುರ್ ನಿತಳ್ ಕರ್ಚೆಂ-ಆನಿ ಹೆಂ ಸರ್ವ್ ಕಾಮ್ ಉಬ್ಲಾನಾಸ್ತಾನಾ ಯಾ ಕಾಂಟಾಳ್ತಾನಾ!-ತೆಂ ಪಳೆವ್ನ್ ಪಾವ್ಲಾಮಾಕ್ ಖಿಂ



ನಾತ್‌ಲೆಂ ಉಣೆಪಣ್ ದಿಸ್ಲೆಂ. “ಭಾಗಿ ತಿ ಮ್ಹಾತಾರಿ; ತಿಚಾಚ್ ಕುಶಿಕ್ ಜಲ್ಮಾಲ್ಲಿ ಧುವ್ ಲೆಗುನ್ ತಿತ್ಲ್ಯಾ ಆಪುರ್ಬಾಯೆನ್ ತಿಚಿ ಚಾಕ್ರಿ ಕರ್ತಿನಾ. ಪೂಣ್ ಅಬ್ಲೆ, ಮ್ಹಜಿ ಧುವ್ ಕಿತ್ಲ್ಯಾ ಸೊಸ್ತಿಕಾಯೆನ್ ಆನಿ ಉಮೆದಿನ್ ಕತಾ! ಖಿಂಚಾ ಫಾಯ್ದಾಕ್ ಆನಿ ಸುಖಾಕ್?” ಅಶೆಂ ತಿಚೊ ಮೊಸೊರ್ ಚಿಂತುನ್ ತಾಚೆ ಮನಾಂತ್‌ಚ್ ಪುರ್ಪುರ್ಲೊ.

ಕುಂಕ್ಡಾಚಾ ಘುಡಾಂತ್ ಪಡ್‌ಲ್ಲ್ಯಾಬರಿ ಚಡ್ ವೇಳ್ ತ್ಯಾ ಘರಾಂತ್ ರಾವೊಂಕ್ ಉಬ್ಲೆಸ್ ಜಾವ್ನ್ ತಾಂತ್ಲೆಂ ಭಾಯ್ರ್ ಪಡೊಂಕ್ ತೊ ಉಟ್ಲೊ ಆನಿ “ಘರಾ ಗರ್ಜೆಚೆಂ ಕಾಮ್ ಆಸಾ” ಮ್ಹಣ್ ಪೊಟ್ಕಿರೆಂ ನೀಬ್ ಮುಕಾರ್ ಫಾಲ್ಡ್ ಆಂಗ್ಲಾಕ್ ದೆವ್ಲೊ, ಆನಿ ಧೈಂ ರಾವೊನ್ ಮ್ಹಾತಾರೆನ್ ಪಳೆನಾತ್‌ಲ್ಲ್ಯಾಬರಿ ಆಂಜೆಲಾಕ್ ದೊಳೆ ಮೊಡ್ನ್ ಭಾಯ್ರ್ ಆಪೊವ್ನ್ ಸಕ್ಲಲ್ ಹಿತ್ಲಾಕ್ ವ್ಹೊನ್ ಗೆಲೊ. ಧೈಂ ಎಕಾ ರುಕಾಚಾ ಮುಳಾಂತ್ ಸಾವ್ಲೆಕ್ ಉಬೊರಾವೊನ್ ಆಂಜೆಲಾಕ್ ಬೋವ್ ಬಿರ್ಮೊತಿಚೆಂ ತೊಂಡ್ ದಾಕೊವ್ನ್ ಮ್ಹಣಾಲೊ: “ಪುತಾ, ಆಂಜೊ, ತುಜಿ ಸ್ಥಿತಿ ಪಳೆತಾನಾ ಮ್ಹಜೆಂ ಕಾಳಿಜ್ ಫಾಣ್ಯಾಂತ್ ಫಾಲ್ಡ್ ಮೊಳ್‌ಲ್ಲ್ಯಾಬರಿ ಜಾತಾ. ಕಶೆಂ ಆಸ್‌ಲೆಂಯ್ ತುಂ-ಕಿತೆಂ ಜಾಂವ್ಕ್ ಪಾವ್ಲೆಂಯ್! ಜರ್‌ತರ್ ತುಜಿ ಆವ್ಯ ಯೇವ್ನ್ ತುಕಾ ಹ್ಯಾ ಗತಿರ್ ಪಳೆತ್ ಖಂಡಿತ್ ಜಾವ್ನ್ ಮೊತ್ ಚುಕೊನ್ ಪೊಡಾತ್. ಬೊರೆಂ ಜಾಲೆಂ ತಿ ಯೇನಾತ್‌ಲ್ಲಿ. ಹ್ಯಾ ಗತಿಕ್ ಪಾಂವ್ಚೆ ಆದಿಂ ಮ್ಹಾಕಾ ಏಕ್ ಘುಟ್ ಸಾಂಗ್ತೆಂ ಆಸ್‌ಲೆಂಯ್! ಅಶೆಂ ಸರ್ವ್ ಘಡಾನಾಶೆಂ ಹಾಂವ್ ಬಂದಬಸ್ತ್ ಕರ್ತೊಂ ಆಸ್‌ಲೊಂ ನಹಿಂವ್? ಪುತಾ... ಮ್ಹಾಕಾ ಪಳೆ, ಧರ್ನಿಕ್ ಕಿತ್ಯಾಕ್ ದೀಷ್ಟ್ ಲಾಯ್ಲಾಯ್? ತುಜೆ ಧೈಂ ಕಿತೆಂ ಭೊಗ್ತಾತೆಂ ಮ್ಹಾಕಾ ಪರಿಪೂರ್ಣ್ ಸಮ್ಜಾತಾ. ಮ್ಹಜಾ ರಗ್ತಾಚೆಂ ರಗಾತ್ ಆನಿ ಮಾಸಾಚೆಂ ಮಾಸ್ ತುಂ ಜಾವ್ನಾಸಾಯ್. ದೆಕುನ್ ಆಜ್ ತುಂ ಕಷ್ಟ್ ಭೊಗ್ತಾನಾ ಮ್ಹಜಾ ಜಿವಾ ಭಿತರ್ ಕಳ್ಳೆ ಭೊಗ್ತಾತ್. ಆನಿ ಮುಕಾರ್ ತುಕಾ ಹ್ಯಾಚ್ ಗತಿರ್ ಸೊಡ್ನ್ ವೊಚಾನ್ ಜಾಲ್ಯಾರ್ ಖೆಲ್ಲೆಂ ಖಾಣ್ ಮ್ಹಜಾ ಆಂಗಾಕ್ ಲಾಗಾಶೆನಾ. ಆತಾಂ-ತುಂ, ತುಜಿ ಆಲೊಚಿನ್ ಕಿತೆಂ? ತುಜಾ ಪುಡಾರಾಚಿ ಬಂದಬಸ್ತ್ ತುರ್ತಾನ್ ಕರಿಜಾಯ್ ಜಾಲ್ಲ್ಯಾ ಪಕ್ಷೆಕ್ ಕೊಡ್ಲೆ ಸಾಂಗ್. ಕಿತೆಂ? - ತ್ಯಾ ಮ್ಹಾತಾರೆಕ್ ವೆಂಗೆ ಮಾರ್ನ್ ರಾವ್ತಾಯ್‌ಗಿ... ಘರಾ ಯೆತಾಯ್?”

‘ಮ್ಹಾತಾರೆಕ್ ವೆಂಗೆ ಮಾರ್ನ್ ರಾವ್ತಾಯ್‌ಗಿ-ಘರಾ ಯೆತಾಯ್?’ ಕಸಲೆಂ ಕಪಟಿ ಆನಿ ನಿಷ್ಕುರ್ ಸವಾಲ್ ಕಾಜಾರ್ ಕರ್ನ್ ದಿಲ್ಲ್ಯಾ ಧುವೆಕ್ ಬಾಪಾಯ್ ವಿಚಾರ್ಚೆಂ! ಹಾಚೆ ವೊರ್ತೊ ಪಾಡ್ ದೆಕಿಚೊ ಧಾಕೊ ದುಸ್ರೊ ಆಸಾಗಿ? ತೆಂ ಸವಾಲ್ ಆಂಜೆಲಾಚಾ ಕಾನಾಂತ್ ಪಡ್‌ಲ್ಲ್ಯಾ ಘರಾ ತಿಚಾ ಪೊಲ್ಯಾಂಚೆರ್, ಕುಡಿಂತ್ಲೆಂ ಪೂರಾ ರಗಾತ್ ಧೈಂಸರ್ ವೊಂದಾಲ್ಲ್ಯಾ ಬರಿ ತಾಂಬ್ಸಾಣ್ ಆಯ್ಲಿ, ದೊಳೆ ರುಂದಾಲೆ ಆನಿ ವೊಂಟ್ ಕಾಂಪ್ಲೆ. ಅರ್ನುನ್ ಏಕ್ ಧಾಪಾಡ್ ತ್ಯಾ ಪೊಲ್ಯಾಂಚೆರ್ ತಾಣೆ ಮಾರ್‌ಲೆಂ ಜಾಲ್ಯಾರ್ ತಿ ಗುಮಾನ್ ಕರ್ತಿನಾ, ರಾಗ್ ಯೆತೊನಾ ಆನಿ ತೆ ಪೊಲೆ ತಿತ್ಲೆ ತಾಂಚ್ಲೆ ಜಾತೆನಾಂತ್. ಬಾಪಾಯ್ ಫಾವೊತಿ ಜಾಪ್ ದಿಂವ್ಚೆ ಪೈಲೆಂ ತಿಚೊ ರಾಗ್ ದಾಂಬುನ್ ಧರಿಜಾಯ್ ಪೊಡ್ಲೊ ಆನಿ ಮನಾಂತ್ ಭೊಗ್‌ಲೆಂ ತೊಂಡಾನ್ ಉಚಾರ್ಚೆ ಪೈಲೆಂ ತಿಚಾ ಜಿಬೆಕಡೆ ಝಗ್ಗೊನ್ ಸಮಧಾನ್ ಘೆಜಾಯ್ ಪಡ್ಲೆಂ. ತಿಚೊ ಖುದ್ ಬಾಪ್, ಜಾಕಾ ತಿಣೆ ಲ್ಹಾನ್‌ಪಣಿ ಧಾವ್ನ್ ಬೋವ್ ಗುಣೆಸ್ತ್ ಆನಿ ದೇವ್-ಭಕ್ತಿಚೊ ಮ್ಹಣ್ ಚಿಂತುನ್ ಮಾನ್ ದಿಲ್ಲೊ ತಸಲೊ, ಆಜ್ ಅಸಲೆಂ ಅನಿತಿಚೆಂ ಸವಾಲ್ ಉಚಾರಿತ್ ಮ್ಹಣ್ ತಿಣೆ ಬಿಲ್ಕುಲ್ ಚಿಂತುಂಕ್‌ನಾ. ‘ತುಮಿ ಕಷ್ಟಾರ್ ಆಸಾತ್

ದೆಕುನ್ ತುಮ್ಮಾಂ ಇಲ್ಲಿ ಕುಮೊಕ್ ಕೆಲ್ಯಾರ್ ಜಾಯ್ತವೆ-ಗೊ?' ಮ್ಹಣ್ ಸವಾಲ್ ಕೆಲ್ಲೆಂ ಜಾಲ್ಯಾರ್ ತಿತ್ಲೆಂ ನವಾಲ್‌ಶೆಂ ತಿಕಾ ದಿಸ್ತೆಂನಾ. ಪೂಣ್ ಆಪ್ಣಾಕ್‌ಚ್ ತಾಚಾ ಘರಾ ಆಪೃತಾ ತೆಂ ಆಯ್ಕೊನ್, ತಕ್ಲೆರ್ ತೊಣ್ಯಾನ್ ವ್ಹಾಜ್ಯಲ್ಲಾ ಬರಿ ಜಾಲೆಂ!

“ತುಂ-ತುಂ! ಮ್ಹಾಕಾ ಘರಾ ಆಪೃತಾಯ್ಕಿ, ಆನಾ?”

“ಹಾವೆಂ ತುಕಾ ಘರಾ ಆಪೃಲ್ಲ್ಯಾಂತ್ ಮ್ಹಜೊ ಕಿತೆಂ ಅಪ್ರಾದ್ ಆಸಾ ಮ್ಹಣ್ ಚಿಂತುನ್ ತಿತ್ಲೆಂ ವಿಜ್ವಿತ್ ಜಾಲೆಂಯ್-ಗೊ? ಕಷ್ಟಾನಿ ಎಕಾ ಗುಲೊಬಾಚಾ ಝಡಾಬರಿ ತುಕಾ ವಾಡೊವ್ನ್, ಹ್ಯಾ ಘರಾ ಕಾಜಾರ್ ಕರ್ನ್ ದಿಲ್ಲೆಂ ತ್ಯಾ ಮ್ಹಾತಾರೆಚಿ ಗುಲಾಮ್-ಚಾಕ್ರಿ ಕರ್ನ್, ಪೊಟಾಕ್ ಸಮಾ ಜೇಂವ್ಕ್ ನಾಸ್ತಾನಾ ತಿಚಾಕೀ ಚಾರ್ ದೀಸ್ ಪೈಲೆಂಚ್ ತುವೆಂ ಮೊರಾಜಾಯ್ ಮ್ಹಣ್ ನಹಿಂ-ಗೊ! ಮ್ಹಜಾ ಘರಾ ಜೇಂವ್ಕ್ ನಾ ಮ್ಹಣ್ ತುಕಾ ಲೊಟುನ್ ಭಾಯ್ರ್ ಘಾಲ್ಲೆಂ ನಹಿಂ-ಕಳ್ಳೆಂವೆ?”

“ಆನಾ-” ಮ್ಹಣಾಲಿ ಏಕ್ ಮೆಟ್ ಮುಕಾರ್ ಯೇವ್ನ್, “ತುಂ ಅಶೆಂ ಉಲ್ಕಶಿ ಮ್ಹಣ್ ಹಾವೆಂ ಸ್ವಪ್ನಾಂತ್ ಲೆಗುನ್ ಚಿಂತುಂಕ್‌ನಾ. ಆನಿ ತಸಲೆಂ ಉಲಣೆ ಮ್ಹಜಾನ್ ಆಯ್ಕೊಂಕ್ ತಡ್ವಾನಾ. ಅನಾವಶೆಂ ತ್ಯಾ ಮ್ಹಾತಾರೆಕ್ ಕೆಂಡುನ್, ದುಸೊನ್, ಹಲ್ಕ್ ಕರ್ನ್ ಕಿತ್ಯಾಕ್ ತುಂ ಉಲ್ಕತಾಯ್? ಮ್ಹಾಕಾ ಹಿ ಗತ್ ಫಾವೊ ಕೆಲ್ಯಾ ಜಾಲ್ಯಾರ್-ತಿ ದೆವಾನ್, ತಿಣೆ ನಹಿಂ. ದೆವಾನ್ ದಿಲ್ಲೆ ಕಷ್ಟ್ ದೆವಾನ್ ಪರಿಹಾರ್ ಕರಿಜಾಯ್. ದುಸ್ರ್ಯಾವರ್ವಿಂ. ಜಾಂವ್ಚೆನಾಂತ್...”

“ಜಾಂವ್ಚೆನಾಂತ್ ಮ್ಹಣಾನಾಕಾ. ತುಂ ತ್ಯಾ ಮ್ಹಾತಾರೆಕ್ ಸಾಂತ್ ಆಂತೊನಿಚಾ ಆಶ್ರ್ಯಾಂತ್ ಸೊಡ್ನ್ ಮ್ಹಜಾ ಘರಾ ಯೆ. ಮಾಗಿರ್ ತುಜೆ ಕಷ್ಟ್ ಪರಿಹಾರ್ ಜಾಂವ್ಚೆ ಯಾ ಜಾಯ್ತಾತ್‌ಲ್ಲೆ ಹಾಂವ್ ಪಳೆವ್ನ್ ಕಾಣ್ಲೆತಾಂ.” ಅಶೆಂ ಆಪ್ಲಿ ಪದ್ವಿ ಆನಿ ಅಧಿಕಾರ್ ದಾಕೊವ್ನ್ ತೊ ಉಲ್ಕಲೊ.

“ಸಾಂತ್ ಆಂತೊನಿಚಾ ಆಶ್ರ್ಯಾಕ್ ಆನಿ ಮ್ಹಜಾ ಘರಾಕ್ ಕಿತೆಂ ಭೆದ್ ಆಸಾ? ತೆಂಚ್ ನಹಿಂ-ತಿ ಮ್ಹಾತಾರಿ ಕೊಣ್ ಆನಿ ಮ್ಹಜಿ ಖುದ್ಲ್ ಆವ್ಕಿ ಕೊಣ್? ತಾಂಚೆ ಮದೆಂ ಕಾಂಯ್ ಚಡಿತ್ ಭೆದ್ ದಿಸ್ತಾಗಿ ತುಕಾ?”

“ಧುಕ್ಕ್! ತುಜಾ ಆವ್ಕಿ ತಿಕಾ ಸರಿ ಕರ್ನಾಕಾ ಹಾಂ! ತಿ ತುಜಾ ಆವ್ಕಿಚೊ ಏಕ್ ಪಾಯ್.”

“ತಿಚಾ ಹುಜಿಂ ತಶೆಂ ತುಕಾ ಉಲಂವ್ಕ್ ಧೈರ್ ಮೆಳಾಶೆನಾ. ಜರ್ರರ್ ತಿ ತಿತ್ಲಿ ಅಣ್ಣಿ ಮ್ಹಣ್ ಜಾಣಾ ಆಸ್‌ಲ್ಲೊಯ್ ಆನಿ ಹಾವೆಂ ತಿಚಿ ಚಾಕ್ರಿ ಕರ್ನಾಯೆ ಆನಿ ತುಕಾ ಅವ್‌ಮರ್ಯಾದ್ ಭೊಗಾನಾಯೆ ಮ್ಹಣ್ ತುಜಿ ಖಿಶಿ ಆಸ್‌ಲ್ಲಿ ಜಾಲ್ಯಾರ್ ಮ್ಹಾಕಾ ಕಾಜಾರ್ ಕಿತ್ಯಾಕ್ ಕೆಲ್ಲೆಂಯ್?”

“ಅಶೆಂ ಸಕ್ಕಡ್ ಘಡಾತ್ ಮ್ಹಣ್ ಸಾಸ್ವಾತಿತ್ಲೊ ಸಂಶಯ್ ಮ್ಹಾಕಾ ಆಸ್‌ಲ್ಲೊ ಜಾಲ್ಯಾರ್ ಹೆಂ ಘರ್-ಹೆಂ ಯಮ್ಕಂಡ್-ಪಾಂಯ್ಕಿಂ ರುಪ್ಕೆ ದೊತ್ ದೀವ್ನ್ ತುಕಾ ಫಾವೊ ಕರ್ತೊಂ ಮ್ಹಣ್ ಚಿಂತಾಯ್‌ಗಿ?”

“ಒಹೊ! ಅಶೆಂ ಘಡ್ಲೆಂ ಮ್ಹಣ್ ಮ್ಹಾಕಾ ಪಾಟಿಂ ಆಪೊವ್ನ್ ವ್ಹೊರೊಂಕ್ ಆಯ್ಲಾಯ್ಕಿ! ಆಜ್ ತುಜಾ ಸಾಂಗಾತಾ ಘರಾ ಯೆಂವ್ಕ್ ಪಾಗೊರ್ ಉಡಾಜಾಯ್ ಮ್ಹಣ್ ಗರ್ಜ್‌ನಾ. ವಾಟಾ ನೀಟ್ ಆನಿ ಸಲಿಸ್ ಆಸಾ ಮ್ಹಣ್ ದಿಸ್ತಾ. ಎಕಾದಾವೆಳಾರ್ ಆಯ್ಲಿಂ ಮ್ಹಣ್ ಚಿಂತ್. ಫಾಲ್ಯಾಂ ಧಾವ್ನ್ ಹೆಚ್ಚ್ ಕಷ್ಟ್ ತುಜಾಯ್ ಘರಾಂತ್ ಯೆಂವ್ಚೆ ನಾಂತ್ ಮ್ಹಳ್ಳಿ ಭದ್ರತಿ ಕಾಂಯ್ ಆಸಾಗಿ? ಆನಿ ತ್ಯಾ ವೆಳಾರ್ ಮ್ಹಾಕಾ ಆನಿ ಖಿಂ ಧಾಡ್ಲೊಲೊಯ್?”

‘ಪೈಲೆ ಆಸ್‌ಲ್ಲ್ಯಾ ಕಾನಾ ಪ್ರಾಸ್ ಮಾಗಿರ್ ಆಯಿಲ್ಲಿಂ ಶಿಂಗಾಂ ಬೊಳ್ ಖೊಂ’. ತಶೆಂ ಆಪ್ಣಾಚಾಕ್ ಧುವ್ ಜಬ್ಬೊರ್ ಜಾಲ್ಲ್ಯಾ ಮ್ಹಣ್ ತೊ ಸಮ್ಜಾಲೊ. ಉತ್ರಾಂ ಆಪುಟ್ ರಾಜಾಂವಾಚಿಂ, ತಿಂ ತಾಚಾನ್ ನಹಿಂ ಮ್ಹಣೊಂಕ್ ಜಾಲ್ಲ್ಯಾ; ವೊಯ್ ಮ್ಹಣೊಂಕಿ ಪುಟಾಲ್ಲ್ಯಾ. ತೊಂಡ್ ಧಾಂಪುನ್ ಏಕ್ ಘಡಿಬರ್ ವಾಂಕ್ಡೆಂ ಪಳೆವ್ನ್ ಉಬೊ ರಾವೊಲ್ಲೆ. ತೆದ್ನಾ ಲಾಗ್ಸಾರ್ ಆಸ್‌ಲ್ಲ್ಯಾ ಎಕಾ ರುಕಾಚಾ ಫಾಂಟಿಯೆರ್ ಏಕ್ ಕೊಟ್ರಂಚ್ ಸುಕ್ಲೆ ತಾಕಾ ಪಳೆವ್ನ್ ಎಕಾ ನಮುನ್ಯಾರ್ ಆವಾಚ್ ಕರುಂಕ್ ಲಾಗ್ಲೆಂ. ತೊ ಆವಾಚ್ ಆಯ್ಕಾತಾನಾ ಪಾವ್ತಾಮಾಕ್ ತ್ಯಾ ದೀಸ್ ಸಕಾಳಿಂ ರೊಜ್‌ಬಾಯೆನ್ ನಿದೆಂತಿ ಉಟೊನ್ ತಾಕಾ ಬಾಗ್ಲಾಲಾಗಿಂ ಉಬೊ ಆಸ್‌ಲ್ಲೊ ಪಳೆವ್ನ್ ಮ್ಹಳ್ಳ್ಯಾ ಉತ್ರಾಂ ಬರಿಶೆಂ ಆಯ್ಕಾಲೆಂ: “ಆಂಚೊ-ಯೇ ಆಂಚೊ, ಬಾಗ್ಲಾಲಾಗಿಂ ಕೋಣ್ ಚೋರ್ ಉಬೊ ಆಸಾ ಪಳೆ! ಹೆಯ್-ಹೆಯ್-ಕೋಣ್‌ಗಾ ತೊ-ಹೆಯ್.” ತ್ಯಾ ಉತ್ರಾಂಚೊ ಉಗ್ಡಾಸ್ ಯೆನಾಫಡೆ ತಾಕಾ ರಾಗ್ ಯೆಂವ್ಚೊ ಯೇವ್ನ್ ತೆಂ ಸುಕ್ಲೆಂಯ್ ಆಪ್ಣಾಚಿ ನಿಂದಾ ಕರ್ತಾ ಮ್ಹಣ್ ತಾಚೆರೀ ರಾಗಾನ್ ಪೆಟ್ಲೊ ಆನಿ ಧರ್ನಿ ವ್ಹಲೊ ಏಕ್ ಫಾತೊರ್ ಕಾಡ್ನ್ ತಾಕಾ ಉಡ್ವಲೊ.

ಆಪ್ಣಾಚೆಂ ಸಾಧನ್ ಸುಫಳ್ ಜಾಲ್ಲ್ಯಾಂಚ್ ನಹಿಂ, ಆಪ್ಲೆ ಆಪ್ಣಾಕ್‌ಚ್ ಧುವೆ ಮುಕಾರ್ ಅಣ್ಣೊ ಕರ್ನ್ ಘೆತ್ಲೊ ಮ್ಹಣ್ ಚಿಂತುನ್ ಸಗ್ಳೊಚ್ ರಾಗಾನ್ ವಿಕಾರೊ ಆನಿ ತಾಕಾ ಫುಡ್ ಕರ್ನ್ ಮ್ಹಣಾಲೊ: “ಪಾಂದ್ರ್ಯಾಂತ್ ಸಾಂಪಡ್ಲೆಲ್ಯಾ ವಾಗಾಚಿ ಬಿರ್ಮೊತ್ ಪಾವೊನ್ ತಾಕಾ ಸೊಡೊಂವ್ಕ್ ಗೆಲ್ಲ್ಯಾ ಮನ್ಯಾಕ್‌ಚ್ ತೊ ವಾಗ್ ಗ್ರಾಸುಂಕ್ ಆಯಿಲ್ಲೊ ಖೊಂ. ತಶೆಂ ತುಂ ಆಜ್ ಮ್ಹಜೆ ಥ್ಯಂ ಉಪಾಟೆಂ ಚಲ್ಲೆಂಯ್. ಮ್ಹಜಾ ದೊಳ್ಳ್ಯಾಂ ಮುಕಾರ್ ಜಲ್ಮೊನ್ ವಾಡ್ಲೆಂ ಚಿವ್ಪೆಂ ತುಂ, ಮ್ಹಜಾ ಸವಾಲಾಂ ಘಾಲುಂಕ್ ಭಿಯೆಲ್ಲ್ಯಾಂಯ್. ಪುಣ್ ಕಿತೆಂ ಕರ್ಚೆಂ, ತುಕಾ ಫಾವೊತಿ ಬೂದ್ ಶಿಕ್ಯತೊಂಮೊ! ವೇಳ್ ಉತ್ರೊನ್ ಗೆಲೊ. ತುಕಾ ಕಿತೆಂ ಫಾವೊಗಿ ತೆಂಚ್ ತುಕಾ ಮೆಳೊಂದಿ. ಮ್ಹಜೊ ಕಾಯ್ಲೊ ಹಾವೆಂ ಪಾಳ್ಳೊ. ಪಾಟ್ಲ್ಯಾನ್ ಮ್ಹಜಾ ದುಸೊಂಚೆಂ ನಾಕಾ. ಹ್ಯಾ ಘಡ್ಯೆ ಥಾವ್ನ್ ತುಜಿ ಸಂಗತ್ ಹಾವೆಂ ಪುರ್ತಿ ಸೊಡ್ನ್‌ಸೊಡ್ಲಿ.” ಅಶೆಂ ಮ್ಹಣೊನ್ ಪಾಟಿಂ ಪಳ್ಯನಾಸ್ತಾನಾ ಚಲ್ತೆಚ್ ರಾವೊಲ್ಲೆ.

ಬಾಪಾಯ್ಚಿ ರುಫಳಕ್ ಮಾಯಾಕ್ ಜಾತಾವರೆಗ್ ಆಂಜೆಲ್ ತಾಕಾಚ್ ಪಳೆವ್ನ್ ಉಬಿ ರಾವ್ಲಿ. “ಬಾಪ್ಲೆ ಲೆಗುನ್ ಮ್ಹಜೆರ್ ನಿಷ್ಕುರ್ ಜಾಲೊಗಿ! ಆನಿ ಮುಕಾರ್ ಮ್ಹಜೊ ಮ್ಹಳ್ಳೊ ಸಂಸಾರಾಂತ್ ಕೋಣ್ ಉರ್ಲೊ... ಹಾಂ-ಕಾಂಯ್ ವೊಡ್ಡ್ ನಹಿಂ. ದೇವ್ ಎಕ್ಲೊ ಆಸ್ಲಾರ್ ಪುರೊ.” ಅಶೆಂ ಚಿಂತಾನಾ ಬೊಂಡ್ಯಾಕ್ ಖೊಂಚ್ ಮಾರ್ಲೆಬರಿ ತಿಕಾ ದುಕ್ ಆಯ್ಲೆಂ. ಸರ್ಸಿನ್ ಆಸ್‌ಲ್ಲ್ಯಾ ರುಕಾಕ್ ತಕ್ಲಿ ತೆಂಕುನ್, ಮನಾಕ್ ಶಾಂತಪಣ್ ಯೆತಾ ಮ್ಹಣಾಸರ್ ಘಳ್ಳಳಿತ್ ರಡ್ಲಿ, ಆನಿ ಬೆಜಾರಾಯೆನ್ ಜಡ್ ಜಾಲ್ಲಿ ತಕ್ಲಿ ಹಾಳು ಜಾತಚ್ ಘರಾ ವೊಚೊಂಕ್ ಮೆಟಾಂ ಕಾಡ್ಲಿಂ. ದುಕೆಸ್ತಾ ತೊಂಡ್ ಪಳೆಲ್ಯಾರ್ ರೊಜ್‌ಬಾಯೆಕ್ ಕಾಂಯ್ ದುಬಾವ್ ಜಾಯ್ತ್ ಮ್ಹಣ್ ತೊಂಡಾರ್ ಆಸ್‌ಲ್ಲಿ ದುಕಾಂಚಿ ಶೆಳ್ ಬೊರಿ ಕರ್ನ್ ಪುಸ್ಲಿ ಆನಿ ಅಮ್ಚೆಂ ಹಾಸತ್ ಭಿತರ್ ರಿಗ್ಲಿ.

1941 ಇಸ್ಟೆಂತ್ ಮಾರ್ಚಾಚಾ 31 ತಾರ್ಕೆರ್ ರೊಫಿ ಭಾಯ್ರ್ ಸರ್ನ್ ಗೆಲ್ಲೊ. ಆಜ್ ತಾಚೊ ಉಗ್ಡಾಸ್ ತಿಂ ಕಾಡ್ತಾನಾ ಇಸ್ವಿ 1944, ಮಹಿನೊ ಆಗೊಸ್ತ್-ತಾಚೆಂ ಕಾಗಾದ್ ಆನಿ ರುಪ್ಪ ಯೇವ್ನ್ ತೀನ್ ಲಾಂಬ್ ವರ್ಸಾಂ ಪಾಶಾರ್ ಜಾಲಿಂ. ತೀನ್ ಮಹಿನೆ ತಾಚೆಂ ಕಾಗಾದ್ ಯೆಂವ್ಚೊನಾತ್‌ಲ್ಲ್ಯಾ ತವಳ್ ತೀನ್ ವರ್ಸಾಂಬರಿ ತಾಂಕಾಂ ದಿಸ್‌ಲ್ಲೆಂ. ಆತಾಂ ಹಿಂ ತೀನ್ ವರ್ಸಾಂ



ತೀನ್ ಶತಮಾನಾ ಗೆಲ್ಲ್ಯಾಬರಿ ತಾಂಕಾಂ ಭೊಗ್ಲೆಂ. ಹ್ಯಾ ತೀನ್ ವರ್ಸಾಂನಿ ಸಂಸಾರಾರ್ ಜಾಯಿತ್ತಿಂ ಘಡ್ತಾಂ ಆನಿ ಬದ್ಲಾವಣ್ಯೊ ಜಾಲ್ಲ್ಯೊ, ಅಸ್ತಮ್ತಿಚೆ ಕುಶಿನ್ ಇಟಲಿ ಆನಿ ಜರ್ಮನಿ ಗಾಂವ್ ರಸ್ತಿಯಾಚಾ ಆನಿ ಮಿತ್ರ್ ಪಾಡ್ತಿಚಾ ಎಡ್ಕೊಳಾ ಭಿತರ್ ಸಾಂಪ್ಡೊನ್ ಯೇವ್ನ್ ಪಡಾವ್ ಜಾಂವ್ಚ್ಯಾ ತಡಿರ್ ಪಾವ್ಲೆ. ಆನಿ ಹೆಣೆ ಉದೆಂತಿಚಾ ಕುಶಿನ್ ಜಾಪಾನಾಚಾ ಸ್ವಾದೀನ್ ಬರ್ಮಾ, ಮಲಯಾ, ಸಿಂಗಾಪೂರ್ ಆನಿ ಫಿಲಿಪಿನ್ ಕುದ್ರೆ ಸಾಂಪ್ಡೊನ್ ಆಸ್ಲೆ. ಅಮೆರಿಕನ್ ಆನಿ ಒಸ್ಟ್ರೇಲಿಯಾಚಾ ಸೈನಾಂಚಾ ಮುಟಿಂ ಭಿತರ್ ಯೇಂವ್ಕ್ ಸುರು ಜಾಲ್ಲೆ. ಹೆಂ ಸರ್ವ್ ಆಯ್ಕೊನ್ ಆಸ್ಲೊ ಇತರ್ ಲೊಕ್ ಝುಜ್ ವೆಗ್ಲಿಂ ಅಂತ ಜಾವ್ನ್ ಆಯ್ಲೆಂ ಮ್ಹಣ್ ಧೃರ್ ಉಲೊಂವ್ಕ್ ಪಡ್ಲೊ.

ಪುಣ್ ಭಾಯ್ಲ್ಯಾ ಗಾಂವಾಂನಿ ಘಡ್ಚೆಂ ಘಡಾಪ್ ಆನಿ ಬದ್ಲಾವಣ್ಯೊ ರೊಜ್‌ಬಾಯೆಕ್ ಆನಿ ಆಂಜೆಲಾಕ್ ಕಾಯಿಂಚ್ ಕಳಿತನಾತ್‌ಲ್ಲೊ. ಕಿತ್ಯಾಕ್, ತಾಂಚೊ ಸಂಸಾರ್ ಜಾವ್ನ್ ಆಸ್ಲೊ ತಾಂಚೆಂ ಪೂರ್ವ್ ಘರ್, ತಿಂ ಆನಿ ತಾಂಚಿಂ ಪೊಟಾಂ ಆನಿ ಹಾಚೆ ಭಾಯ್ರ್ ಕಿತೆಂ ಘಡ್ತಾ ತೆಂ ತಾಂಕಾಂ ಪಡೊನ್ ಪೊಚೊಂಕ್ ನಾತ್‌ಲ್ಲೆಂ. ತಾಂಚಾ ಹ್ಯಾ ಲ್ಹಾನ್ ಸಂಸಾರಾ ಭಿತರ್ ಹ್ಯಾ ತೀನ್ ವರ್ಸಾಂನಿ ಜಾಯಿತ್ತಿಂ ಘಡ್ತಾಂ ಆನಿ ಬದ್ಲಾವಣ್ಯೊ ಘಡ್‌ಲ್ಲೊ ಆನಿ ಏಕ್ ಮಾರೆಕಾರ್ ಝುಜ್‌ಯಿ ಚಲೊನ್ ಆಸ್ಲೆಂ. ಆನಿಕ್, ತ್ಯಾ ಝುಜಾಕ್ ತಿಂ ದೊಗಾಂಯ್ ಮೆಲ್ಯಾ ಶಿವಾಯ್ ಅಂತ ನಾ ಮ್ಹಳ್ಳ್ಯಾಬರಿ ದಿಸ್ತಾಲೆಂ. ತಾಂಚಾ ಹ್ಯಾ ಸಂಸಾರಾ ಆನಿ ಭಾಯ್ಲ್ಯಾ ಸಂಸಾರಾ ಮದೆಂ ತಾಂಚಾ ಕಷ್ಟಾಂಚೊ ಆನಿ ದುಬ್ಬಿಕಾಯೆಚೊ ಉಬಾರ್ ಪಾಗೊರ್ ಆಸ್ಲೊ ಆನಿ ತಿಂ ತಾಚೆ ಭಿತರ್‌ಚ್ಚ್ ಘುವೊನ್ ಆಸ್ಲಿಂ. ತಾಂಕಾಂ ಆನಿ ಭಾಯ್ಲ್ಯಾ ಸಂಸಾರಾಕ್ ಲಾಗ್ಲಿಂ ಹಾಡ್ಚೊ ಏಕ್ ಆಂಕ್ಡೊ ಆಸ್ಲೊ ಜಾಲ್ಯಾರ್ ತೊ ರೊಫಿ ಜಾವ್ನ್ ಆಸ್ಲೊ. ಪುಣ್ ತೊ ಹಾಚೆ ಭಿತರ್ ಹೆ ದೊನೀ ಸಂಸಾರ್ ಸಾಂಡುನ್ ತಿಸ್ರ್ಯಾ ಸಂಸಾರಾಕ್ ಪಾವ್ಲೊ ಜಾಂವ್ಕ್ ಪುರೊ ಮ್ಹಣ್ ಚಿಂತುನ್ ನಿರಾಶಿಂ ಜಾವ್ನ್ ತಾಚೊ ಉಗ್ಡಾಸ್ ಲೆಗುನ್ ವಿಸ್ರೊನ್ ಯೆತಾಲಿಂ.

ಹ್ಯಾ ತೀನ್ ವರ್ಸಾಂನಿ ಘಡ್‌ಲ್ಲೆಂ ಸಂಕ್ಷೇಪ್ ಹಾವೆಂ ಬರೊಂವ್ಕ್‌ನಾ ಜಾಲ್ಯಾರಿ ಬರ್ಟೊಲ್ಲೊ ಸಂಗಿ ವಾಚ್ಚ್ಯಾ ಉಪ್ರಾಂತ್ ತಾಂಚಿ ಗತ್ ಕಿತ್ತುನ್ ಯೇವ್ನ್ ಪಾವ್ಚ್ಯಾ ಮ್ಹಳ್ಳೆಂ ಸಮ್ಜೊನ್ ಘೆವ್ಚೆತ್. ಪೊಟಾ ಖಾತಿರ್ ಭಂಗಾರ್ ಆಸ್ಲೆಂ ಪೂರಾ ರಿಣ್ಕಾರ್ಯಾಂಚಾ ಪೆಟೆನಿ ಬಂದಬಸ್ತೆರ್ ಆಸ್ಲೆಂ. ಆನಿ ಮುಕಾರ್ ತಾಣಿ ಕರ್ಚಾ ರಿಣಾಕ್ ಜಾಮಿನ್ ಜಾವ್ನ್ ದಿಂವ್ಚೆಂ ಜಾಲ್ಯಾರ್ ತಾಂಚೊ ಜೀವ್ ಸೊಡ್ನ್ ದುಸ್ರಿ ದೋನ್ ಕಾಸ್ ಮೊಲ್ ಯೆಂವ್ಚಿ ವಸ್ತ್ ತಾಂಗರ್ ನಾತ್‌ಲ್ಲಿ.

ರಿಣಾಚಾ ಬಾಬ್ತೆನ್ ಎಕಾಪಾಟ್ ಏಕ್ ಭಂಗಾರಾಚೊ ನಗ್ ಆಪ್ಣಾಚಾ ಮುಟಿ ಭಿತರ್ ಯೆತಾ ತೆಂ ಪಳೆವ್ನ್ ಸಾಲು ತಾಂಕಾಂ ರೀಣ್ ದಿಂವ್ಚಾಂತ್ ಬೋವ್ ಧರ್ಮಿಷ್ಟ್ ಮ್ಹಣ್ ದಾಕಲಾಗ್ಲೊ. ಪೈಲೆಂ ಕಾರಾಪ್, ದುಸ್ರೆಂ ಕಾಂಕ್ಲಾ, ತಿಸ್ರೆಂ ಬೊಟಾಚ್ಯೊ ಮುದ್ಯೊ ಆನಿ ನಿಮಾಣ್ ಕಾನಾಚಿಂ ಕುಡ್ಯಾಂ ಆನಿ ಘರಾಂತ್ಲೊ ತಾಂಬ್ಯಾಚೊ ಮ್ಹಲ್ ಪೊಚೊನ್ ಗಳ್ಯಾಂತ್ಲಿ ಸರ್ಪಳಿ ಮಾತ್, ಉರ್‌ಲ್ಲಿ. ತಾಚೆರೀ ಸಾಲುಕ್ ದೊಳೊ ಆಸ್ಲೊಗಿ-ಕಿಂತಿಗಿ. ತಿವೀ ಅಪಹರ್ಮಂಚಾ ಇರಾದ್ಯಾನ್ ಜಾಯ್ಜಾಯ್ ರೀಣ್ ದೆಡ್ಯಾಂಚೆರ್ ಪಾವ್ತಾ ಮ್ಹಣಾಸರ್ ಪೊಗೊಚ್ ರಾವೊ, ಆನಿ ಉಪ್ರಾಂತ್ ಆಪ್ಲೊ ಸದಾಂಚ್ಯೊ ಕುಯುಕ್ಲೊ ಚಾಲು ಕರುಂಕ್ ಸುರು ಕೆಲ್ಯೊ.

ದನ್ಬಾರಾಂ ಚಾರ್ ಘಂಟ್ಯಾಂಚೊ ವೇಳ್ ಮಿಕ್ವತ್. ರೊಜ್‌ಬಾಯ್ ದನ್ಬಾರಾಂಚಿ ನೀದ್

ಕಾಡ್ ಉಟೊನ್ ಹಾಂತುಳ್ಳಾರ್ ಬೊಸೊನ್ ಆಳ್ವಾಯೆಚೊ ಜಾಂಬಾಯೊ ಕಾಡ್ತಾಲಿ. ತಣೆ ಆಂಜೆಲ್ ಸೊಪ್ಯಾಚಾ ಆನ್ಯೇಕಾ ಪೊಂತಾರ್ ಬೊಸೊನ್ ಪಿಂದ್ಕರ್ ಬಾಚ್ಚೆಕ್ ಪಾತ್ರೆ ಲಾಯ್ತಾಲಿ.

ಘೊಡ್ಯಾ ಘಡಿಯಾನಿ ಆಂಗ್ಲಾ ಥಾವ್ನ್ “ಕೊಣ್ ಘರಾ?” ಮ್ಹಣ್ ದಾದ್ಲ್ಯಾ ಮನ್ಯಾಚೊ ತಾಳೊ ಆಯ್ತಾಲೊ. ಆಂಜೆಲ್ ದಪ್ಪ ಕರ್ನ್ ಉಟೊನ್ ಬಾಗ್ಲಾಲಾಗಿಂ ವೆತಾನಾ, “ಪೆದೊ ಆಯ್ಲೊಗಿ ಪಳೆ ಪುತಾ,” ಮ್ಹಣಾಲಿ ರೊಚ್‌ಬಾಯ್. ಆಂಜೆಲ್ ಬಾಗ್ಲಾಲಾಗಿಂ ಗೆಲ್ಲೆಬರಿಚ್ ರೊಚ್‌ಬಾಯೆ ಸರ್ಸಿನ್ ಧಾವೊನ್ ಯೇವ್ನ್ “ಬೊಂಗ್ಲಾಳೆಚೊ ಸಾಲು!” ಮ್ಹಣ್ ತಿಚಾ ಕಾನಾಂತ್ ಪುಸ್ಪುಸೊನ್ ಭಿತರ್ ಸಾಲಾಂತ್ ಧಾವ್ಲಿ.

“ಕಿತೆಂ ಮಾಮಿಯೆಂ? ಪುತಾಚೆಂ ಕಾಗಾದ್-ರುಪ್ಪ ಆಯ್ಲೊಗಿ?” ಮ್ಹಣ್ ಮೆಟಾಂ ಚಡ್ತಾನಾಂಚ್ ಸಾಲುಚೆಂ ಪೈಲೆಂ ಸವಾಲ್.

“ಮ್ಹಜೊ ಪೂತ್ ಜಿವಂತ ಆಸ್‌ಲ್ಲೊ ಜಾಲ್ಯಾರ್ ಯೆತೆ ಆಸ್‌ಲ್ಲೆ?” ಮ್ಹಣ್ ರೊಚ್‌ಬಾಯೆನ್ ಜಾಪ್ ದಿಲಿ.

“ಹಿ ಸದಾಂಚಿ ಕಾಣಿ ಜಾಲಿಮೊ, ಮಾಮಿಯೆ,” ಮ್ಹಣ್ ಬಾಗ್ಲಾರ್ ರಾವೊನ್‌ಂಚ್ ತಣೆಹಣೆ ಪಳೆಂವ್ಕ್‌ಲಾಗ್ಲೊ.

“ಬಾಗ್ಲಾರ್ ಕಿತ್ಯಾಕ್ ಉಬೊ ರಾವ್ತಾಯ್? ಭಿತರ್ ಯೆ ಆನಿ ಬೊಸ್.”

“ರಿಣ್ಕಾರಿ ರಿಣ್ ವ್ಹಸೂಲ್ ಕರುಂಕ್ ಆಯಿಲ್ಲಾ ವೆಳಾರ್ ಬಾಗ್ಲಾರ್ ನಹಿಂ ಜಾಲ್ಯಾರ್ ಆನಿ ಖೊಂ ಉಬೆ ರಾವ್ತಾತ್ ತೆಂ ಜಾಣಾಂಯ್‌ಗಿ ತುಂ?” ಮ್ಹಣಾಲೊ ನಕ್ಲಿ ತಾಳ್ಯಾನ್ ಆನಿ ಮುಕಾರ್ ಆಯ್ಲೊ. ತಿತ್ಲ್ಯಾ ಭಿತರ್ ಆಂಜೆಲಾನ್ ಭಿತರ್ಲೆಂ ಸ್ಪೂಲ್ ಹಾಡ್ನ್ ದವರ್ಲೆಂ. ಸಾಲುನ್ ಪೈಲಿ ಆಂಜೆಲಾಚೆರ್, ದುಸ್ರಿ ಸ್ಪೂಲಾಚೆರ್ ದೀಷ್ಟ್ ಘುಂವ್ಡಾಯ್ಲಿ ಆನಿ ತಾಚೆರ್ ಬೊಸ್ತಾ ಆದಿಂ ತೆಂ ಹಾತಾನ್ ಬೊರೆಂ ಪೊಶೆವ್ನ್ “ಇಷ್ಟಲ್ ಲಾಯೆಕ್ ಆಸಾಮೊ ಮಾಮಿಯೆ-ಪಣ್ಯೆಚೆಂ ಮ್ಹಣ್ ದಿಸ್ತಾ. ಮ್ಹಾಕಾ ದಿತಾಯ್‌ವೆ? ರಿಣಾಂತ್ಲೆ ರುಪ್ಪ ವಜಾ ಕರ್ತಾಂ”-ಅಶೆಂ ಮ್ಹಣೊನ್ ತಾಚೆರ್ ಬೊಸ್ಲೊ.

“ಹೆರ್ ಸರ್ವ್ ಘರಾಂತ್ಲಿ ಜಿಂಧಿ, ಪೆಟೆಂತ್ಲೆಂ ಭಂಗಾರ್ ರಿಣಾಚಾ ಪೊಂಡಾಂತ್ ಪೊಡ್ತಾಂ. ಆತಾಂ ಹ್ಯಾ ಘರಾಂತ್ ಉರ್ಲಾಂ ಮ್ಹಳ್ಳೆಂ ತೆಂ ಹಾಂವ್, ಆಂಜೆಲ್ ಆನಿ ತೆಂ ಇಷ್ಟಲ್ ಮಾತ್ರ್. ಕೊಣೇ ತುಜೆ ತಸಲೊ ಅಪ್ರೂಪ್-ಮರ್ಯಾದಿಚೊ ಮನಿಸ್ ಆಯ್ಲಾರ್ ಬೊಸೊಂಕ್ ದಿಂವ್ಕ್ ಜಾಯ್ ಮ್ಹಣ್ ದವರ್ಲಾಂ. ತಾಕಾಯ್ ದೀಸ್ ಆಯ್ಲಾ ಜಾಲ್ಯಾರ್ ತುವೆಂ ವ್ಹೊರ್ಚಾಕ್ ಮ್ಹಜಿ ಅಡ್ಲಿನಾ ಪುತಾ, ಸಾಲೊ.”

“ತೆಂ ಸಕ್ಯಡ್ ಆಮಿ ಮಾಗಿರ್ ಪಳೆವ್ಕಾಂ. ಆತಾಂ... ಮ್ಹಜೆ ಕಿತ್ಲೆ ರುಪ್ಪ ದೆವೆ ಆಸಾತ್ ತುಮಿ... ತೆಂ ಲೇಕ್ ಕರ್ನ್ ಸಾಂಗ್ತಾಂ...” ಜಿಬ್ಬಾಚಾ ಬೊಲ್ಪಾಂತ್ಲೊ ಏಕ್ ಬೂಕ್ ವೊಡ್ಲೊ ಆನಿ ಉಗ್ತೊ ಕರ್ನ್ ಕಾನಾಕ್ ಖೊವೊನ್ ಆಸ್‌ಲ್ಲೊ ಪೆನ್ನಿಲೆ ಕುಡ್ಲೊ ಕಾಡ್ನ್ ತಾಚೆರ್ ಪಳೆವ್ಕ್, ವೊಂಟ್ ಹಾಲೊವ್ಕ್, ಬೊಟಾಂ ದೊನಿ ಹಾತಾಂಚಿಂ ಜಾಯ್ತಾಫಡೆ ಪಾಯಾಂಚಿಂ ಮೆಜುನ್ ಲೇಕ್ ಕರುಂಕ್‌ಪಡ್ಲೊ. ಇಲ್ಲೆಶ್ಯಾ ವೆಳಾನ್ ಪೆನ್ನಿಲೆಚೆಂ ಮೊನೆಂ ಜಿಬೆಕ್ ಲಾವ್ನ್, ತ್ಯಾ ಬುಕಾರ್ ಕಿತೆಂಗಿ ಗಿಚ್ಚಿಲ್ಲ್ಯಾಬರಿ ಕೆಲೆಂ ಆನಿ ಮ್ಹಣಾಲೊ: “ಒಟ್ಟಾರ್ ಎಕ್ಲೆಂ ಸಾಟ್ ಆನಿ ಪಾಂಚ್ ರುಪ್ಪ, ಪಂದ್ರಾ

ಆಣೆ, ಸ ಪೈ ಜಾತಾತ್ ಮಾಮಿಯೆ. ಯೆಂವ್ವಾ ಹಪ್ಪಾಚೆಂ ರೇಶನ್ ದಿಜಾಯ್ ಜಾಲ್ಯಾರ್ ಹಾಂತ್ಲೆ ಶೆಂಬರ್ ರುಪ್ಪ ಪುಣಿ ಆಚ್ ದಿಲ್ಯಾ ಶಿವಾಯ್ ನಿರ್ವೊಗ್‌ನಾ.” ಬೂಕ್ ಧಾಂಪುನ್ ಬೊಲ್ಸಾಂತ್ ಚೆಪ್ಲೊ ಆನಿ ಪೆನ್ನಿಲ್ ಕಾನಾಕ್ ಖೊವ್ಲಿ ಆನಿ ತಿಕಾಚ್ ಪಳೆಂವ್ಕ್ ಪಡ್ಲೊ.

ರೊಜ್‌ಬಾಯೆಚ್ಯೊ ಆಸ್ಲೊ ಪಿಟಿಪಿಟಿ ಹಾಲೊಂವ್ಕ್ ಸುರು ಜಾಲ್ಯೊ. ಎಕಾ ಗಾಂಟಿಕ್ ಶೆಂಬರ್ ರುಪ್ಪ ತ್ಯಾಚ್ಚೆ ದೀಸ್ ದಿಜಾಯ್ ಮ್ಹಳ್ಯಾರ್ ಖಿಂಚೊ ದಿತೆಲಿ? “ಕಿತೆಂ ಕರ್ಚೆಂ ಪುತಾ, ಸಾಲೊ,” ಮ್ಹಣಾಲಿ ಗೊವ್ಚಿ ಆಡ್ ಘಾಲ್ಚಿ, “ರುಪ್ಪ ಭಿತರ್ ದವರ್ನ್ ತುಕಾ ಪೊಟ್ತಾಂ ಮ್ಹಣ್ ಚಿಂತಾಯ್ಕಿ? ದುಸ್ರ್ಯಾಂಕ್ ತಶೆಂ ಕರಿನ್ ಜಾಲ್ಯಾರಿ ತುಜೆ ಥಂ ಕರುಂಕ್ ಮ್ಹಾಕಾ ಪುಟ್ತಾತ್‌ವೆ? ಆಮಿ ಇತ್ಲ್ಯಾ ಕಷ್ಟಾಂತ್ ಆಸ್ತಾನಾ, ಹೆರಾನಿ ಸಕ್ಪಾನಿ ಸಾಂಡುನ್ ಘಾಲ್ಲ್ಯಾ ಕಾಲಾಚೆರ್ ತುವೆಂ ತುಜಾ ಉದ್ದಾರ್ ಮನಾನ್ ಇತ್ತಿ ಕುಮಕ್ ಕೆಲ್ಲ್ಯಾನ್...”

“ಕುಮಕ್ ಮ್ಹಣಾನಾಕಾ, ರೀಣ್ ದಿಲ್ಲ್ಯಾನ್ ಮ್ಹಣ್,” ಸಾಲುನ್ ಭಾಷಾಣ್ ತಿದ್ದಿಲೆಂ.

“ಪ್ಲೊಯ್ ಪುತಾ, ತುವೆಂ ರೀಣ್ ದಿಲ್ಲ್ಯಾನ್ ಆಚ್ ಮ್ಹಣಾಸರ್ ಖಿಂತಿವಿಣೆ ದೀಸ್ ಲೊಟ್ಲೆ. ಆನಿ ಮುಕಾರ್ ಜಾಲ್ಯಾರಿ ತುಂಚ್ ಆಮ್ಚೊ ಆಧಾರ್ ಆನಿ ಭರ್ವಸೊ. ತುಜ್ಯಾ ಹ್ಯಾ ಉಪ್ಕಾರಾಚೊ ಪ್ರತಿ ಉಪ್ಕಾರ್ ಬಾವುಂಕ್ ಮ್ಹಾಕಾ ಹಿ ಜಿಣಿ ಪಾಂವ್ಚಿನಾ. ಪೂಣ್ ಮ್ಹಜಾ ಪಾಡ್ತಿನಾ ದೇವ್ ತುಕಾ ಎಕೊಡ್ಯಾನ್‌ಚ್ ನಹಿಂ ದೊಡ್ಯಾನ್ ಬೆಸಾಂವ್ ದಿತಲೊ.”

“ಉಲಣೆ-ಬಿ ಸಾಕರ್‌ಚ್ಚೆಮೂ ತುಜೆಂ. ಪೂಣ್ ತೆಂ ಆಯ್ಕಾಲ್ಲ್ಯಾ ಘರಾ ಮ್ಹಜಿ ಭುಕ್ ಧಾಂಬಾನಾ ನಹಿಂವೆ? ಕಷ್ಟಾನಿ ಬೊಂಗ್ಲಾಳೆಂತ್ ಜೊಡ್‌ಲ್ಲೊ ಇಲ್ಲೊ ನಪೊ ತುಮ್ಮಾಂ ರೀಣ್ ದೀವ್ನ್ ಬೊಸಾನ್ ಜಾಲ್ಯಾರ್ ಮ್ಹಜೊ ದಂದೊ ಕಸೊ ಚಲ್ಚೊ? ಮ್ಹಜಾ ಬಾಯ್ಲ್ ಭುರ್ಗ್ಯಾಂಚಿಂ ಪೊಟ್ ಕಶೆಂ ಭೊರ್ಚೆಂ? ಹಸಾಲ್ ನಹಿಂ ಜಾಲ್ಯಾರಿ ಹಸ್ಲಾಚಿ ವಾಡ್ ತರಿ ಮೆಳಾನಾ ಜಾಲ್ಯಾರ್ ವ್ಯಾಪಾರ್ ಕಸೊ ಮುಂದಸುಂಚೊ? ಬೊಂಗ್ಲಾಳ್ ಧಾಂಪುನ್ ಬೊಸಾಜಾಯ್ ಮ್ಹಣ್ತಾಯ್ಕಿ, ಮಾಮಿಯೆ?”

ತಾಚಾ ಹ್ಯಾ ಉಲಣ್ಯಾ ಪ್ರಾಸ್ ತಾಣೆ ಉಲ್ಕಲ್ಲ್ಯಾ ತಾಳ್ಯಾಚೊ ನಮುನೊ ಆಯ್ಕೊನ್ ತೊ ಕಾಂಯ್ ಪುಣಿ ಘಡ್ವಡ್ ಕರುಂಕ್‌ಚ್ ಆಯ್ಲಾ ಮ್ಹಣ್ ತಿಕಾ ಸುಸ್ಲೆಂ. ತಾಕಾ ಕಸೊ ಆಟಾಪುನ್ ಘರಾಂತ್ಲೊ ಪಾಟಿಂ ಧಾಡ್ಲೊ ಮ್ಹಳೆಂ ತಿಚಾ ತಕ್ಲೆಕ್ ಆಯ್ಲೆನಾ. ಫಾವೊತಿ ಜಾಪ್ ದೀವ್ನ್ ಥಂಡಾಯೆನ್ ಪಾಟಿಂ ಧಾಡುಂಕ್ ತಿಣೆ ಪ್ರಯತ್ನ್ ಕರ್ನ್ ಮ್ಹಳೆಂ: “ಪುತಾ, ತುವೆಂ ಸಾಂಗ್‌ಲ್ಲೆಂ ಸರ್ವ್ ಸಮ್ಜಾತಾ. ಹರ್ಯೆಕ್ಲ್ಯಾಕ್ ತಾಂಚೆ ತಾಂಚೆ ಕಷ್ಟ್ ತಾಂಕಾಂ ತಾಂಕಾಂ ವೊಡ್ ಮ್ಹಣ್ ದಿಸ್ತಾತ್. ಆಮ್ಚೆ ಕಷ್ಟ್ ತುಜಾ ಕಷ್ಟಾಂಕ್ ಸರಿ ಕೆಲ್ಯಾರ್...”

“ಅಳೆ ಮಾಮಿಯೆ,” ಮ್ಹಣಾಲೊ ತೊ ಮದೆಂ ಯೇವ್ನ್, “ಮ್ಹಜಾ ಕಷ್ಟಾಂಕ್ ತುಜೆ ಕಷ್ಟ್ ಸರಿ ಕರ್ನ್ ಕಾಂಯ್ ಉಲ್ಕನಾಕಾ, ಆನಿ ಪಿಸಾಂತುರ್ ಜಾವ್ನ್ ಆಯಿಲ್ಲಿ ಮ್ಹಜಿ ತಕ್ಲೆ ಚಾಳೊವ್ನ್ ಘಾಲಿನಾಕಾ. ಶೆಂಬರ್ ಪಾವ್ಚಿ ತುಜಾ ಪಾಯಾಂಲಾಗಿಂ ಯೇವ್ನ್ ಖಾಲಿ ಹಾತಾನಿ ಪಾಟಿಂ ಪೊಚೊಂಕ್ ಮ್ಹಾಕಾ ಪಾವ್ಚಿನಾ ಆನಿ ಸೈರಾಣ್ ತಾಚೆಫಡೆನಾ. ಸಮಧಾನೆನ್ ಆಯಿಲ್ಲ್ಯಾಕ್ ಮ್ಹಾಕಾ ಸಮಧಾನೆಂತ್‌ಚ್ಚ್ ಧಾಡ್. ಬೊರ್ಯಾ ರಿಶಿನ್ ಮ್ಹಜೆ ರುಪ್ಪ ಆತಾಂಚ್ ಉಡ್ವನಾಂಯ್ ಜಾಲ್ಯಾರ್ ಆಮ್ಚೆ ಮದೆಂ ಪಾಡ್ ಜಾತೆಲೆಂ. ರುಪ್ಪ ದೀಂವ್ಕನಾಂತ್ ಜಾಲ್ಯಾರ್ ಕಸಲೊಯ್ ಭಂಗಾರಾಚೊ



ನಗ್ ದಿ. ಅಡವ್ ದವೊರ್ನ್ ದುಡು ರೀಣ್ ಕಾಡ್ನ್ ಪುಣಿ ಮ್ಹಚೊ ವ್ಯಾಪಾರ್ ಚಲ್ಯತಾಂ. ಹ್ಯಾ ದೊನಾ ಭಿತರ್ಲೆಂ ಏಕ್ ಪುಣಿ ದಿಲ್ಲ್ಯಾ ಶಿವಾಯ್ ಆಚ್ ಹ್ಯಾ ಘರ್ಚೆಂ ಮೇಟ್ ಸಕ್ಯಲ್ ದೆವಾಸೊನಾ-ತೆಂ ಖಂಡಿತ್.” ಅಶೆಂ ಮ್ಹಣ್ತಚ್ ಸ್ವೊಲಾ ವ್ಯಲೊ ಉಟೊ ಆನಿ ಹಾತ್ ಮುಕಾರ್ ಬಾಂದುನ್ ಸೊಪ್ಯಾರ್ ತೆವ್ಪಿನ್ ಹೆವ್ಪಿನ್ ಪಾಶಾರಿ ಮಾರುಂಕ್ ಲಾಗ್ಲೊ.

ಹೆಂ ನಾಟಕ್ ಪಳೆವ್ನ್ ರೊಚ್‌ಬಾಯ್ ವಾಂಚ್ಚ್ಯಾಗಿ! ತಣೆ ಆಂಜೆಲ್ ತಿಚಿ ವರ್ನಿ ಪೈಲೆಂ ಭಿತರ್ ತಾಚೆವ್ನ್ ಬೊಸ್ಲ್ಯಾ. ಘರಾಂತ್ ದಾದ್ಲೊ ಮನಿಸ್ ನಾ ತೆಂ ಪಳೆವ್ನ್ ನಹಿಂಗಿ ತೊ ತಾಂಕಾಂ ಭೆಷ್ಪಾವ್ನ್ ದಾಕ್ತಾ? ಹ್ಯೊ ದೋಗ್ ಅಸ್ಕತ್ ಸ್ತ್ರೀಯೊ ತ್ಯಾ ನಿಷ್ಕುರ್ ಜುದೆವಾಕ್ ಕಶೆಂ ಆಟಾಪಿತಲೊ? ಕೊಣಾಯ್ಕಿ ಉಲೊಕರ್ನ್ ಆಪಯೆತೆಂ ಮ್ಹಳ್ಳಾರ್ ಲಾಗಿಲೆಂ ಶೆಜಾಚೆಂ ಘರ್ ತೀನ್ ಫರ್ಲಾಂಗಾಂ ಪುಸ್ ಆಸ್‌ಲ್ಲೆಂ. ಘರಾಕ್ ಪಾಟ್ಲ್ಯಾನ್ ಬಾಗಿಲ್ ಆಸ್‌ಲ್ಲೆಂ ಜಾಲ್ಯಾರ್ ಆಂಜೆಲ್ ಖಬ್ರೆವಿಣೆ ತಣೆ ನಿಕ್ಲೊನ್ ಕಾಂಯ್‌ಪುಣಿ ಉಪಾಯ್ ಕರ್ತಿ ಆಸ್‌ಲ್ಲಿ. ಬಾಗಿಲ್ ಏಕ್ ಜಾವ್ನ್ ತಿ ಭಿತರ್ ಉರ್ಲಿ. ಆನಿ ತೊ ಭಿಜುಡ್ಲೆಲ್ಯಾ ವಾಗಾಬರಿ ಬಾಗ್ಲಾ ಮುಕಾರ್ ಪಾಶಾರಿ ಮಾರ್ತಾನಾ ತಾಚಿ ದೀಷ್ಟ್ ಚುಕೊವ್ನ್ ವೊಚೊಂಕ್ ಕಸಲೊಚ್ ಸಂದ್ರಾಪ್ ಆನಿ ಇಡೆಂ ನಾ ಜಾವ್ನ್ ಗೆಲೆಂ!

ತಾಚೊ ದೊಳೊ ಆಂಜೆಲಾಚಾ ಗಳ್ಯಾಂತ್ಲ್ಯಾ ಸರ್ಪಳೆರ್ ಆಸ್‌ಲ್ಲೊ ಮ್ಹಣ್ ತಾಂಕಾಂ ಸ್ಪಷ್ಟ್ ಕಳ್ಳೆಂ. ಆಂಜೆಲಾನ್ ಸ್ವೊಲ್ ಹಾಡ್ನ್ ದಿತಾನಾ ಚತ್ರಾಯೆನ್ ತಿಚಾ ಗಳ್ಯಾಂತ್ ತಿ ಪಳೆಲ್ಲಿ. ದೆಕುನ್‌ಂಚ್ ತಿ ಸರ್ಪಳಿ ಘೆವ್ನ್ ಭಾಯ್ರ್ ಧಾವಾತ್ ಮ್ಹಳ್ಳ್ಯಾ ದುಬಾವಾನ್ ತೊ ಬಾಗ್ಲಾ ಮುಕಾರ್ ಪಾಶಾರಿ ಮಾರ್ತಾಲೊ.

ಅಸಲ್ಯಾ ಮನ್ಶಾತಿಕಡೆ ಜುಲುಮ್ ಕೆಲ್ಯಾರ್ ಉಪ್ಯಾರ್ನಾ. ಸಮಧಾನೆನ್ ಆನಿ ಹಿಕ್ಮತ್ಯಾನಿಂಚ್ ತಾಕಾ ಸಮಾ ಹಾಡ್ಲಿ ಗರ್ಜ್. ಪೂಣ್ ರೊಚ್ ಬಾಯೆಕ್ ಭಾಯ್ರ್, ಆನಿ ಆಂಜೆಲಾಕ್ ಭಿತರ್ ರಾವ್‌ಲ್ಲೆ ಕಡೆ ಹಾತ್-ಪಾಯ್ ಧರ್ಧರೊಂಕ್‌ಚ್ ಸುರುಜಾಲೆ ಶಿವಾಯ್ ಹಿಕ್ಮತ್ಯೊ ಕಸಲೊಚ್ಚ್ ತಕ್ಲೆಕ್ ಯೆಂವ್ಕಾನಾಂತ್. ದುಸ್ರೊ ಕಾಂಯ್ ಉಪಾಯ್ ನಾತ್‌ಲ್ಲ್ಯಾ ಕಾಲಾಚೆರ್ ಆಂಜೆಲಾಚಿ ಸರ್ಪಳಿ ದಿಂವ್ಪಿ ಮ್ಹಣ್ ರೊಚ್‌ಬಾಯೆನ್ ಮನಾಂತ್ ಚಿಂತ್ಲೆಂ. ಪೂಣ್ ತೊಂಡಾನ್ ತಿಣೆ ಉಚಾರ್ಲೆಂ ದುಸ್ರ್ಯಾಚ್ ನಮುನ್ಯಾರ್: “ಪುತಾ, ಸಾಲೊ,” ಮ್ಹಣ್ ಮೊಗಾನ್ ಉಲೊ ಕೆಲೊ. “ತುಕಾ ರುಪ್ಪ ಆತ್ತಾಂಚ್ ದಿಜಾಯ್ ಜಾಲ್ಯಾರ್ ಖಂಚಿ ದಿಂವ್ಚೆ? ಎಕಾ ದಿಸಾಚೊ-ಚಡ್ ನಾಕಾ-ಎಕಾಚ್ ದಿಸಾಚೊ ಮ್ಹಾಕಾ ವಾಯ್ಲೊ ದಿ. ಫಾಲ್ಯಾಂಚಾ ಸಾಂಜೆ ಭಿತರ್ ಶೆಂಬರ್ ರುಪ್ಪ ತಾಕಾ ಪಾವಿತ್ ಕರ್ತಾಂ. ಆತಾಂ ತುಂ ವೊಚ್.”

“ಫಾಲ್ಯಾ ದೀಂವ್ಕ್ ಆಸ್‌ಲ್ಲೆ ಆಚ್ ದಿಲ್ಯಾರ್ ಕಿತೆಂ?”-ಸಾಲುಚೆಂ ಉಳ್ಳೆಂ ಸವಾಲ್.

“ಅರೆ ಮ್ಹಜಾ ಕರ್ಮಾನೊ! ಆತಾಂ ಭಿತರ್ ದುಡು ಆಸ್‌ಲ್ಲೊ ಜಾಲ್ಯಾರ್ ತುವೆಂ ಇತ್ಲಿ ಘಡ್ಲಡಿ ಕರಿಜಾಯ್ ಪಡ್ಲಿ? ಕೊಣಾಯ್ಕಿ ಹಾತ್-ಪಾಯ್ ಧರ್ನ್ ರೀಣ್ ಹಾರ್ಡ್...”

“ಭಂಗಾರಾಚೊ ನಗ್ ದಿಲ್ಲ್ಯಾ ಶಿವಾಯ್ ಹ್ಯಾ ದ.ಕ. ಜಿಲ್ಲಾಂತ್ ತುಕಾ ಏಕ್ ರುವಿ ರೀಣ್ ಪಾತ್ಯೆತಿತ್ ಮ್ಹಳ್ಳಿ ಫೊಟ್ ಗಜಾಲ್. ತಸಲೊ ಭಂಗಾರಾಚೊ ನಗ್ ದುಸ್ರ್ಯಾಂಗೆರ್ ಅಡೊವ್ ದರ್ವನ್ ಮ್ಹಾಕಾ ರುಪ್ಪ ದಿಂವ್ಚಾ ಬದ್ಲಾಕ್ ಹಾಚಿ ಆದಿಂ ಕೆಲ್ಲ್ಯಾಬರಿ ತೊ ನಗ್ ಮ್ಹಾಕಾಚ್ ದಿಲ್ಯಾರ್ ರಗ್ಗೆ ಮುಗ್ಡಾನಾಂತ್‌ಗಿ?”

“ತುಂ, ಪ್ರತಾ ಸಾಲೊ, ದೀಸ್ ವೆತಾಂ ವೆತಾಂ ಭುರ್ಗೊ ಜಾವ್ನ್ ಯೆತಾಯ್ ಮ್ಹಣ್ ದಿಸ್ತಾ. ಭಂಗಾರಾಚಾ ನಗಾಪುಡೆ ತೀನ್ ಕಾಸ್ ಮೋಲ್ ಯೆಂವ್ಚಿ ವಸ್ತ್ ಹ್ಯಾ ಘರಾಂತ್ ಆಸಾ ಜಾಲ್ಲ್ಯಾ ಪಕ್ವೆಕ್ ತಿ ತುಕಾಚ್ ಸೊಡ್ಚಿ.”

“ಹುಂ-ರೊಜ್ ಮಾಮಿಯೆ, ತುಂ ಬೊರಿ ಚತುರ್ ಆಸಾಯ್ ಮ್ಹಣ್ ಹಾಂವ್ ಬೊರೆಂ ಜಾಣಾ. ತುಂ ಮ್ಹಾಕಾ ಪೊಟ್ಯನಾಕಾ. ಯೆದೊಳ್ ತುಜ್ಯೊ ಪೊಟಿ ಪಾತ್ಯೆಲೊಂ ಮ್ಹಣ್ ಆನಿ ಮುಕಾರ್ ಪಾತ್ಯೆತಾಂ ಮ್ಹಣ್ ಚಿಂತಿನಾಕಾ. ತುಜಾ ಘರಾಂತ್ ಭಂಗರಾಚೊ ನಗ್ ಆಸಾಗಿ-ನಾಂಗಿ ಮ್ಹಳ್ಳೆಂ ಹಾಂವ್ ನೆಣಾ ಮ್ಹಣ್ ತುವೆಂ ಚಿಂತ್ಲೆಯ್ಕಿ? ಭಂಗರಾಚೊ ನಗ್ ಹಾವೆಂ ಸೊದುನ್ ಕಾಡ್ಲ್ಯಾರ್ ಕಿತೆಂ ಇನಾಮ್ ದಿತಾಯ್ ಮ್ಹಾಕಾ? ತುಜಿ ಸುನ್ ಖೊಂ ಗೆಲಿ? ಆಟ್-ಧಾ ಪಂವ್ಡಾಂಚಿ ಭಂಗರಾಚಿ ಸರ್ಪಳಿ ಆತ್ತಾಂ ತಿಚಾ ಗಳ್ಯಾಂತ್ ಹಾವೆಂ ಪಳ್ಯಲ್ಯಾ-ಆನಿ ನಗ್ ನಾ ಮ್ಹಣ್ತಾಯ್? ಸುನ್ ಖೊಂ ಗೆಲಿ ತುಜಿ?... ಹಾಂವ್ ದಾಕ್ಟಾಂ... ಖೊಂ ಗೆಲಿ?” ಅಶೆಂ ಮ್ಹಣ್ತಾತ್ ಬಾಗ್ಲಾಲಾಗಿಂ ಧಾವೊನ್ ಭಿತರ್ ಸಾಲಾಂತ್ ರಿಗ್ಲೊ!

ತೆಂ ಪಳೆವ್ನ್ ರೊಜ್‌ಬಾಯೆಕ್ ದೊಳ್ಯಾಂಕ್ ಕಾಳೊಕ್ ಯೇವ್ನ್ ತಿಣೆ ವ್ಹೊಡ್ಲ್ಯಾನ್ ಏಕ್ ಬೊಬ್ ಮಾರ್ಲಿ ಆನಿ ದಡ್ಡ್ ಕರ್ನ್ ಮಾಂದ್ರೆರ್ ಆಡ್ ಪೂರ್ತಾಲಿ. ಸಾಲು ಭಿತರ್ ಆಯಿಲ್ಲಾಫರಾ, ಆಂಜೆಲ್ ಏಕ್ ಹಾತ್ ಸರ್ಪಳೆಕ್ ಆನಿ ದುಸ್ರೊ ಮುಕಾರ್ ಉಬಾರ್ನ್ ಧರ್ನ್ ತಾಕಾ ಖುದ್ ಮುಕಾರ್ ಮೆಳೊಂಕ್ ಯೇವ್ನ್ ಮ್ಹಣಾಲಿ: “ಮ್ಹಜಾ ಆಂಗಾರ್ ಪುಣಿ ಹಾತ್ ಫಾಲ್ಚಿ-ಜಾಗ್ರುತ್. ಹ್ಯಾ ಬಾಗ್ಲಾಚೊ ಉಂಬೊರ್ ಉತ್ರೊನ್ ಭಿತರ್ ಯೇಂವ್ಕ್ ತುಕಾ ಪದ್ವಿ ನಾ. ಆಸಾತಸೊ ಭಾಯ್ರ್ ಚಲ್-ಆನಿ ತುಜೊ ನ್ಯಾಯ್ ಕಿತೆಂ ಆಸಾ ತೊ ಭಾಯ್ರ್ ತಿಸ್ತಿಯಾಂ.”

ಆಂಜೆಲಾಚೆಂ ತೊಂಡ್, ದೊಳೆ ಆನಿ ಗರ್ಜೊಣೆ ಪಳೆವ್ನ್ ಸಾಲು ನಿಜಾಕಿ ಕಾವ್ಲೆಲೊ. ತಸಲೆಂ ಗಂಭೀರ್ ರುಪ್ಣೆ ಖಿಂಚಾಯ್ ಬಾಯ್ಲೆಫ್ಲಂ ತಾಣೆ ಪಳೆಂವ್ಕ್‌ನಾತ್‌ಲ್ಲೆಂ. ಆಸಾತಸೊ ಪಾಟ್ಲ್ಯಾಪಾಯಾನಿ ಭಾಯ್ರ್ ಆಯ್ಲೊ ಆನಿ ಅಕಸ್ಮತ್ ಬಾಗ್ಲಾರ್ ಉಬೊ ಆಸ್‌ಲ್ಲಾ ಧನಿಯಾಚಾ ಶೆಣ್ಯಕ್ ಆದಾಳೊ. ಸರ್ತ್ ಕರ್ನ್ ಫುಪೊನ್ ಪಳೆತಾನಾ-ಸಾಲು ವಾಂಚ್ಲಾಗಿ!

ಸಾಲುಕ್ ಶೆಣ್ಯಾಚಾ ತಾಬೆನ್ ಸೊಡ್ನ್ ಆಂಜೆಲ್ ಕೊಡ್ಲೆ ರೊಜ್‌ಬಾಯೆ ಸರ್ಪಿನ್ ಧಾವ್ಚಿ, ಆನಿ ತಿಕಾ ವೆಂಗೆಂತ್ ಧರ್ನ್ ಸಮಾ ಹಾಂತುಳ್ಳಾರ್ ನಿದಾವ್ನ್, ಭಿತರ್ಲೆಂ ಏಕ್ ಕೊಪ್ ಉದಾಕ್ ಹಾಡ್ನ್ ತಿಚಾ ತೊಂಡಾರ್ ಶೆಣಾವ್ನ್ ಸನಿನ್ ಕರುಂಕ್ ಪಡ್ಲಿ.

ಶೆಣ್ಯಕ್ ಹೆಂ ಸರ್ವ್ ಪಳೆವ್ನ್ ವ್ಹೊಡ್ಲೊ ಮಿಸ್ತೆರ್‌ಸೊ ದಿಸ್ಲೊ ಆನಿ ಸಗ್ಳೊ ರಾಗಾನ್ ಉಚಾಂಬೊಳ್ ಜಾವ್ನ್ ಸಾಲುಚಾ ಗಳ್ಯಾಕ್ ಧರ್ಲೆಂ ಆನಿ ಫ್ಯಂಸರ್ ದೊಗಾಂಯ್ ಮದೆಂ ಕೊಂಬೆ ರುಬುಜುಲ್ಲೆಬರಿ ರುಬುಗ್ಡೊಂ-ಉಡ್ಲೊಣೆ ಜಾಲೆಂ. ಶೆಣ್ಯ ಬೊರಿ ಕಸ್ರತ್ ಜಾಣಾಸ್‌ಲ್ಲಾ ವರ್ವಿಂ ತಾಣೆ ಸಾಲುಕ್ ಖಿಣಾಭಿತರ್ ಸಲ್ವೊನ್ ಸೊಡ್ಲೊ. ಸಲ್ವಾಲ್ಲೊ ಸಾಲು ಶೆಣ್ಯಾಚಾ ಪಾಯಾಂಕ್ ಪಡ್ಲೊ ಆನಿ ಸಗ್ಳೊಚ್ ಭಿಯಾನ್ ಧರ್ಧರೊನ್ ಮ್ಹಣಾಲೊ: “ಮ-ಮಾ, ಮಾಮಾ, ಹಾವೆಂ ತಾಂಕಾಂ ಕ-ಕಾಂಯ್ ಕ-ಕರುಂಕ್‌ನಾ-”

“ತುವೆಂ ಕಾಂಯ್ ಕರುಂಕ್‌ನಾಂಯ್ ಜಾಲ್ಯಾರ್ ತುಂ ಹ್ಯಾ ಘರಾಂತ್ ಕಸೊ ರಿಗ್ಲೊಯ್? ತ್ಯಾ ಸ್ತ್ರೀಯೆಲಾಗಿಂ ತುಂ ಕಿತೆಂ ಕರ್ತಾಲೊಯ್? ತ್ಯಾ ಮ್ಹಾತಾರೆಕ್ ಕಿತೆಂ ಕೆಲೆಂಯ್? ತುಂ ಕೊಣ್-

ತುಜೆಂ ನಾಂವ್ ಕಿತೆಂ?” ಮ್ಹಣ್ ದೋನಿ ಬಾವ್ಲಾಂಕ್ ಧರ್ನ್ ಹಾಲ್ತಲೊ.

“ಹಾ-ಹಾಂವ್ ಬೊಂಗ್ಲಾಳೆಚೊ ಸಾಲು, ಮ-ಮಾಮಾ...”

“ಬೊಂಗ್ಲಾಳೆಚೊ ಸಾಲು?”

“ವ್ಹಯ್, ಬೊಂಗ್ಲಾಳೆಚೊ ಸಾಲು-ವ್ಹಜೆಲಾಗ್ಚೆಂ ಲಾಗಿಂ ಲಾಗಿಂ ದೊನ್ಸಿಂ ರುಪ್ಪ ರೀಣ್ ಹಾಡ್ನ್ ಖಾವ್ನ್ ಸುಶೆಗಾತ್ ಬೊಸ್ಲಾಂತ್ ಆನಿ ವಿಚಾರುಂಕ್ ಆಯಿಲ್ಲಾ ವೆಳಾರ್ ಪುತಾಚಿ ರುಪ್ಪ ಯೆತಚ್ ದಿತಾಂವ್ ಮ್ಹಣ್ ಪೊಟೊವ್ನ್ ಮ್ಹಾಕಾ ಪಾಟಿಂ ಧಾಡ್ತಾತ್. ಮಹಿನೆ ಆಟ್ ಉತರ್ಲೆ ಆನಿಕಿ ದಿಂವ್ಚಿ ಖಬಾರ್ ನಾ. ಪುತಾಚಿ ರುಪ್ಪ ಯೆಂವ್ಚೆ ಆಸಾತ್‌ಗಿ, ಮ್ಹಾಕಾ ತೆ ಮೆಳ್ಚೆ ಆಸಾತ್?”

“ವ್ಹಯ್‌ಗಾ, ತುಂ ಚಾವ್ನ್ ಪೈಶೆ ಚಾಲ್ತೆಗಿ-ಪೈಶೆ ಚಾವ್ನ್ ತೆಂ ಚಾಲ್ತೊಯ್?”

“ತೆಂ ಕಾಂಯ್ ಹಾಂವ್ ನೆಣಾ. ಮ್ಹಾಕಾ ಆತಾಂ ಪೈಶೆ ಪೈಲೆ-ಮನಿಸ್ ಮಾಗಿರ್...”

“ತಶೆಂಗಿ ತರ್? ತುಂ, ಮ್ಹಾಕಾ ದಿಸ್ತಾ ಮನ್ಯಾ ಸಂಯ್ಬಾಚೊ ನೆಹಿಂ. ತುಕಾ ಆನಿ ಫಾತ್ರಾಕ್ ಕಾಂಯ್ ಸಮ್ತಂದ್ ಆಸಾವೆ?”

“ಮ್ಹಾಕಾ ತೆಂ ಕಾಂಯ್ ಪಡೊನ್ ಪೊಚೊಂಕ್‌ನಾ. ದುಡ್ವಾಚಿ ಗರ್ಜ್...”

“ಪೈಲ್ಯಾ ಸುವಾತರ್, ರುಪ್ಪ ಭಿತರ್ ದವೊರ್ನ್ ತಿಂ ತುಜೆಲಾಗ್ಚೆಂ ರೀಣ್ ಹಾಡ್ತಿನಾಂತ್ ನಾಂತ್ ದೆಕುನ್ ಹಾಡ್ಲೆಂ ಚಾಯ್ಚಾಯ್. ದುಸ್ರೆ ಸುವಾತರ್, ರೀಣ್ ದೆವೆಂ ಆಸ್ತಾನಾ ರುಪ್ಪ ಭಿತರ್ ಪುಂಜಾವ್ನ್ ತುಕಾ ಇನ್ಕಾರ್ ಕರ್ಚಿಂ ಮನ್ಯಾಂ ನೆಹಿಂ. ತೆಂ ಪುಣಿ ಸಮ್ತೊನ್ ತುವೆಂ ಸೊಸ್ಲಿಕಾಯ್ ಆನಿ ಸಮಧಾನ್ ಘೆಚಾಯ್ ಆಸ್‌ಲ್ಲಿ. ತಾಚಿ ಬದ್ಲಾಕ್ ತ್ಯಾ ಅಸ್ಕತ್ ಬಾಯ್ಲಾಂಕಡೆ ಜುಲುಮ್ ದಾಕೊಂವ್ಕ್ ತುಕಾ ಲಜ್ ದಿಸ್ತಿನಾ?”

“ರುಪ್ಪ ನಾಂತ್ ಮ್ಹಣ್ ಹಾಂವ್ ಚಾಣಾ, ಮಾಮಾ. ರುಪ್ಪಾಂ ಬದ್ಲಾಕ್ ಭಂಗಾರಾಚೆ ನಗ್ ದಿಲ್ಯಾರ್ ಚಾಯ್ಚಾಂಗಿ?”

“ತಾಚೆಕಡೆ ಭಂಗಾರಾಚೆ ನಗ್‌ಯಿ ನಾಂತ್ ಚಾಲ್ಯಾರ್?”

“ನಗ್ ನಾಂತ್? ಪಳೆ-ಪಳೆ! ತಿಚಾ ಗೆಲ್ಯಾಂತ್ ಸರ್ಪಳಿ ಪಳೆ!”

ಸರ್ಪಳೆಚೊ ಪ್ರಸ್ತಾವ್ ಕಾಡ್‌ಲ್ಲೊಚ್ ಶೆಣ್ಯಕ್ ಪಾಯಾಚೊ ತಕ್ಲೆಕ್ ಚಡ್ಲೊ. “ತುಕಾ ಸರ್ಪ್ ಚಾಯ್ಚಿ, ಪಾಟಿರ್ ದೋನ್ ಬೆತಾಂ ಚಾಯ್?” ಮ್ಹಣೊನ್ ಲಾಗ್ಲಾರ್ ಉಬೆಂ ದವರ್‌ಲ್ಲೆ ಬೇತ್ ಕಾಣ್ಲೆವ್ನ್ ಉಬ್ರಾಯ್ಚಾಯ್ ಚಾಲ್ಯಾರ್ - ‘ವಾಂಚ್ಲ್ಯಾರ್ ಭಿಕ್ ಮಾಗೊನ್ ಖಾಯ್ ಮ್ಹಣ್ ಚಿಂತುನ್ ಸಾಲುನ್ ಎಕಾಚ್ಚೆ ಫರಾ ಆಂಗ್ಲಾಕ್ ಉಡ್ಕಿ ಮಾರ್ಲಿ ಆನಿ ಸುಣೆ ಚಾಂಕುಳ್ಳೆಲ್ಯಾ ಬ ಗಾಳಿ-ಶಿರಾಪ್ ಮಾರ್ನ್ ಆಸ್ತೇಕಾ ಘಡ್ಯೆನ್ ನವ್ಯಂಚ್ ಚಾಲ್ತೊ.

ಥೊಡ್ಯಾ ವೆಳಾನ್ ರೊಜ್‌ಬಾಯ್ ಮತಿರ್ ಆಯ್ಲಿ, ಆನಿ ತ್ಯಾ ವೆಳಾರ್ ಪೈಲ್ಲೊ ಉಗ್ಡಾಸ್ ತಿಕಾ ಆಂಜೆಲಾಚೊ. ದೀಷ್ಟ್ ಸಮಾ ನಿತಳ್ಳಾ ಆದಿಂಚ್ ಕಾಂಪ್ಲ್ಯಾ ಹಾತಾನಿ ಆಂಜೆಲಾಕ್ ಸಾಪ್ಪುನ್ ಪಳಯ್ಲೆಂ, ಆನಿ ತಿಚ್ಚೆ ಮ್ಹಣ್ ಖಾತ್ರಿ ಜಾತಚ್, ‘ಆಂಜೊ... ತುಂ ಜೀವ್ ಆಸಾಯ್ಚಿ ಪುತಾ ತುಜಿ... ತುಜಿ ಸರ್ಪಳಿ...?”

“ಹಾಂವ್ ಜಿವಿಂಚ್ ಆಸಾಂ ಮಾಂಯ್. ಮ್ಹಜಿ ಸರ್ಪಳಿಯ್ ಮ್ಹಜೆಲಾಗಿಂಚ್ ಆಸಾ. ತು ಭಿಯೆನಾಕಾ. ಆತಾಂ ಉಲವ್ನ್ ಪುರಾಸಣ್ ಕರ್ನಾಕಾ-ವಿಶೆವ್ ಘೆ,” ಮ್ಹಣ್ ಆಂಜೆಲ್ ಸಮಧಾನ್



ಸಾಂಗೊನ್ ತಿಕಾ ವಾರೆಂ ಫಾಲಿತ್ತ್ ಬೊಸ್ಲಿ. ತೆಣೆ ಶೆಣ್ಯ ಸ್ಪೂಲ್ ತಿಚೆ ಲಾಗಿಂ ವೋಡ್ನ್ ತಾಚೆರ್ ಬೊಸ್ಲೊ, ಆನಿ ತೊಪಿ ಹಾತಾಂತ್ ಘೆವ್ನ್ ಆಪ್ಣಾಕ್‌ಚ್ ವಾರೆಂ ಫಾಲಿತ್ತ್ ಆಸ್ತಾನಾ ಆಂಜೆಲ್ ತಾಚೆಲಾಗಿಂ ಮ್ಹಣಾಲಿ: “ಮಾಮಾ, ತುಂ ನಹಿಂ ಜಾಲ್ಯಾರ್ ಆಜ್ ಆಮ್ಚಿ ಗತ್ ಕಿತೆಂ ಜಾತಿ ಕೊಣ್ಣಾ-ತುಜೊ ಕೆದೊ ವೊಡ್ಲೊ ಉಪ್ಕಾರ್!”

ವಾರ್ಯಾಚಾ ಥಂಡಾಯೆನ್ ರೊಜ್‌ಬಾಯೆಚಿ ದೀಷ್ಟ್ ನಿತಳ್ಳಿ, ಆನಿ ತಶಿ ನಿತಳ್ಳೆಲಿ ಆನಿ ಪೈಲಿ ಆಂಜೆಲಾಚೆರ್, ದುಸ್ರಿ ಶೆಣ್ಯೆಚೆರ್ ಪಡ್ಲಿ. ಶೆಣ್ಯಕ್ ಪಳೆನಾಫಡೆ ಮಾತ್ ತೊ ಸಾಲು ಮ್ಹಣ್ ಚಿಂತುನ್ ತಿಣೆ ಏಕ್‌ದಮ್ ಆಂಗ್‌ಕಾಡ್ಲೆಂ. ಪೂಣ್ ಶೆಣ್ಯನ್ ತಿಕಾ ಕೂಡ್ಲೆ ಉಲೊ ಕರ್ನ್ ವ್ಹಳಕ್ ದಾಕ್‌ಲ್ಯಾನ್ ತಿ ಸಮಧಾನ್ ರಾವ್ಲಿ.

“ರಿಣ್ಕಾರ್ಯಾಂನಿ ಸರ್ವ್ ಕಾಬಾರ್ ಕೆಲೆಂ ಶೆಣ್ಯಯಾಮಾ-” ಮ್ಹಣಾಲಿ ತಿ ಬಾರಿಕ್ ಅಸ್ತತ್ ತಾಳ್ಯಾನ್, ಪುರಾಸಾಣೆಚಿ ಖರಸ್ ಆಯಿಲ್ಲೆ ಬರಿ ಜಾವ್ನ್ ಸುಥಾಳ್ ಉಲಂವ್ಕ್ ತಿಕಾ ಜಾಯ್ನಾತ್‌ಲ್ಲೆಂ. “ತಿಚಾ ಗಳ್ಯಾಂತ್-ಏಕ್ ಸರ್ಪಳಿ ಮಾತ್ ಉರ್‌ಲ್ಲಿ... ರಿಣ್ಕಾರ್ಯಾಂಕ್ ತಾಚೆರ್ ಸೈತ್ ದೀಷ್ಟ್ ಪಡ್ಲಿ... ಹಾ! ಹಾಯ್ ದೆವಾ! ಸಂಸಾರಾಂತ್-ಗಾಂವಾಚೆರ್ ಗಾಂವ್, ಮನ್ಯಾಚೆರ್ ಮನಿಸ್ ಉಟೊನ್-ಕಿತ್ಯಾಕ್ ಏಕಾಮೆಕಾಚಾ ರಗ್ತಾಕ್ ತಾನೆಲಾ! ದೆವಾ! ಸೂ-ಸೂ... ಶೆಣ್ಯಯಾಮಾ, ದೆವಾನ್‌ಚ್ ತುಕಾ ವೆಳಾರ್ ಹಾಡ್ಲೊ ಜಾಯ್ನಾಯ್... ನಾ ಜಾಲ್ಯಾರ್-ತೊ ನಿಷ್ಕುರ್ ಜೂದ್-ಕಿತೆಂ ಕರುಂಕೀ ಪಾಟಿಂ ಸರ್ತೊನಾ!-ಜೆಜು ಆಮ್ಚಿ ಕಾಕುಳ್ ಕರ್!-ಶೆಣ್ಯಯಾಮಾ, ತುಜೊ ಕೆದೊ ಉಪ್ಕಾರ್!... ತುಕಾ ದೇವ್ ಬೆಸಾಂವ್ ದಿಂವ್ಲಿ...”

“ದೆವಾಚೆರ್ ಪಾತ್ಯೆಲ್ಯಾಂಕ್ ತೊ ಬಿಲ್ಕುಲ್ ಸಾಂಡುನ್ ಫಾಲಿನಾ, ರೊಜ್‌ಬಾಯೆ” ಮ್ಹಣ್ ಧೈರ್ ಉಲ್ಕಲೊ ಶೆಣ್ಯ ಆನಿ ಜೊರಾನ್ ಆಪ್ಣಾಚಿ ತೊಪಿ ಹಾಲ್ಕಲಾಗ್ಲೊ.

ದೀಸ್ ಸಾಂಜ್ ಜಾವ್ನ್ ಆಯಿಲ್ಲೆ ವರ್ವಿಂ, ಅಸ್ತಮೊನ್ ಯೆಂವ್ಚಾ ಸುರ್ಯಾಚಿಂ ಆಡ್ವಿಂ ಕಿರ್ಣಾ ರೊಜ್‌ಬಾಯ್ ನಿದ್‌ಲ್ಲ್ಯಾ ಕುಶಿಚಾ ಮೊಡ್ಲಾಂಚಾ ತಟ್ಟೆಚಾ ಧೊಂಪ್ಯಾಂನಿ ಭಂಗಾರಾಚೆ ಬಾರಿಕ್ ಬಾರಿಕ್ ಸರಳಾಶೆ ಭಿತರ್ ಘಾಂಕ್ತಾಲಿಂ. ಆಡ್ ಪಡ್‌ಲ್ಲೆ ಕಡೆ ಥಾವ್ನ್ ರೊಜ್‌ಬಾಯೆನ್ ತಿಂ ಪಳೆಲಿಂ, ಆನಿ ತಾಂಚೆಪೈಕಿ ನೀಜ್ ಜಾವ್ನ್ ಏಕ್ ಪುಣಿ ಭಂಗಾರಾಚೊ ಸರಳ್ ಜಾಲ್ಲೊ ಜಾಲ್ಯಾರ್-ಆಪುಣ್ ತೊ ಘೆವ್ನ್ ಭಂಗಾರಾಕ್ ಲಬ್ಲಲ್ಲ್ಯಾ ತಿಚಾ ರಿಣ್ಕಾರ್ಯಾಂಕ್ ಎಕೆಕ್‌ಚ್ ಕುಡ್ಲೊ ಕಾತರ್ನ್ ದೀವ್ನ್ ತಾಂಚಾ ಬಾಂದ್ಪಾಸಾಂತ್ಲೆಂ ಸುಟೊನ್ ಸುಶೆಗಾತ್ ಜಿಯೆತಿಂ ಮ್ಹಣ್ ತಿಣೆ ಅಪೇಕ್ಷೆಲೆಂ. ಪೂಣ್ ಸುರ್ಯಾಚಿಂ ಕಿರ್ಣಾ ಭಂಗಾರಾಚಾಕಿ ಶೆಂಬರ್ ವಾಂಟ್ಯಾಂನಿ ಉತ್ತಿಮ್ ಆನಿ ಮೊಲಾದಿಕ್, ಆನಿ ತಿಂ ಮನ್ಯಾಕ್ ದೇವ್ ಸದಾಂಚ್ ಧರ್ಮಾರ್ಥ್ ದಿತಾ ಮ್ಹಳ್ಳೆಂ ಮನಿಸ್ ಸಮೊನ್ ಘೆತ್ ಜಾಲ್ಯಾರ್-ದುಡ್ವಾ-ಭಂಗಾರಾಕ್ ಲಾಗೊನ್ ಜಾಂವ್ಚಿಂ ನ್ಯಾಯ್-ಝಗ್ಲಿಂ ಸಂಸಾರಾಂತ್ ಕಿತ್ತಿಂ ಉಣಿ ಜಾತಿಂ!

ರೊಜ್‌ಬಾಯೆಕ್ ರಿಣ್ಕಾರ್ಯಾಂಚಿ ಆಜ್ ಥಾವ್ನ್ ಕರೀಣ್ ಭಿರಾಂತ್ ಉಟ್ಟಿ. ಆನಿ ಕಶೆಂ ರಿಣ್ಕಾರಿ ತಿಚೆಲಾಗ್ಲೆಂ ದುಡು-ಭಂಗಾರ್ ವೊಡ್ಲೊಂಕ್ ಲಬ್ಲಲ್ಯಾತ್‌ಗಿ, ತಶೆಂ ತಾಂಕಾಂ ತೆಂ ದಿಂವ್ಚಾ ಇರಾದ್ಯಾನ್ ಜಾಯ್ನಾಯ್-ತಿಕಾ ಆಜ್ ಥಾವ್ನ್ ದುಡು-ಭಂಗಾರಾಚಿ ಕರೀಣ್ ಆಶಾ ಸುರು ಜಾಲಿ.

ಸರಿಸುಮಾರ್ ತೀನ್ ವರ್ಸಾಂ ಹೆವ್ಚಿನ್ ಥಾವ್ನ್ ಶೆಣ್ಯನ್ ತಾಂಗೆರ್ ಮೆಟ್ ಚಡ್‌ಲ್ಲೆಂ ಹೆಂಚ್

ಪೈಲೆ ಪಾವ್ವಿಂ. ತ್ಯಾ ತೀನ್ ವರ್ಸಾಂಚಿ ಜಾಗ್ಯಾಚಿ ಗೇಣ್ ಧನಿಯಾಕ್ ಪಾವೊಂಕ್‌ನಾತ್‌ಲ್ಲಿ ಜಾಲ್ಯಾರೀ, ತಾಣೆ ಜಾವ್ನ್ ಶೆಣ್ಯಕ್ ತಿ ವ್ಹಸುಲ್ ಕರ್ನ್ ಹಾಡ್ ಮ್ಹಣ್ ಧಾಡುಂಕ್ ನಾತ್‌ಲ್ಲೊ. ತೆಂ ಖಿಂಚಾ ಇರಾದ್ಯಾನ್ ಜಾವ್ಯೆತ್ ಮ್ಹಳ್ಳೆಂ ತಿಂ ನೆಣಾಸ್‌ಲ್ಲಿಂ. ಕಶೆಂ ಜಾಲ್ಯಾರೀ ಧಾಡಿನಾತ್‌ಲ್ಲೊ ತಾಚೊ ವ್ಹೊಡ್ ಉಪ್ಕಾರ್‌ಚ್ ಸೈ! ಆನಿ ಎಕಾದಾವೆಚಾರ್ ಧಾಡ್‌ಲ್ಲೊ ಜಾಲ್ಯಾರ್ ತಾಣೆ ಕಿತೆಂ ಕರ್ಚೆಂ ಆಸ್‌ಲೆಂ?

ಪೂಣ್, ಆಜ್ ತೊ ಆಯ್ಲಾ ನಹಿಂವೆ? ಕಿತ್ಯಾಕ್ ಜಾವ್ಯೆತ್? ತೀನ್ ವರ್ಸಾಂಚಿ ಗೇಣ್ ಎಕ್‌ಚ್ಚ್ ಪಾವ್ವಿಂ ಎಕಾ ಗಾಂಟಿನ್ ವ್ಹಸುಲ್ ಕರ್ನ್ ವ್ಹೊರೊಂಕ್ ಆಯ್ಲಾಗಿ ಕಿತೆಂ! ಎಕ್ಲ್ಯಾಚಾ ಹಾತಾಂತ್ಲಿ ಉರ್ಟ್ಲಿ ಸರ್ಪಳಿ ಆನ್ಯೇಕ್ಲ್ಯಾಚಾ ಘಾಸಾಕ್ ಘಾಲಿಜಾಯ್ ಪಡಾತ್‌ಗಿ? ಅಶೆಂ ರೊಜ್‌ಬಾಯ್ ಮನಾಂತ್‌ಚ್ ಆಟ್ಯತಾನಾ-“ವೊಗೊಚ್ ರಾವೊನ್ ನಿಯಾಳ್ ಕಿತೆಂ ಕರ್ತಾಯ್ ರೊಜ್‌ಬಾಯೆ? ತೊ ಕಿತ್ಯಾಕ್ ಆಯ್ಲಾಗಿ ಮ್ಹಣ್ ವಿಚಾರ್ನ್ ಪಳೆ-ಕಾಂಯ್‌ಪುಣಿ ವಿಶೇಷ್ ಖಬಾರ್ ಹಾಡ್ಲ್ಯಾ ಬಗಾರ್ ತೊ ಯೆತೊ ನಾ... ವಿಚಾರ್ನ್ ಪಳೆ,” ಮ್ಹಣ್ ಕೊಣ್‌ಗಿ ತಿಚಾ ಮತಿಂತ್ ಉಲ್ಕಲ್ಲ್ಯಾ ಬರಿ ತಿಕಾ ಆಯ್ಕಾಲೆಂ.

“ಕಿತೆಂ ಅಪ್ಪುಪ್ ಯೇವ್ನ್ ಪಾವ್ಲೊಯ್ ಶೆಣ್ಯಯಾಮಾ?” ಮ್ಹಣ್ ವಿಚಾರ್ಲೆಂ ತಿಣೆ ಉಟೊನ್ ಬೊಸೊಂಕ್ ಸಾಧನ್ ಕರ್ನ್. ತ್ಯಾ ವೆಚಾರ್ ಆಂಜೆಲಾನ್ ತಿಕಾ ಉಟೊಂಕ್ ಆದಾರ್ ದಿಲೊ.

“ವಿಶೇಷ್ ಕಾಂಯ್ ಸಂಗ್ತೆನ್ ನಹಿಂ; ಪುತಾಚಿ ಕಾಂಯ್ ಖಬಾರ್ ಆಯ್ಲ್ಯಾ ಜಾಲ್ಯಾರ್ ಆಯ್ಕಾಯಾಂ ಮ್ಹಣ್ ಆಯ್ಲೊಂ”-ಮ್ಹಳ್ಳೆಂ ಶೆಣ್ಯನ್ ಪಾಕ್ಯಾಕ್ ದೀಷ್ಟ್ ಲಾವ್ನ್.

ಹ್ಯಾ ದಿಸಾನಿ ಪುತಾಚೊ ಉಗ್ಡಾಸ್ ಯೆತಾನಾ ಯಾ ಕೊಣೆಂಯ್ ತಾಚಿ ಖಬಾರ್ ವಿಚಾರ್ತಾನಾ ತಿಕಾ ರುಂವಾಚೆಂ ಕೊವಾಂಚ್ ಕಾಡ್‌ಲ್ಲ್ಯಾ ಬರಿ ಭೊಗ್ತಾಲೆಂ. ತಾಚಿ ಖಬಾರ್ ಆಯ್ಕೊಂಚೆಂ ಭಾಗ್ ತಿಕಾ ಹ್ಯಾ ಸಂಸಾರಾಂತ್ ನಾ ಮ್ಹಣ್ ಪಾತ್ಯವ್ನ್ ಆಸ್‌ಲ್ಲಿ. ಭೊಲಾಯ್ಕೆಂತ್ ಆಸೊನ್ ಸುಡ್ನುಡಿತ್ ಆಸ್‌ಲ್ಲಿ ಜಾಲ್ಯಾರ್ ತಾಚಿ ಖಬಾರ್ ಹಾಡ್ಲೆ ಪಾಸ್ವತ್ ಹಜಾರ್ ಮೈಲಾಂ ಚಲೊಂಕ್ ಆನಿ ಗರ್ಜ್ ಪಡ್ಲ್ಯಾರ್ ತಿತ್ಲೊಚ್ ರುಪ್ಕೆ ಖರ್ಚುಂಕ್ ತಿ ಪಾಟಿಂ ಕರ್ತಿನಾ. ಪಿಡೆಚಾ ಸಾಂಕ್ಲೆಂತ್ ಸಾಂಪಡ್ಲೆಲ್ಯಾನ್ ಕಿತೆಂ ಕರುಂಕ್‌ಯಿ ಜಾಲ್ಲ್ಯಾ. ತೆ ಪಾಸ್ವತ್ ತಾಕಾ ಜಾಪ್ ಜಾವ್ನ್ ಮ್ಹಣಾಲಿ: “ಪುತಾಚಿ ಖಬಾರ್ ತುಂ ಮ್ಹಜೆಲಾಗಿಂ ವಿಚಾರ್ನಾಕಾ. ತೊ ಮ್ಹಾಕಾ ಅಂತರ್ಲಾ. ತಾಚಿ ಖಬಾರ್ ಆಯ್ಕಾಜಾಯ್ ಜಾಲ್ಯಾರ್ ಆನ್ಯೇಕಾ ಸಂಸಾರಾಂತ್. ಆತಾಂ ತುಜಿ ಆನಿ ಆಮ್ಚಿ ಖಬಾರ್ ಆಸಾ ಜಾಲ್ಯಾರ್ ಉಲ್ಕಯಾಂ.”

ಹ್ಯಾ ಚಾರ್ ವಾಖ್ಯಾನಿ ಕಿತೆಂ ಸರ್ವ್ ಆಟಾಪುನ್ ಆಸ್‌ಲೆಂಗೆ ತೆಂ ಶೆಣ್ಯಕ್ ಸಮ್ಜಾಲೆಂ. ತಿಚಾ ಧಂಡಾಯೆಕ್ ಆನಿ ಸೊಸ್ಲಿಕಾಯೆಕ್ ತೊ ಮೆಚ್ವಾಲೊ ಆನಿ ಆನ್ಯೇಕಾ ಕುಶಿನ್ ತರ್ನಾಟ್ಕಾ ಆಂಜೆಲಾಚಿ ಅವಸ್ಥಾ ಪಳೆವ್ನ್ ತಾಚೆಂ ಮನ್ ತಿಚೆ ಧೈರಂ ಬಿರ್ಮೊತೆನ್ ಕೊಸಾಳ್ಲೆಂ. ಏಕ್ ಖಿಣ್‌ಬರ್ ತಾಚಾ ಜಿವಾಂತ್ ಕಿತೆಂಶೆಂ ಭೊಗ್ಲೆಂ. ಬೊಲ್ಸಾಂತ್ ಹಾತ್ ಚೆಪುನ್ ಏಕ್ ಬಿಡಿ ಕಾಡ್ಲಿ ಆನಿ ತೊಂಡಾಕ್ ಲಾವ್ನ್ ಪೆಟ್ಯಲಿ. ದಾಂಬುನ್ನ್ ಏಕ್-ದೋನ್ ದಮ್ ಪೋಡ್ಲ್ಯಾ, ಧುವೊರ್ ನಾಕಾಂತ್ಲ್ಯಾನ್ ಭಾಯ್ರ್ ಸೊಡ್ತಚ್ ತಾಕಾ ಉಲಂವ್ಕ್ ಚಿಕ್ಕೆ ಉತ್ತಜನ್ ಜಾಲೆಂ. “ರೊಜ್‌ಬಾಯೆ, ದೆವಾನ್ ಎಕಾ ಆವ್ಯಚಾ ಕುಶಿಕ್ ಏಕ್ ಫಳ್ ದಿನಾಯೆ: ದಿಲ್ಕಾರ್ ದೊನಾ ವ್ಯರ್, ನಾ ಜಾಲ್ಯಾರ್ ಬಿಲ್ಕುಲ್ ದಿನಾಯೆ. ಹಿ ಜಾವ್ನ್ ಆಸಾ ಮಜಿ ಖಾಲ್ತಿ ಅಭಿಪ್ರಾಯ್. ತಿತ್ಲೆಂಚ್ ನಹಿಂ, ಎಕ್‌ಚ್ ಭುರ್ಗೊ ದಿಲಾ ಜಾಲ್ಲೆ

ಪಕ್ಕೆಕ್ ತಾಚಾ ಆವ್ಯ ಬಾಪಾಯ್ನ್ ಮ್ಹಾತಾರ್ಯಾ ಪ್ರಾಯೆರ್ ತಾಚೆರ್‌ಚ್ ವೊಂದೊನ್ ರಾಂವ್ಚೆಂ ಬೋವ್ ರಿಸ್ಕೆಚಿ ಗಜಾಲ್.” ಇತ್ಲೆಂ ಮ್ಹಣೊನ್ ಬಿಡಿಯೆಚೆ ಪಾಟಾಪಾಟ್ ಥೊಡೆ ದಮ್ ಕಾಡ್ನ್ ಮುಳ್ಳಾಟ್ ಪಾಯಾ ಪೊಂದಾಕ್ ಉಡೊವ್ನ್ ಚಿಡ್ಪುನ್ ಪಾಲ್ವಯ್ಲೆಂ. ಉಪ್ರಾಂತ್, ಮುಂದರ್ಸಿಲ್ಲೊ ಆಪ್ಣಾಚ್ಯೊ ಗಜಾಲಿ: “ದೇವ್ ಆಸಾ ಪಳೆ, ರೊಚ್‌ಬಾಯೆ, ಕಷ್ಟ್ ದಿತೆಲ್ಯಾಂಕ್‌ಚ್ ದಿತಾ ಖ್ಯೆಂ. ತಾಚೊ ಇರಾದೊ ಕಿತೆಂ ಮಳ್ಳೊ ಆಮ್ಕಾಂ, ತಾಚಾ ಕಿರ್ಕೊಳ್ ರಚ್ಪಾಂಕ್ ಸಮ್ಜೊನ್ ಘೆಂವ್ಕ್ ಅಧಿಕ್ ಕಷ್ಟ್. ಪೂಣ್ ಸಂಸಾರಾಂತ್ ಜಾಯಿತ್ತೆ ಅಸಲೆ ಧಾಕ್ಲೆ ಪಳೆಂವ್ಕ್ ಮೆಳ್ತಾತ್, ಕಿ ಕೊಣಾಕ್ ತೊ ಪುಲೆಂ ಕಷ್ಟ್ ಧಾಡ್ತಾಗಿ ತಾಕಾ ಮಾಗಿರ್ ಸುಖ್ ದಿತಾ.”

“ಮಾಗಿರ್ ಮ್ಹಳ್ಳಾರ್ ಕಂಯ್? ಪೊಂಡಾಂತ್ ರಿಗ್ಲ್ಯಾ ಉಪ್ರಾಂತ್‌ಗಿ?” ಮ್ಹಣ್ ವಾಂಕ್ಡೆ ಸವಾಲ್ ಕೆಲೆಂ ರೊಚ್‌ಬಾಯೆನ್.

“ಮಾಗಿರ್ ಮ್ಹಳ್ಳಾರ್ ಮೆಲ್ಯಾ ಉಪ್ರಾಂತ್ಲೆಂ ಕಶೆಂಯ್ ಆಸಾಮೂ ತೆಂ. ತ್ಯಾ ಶಿವಾಯ್ ಸಂಸಾರಾಂತ್‌ಚ್ ಸುಖ್, ಧಾದೊಸ್ಕಾಯ್ ಲಾಭ್ಯತಾ ಮ್ಹಳ್ಳೆಂ ಆಮಿ ವಿಸರ್ನಾಯೆ ಆನಿ ಬಿಲ್ಕುಲ್ ಪಾತ್ಯೆಣಿ ಸಾಂಡಿನಾಯೆ.”

“ಆತಾಂ, ಮ್ಹಾಕಾ ಮ್ಹಾತಾರೆಕ್, ತಸಲೆಂ ಸುಖ್ ಭೊಗ್ಚೆ ದೀಸ್ ಮುಗ್ಗೊನ್ ಆಯ್ಲೆ ಶೆಣ್ಯಯಾಮಾ. ಆನಿಕ್ ಹಾವೆಂ ಗೊಮ್ಮಿ ಲಾಂಬ್ ಕಾಡ್ಚಿ ತ್ಯಾ ಸಂಸಾರಾಚಾ ಸುಖಾಕ್‌ಚ್ಚ್.”

“ದೀಸ್ ಮುಗ್ಗಾಲೆ ಮ್ಹಣಾನಾಕಾ-ದೇವಾಕ್ ಮನ್ ಆಸ್ಲಾರ್ ಧನ್ ದೀಂವ್ಕ್ ಚಡ್ ವೇಳ್ ಆಸಾಗಿ? ತಾಣೆ ಕೊಣಾಯ್‌ಲಾಗ್ಚೆಂ ರೀಣ್ ಕಾಡಿಜಾಯ್ ಪಡಾತ್‌ಗಿ? ಕೊಣ್ ಜಾಣಾ ತುಮ್ಚೆ ಧೈಂ ತಾಚಿ ಕಿತೆಂ ಮಾಂಡಾವಳ್‌ಗಿ ಮ್ಹಣ್?” ಇತ್ಲ್ಯಾರ್ ಸ್ವೂಲಾವ್ಯಲೊ ಉಚ್ಚೊ ಆನಿ ಬೊಲ್ಸಾಂತ್ಲೆಂ ವಾಚ್ ಕಾಡ್ನ್ ಪೊರಾಂ ಪಳೆವ್ನ್, “ಪೊರಾಂ ಸ ಉತಲೆಂ! ಮ್ಹಾಕಾ ಪಾಟಿಂ ಪೊಚೊಂಕ್ ವೇಳ್ ಜಾಲೊ. ಪೂಣ್... ವೆಚಾ ಆದಿಂ... ಹಾಂವ್ ಪಳೆಯಾಂ, ದುಸ್ರ್ಯಾ ಎಕಾ ಸಂಗಿನ್ ಆಚ್ ತುಮ್ಕೆರ್ ಆಯಿಲ್ಲೊಂ. ತುಮ್ಮಿಂ ತೊಂಡಾಂ ಪಳೆತಾನಾ ಆನಿ ಆತ್ಮಾಂ ತ್ಯಾ ಸಾಲುನ್ ಕೆಲ್ಲ್ಯಾ ಗಲಾಚ್ಯಾ ಉಪ್ರಾಂತ್ ತಿ ಸಂಗತ್ ತುಮ್ಚೆಲಾಗಿಂ ಉಚಾರುಂಕ್ ಪುಟಾನಾ. ಸಾಂಗಾತಾಚ್... ಇತ್ಲಿ ಲಾಂಬ್ ವಾಟ್ ಚಲೊನ್ ಯೆವ್ನ್ ಸಾಂಗಾನಾಸ್ತಾನಾ ಪೊಚಾನ್ ಜಾಲ್ಯಾರ್ ಮ್ಹಾಕಾ ಪಿಸೊ ಮ್ಹಣ್ತೆತ್. ತ್ಯಾ ಶಿವಾಯ್ ಸಂಗತ್ ಬೋವ್ ‘ಅರ್ಜಂಟ್’...”

“ತರ್ ಬೊಸ್, ಆನಿ ಕಿತೆಂ ತಿ ಸಾಂಗೊನ್ ಸೊಡ್,” ಮ್ಹಣಾಲಿ ರೊಚ್‌ಬಾಯ್ ಖಬಾರ್ ಆಯ್ಕೊಂಚಿ ಆತುರಾಯ್ ದಾಕೊವ್ನ್.

ಶೆಣ್ಯ ಪರ್ತ್ಯಾನ್ ಬೊಸ್ಲೊ. ಪೊಂಡಾನಿ ಗೆಲ್ಲ್ಯಾ ದೊಳ್ಳಾನಿ ತಿ ತಾಕಾ ಪಳೆತಾನಾ ತಾಚೆಂ ಮನ್ ಬೆಚಾರಾಯೆನ್ ಭರ್ಲೆಂ. ಸಾಂಗ್ಚೆಂ-ನಾಕಾ ಮ್ಹಣ್ ನರ್ಗೊಣೆಚೆ ಬಾಂದ್ಪಾಸ್ ಜಾಲೆ. ಆಕೇರಿಕ್ ಕಾಳಿಜ್ ಚಿಕ್ಕೆ ಧಾರುಣ್ ಕರ್ನ್ ಉಲಂವ್ಕ್ ತೊಂಡ್ ಸುಚ್ಚೆಂ. “ಸಂಗತ್ ದುಸ್ರಿ ಖಂಚಿಯ್ ನಹಿಂ-ಧನಿಯಾಚಾ ಶೆಣ್ಯನ್ ತಾಚಾ ವಕ್ಲಾಂಗರ್ ಕಿತ್ಯಾಕ್ ವೆಚೆಂ ಮ್ಹಣ್ ಹಾವೆಂ ಉಗ್ತೆಂ ಸಾಂಗಾಚಾಯ್ ಮ್ಹಳ್ಳಿ ಗರ್ಜ್ ನಾ ಮ್ಹಣ್ ಚಿಂತಾಂ. ತುಕಾ ಯೆದೊಳ್ ಸಮ್ಜಾಲೆಂ ಆಸ್ತೆಲೆಂ. ಪೂಣ್ ಮ್ಹಜೆರ್ ಶಿಣಾನಾಕಾತ್-ಹಾಂ? ಕಿತ್ಯಾಗಿ ಮ್ಹಳ್ಳಾರ್ ತುಮ್ಮಿ ಸ್ಥಿತಿ ಜಾಣಾಸೊನ್ ಜಾಗ್ಯಾಚಿ ಗೇಣ್ ವಿಚಾರ್ಚಿ ಆಸಾ ಪಳೆಯಾ ತೆಂ, ತ್ಯಾ ಸಾಲುನ್ ಕೆಲ್ಲ್ಯಾಚಾಕಿ ಚಡ್ ನಿಷ್ಕರಾಯ್ ಮ್ಹಣ್ತೆತ್.







ಧರ್ಷಿಣಿ, ಶೆಣೈಯಾ ಮಾ? ಮ್ಪುಚ್ಚ ತಕ್ಕಿಂತ ಕಸಲೊಚ್ ದಿಸಾನಾ ನಹಿಂವೆ,” ಮ್ಪುಣ್ ರೊಚ್ಚೆಬಾಯ್ ತಕ್ಕಿಕ್ ಹಾತ್ ದಿವ್ನ್ ಖಿಂತ ಉಲ್ಟಿಲಿ.

“ತುಚ್ಚ ತಕ್ಕಿಂತ ದಿಸಾನಾಂತ ಚಾಲ್ಯಾರ್ ಕಿತೆಂ? ಹೆರಾಂಚೊಯ್ ತಕ್ಕೊ ಪೊಕಳ್ ಚಾಲ್ಯಾರ್ ಮ್ಪುಣ್ ಚಿಂತಾಯ್ವೆ? ಉಪಾಯ್ ಕಿತ್ಲೆ ಚಾಯ್ ತುಕಾ? ಉಪಾಯ್ ದಾಕೊವ್ನ್ ದಿಂವ್ ಮ್ಜೆರ್ ಪಡ್ಲೆಂ. ಪೂಣ್ ತುಚ್ಚೆವರ್ವಿಂ ಚಾರಿ ಹಾಡುಂಕ್ ಚಾಯ್ತಾಗಿ ಮ್ಜೆಂ ಮ್ಹಾಕಾ ಪ್ಯಾ ಸಾಂಗ್ ತುಂ.”

“ದುಡು ಆನಿ ಭಂಗಾರ್-ಹೊ ದೋನ್ ವಸ್ತು ಸೊಡ್ನ್ ದುಸ್ರೊ ಖಿಂಚೊ ಉಪಾಯ್ ದಾಕೊವ್ನ್ ದಿತಾಯ್ ಪಳೆ-ತೊ ಚಾರ್ಚೆಕ್ ಹಾಡ್ಚೊ ಮಜೆರ್ ಪಾವ್ಲೆಂ. ಉಪಾಯ್ ಖಿಂಚೊ ತುಂ ಸಾಂಗ್,” ಮ್ಪುಣ್ ರೊಚ್ಚೆಬಾಯೆನ್ ಧ್ವರ್ ಉಚಾರ್ಲೆಂ.

“ತುಚ್ಚೆವರ್ವಿಂ ಆನಿ ಕಿತೆಂ ಚಾಯ್ತ ರೊಚ್ಚೆಬಾಯೆ?” ಮ್ಪುಣ್ ಚಿಕ್ಕಿಶೆ ಹಲ್ಕುಕರ್ನ್ ಹಾಸೊ. “ತುಚ್ಚ ಹಾತಾಪಾಯಾಂಕ್ ತರ್ನಾಟ್ ಪಣ್ ಕೊಣೆ ದಿಂವ್ಚೆಂ? ಆತಾಂ, ತುಂ ವೊಗಿಚ್ ರಾವ್. ತುಂ ಸಂಗಿಂತ ತುಜಿ ಅಸ್ತತ್ ತಕ್ಕಿ ಗರಮ್ ಕರ್ನ್ ಘೆನಾಕಾ. ಹಾವೆಂ ದಾಕೊವ್ನ್ ದಿಂವ್ಚೊ ಉಪಾಯ್ ತುಜೆನಿಮ್ಮಿಂ ಚಾರ್ಚೆಕ್ ಹಾಡುಂಕ್ ಚಾಂವ್ಚೊ ತಸಲೊ ನಹಿಂ. ತುಜಿ ವಿಶೇಷ್ ಗರ್ಜಾಯಿ ನಾ. ಸಗ್ಳೆಂ ಕಾಮ್ ಚಾಂವ್ಚಾಯ್ ಹ್ಯಾ ತರ್ನಾಟ್ ಬಾಯೆವೊರ್ವಿಂ.”

ತರ್ನಾಟ್ ಬಾಯೆನ್ ಚಿಕ್ಕಿಶೆ ಲಚೆನ್ ತಕ್ಕಿ ಬಾಗಾಯ್ಲಿ.

“ತಿ ಸಕ್ಕಡ್ ಲಾಂಬಾಯ್ ಕಿತ್ಯಾಕ್ ಉಲ್ಟಾಯ್-ಆತಾಂ? ಉಪಾಯ್ ಖಿಂಚೊ ತೊ ಪ್ಯಾ ಸಾಂಗ್,” ಮ್ಪುಣಾಲಿ ರೊಚ್ಚೆಬಾಯ್ ದರ್ವಡೊನ್.

“ದರ್ವಡ್ಡಾಕ್. ನಿವೊನ್ ಖಾವ್ಯಾಂ,” ಮ್ಪುಣಾಲೊ, ಬಾಪ್ ಭುರ್ಗ್ಯಾಂಕ್ ಬೂದ್ ಸಾಂಗ್ ತಶೆಂ.

“ದರ್ವಡ್ಡಾಕಾ ಮಾತ್ರ ನಹಿಂ, ತಾಚಾ ಉಪಾಯಾಕ್ ಕಾನ್ ಲೆಗುನ್ ದಿನಾ ರೊಚ್ಚೆಬಾಯೆ!” ಮ್ಪುಣಾಲೊ ತಿಚೊ ರಾಕಣ್ ಬೊಡ್ಚೊ ಅಂತಸ್ತರ್ನಾ ಭಿತರ್.

ಪೂಣ್ ಅಸ್ತತ್ ಸೈಂಬಾಚಿ ರೊಚ್ಚೆಬಾಯೆನ್ ರಾಕಣ್ ಬೊಡ್ಚ್ಯಾಚೊ ತಾಳೊಚ್ಚೆ ತಿರಸ್ಕಾರ ಕೆಲೊ! ಆತಾಂ ಸದ್ವಾಕ್ ಕಷ್ಟಾಂತ್ಲೆಂ ಪರಿಹಾರ್ ಚಾಂವ್ಕ್ ಕೊಣ್ ತಿಕಾ ಆದಾರ್ ದಿತಾಗಿ ತಾಚೆ ತಿಕಾ ಪಾತ್ಯೆಣಿ ಆನಿ ವೊಡ್ಲಿ.

ವೊ ಶೆಣೈ ಆಚ್ ತಾಂಕಾಂ ಕಷ್ಟಾಂತ್ಲೆಂ ಆನಿ ರಿಣಾಂತ್ಲೆಂ ಬಚಾವ್ ಚಾಂವ್ಚೊ ಉಪಾಯ್ ಸೊದುನ್ ದೀಂವ್ಕ್ ಆಯ್ಲಾ ತೊ ನೀಚ್ ಜಾವ್ನ್ ದೆಂವ್ಚಾರ್ ಮನ್ನಾಚಾ ರುಪಾಂ ಆಂ ಮ್ಪುಣ್ ಆಂಜೆಲಾಕ್ ಯಾ ರೊಚ್ಚೆಬಾಯೆಕ್ ಹ್ಯಾ ಘಡ್ಕೆ ಕಳೆಲ್ಲೆಂ ಚಾಲ್ಯಾರ್ ಹಿ ಕಥಾ ರಾಂ ಉಪ್ರಾಂತ್ ದುಸ್ರಿಚ್ ಚಾಂವ್ಕ್ ಪಾವ್ಲಿ! ಸಳ್ಳೆಚ್ಯಾ ತೆಲಾಂತ್ಲೆಂ ಉಜಾಂತ್ ಪಡ್ಲಾಲ್ಯಾಬರಿ ‘ಸಾಂ ದೆಂವ್ಚಾರಾಚಾ’ ಹಾತಾಂತ್ಲೆಂ ಸುಟೊನ್ ‘ಶೆಣೈ-ಲುಸಿಫೆರಾಚಾ’ ಮುಟಿ ಭಿತರ್ ತಿಂ ಪಡ್ಲಿಂ.

“ಆತಾಂ ತುಮ್ಮಾಂ ಉಪಾಯ್ ಖಿಂಚೊ ತೊ ಆಯ್ಕಾಚಾಯ್ ಚಾಲ್ಯಾರ್ ಹಾಂವ್ ಸಾಂ ತಾಕಾ ಬೊರೆ ಕರ್ನ್ ಕಾನ್ ದಿಯಾ” ಮ್ಪುಣಾಲೊ ತೊ, ಮೆಸ್ತಿ ನೆಂಟ್ಯಾಂ ಭುರ್ಗ್ಯಾಂಕ್ ಪೊರ್ಮಾಂ ತಶೆಂ. ತಿಂ ಬಾವ್ಲಿಂ ತಾಕಾ ಚೀತ್ ದೀವ್ನ್ ಆಯ್ಕೊಂಕ್ ಪಡ್ಲಿಂ! “ಆಮ್ಚೊ ಧನಿ ಆಸಾ ಪಳೆಂ





ಹಾಂತುಂ ಸತ್ ಖಂಡಿಂ, ಫೋಟ್ ಖಂಡಿಂ!” ಮ್ಹಣ್ ತಿಕ್ಕಿಂ ಸವಾಲ್ ಉಡ್ಲೆಂ ತಿಣ್.

ಶೆಣ್ಯಕ್ ತೆಂ ತೀಕ್ ಜಾಲೆಂ ಮ್ಹಣ್ಣಾಕ್ ದುಸಾವ್ನಾ. ಕಶೆಂಗಿ ಮ್ಹಳ್ಳಾರ್. ತ್ಯಾ ಸವಾಲಾಕ್ ಜಾಪ್ ದಿಂವ್ಚೆ ಆದಿ ಸಾಧಾರ್ಣ್ ಏಕ್ ಖೊಂಕ್ಲಿ ಕಾಡ್ನ್ ಮೊನ್-ತೀನ್ ಪಾವ್ಲಿಂ ಆಂಚ್ಚೊ ಗೀಳ್. ಮಾತೆಂ ಖೊರ್ಪಿಚಾಯ್ ಪಡ್ಲೆಂ. ಪೂಣ್ ಮುಕ್ತಾನ್ ಶಕ್ತಿಮತ್ ಜಾಲ್ಲ್ಯಾನ್ ಸವಾಲಾಂಕ್ ಜಾಂ ತಾಚಾ ಜಿಬೆಚಾ ಪೊಂತಾರ್ಚ್ ಆಸ್‌ಲ್ಲೆಂಬರಿ ಕೂಡ್ಲೆ ಕೂಡ್ಲೆ ಬಾಪಿ ದೀಂವ್ಚೆ ತೊ ಪಾಪಿಂ ಕರೊತ್‌ಲ್ಲೊ “ಬಾಯೆ, ತಶೆಂ ಮ್ಹಳಾಂ ತೆಂ ಖರೆಂ. ಹಾಂವ್ ಕಾಂಯ್ ನಹಿಂ ಆಸ್‌ಲ್ಲೆಂ ಘಡ್ನ್ ಸಾಂಗಾನ್ ತುಕಾ. ಕಿತೆಂಯ್ ಮ್ಹಳ್ಳಾರಿ ಗ್ರೆಸ್ತಾಂಚಿ ತಕ್ಲಿ ನಹಿಂವೆ ತಿ? ಕಶಿ, ಕೆದಾಳಾ, ಖಂಡಾ ಕುಶಿಕ್ ಘುಂವ್ ಮ್ಹಳ್ಳೆಂ ಥಿರ್ ಆಸಾವೆ? ಖಂಡಾ ಇರಾದ್ಯಾನ್ ತುಮ್ಮಾ ರಿಣಾಕ್ ಮ್ಹಾಕಾ ಜಾಮಿನ್ ಧರ್ಲಾ ಮ್ಹಳ್ಳೆ ಮ್ಹಾಕಾಚ್ಚೆ ವ್ಹೊಡ್ಲೊ ವಿಸ್ತೆರ್‌ಸೊ ದಿಸ್ತಾ. ಆತಾಂ-ತೊ ಇರಾದೊ ಕಸಲೊಯ್ ಜಾಂವ್ಚಿ. ತುಮ್ಮಾ ಆನಿ ಮ್ಹಾಕಾ ಮುಖ್ಯ ಗರ್ಜೆಚೆಂ ಖಂಡಿಂಗಿ ಮ್ಹಳ್ಳಾರ್: ಮ್ಹಾಕಾ ಮ್ಹಜೆಂ ಕಾಮ್ ಉರಾಚಾಯ್ ತುಮ್ಮಾಂ ಘರ್-ಜಾಗ್ಯಾರ್ ರಾವೊಂಕ್ ಆನಿ ರಿಣಾಕ್ ವಾಯ್ಲೊ ಮೆಳಾಚಾಯ್, ವ್ಹಯ್‌ಗಿ, ನಹಿಂ ರೊಚ್‌ಬಾಯೆ?”

“ತೆಂ ತುಜೆಂ ಉಲಣೆ ಖರೆಂ ರಾಜಾಂವ್. ಪೂಣ್ ತ್ಯಾ ಪಾಸ್ವತ್ ಆಂಜೆಲಾನ್ ಕಿತ್ ಕರಿಚಾಯ್?”

“ತಾಚೆ ಸರ್ಪಿಂ ವೊಚೊನ್ ತಾಕಾ ಫುಲಾಂ ಘಾಲಿಚಾಯ್!”

“ಫುಲಾಂ ಘಾಲ್ಚಿಂ! ಕಿತ್ಲೊ ಸಂಪೊ ಆನಿ ಸಲಿಸ್ ಉಪಾಯ್!! ಆನಿ ಧನಿಯಾಕ್ ಪುಲಾ ಘಾಲ್ಚಿಂ ಕೆದಂ ಮರ್ಯಾದೀಂ ಆನಿ ಫಾಯ್ಲ್ಯಾಚೆಂ ಕಾಮ್!!! ಹೆಂ ಜಾಲ್ಯಾರ್ ಆಂಜೆಲಾವರ್ವಿ ಸುದ್ನ್ ಜಾಂವ್ಚೆಂ ಕಾಮ್. ಹೆಂ ಕೊಣಾಚಾ ತಕ್ಲೆಂತ್ ಆಯ್ಲಾಂ?” ಮ್ಹಣ್ ರೊಚ್‌ಬಾಯೆ ಮತೆಂತ್‌ಚ್ಚೆ ಅಟ್ರನಾಫಡೆ ಆಂಜೆಲಾಚಾ ಭುಜಾಕ್ ಧರ್ನ್ ಹಾಲವ್ನ್ ಮ್ಹಣಾಲಿ: “ಆಯ್ಕಾಲೆಂಯ್ ಪುತಾ, ಆಂಜೊ? ಕಿತ್ಲೊ ಸಲಿಸ್ ಉಪಾಯ್ ನಹಿಂಗಿ? ತುಕಾ ಸಾಂಗ್‌ಲ್ಲೆಂ ಕಾಮ್ ತೆಂ!”

ಆಂಜೆಲಾಕ್ ವ್ಹಯ್ ಮ್ಹಣ್ಣೆಂಗಿ ನಹಿಂ ಮ್ಹಣ್ಣೆಂಗಿ ಕಳ್ಳೆನಾ. ತಿಕಾ ಸಲಿಸ್ ಮ್ಹಣ್ ದಿಸ್‌ಲೆ ಆಂಜೆಲಾಕಾಯಿ ಸಲಿಸ್ ಮ್ಹಣ್ ಕಶೆಂ ಸಾಂಗ್ಲೆಂ? ಎಕ್ಲ್ಯಾಚೆಂ ಬಾಣ್ ಆನ್ಯೆಕ್ಲ್ಯಾಕ್ ವೀಕ್ ಖ್ಯಾ ತಶೆಂ ತಿಕಾ ಬೊರೆಂ ಮ್ಹಣ್ ದಿಸ್‌ಲ್ಲೆಂ ಆಂಜೆಲಾಕ್ ಸರೀ ವಾಯ್ಲೊ ಮ್ಹಣ್ ದಿಸ್ಲೆಂ. ಪೂಣ್ ಏಕ್‌ದಮ್ ಆಪ್ಣಾಚಿ ಅಭಿವ್ರಾಯ್ ಉಗ್ಗಿಕರ್ನ್ ತಿಚೆಂ ಮನ್ ದುಕೊಂವ್ಕ್ ದಾಕ್ಷಿಣ್ ಜಾಲ್ಲ್ಯಾನ್ ತಿಕಾ ಸವಾಲಾಂಕ್ ಜಾಪ್ ಜಾವ್ನ್ ‘ವ್ಹಯ್’ ಮ್ಹಣ್ ಬೆಷ್ಟಿ ತಕ್ಲಿ ಹಾಲ್ತಾಲಿ.

ತೆಂ ಪಳೆವ್ನ್ ಆಂಜೆಲಾಚಾ ಒಪ್ಪಿಗೆಕ್ ರಾಕೊನ್ ಆಸ್‌ಲ್ಲೊ ಶೆಣ್ಯ ಆಪ್ಲೆ ‘ಕಂತ್ರಾಟಾರ ವ್ಹಯ್ಸ್‌ನ್ ಘೆತ್‌ಲ್ಲೆಂ ಕಾಮ್ ಶಾಬಿತ್ತ್ ಪೊಂತಾಕ್ ಪಾವೊಂಕ್ ಸುರು ಜಾಲೆಂ ಮ್ಹಣ್ ಚಿಂತುಂ ಬೋವ್ ಖುಶಿ ಪಾವೊ. ಉಪಾಯ್ ಸಾಂಗೊನ್ ದೀವ್ನ್ ತೊ ಚಾರ್ಕೆಕ್ ಹಾಡ್ಲೊ ನಮುನೊಂಯ್ ಶಿಕೊವ್ನ್ ದೀನಾ ಜಾಲ್ಯಾರ್ ಕಾಮ್ ಅರ್ದುಮಿರೆಂ ಕರ್ನ್ ಸೊಡ್‌ಲ್ಲೆಂಬರಿ ಮ್ಹಣ್ ಸಮೊನ್, ತಾಂಜೆಲಾಗಿಂ ಮ್ಹಣಾಲೊ: “ಆತಾಂ, ಉಪಾಯ್ ಕಳೊನ್ ತುಮಿ ತೊ ಮಂಜೂರ್ ಕೆಲೊ ಲ ಹಾವೆಂ ತಾಚೆರ್ ಮ್ಹೊರ್ ದಾಂಜ್ಲಿ. ಆತಾಂ ದುಸ್ರೆಂ ಅವಶ್ಯ್ ಜಾವ್ನ್ ತುಮ್ಮಾಂ ಕಳಾಚಾಯ್ ಖಂಡಿಂಗಿ ಮ್ಹಳ್ಳಾರ್, ತೊ ಚಾರ್ಕೆಕ್ ಹಾಡ್ಲೊ ನಮುನೊ. ಹಳ್ಳೆಂತ್ ಜಿಯೆವ್ನ್ ಆಸ್‌ಲ್ಲ್ಯಾಂ

ತುಮ್ಮಾಂ ಕೊಡಿಯಾಳ್ ಶಹರಾಂತ್ಲ್ಯಾ ಘರಾಂತ್ಲ್ಯೊ ರಿವಾಜಿ ಕಳಿತ್‌ನಾಂತ್ ಜಾಂವ್ಕ್‌ಪುರೊ. ದೆಕುನ್ ಆತಾಂ ಹಾಂವ್ ಸಾಂಗ್ತಾಂ ತ್ಯಾ ಪ್ರಮಾಣೆ ಕರ್ತಾತ್ ಜಾಲ್ಯಾರ್ ಸಗ್ಳೆಂ ಕಾರ್ಯೆಂ ಲಾಯೆಕ್ ತಿಸ್ತಾತೆಲೆಂ.”

“ಪೈಲೆ ಸುವಾತೆರ್, ಆಂಜೆಲಾನ್ ಬೊರಿಶಿ ಮುಸ್ತಾಯ್ಕಿ ನ್ಹೆಸೊನ್ ನಾಜುಕ್ ಆನಿ ಅಲಂಕಾರ್ ವಿಸಾಚಾಯ್. ಮುಸ್ತಾಯ್ಕಿಕ್ ಆನಿ ಶೃಂಗಾರಾಕ್ ಆಸಾ ತಿ ಮರ್ಯಾದ್ ಆನಿ ಆಕರ್ಷಣ್ ದುಸ್ರ್ಯಾ ವಿಂಚಾಯ್ ವಸ್ತುಕ್ ನಾ. ದೆವಾಚಾ ದಯೆನ್ ತುಕಾ ಸೈಂಬಿಕ್ ಅಲಂಕಾರ್ ಬೊರೋ ಆಸಾ. ಕೇಸ್ ಬೊರೆ ಲಾಂಬ್ ಜಾವ್ನ್ ಸೊಬಿತ್ತ್ ಆಸಾತ್. ತೆ ಬೊರೆ ಕರ್ನ್ ಉಗ್ಳಿ ಆನಿ ಕುಶಿಕ್ ಭಾಂಗ್ ಕಾಡ್ನ್ ಲಾಂಚ್ಚೊ, ಬೊಂಡಿಯೆಬರಿ ಗೊಮ್ಮಾಳಾಗಿಂ ಶೆಂಡೊ ಬಾಂದ್. ಅರ್ಧ್ಯಾ ಹಾತಾಂಚಿ ಬಾಜು, ಪಾಯಾಂಚ್ಯೊ ಗಾಂಟಿ ಧಾಂಪಾಸರ್ ತಾಂಚ್ಯೆಂ ಯಾ ಕಿರಾ ರಂಗಾಚೆಂ ಕಾಪಾಡ್ ನ್ಹೆಸ್. ಕಾನಾಂತ್ ಹಾಲ್ಚೊ, ಬೊಟಾಂಕ್ ಥಿಕಾಂಚ್ಯೊ ಮುದಿಯೊ, ಗಳ್ಯಾಂತ್ ಸರ್ಪಳಿ, ಪಾಯಾಂಕ್ ವ್ಹಾಣೊ ಆನಿ ಹಾತಾಂತ್ ಸಿಲ್ಕಾಚೊ ತುವಾಲೊ ಆನಿ ಶೆಂಡ್ಯಾಕ್ ಏಕ್ ಶಿಂವ್ತೆಂ ಯಾ ದುಸ್ರೆಂ ಕಸಲೆಯಾ ಪುಲ್ ಬೊಪ್ಪಣ್ ಪ್ಲೊಕ್ಲೆ-ದೆಡ್ಕೆಬರಿ ಆಯ್ತೆಂ ಜಾವ್ನ್ ವೊಚ್. ವೆತಾಯ್ ಜಾಲ್ಯಾರ್ ಸಕಾಳಿಂಚಾ ವೆಳಾರ್ ಆನಿ ತೆಂಯ್ ಭಾ ಘಂಟ್ಯಾ ಭಿತರ್ ವೊಚೊನ್ ಪಾವಾಚಾಯ್; ತ್ಯಾ ವೆಳಾರ್ ಧನಿಯಾಚಿ ತಕ್ಲಿ ಹಾಳು ಆಸ್ತಾ. ಗೆಲ್ಲಿ ತಿ ಕುಜ್ವಾಂತ್ಲ್ಯಾನ್ ವೊಚಾನಾಕಾ. ಸೀದಾ ಮುಕ್ಲ್ಯಾ ಬಾಗ್ಲಾಲಾಗಿಂ ವೊಚೊನ್ ಕಾಂಪಣೆಚಿ ದೊರಿ ಧರ್ನ್ ಹಾಲ್ಕಿ. ಬೊಟ್ಟೆರ್ ನಿಕ್ಲಾಂವ್ ಯೇವ್ನ್ ಬಾಗಿಲ್ ಉಗ್ತೆಂ ಕರ್ತಲೊ. ಲಜೆನಾಸ್ತಾನಾ, ಸರ್ಗಾನಾಸ್ತಾನಾ ‘ಧನಿಯಾಕ್ ಮೆಳೊಂಕ್ ಆಯ್ಲಾಂ’ ಮ್ಹಣ್ ಸುಢಾಳ್ ಸಾಂಗ್. ಧನಿ ಭಾಯ್ರ್ ಯೆತಾ ಪರ್ಯಾಂತ್ ಬೊಟ್ಟೆರಾನ್ ಬೊಸ್ ಮ್ಹಳ್ಳ್ಯಾ ಕದೆಲಾರ್ ವೊಡ್ವಿಕಾಯೆನ್ ಜೊಸ್. ಧನಿ ತುಕಾ ಮೆಳೊಂಕ್ ಆಯಿಲ್ಲಾ ವೆಳಾರ್ ತಾಕಾ ಪಳೆವ್ನ್ ಪಾದ್ಲೆನಾಸ್ತಾನಾ, ಲಜೆನಾಸ್ತಾನಾ ಸುಡ್ಪುಟಿತ್ ಆಸೊನ್, ಅಮೃಕೆಂ ಹಾಸೊನ್ ತಾಣೆ ವಿಚಾರ್ಲ್ಲ್ಯಾ ಸವಾಲಾಂಕ್ ಖುಶಾಲ್‌ಭರಿತ್ ಚಾಪಿ ತಿ ಆನಿ ತಾಣೆ ದಿಂವ್ಪಿ ಮರ್ಯಾದ್ ಮರ್ಯಾದಿನಾಂಚ್ ಸ್ವೀಕರ್ಸಿ. ಮಾಗಿರ್ ತೊ ತುಕಾ ಶಾಖಾ ಸಾಂಗತಾ ಕಾಣ್ಲೆವ್ನ್ ಜೆವಾಣ್ ಕರ್ತಲೊ, ಆನಿ ಪಟ್ಕಾಂಗಾಂ ಮಾರ್ನ್ ತುಜೆಂ ಸುಖ್-ದುಕ್ ವಿಚಾರ್ತಲೊ. ಆನಿ ತೊ ಜಾವ್ನ್ ಆಸಾ ತಾಕಾ ಫುಲಾಂ ಘಾಲ್ಚೊ ವೆಳ್. ತಾಚೆ ಲಾಗಿಂ ಬೊಸೊನ್ ತುಜ್ಜೆಂ ಸುಖ್-ದುಕ್ ವಿಂಚ್ಚಾರ್ ಉತ್ರಾನಿ ವಿವರ್ಸುನ್ ಗೊಡ್ ಸಬ್ದಾನಿ ತಾಕಾ ಪುರ್ವ್ ದೆಖ್ತಾರ್. ಮಾಗಿರ್ ಪಳೆನಾಂಯ್! ಪಾಕಾಟೆ ಹಾಲ್ತೊವ್ನ್ ಉಬ್ತಾಗಿ ನಾಂಗಿ ಪಳೆ! ತ್ಯಾ ವಿಚಾರ್ ಹೊ ಏಕ್ ಉಗ್ಡಾಸ್ ಬೊರೊ ಮತಿಂತ್ ದವರ್-ತಾಕಾ ದುಕ್ಕಿ ತಸಲಿ ಕಸಲಿಚ್ಕ್ ಕರ್ನಿ ಕರಿನಾಕಾ ಯಾ ಸಬ್ದ್ ಉಲ್ಟನಾಕಾ. ಮಾಗಿರ್ ತುವೆಂ ಸಾಂಗ್ಲೆಂ ಕರ್ತಾ, ಆನಿ ಮಾಗ್ಲೆಂ ದಿತಾ!”

“ಪೊಯ್‌ಗಿ ಕಿತೆಂ!” ಮ್ಹಣಾಲಿ ರೊಜೆಬಾಯ್ ದೊಳೆ ಆಂಬಾಡೆ ಕರ್ನ್. “ತಿತ್ಲೊ ಬೊರೊ ಮಾಗ್ಲೆಂ ಮ್ಹಳ್ಳೆಂ ಯೆದೊಳ್ ಜಾಣಾಸ್ಲೆಂ ಜಾಲ್ಯಾರ್ ಆಂಜೆಲಾಕ್ ಹಾಚೆ ಆದಿಂ ಕಂಯ್ ಧಾಡ್ತಿಂ ಆಸ್ಲೆಂ! ಆತಾಂ, ಆಜ್ ಫಾಲ್ಯಾಂ ಧಾಡ್ತಿಂ ಜಾಲ್ಯಾರ್ ತುವೆಂ ಸಾಂಗ್ಲೊಲೊ ಅಲಂಕಾರಾಚ್ಯೊ ಸಕ್ಲೆಡ್ ಸಾಹೆತ್ಯೊ ಖ್ಯೆಂ ಧಾವ್ನ್ ಹಾಡ್ಚೊ? ಕಾಪಾಡ್ ಧರ್ಮಾಸಾಡ್ಪಾಚೆಂ ಕಿರಾ ರಂಗಾಚೆಂ ಆಸಾ: ಬಾಜು ನಾ; ಸರ್ಪಳಿ ಆಸಾ; ಕುಡ್ಯಾಂ ನಾಂತ್; ಮುದ್ಯೊ ನಾಂತ್; ವ್ಹಾಣೊ ನಾಂತ್. ಸಿಲ್ಕಾಚೊ ತುವಾಲೊ ಆಸಾಗಿ ನಾಂಗಿ ಹಾಂವ್ ನೆಣಾ. (ಆಂಜೆಲಾಕ್ ಪಳೆವ್ನ್) ರೊಫಿನ್ ತುಕಾ ಖರಾರಾ



ದೀಸ್ ದಿಲ್ಲೊ ಸಿಲ್ವಾಚೊ ತುವಾಲೊ ಆಸಾವೆ ಆಂಚೊ?”

ಆಂಜೆಲಾನ್ ‘ನಾ’ ಮ್ಹಣ್ ತಕ್ಲಿ ಹಾಲ್ತಲಿ.

“ತ್ಯಾ ವಿಶ್ಯಾಂತ್ ತುಮಿ ಖಿಂತ್ ಕರಿನಾಕಾತ್,” ಮ್ಹಣಾಲೊ ಶೆಣ್ಯ ಧೃರ್ ದೀವ್ನ್. “ಸ್ವಂತ್ ಭಂಗಾರ್ ನಾಸ್ತಾನಾ ಕಾಚಾರಾಂ ಜಾಯ್ನಾಂತ್‌ಗಿ? ತುವೆಂ ತಿಕಾ ಫಾಲ್ಯಾಂಚ್ ಧಾಡಿಜಾಯ್ ಮ್ಹಣ್ ತಿತ್ಲೊ ದರ್ವಡ್ ನಾ. ಧಾ ದಿಸಾಂಚೊ ವಾಯ್ಲೊ ಆಸಾ ನೆಹಿಂವೆ? ಕಿತೆಂ ಸಕ್ಕಡ್ ವಸ್ತು ತುಮ್ಚೆ ಲಾಗಿಂ ನಾಂತ್ ತ್ಯೊ ಮ್ಹಜಾ ಧುವೆಚ್ಯೊ, ಸೊಬಿನಾಚ್ಯೊ ಆಸಾತ್. ದೋನ್ ತೀನ್ ದಿಸಾಂಚಾ ವಸ್ತೆಕ್ ಹಾಂವ್ ಧಾಡ್ನ್ ದಿತಾಂ. ಕಿತೆಂ ಮ್ಹಣ್ತಾಯ್ ಬಾಯೆ? ಮಾಂಡಾವಳ್ ಸಗ್ಳಿ ತುಜಾ ಮನಾಕ್ ಗೆಲಿಗಿ?”

ಎಕಾ ಮನ್ಶಾಚೆಂ ಅಂತಸ್ಕರ್ನ್ ತಾಚಾ ತೊಂಡಾಕ್ ಪಳೆವ್ನ್ ವಾಚ್ಕಿತಾ ಮ್ಹಳ್ಳೆಂ ಸತ್ ವ್ಹಯ್ ಜಾಲ್ಯಾರ್ ಆನಿ ತ್ಯಾ ವಿಧ್ಯೆಚಿ ಮಾಹತ್ ಹ್ಯಾ ಶೆಣ್ಯಕ್ ಆಸ್‌ಲ್ಲಿ ಜಾಲ್ಯಾರ್ ಆಂಜೆಲಾಚೆಂ ತೊಂಡ್ ಪಳೆವ್ನ್ ತಿಚಿಂ ಚಿಂತ್ನಾಂ ಪಾರ್ಕಿತೊ ಆಸ್‌ಲ್ಲೊ. ತಾಣೆ ವಿವರ್ಸುನ್ ಮುಕಾರ್ ಘಾಲ್ಲಿ ಮಾಂಡಾವಳ್ ಆಂಜೆಲಾಚಾ ಮನಾಕ್ ಗೆಲಿಗಿ ನಾಂಗಿ ತೆಂ ತಾಣೆ ತೊಂಡ್ ಸೊಡ್ನ್ ಉಚಾರಿಜಾಯ್ ಮ್ಹಣ್ ನಾತ್‌ಲ್ಲೆಂ.

ಪೊಣ್ಣಾಚಾ ರುಕಾರ್ ಕಾವ್ಯಾಚಿ ಬೊಬ್ ಆಯ್ಕೊನ್ ಪೊಣೊಸ್ ಪಿಕ್ಲಾ ಮ್ಹಣ್ ಸಮ್ಜೊನ್ ಘೆತ್‌ಲ್ಲಾಬರಿ ಶೆಣ್ಯೆಚೆಂ ಉಲಣೆ ಆಯ್ಕೊನ್ ತಾಂತುಂ ಕಾಂಯ್ ಪುಣಿ ಶಿಂತ್ಲ್ಯೊ ಆಸಾತ್ ಮ್ಹಣ್ ಆಂಜೆಲಾಕ್ ದುಬಾವ್ ಮಾರ್ಲೊ. ಅಸಲ್ಯಾ ಸಂಗಿಂತ್ ಜತ್ನೆನ್ ಮುಕಾರ್ ಸರಾಜಾಯ್ ಶಿವಾಯ್ ಉಪಾಯ್ ಸಲಿಸ್ ಮ್ಹಣ್ ಪಾಟಿಂ ಪುಡೆ ಪಳೆನಾಸ್ತಾನಾ ಉಡಿ ಮಾರ್ಚೆಂ ಬೋವ್ ಅಪಾಯಾಚೆಂ ಮ್ಹಣ್ ಚಿಂತುನ್ ತಿ ಇಲ್ಲೊಸೊ ವೇಳ್ ಜಾಪ್ ದಿನಾಸ್ತಾನಾ ವೊಗೊಚ್ ರಾವ್ಲಿ.

ರೊಚ್‌ಬಾಯ್, ಮಾಲ್ವಡಿ ಮನಿಸ್ ಜಾವ್ನ್ಯೊ, ಆಂಜೆಲಾ ತಿಲ್ಲಿ ಬುದ್ವೊಂತ್ ಆನಿ ಚುರುಕ್ ನೆಹಿಂ. ತಿಕಾ ಸತ್ ಇಲ್ಲೆಂ ಚಡ್. ಗಳೊ ಕಾತ್ರಂಕ್ ಯೆತಾ ಪರ್ಯಾಂತ್ ಏಕ್ ಮನಿಸ್ ತಿಕಾ ದುಸ್ಮಾನ್ ನೆಹಿಂ. ಕೊಣೆಂಯ್ ಕಿತೆಂಯ್ ಸಾಂಗ್ಲ್ಯಾರ್ ಕೂಡ್ಲೆ ಪಾತ್ಯೆಂವ್ಚೆಂ ಆನಿ ಕಸಲೆಂಯ್ ಸೂಚನ್ ದಿಲ್ಲೆಂ ಜಾರ್ಯೆಕ್ ಹಾಡ್ಲೆ ಆದಿಂ ದೋನ್ ಪಾವ್ಲಿಂ ಚಿಂತುನ್ ಪಳೆಂವ್ಚಿ ಸವ್ಯ ತಿಕಾ ನಾತ್‌ಲ್ಲಿ. ತಶೆಂ ಜಾಲ್ಲ್ಯಾನ್ ಹ್ಯಾ ಶೆಣ್ಯಾನ್ ದಾಕೊವ್ನ್ ದಿಲ್ಲ್ಯಾ ಆಲೊಚನೆಂತ್ ಕಸಲೊಚ್ಚ್ ವಾಯ್ಲ್ಯಾ ಇರಾದೊ ಆಸಾ ಮ್ಹಣ್ ಸಾಸ್ವಾತಿತ್ಲೊ ಪುಣಿ ದುಬಾವ್ ಮಾರ್ಲೊ ನಾ ಮ್ಹಳ್ಳಾರ್ ತಿ ಏಕ್ ವಿಚಿತ್ರ್ ಗಜಾಲ್ ನೆಹಿಂ. ಆಲೊಚನ್ ಜಾರ್ಯೆಕ್ ಹಾಡ್ಲ್ಯಾ ಆಂಜೆಲಾಕ್ ತಿ ಬೊರಿ ದಿಸೊಂದಿ ಯಾ ನಾ ಜಾಂವ್ಚಿ-ಆಪ್ಣಾಕ್ ಬೊರಿ ದಿಸ್‌ಲ್ಲಾನ್ ತಿಣೆ ತಿ ಮಂಜೂರ್ ಕರ್ನ್ ಸೊಡ್ಲಿ.

ಆಂಜೆಲಾಚಾ ತೊಂಡಾವ್ಲೊ ಜಿನಸ್ ಸವ್ಯಾಸ್ ಬದ್ಲುನ್ ಆಯ್ಲೊ. ಜಿವಾ ಭಿತರ್ ಎಕಾ ಥರಾಚಿ ಭಿರಾಂತ್ ಉಬ್ಜೊನ್ ಹರ್ಡ್ಯಾಂತ್ ಧಡ್ಲಡೊಂಕ್ ಸುರು ಜಾಲೆಂ. ಹಿಂ ದೊಗಾಂ ಜಾಂಟಿಂ ಮನ್ಶಾಂ ಸಾಂಗಾತಾ ಮೆಳೊನ್ ನೆಂಟ್ಯಾಕ್ ಗುಂಡಿಯೆಂತ್ ಲೊಟುನ್ ಘಾಲುಂಕ್ ವ್ಹೊರ್ತಾತ್ ಮ್ಹಣ್ ತಿಕಾ ಸುಸ್ಲೆಂ. ಆಪ್ಣಾವರ್ವಿಂ ತೆಂ ಕಾಮ್ ಕರುಂಕ್ ಜಾಯ್ನಾ ಮ್ಹಣ್ ಖಡಾಕಡ್ ಉಲವ್ನ್ ತಾಂಚೆಂ ಮನ್ ದುಕೊಂವ್ಕ್ ದಾಕ್ಟೆಣ್ ಜಾಲಿ. “ಪುಣ್ ತಾಂಚೆಂ ಮನ್ ದುಕ್ತಾ ಮ್ಹಣ್ ಹಾವೆಂ ಗುಂಡಿಯೆಂತ್ ಉಡಿ ಮಾರಿಜಾಯ್‌ಗಿ? ಮ್ಹಜಾ ಅತ್ಮ್ಯಾಚಿ ಬಂದಬಸ್ತ್ ಆನಿ ಬಚಾವಿ ಹಾವೆಂ

ಪೈಲಿ ಲೆಕಿನಾಯೆಗಿ? ಚಾರ್ ದಿಸಾಂಚಾ ಕುಡಿಚಾ ಕಷ್ಟಾಂತ್ಲೆಂ ಪಾಶಾರ್ ಜಾಂವ್ಕ್ ಸಾಸ್ಣಾಚೆಂ ಯಮ್ಕುಂಡ್ ಜೊಡಿಜಾಯ್‌ಗಿ?” ಅಶಿಂ ಆಪ್ಣಾಕ್‌ಚ್ ಸವಾಲಾಂ ಘಾಲ್ನ್ ಕಾಳಿಚ್ ಧಾರುಣ್ ಕರ್ನ್ ಘೆತ್ಲೆಂ ಆನಿ ರೊಜ್‌ಬಾಯೆಲಾಗಿಂ ಮ್ಹಣಾಲಿ: “ಮಾಂಯ್, ತುಜೆಲಾಗಿಂ ಉಪ್ಕಾರ್ ಮಾಗ್ತಾಂ, ಅಸಲ್ಯಾ ಆವ್‌ಮರ್ಯಾದಿಚಾ ಕಾಮಾಂತ್ ಹಾತ್ ಘಾಲುಂಕ್ ಮ್ಹಾಕಾ ವತ್ತಾಯ್ ಕರಿನಾಕಾ.”

‘ಆವ್‌ಮರ್ಯಾದಿಚಾ’ ಮ್ಹಳ್ಳೊ ಸಬ್ ಶೆಣ್ಯಚಾ ಕಾನಾಂತ್ ಪಡ್‌ಲೊಚ್ ತಾಚಾ ಪೊಟಾಂತ್ ದುಕಿಚೊ ಗುಳೊ ಘುಂವ್‌ಲ್ಲ್ಯಾಬರಿ ಜಾಲೊ ಜಾಯ್ನಾಯ್. ರಡ್ಡಾ ಬದಾಕ್ ಪೊಟಾಕ್ ಹಾತ್ ಧರ್ನ್ ಫುಗಾಸಾಂವ್ ಜಾತಾತ್ಯಾ ಜಿನ್ನಾರ್ ವೊಡ್ಲ್ಯಾನ್ ಹಾಸತ್ತ್ ಮ್ಹಣಾಲೊ: “ಆವ್‌ಮರ್ಯಾದಿಚೆಂ ಕಾಮ್ ಮ್ಹಣ್ತಾಯ್ಕಿ ಬಾಯೆ! ಹಾ-ಹಾ-ಹಾ-ಹಾ! ಆಯ್ಕಾನ್ ಮೆಜೂನ್ ಧಾ ದೀಸ್ ಪಾಶಾರ್ ಜಾಂವ್ತಿತ್-ಮಾಗಿರ್ ತುಮ್ಮಾ ಮರ್ಯಾದಿಚೊ ಪರಿಪೂರ್ಣ್ ಘುಟ್ ಭಾಯ್ರ್ ಪೊಡ್ತಾಗಿ ನಾಂಗಿ ಪೊಳೆ! ಹಾ-ಹಾ-ಹಾ-ಹಾ...”

ತಣೆ ರೊಜ್‌ಬಾಯೆಕ್‌ಯಿ ಸುನಚೆಂ ವಾಕ್ಮೂಲ್ ಬೊರೆಂ ದಿಸ್ಲೆಂ ನಾ. ಆಪ್ಲೆ ಸಾಂಗ್‌ಲ್ಲೆಂ ಆಕ್ಸೆಪ್ ಹಾಡಿನಾಸ್ತಾನಾ ಮಾನ್ ದೀವ್ನ್ ಕಾಮ್ ಜಾರ್ಚೆಕ್ ಹಾಡ್ಲೆಲಿ ಮ್ಹಣ್ ಪಾತ್ಯೆವ್ನ್ ಆಸ್‌ಲ್ಲೆಕ್ ಆಂಚೆಲಾಚೆಂ ಉಲಣೆ ಉಂಡೊ ಮಾಗ್‌ಲ್ಲ್ಯಾಕ್ ಫಾತೊರ್ ದಿಲ್ಲ್ಯಾಬರಿ ಜಾಲೆಂ. “ಭಿಕಾರ್ಯಾಂಚಾ ವೆಸಾರ್ ಜಿಯೆತಲ್ಯಾಂಕ್ ಆಮ್ಕಾಂ ಆನಿಕಿ ಮರ್ಯಾದ್ ಆಸಾ ಮ್ಹಣ್ ಚಿಂತ್ಲೆಂ ಆಸಾ ಪಳೆ, ಆಂಜೊ, ತೆಂ ಸರಿ ಪಿಶೆಪಣ್,” ಮ್ಹಣಾಲಿ ತಿ ಶೆಣ್ಯಚಿ ಪಾಡ್ತ್ ಘೆವ್ನ್. “ಯೆದೊಳ್ ಮ್ಹಣಾಸರ್ ಮರ್ಯಾದಿಕ್ ಪೆಚಾಡ್ನ್ ಕಷ್ಟಾನಿ ದೀಸ್ ಕಾಡ್ಲೆ ಮ್ಹಣ್ ಆನಿಕಿ ತಶೆಂಚ್ ರಾವ್ಲ್ಯಾರ್ ಜಾಯ್ನಾ. ರೊಫಿಚಾ ಖಬ್ರೆಕ್ ಆನಿ ರುಪಿಯಾಂಕ್ ರಾಕೊನ್ ಪೊಟಾಕ್ ಜೇಂವ್ಕ್ ನಾ, ಆಂಗಾರ್ ಮುಸ್ತಾಯ್ಕಿ ನಾ. ಆನಿ ಥೊಡ್ಯಾ ದಿಸಾನಿ ಬಿಡಾರ್ ನಾಸ್ತಾನಾ ರುಕಾ ಮುಳಾಂತ್ ಜಿಯೆಜಾಯ್ ಪೊಡಾತ್. ಜಾಣಾಂಯ್‌ವೆ ತುಂ? ದೆಕುನ್ ಆತಾಂ ಕೊಣೆಂಯ್ ಬೊರ್ಯಾ ಮನಾನ್ ದಾಕೊವ್ನ್ ದಿಲ್ಲೊ ಮರ್ಯಾದ್ ಉರಂವ್ಚೊ ರಸ್ತೊ ಧರ್ನ್ ಉರ್‌ಲ್ಲೆ ಆಮ್ಚೆ ಚಾರ್ ದೀಸ್ ಕಷ್ಟಾಂವಿಣೆ, ಖಿಂತಿವಿಣೆ ಕಾಡ್‌ಲ್ಲೆ ಬೊರೆ ನಹಿಂವೆ? ಮೆಳ್‌ಲ್ಲೊ ಸಂದ್ರಾಪ್ ಹೊಗ್ಡಾಂವೊ ನಾಕಾ. ವೊಡಿಲಾಂಚಾ ಉತ್ರಾಂಕ್ ಮಾನ್ ದೀವ್ನ್ ಚಲ್. ತುಜ್ಯೊ ಕಸಲ್ಯೊಚ್ಚ್ ಅಡ್ಲೊ ಮುಕಾರ್ ಘಾಲಿನಾಕಾ-ಕಳ್ಳೆಂವೆ?”

“ಕಷ್ಟ್ ಆನಿ ದುಬ್ಳಿಕಾಯ್ ಆಯ್ಲಿ ಮ್ಹಣ್ತಾಚ್ ಮರ್ಯಾದ್ ಗೆಲಿ ಮ್ಹಣ್ ಚಿಂತ್ಲೆಂ ಮನ್ಯಾಚೆಂ ಸೈಂಬಾಚೆಂ ಮ್ಹಣ್ ದಿಸ್ತಾ. ಆನಿ ತ್ಯಾ ವೆಳಾರ್ ಕೊಣೆಂಯ್ ಸಾಂಗೊನ್ ದಿಲ್ಲೊ ಉಪಾಯ್ ಘೆವ್ನ್ ತಾಂತ್ಲೆಂ ಪಾಶಾರ್ ಜಾಲ್ಲೆಫರಾ ಮರ್ಯಾದ್ ಪಾಟಿಂ ಆಯ್ಲಿ ಮ್ಹಣ್ ಚಿಂತ್ಲೆಂ ಆನ್ಯೆಕ್ ಪಿಶೆಪಣ್. ದುಬ್ಳಿಕಾಯ್ ಆನಿ ಕಷ್ಟ್ ತೆಂ ದೆವಾಚೆಂ ಏಕ್ ದೆಣೆ ಮ್ಹಣ್ ಮನಿಸ್ ಕಂಯ್ ಸಮೊನ್ ಘೆತ್‌ಗಾಯ್?” ‘ಭಾಗೆವಂತ್ ಜಾವ್ನ್ ಆಸಾತ್ ದುಬ್ಳೆ’ ಮ್ಹಳ್ಳೆಂ ಸೊಮಿಯಾನ್, ‘ಮರ್ಯಾದ್ ನಾತ್‌ಲ್ಲೆ’ ಮ್ಹಣೊಂಕ್ ನಾತ್‌ಲ್ಲೆಂ. ಹೆಂ ಸತ್ ಹಿಚಾ ತಕ್ಲೆಂತ್ ಕೊಣೆ ಆನಿ ಕಶೆಂ ರಿಗೊಂವ್ಚೆಂ?”- ಅಶೆಂ ಆಂಚೆಲ್ ಆಪ್ಣಾಚಾ ಅಂತಸ್ಕರ್ನಾಲಾಗಿಂ ಉಲವ್ನ್ ಜಾತಚ್ ರೊಜ್‌ಬಾಯೆಚಾ ಪಾಯಾಂಕ್ ಪಡೊನ್ ಮ್ಹಣಾಲಿ: “ಮಾಂಯ್, ಧಾ ಘರಾಂ ಮಾಗೊನ್ ಹಾಡ್ನ್ ತುಕಾ ಪೊಸ್ ಮ್ಹಣ್ ಮ್ಹಾಕಾ ಪೊರ್ಮಾಯ್, ಹಾಂವ್ ಖುಶೆನ್ ಕರ್ತಾಂ. ಪೂಣ್ ಧನಿಯಾಗೆರ್ ವೊಚೊನ್ ಧನಾಚಿ ರಾಸ್ ದಿತಾ ತಿ ಹಾಡ್ನ್ ಯೆ ಮ್ಹಳ್ಳಾರ್ ಹಾಂವ್ ವೆಚಾಬರಿ ನಾ. ಕೋಣ್ ಜಾಣಾ ತೊ ಆಮ್ಚೆರ್







ಸಾಂಗೊಂಕ್ ನಜೊ. ಚತ್ರಾಯ್!” ಇತ್ತೆಂ ಮ್ಹಣೊನ್ ಪಿಟಿ ಪಿಟಿ ಕರ್ನ್ ಮೆಟಾಂ ಕಾಡ್ ಭಿತರ್ ಚೆಲ್ಚೆ ರಾವ್ಣಿ.

ತಾಂತುಂ ಶೆಣ್ಯಕ್ ಕಾಂಯ್ ಚಿಲ್ಲ್ಯರ್ ಅಕ್ಮಾನ್ ಭೊಗೊನ್ಲಾ! ತತ್‌ಕ್ಷಣ್ ತಾಕಾಯ್ ಆಸ್‌ಲ್ಲ್ಯಾ ಪದ್ವೆನ್ ತಾಣೆ ಉಲಂವ್ಚೆಂ ಜಾಲ್ಯಾರ್, “ಆಜ್ ಥಾವ್ನ್ ಮೆಜೂನ್ ಧಾ ದಿಸಾಂ ಭಿತರ್ ಚಾರ್ ವರ್ಸಾಂಚಿ ಗೇಣ್ ಮ್ಹಾಕಾ ಫಾರಿಕ್ ಕರ್ನಾಯ್ ಜಾಲ್ಯಾರ್ ಇಕ್ರಾವ್ಯಾ ದಿಸಾ ಹೆಂ ಘರ್ ಮ್ಹಜಾ ಸ್ವಾಧಿನ್ ಜಾತಲೆಂ. ತ್ಯಾ ವೆಳಾರ್ ಹಾಂವ್ ಕಿತೆಂ ಕರಿನ್ ಮ್ಹಳ್ಳೆಂ ಮ್ಹಜಾನ್ ಸಾಂಗೊಂಕ್ ನಜೊ. ಚತ್ರಾಯ್!” ಮ್ಹಣ್ ಮ್ಹಣ್ಯೆತೆಂ ಆಸ್‌ಲ್ಲೆಂ. ಪೂಣ್ ಕಿತೆಂ ಮ್ಹಳ್ಳಾರಿ ತೊ ಧನಿಯಾಚೊ ಚಾಕೊರ್ ನಹಿಂವೆ? ತಾಕಾ ಭಿಯೆವ್ನ್ ನಹಿಂವೆ, ತಾಣೆ ಕಿತೆಂಯ್ ಕರಿಜಾಯ್ ಯಾ ಮ್ಹಣಾಜಾಯ್? ದೆಕುನ್ ಆಪ್ಣಾಚೊ ರಾಗ್ ದಾಂಬುನ್ ಧರ್ನ್ ತಿ ಭಿತರ್ ಗೆಲ್ಲ್ಯಾ ಬಾಗ್ಲಾಕ್ ಪಳೆವ್ನ್ ಹಾಳ್ವಾಯೆನ್ ತೊ ಪುರ್ವಲೊ: “ತಶೆಂಗಿ ಬಾಯೆ? ತರ್ ತುಜಿ ಸ್ವಾದಿಕ್ ಖುಶಿ ಕರ್. ವೇಳ್ ಯೆತಾನಾ ಆನಿ ಗರ್ಜ್ ಪಡ್ತಾನಾ ತುಮ್ಮಾ ರಿಣಾಕ್ ತುಜೊ ಜೀವ್ ಜಾಮಿನ್ ದಿತಲಿಯಾ! ತಿತ್ಲೆಂಚ್! ಮ್ಹಾಕಾ ಕಾಂಯ್ ರಗ್ಗೆ ಯೆಂವ್ಚೆನಾಂತ್-ಯಿಸ್ತಾ.”

ಆಂಜೆಲಾಚೆಂ ಹೆಂ ಉಳ್ಳೆಂ ನಡ್ತೆಂ ಪಳೆವ್ನ್ ತೊ ವೊಗೊಚ್ ರಾವೊನ್ ಸಮಧಾನ್ ಘೆತ್ಲೆಂ ಮ್ಹಣ್ ರೊಜ್‌ಬಾಯ್ ವೊಗಿಚ್ಚ್ ರಾವಾತ್‌ಗಿ? ತಿಕಾಯ್ ಸರಾಸರ್ ಖುಬಾಳ್ಕೊ-ಆಯ್ಕೊನ್ ವಾರ್ಯಾರ್ ಘುಣ್ಣಣ್ಲೆಲಿಂ ಹಿಂ ಉತ್ರಾಂ: “ತುಂ ಹ್ಯಾ ಘರಾಂತ್ ಜಿವಿ ಆಸ್ತಾನಾ ತುಜಿ ಪದ್ವಿ ಮಿರ್ವೊನ್ ಸುನೆನ್ ತ್ಯಾ ಪ್ರಮಾಣೆ ಉಲಂವ್ಚೆಂ ಜಾಲ್ಯಾರ್ ತುಜೊ ಮಾನ್ ಖೊಂ ಉಲೊಗ್‌ಗೆ? ತುಜಾ ಘರಾ ಆಯಿಲ್ಲಾ ಮರ್ಯಾದಿಚಾ ಮನ್ಶಾಕ್ ತುಜೆ ಹುಬ್ರಿಂ ತಶೆಂ ಅಕ್ಮಾನ್ ಕರ್ನ್ ಉಲಂವ್ಕ್ ಆಂಜೆಲಾಕ್ ಪದ್ವಿ ಕೊಣೆ ದಿಲಿ? ಆಜ್ ತಾಕಾ ಅಕ್ಮಾನ್ ಕರ್ನ್ ಉಲ್ಕಲ್ಲಿ ಫಾಲ್ಯಾ ತುಜೆ ಧ್ಯಂ ಬಾಕಿ ದೊವ್ರಿತ್‌ಗಿ? ತುಜೆ ಕಬ್ಲಾತಿವಿಣೆ ಸ್ವಂತ ಇಟ್ಲೆನ್ ಆಪುಣ್ ಯೆಜ್ಜಾನ್ ಮ್ಹಣ್ ಚಿಂತುನ್ ಅಶೆಂ ಉಲ್ಕಲ್ಲೆಂ ಚೆದುಂ ಫಾಲ್ಯಾ ಸಕಾಳಿಂ ದುಸ್ರೆಂ ಕಿತೆಂಯ್ ಕರುಂಕ್ ಪಾಟಿಂ ಕರಿಶೆನಾ-ಚತ್ರಾಯ್!”

ಇತ್ಲೊ ತೇಂಪ್ ಥಾವ್ನ್ ಆವ್ಯ-ಧುವೆಬರಿ ಚಲೊನ್ ಆಯಿಲ್ಲಾ ಮಾಂಯ್-ಸುನೆ ಮದ್ಲೊ ಮೊಗಾಚೊ ಆನಿ ಎಕ್ಸೊಟಾಚೊ ಬಾಂದ್ ಆಜ್ ಥಾವ್ನ್ ಕಸೊ ಪುಟೊನ್ ಯೇಂವ್ಕ್ ಸುರುಜಾಲೊ ಪಳೆಯಾ! ದೆವಾನಿತಿ ಖಾಲ್ ಉಲ್ಕಲ್ಲೆಂ ಆಂಜೆಲಾಚೆಂ ಉಲಣೆ ತಿಣೆ ಕಶೆಂ ವಾಂಕ್ಡೆಂ ಚಿಂತುನ್ ಘೆತ್ಲೆಂ!

ಮಾಂಯ್ ಸುನೆಚೆರ್ ಆಸ್ಚಾ ಸರ್ವ್ ಪದ್ವೆಚಾ ತಾಳ್ಕಾನ್ ತಿಣೆ ಆಂಜೆಲಾಕ್ ಉಲೊ ಮಾರ್ನ್ ಭಾಯ್ರ್ ಆಪ್ಲೆಂ. ಆಂಜೆಲ್ ಕೂಡ್ಲೆ ಜಾಪ್ ದೀವ್ನ್ ಭಾಯ್ರ್ ಆಯ್ಲಿ ಆನಿ ಧ್ಯಂಸರ್ ಉಬೊ ಆಸ್‌ಲ್ಲ್ಯಾ ಶೆಣ್ಯಚಿ ದೀಷ್ಟ್ ಚುಕೊವ್ನ್ ಮಾಂಯ್ ಮುಕಾರ್ ಖಾಲ್ತೆಪಣಿ ಉಬಿ ರಾವ್ಣಿ. ಕಸಲಿ ವಿಕಾಳ್ ಘಡಿ ತಿ! ಪೈಲೆಚ್ಚ್ ಪಾವ್ಟಿಂ ‘ಮೆಜಿಪ್ಪೆಟಾ’ ಮುಕಾರ್ ಬಂದಿವಾನ್ ಉಬೊ ರಾವ್‌ಲ್ಲೆಬರಿ ಮಾಂಯ್ ಮುಕಾರ್ ಸುನ್ ಉಬಿ ರಾವ್ಣಿ! ಪೈಲೆಚ್ಚ್ ಪಾವ್ಟಿಂ ರೊಜ್‌ಬಾಯೆನ್ ಆಂಜೆಲಾಕ್ ‘ಹಾಂವ್ ತುಜಿ ಜಬ್ಬೊರ್ ಮಾಂಯ್ ಜಾವ್ನ್ ಆಸಾಂ’ ಮ್ಹಳ್ಳಾಬರಿ ರಾಗಿಷ್ಟ್ ದೊಳ್ಳಾನಿ ಪಳೆಲೆಂ! ಇತ್ಲೊ ಕಾಳ್ ಆಪ್ಣಾಚಿ ಆವ್ಯ ಮ್ಹಣ್ ಮೋಗ್ ಕೆಲ್ಲ್ಯಾ ರೊಜ್‌ಬಾಯೆಕ್ ‘ಸಾಸುಮಾಂಯ್’ ಮ್ಹಣ್ ಆಂಜೆಲ್ ಆಜ್ ಪೈಲೆಚ್ಚ್ ಪಾವ್ಟಿಂ ವಳ್ಕಾಲಿ! ಯೆದೊಳ್ ಮ್ಹಣಾಸರ್ ಆವ್ಯ-ಧುವೆಬರಿ

ಜಿಯೆವ್ನ್ ಆಸ್‌ಲ್ಲಿಂ, ತ್ಯಾ ಘಡ್ಯೆ ಥಾವ್ನ್ ಮಾಂಯ್-ಸುನ್ ಜಾಂವ್ಕ್ ಪಾವ್ಲಿಂ!

“ಆಂಜೆಲ್!” ಮ್ಹಣ್ ಮಾರ್‌ಲ್ಲ್ಯಾ ಧಂಕ್ಯಾಕ್ ಆಂಜೆಲಾನ್ ಆಂಗ್ ಕಾಡ್ಲೆಂ! ತಿತ್ಲೆ ಲಾಗಿಂ ಉಬಿ ಆಸ್ತಾನಾ ತಿತ್ಲ್ಯಾ ವೊಡ್ಲ್ಯಾನ್ ತಿಣೆ ಉಲೊ ಕೆಲ್ಲೆಂ ತಿ ಹಾಚೆ ಆದಿಂ ಆಯ್ಕೊನ್ ನೆಣಾ! “ತುಂ ಕೊಣಾ ಮುಕಾರ್ ಉಬಿ ಆಸಾಯ್ ಮ್ಹಳ್ಳೆಂ ಜಾಣಾಂಯ್‌ಗಿ? ಕೊಣಾಚಾ ಘರಾಂತ್ ಜಿಯೆತಾಯ್ ಮ್ಹಳ್ಳೆಂ ವಿಸರ್ಲಿಯ್‌ಗಿ? ಆಜ್ ಮ್ಹಜೆ ಹುಜ್ರಿಂ ಧನಿಯಾಚೆರ್ ನಹಿಂ ಆಸ್‌ಲ್ಲೊ ದುಬಾವ್ ಕರ್ನ್ ಹ್ಯಾ ಮರ್ಯಾದಿಚಾ ಮನ್ಶಾಕ್ ಕೆಂಡುನ್ ಉಲ್ಕಲಿಯ್-ಕೊಣಾಚಾ ಹುಕ್ಮೆನ್? ಕೊಣೆ ಪದ್ವಿ ದಿಲಿ ತುಕಾ? ಆಜ್‌ಚ್ ತಸಲೆಂ ಉಲಣೆ ಉಲ್ಕಲ್ಲೆಂ ತುಕಾ ಮಾಫಿ; ಆನಿ ಮುಕಾರ್ ಉಲ್ಕಶಿ ಜಾಲ್ಯಾರ್ ಖಬಡ್ತಾರ್! ತುಜಿ ಮರ್ಯಾದ್ ಸಾಂಬಾಳ್. ತುಜಿ ಖುಶಿ ಮ್ಹಜೊ ಜೀವ್ ಆಸ್ತಾ ಪರ್ಯಾಂತ್ ಹ್ಯಾ ಘರಾಂತ್ ಚಲೊಂವ್ಕ್ ಸೊಡಿಶಿನಾ. ತುಜೆಂ ಕಾಮ್ ಜಾವ್ನ್ ಆಸಾ ಹಾಂವ್ ಕಿತೆಂ ಫೊರ್ಮಾಯ್ತಾಂಗಿ ತಶೆಂ ಚಲ್ತೆಂ. ತುವೆಂ ಸಾಂಗ್‌ಲ್ಲೆಬರಿ ಹಾವೆಂ ಚಲಾಜಾಯ್ ಮ್ಹಣ್ ಚಿಂತ್ಲೆಂಯ್ಕಿ ಕಿತೆಂ! ನಾ-ಕೆದಿಂಕ್‌ಚ್ಚ್ ತಶೆಂ ಜಾಂವ್ಚೆಂನಾ. ತುಂ ನೆಂಚೆಂ ಭುರ್ಗಿಂ; ಸಂಸಾರಾಚೊ ಅನ್ನೊಗ್ ತುಕಾ ಸಾಸ್ತಾತಿತ್ಲೊ ನಾ. ವ್ಹಡಿಲಾಂಚೆಂ ಉತಾರ್ ಮಿರ್ವೊನ್ ತುಜೆ ಖುಶಿ ಪ್ರಮಾಣೆ ಚಲ್ಪಿ ಜಾಲ್ಯಾರ್ ತುಜಿ ಗತ್ ಕಿತೆಂ ಜಾಯ್ತ್ ಮ್ಹಳ್ಳೆಂ ಜಾಣಾಂಯ್‌ಗಿ?”

“ಎಕಾ ಧನಿಯಾನ್ ತಾಚಾ ವಕ್ಲಾಂಚೆರ್ ಬೊರೆಂ ಮನ್ ದಾಕೊಂವ್ಚೆಂ ಆಸಾ ಪಳೆ ತೆಂ ದೆವಾನ್‌ಚ್ ಆಮ್ಚೆರ್ ಕಾಕುಳ್ತ್ ದಾಕುಲ್ಲ್ಯಾಬರಿ. ತೆಂ ವಿಸರ್ನಾಕಾ. ತಸಲೆ ಧನಿ ಸಂಸಾರಾಂತ್ ಬೋವ್ ಉಣೆ. ತೆಂ ತುಂ ಜಾಣಾಂಯ್‌ವೆ? ಜಾಣಾ ಆಸೊಂಕ್ ತುವೆಂ ಕಿತ್ಲ್ಯಾ ಧನಿಯಾಂಕ್ ದೆಕ್ಲಾಯ್?... ದೆಕುನ್ ಧನಿಯಾಕ್ ದುಸೊನ್ ಉಲ್ಕನಾಕಾ; ತಾಚಾ ಶೆಣ್ಯಕ್ ಫಾವೊ ತೊ ಮಾನ್ ದೀವ್ನ್ ಚಲ್.”

ಸಬ್ದ್ ಕಾಡಿನಾಸ್ತಾನಾ ಆಂಜೆಲ್ ಭಿತರ್ ವೊಚೊಂಕ್ ಘಾವ್ಲಿ.

“ಭಿತರ್ ಖ್ಯೆಂ ವೆತಾಯ್? ಹಾಂಗಾ ಮುಕಾರ್ ಉಬಿ ರಾವ್. ಆತಾಂ, ನಿಮಾಣೆ ಏಕ್ ಪಾವ್ಲಿಂ ಸಾಂಗ್ತಾಂ, ಶೆಂಬರ್ ಪಾವ್ಲಿಂ ತುಜೆ ಪಾಯ್ ಧರ್ನ್ ಮಾಗೊಂಕ್ ಮ್ಹಜೆ ವರ್ವಿಂ ಜಾಯ್ನಾ. ತುಂ ಧನಿಯಾ ಥ್ಯಂ ಪಳೆವ್ನ್ ನಹಿಂ ಜಾಲ್ಯಾರಿ ಮ್ಹಜೆ ಥ್ಯಂ ಪಳೆವ್ನ್ ಪುಣಿ ಶೆಣ್ಯನ್ ಸಾಂಗೊನ್ ದಿಲ್ಲೊ ಉಪಾಯ್ ಜಾರಿ ಕರುಂಕ್ ತಾಚೆ ಮುಕಾರ್, ಹ್ಯಾಚ್ ಘಡ್ಯೆ, ಕಬ್ಲಾತ್ ದಿ. ದುಸ್ರೊ ಅಡ್ಕಳಿ ಹಾಡ್ಚೆ ಆದಿಂ ಚಿಂತುನ್ ಪಳೆ!”

ಮಾಂಯ್ಚೆಂ ಕಾಳಿಜ್ ಸುನೆ ಥ್ಯಂ ಧಾರುಣ್ ಜಾಲ್ಲೆಬರಿ ಮನ್ಶಾಚಾ ಸೈಂಬಾ ಪ್ರಮಾಣೆ ಸುನೆಚೆಂಯ್ ಕಾಳಿಜ್ ಮಾಂಯ್ ಥ್ಯಂ ಧಾರುಣ್ ಜಾವ್ತೆಂ. ಆನಿ ತಶೆಂ ಪುಣಿ ಜಾಲ್ಲೆಂ ಜಾಲ್ಯಾರ್ ಪರ್ಗಾಂವಾಂತ್ ಚಲ್ತೆಂ ಝುಜ್ ತಾಂಚಾ ಘರಾಂತ್ ಯೇವ್ನ್ ಪಡ್ತೆಂ, ಆನಿ ತಾಚೊ ಪರಿಣಾಮ್ ಕಿತೆಂ ಜಾಂವ್ಕ್ ಪಾವ್ಲೆಗಿ ಮ್ಹಳ್ಳೊ ಚಡಾವತ್ ತ್ಯಾ ಜಿನ್ನಾಚಾ ಮಾಂಯ್-ಸುನಾ ಮದೆಂ ಘಡ್‌ಲ್ಲೊ ಪಳೆಲ್ಲ್ಯಾಕ್ ಕಳಿತ್ ಆಸ್ತೆಲೆಂ. ಪೂಣ್ ಆಂಜೆಲಾನ್ ಕಾಳಿಜ್ ಮೋವ್ ಆನಿ ತಕ್ಲಿ ಥಂಡ್ ದವರ್‌ಲ್ಲ್ಯಾನ್ ಬೋವ್ ಬೊರ್ಯಾಕ್ ಪಡ್ಲೆಂ. ಝುಗ್ಡೆಂ ಕರುಂಕ್ ನಹಿಂ ಜಾಲ್ಯಾರಿ ಉಲ್ಕಲ್ಯಾ ಬಗಾರ್ ತಿಚಾನ್ ರಾವೊಂಕ್ ಜಾಯ್ನಾ. ವೊಗಿಚ್ಚ್ ರಾವೊನ್ ಭಿತರ್ ವೊಚೊಂಕ್ ಹಿ ಗಜಾಲ್ ಚಿಲ್ಲರ್ ನಹಿಂ. ಧನಿಯಾ ಥ್ಯಂ ಪಳೆವ್ನ್ ನಹಿಂ ಜಾಲ್ಯಾರಿ ತಿಚೆ ಥ್ಯಂ ಪಳೆವ್ನ್ ಪುಣಿ ಏಕ್ ಖೊಟಿ ಕರ್ನಿ ಕರುಂಕ್ ತಿ



ಪೊರ್ಮಾಯ್ತಾನಾ ಅಂಜೆಲಾನ್ ಆಪ್ಲ್ಯಾ ಅತ್ಮಾ ಧ್ಯಂ ಪಳ್ಳೆಬಾಯ್ ನಟಿಂವೆ? ಅತ್ಮಾವನಿ ಪೊರ್ತೆಂ ಸಂಸಾರಾಂತ್ ಕಿತೆಂ ಆನಿ ಕೋಣ್ ಆಸಾ? ದೆಕುನ್‌ಚ್ ಹಾಳ್ವಾಯೆನ್, ಸುಸೆನ್ ಮಾಯ್ ಅಶಿ ಚಾಪ್ ದಿಲಿ: "ಮಾಂಯ್, ಆಸಲ್ಯಾ ದಾಡ್ಲ್ಯಾಂಚಾ ಸಂಗಿಂತ್ ಭೊಸೊಂಕ್ ಮ್ಹಾಕಾ ಕಡ್ವಾಯ್ ಕರಿನಾಕಾ. ಕಾಮ್ ಕರ್ನ್, ಫಾಮ್ ಫೀಳ್ಲ್ಯಾ ಮಾಗೊನ್ ಹಾಡ್ ಪೂಣಿ ಧನಿಯಾಚೆಂ ರೀಣ್ ಫಾರಿಕ್ ಕರಿನ್. ಪೂಣ್ ಆಸಲ್ಯಾ ವಾಂಕ್ಡ್ ವಾಚೆನ್ ಪೊಚೊನ್, ಮ್ಹಜಿ ಮರ್ಯಾದ್ ಹೊಗ್ವಾಪ್ ಮ್ಹಜೊ ಅತ್ಮೊ ನಾಸ್ ಕರುಂಕ್ ಹಾಂವ್ ಕಬೊಲ್ ನಾ. ಮ್ಹಾಕಾ ದರ್ಯಾಕರ್ನ್ ಮಾಫ್ ಕರ್." ಅಶೆಂ ಮ್ಹಣೊನ್ ಭಿತರ್ ಗೆಲಿ.

"ಭೊಗೊಸ್ ಸೊಮ್ಯಾ!" ಮ್ಹಣ್ ಹರ್ವೆಂ ಪೆಟುನ್ ರೊಚ್‌ಬಾಯೆನ್ ಮಾರ್ಲಿ ನಿರಾಶೆ ಬೊಬ್. "ತುಜ್ಯಾ ಮತಿಕ್ ಕೋಣ್ ಉಬ್ಜಾಡ್ ದಿತಲೊ!" ಪುರಾಸಾಣೆಚೆ ದೋನ್ ತೀನ್ ಆಸ್ಚಾರ್ ಉಸ್ತಾರ್ ತಿಚಾ ತೊಂಡಾಂತ್ಲಾನ್ ಉಬ್ಜೆ ಆನಿ ತಕ್ಲಿ ಆಡ್ ಫಾಲ್ಲ್ಯಾ, ಹಾತ್ ದಿಗ್ಲಿ ದೀವ್ನ್ ಕಶಿ ಅಂಜೆಲಾಚಿ ಮತ್ ಘುಂವ್ತಾಂವ್ಚಿಗಿ ಮ್ಹಣ್ ನಿಯಾಳ್ ಕರುಂಕ್ ಪಡ್ಲಿ.

ಚಾಲ್ಲ್ಯಾ ಘಂಟ್ಯಾ ಆದಿಂ ಮತ್ ಚುಕೊನ್ ಸನಿಸ್ ಚಾಲ್ಲಿ ಮಾತಾರೆಕ್ ಇತ್ಲೆಂ ಉಲಾ ಉಲ್ಕಲ್ಲಿ ಪುರಾಸಾಣ್ ಆನಿ ತಾಚಿ ವಯ್ರ್ ತೆಂ ಉಲಣೆ ಕಾಯಿಂಚ್ ಫಾಯ್ಲ್ಯಾಕ್ ಪಡ್ಲೆಂನಾ ಮ್ಹಣ್ ಕರಂದಾಯ್ ಸಾಂಗತಾ ಮೆಳೊನ್ ತಿಚಿ ತಕ್ಲಿ ಇಲ್ಲಿ ಜಡ್ ಚಾಲಿ ಜಾಂವ್ಚಿ ಪುರೊ. ತಿತ್ಲೆಂಚ್ ನಟಿಂ; ತಕ್ಲೆರ್ ಲುಸಿಫೆರಾಚೊ ದಲಾಲಿ ಬೊಸೊನ್ ಆಸ್‌ಲ್ಲೊಯ್ ಚಾವೈತ್! ಅಂಜೆಲಾಚಾ ಮತಿಕ್ ಉಬ್ಜಾಡ್ ಮಾಗ್ಚ್ಯಾ ಬದ್ಲಾಕ್ ತಿಚಾಚ್ ಮತಿಕ್ ಮಾಗ್‌ಲ್ಲೊ ಜಾಲ್ಯಾರ್ ಜಾಯಿತ್ಲ್ಯಾ ಉಪ್ಕಾರ್ ಪಡ್ಲೊ. ಪೂಣ್ ದೆವಾನ್ ಉಬ್ಜಾಡ್ ದಿಲೊ ಜಾಲ್ಯಾರಿ ತಿಚಾ ಮತಿಕ್ ರಿಗ್ಲೊ ಖಿಂಚಾನ್? ಎ? ದೊಳ್ಳ್ಯಾ ಮುಕಾರ್ ಧನಿ ಆನಿ ಆಸ್ಲೇಕಾ ದೊಳ್ಳ್ಯಾ ಮುಕಾರ್ ಶೆಣ್ ಮ್ಹಣ್ತಾನಾ ದೊಳ್ಳಾಂಚಿ ವಾಟ್ ಬಂದ್ ಪಡ್ಲಿ. ಕಾನಾಸಿ ವೆತೊ ಮ್ಹಳ್ಳಾರ್ ತಕ್ಲೆರ್ ಬೊಸ್‌ಲ್ಲಾ ದೆಂವ್ಕಾರಾಚೊ ಶಿವೊ ಗುಡ್ಡಾಂಬರಿ ಚೆಪೊನ್ ಆಸ್‌ಲ್ಲೊ ಜಾಯ್ತಾಯ್. ನಾ ಜಾಲ್ಯಾರ್ ನಿಚಿಂ, ದೆವಾಕ್ ಮೆಚ್ಚೊಂಚ್ ತಸಲೆಂ ಉಲಣೆ ಆಪುಟ್ ಸಬ್ಬಾನ್ ಅಂಜೆಲಾನ್ ಉಲ್ಕಲ್ಲೆಂ ತೆಂ ತಿಚಾ ಮತಿಕ್ ಕಿತ್ಯಾಕ್ ಗೆಲ್ಯಾ?

ರೊಚ್‌ಬಾಯೆನ್ ಕಂಯ್ ತಕ್ಲಿ ಆಡ್ ಫಾಲ್ಲ್ಯಾ ಸುನೆ ಮುಕಾರ್ ಸಲ್ವಾಲಿ ಮ್ಹಣ್ ದಾಕೈಲೆಂ ಮಾಗಿರ್ ಶೆಣ್ಯಾಕ್ ಕಿತೆಂ ಭರ್ವಸೊ? ಆಪ್ಲೆಂ ಸಾಧನ್ ವೈರ್ಧ್ ಜಾಲೆಂ ಮ್ಹಣ್ ಚಿಂತುನ್ ತಾಚೆಂಯ ತೊಂಡ್ ಬಾವೊನ್ ಆಯ್ಲೆಂ. ಪೂಣ್ 'ಪೊಡ್ಲಾಂ ಜಾಲ್ಯಾರಿ ಹಾತಾಂತ್ಲೆಂ ಜೇತ್ ಸೊಡುಂಕ್‌ನ ಮ್ಹಳ್ಳೆಬರಿ ಬಾವೊನ್ ಆಯಿಲ್ಲೆಂ ತೊಂಡ್ ಪುಲ್ಕಲೆಂ ಆನಿ ಸೆಕ್ಸ್ ಕರ್ನ್ ತೊಪಿ ಮಾತ್ಯಾಕ್ ವೊಟ್ ಫಾಲ್ಲ್ಯಾ, ಜೇತ್ ಹಾತಾಂತ್ ಘೆವ್ನ್, ಸಬ್ಬ್ ಉಲ್ಕುನಾಸ್ತಾನಾ ಫಾಯ್ರ್ ಸರ್ನ್ ಪೊಚೊಂಕ್ ಚಾ ಮೆಟಾಂ ಬಾಗ್ಲಾಚಾ ಕುಶಿಕ್ ಗೆಲೊ. ಪೂಣ್ ಪೊಗೊಚ್ಚ್ ರಾವೊನ್ ಗೆಲ್ಯಾರ್ ಸಲ್ವೊನ್ ಭಿಯಾ ಧಾವೊ ಮ್ಹಣ್ ಅಂಜೆಲ್ ಚಿಂತಿತ್ ಮ್ಹಳ್ಳಿಂ ಗರ್ವಾಚಿಂ ಚಿಂತಾಂ ತಾಚಾ ಮತಿಕ್ ಆಯ್ಲೆಂ. ಆ ತಸೊ ಚಾರ್ ಮೆಟಾಂ ಮುಕಾರ್ ಆಯ್ಲೊ ಆನಿ ರೊಚ್‌ಬಾಯೆಚೆರ್ ಕೊಡ್ಪಾಣೆಚಿ ದೀಪ್ನ್ ಫಾಲ ಭಿತರ್ ಅಂಜೆಲಾಕ್ ಆಯ್ಕಾಸಾಕೆಂ ಪೊಡ್ಲಾನ್ ಅಶೆಂ ಮ್ಹಣಾಲೊ: "ರೊಚ್‌ಬಾಯೆ, ಸತ್ ಉಲ್ಕತಾಂ, ಮ್ಹಾಕಾ ಕಾಮಾಂತ್ಲೊ ಕಾಡಿನಾಯೆ ಮ್ಹಣ್ ತುಮ್ಮಾಂ ಹ್ಯಾ ಆಲೊಚನೆಕ್ ವತ್ತಾಯ್ ಕರ್ಚಿ ನಟಿಂ. ಹೆಂ ಕಾಮ್ ನಟಿಂ ಜಾಲ್ಯಾರ್ ಸಂಸಾರಾಂತ್ ದುಸ್ರೆಂ ಕಾಮ್ ಮೆಳ್ಚೆಂನಾ ಮ್ಹಣ್

ಕಾಂಯ್ ಆಜ್‌ಕಾಲ್ ಭೈಂ ನಾ. ಹಾವೆಂ ಖರೆಂಚ್ ಜಾವ್ನ್ ಪೆಚಾಡ್ಚೆಂ ತುಮ್ಮಾ ಬೊರ್ಲಾಪಣಾಕ್. ಆಜ್ ತುಮ್ಮೆ ಕಡೆ ಧನಿ ಬೊರೊ ಆಸ್ತಾನಾಂಚ್ ತಾಕಾ ಫುಸ್ಲಾಯಿಲ್ಲೊ ಬೊರೊ. ಮಾಗಿರ್ ಕಾಂಯ್ ಉಚಾಂಬಳ್ ಜಾಯ್ತ್ ಜಾಲ್ಯಾರ್ ತುಮ್ಮಿ ಮುಕ್ತಿ ಸ್ಥಿತಿ ಕಶಿ ರಾವಾತ್ ಮ್ಹಣ್ ಮ್ಹಜಾನ್ ಸಾಂಗೊಂಕ್ ನಜೊ. ಹೆಂ ಸರ್ವ್ ಶೆಣ್ಯ ವರ್ವಿಂ ಜಾಲೆಂ ಮ್ಹಣ್ ತ್ಯಾ ವೆಳಾರ್ ಮ್ಹಾಕಾ ದುರ್ಸಾನಾಕಾತ್. ಹೆಂ ತುಮ್ಮಾಂ ಹ್ಯಾ ಆಮೊರೆಚೊ ದಿವೊ ಪೆಚೊಂವ್ಚಾ ವೆಳಾರ್ ಸಾಂಗ್ತಾಂ. ಮ್ಹಜೆಂ ಕಾಮ್ ಹಾವೆಂ ತಿಸ್ತಿಲೆಂ. ಆತಾಂ ಹಾಂವ್ ವೆತಾಂ.” ಅಶೆಂ ಉಲವ್ನ್ ಬಾಗ್ಲಾಚಿಂ ಮೆಟಾಂ ದೆವೊಚ್.

ತಿತ್ಲ್ಯಾ ಭಿತರ್ ರೊಜ್‌ಬಾಯೆನ್ ತಾಕಾ ಪಾಟಿಂ ಆಪೊವ್ನ್ ಇಲ್ಲೊಸೊ ವೇಳ್ ರಾವೊಂಕ್ ಉಪ್ಕಾರ್ ಮಾಗ್ಲೊ. ರಾವ್‌ಲ್ಲೊ ತೊ ಬಾಗ್ಲಾ ಲಾಗಿಂಚ್ ರಾವೊ. ತೆಣೆ ಆಂಜೆಲಾಕೀ ತೆಣೆ ಭಾಯ್ರ್ ಆಪ್ಲೆಂ. ಯೆದೊಳ್ ಭೆಷ್ಟಾವ್ನ್ ಸಾಂಗ್‌ಲ್ಲೆ ವರ್ವಿಂ ಆಂಜೆಲಾನ್ ಧಾರುಣಾಯ್ ದಾಕ್ಟಲ್ಲಿ ಜಾಂವ್ಕ್ ಪುರೊ, ಆತಾಂ ಮೊಗಾನ್ ಸಾಂಗ್ಲಾರ್ ಪುಣಿ ಆಯ್ಕಾತ್ ಮ್ಹಳ್ಳ್ಯಾ ಭರ್ವಸ್ಯಾನ್ ಕಡೇಚೆಂ ಏಕ್ ಸಾಧನ್ ಕೆಲೆಂ, ಮ್ಹಣೊನ್: “ಪುತಾ, ಆಂಜೊ, ಹಾಚೆ ಆದಿಂ ಹಾವೆಂ ಮಾಗ್‌ಲ್ಲೊ ಉಪ್ಕಾರ್ ತುವೆಂ ಬಿಲ್ಕುಲ್ ಇನ್ಕಾರ್ ಕರುಂಕ್‌ನಾಂಯ್. ತ್ಯಾಚ್ ಪಾತ್ಯೆಣೆನ್ ಆತಾಂಯ್ ತುಜೆಲಾಗಿಂ ಪರಾತ್ಪನ್ ಮಾಗ್ತಾಂ ಏಕ್ ಉಪ್ಕಾರ್-ದಯಾ ದವರ್ನ್ ಧನಿಯಾಚಾ ಕ್ರೋಧಾಂತ್ಲೆಂ ಬಚಾವ್ ಜಾಂವ್ಕ್ ಆನಿ ಹಾಚೆಂ ಬಾವ್ಚಾಚೆಂ ಕಾಮ್ ಉರಂವ್ಕ್ ತುವೆಂ ಕುಮಕ್ ಕರಿಜಾಯ್. ಮ್ಹಜಿ, ಮ್ಹಾತಾರೆಚಿ ಬಿರ್ಮಾತ್ ಚಿಂತುನ್ ಪುಣಿ ಹೆಂ ಮ್ಹಜೆಂ ಮಾಗ್ಲೆ ತಿರಸ್ಕಾರ್ ಕರ್ನಾಕಾ, ಪುತಾ.” ಇತ್ಲೆಂ ಮ್ಹಣೊನ್ ಜಾತಾ ತಿಕಾ ರಡೊಂಕ್ ಆಯ್ಲೆಂ ಆನಿ ವೊರ್ಲಾಚೊ ಪಾಲಂವ್ ತೊಂಡಾಕ್ ಧರ್ನ್ ಘಳ್ಳಿ.

ತೆಂ ಪಳೆವ್ನ್ ಆಂಜೆಲ್ ಸರ್, ಕರ್ನ್ ಘುವೊನ್ ವೊಣಿಕ್ ಫುಡ್ ಕರ್ನ್ ರಾವ್ಲಿ. ಕಿತ್ಯಾಗಿ ಮ್ಹಳ್ಳಾರ್, ತಿಣೆ ಏಕ್‌ದಮ್ ಖಾಲ್ತೆಂ ಜಾವ್ನ್ ಮಾಗ್‌ಲ್ಲೆಂ ಮಾಗ್ಲೆ ಆನಿ ಘಳ್ಳೊನ್ ರಡ್‌ಲ್ಲೆಂ ರಡ್ಲೆ ಗಣ್ಣೆ ಕರಿನಾಸ್ತಾನಾ ಧಾರುಣಾಯೆನ್ ಇನ್ಕಾರ್ ಕರ್ನ್ ತಿಚಾ ಕಾಳ್ಜಾಕ್ ಆನಿ ಇಲ್ಲಿ ಚಡ್ ದೂಕ್ ದಿಜಾಯ್ ಪಡ್ತೆಲಿ ಮ್ಹಣ್ ಚಿಂತುನ್ ತಿಕಾಯ್ ಉಮಾಳೊನ್ ದೂಕ್ ಆಯ್ಲೆಂ, ಆನಿ ಘೊಡ್ಲ್ಯಾ ವೆಳಾನ್ ರಡ್ಲ್ಯಾಂತ್ ಭೊರ್ಸಾಲ್ಲ್ಯಾ ತಾಳ್ಕಾನ್ ತಿಚೆಲಾಗಿಂ ವಿನಂತಿ ಕರ್ನ್ ಮ್ಹಣಾಲಿ: “ಮ್ಹಜೆ ವರ್ವಿಂ ತೆಂ ಕಾಮ್ ಕರುಂಕ್ ಜಾಯ್ನಾ, ಮಾಂಯ್, ಮ್ಹಾಕಾ ಮಾಘ್ ಕರ್... ಮ್ಹಜೆ ವರ್ವಿಂ ಬಿಲ್ಕುಲ್ ಜಾಯ್ನಾ.”

“ಪಿಚಿತ್ರ್ ಬಾಯ್ಲೆ ಹಿ!” ಮ್ಹಣಾಲೊ ಶೆಣ್ಯ ಬೇತ್ ರಾಗಾನ್ ಧರ್ನಿಕ್ ಕುಟ್ಟುನ್. “ದುಸ್ತಿ ಕೊಣಿ ಜಾಲ್ಲಿ ಜಾಲ್ಯಾರ್ ಸಾಂಗ್ಲೆ ಭಿತರ್ ತಾಚೆಲಾಗಿಂ ಧಾವೊನ್ ವೊಚೊನ್, ತಾಕಾ ಪಿಶ್ಯಾರ್ ಘಾಲ್ಲ್ಯಾ, ತಾಚಿ ಅರ್ಧಿ ಆಸ್ತ್ ಲುಟುನ್ ಹಾಡ್ನ್ ರಾಣಿಯೆ ಬರಿ ಜಿಯೆತಿ. ಹಿಚಾ ತಕ್ಲೆಂತ್ ಆಸಾ ಸೊಣ್ಣಾಂಚೊ ಕಾಬೊ; ಮೆಂದು ನಹಿಂ.”

ಶೆಣ್ಯಚೆಂ ಉಲಣೆ ಆಯ್ಕಾತಾನಾ ಆಂಜೆಲಾಕ್ ಕಾತ್ ವೋಡ್ನ್ ಮೊಟ್ ಘಸ್ತಿಲ್ಲಾಬರಿ ಆಂಗ್ ಜಳ್ತಾಲೆಂ, ಆನಿ ತಡ್ಪೊಂಕ್ ತಾಂಕಾನಾತ್‌ಲ್ಲೊ ಸಂತಾಪ್ ಯೆತಾಲೊ. ತಾಚೆಲಾಗಿಂ ಉಲಂವ್ಚೊನಾ ಮ್ಹಣ್ ಕಿತ್ಲೆಂ ಮನ್ ಘಟ್ ಕೆಲ್ಯಾರೀ ತಿಚೆಂ ತೊಂಡ್ ರಾವ್ಲೆಂನಾ. ಉಬಿರಾವ್‌ಲ್ಲಿ ಘುವೊನ್ ಶೆಣ್ಯಕ್ ಫುಡ್‌ಕರ್ನ್ ಮ್ಹಣಾಲಿ:

“ತುಂ ಜಿವಂತ್ ಆಸ್ತಾನಾ ತುಚಾ ಯೆಚ್ಛಾನಿನ್ ತಶೆಂ ಕೆಲ್ಲೆಂ ಜಾಲ್ಯಾರ್ ತುಕಾ ಬೊರಂ ದಿಸ್ತೆಂ?”

“ಮ್ಹಜಾ ಯೆಚ್ಛಾನಿನ್ ತಶೆಂ ಕರುಂಕ್ ಆಮ್ಕಾಂ ತಿಲ್ಲಿ ಗರ್ಜ್ ನಾ, ಬಾಯೆ.”

“ಗರ್ಜ್ ನಾ ಮ್ಹಣಾನಾಕಾ. ತುಕಾ ಕಾಮಾಂತ್ಲೊ ಕಾಡ್ತಾ ಮ್ಹಳಾಂ ನೆಹಿಂವೆ?”

“ಕಾಮಾಂತ್ಲೊ ಕಾಡಿತ್ ಜಾಲ್ಯಾರ್ ಮ್ಹಜಾ ಯೆಚ್ಛಾನಿ ವರ್ವಿಂ ಅಚರ್ಯಾಂ ಕರುಂಕ್ ಜಾತಾತ್‌ವೆ? ತುಜೆ ಬರಿ ತರ್ನಾಟಿ ಆನಿ ಸೊಬಾಯೆಚಿ ಜಾವ್ನಾಸ್‌ಲ್ಲಿ ಜಾಲ್ಯಾರ್ ಕಾಂಯ್ ಭೈಂ ನಾತ್‌ಲ್ಲೆಂಮೂ-ನಾ ದೆಕುನ್ ತುಜೆ ಪಾಯ್ ಧರ್ಚೆ...”

“ಆಮಿ ಗರ್ಜೆವಂತಾಂ ಜಾಲ್ಯಾಂವ್ ಆನಿ ಹಾಂವ್ ತರ್ನಾಟಿಂ ಆಸಾ ಮ್ಹಣ್ ಮ್ಹಜೊ ಜೀವ್ ಆನ್ಯೇಕ್ಲಾನ್ ಬಾಂದ್‌ಲ್ಲ್ಯಾ ಮೊಲಾಕ್ ವಿಕುನ್ ಆಮ್ಚೆಂ ಪೋಟ್ ಭೊರಿಜಾಯ್‌ಗಿ? ತುಮಿ, ಮಾಲ್ಹಡ್ಯಾನಿ, ಮ್ಹಜೆ ತಸಲ್ಯಾ ಚೆಡ್ವಾಂಕ್ ನೆಣಾರ್ಪಣಾನ್ ಯಾ ವಾಯ್ಪ್ ದೆಕಿನ್ ಅಸಲಿಂ ಅನಿಸ್ಪಳ್‌ಪಣಾಚಿಂ ಕಾಮಾ ಕರುಂಕ್ ವೆತಾನಾ ಆಡಾವ್ನ್, ಭೊರಿ ಬೂದ್ ಸಾಂಗೊನ್ ಬೊರ್ಲ್ಯಾ ವಾಟೆಕ್ ಹಾಡಿಜಾಯ್ ಆಸ್‌ಲ್ಲೆಂ. ತಾಚೆ ಬದ್ಲಾಕ್ ತುಮಿಂಚ್ ಆಮ್ಕಾಂ ಅಸಲ್ಯಾ ಕಾಮಾಂಕ್ ಸಂದ್ರಾಪ್ ಆನಿ ವಾಟೊ ಸೊದುನ್ ದೀವ್ನ್ ಕಡ್ವಾಯ್ ಕರ್ಶಾತ್ ಜಾಲ್ಯಾರ್ ಚೆಡ್ವಾಂಚೊ ಮಾನ್ ಖೊ ಉರ್ಲೊ? ಚೆಡ್ವಾಂ ಮ್ಹಳ್ಳಿಂ ತಿಂ ಗಾಯೊ ಮ್ಹೊಷಿ ಮ್ಹಣ್ ಚಿಂತಾತ್‌ಗಿ? ಚೆಡ್ವಾಂ ವಾಯ್ಪ್ ಜಾಲಿ ಆದಾರ್ನ್ ಸಮಾಜಿಕ್ ನಾಲಿಸ್ ಹಾಡ್ತಾತ್ ಮ್ಹಣ್ ತಾಂಕಾಂ ಕೆಂಡುನ್ ಉಲಂವ್ಚಿ ತುಮಿಂಚ್ ಆನಿ ತಾಂಚಾ ಗೊಮ್ಮಾಕ್ ಆನಿ ನಾಕಾಕ್ ದೊರಿ ಘಾಲ್ನ್ ಶಹರಾಂತ್ಲ್ಯಾ ಬಿದಿನಿ ವೊರ್ನ್ ಗ್ರೇಸ್ತಾಂಗೆರ್ ಸಾಂಗ್‌ಲ್ಲ್ಯಾ ಮೊಲಾಕ್ ವಿಕುಂಕಿ ತುಮಿಂಚ್‌ಗಿ? ಚೆಡ್ವಾಂಚಾ ಮುಖಾಂತ್, ತುಮಿ ಮಾಲ್ಹಡಿಂ ಆನಿ ಆವ್ಕ ಬಾಪ್ ಸಂಸಾರಾಚೊ ಫಾಯ್ದೊ ಜೊಡ್ವಾತ್ ಜಾಲ್ಯಾರ್ ಸಂಸಾರ್ ಪಾಡ್ ಜಾಯ್ನಾಸ್ತಾನಾ ಖೊ ರಾವ್ತಲೊ?” ಅಶೆಂ ಸಣ್ಣಣಿ ಉಲವ್ನ್ ಆಂಜೆಲ್ ಭಿತರ್ ಗೆಲಿ ಆನಿ ಆಮೊರೆಚೊ ವೇಳ್ ಜಾಲ್ಲ್ಯಾನ್ ಆಲ್ತಾರಿಚೊ ದಿವೊ ಪೆಟ್ಟಲಾಗಿ.

ಹಾಂತುಳ್ಳಾರ್ ಬೊಸೊನ್ ಆಸ್‌ಲ್ಲ್ಯಾ ಮ್ಹಾ ತಾರೆಚೆಂ ಆನಿ ಬಾಗ್ಲಾ ಲಾಗಿಂ ಉಬೊ ಆಸ್‌ಲ್ಲ್ಯಾ ಶೆಣ್ಯಾಚೆಂ ತೊಂಡ್ ಚಿಂರ್ಬುಟಾಯಿಲ್ಲ್ಯಾ ಬರಿ ಜಾಲೆಂ.

“ಕಿತೆಂ ರಿಗ್ಲಾಂ ತಿಚಾ ತಕ್ಲೆಂತ್,” ಮ್ಹಣಾಲಿ ರೊಜ್‌ಬಾಯ್ ವೊಣ್ಣಿ ಲಾಗಿಂ.

“ರಿಗ್ಲಾಂ-ಗರ್ವಾಚೊ ದೆಂವ್ಚಾರ್,” ಮ್ಹಣ್ ಶೆಣ್ಯನ್ ಜಾಪ್ ದಿಲಿ ಆಂಗ್ಲಾಕ್ ಪಳೆವ್ನ್.

“ಒಪ್ಪಾರ್ ಮ್ಹಾಕಾ ಭೊಗುಂಕ್ ನಿರ್ಮಿಲ್ಲೆಂ ಹೆಂ, ಶೆಣ್ಯಯಾಮಾ,” ಮ್ಹಣ್ ತಕ್ಲೆಕ್ ಹಾತ್ ಮಾರ್ಲೊ ತಿಣೆ. “ಆತಾಂಚ್ಯೊ ಚಲಿಯೊ ಹ್ಯಾ ಜಿನ್ನಾರ್ ಜಿಯೆತಿತ್ ಜಾಲ್ಯಾರ್ ಆಮ್ಚೆ ತಸಲ್ಯಾಂಚೆ ದೀಸ್ ಕಶೆ ವೆಚೆ?”

“ತಿಕಾ ತುವೆಂ ಸದಿಳಾಯ್ ದಿಲ್ಲಿ ಚಡ್ ಜಾಲಿ, ರೊಜ್‌ಬಾಯೆ. ದೊರಿ ಲಾಂಬ್ ಸೊಡ್‌ಲ್ಲ್ಯಾ ಉಚಾಂಬಳ್ ಗಾಯೆಕ್ ಆಟಾಪುಂಕ್ ಕಷ್ಟ್ ಮ್ಹಣ್ ನೆಣಾಸ್‌ಲ್ಲಿವೆ?”

ರೊಜ್‌ಬಾಯೆನ್ ಶೆಣ್ಯಕ್ ಹಾತ್‌ಭಾಶೆನ್ ಲಾಗಿಂ ಆಪ್ತಲೊ. ತೊ ಲಾಗಿಂ ಯೆತಚ್ ಭಿತರ್ ಆಂಜೆಲಾಕ್ ಆಯ್ಕಾನಾಶೆಂ ಲೋವ್ ತಾಳ್ಯಾನ್ ತಾಚೆಕಡೆ ಅಶೆಂ ಘುಣ್ಘಣ್ಣಿ: “ಶೆಣ್ಯಯಾಮಾ, ತುಜೆಲಾಗಿಂ ಏಕ್ ಉಪ್ಕಾರ್ ಮಾಗ್ತಾಂ, ಆಜ್ ಆಮ್ಚೆ ಮದೆಂ ಕಿತೆಂ ಉಲಣೆ ಜಾಲಾಂ ತೆಂ ಕಸಲೆಂಚ್



ಧನಿಯಾಚಾ ಕಾನಾಂತ್ ಘಾಲಿನಾಕಾ. ತುಜೆ ಮುಕಾರ್ ಭಿಯಾನ್, ಆನಿ ಚಡ್ ಜಾವ್ನ್ ಲಜೆನ್ ಆಂಜೆಲ್ ತಶಿ ಉಲ್ಕಲ್ಯಾ ಜಾಂವ್ಕ್ ಪುರೊ. ಚಲಿಯಾಂಚೆ ನೇಟ್ ಆಸಾತ್ ನಹಿಂವೆ ತೆ. ಆನಿ... ತುಂಯ್ ಕಸಲೆಂಚ್ ಮನಾಂತ್ ಘೆವ್ನ್ ಬೆಜಾರ್ ಪಾವಾನಾಕಾ ಆನಿ ಆವ್ಚೆರ್ ಶಿಣಾನಾಕಾ. ತುಂ ಗೆಲ್ಯಾ ಉಪ್ರಾಂತ್ ದೋನ್-ತೀನ್ ದಿಸಾಂ ಭಿತರ್ ತಿಕಾ ಸಮ್ಜಾವ್ನ್ ತಿಚಿ ತಕ್ಲಿ ಸಮಾ ಹಾಡ್ತಾಂ. ಚಡ್ ಮ್ಹಳ್ಯಾರ್ ಪಾಂಚ್ ದಿಸಾಂ ಭಿತರ್ ತಿಕಾ ಧನಿಯಾಗೆರ್ ಧಾಡ್ಚಿ ವಿಲೆವಾರಿ ಕರ್ತಾಂ. ತ್ಯಾ ಭಿತರ್ ತುವೆಂ ಭಾಸಾಯಿಲ್ಲೊ ತ್ಯೊ ವಸ್ತು ಕೊಣಾಂಯ್‌ಲಾಗಿಂ ದೀವ್ನ್ ಯಾ ತುಂಚ್ ಹಾಡ್ನ್ ಮ್ಹಾಕಾ ಪಾವಿತ್ ಕರ್.”

“ಜಾಯ್ತ್, ತಿಕಾ ಸಮಾ ಹಾಡಿಜಾಯ್ ತುವೆಂಚ್. ಸಾಧನ್ ಕರ್. ಆತಾಂ ಮ್ಹಾಕಾ ವೇಳ್ ಜಾಲೊ. ಹಾಂವ್ ವೆತಾಂ ದೇವ್ ಬೊರಿ ರಾತ್ ದೀಂವ್,?” ಮ್ಹಣ್ ಶೆಣ್ಯನ್ ಬೆಸಾಂವ್ ಮಾಗ್ಲೆಂ ಆನಿ ದೆವೊನ್ ಚಲ್ಲೊ.

## III

## ಖಿಂತ್-ಬೆಜಾರಾಯಿಂತ್ ದುಕಿಚಿ ಖಬಾರ್ ಯೆತಾ

ಹಾಂವ್ ಜಾವ್ನಾಸಾಂ ಜೀವ್ ಆನಿ ಜಿವಂತ್ಪಣ್  
ಜೊ ಕೊಣ್ ಮ್ಹಾಕಾ ಪಾತ್ಯೆತಾ ತೊ ಸಾಸ್ಣಾಕ್ ಜಿಯೆತಾ.

ದೇವ್‌ಭಿರಾಂತಿಚೊ ಆನಿ ನಿತಿಚೊ ರಸ್ತೊ ಧರ್‌ಲೆ ವರ್ವಿಂ ಆಂಜೆಲ್ ಸಕ್ಪಾಂಕ್ ದುಸ್ಮಾನ್ ಚಾಂವ್ಕ್ ಪಾವ್ಲಿ. ಪೈಲೆಂ, ಬಾಪಾಯ್ಕ್ ಆನಿ ತಾಚೆ ಧಾವ್ನ್ ಕುಳಾರಾಚಾ ಸಕ್ಪಾಂಕ್. ತಾಣೆ ತಿಚಿ ಪರಿಪೂರ್ಣ್ ಖಬಾರ್ ಸೊಡ್ನ್ ಸೊಡ್ಲಿ. ಬಾಪ್ಲೆ ಯೇವ್ನ್ ಗೆಲ್ಯಾ ಉಪ್ರಾಂತ್ ತಾಂಗೆರ್ ಧಾವ್ನ್ ಕೊಣೆಂಚ್ ತಿಚಾ ಘರಾ ಪಾಯ್ ದವರುಂಕ್ ನಾತ್‌ಲ್ಲೊ. ದುಸ್ರೆಂ, ಶೆಣ್ಯಕ್. ತಾಚೆ ಶಿಕೊಣೆರ್ ಧನಿಯಾ ತಿಚೆರ್ ಉಪ್ರಾಂತ್ಲೊ ಮ್ಹಳ್ಯಾರ್ ತಿ ಏಕ್ ವಿಚಿತ್ರ್ ಗಜಾಲ್ ನಹಿಂ. ತಿಸ್ರೆಂ, ಆಪ್ಣಾಚಾಚ್ ಸಾಸುಮಾಂಯ್ಕ್. ಹ್ಯಾ ತೆಗಾಂ ಪೈಕಿ ಕೊಣಾಯ್ ಎಕ್ಲ್ಯಾಚೆಂ ಉತಾರ್ ಆಯ್ಕೊನ್ ತಾಣೆ ದಾಕ್ಟೆಲ್ಲೊ ರಸ್ತೊ ಧರ್‌ಲೆಲ್ಲೊ ಜಾಲ್ಯಾರ್ ಅಸಲೆ ರಗ್ಗೆ ಚಾಂವ್ಕ್ ನಾತ್‌ಲ್ಲೆ. ಸುಶೆಗಾತ್ ಹಾಸೊನ್-ನಾಚೊನ್ ಖುಶಾಲಾಯೆನ್ ದೀಸ್ ಪಾಶಾರ್ ಚಾತೆ. “ಪೂಣ್ ಖುಶಾಲಾಯ್ ಕಿತ್ಲ್ಯಾ ದಿಸಾಂಚಿ?” ಮ್ಹಣ್ ತಿಚೆಂ ಸವಾಲ್.

ಇತ್ಲೆ ದೀಸ್ ಆಂಜೆಲಾಕ್ ಕುಡಿಚಿ ಮಾತ್ರ್ ಕಷ್ಟ್ ಆಸ್‌ಲ್ಲೆ. ಆಚ್ ಧಾವ್ನ್ ತಿಚಾ ಅತ್ಮಾಚೆರೀ ಯೆಂವ್ಕ್ ಸುರು ಜಾಲೆ. ಲುಸಿಫೆರಾಚೆ ದಲಾಲಿ ತಿಚಾ ಪಾಟ್ಲ್ಯಾನ್‌ಚ್ ಘುರ್ವೊನ್ ಆಸ್‌ಲ್ಲೆ ಆನಿ ತಾಂಚೆ ಪೈಕಿ ತಿಚಿಚ್ ಸಾಸುಮಾಂಯ್ ಎಕ್ಲಿ ಮ್ಹಳ್ಳಿ ಭಿರಾಂತಿಚಿ ಗಜಾಲ್‌ಚ್ಚ್ ಸೈ! ತಾಂಚೆರ್ ಸಕ್ಪಾಂಚೆರ್ ಝುಜೊಂಕ್ ತಿ ಎಕ್ಲಿಚ್ಚ್ ಜಾಲಿ ನಹಿಂವೆ? ಬಿರ್ಮಾತ್ ಆಂಜೆಲಾಚಿ!

ಇತ್ಲ್ಯಾ ಭಕ್ತಿಪಣಾಂತ್ ಆನಿ ಮಾಗ್ಣಾನ್ ಜಿಯೆವ್ನ್ ಆಸ್‌ಲ್ಲ್ಯಾ ರೊಜ್‌ಬಾಯೆನ್ ಆಂಜೆಲಾಚಿ ಪಾಡ್ತ್ ಸಾಂಡುನ್ ತಿಚಾ ದುಸ್ಮಾನಾಂಚಿ ಪಾಡ್ತ್ ಕಿತ್ಯಾಕ್ ಧರ್ಲಿ? ಕಾರಾಣಾ ಮುಖ್ಯ ದೋನ್ ಆಸ್‌ಲ್ಲಿಂ. ಪೈಲೆಂ: ತಿಚಿ ಕಷ್ಟಾಂಚಿ ಆನಿ ಪಿಡೆಚಿ ಉಬೊಣ್. ಏಕ್ ಪಾವ್ಲಿಚಾಕ್ ತಾಂತ್ಲೆಂ ಸುಟೊನ್ ಬಾಕಿಚೆ ಸಂಸಾರಾಂತ್ಲೆ ಚಾರ್ ದೀಸ್ ರಿಣ್ಕಾರ್ಯಾಂಚೆಂ ಹಂಗ್ ನಾಸ್ತಾನಾ ಪೊಟಾಕ್ ಜಾಯ್ ಪುರ್ತೆಂ ಜೇವ್ನ್ ಖಾವ್ನ್ ಸುಖಾನ್ ಪಾಶಾರ್ ಕರ್ತಲಿಂ ಮ್ಹಣ್ ತಿಚಿ ವೊಡ್ ಅಪೆಕ್ಷಾ ಜಾವ್ನಾಸ್‌ಲ್ಲಿ. ಪೂಣ್ ತಿಚಿ ಅಪೆಕ್ಷಾ ತೃಪ್ತೆಕ್ ಹಾಡ್ಚಿ ಕೊಣೆ? ರೊಫಿನ್ ಹಾಡಿಜಾಯ್ ಆಸ್‌ಲ್ಲಿ. ಪೂಣ್ ತೊ ಖ್ಯಾಂ ಆಸಾ? ಆದ್ಲ್ಯಾ ಮಹಾ ಝುಜಾಂತ್ ತಾಚೆ ಜಿನ್ನಾಚೆ ಜಾಯಿತ್ತೆ ತರ್ನಾಟೆ ಲಡಾಯೆಕ್ ಗೆಲ್ಲೆ ಪಾಟಿಂ ಯೆಂವ್ಕ್‌ನಾತ್‌ಲ್ಲೆ. ತ್ಯಾ ಪಾವ್ಲಿಚೆಂ ಝುಜ್ ಹ್ಯಾ ಪಾವ್ಲಿಚಾ ಝುಜಾತಿತ್ಲೆಂ ಭಿರಾಂಕುಳ್ ಆನಿ ಮಾರೆಕಾರ್ ನಹಿಂ ಆಸೊನೀ ಜಾಯಿತ್ತಿಂ ತಾವಾಂ ಬುಡ್‌ಲ್ಲಿಂ ಖ್ಯಾಂ-ಪೂಣ್ ಆತಾಂಚಾ ಝುಜಾಚಾ ವಿಚಿತ್ರ್ ಆಯ್ತಾಂ ಹಾತೆರಾಂಚೊ ವಿವರ್ ಆಯ್ಕಾತಾನಾ ತಾಂಚಾ ಘಾಸಾಂತ್ಲೆಂ ಕೊಣ್ ಪುಣಿ ಬಚಾವ್ ಜಾವ್ನ್ ಜಿವಿತ್ ಪಾಟಿಂ ಯೇತ್ ಮ್ಹಣ್ ಕೊಣಾಕ್‌ಚ್ಚ್ ಧೈರ್ ನಾತ್‌ಲ್ಲೆಂ. ತಶೆಂ ಸಂಸಾರಾಚಿ ಅಭಿಪ್ರಾಯ್ ಜಾವ್ನಾಸ್ತಾನಾ ತಿಣೆ ಎಕ್ಸರೆನ್ ಮಾತ್ರ್ ಪೂತ್ ಪಾಟಿಂ ಯೆತಲೊ ಮ್ಹಣ್ ಭರ್ವಸೊ ದವರ್ನ್ ರಾಂವ್ಚೆಂ ಪಿಶೆಪಣ್ ಮ್ಹಣ್ ತಿಣೆ ಚಿಂತ್ಲೆಂ.

ತಾಚಿ ಆಶ್ಯಾ ಖಿಂಡ್ಲ್ಯಾ ಉಪ್ರಾಂತ್ ತಿಚೊ ಫುಡಾರ್ ಆನಿ ಆದಾರ್ ಜಾವ್ನ್ ಉರ್‌ಲ್ಲಿ ಆಂಜೆಲ್ ಎಕ್ಲಿಚ್ಚ್. ಪೂಣ್ ಆಂಜೆಲಾಕ್ ಜಾಲ್ಯಾರೀ ತಿಣೆ ಅತ್ರಗ್ಲೆಂ ಸುಖ್ ಝಡಾವ್ಲೆಂ ಫುಲ್ ಕುಂಟುನ್ ಹಾಡ್ನ್ ದಿಲ್ಲ್ಯಾಬರಿ ತಿತ್ಲ್ಯಾ ಸಲಿಸಾಯೆನ್ ಹಾಡ್ನ್ ದೀಂವ್ಕ್ ತಾಂಕಾತ್‌ವೆ? ತಿಕಾಯ್ ದುಸ್ರ್ಯಾಂಚಾ ಕುಮ್ಕೆಚಿ ಗರ್ಜ್ ಆಸ್‌ಲ್ಲಿ. ಆತಾಂ ತಸಲಿ ಕುಮಕ್ ತಾಣಿ ಮಾಗೊಂಕ್ ವೊಚಾನಾಸ್ತಾನಾ ಆಪ್ಲ್ಯಾ ಇತ್ಲ್ಯಾಕ್ ತಾಂಚಾ ಪಾಯಾಂಲಾಗಿಂ ಆಯಿಲ್ಲಿ ದೆವಾಕ್ ಅರ್ಗಾಂ ದೀವ್ನ್ ಕಾಣ್ಲೆವ್ನ್, ತಾಚೊ ಪ್ರಯೋಗ್ ಕರ್ನಾಸ್ತಾನಾ ಹೊಗ್ಡಾವ್ನ್ ಘೆಂವ್ಚಿ ಕೆದಿ ವೊಡ್ಲಿ ಪಿಸಾಯ್?

ತಿ ಕುಮಕ್ ದೆವಾನ್‌ಚ್ ಧಾಡ್‌ಲ್ಲಿ ಮ್ಹಣ್ ರೊಜ್‌ಬಾಯೆಚಿ ಅಭಿಪ್ರಾಯ್. ದೆಂವ್ಚಾರಾನ್ ಮ್ಹಳ್ಳಾರ್ ತಿ ಪಾತ್ಯೆಲ್ಲಾ. ದೆಕುನ್ ಶೆಣ್ಯಚಿ ಪಾಡ್ತ್ ಕಾಣ್ಲೆಲ್ಲಿ ದೆವಾಚಿ ಪಾಡ್ತ್, ದೆಂವ್ಚಾರಾಚಿ ನಹಿಂ ಮ್ಹಣ್ ತೆ ಲೆಕ್ತಾಲಿ. ಹೆಂಚ್ ತೆಂ ದುಸ್ರೆಂ ಕಾರಾಣ್ ತಿಣೆ ಆಂಜೆಲಾಚಿ ಪಾಡ್ತ್ ಕಾಣ್ಲೆನಾತ್‌ಲ್ಲಿ. ಕಸಲೆಂ ನೆಣಾರ್ಪಣ್!!

ಮಾಲ್ಹಡಿ, ಅನ್ನೊಗ್ ಆಸ್‌ಲ್ಲಿ, ಭಕ್ತಿವಂತ್ ಆನಿ ಶ್ಯಾಣ್ ಸ್ತ್ರೀ ತಿ ನೆಣಾರ್ಪಣಾಚಾ ಗುಲಾಮ್‌ಪಣಾಂತ್ ಕಶಿ ಸಾಂಪಡ್ಲಿ? ದುಸ್ರ್ಯಾಂಚಾ ನಾಡಿವರ್ವಿಂ! ಸರ್ಪಾಚಾ ನಾಡೀನ್ ನಹಿಂಗಿ ಆಡ್ವಾರ್ಲೆಲೆಂ ಫಳ್ ಎವೆಕ್ ಸೊಬಿತ್ ದಿಸ್ಲೆಂ ಆನಿ ಸರ್ಪಾನ್ ಕುಂಟುನ್ ದಿಲ್ಲೆಂ ತ್ಯಾ ಎಕಾ ಘಡಿಯೆಚಿ ರುಚ್ ತೃಪ್ತಿ ಕರುಂಕ್ ಮುಕಾರ್ ಕಿತೆಂ ಘಡಾತ್ ಮ್ಹಣ್ ಲೆಕಿನಾಸ್ತಾನಾ ತಿಣೆ ಖೆಲ್ಲೆಂ?

ರೊಜ್‌ಬಾಯೆನಿಯಿ ತಶೆಂಚ್ ಕೆಲೆಂ. ಸಮ್ಜಿಚೆ ಉಪದೆಸ್ ಆಡ್ವಾರ್ತಾತ್ ತೆಂ ಫಳ್ ತಿಕಾ ಸೊಬಿತ್ ದಿಸ್ಲೆಂ, ಮ್ಹಣ್ಲೆ, ಶೆಣ್ಯನ್ ದಾಕೊವ್ನ್ ದಿಲ್ಲೊ ಉಪಾಯ್ ತಿಕಾ ಬೊರೊ ದಿಸ್ಲೊ! ತಾಣೆ ಸಾಂಗೊನ್ ದಿಲ್ಲ್ಯಾ ಪ್ರಮಾಣೆ ತೆಂ ಕುಂಟುನ್ ಹಾಡ್ಲೆಂ ಕಾಮ್ ಆಂಜೆಲಾಕ್ ದಿಲೆಂ. ತಿಣೆ ತವಳ್ತವಳ್ ಧನಿಯಾಚಿ ಭೆಟ್ ಕರ್ನ್ ತಾಚಿ ಸಳಾವಳ್ ಕರ್ಚಿ, ಗೊಡ್ ಉತ್ರಾನಿ ತಾಚೊ ಸೈಲಾಪ್ ಕರ್ನ್ ತಾಕಾ ಪಿಶಾರ್ ಘಾಲ್ತ್, ತಾಚೆ ವಯ್ರ್ ತಾಂಚೆಂ ಸುಖ್-ದುಕ್ ತಾಕಾ ವಿವರ್ಸುನ್ ಸಾಂಗೊನ್ ರಿಣಾಚಿ ಮಾಫಿ ಮಾಗ್ಚಿ, ಆನಿ ಮನ್ ಮೊವಾಳೊನ್ ತೊ ಕಾಂಯ್ ಕುಮಕ್ ಕರಿತ್ ಜಾಲ್ಯಾರ್ ತಿ ದೊನೀ ಹಾತಾನಿ ಕಾಣ್ಲೆವ್ನ್ ಹಾಡ್ನ್ ಸುಶೆಗಾತ್ ದೀಸ್ ಕಾಡ್ಲೆ. ತೊ ಕುಮಕ್ ಕೆಲ್ಲ್ಯಾ ಬಗಾರ್ ರಾವಾಸೊನಾ ಮ್ಹಣ್ ರೊಜ್‌ಬಾಯೆಕ್ ಘಟ್ ಧ್ವರ್ ಆಸ್‌ಲ್ಲೆಂ. ದರಬಸ್ತ್ ಆಸ್ತ್ ದುಡು ಆಸ್‌ಲ್ಲೊ, ಬಾಯ್ಲ್ ಭುರ್ಗಿಂ ನಾತ್‌ಲ್ಲೊ ಎಕ್ಪರೊ ಮನಿಸ್ ತೊ-ಆಂಜೆಲಾಚೊ ಮೋಗ್ ಆನಿ ತಿಚಿ ಬಿರ್ಮೊತ್ ಚಿಂತಾಲೊ ಮ್ಹಣ್ ಶೆಣ್ಯ ಸಾಂಗ್ತಾಲೊ-ತಾಂಕಾಂ ಖಿಂಚಾಯ್ ಧರಾನ್ ಕುಮಕ್ ಕರ್ತಲೊಚ್ಚ್ ಮ್ಹಣ್ ತಿ ಥಿರ್ ಪಾತ್ಯೆಣಿ ದವರ್ನ್ ಆಸ್‌ಲ್ಲಿ. ತಸಲ್ಯಾ ಗ್ರೆಸ್ತ್ ಮನ್ಯಾಚಿ ದಯಾ ಆಸ್ಲ್ಯಾರ್ ಮಾಗಿರ್ ತಾಂಕಾಂ ಕಿತೆಂ ಉಣೆ?

ಫುಡೆಂ ಕಿತೆಂ ಘಡಾತ್ ಮ್ಹಳ್ಳೆಂ ಲೆಕಿನಾಸ್ತಾನಾ ತೆಂ ಫಳ್ ಆಂಜೆಲಾನ್ ಕುಂಟುನ್ ಹಾಡ್ನ್ ತಿಚಾ ಹಾತಾಂತ್ ಘಾಲ್ತಾ ಮ್ಹಣಾಸರ್ ಆನಿ ತಿ ತಾಚಿ ರುಚ್ ಪಳೆತಾ ಮ್ಹಣಾಸರ್ ಆಂಜೆಲಾಕ್ ತಿಣೆ ಸಮಾಧಾನೆನ್ ಜಿಯೆಂವ್ಕ್ ಸೊಡ್ಲೆಂನಾ, ತಿಕಾಯ್ ಸಮಾಧಾನ್ ನಾತ್‌ಲ್ಲೆಂ.

ಹ್ಯಾ ಸಮ್ಮಂದಿ ಆಂಜೆಲಾನ್ ಆಪ್ಲ್ಯಾ ಅತ್ಮ್ಯಾಚ್ಯೊ ಅಡ್ಕಳಿ ಮುಕಾರ್ ಘಾಲ್ನ್ ಇತ್ಲೊ ನ್ಯಾಯ್-ಗಲಾಚೊ ಕಿತ್ಯಾಕ್ ಕರಿಜಾಯ್ ಮ್ಹಣ್ ತಿಕಾ ಸಮ್ಜೊಂಕ್. ತಿಚಾ ಅಭಿಪ್ರಾಯ್ ಪ್ರಮಾಣೆ ತಸಲ್ಯಾ ಕಾಮಾಂತ್ ಆಂಜೆಲಾಚಾ ಅತ್ಮ್ಯಾಕ್‌ಚ್ ನಹಿಂ ಕುಡಿಕ್ ಲೆಗುನ್ ಕಸಲೊಚ್ಚ್ ಅಪಾಯ್



ನಾ ಮ್ಪಣ್, ಆನಿ ಜರ್ತರ್ ಕಾಯ್ ಸಾಸ್ವಾತಿತ್ಲೊ ಆಸಾ ಜಾಲ್ಲ್ಯಾ ಪಕ್ವೆಕ್ ತಾಂತುಂ ತಾಂಕಾಂ ಮೆಳ್ಚಾ ಸಂಸಾರಿ ಫಾಯ್ಲ್ಯಾ ಮುಕಾರ್ ಕಾಯಿಂಚ್ ಗಣ್ಣೆ ಕರುಂಕ್ ಫಾವೊ ನಹಿಂ ಮ್ಪಣ್ ತಿಚೆಂ ರಾಜಾಂವ್. ಧನಿಯಾಲಾಗಿಂ ಗೆಲ್ಲ್ಯಾಂತ್, ತಾಚೆಲಾಗಿಂ ಬೊರೆಪಣಿ ಉಲ್ಕಲ್ಲ್ಯಾಂತ್, ತಾಂಚಾ ರಿಣಾಚಿ ಮಾಫಿ ಮಾಗ್ಲ್ಲ್ಯಾಂತ್, ಆನಿ ಕಾಯ್ ಇಲ್ಲಿ ಕುಮಕ್-ದಾನ್ ವಿಚಾರ್ನ್ ಹಾಡ್ಲ್ಯಾಂತ್ ಪಾತಾಕ್ ಆಸಾ ಜಾಲ್ಲ್ಯಾ ಪಕ್ವೆಕ್ ತಾಚೆಲಾಗಿಂ ಪೊಚಾ ನಾಸ್ತಾನಾ ತಾಚೆಂ ಮನ್ ದುಕವ್ನ್, ಚಾರ್ ವರ್ಸಾಂಚಿ ಗೇಣ್ ಬುಡೊವ್ನ್, ಧನಿಯಾನ್ ತಾಂಚೆರ್ ಕೈಪೆತ್ ಕರ್ನ್, ತಾಂಚೆರ್ 'ವಾರಂಟ್' ಧಾಡ್ನ್, ತಾಂಕಾಂ ರುಕಾಮುಳಾಕ್ ಧಾಂವ್ತಾಂವ್ಚೆಂ-ಹಾಂತ್ಲಿ ಹರ್ಯೆಕ್ ಕರ್ನಿ ಎಕೇಕ್ ಪಾತಾಕ್ ಮ್ಪಣ್ ತಿ ಚಿಂತಾಲಿ.

ಆನ್ಯೇಕಾ ವಾಟೆನ್ ಆಂಜೆಲಾಚೆಂ ರಾಜಾಂವ್ ತಿಚಾಕ್ ಸರಿ ವಿರೋಧ್. ಸಂಸಾರಿ ಫಾಯ್ಲ್ಯಾ ಕೆದೊ ಪೊಡ್ಲೊಚ್ ಜಾಂವ್ಪಿ ತಾಚೆವರ್ವಿಂ ಸಾಸ್ವಾತಿತ್ಲೊ ಪುಣಿ ಅತ್ಮಾಕ್ ಅಪಾಯ್ ಆಸಾ ಜಾಲ್ಯಾರ್ ತಸಲ್ಯಾ ಕಾಮಾಂತ್ ಹಾತ್ ಫಾಲ್ಯೊ ಸಮಾ ನಹಿಂ. ಕಿತ್ಯಾ ಗಿ ಮ್ಹಳ್ಳಾರ್, ದೆಂವ್ಚಾರಾಕ್ ಸುವೆಚಾ ಬಿಡ್ವಾತಿತ್ಲೆಂ ಇಡೆಂ ದಿಂವ್ಚೊಚ್ ತಡವ್, ಮಾಗಿರ್ ಸಗ್ಳೊ ಅತ್ಮೊಚ್ಚ್ ಅಪಹರ್ಸಿತಾ. ಮನ್ಯಾಕ್ ತಸಲ್ಯಾ ಕರ್ನಾಂಚಿ ಏಕ್ ಪಾವ್ಪಿಂ ರುಚ್ ಲಾಗ್ತೆಚ್ ಮಾಗಿರ್ ಸವಯೆರ್ ಪಡೊನ್ ಲ್ಹಾನ್ ಪಾತ್ಕಾಂ ಥಾವ್ನ್ ಪೊಡ್ ಪೊಡ್ ಆಧಾರುಂಕ್ ಪಾವ್ತಾ. ತ್ಯಾ ಪಾಸ್ವತ್ ಸುವೆರ್ಚಾ ತಸಲೆ ಸಂದರ್ಭ್ ಚುಕಂವ್ಚೆ ಬೊರೆ, ಆನಿ ತಶೆಂ ಕೆಲ್ಲ್ಯಾಂತ್ ಸುವೆರ್ ಇಲ್ಲೆ ಕಷ್ಟ್-ಅನ್ವಾರ್ ಸೊಸುಂಕ್ ಮೆಳ್ಚಾರೀ ಉಪ್ರಾಂತ್ ತಾಂಚೆ ಥಾವ್ನ್ ಮೆಳ್ಚೆಂ ಸುಖ್ ಲೆಕ್ಚಾರ್ ಮಾಡ್ತಿರ್ ಮೊರ್ಚೆಂ ಸೈತ್ ಚಿಲ್ಲರ್ ಗಜಾಲ್ ಮ್ಪಣ್ ತಿ ಚಿಂತಾಲಿ.

ವ್ಯರ್ ಸಾಂಗ್ಲಿಂ ಕಾರಾಣಾಂ ಶಿವಾಯ್ ಆಂಜೆಲಾನ್ ಧನಿಯಾಗೆರ್ ಪೊಚೊಂಕ್ ಇನ್ಯಾರ್ ಕರ್ಚಾಕ್ ಆನ್ಯೇಕ್ ವಿಶೇಷ್ ಆನಿ ವಿಚಿತ್ರ್ ಕಾರಾಣ್ ಆಸ್ಲೆಂ. ಧನಿಯಾನ್ ತಾಂಚೆ ಧೈಂ ತಿತ್ಲಿ ದಯಾಳಾಯ್ ಆನಿ ಸದಿಳಾಯ್ ದಾಕ್ಟಲ್ಲಿ ತ್ಯಾಚ್ ಕಾರಾಣಾಕ್ ಲಾಗೊನ್. ಹಿ ಸಂಗತ್ ಹ್ಯಾ ಸಂಸಾರಾಂತ್ ಧನಿಯಾಕ್ ಆನಿ ಆಂಜೆಲಾಕ್ ಮಾತ್ರ್ ಕಳಿತ್ ಆಸ್ಲಿ. ದೆವಾಕ್ ತಿ ಕಳಿತ್ ಆಸ್ಲಿ ತೆಂ ಖರೆಂ. ಪೂಣ್ ತಾಣೆ ತಿ ಆಡಾಯ್ನಾಸ್ತಾನಾ ಘಡೊಂಕ್ ಕಿತ್ಯಾಕ್ ಸೊಡ್ಲೆಂ ಮ್ಹಳ್ಳೆಂ ಹಿ ಕಾಣಿ ಮುಂದರ್ಸಿತಾನಾ ಕಳ್ತೆಲೆಂ.

ತ್ಯಾ ಸಂಗ್ತಿಚೊ ಪ್ರಾರಂಭ್ ಅಸೊ: ಧನಿ ರೊಫಿಚೊ ವಿಶೇಷ್ ಮೋಗ್ ಕರ್ತಾಲೊ ಮ್ಹಳ್ಳೆಂ ಆಮಿ ಜಾಣಾಂವ್. ರೊಫಿನ್ ಧನಿಯಾಕ್ ಆಪ್ಣಾಚಾ ಕಾಜಾರಾಚಿ ವೊವ್ಪಿಕ್ ಸಾಂಗ್ಲಿ ಜಾಲ್ಯಾರಿ ಧನಿಯಾಕ್ ಆವ್ಜಿತ್ತ್ ಎಕಾ ಕಾಮಾನ್ ರೊಫಿಚಾ ಕಾಜಾರಾಚಾ ವೆಳಾರ್ಚ್ ಮದ್ರಾಸ್ ಪೊಚಾಜಾಯ್ ಪಡ್ಲೆಂ. ತೆದಾಳಾ ತೊ ಸ ಮಹಿನ್ಯಾಂಚೊ ವಿದೊವ್. ತಾಚೆ ಖಾತಿರ್ ಕಾಜಾರ್ ಪಾಟಿಂ ಫಾಲುಂಕ್ ಜಾಯ್ನಾಸ್ತಾನಾ ಕಾರ್ಯೆಂ ತಿಸ್ತಾಲೆಂ.

ತ್ಯಾ ವರ್ಸಾ ರೊಫಿ ಆಪ್ಣಾ ವೊಕ್ಲೆಕ್ ಘೆವ್ನ್ ಇಜ್ಜ್ ವೊಡ್ಲ್ಯಾ ಫೆಸ್ತಾಕ್ ಗೆಲೊ. ಫೆಸ್ತಾ-ಮಿಸ್ ಜಾತಚ್ ಧನಿಯಾಚಾ ಆಪೊವ್ಣಾ ಖಾಲ್ ತಾಂಗೆರ್ ದನ್ಬಾರಾಂಚಾ ಜೆವ್ಣಾಕ್ ಗೆಲೊ.

ಕೊಡಿಯಾಳ್ಚೆ ಸಬಾರ್ ಬೊರ್ಯಾ ಮನಾಚೆ ಧನಿಕ್ ತಾಂಗೆರ್ ಜಾಂವ್ಚಾ ಕಾಜಾರಾಂಕ್, ಫೆಸ್ತಾಂಕ್ ತಾಂಚಾ ಹಳ್ಳೆಂತ್ಲ್ಯಾ ವಕ್ಲಾಂಕ್ ಆಪವ್ಣೆ ಧಾಡ್ತಾತ್. ವಕ್ಲಾಂಚೆಯ್ ತಸಲ್ಯಾ ಸಂಧರ್ಬಾಂಕ್ ವೊಡ್

ಅತ್ರೇಗಾನ್ ಗೊಮ್ಮಿ ಲಾಂಬ್ ಕಾಡ್ನ್ ಆಸ್ತಾತ್. ಧನಿಯಾಂಗಿರ್ ಜೆವಾಣ್ ಜೇವ್ನ್ ಗಮ್ಮತ್ ಜಾವ್ನ್ ಘರಾ ಆಯಿಲ್ಲೆಬರಿ ತಾಂಚಾಚ್ ಕುಟ್ಮಾಂಗಿರ್ ಗೆಲ್ಯಾರಿ ಜಾಯ್ನ್ ಮ್ಹಣ್ ತಾಂಚೆಂ ಹೊಗ್ವಾಪ್. ವೊ ಏಕ್ ಧನಿಯಾಂ-ವಕ್ಲಾಂ ಮದೆಂ ಆಸ್ಲೊ ಮಯಾಮೊಗಾಚೊ ಆನಿ ಎಕ್ವೊಟಾಚೊ ಗುರ್ತ್.

ನೊರ್ಬಾಟಾಬಾಗೆರ್ ತಾಚೆ ಹೆರ್ ವಕ್ಲಾಂಚೆಯ್ ತ್ಯಾ ದೀಸ್ ಜೆವ್ಣಾಕ್ ಆಯಿಲ್ಲೆ. ತಾಂಚೆ ಪೈಕಿ ರೊಫಿಚ್ ಚಡ್ ಮೊಗಾಚೊ ಜಾಲ್ಲ್ಯಾನ್ ತೊ ವೊಚಾನಾಫಡೆ ತಾಕಾ ಚಾರ್ ಭುಜಾಂ ಜಾಲಿಂ! ಪೂಣ್ ನೀಜ್ ಜಾವ್ನ್ ರೊಫಿಚ್ ಪಳೆವ್ನ್‌ಗಿ ಆಂಜೆಲಾಕ್ ಪಳೆವ್ನ್?

ತ್ಯಾ ದೀಸ್ ನೊರ್ಬಾಟಾಬಾನ್ ಪ್ಲೊಕ್ಲೆ-ನೊವ್ರ್ಯಾಕ್ ಕೆಲ್ಲಿ ಸರ್ಬಾರಾಯ್ ಇತ್ಲಿ ಆನಿ ತಿತ್ಲಿ ನಹಿಂ. ಅಧಿಕ್ ಕರ್ನ್ ಆಂಜೆಲಾ ಥ್ಯಾಂ ತಾಚೆಂ ನಡ್ತೆಂ ಬೋವ್ ವಿಚಿತ್ರ್ ಥರಾಚೆಂ. ತೆಂ ಪಳೆವ್ನ್ ಆಂಜೆಲಾಕ್ ತ್ಯಾ ದೀಸ್ ಆಪುಣ್ ತಾಚಾ ದುಬ್ಳ್ಯಾ ವಕ್ಲಾಚಿ ಬಾಯ್ಲ್ ಮ್ಹಣ್ ಚಿಂತುಂಕ್ ಕಷ್ಟ್ ಮಾರ್ಲೆ. ಆನಿ ನೊರ್ಬಾಟಾಬಾಯಿ ತೆಂಚ್ ಸತ್ ವಿಸ್ವೊನ್ ತಿ ಏಕ್ ರಾಯ್-ಕುವೊರ್ನ್ ಮ್ಹಣ್ ಚಿಂತಿಲಾಗ್ಲೊ ಜಾಯ್ನಾಯ್. ತಿಚೆಂ ಸೊಬಾಯೆಚೆಂ ರುಪ್ಲೆ ಪಳೆವ್ನ್ ತೊ ಸಗ್ಳೊಚ್ಚ್ ಪಿಸ್ವಾಯೊ. ಹೆರ್ ವಕ್ಲಾಂಚಾಂಕ್ ಧರ್ನಿರ್ ಫಂಗತ್ ಘಾಲ್ನ್ ಶಿರೊತ್ಯಾನಿ ವಾಡ್ತಾನಾ ರೊಫಿಚ್ ಆನಿ ಆಂಜೆಲಾಕ್ ಮಾತ್ ತಾಣೆ ತಾಚಾ ಸೈರ್ಯಾಂ ಸಾಂಗಾತಾ ಮೆಜಾಚೆಂ ಜೆವಾಣ್ ದಿಲೆಂ. ಹೆಂ ಪಳೆವ್ನ್ ಹೆರ್ ವಕ್ಲಾನಿ ನಾನಾಂತ್ಯಾ ಥರಾಂಚೊ ದುಬಾವ್ ಕೆಲ್ಲೊಚ್ಚ್ ನಹಿಂ, ತ್ಯಾ ದೀಸ್ ಥಾವ್ನ್ ರೊಫಿಚೊ ಕರಿಣ್ ಮೊಸೊರ್ ತಾಂಕಾಂ ಭೊಗ್ಲೊ.

ಜೆವ್ಣಾಕ್ ಬೊಸ್‌ಲ್ಲ್ಯಾ ತಪೊಳ್ ನೊರ್ಬಾಟಾಬಾನ್ ಆಂಜೆಲಾಕಡೆ ವಿಶೇಷ್ ಥರಾಚಿ ಸಳಾವಳ್ ದಾಕ್ಯಲಿ. ತಾಣೆ ಆಂಜೆಲಾಕಡೆ ಉಲಂವ್ಚೊ ನಮುನೊ, ತಾಕಾ ಪಳೆಂವ್ಚಿ ದಿಷ್ಟಿಚಿ ರೀತ್, ತೆ ತಮಾಷೆ, ವೊಪಾರಿ, ನಕ್ಲಾಂ, ಹಾಸೊ ಲೆಕ್ಲ್ಯಾರ್ ನೀಜ್ ಜಾವ್ನ್ ತಾಕಾ ತಿಚೆರ್ ಮೋಗ್ ಪೊಡ್ಲೊ ಮ್ಹಣ್ ಸ್ಪಷ್ಟ್ ಕಳ್ತಾಲೆಂ. ಆನಿ ನಿಜಾಕಿ ವ್ಹಯ್ ತೆಂ! ರೊಫಿ ಧನಿಯಾಚೆಂ ನಡ್ತೆಂ ಪಳೆವ್ನ್ ಆಪುಣ್ ತಾಚೊ ಮೊಗಾಚೊ ಈಷ್ಟ್ ಜಾಲ್ಲ್ಯಾನ್ ತಾಣೆ ತಿತ್ಲಿ ಸರ್ಬಾರಾಯ್ ಆನಿ ಧಾದೊಸ್ಕಾಯ್ ದಾಕ್ಯಲಿ ಜಾಯ್ನಾಯ್ ಮ್ಹಣ್ ಚಿಂತುನ್ ಬೋವ್ ಖುಶಿ ಜಾವ್ನ್ ಪಾಟಿಂ ಗೆಲೊ ಶಿವಾಯ್ ತಾಚೊ ಅಂತರಂಗಾಚೊ ಘುಟ್ ತಾಣೆ ಪಾರ್ಕುನಾ ಆನಿ ಇಲ್ಲೊಸೊ ದುಬಾವ್ ಲೆಗುನ್ ಮಾರ್ಲೊನಾ. ಪೂಣ್ ಆಂಜೆಲ್ ಆಲ್ಯಾಂತ್ಲಿ ಕೀಡ್ ಜಾಲ್ಲ್ಯಾನ್ ಧನಿಯಾಚೆಂ ಮನ್ ಸುದ್ಲ್ ಪಾರ್ಕುನ್ ತಾಚೊ ಇರಾದೊ ಸಮ್ಜೊನ್ ಘೆತ್ಲೊ. ತ್ಯಾ ದೀಸ್ ಭಾಯ್ರ್ ಸರ್ನ್ ಆಯಿಲ್ಲಿ ಆಂಜೆಲ್ ಪರ್ತ್ಯಾನ್ ಧನಿಯಾಗೆರ್ ವೊಚೊಂಕ್ ನಾತ್‌ಲ್ಲಿ; ಆನಿ ಆಜ್ ವೊಚೊಂಕ್ ಇನ್ನಾರ್ ಕರ್ತಾಲಿ ತಿತ್ಲ್ಯಾಕ್‌ಚ್ಚ್!

ಮಹಿನೆ ಆನಿ ವರ್ಸಾಂ ಗೆಲ್ಲಿಂ ಜಾಲ್ಯಾರೀ ತ್ಯಾ ದೀಸ್ ಧನಿಯಾಚಾ ಕಾಳ್ಜಾಂತ್ ಪಡ್‌ಲ್ಲಿ ವಿಕಾಚಿ ಬಿ ಆಜೂನಿ ನಾಸ್ ಜಾಂವ್ಕ್ ನಾತ್‌ಲ್ಲಿ! ತಾಚೆ ಬದ್ಲಾಕ್ ತಿ ಕಿರ್ಲೊನ್, ವಾಡೊನ್ ಝಡ್ ಜಾಲ್ಲೆಂ ಮ್ಹಳ್ಳೆಂ ಧನಿಯಾಚಾ ಶೆಣ್ಯನ್ ಉಲ್ಕಲ್ಲ್ಯಾ ಉತ್ರಾಂಚೊ ಸಾರಾಂಶ್ ಜಾವ್ನಾಸ್‌ಲ್ಲೊ. ಅಶೆಂ ಜಾಯ್ತ್ ಮ್ಹಳ್ಳೊ ದುಬಾವ್ ಫೆಸ್ತಾ ದೀಸ್‌ಚ್ಚ್ ತಿಕಾ ಆಯಿಲ್ಲೊವೆ, ತೊ ಘುಟ್ ತಿ ರೊಫಿಚ್ ಕಳ್ಯತಿ ಆಸ್‌ಲ್ಲಿ. ಆನಿ ಕಳ್ಯೆಂ ಜಾಲ್ಯಾರ್ ರೊಫಿ ಆಜ್ ತಿಚೆ ಸರ್ಶಿನ್‌ಂಚ್ ಆಸ್ಲೊ. ತಿಣೆ ಘುಟ್ ಲಿಪೊವ್ನ್ ವೊಗಿಚ್ಚ್ ರಾವ್‌ಲ್ಲ್ಯಾನ್ ಆಜ್ ಇತ್ಲೆಂ ವಾಯ್ಟ್ ಘಡೊನ್ ಆಯ್ಲೆಂ! ಹೆಂ

ಚಿಂತುನ್ ಆಂಜೆಲಾಚಿಂ ಕಾಳಿಚ್ ಚುರ್ಚುರ್ಯಾನ್ ಭೊರ್ಲೆಂ. ಪೂಣ್ ಆತಾಂ ಚುರ್ಚುರ್ಯಾನ್ ಕಿತೆಂ ಫಾಯ್ದೆಂ? ಜಾಲ್ಲೆಂ ತೆಂ ಜಾಯ್ತಾತ್‌ಲ್ಲ್ಯಾ ಬರಿ ಕರ್ನ್ ಘೆಂವ್ಕ್ ತಾಂಕ್ತಾವೆ? ಆನಿ ಮುಕಾರ್ ಪುಣಿ ತಿಣೆ ಜಾಗ್ರುತ್ಯಾಯೆನ್ ರಾವಾಜಾಯ್ ಪಡ್ಲೆಂ.

ಧನಿಯಾನ್ ರೊಫಿಕ್ ತಾರ್ವಾಚಾ ಕಾಮಾಕ್ ಕಿತ್ಯಾಕ್ ಲಾಗೊವ್ನ್ ಘಾಲ್ಲೊ? ಕೊಡಿಯಾಳ್ ಶಹರಾಂತ್‌ಚ್ಚ್ ಯಾ ಬೊಂಬ್, ಆನಿ ಥ್ಯಂ ನಹಿಂ ಜಾಲ್ಯಾರ್ ಮಿಲಿಟರಿಂತ್ ಕಿತ್ಯಾಕ್ ಕಾಮ್ ತಲಾಸ್ ಕರ್ನ್ ದೀಂವ್ಕ್ ನಾತ್‌ಲ್ಲೆಂ? ತೊ ಜಾಣಾಸ್‌ಲ್ಲೊ ಹ್ಯಾ ಜಾಗ್ಯಾಂ ಪ್ರಾಸ್ ದರ್ಯಾಂತ್ ರೊಫಿನ್ ಮೊರ್ಚೊ ಸಂದರ್ಭ್ ಚಡ್ ಆಸಾ ಮ್ಹಣ್. ಆನಿ ಮೊರಾತ್ ಜಾಲ್ಯಾರ್-ಮೊರಾಜಾಯಿಚ್ಚ್ ಮ್ಹಣ್ ಧಾಡ್‌ಲ್ಲೊ-ತಾಚಾ ವಿಧೊವ್ ಬಾಯ್ಲೆ ಕಡೆ, ಆಂಜೆಲಾಕಡೆ ಕಾಜಾರ್ ಜಾತಲೊಂ ಮ್ಹಣ್ ಮಾಂಡಾವಳ್ ಕರ್ನ್ ಹಾಡ್‌ಲ್ಲಿ. ಈಷ್ಟ್-ಆನಿ ಮೊಗಾಚೊ ಈಷ್ಟ್ ಮ್ಹಣೊನ್ ರೊಫಿಕ್ ಆನಿ ತಾಚಾ ಬಾಯ್ಲೆಕ್ ಫೊಂಡ್ ಖಂಡೊನ್ ದವರ್ಲೊಲೊ ಆಂಜೆಲಾನ್ ಆತಾಂ ರೂಪ್‌ರೂಪ್ ಪಳೆಲೊ. ತಿಚೊ ದಾದ್ಲೊ ತ್ಯಾ ಫೊಂಡಾಂತ್ ಪಡೊನ್ ಅಂತರ್ಲೊ ಜಾಂವ್ಪಿ ಪುರೊ ಮ್ಹಣ್ ಚಿಂತುನ್ ತಿಚಾ ಕಾಳ್ಜಾಕ್ ಜೊರಾನ್ ಏಕ್ ಮುಟ್ ಮಾರ್‌ಲ್ಲೆ ಬರಿ ಜಾಲಿ. ಪೂಣ್ ಯೆದೊಳ್ ಜಾಲ್ಲೆಂ ಕಾಂಯ್ ಮನಾಂತ್ ಧರಿನಾಸ್ತಾನಾ, ತಿ ತಿಚಾ ಕುಡಿಂತ್ ಜೀವ್ ಆಸೊನ್ ನಿಮಾಣೊ ರಗ್ತಾಚೊ ಥೆಂಚೊ ತಾಂತುಂ ವ್ಹಾಳ್ತಾ ಮ್ಹಣಾಸರ್, ತಾಚಾ ಕಪಟಿ ಪಾಸಾಂತ್ ಸಾಂಪಡ್ತಾಶೆಂ ಜಾಗ್ರುತ್ ರಾವೊನ್ ಝುಜ್ತೆಲಿಂ ಮ್ಹಣ್ ನಿಚೆವ್ ಕರ್ನ್ ರಾವ್ಲಿ. ಆನಿ ಏಕ್ ಪಾವ್ಟಿಂ ಕೆಲ್ಲೊ ನಿಚೆವ್ ಆಂಜೆಲ್ ಕೆದಿಂಕ್‌ಚ್ಚ್ ಮೊಡಿತ್ ಮ್ಹಳ್ಳಿ ಫೊಟ್.

ಧನಿಯಾಚಿ ಮಾಂಡಾವಳ್ ಚಡುಣೆ ತಾಣೆ ಮಾಂಡುನ್ ಹಾಡ್‌ಲ್ಲಾ ಬರಿಚ್ಚ್ ಘಡೊನ್ ಆಯ್ಲಿ ನಹಿಂಗಿ? ತೀನ್ ವರ್ಸಾಂ ಲಾಗಾಯ್ತೆ ರೊಫಿಚಿ ಖಬಾರ್ ನಾತ್‌ಲ್ಲಿ ತಿ ಪಳೆವ್ನ್ ತಾಕಾ ವಳ್ಕೊನ್-ಪೊಳೆವ್ನ್ ಆಸ್‌ಲ್ಲೊ ಲೋಕ್, ತೊ ಮೆಲಾಚ್ಚ್ ಮ್ಹಣ್ ಖಬಾರ್ ಕರುಂಕ್ ಲಾಗ್ಲೊ. ತಿ ಏಕ್ ಧನಿಯಾಕ್ ಬೊರಿ ಖಬಾರ್‌ಚ್ಚ್ ಸೈ! ಆಂಜೆಲ್ ವಿಧೊವ್ ಜಾಲಿ. ತಿಚೆ ಲಾಗಿಂ ಕಾಜಾರ್ ಜಾಂವ್ಕ್ ವೆಚಾ ವಾಟೆರ್ ಆಸ್‌ಲ್ಲಿ ವೊಡ್ಲಿ ಏಕ್ ಆಡ್ಕಳ್ ಗೆಲಿ. ತಿತ್ಲೆಂಚ್ ನಹಿಂ, ಕಷ್ಟಾನಿ ಆನಿ ಭುಕೆನ್ ವೊಳ್ವೊಳ್ಳಾ ಆಂಜೆಲಾಕ್ ಆಪ್ಲಾಥ್ಯಂ ವೊಡುಂಕ್ ಸಲಿಸ್ ಜಾಲೆಂ ಮ್ಹಣ್ ಚಿಂತುನ್ ನಾಚ್ಲೊ. ಭುಕೆಲ್ಲ್ಯಾ ಸುಣ್ಯಾಕ್ ಕಾಂತಿ ವೊಡ್ತಾವ್ನ್ ಭಿತರ್ ವೊಡ್‌ಲ್ಲಾ ಬರಿ ಆಂಜೆಲಾಕ್ ಆಪ್ಲಾಥ್ಯಂ ವೊಡುಂಕ್ ಕಾಂತಿಶಿ ಜಾವ್ನ್ ಶೆಣ್ಯಕ್ ಮುಕಾರ್ ಧಾಡ್‌ಲ್ಲೊ ತಾಣೆ.

ಶೆಣ್ಯ ತಸಲ್ಯಾ ಕಾಮಾಂತ್ ಬೋವ್ ಹುಶ್ಯಾರ್ ಮ್ಹಳ್ಳಾಕ್ ದುಬಾವ್‌ನಾ. ಪೂಣ್ ತಸಲೊ ಮನಿಸ್ ಸೈತ್ ಏಕ್ ಪಾವ್ಟಿಚಾಕ್ ಆಂಜೆಲಾಚಾ ಹಾತಾಂತ್ ಸಲ್ವಾಲೊ! ತಾಚ್ಯೊ ಕುಯುಕ್ಲೊ ಆಂಜೆಲಾ ಥ್ಯಂ ಸುಫಳ್ ಜಾಲ್ಲ್ಯಾಂತ್ ಜಾಲ್ಯಾರೀ ರೊಜ್‌ಬಾಯೆಚೆಂ ಮನ್ ಘುಂವ್ತಾವ್ನ್ ತಾಚಾ ಪಾಡ್ತಿಕ್ ಮೆಳ್ಳೆಲ್ಲೆಂ ಚಡುಣೆ ಅರ್ಥೆಂ ಕಾಮ್ ಜಾಲ್ಲೆ ಬರಿ. ಕೊಂಬಿಯೆಕ್ ಧರ್ಲ್ಯಾ ಉಪ್ರಾಂತ್ ಪಿಲಾಕ್ ಧರ್ಚೆಂ ಕಷ್ಟ್ ನಹಿಂ. ತಶೆಂಚ್ ಆಂಜೆಲಾಕ್ ಸ್ವಾಧೀನ್ ಕರ್ಚೆಂ ಚಿಲ್ದರ್ ದಿಸಾಂಚಿ ಗಜಾಲ್, ಆನಿ ತ್ಯಾ ಕಾಮಾಂತ್ ರೊಜ್‌ಬಾಯೆಚಿ ಕುಮಕ್ ಆಸ್‌ಲ್ಲ್ಯಾನ್ ಕಾಮ್ ತುರ್ತಾನ್ ಪೊಂತಾಕ್ ಪಾವ್ತೆಲೆಂ ಮ್ಹಣ್ ಭರ್ವಸೊ ಘೆವ್ನ್ ಶೆಣ್ಯ ಪಾಟಿಂ ಗೆಲ್ಲೊ.

ಪೈಲ್ಯಾ ಪಾವ್ಟಿಚೆಂ ಸಾಧನ್ ಪೊಂತಾಕ್ ಪಾವ್ಲೆನಾ ಮ್ಹಣ್ ಭಯೆವ್ನ್ ವೊಗೊಚ್ಚ್ ರಾಂವೊಚ್ಚ್



ಶೆಣ್ಣು ನಹಿಂ. 'ಬ್ಲೆಕ್‌ಮಾರ್ಕೆಟಿಚಾ' ದರಿರ್ ತೆಂ ಕಾಮ್ ತಾಣೆ ಧನಿಯಾಲಾಗ್ಚೆಂ ಕಂತ್ರಾಚಾಕ್ ವಹಿಸುನ್ ಘೆತ್‌ಲ್ಲೆಂ ಜಾಯ್ನಾಯ್. ಬೊರೊ ಫಾಯ್ದೆ ಲೆಕಿನಾಸ್ತಾನಾ ತ್ಯಾ ಕಾಮಾಕ್ ಬೊಟ್ ಲಾಂವ್ಚೊ ಮಾಮ್ ನಹಿಂ ತೊ. ಕಾಂತ್ಲೆಕ್ ಲಾಗಿಂ ಯೆನಾತ್‌ಲ್ಲೆಂ ಸುಣೆ ಬೊಕ್ಸಾಚ್ಯಾ ಹಾಡಾಕ್ ಪುಣೆ ಆಯ್ಲ್ಯಾ ಶಿವಾಯ್ ರಾವಾಶೆನಾ ಮ್ಹಣ್ ಚಿಂತುನ್ ದುಸ್ರೆ ಪಾವ್ಲಿಂ ಹಾಡ್ ಕಾಣ್ಲೆವ್ನ್ ಯೆತಲೊ ಮ್ಹಳ್ಳೆಂ ಆಂಜೆಲ್ ಸ್ಪಷ್ಟ್ ಜಾಣಾಸ್‌ಲ್ಲಿ. ತಸಲ್ಯಾ ಸಂದರ್ಭಾರ್ ತಿಣೆ ಎಕ್ಲೆನ್ ತಾಚೆಲಾಗಿಂ ಆನಿ ತಾಚಾ ಪಾಡ್ತೆನ್ ಆಸ್‌ಲ್ಲ್ಯಾ ಮಾಂಯ್ ಕಡೆ ಝುಜಾಜಾಯ್ ಪಡ್ತೆಲೆಂ ಆನಿ ಕ್ರಮೇಣ್ ಜಾಯಿತ್ತೊ ಭೊಂಗಸ್ತೊಳ್ ಜಾಂವ್ಕ್ ಆಸ್ತಲೊ ಮ್ಹಳ್ಳೆಂ ಆಂಜೆಲಾಕ್ ಪೈಲೆಂಚ್ ಕಳಿತ್ ಆಸ್‌ಲ್ಲೆಂ. ತಿಕಾ ಆಧಾರ್ ದಿಂವ್ಚೊ ಕೊಣ್ ಪುಣೆ ಹ್ಯಾ ಸಂಸಾರಾಂತ್ ಆಸಾಗಿ?

ಹ್ಯಾ ಸಂಸಾರಿ ಮನ್ಶಾಂಚಿ ಕುಮಕ್ ನಾ ಮಣ್ಣಚ್ ಆಂಜೆಲಾನ್ ಆನ್ಯೇಕಾ ಸಂಸಾರಾಂತ್ ಆಸ್‌ಲ್ಲ್ಯಾಂಚೆರ್ ವಿನಂತಿಚೆ ದೊಳೆ ಘುಂವ್ಡಾಯ್ಲೆ. ದುಸ್ಮಾನಾಚಾ ಹಾತಾಂತ್ಲೆಂ ಸುಟೊಂಕ್, ಬೆಜಾರಾಯೆನ್ ಆನಿ ಖಿಂತಿನ್ ತಾಪೊನ್ ಯೆಂವ್ಚೆಂ ತಿಚೆಂ ಮನ್ ಥಂಡ್ ದವ್ರುಂಕ್ ಆನಿ ದುಸ್ಮಾನಾಚಾ ಮೆಳಾಂತ್ ಸರ್ವಾಲ್ಲ್ಯಾ ತಿಚಾ ಸಾಸುಮಾಂಯ್ಕ್ ಆಪ್ಣಾಚಾ ಪಾಡ್ತೆಕ್ ಹಾಡುಂಕ್ ಮಾಗ್ಲೆ ಏಕ್ ಸಂಪೊ ಉಪಾಯ್ ಮ್ಹಣ್ ಚಿಂತುನ್ ಆಂಜೆಲಾನ್ ಖಳಾನಾಸ್ತಾನಾ ತಾಚೊ ಪ್ರಯೋಗ್ ಕರುಂಕ್ ಸುರುಕೆಲೊ.

ದೀಸ್ ವೆತಾಂ ವೆತಾಂ ರೊಜ್‌ಬಾಯೆ ಧ್ಯಂ ಭಿರಾಂಕುಳ್ ಬದ್ಲಾವಣ್ ಘಡೊಂಕ್ ಸುರುಜಾಲಿ. ಹಣೆ ಆಂಜೆಲ್ ಆಂಕ್ವಾರ್ ಸಾಯ್ಬಿಣಿ ಮುಖಾಂತ್, ಕಿತ್ಲಿ ಚಡ್ ದೆವಾ ಧ್ಯಂ ಪೊರ್ತಾಲಿಗಿ, ತಿತ್ಲಿ ಚಡ್ ತೆಣೆ ರೊಜ್‌ಬಾಯ್ ತಿಚೆ ಥಾವ್ನ್ ಪ್ಯಸ್ ಪೊಚೊಂಕ್ ಲಾಗಿ. ಥಾಂಬೊನ್ ಯೆಂವ್ಚೆಂ ತಿಚೆಂ ಪಿಶೆಂ ಪರ್ತ್ಯಾನ್ ಚಾಳೊನ್ ಆಯ್ಲೆಂ. ಸುನ್ ಆಪ್ಣಾಕ್ ಫಾವೊತೊ ಮಾನ್ ದಿನಾಸ್ತಾನಾ ಆಪ್ಲೆ ಸಾಂಗ್‌ಲ್ಲೆಂ ರಿಕ್ವಾರ್ನ್ ಆಪ್ಣಾಚೆರ್ ವಿರೋಧ್ ರಾವ್ಲಿ ಮ್ಹಳ್ಳ್ಯಾ ರಾಗಾಚೆಂ ಪಿಶೆಂ ಜಾಂವ್ಕೀ ಪುರೊ. ಆಯ್ಲೆವಾರ್ ತಿಣೆ ತೇರ್ಸ್, ಮಾಗ್ಲಿ ಆನಿ ಭಕ್ತಿಪಣ್ ಕಿತ್ಲೆಂ ಚಡ್ಲೆಲ್ಲೆಂ ತಿತ್ಲೆಂ ಚಡ್, ಚಾರಾಂಯ್ ಕುಶಿನಿ, ತಾಂಚೆ ಕಷ್ಟ್ ಚಡೊನ್ ಆಯಿಲ್ಲೆ ಪಳೆವ್ನ್ ದೆವಾಚೆರ್ ಪಾತ್ಯೆಣಿ ಸಾಂಡ್‌ಲ್ಲಿ ಮ್ಹಣ್ ದಿಸ್ತಾ. “ದೆವಾನ್ ಮ್ಹಾಕಾ ಸಾಂಡ್ಲೆಂ ನಹಿಂಗಿ!... ತಾಕಾ ಮ್ಹಜಿ ಬಿರ್ಮೊತ್‌ನಾ ನಹಿಂಗಿ... ತೊ ಮ್ಹಜೆಂ ಮಾಗ್ಲೆ ಆಯ್ಕಾನಾ ನಹಿಂಗಿ... ಹ್ಯಾ ಮ್ಹಜಾ ಕಷ್ಟಾಂಕ್ ಅಂತ್ ನಾಂಗಿ!... ದೆವಾಕ್ ಮ್ಹಜೊ ರಾಗ್ ಆಯ್ಲಾಗಾಯ್!...” ಅಶೆಂ ದೆವಾಚೆರ್ ದುಸೊನ್ ಪುರ್ಪುರ್ಚೆಂ ಆಂಜೆಲಾನ್ ಸಬಾರ್ ವೆಳೆಂ ಆಯ್ಕಾಲೆಂ.

ಶೆಣ್ಣು ಯೇವ್ನ್ ಗೆಲ್ಲಾಚೊವ್ಣಾ ದಿಸಾ ಆಂಜೆಲ್ ಭಿತರ್ ಆಳ್ಕಾನ್ ವಾಟ್ತಾನಾ ರೊಜ್‌ಬಾಯ್ ಭಾಯ್ರ್ ಕೊಣಾಲಾಗಿಂ ವೊಡ್ಲಾನ್ ಉಲ್ಕಲ್ಲಿ ಆಯ್ಕಾಲೆಂ. ಭಾಯ್ರ್ ಯೇವ್ನ್ ಪಳೆತಾನಾ ತಿ ಎಕ್ಲಿ ಶಿವಾಯ್ ದುಸ್ರಿ ಕೊಣೀ ಧ್ಯಂ ದಿಸ್ಲಿನಾ. “ಕೊಣಾಲಾಗಿಂ ಉಲ್ಕತಾಲಿಯ್ ಮಾಂಯ್,” ಮ್ಹಣ್ ಆಂಜೆಲಾನ್ ವಿಚಾರ್‌ಲ್ಲ್ಯಾಕ್, “ಹೂಂ? ಉಲ್ಕತಾಂಗಿ?... ಉಲ್ಕತಾಂ ದೆವಾಕಡೆ... ದುಸ್ರ್ಯಾ ಕೊಣಾಕಡೆ?... ‘ಬೊಡ್ಡ, ಆನಿ ಉಗ್ತೆಂ ಜಾತೆಲೆಂ... ಮಾಗ್, ಆನಿ ಮೆಳ್ತೆಲೆಂ,’ ಮ್ಹಳಾಂ ಖೊ ಸೊಮಿಯಾನ್. ಇತ್ಲೊ ತೇಂಪ್ ಥಾವ್ನ್ ಖಳಾನಾಸ್ತಾನಾ ಬೊಡ್ಲೆಲ್ಲೆಂ ಆನಿ ಪರಾತ್ಪುನ್ ಮಾಗ್‌ಲ್ಲೆಂ ಕಿತ್ಲೆಂ ಜಾಯ್ತ್? ಕಿತೆಂ ಉಗ್ತೆಂ ಜಾಲೆಂ?... ಕಿತೆಂ ಮೆಳ್ಳೆಂ? ಆನಿಕಿ ಇಲ್ಲೆ ಚಡ್ ಕಷ್ಟ್! ಪಳೆಲೆಂಯಾಗಿ?

ದೇವಾನ್ ಹ್ಯಾ ಧರಾನ್ ಮ್ಹಜೆರ್ ಧಾರುಣಾಯ್ ದಾಕ್ಯಚಾಯ್ ಚಾಲ್ಯಾರ್ ತಾಕಾ ಹಾವೆಂ ಕಿತೆಂ ಕೆಲಾಂ?...’ ಅಶೆಂ ಜಾಯಿತ್ತೆಂ ದೇವಾಚೆರ್ ದುಸೊನ್ ಉಲ್ಬಲಿ. ಆಂಜೆಲ್ ತೆಂ ಆಯ್ಕೊನ್ ಧಟಕ್ ಜಾಲಿ. ತ್ಯಾ ತಿಚಾ ರಾಗಾಚಾ ವೆಳಾರ್ ಆಪುಣ್ ಕಾಂಯ್ ಇಲ್ಲಿ ಬೂದ್ ಸಾಂಗಾನ್ ಚಾಲ್ಯಾರ್ ತಿ ಚಡ್ ಜಳ್ತಲಿ ಆನಿ ಆಪ್ಣಾಚಾ ಆಂಗಾರ್ ಪಡ್ತಲಿ, ತಿಚಾ ಕಷ್ಟಾಂಕ್ ಆಪುಣ್ ಕಾರಾಣ್ ಮ್ಹಣ್ ಉಚಾಂಬಳ್ ಜಾತೆಲಿ ಮ್ಹಣ್ ಭಿಯಾನ್ ಆಂಜೆಲ್ ಆಸಾ ತಶಿ ಭಿತರ್ ಗೆಲಿ ಆನಿ ಆಲ್ತಾರಿ ಮುಕ್ಯಾನ್ ಪಾಶಾರ್ ಜಾತಾನಾ ಜೆಜುಚಾ ಕಾಳ್ಜಾಚಾ ಇಮಾಜಿಚೆರ್ ದೀಷ್ಟ್ ಲಾವ್ನ್ “ಜೆಜುಚಾ ಸೊಸ್ಣಿಕ್ ಕಾಳ್ಜಾ, ತಿ ಕಿತೆಂ ಉಲ್ಬತಾ ತೆಂ ತಿಚ್ಚ್ ನೆಣಾ-ತಿಚೆಧ್ಯಂ ತುಂ ಶಿಣಾನಾಕಾ-ತುಜೆ ಕಾಕುಳ್ತೆನ್ ತಿಕಾ ದಯಾಕರ್ನ್ ಮಾಘ್ ಕರ್-ತಿಚಾ ಮತಿಕ್ ತುಜಾ ಕುರ್ಪೆಚೊ ಉಜ್ವಾಡ್ ದಿ-ತಿಚೆ ಕಷ್ಟ್ ಹಾಳು ಕರ್-ಮ್ಹಾಕಾ ಚಾಲ್ಯಾರ್ ಕಿತ್ಲೆಯ್ ಕಷ್ಟ್ ದಿ-ಹಾಂವ್ ತೆ ಸೊಸುಂಕ್ ತಯಾರ್ ಆಸಾಂ...” ಅಶೆಂ ಲ್ಹಾನ್ಶೆಂ ಮಾಗ್ಣೆ ಖಾಲ್ತೆಪಣಿ ಮಾಗೊನ್ ಆಪ್ಣಾಚಾ ಕಾಮಾಕ್ ಲಾಗ್ಲಿ.

ಶೆಣ್ಯಾನ್ ಭಾಸಾಯಿಲ್ಲ್ಯಾ ಪ್ರಮಾಣ್ ತ್ಯಾ ದೀಸ್ ಸಾಂಜೆರ್ ಪಾಂಚ್ ಪೊರಾಂಚೆರ್, ಶೆಣ್ಯಾಚೊ ಧಾಕ್ಟೊ ಪೂತ್ ಸಿರಿಲ್ ಆಂಜೆಲಾಕ್ ಧನಿಯಾಗೆರ್ ಪೊಚೊಂಕ್ ಜಾಯ್ ಜಾಲ್ಲ್ಯೊ ವಸ್ತು ಆನಿ ಭಂಗಾರ್ ಹಾಡ್ನ್ ದೀವ್ನ್ ಗೆಲೊ.

“ಕೆದಿ ವ್ಹೊಡ್ಲಿ ದಯಾಳ್ ಕರ್ನಿ ಶೆಣ್ಯಾಚಿ!” ಮ್ಹಣಾಲಿ ರೊಜಾಬಾಯ್ ತ್ಯೊ ವಸ್ತು ಪಳೆವ್ನ್.

ಆಂಜೆಲಾಕ್ ತ್ಯೊ ಪಳೆನಾಫಡೆ ಕರೀಣ್ ರಾಗ್ ಆಯ್ಲೊ ಮಾತ್ರ್ ನೆಹಿಂ, ತ್ಯೊ ಹಾತಾನ್ ಆಪೊಂಕ್ ಕಾಂಟಾಳೊ ದಿಸ್ಲೊ. ತ್ಯಾ ಘರಾ ಭಿತರ್ ದವ್ರುಂಕ್ ಲಜೆಚಿ ನಾ-ಖುಶಿ ಜಾಲಿ. ಪೂಣ್ ಮನಾಂತ್ ಭೊಗ್ಲೆಂ ಕಾರ್ಯಾನಿ ಉಗ್ತೆಂ ದಾಕ್ಯಲ್ಯಾರ್ ಪಿಶೆಂ ಚಾಳೊನ್ ಆಯಿಲ್ಲ್ಯಾ. ಮ್ಹತಾರೆಚಾ ತೊಂಡಾಂತ್ ಬೊಡಿಯೊ ಸಾಣ್ಯೆಲ್ಲ್ಯಾಬರಿ ಜಾಯ್ತ್ ಮ್ಹಣ್ ಚಿಂತುನ್ ತಿಣೆ ತ್ಯೊ ವಸ್ತು ಭಿತರ್ ವ್ಹೆಲ್ಯೊ ಆನಿ ಕೀಡ್, ಮೂಯ್, ಜರ್ಲೆ, ಉಂದಿರ್ ಯೇನಾತ್ಲ್ಯಾ ಜಾಗ್ಯಾರ್ ಬಂದಬಸ್ತೆರ್ ದವಲ್ಯೊ.

ವಸ್ತು ಆಯ್ಲೊ. ಪೂಣ್ ಆಂಜೆಲ್ ತಯಾರ್ ನಾ-ಮೂ ಮ್ಹಳ್ಳಿ ರೊಜಾಬಾಯೆಚಿ ಖಿಂತ್. ತ್ಯಾ ದೀಸ್, ದುಸ್ರ್ಯಾ ದಿಸಾ ಆನಿ ತ್ಯಾ ರಾತಿ ಮ್ಹಣಾಸರ್ ರೊಜಾಬಾಯೆನ್ ಆಂಜೆಲಾಕಡೆ ಬೊರ್ಯಾ ಜಿನ್ನಾರ್ ಉಲವ್ನ್, ಸೈಲಾಪ್ ಕರ್ನ್, ತಿಕಾ ವೊಯ್ರ್ ವೊಯ್ರ್ ದೊವರ್ಲಿ. ಪೂಣ್ ಆಂಜೆಲ್ ಚುರುಕ್ ಚಿತಾಳ್ ಮ್ಹಣ್ ತಿ ನೆಣಾಸ್ಲಿ. ತಿಚೊ ಸೈಲಾಪ್ ಆನಿ ಹೊಗ್ಗಾಪ್ ಎಕಾ ಕಾನಾನ್ ಆಯ್ಕೊನ್ ಆನ್ಯೇಕಾಂತ್ಲ್ಯಾನ್ ಭಾಯ್ರ್ ಸೊಡ್ಲೊ. ಮೊಗಾಚಾ ಗಜಾಲಿಂಕ್ ಮೊಗಾನ್ಂಚ್ ಕಾನ್ ದೀವ್ನ್ ಖುಶಾಲಾಯೆನ್ಂಚ್ ವೇಳ್ ಪಾಶಾರ್ ಕೆಲೊ. ಗಜಾಲಿ ಕರ್ತಾನಾ ಧನಿಯಾಗೆಲೊ ಪ್ರಸ್ತಾಪ್ ಹಾಡಿತೆ ಚಾಲ್ಯಾರ್ ಹಿಕ್ಮತ್ಯಾನಿ ತೊ ವಿಸ್ರಾವ್ನ್ ವ್ಹೆಲೊ. ಧನಿಯಾಗೆರ್ ವೆಚಿ ಕಸಲಿಚ್ಚ್ ಪೊಡ್ಲಿ ದಾಕೊವ್ನ್.

ತೆಂ ಪಳೆವ್ನ್ ರೊಜಾಬಾಯೆಚೆಂ ಸೈರಾಣ್ ಚುಕ್ಲೆಂ; ನಿರಾಶಿ ಜಾಲಿ. ಚಾರ್-ಪಾಂಚ್ ದಿಸಾಂ ಭಿತರ್ ಆಂಜೆಲಾಕ್ ಧನಿಯಾಗೆರ್ ಧಾಡ್ತಾಂ ಮ್ಹಣ್ ಶೆಣ್ಯಾಕ್ ತಿಣೆ ಭಾಸ್ ದಿಲ್ಲಿ. ಪಾಂಚ್ಚೊ ದೀಸ್ ಪೊಚೊನ್ ಸೊಪೊ ಲಾಗ್ಲೊ. ತೊ ಸೊಡ್ಲ್ಯಾರ್ ಧನಿಯಾನ್ ದಿಲ್ಲ್ಯಾ ಧಾ ದಿಸಾಂಚಾ ವಾಯ್ವಾಂತ್ ಚಾರ್ಚ್ಚ್ ದೀಸ್ ಉಲ್ಟಾತ್. ತೆಣೆಂ ಆಂಜೆಲ್ ತ್ಯಾ ವಿಶ್ವಾಂತ್ ಕಾಂಯ್ ಖಬ್ರೆರ್

ನಾ. ತಿ ಸಗ್ಗಿ ಘಡ್ಡಡ್ಡಿ. ಚಡ್ ವೇಳ್ ಕಾಡ್ಲ್ಯಾರ್ ಜಾಯ್ನಾ. ಮೊಗಾನ್ ಸಾಂಗ್ಲ್ಯಾರ್ ಉಪ್ಪಾರ್ನಾ. ಭೆಷ್ಪಾವ್ನ್, ಗಲಾಟೊ ಕರ್ನ್ ಪಳೊಂವ್ಚೆಂ ಮ್ಹಣ್ ನಿಶ್ಚಯ್ಸುನ್ ತಿ ರಾತ್ ತಿಣೆ ಕಷ್ಟಾನಿ ಪಾಶಾರ್ ಕೆಲಿ.

ದುಸ್ರ್ಯಾ ದಿಸಾ, ಮ್ಹಣ್ಣೆ, ಅಗೊಸ್ತಾಚಾ 31 ತಾರ್ಕೆರ್, ಮೊಂತಿ ಸಾಯ್ಬಿಣಿಚೆಂ ನೊವೆನ್ ಸುರು. ನೊವೆನಾಚಾ ದಿಸಾನಿ ಆಪ್ಣಾಕ್ ಇಗರ್ಜೆಕ್ ವೊಚೊಂಕ್ ಸಂದ್ರಾಪ್ ನಾತ್‌ಲೆವರ್ವಿಂ ಆಂಜೆಲಾನ್ ನೊವೆನ್ ಘರಾಂತ್‌ಚ್ಚ್ ಕರ್ಚೆಂ ಮ್ಹಣ್ ಚಿಂತ್ಲೆಂ. ಸಕಾಳಿಂಚೆಂ ಜೆವಾಣ್ ಜಾವ್ನ್ ದನ್ಬಾರಾಂಚಾ ಜೆವ್ಣಾಚಿ ತಯಾರಾಯ್ ಸುರು ಕರ್ಚಾ ಆದಿಂ ನೊವೆನಾಚಿಂ ಮಾಗ್ಣಿಂ-ಕಂತಿಗೊ ಮ್ಹಣ್ಣೆಂ ಮ್ಹಣ್ ತಿಣೆ ರೊಜ್‌ಬಾಯೆಕ್ ತಿಳ್ಳಿಲೆಂ. ರೊಜ್‌ಬಾಯೆನ್ ಜಾಯ್ತಾಯಿ ಮ್ಹಳೆನಾ, ಯಾ ಜಾಯ್ನಾ ಮ್ಹಳ್ಳಿ ಆಡ್ಕಳೆಯಿ ಹಾಡ್ಲಿನಾ.

ಆಂಗ್ಲಾಚಾ ದೋನ್ ಕೊನ್ಯಾಂಕ್ ದೋನ್ ದಸ್ತಿಚಿಂ ಝಡಾಂ ಆಸ್‌ಲ್ಲಿಂ. ಏಕ್ ಧೊವ್ಣಾ ಫುಲಾಂಚೆಂ, ಆನ್ಯೆಕ್ ತಾಂಬ್ಲೆಂ. ಕಾಜಾರ್ ಜಾವ್ನ್ ತ್ಯಾ ಘರಾ ಯೆತಾನಾ ತಿಂ ಥ್ಯಂ ಆಸ್‌ಲ್ಲಿಂ. ರೊಫಿನ್ ತಿಂ ಲಾಯಿಲ್ಲಿಂ. ತಾಂಬ್ಲಾಕ್ ರೊಫಿ ಆನಿ ಧೊವ್ಣಾಕ್ ರೊಜಾ ಮ್ಹಣ್ ತಾಣೆ ನಾಂವ್ ದಿಲ್ಲೆಂ. ಆಂಜೆಲ್ ಯೆತಚ್ ರೊಜಾ ಮ್ಹಳ್ಳಿಂ ಝಡ್ ಆಂಜೆಲ್ ಮ್ಹಣ್ ಜಾಲೆಂ. ರೊಫಿ ತಾರ್ವಾರ್ ಗೆಲ್ಲೆ ತವಳ್ ಥಾವ್ನ್ ಆಂಜೆಲಾನ್ ತ್ಯಾ ಝಡಾಂಚಿ ಕಸಲಿಚ್ಚ್ ಜತನ್ ಘಂವ್ಕ್‌ನಾತ್‌ಲ್ಲಿ ಜಾಲ್ಯಾರಿ ತಿಂ ಗಿಮಾಂತ್ ಸುಕೊನ್ ಪಾವ್ಲಾಂತ್ ಪಾಲೆವ್ನ್ ಫುಲ್ತಾಲಿಂ.

ತ್ಯಾ ದೀಸ್ ಸಕಾಳಿಂ ಧಾ ಘಂಟ್ಯಾರ್‌ಶೆಂ ಆಂಜೆಲಾನ್ ಎಕೆಕಾ ಝಡಾವ್ಲಿಂ ದೊ-ದೋನ್ ಫುಲಾಂ ಕುಂಟುನ್ ಹಾಡ್ನ್ ಆಲ್ತಾರಿರ್ ದವರ್ತಾನಾ, 'ಸಕ್ಕಡ್ ಸಾಂಗಾತಾ ಮೆಳ್ಕಾಂ,' ಮ್ಹಳ್ಳಿಂ ಗೀತ್ ಗಾಯಾನ್ ಕೆಲೆಂ. ರೊಜ್‌ಬಾಯ್ ಹರ್ಶೆಂಚೆ ಬರಿ ಕೊಂತ್ ಹಾತಾಂತ್ ಘೆವ್ನ್ ಮಣಿ ಗಳ್ಳತಾಲಿ. ದೆವಾಸ್ಪೊಣಾಂತ್ ಶೆಳೆವ್ನ್ ಯೆವ್ನ್ ದೆವಾಚೆರ್ ದುರ್ಸಾತಾಲಿ ಜಾಲ್ಯಾರೀ ಕೊಂತಾಚೆ ಮಣಿ ಗಳವ್ನ್ ವೊಂಟ್ ಹಾಲಂವ್ಚೆಂ ತಿಕಾ ಸವಯೆಚೆರ್ ಪಡ್‌ಲ್ಲೆಂ. ಮತಿಂತ್ ಆಸ್‌ಲ್ಲಿಂ ದುಸ್ರಿಂಚ್ ಚಿಂತ್ನಾಂ: ಆಂಜೆಲಾಚೆಂ ಮನ್ ಕಶೆಂ ಘುಂವ್ಡಾಂವ್ಚೆಂ ಮ್ಹಣ್. ತೆದಾಳಾ ಆಂಜೆಲಾನ್ ಭಿತರ್ ರಂಗೀತ್ ತಾಳ್ಯಾನ್ ಗಾಯಿಲ್ಲಾ ಗಾಯಾನಾಚೊ ನಾದ್ ಆಯ್ಕೊನ್ ತಿಚಾ ಕಾನಾಲಾಗಿಂ ಪೊವ್ಲೆರ್ ಪರ್ಪಾರಾಯಿಲ್ಲೆ ಬರಿ ಕರೀಣ್ ವಿರಾರ್ ಜಾಲೆಂ. "ಬಂದ್ ಕರ್ ತುಜೆ ನೇಟ್-ಬಂದ್ ಕರ್," ಮ್ಹಣ್ ಸುಣ್ಯಾನ್ ಘೊಂಕ್‌ಲ್ಲ್ಯಾ ಬರಿ ಮಾರ್ಲೆ ತಿಣೆ ಧಂಕ್ಲೆ. "ಆಲ್ತಾರಿಕ್ ಫುಲಾಂ ಘಾಲ್ನ್, ದಿವೊ ಜಳವ್ನ್ ಗಾಯಾನಾ ಗಾವ್ನ್ ಆವ್ತಾರ್ ಕರುಂಕ್ ಮಾದ್ರಿಂಚೊ ಕೊವೆಂತ್ ನಹಿಂ-ಬಂದ್ ಕರ್ ತುಜೆ ಆವ್ತಾರ್." ಆಂಜೆಲಾಚೊ ಏಕ್ ಖಣ್ ಗಾಯಾನ್ ಕರ್ನ್ ಜಾವ್ನ್ ದುಸ್ರೊ ಸುರು ಕೆಲ್ಲೊ. ತಿಚಿ ಬೊಬ್ ಆಯ್ಕೊನ್ ಬಂದ್ ಕರ್ನ್ ಭಾಯ್ರ್ ಧಾವೊನ್ ಆಯ್ಲಿ.

ತಿಚೆರ್ ದೀಷ್ಟ್ ಪಡ್‌ಲ್ಲೆಚ್ಚ್ ದುಸ್ರ್ಯಾ ನಾಕ್ ಪಳೆಲ್ಲಾ ಬರಿ ರೊಜ್‌ಬಾಯ್ ಸಗ್ಗಿಚ್ಚ್ ವಿಕಾರ್ ಆನಿ ದೊಳೆ ಫೊಪ್ಪಾಂಬರಿ ಕರ್ನ್ ತಿಕಾ ಮ್ಹಣಾಲಿ: "ಅಶೆ ನೇಟ್ ಕರ್ನ್ ಘರಾಂತ್‌ಚ್ಚ್ ಬೊಸ್ಸಾರ್ ಆಂಕ್ವಾರ್ ಸಾಯ್ಬಿಣ್ ಜೇಂವ್ಕ್, ಖಾಂವ್ಕ್, ನ್ಹೆಸೊಂಕ್, ಪಾಂಗ್ರಂಕ್ ಆಮ್ಚಾ ಪಾಯಾಂಲಾಗಿಂ ಹಾಡ್ನ್ ದಿತಲಿ ಮ್ಹಣ್ ಚಿಂತಾಯ್‌ಗಿ? ಆಂಕ್ವಾರ್ ಸಾಯ್ಬಿಣಿಕ್ ಮಿಶಿ ಆಸ್‌ಲ್ಲಿ ಜಾಲ್ಯಾರ್ ಆಮ್ಚಿ ಯೆದೊಳ್ ಬಿರ್ಮೊತ್ ಪಾವೊನ್ ಕಾಂಯ್ ಇಲ್ಲಿ ಕುಮಕ್ ಕರ್ತಿನಾಂಗಿ? ಹಾವೆಂ ತಿಕಾ ಭೆಟ್ಲೆ



ತೇರ್ಸ್ ಆನಿ ಮಾಗ್ಗಿಂ ಕಿತ್ತಿಂ ಜಾತಿತ್! ಮ್ಹಜೆಂ ಮಾಲ್ಪಡೆಚೆಂ ಮಾಗ್ಗೊ ಲಿಕ್ತಾ ಕೆಲ್ಲಿ, ತುಜೆಂ-ಗರ್ವಿ ಬಾಯ್ಲೆಚೆಂ ಮಾಗ್ಗೊ ಆಯ್ಕಾತ್ ಮ್ಹಣ್ ತುಂ ಪಾತ್ಯೆತಾಯ್ಕಿ?”

ತಶೆಂ ತಿ ಉಲ್ಕತಾನಾ ಆಂಜೆಲ್ ತಿಚೆಲಾಗಿಂ ಧಾವ್ಲಿ ಆನಿ ತಿಚಾ ಹಾತಾಂತ್ಲೆಂ ಕೊಂತ್ ಪೋಡ್ನ್ ಕಾಣ್ಲೆಲೆಂ.

“ಮಜೆಂ ಕೊಂತ್ ಖ್ಯೆಂ ಪ್ಲೊರ್ನ್ ಧಾಂವ್ತಾಯ್, ಗಾಡ್ವಾಬರಿ?” ಮ್ಹಣ್ ಮಾರ್ಲಿ ಆನ್ಯೇಕ್ ಗೊರೊಚ್ ಆನಿ ಲಾಗ್ಸಾರ್ ಆಸ್‌ಲ್ಲೆಂ ಬೇತ್ ಕಾಣ್ಲೆವ್ನ್, ತೆಂಕುನ್ ಉಟೊಂಕ್ ಸಾಧನ್ ಕರಿಲಾಗ್ಲಿ. ತಿ ತ್ಯಾ ವೆಳಾರ್ ಸಗ್ಗಿಚ್ಚ್ ರಾಗಾನ್ ಕಡ್ಕಡ್ತಾಲಿ. ಜಾಲ್ಯಾರೀ ತಿ ಉಬಿ ರಾವೊನ್ ಆಂಜೆಲಾಕ್ ಮಾರುಂಕ್ ಯೆತಿ ಕೊಣ್ಣಾ! ತಿತ್ಲ್ಯಾ ಭಿತರ್ ಆಂಜೆಲಾನ್ ತಿಚಾ ಬಾವ್ಲಾಂಕ್ ಧರ್ನ್ ದಾಂಬುನ್ ಬೊಸ್ಕಲೆಂ ಆನಿ ಮ್ಹಣಾಲಿ: “ಕೊಂತ್ ಹಾತಾಂತ್ ಘೆಂವ್ಚೆಂ ತೇರ್ಸ್ ಕರ್ತಾನಾ; ಆಂಕ್ವಾರ್ ಸಾಯ್ಬಿಣಿಕ್ ದುರ್ಸಾತಾನಾ ನಹಿಂ. ದೆಕುನ್ ತೆಂ ಹಾವೆಂ ಕಾಣ್ಲೆಲ್ಲೆಂ. ನಾ ಜಾಲ್ಯಾರ್ ತುಜೆಂ ಕೊಂತ್ ಮ್ಹಾಕಾ ನಾಕಾ. ಧರ್, ಹಾಂಗಾ ಆಸಾ ತುಜೆಂ ಕೊಂತ್.” ದಿಂವ್ಚಾ ಪೈಲೆಂ ಆಂಜೆಲಾನ್ ತ್ಯಾ ಕೊಂತಾಚೊ ಉಮೊ ಕಾಣ್ಲೆವ್ನ್ ತಿಚಾ ಹಾತಾಂತ್ ಘಾಲೆಂ.

ರೊಚ್‌ಬಾಯ್ ಆಪ್ಣಾ ಚಿ ಚೂಕ್ ವೆಳ್ಕೊನ್ ದೂಕ್ ಧರ್ಚಾ ಬದ್ಲಾಕ್ ತ್ಯಾ ಉತ್ರಾಂಚೆರ್ ಅಕ್ಮಾನ್ ಚಿಂತಿಲಾಗ್ಲಿ ಆನಿ ಕಡ್ಕಡೊನ್ ಯೆಂವ್ಚಾ ರಾಗಾಚಾ ಜೊರಾನ್ ಬೊಸ್‌ಲ್ಲೆಂ ಥ್ಯೆಂ ಧಾವ್ನ್ ಆಂಜೆಲಾಚಾ ಪೊಲ್ಕಾರ್ ಏಕ್ ಧಾಪಾಡ್ ಮಾರ್ನ್ ಮ್ಹಣಾಲಿ: “ವ್ಹಡಿಲಾಂಚೆಂ ಉತಾರ್ ಮಿರ್ಪೊನ್ ಚಿಲ್ತಾಯ್ ಆನಿ ಸಾಂತಿಪಣಾಚೊ ಖೆಳ್ ಖೆಲೊವ್ನ್ ದಾಕ್ಯತಾಯ್? ತುಜೆ ತಸಲ್ಯಾ ಮೆಂದು ನಾತ್‌ಲ್ಲ್ಯಾ ಗಾಡ್ವಾಕ್ ತಶೆಂ ಖೆಲೊವ್ನ್ ಪೊಟ್ಕುಚಾಯ್ ತುವೆಂ, ಮ್ಹಾಕಾ ನಹಿಂ... ಕೆಳ್ಲೆಂವೆ?... ಆಚ್ ಧಾವ್ನ್ ಪ್ಲೊ ಸರ್ವ್ ಖೆಳ್ ಆನಿ ನೇಟ್ ಬಂದ್ ಕರಿಚಾಯ್... ಆನಿ... ಆನಿ... ಎಕ್‌ಚ್ಚ್ ಧನಿಯಾಗೆರ್ ಪೊಚೊನ್ ಯೆಂವ್ಚಿ ವಿಲೆವಾರಿ ಕರಿಚಾಯ್. ನಾ ಜಾಲ್ಯಾರ್... ಖ್ಯೆಂ ಪುಣಿ ಕಾಮ್ ಮೆಳ್ತಾ ಜಾಲ್ಯಾರ್ ಪಳೆಚಾಯ್...”

ಮಾರ್‌ಲ್ಲ್ಯಾ ಧಾಪ್ಪಾಚಾ ಜೊರಾನ್ ಆಂಜೆಲಾಚಿ ತಕ್ಲಿ ಗಿರ್ಗಿಲಿ ಆನಿ ಪೊಲೊ ಹುಲ್ಲೊಂಕ್ ಲಾಗ್ಲೊ. ಆಪ್ಣಾಚಾ ಹಾತಾನ್ ತೊ ಜಾಗೊ ಪೊಶೆವ್ನ್ ತಿ ಉಬಿ ರಾವ್ಲಿ. ಮಿಶಿ ಆಸ್‌ಲ್ಲಿ ಜಾಲ್ಯಾರ್ ತತ್‌ಕ್ಷಣ್ ಪ್ಲೊಡ್ಲಿ ಜೊಬ್ ಮಾರ್ನ್ ರಡ್ಕೆತೆಂ ಆನಿ ದುಕಾಂಚೊ ಪಾವ್ನ್ ಕರ್ಯೆತೊ. ಪೂಣ್ ತಶೆಂ ಕರ್ನ್ ಕಾಂಯ್ ಪ್ರಯೋಜನ್ ನಾ; ತಿಚೆಂ ರಡ್ಕೆಂ ಆನಿ ದುಕ್ ಪಳೆವ್ನ್ ತಿಚಿ ಬಿರ್ಮೊತ್ ಪಾವೊನ್ ತಿಚೆ ಪಾಡ್ವಿನ್ ನೀತ್ ಕರುಂಕ್ ಝುಜ್ತಲೊ ಕೊಣ್ ನಾ ಮ್ಹಳ್ಳಾ ಉಪ್ರಾಂತ್ ತಿಣೆ ಸೊಸ್ಲಿ ಕಾಯೆನ್ ತಿ ವಿಕಾಳ್ ಘಡಿ ಪಾಶಾರ್ ಕೆಲಿ ಆನಿ ದುಕಾಂ ಥಂಚೆ ಥ್ಯೆಂ ಜಿರ್ಯೆಲಿಂ. “ಕಾಮ್ ಕರ್ನ್ ದೀಸ್ ಪಾಶಾರ್ ಕರ್ಚೊ ಪುಣಿ ಧಾ ವಾಂಟ್ಕಾನಿ ಬೊರೆಂ, ಘರಾಂತ್ ರಾವೊನ್ ತುಜೆ ಪುರ್ಪುರೆ ಆಯ್ಕೊಂಚೆಂ ನಹಿಂ,” ಮ್ಹಣ್ ಮನಾಂತ್‌ಚ್ಚ್ ಉಲ್ಲಲಿ, ಪೂಣ್ ಉಗ್ತೆಂ ಉಚಾರುಂಕ್ ಧ್ವರ್ ಮೆಳ್ಳೆನಾ. ತಶೆಂ ಮ್ಹಳ್ಳಾರ್ ಪೆಟೊಲ್ಲ್ಯಾ ಉಚಾಕ್ ತೇಲ್ ವೊತಲ್ಲ್ಯಾ ಬರಿ ಜಾಯ್ತ್ ಮ್ಹಣ್ ಚಿಂತುನ್ ತಿಂಚ್ ಉತ್ರಾಂ ಆನ್ಯೇಕಾ ನಮುನ್ಯಾರ್ ತಿಣೆ ಉಚಾರ್ಲಿಂ: “ಮಾಂಯ್, ತುಂ ಹ್ಯಾ ಜಿನ್ಹಾರ್ ಮ್ಹಜೆರ್ ಕಿತ್ಯಾಕ್ ಪೆಟ್ಲಾಯ್ ಮ್ಹಜೊ ಪೊರ್ವಿಂ ಕಾಮಾಕ್ ಪೊಚೊಂಕ್ ಜಾಯ್ನಾ, ಮ್ಹಣ್ ಕಂಯ್ ಪುಣಿ ಸಾಂಗ್‌ಲ್ಲೊ ಉಗ್ತಾಸ್ ಆಸಾಗಿ?”

ಕಾಜಾರ್ ಜಾಲ್ವಾರ್ ಆಜ್ ಮ್ಹಣಾಸರ್ ಆಂಜಲಾಕ್ ತಿಣೆ ಕಾಮಾಕ್ ವೊಚ್ ಮ್ಹಣ್ ಸಾಂಗೊಂಚ್ ನಾ ಜಾಲ್ವಾರ್ ತಿಣೆ ಇನ್ಕಾರ್ ಕೆದಾಳಾ ಕರ್ಚೆಂ? ತಿಚ್ ಜಾಲ್ವಾರಿ ತಿಚಾ ಖುಶೆನ್ ರೊಫಿ ಸಾಂಗಾತಾ ಕಾಮಾಕ್ ವೊಚೊಂಕ್ ತಯಾರ್ ಆಸಲ್ಲೆ. ಪೂಣ್ ಜಿವಾಂತ್ ಅಸ್ಕತ್ ಆನಿ ನಾಜುಕ್ ಭುರ್ಗೊ ಮ್ಹಣ್ ಲೆಕುನ್ ಆವ್ಯನ್ ಆನಿ ಪುತಾನ್ ಮೆಳೊನ್ ತಿಕಾ ಕಸಲ್ಯಾಚ್ ಭಾಯ್ಲ್ಯಾ ಕಾಮಾಕ್ ವೊಚೊಂಕ್ ಸೊಡಿನಾತ್‌ಲ್ಲೊ ತಿಕಾ ಉಗ್ಡಾಸ್ ಆಯ್ಲೊ. ತ್ಯಾ ಶಿವಾಯ್, ಆಂಜಲ್ ಭಾಯ್ರ್ ಕಾಮಾಕ್ ಗೆಲ್ಲಿ ಜಾಲ್ವಾರ್ ತಿಚಿ ಚಾಕ್ರಿ ಆನಿ ಘರಾಂತ್ಲೆಂ ಕಾಮ್ ಕೊಣೆ ಕರ್ಚೆಂ ಆಸ್‌ಲ್ಲೆಂ?

ತಶೆಂ ಜಾಲ್ವಾರ್ ಆತಾಂ ತಿಣೆ ಕಾಮಾಕ್ ವೊಚಾಜಾಯ್ ಮ್ಹಣ್ ರೊಜ್‌ಬಾಯೆನ್ ಕಶೆಂ ಸಾಂಗ್ಲೆಂ? ತಶೆಂ ಸಾಂಗ್‌ಲ್ಲೆಂ ಆಂಜಲಾಚೆಂ ಮನ್ ಪಾರ್ಕುಂಕ್. ತಿ ಕಸಲಿ ಜಾಪ್ ದಿತಾ ತಿ ಆಯ್ಕೊನ್ ಆಪ್ಣಾಚ್ಯೊ ಹಿಕ್ಮತ್ಯೊ ತ್ಯಾ ಪ್ರಮಾಣೆ ತಿಚಿ ಧ್ವಂ ಜಾರ್ಚೆಕ್ ಹಾಡುಂಕ್. ನೀಜ್ ಜಾವ್ನ್ ಆಂಜಲಾನ್ ಕಾಮಾಕ್ ವೊಚಾಜಾಯ್ ಮ್ಹಳ್ಳಿ ತಿಚಿ ಇಫ್ಲಾ ನೆಹಿಂ.

ಆಂಜಲಾಚೆಂ ಸವಾಲಾಂ ಆಯ್ಕೊನ್ ತಿ ಕೆದಾಳಾಯ್ ಕಾಮಾಕ್ ವೊಚೊಂಕ್ ತಯಾರ್ ಆಸಾ ಮ್ಹಳ್ಳೆಂ ರೊಜ್‌ಬಾಯೆಕ್ ಸಮ್ಜಾಲೆಂ. ತ್ಯಾ ವಾಟೆನ್ ತಿಚ್ಯೊ ಹಿಕ್ಮತ್ಯೊ ಚಿಕಾನಾಂತ್ ಮ್ಹಣ್ ಕಳ್ತಚ್ ತಿಚೊ ರಾಗ್ ಚಿಕ್ಕಶೆ ನಿವಾಳ್ಚೊ ಆನಿ ಸಮಧಾನೆನ್ ತಿಚೆಲಾಗಿಂ ಮ್ಹಣಾಲಿ: “ಕಾಮಾಕ್ ವೊಚೊಂಕ್ ತುವೆಂ ಇನ್ಕಾರ್ ಕರುಂಕ್ನಾಯ್ ತೆಂ ಖರೆಂ. ಆಮಿ ಜಾವ್ನ್ ತುಕಾ ಆಡಾವ್ನ್ ಘರಾ ರಾವ್ತಲ್ಲೆಂ ತುಜಾಚ್ಚೆ ಬೊರ್ಯಾಕ್, ತುಜೆ ನಿಮ್ಮಿಂ ತೆಂ ಕಾಮ್ ಜಾಯ್ನಾ ಮ್ಹಣ್. ಹಾಚೆ ಉಪ್ರಾಂತ್ ಜಾಲ್ವಾರಿ ತುವೆಂ ಕುಲಿಚಾ ಕಾಮಾಕ್ ವೆಚೆಂ ಮ್ಹಾಕಾ ಬೊರೆಂ ದಿಸಾನಾ. ಪೂಣ್, ವೊಗೊಚ್ಚೆ ಬೊಸ್ಲಾರ್ ಆಮ್ಚೆ ದೀಸ್ ಕಶೆ ಪಾತಾರ್ ಜಾಂವ್ಚೆ? ತುಂಚ್ ಚಿಂತುನ್ ಪಳೆ. ಹ್ಯಾ ಸಂದರ್ಭಾರ್ ತುಕಾ ಏಕ್ ಬೊರಿ ಬೂದ್ ಸಾಂಗ್ಚಿ ಜಾಲ್ವಾರ್-ಪೊಳೆ, ಕಷ್ಟಾಂಚ್ಯೊ ವಾಟೊ ಆಮಿ ಸದ್ವ್ಯಾಕ್ ಬಾಕಿ ದವರ್ಯಾಂ. ಪೈಲೆಂ ಸಲಿಸ್ ವಾಟಾನಿ ವೊಚೊನ್ ಕೊಣೆಂಯ್ ಆಮ್ಚಿ ಬಿರ್ಮೊತ್ ಆನಿ ಬೊರೆಪಣ್ ಚಿಂತುನ್ ದಾಕೊವ್ನ್ ದಿಲ್ಲೆ ಉಪಾಯ್ ಘೆವ್ನ್ ಚಾತಾತಿತ್ಲೆ ಆಮ್ಚೆ ಕಷ್ಟ್ ಹಾಳು ಕರುಂಕ್ ಪ್ರಯತ್ನಾ ಕರ್ಯಾಂ.”

‘ಸಲಿಸ್ ವಾಟೆಚೊ’ ಪ್ರಸ್ತಾವ್ ಕಾಡಿನಾಫಡೆ ಆಂಜಲಾಕ್ ಖಿಂ ನಾತ್‌ಲ್ಲೊ ಪಿಂತೆಗ್ ಯೆತಾಲೊ ಕೊಣ್ಣಾ! ಕರೀಣ್ ಉಬ್ಜೆ ಸ್ಪೊಣಾನ್ ತಸಲೊ ರಾಗ್ ತಿಣೆ ದಾಂಬುನ್ ಧರ್ನ್, ರೊಜ್‌ಬಾಯೆಚಾ ಪಾಯಾಂಲಾಗಿಂ ಪಡೊನ್ ತಿಚಿ ಪಾಯ್ ಆಪ್ತುನ್ ಸಮಧಾನೆನ್ ಮಾಗಾಲಾಗಿ: “ಮಾಂಯ್, ತುಜೆ ಪಾಯ್ ಧರ್ನ್ ಉಪ್ಕಾರ್ ಮಾಗ್ತಾಂ, ಆಜ್ ಧಾವ್ನ್ ತ್ಯಾ ‘ಸಲಿಸ್’ ವಾಟೆಚೊ ಉಗ್ಡಾಸ್ ವಿಸರ್ ಆನಿ ತಾಚೆ ವಿಶ್ವಾಂತ್ ಕಸಲೆಂಚ್ ಹ್ಯಾ ಘರಾಂತ್ ಉಲ್ಟಾನಾಕಾ. ತುಕಾ ತಿ ವಾಟ್ ಸಲಿಸ್ ಮ್ಹಣ್ ದಿಸ್ತಾ ಜಾಂವ್ಕ್ ಪುರೊ. ಪೂಣ್ ಸಲಿಸ್ ವಾಟೊ ಆಮ್ಕಾಂ ಖಿಯಾ ವ್ಹೊರ್ನ್ ಪಾಯ್ತಾತ್ ಮ್ಹಣ್ ಪಾದ್ರ್ಯಾಬಾನ್ ಶೆರ್ಮಾಂವಾರ್ ಸಾಂಗ್‌ಲ್ಲೊ ಉಗ್ಡಾಸ್ ಆಸಾವೆ? ಹ್ಯಾ ಸಲಿಸ್ ವಾಟೆಚೊ ಘುಟ್ ತುಂ ಪರಿಪೂರ್ಣ್ ನೆಣಾಂಯ್. ಮ್ಹಜಾ ಕುಡಿ-ಅತ್ಮ್ಯಾಚೆರ್ ಧನಿಯಾನ್ ಶೆಣ್ಯ ಮುಖಾಂತ್ ಉಂದ್ರಾಕ್ ಮಾಂಡ್‌ಲ್ಲ್ಯಾ ಕ್ರಾತಿಬರಿ ಮಾಂಡ್‌ಲ್ಲೊ ಏಕ್ ಪಾಸ್ ತೊ...”

“ಹಾಡ್ನ್ ಆಯ್ಲಿಯಾ ತುಂ ಪರ್ತ್ಯಾನ್ ತುಜಾ ಅತ್ಮ್ಯಾಚೊ ಸೈಲಾಪ್,” ಮ್ಹಣಾಲಿ ತಿ ಕಾಂಟೆ ಫಾಪುಡ್. “ತುಜೆ ತಿಲ್ಲಿ ಜಾಣ್ವಾಯ್ ಮ್ಹಾಕಾ ನಾ ಮ್ಹಣ್ ಚಿಂತ್ಲೆಯ್ಲಿ? ಧನಿಯಾಲಾಗಿಂ ಗೆಲ್ಲ್ಯಾಂತ್

ಆನಿ ತಾಚೆ ಲಾಗ್ಗೆಂ ಕಾಂಯ್ ಇಲ್ಲೆಂ ಧಾನ್-ಧರ್ಮ್ ಮಾಗೊನ್ ಹಾಡ್ಲ್ಯಾಂತ್ ಕಸಲೆಂ ತೆದೆಂ ವ್ಹೊಡ್ಲೆಂ ಪಾತಾಕ್ ಆಸಾ ತೆಂ ಕೊಣ್‌ಯಿ ದಾಕೊವ್ನ್ ದೀಂವ್ಪಿತ್. ಪಾಸ್ ಖೈಂ-ಕಸಲೊ ಪಾಸ್?”

“ಕೊಣ್‌ಯಿ ನಾ ಮ್ಹಣಾತ್ ಜಾಲ್ಯಾರ್ ಹಾಂವ್ ಪಾತ್ಯೆತಾಂವೆ?” ಮ್ಹಣೊನ್ ಆಂಜೆಲ್ ತಿಚಾ ಪಾಯಾಂ ಮುಳಾಂತ್ಲಿ ಉಟ್ಲಿ. “ಆಮ್ಚಾ ಕುಡಿಚೊ ಫಾಯ್ಡೊ ಸೊದುಂಕ್ ವೊಚೊನ್ ಅತ್ಮೊ ದೆಂವ್ಚಾರಾಕ್ ಬಲಿ ದಿಲ್ಯಾರ್ ಹ್ಯಾ ಸಂಸಾರಾಂತ್ಲಿ ಜಿಣಿ ಜಿಯೆವ್ನ್ ಕಿತೆಂ ಪ್ರಯೋಜನ್?”

“ಬಂದ್ ಕರ್ ತುಜೆಂ ತೊಂಡ್, ಫಡ್ಲಿಶಿ ಬಾಯ್ಲೆ. ಸಾಂ. ಪಾವ್ಲಾಚೊ ಶೆರ್ಮಾಂವ್ ನಾಕಾ ಮ್ಹಜಾ ಘರಾಂತ್. ತುಜಿ ಧಾರುಣಾಯ್ ಪಳೆತಾನಾಂಚ್ ತುಂ ಕಿತ್ಲಿ ಬೊರಿ ಜಿಣಿ ಜಿಯೆತಾಯ್ ಆನಿ ಕಿತ್ಲ್ಯಾ ಬಂದಬಸ್ತರ್ ತುಜೊ ಅತ್ಮೊ ದವೊರ್ತಾಯ್ ಮ್ಹಳೆಂ ಮ್ಹಾಕಾ ಕಳ್ತಾ. ತುಜೆ ಸಾಂಗಾತಾ ಜಿಯೆಂವ್ಕ್ ಮ್ಹಾಕಾ ಸಕತ್ ಆನಿ ಸೈರಾಣ್ ನಾ ಬಾಯ್ಲೆ. ಮ್ಹಾಕಾ ಹೆ ಕಷ್ಟ್, ವೊಳ್ವಳೆ ಆನಿ ಖಿಂತ್-ಬೆಜಾರಾಯ್ ಸೊಸುಂಕ್ ತ್ರಾಣ್ ನಾ. ಮ್ಹಜೊ ಭುರ್ಗೊ ಮೊರ್ಚಾ ಬದ್ಲಾಕ್ ದೆವಾನ್ ಮ್ಹಜೊ ಪೈಲೊ ಉಗ್ಡಾಸ್ ಕೆಲ್ಲೊ ಜಾಲ್ಯಾರ್ ಶೆಂಬರ್ ವಾಂಟ್ಕಾನಿ ಬೊರೆಂ ಆಸ್‌ಲ್ಲೆಂ. ಖಿಂಚಾ ಸುಖಾಕ್ ದೆವಾನ್ ಮ್ಹಾಕಾ ಆನಿಕೀ ದವರ್ಲಾಂ? ಪುರೊ... ಸಂಸಾರಾಂತ್ಲಿ ಜಿಣಿ ಪುರೊ. ಬಾಂಯ್ತ್ ಉಡೊನ್ ಪುಣಿ ಜಿವ್ಪಾತ್ ಕರ್ನ್ ಕಾಣ್ಲೆತಾಂ. ಮಾಗಿರ್ ಜಾಲ್ಯಾರ್ ತುಂ, ತುಜಾ ಖುಶೆ ಪ್ರಮಾಣೆ, ಕಶೆಂ ಜಾಯ್ ತಶೆಂ ಜಿಯೆ.” ಇತ್ಲೆಂ ಮ್ಹಣೊನ್ ಪರ್ತ್ಯಾನ್ ಬೆತಾಕ್ ಹಾತ್ ದಿಲೊಚ್ಚ್.

ಆಂಜೆಲ್ ತಕ್ಷಣ್ ತಿಚಾ ಪಾಯಾಂಲಾಗಿಂ ಧೊಂಪ್ರಾಂ ತೆಂಕುನ್ ಬೊಸ್ಲಿ ಆನಿ ಉಟೊಂಕ್ ವದ್ಲಾಡ್ಚಾ ಮ್ಹಾತಾರೆಕ್ ದಾಂಬುನ್ ಧರ್ನ್ ಮ್ಹಣಾಲಿ: “ಹ್ಯಾ ಪರಿಂ ಕಿತ್ಯಾಕ್ ನಿರಾಶಿ ಜಾಲ್ಯಾಯ್, ಮಾಂಯ್! ದೆವಾಚೆರ್ ಪಾತ್ಯೆಣಿ ಕಿತ್ಯಾಕ್ ಸಾಂಡ್ಲಾಯ್?”

“ಊಟ್ ಮ್ಹಜಾ ದೊಳ್ಳಾಂ ಮುಕ್ಲಿ, ರಕ್ತಿ ಬಾಯ್ಲೆ,” ಮ್ಹಣ್ ಆಂಜೆಲಾಕ್ ತಿಣೆ ಧರ್ನ್ ಲೊಟ್ಲೆಂ. “ಉಲ್ಕಲ್ಲೆಂಚ್ ಉಲ್ಕಿತಾಯ್. ತುಕಾ ದೆವಾಚೆರ್ ಪಾತ್ಯೆವ್ನ್‌ಚ್ ಜಿಯೆಂವ್ಕ್ ಜಾತಾ ಜಾಲ್ಯಾರ್ ಜಿಯೆ. ಮ್ಹಜಿ ಆಡ್ಕಳ್ ನಾ. ಪೂಣ್ ಮ್ಹಜೆ ವರ್ವಿಂ ಜಾಯ್ನಾ. ಹಾಂವ್ ಆತ್ಮಾಂಚ್ ಮ್ಹಜೊ ಜೀವ್ ಕಾಡ್ನ್ ಘೆತಾಂ. ಊಟ್-ಮ್ಹಜಾ ದೊಳ್ಳಾಂ ಮುಕ್ಲಿ ಊಟ್.” ಅಶೆಂ ಮ್ಹಣೊನ್ ತಿಚಿ ಇತ್ಲ್ಯಾಕ್ ಉಟೊನ್ ಏಕ್ ಮೇಟ್ ಕಾಡುಂಕ್ ತಾಂಕಾನಾತ್ಲಿ ಮ್ಹಾತಾರಿ-ಸೈತಾನಾಚಾ ಸಕ್ತಿನ್‌ಗಿ ಕೊಣ್ಣಾ!-ಬೇತ್ ತೆಂಕುನ್ ಉಟ್ಲಿ ಆನಿ ಲಕೊನ್ ಧಲೊನ್ ಬಾಗ್ಲಾಚಾ ಮೆಟಾಂ ಲಾಗಿಂ ಪರ್ಯಾಂತ್ ಗೆಲಿ! ತಶೆಂ ಪುಣಿ ಭಿಯಾನ್ ಆಂಜೆಲ್ ತಿಚಾ ಪಾಟ್ಲಾನ್ ಧಾವೊನ್ ಯೇವ್ನ್ ತಿಚಾ ಪಾಯಾಂಕ್ ಪಡೊನ್ ತಿಚಿ ಖುಶಿ ಕರುಂಕ್ ಒಪ್ಪಿಗಿ ದಿತೆಲಿ ಮ್ಹಣ್ ಹೆಂ ನಾಟಕ್ ತಿಣೆ ಕೆಲೆಂ ಜಾಯ್ನಾಯ್.

ಆಂಜೆಲಾಕ್ ತೊ ಇರಾದೊ ಕಳೊ. ಉಬಿ ಆಸ್‌ಲ್ಲೆ ಧ್ಯಂಚಿ ಬಿಲ್ಕುಲ್ ಹಾಲೊಂಕ್ಚಾ. ಬಾಂಯ್‌ಲಾಗಿಂ ಮ್ಹಣಾಸರ್ ತಿಕಾ ಚಲೊಂಕ್ ತಾಂಕ್ಚೆನಾ ಆನಿ ಎಕಾದಾವೆಳಾರ್ ಗೆಲಿ ಜಾಲ್ಯಾರ್ ಭೊಂವ್ಪೊಣಿ ಪೆಂಟಾಳಿ ಉಡೊಂಕ್ ತಿಚೆವರ್ವಿಂ ಜಾಂವ್ಚೆಂ ನಾ ಮ್ಹಣ್ ಆಂಜೆಲಾಕ್ ಘಟ್ವೊ ಧ್ಯರ್ ಆಸ್‌ಲ್ಲೆಂ.

ಬಾಗ್ಲಾಲಾಗಿಂ ಪಾವ್ಲಾಚ್ ರೊಜ್‌ಬಾಯ್ ಧ್ಯಂ ಎಕಾ ಖಾಂಬ್ಯಾಕ್ ಧರ್ನ್ ಉಬಿ ರಾವ್ಲಿ ಆನಿ ಆಂಜೆಲ್ ಆಪ್ಣಾಕ್ ಆಡಾಂವ್ಕ್ ಯೆತಾಗಿ ಮ್ಹಣ್ ಭುಜಾವ್ಲಲ್ಯಾನ್ ಪಾಟಿಂ ದೀಷ್ಟ್ ಘುಂವ್ಡಾವ್ನ್ ಪಳೆಲೆಂ. ಪೂಣ್ ಆಂಜೆಲ್ ಉಬಿ ರಾವ್‌ಲ್ಲೆಕಡೆ ಥಾವ್ನ್ ತಿಕಾ ಪಳೆನಾತ್ಲಿ ಪರ್ಯಾಂತ್! ತಿಕಾ



ಪಾಟ್ ಕರ್ನ್ ಉಬಿ ಆಸ್‌ಲ್ಲಿ ತಾಚೆ ವಯ್ರ್!! ತೆಂ ಪಳೆವ್ನ್ ಮ್ಹಾತಾರಿ ವಾಂಚ್ಚ್ಯಾಗಿ? ಆಸಾ ತಶಿ ಪಾಟಿಂ ಆಯ್ಲಿ ಆನಿ ಆಂಜೆಲಾಚಾ ಭುಜಾರ್ ಹಾತ್ ಧರ್ನ್ ಕೆಂಡುನ್ ಅಶಿ ಉಲ್ಕಲಿ: “ಕರೀಣ್ ಆಂತಸ್ಕರ್ನಾಚೆಂ, ಗರ್ವಿ ಆನಿ ಹಂಕಾರಿ ಚೆಡುಂ ತುಂ! ತುಜಾ ಹದ್ಯಾಂತ್ ಆಸಾ ಕಾಳಿಜ್ ನಹಿಂ, ಬಗಾರ್ ಘಾತ್ರಾಚೊ ಕುಡ್ಕೊ! ದುಸ್ರೆಂ ಚೆಡುಂ ಜಾಲ್ಯಾರ್ ಜೀವ್ ಕಾಡ್ನ್ ಘಾಲುಂಕ್ ವೆಚಾ ದುಸ್ಮಾನಾಕ್ ಲೆಗುನ್ ಆಡಾಯ್ಲ್ಯಾ ಶಿವಾಯ್ ರಾವ್ತೆಂವೆ?”

“ತುವೆಂ ಮ್ಹಜೊ ಆಧಾರ್ ನಾತ್ಲ್ಯಾ ಶಿವಾಯ್ ಬಾಂಯ್ತ್ ಉಡ್ಚೆಂ ಕಶೆಂ, ಮಾಂಯ್? ತಿ ಪೆಂಟಾಳಿ ಉಡೊಂಕ್ ತ್ರಾಣ್ ಆಸಾಗಿ ತುಕಾ? ದೆಕುನ್‌ಚ್ ತುಕಾ ಆಡಾಯ್ಲ್ಯಾಸಾನಾ ವೊಗಿಚ್ಚ್ ರಾವ್ಲಿಂ ಹಾಂವ್. ಜಿವ್ಲ್ಯಾತ್ ಕರ್ಚಿಂ ಗುಪಿತ್ ಧರಾನ್ ಕರ್ತಾತ್; ತುಜೆ ಬರಿ ಪೈಲೆಂ ಸಾಂಗೊನ್ ಕರಿನಾಂತ್. ತಿ ಗಜಾಲ್ ತಶಿಚ್ಚ್ ಸೊಡ್ಲ್ಯಾರ್ ತುಕಾ ನೀಜ್ ಜಾವ್ನ್ ಮೊರ್ಚೆಂ ಮನ್ ಆಸಾ ಜಾಲ್ಲ್ಯಾ ಪಕ್ಷೆಕ್ ಹಾವೆಂ ಆಡಾಯ್ಲ್ಯಾತ್‌ಲ್ಲೆಂ ಬೊರೆಂ ನಹಿಂಗಿ? ತಾಂತುಂ ತುವೆಂ ಮ್ಹಜೆರ್ ರಾಗ್ ಚಿಂತುನ್ ಕಾಣ್ಲೆಂವೊ ಕಸೊ?”

ರೊಚ್‌ಬಾಯೆಕ್ ತೆಂ ತಾರಿಪಾಂಚೆಂ ಉಲಣೆ ಆಯ್ಕಾಲ್ಲ್ಯಾ ತಕ್ಷಣ್ ಎಕಾ ಕುಶಿನ್ ತಡ್ಲೊಂಕ್ ತಾಂಕಾನಾತ್‌ಲ್ಲೊ ರಾಗ್, ಆನ್ಯೇಕಾ ಕುಶಿನ್ ತಿಚಾ ಸವಾಲಾಂಕ್ ಫಾವೊ ತಿ ಜಾಪ್ ದೀಂವ್ಕ್ ತಾಂಕಾನಾತ್‌ಲ್ಲಿ ಲಜ್ ಒಟ್ಟುಕ್ ಮೆಳೊನ್ ತಿಚಿ ತಕ್ಷಿ ಪಿಸಾಂತುರ್ ಜಾಲಿ. ತಿಕಾ ಉಬಿರಾವೊಂಕ್ ಸಕತ್ ಆನಿ ಸಮಾಕಟ್ತ್ ಎಂಬು ಆಸ್‌ಲ್ಲೊ ಜಾಲ್ಯಾರ್ ತ್ಯಾ ಘಡ್ಯೆ ಆಂಜೆಲಾಕ್ ಕಂಡಾಪಟ್ಚೆ ಮಾರ್ನ್ ಹದಾ ಕರ್ತಿ ಆಸ್‌ಲ್ಲಿ! ಪೂಣ್ ಕಿತೆಂ ಕರ್ಚೆಂ? ಎಕಾ ಹಾತಾಂತ್ ಬೇತ್ ಧರ್ನಿಕ್, ಆನ್ಯೇಕ್ ಹಾತ್ ಆಂಜೆಲಾಚಾ ಭುಜಾರ್ ತೆಂಕುನ್ ಆಪ್ಲೆಂ ಸಗ್ಳೆಂ ವಜಾನ್ ತಿಚೆರ್ ವೊಂದೊವ್ನ್ ಉಬಿ ಆಸ್‌ಲ್ಲ್ಯಾನ್ ತಿಚೆವರ್ವಿಂ ಕಾಂಯ್ ಕರುಂಕ್ ಜಾಲ್ಲ್ಯಾ. ಆಂಜೆಲ್ ಜರ್ತರ್ ಆಪ್ಲ್ಯಾ ಭುಜಾವೊಲೊ ತಿಚೊ ಹಾತ್ ನಿಸ್ರಾವ್ನ್ ವಾಂಕ್ಲಿ ಸರ್‌ಲ್ಲಿ, ತಿಣೆ ಮುದೊ ಜಾವ್ನ್ ಧರ್ನಿಕ್ ಶೆವ್ಪಾಜಾಯ್ ಆಸ್‌ಲ್ಲೆಂ! ತಿತ್ಲೆಂ ತಿ ಆಂಜೆಲಾಚೆರ್ ವೊಂದೊನ್ ಆಸ್ತಾನಾ ಬಾಂಯ್ತ್ ಉಡ್ತಾಂ ಮ್ಹಣ್ ತಿಚೆಂ ಭೆಷ್ಣಾ ವ್ಹೆ!!

ಮೊರ್ನ್ ಆನಿ ವಿಶೇಷ್ ಖಬ್ರೊ ಚಿಂತಿನಾತ್‌ಲ್ಲಾ ವೆಳಾರ್ ಚೊರಾಂಬರಿ ಯೆತಾತ್ ಖ್ಯೆಂ. ತಶೆಂ ಆಜ್ ತಿಂ ದೊಗಾಂಯ್ ಮೆಳೊನ್ ಪುಡಾರಾಂಚಾ ಜಿಣ್ಯೆ ವಿಶ್ಯಾಂತ್ ಚರ್ಚೆ ಆನಿ ಝಗ್ಗಿಂ ಕರ್ತಾನಾ ತೀನ್ ವರ್ಸಾಂ ಥಾವ್ನ್ ಆಶೆವ್ನ್ ಆಸ್‌ಲ್ಲಿ ಪುತಾಚಿ ಖಬರ್ ತಾಂಚಾ ಆಂಗ್ಲಾಲಾಗಿಂ ಯೇವ್ನ್ ಪಾವ್ಲಿ.

“ಕೊಣ್ ಘರಾ? ಪೆಟ್ಯಾಕ್ ಧರಾ!” ಮ್ಹಣ್ ಆಂಗ್ಲಾಂತ್ ದಾದ್ಲ್ಯಾ ಮನ್ಯಾಚೊ ತಾಳೊ ಆಯ್ಕಾಲೊ. ಆಂಜೆಲಾನ್ ರೊಚ್‌ಬಾಯೆಕ್ ವೆಗ್ಲಿಂ ವೆಗ್ಲಿಂ ಹಾಂತುಳ್ಳಾರ್ ವೊರ್ನ್ ಬೊಸ್ಕಲೆಂ ಆನಿ ಬಾಗ್ಲಾಲಾಗಿಂ ಧಾವ್ಲಿ. ಭಾಯ್ರ್ ಗೆಲ್ಲಿ ತಿ, ದೀಷ್ಟ್ ಸೀದಾ ಖಾಕಿ ಮುಸ್ತಾಯ್ಕಿ ನ್ಹೆಸೊನ್, ಮಾತ್ಯಾಕ್ ಪಗ್ಲಿ ದವರ್ನ್, ಖಾಂದ್ಯಾವೊಲ್ಯಾನ್ ಪೊತೆಂ ಶಿರ್ಕಾವ್ನ್ ಮುಕಾರ್ ಸರ್ಚಾ ಪೆದ್ಯಾಚೆರ್ ಪಡ್ಲಿ. ಎಕಾಚ್ಚಾಣೆ ಆಂಜೆಲಾಚೆಂ ಕಾಳಿಜ್ ಹದ್ಯಾಂತ್ ಆಡ್ಚೆಂ ಉದಾರೆಂ ಜಾಲ್ಲ್ಯಾಬರಿ ಜಾಲೆಂ. ಹಾತ್ ಪಾಯ್ ಘಟ್ ಜಾವ್ನ್ ಗಾರ್ ಜಾಲೆ. ಮತಿಂತ್ ಎಕಾಪಾಟ್ ಏಕ್ ಚಿಂತ್ನಾಂ ಯೇಂವ್ಕ್ ಸುರು ಜಾಲಿಂ-ಚಿಂತ್ನಾ ಸಂತೊಸಾಚಿಂ ಆನಿ ಸಾಂಗಾತಾಚ್ಚ್ ದುಕಾಚಿಂ. ಪೆದ್ಯಾನ್ ಹಾಡ್ಲಿ ಖಬರ್ ಹ್ಯಾ ದೋನ್ ನಮುನ್ಯಾಂ ಪೈಕಿ ಏಕ್ ನಹಿಂವೆ! ಖಬರ್ ಘರ್ಕಾರಾಚಿ ಜಾವ್ನ್-ಜಿವೆಂತ್ ಆಸ್‌ಲ್ಲಿ

యా మోనాఫి! జివంత ఆసా జాల్లే పక్షేక్ తాణే బోర్నా భలాంబ్బింత ఆస్‌ల్లి యా నాత్‌ల్లి; తాణే గాంవాక్ యింబ్బి యా నాత్‌ల్లి; తాంకాం దుడు ధాడోల్లి యా ధాడినాత్‌ల్లి. హా! తి బిబార్ తిజా కానాంత పొడ్తా మ్మణాసర్ ఫుడి మ్మళ్ళి వోరాంబరి దిస్సి. ఎకాదావేళార్ మోనాఫి బిబార్ ఆయ్నూ జాల్వార్ కితం కచేం! తుఘానాంత ఫుడ్గడ్డాబో పేటో కసో ఫుంవో! “హా దేవా! ఆమ్మి కాకుళ్ళో కర” అశం దేవాక్ టులొ మారిత్త ధధ్‌రి కుడో ఫువో రోజోబాయే ససిన్ గేలి.

పేదొ భితర్ రిగొన్ తేమ్మిన్ హేమ్మిన్ పళేంవ్‌లాగ్గొ. హ్య దొగాం స్త్రీయాం తివాయ్ దాద్లె యా భుగిం తాకా కేణింయ్ దిసానాత్‌ల్లిం పళేవ్‌ ఆప్లె హాడోల్లి బిబార్ కతి పొడ్డి మ్మణ్ పాటిం పుడే కరుంక్ లాగ్గొ. సొప్పూజా పొంతార్ బొసొన్ ఆస్‌ల్లూ మ్మతారేజిర్ ఆని తిజా కుశిక్ భియాన్ తాట్లెవ్‌ టుబి ఆస్‌ల్లూ తనాట్యా స్త్రీయేజిర్ దిఱ్‌వ్ పొడ్తజ్ తాటిం కాళిజ్ టుజాజా ధగాక్ ధరల్లెబరి బిమోతిన్ లాస్లెం. రోజోబాయేక్ పొళేవ్‌ “కతి ఆసాయ్ వొడ్డిమాంయ్?” మ్మణ్ విజారల్లూక్, “హాంవ్ బొరిం ఆసాం,” మ్మణ్ తిణే జాప్ దిలి.

పేద్యాన్ పొతం టుగ్గెం కేలం ఆని ఏక్ హళ్ళువొ లొకాటొ తాంత్లొ భాయ్ కాడ్లొ, ఆని తాజిర్ ఆస్‌ల్లొ విళాస్ వాచున్-“తుమ్మె ప్పేకి ఆంజేల్ కువేల్ మ్మళ్ళార్ కేణ్?” మ్మణ్ సవాల్ కేల్లూక్ ఆంజేల్ ఏక్ మేటో పుడెం యేవ్‌ “హాంవ్... తిం” మ్మణ్ జాప్ దిలి.

“ఆంజేల్‌బాయేక్ ఏక్ ‘టేలేగ్రామ్’ ఆయ్లం వొడ్డి మాంయ్,” మ్మణ్ తాణే సాంగొన్ ముగ్గజాయ్ జాల్వార్ తాణే జింతల్లూబరిచ్చో థుంసర్ ఫుడ్లెం.

ఏక్ కాగాద్ ఆయ్నూర్ అప్రూప్ ఏక్ స్యేరొ ఆయిల్లెబరి; రిబిస్త్రి నోటిస్ యా వారాంట్ ఆయ్నూర్ తక్లెర్ తొణ్ణూన్ మారల్లెబరి; ఆని ‘టేలేగ్రామ్’ ఆయ్లం మ్మణ్‌జో జగ్గణే మారల్లెబరి మ్మణ్ మ్మజొ ఆహ్ సర్ దాకొవ్‌ సాంగ్తొలొ. తశం ‘టేలేగ్రామ్’ మ్మళ్ళొ సబ్బ్ పేద్యాన్ టుజారల్లొచ్చో-రోజోబాయేక్ జగ్గణే మారల్లెబరి జావ్‌, “జేబుస్-మరి-దుజే” మ్మణ్ తిన్ సబ్బ్ టుజాన్ బొసల్లె థుంజో దడ్డో ఆడో పొర్తాలి.

పడల్లె కుడే ఆంజేలాన్ ఆని పేద్యాన్ మేళొన్ తికా సాకేం హాంతుళ్ళార్ నిదాయ్లెం ఆని టుత్యావ్‌ టుశం దవన్ తాజిర్ తిజి తక్కి జడ్డలి, ఆని ఆంజేలాన్ వ్హరేం ఘాలేం. థొడొ వేళోబర్ రోజోబాయ్ హాత్‌పాయ్ హాల్సానానా మోడ్తొబరి ఆడో పడొన్ ఆస్‌ల్లి. తిజొ టుత్తాస్ మాత్, జాలు ఆస్‌ల్లొ. కుశిక్ టుబొ రావొన్ పళ్ళతెల్లొ పేద్యాక్ తి తాబిత నిదెంత విశేవ్ ఫుతాతి దిస్సి.

టేలేగ్రామాంత్లి బిబార్ ఆయ్నూర్ టుప్రాంత కేణింయ్ మత్ చుకొన్ పడ్లూర్ తిత్లెం విజిత్రి దిసానా. పొణ్ హి ఎక్కి ‘టేలేగ్రామ్’ మ్మళ్ళొ సబ్బ్ ఆయ్నొంబో మత్

ಚುಕೊನ್ ಪಡ್ಲಿ ತ್ಯಾ ಟೆಲೆಗ್ರಾಮಾಂತ್ಲಿ ಖಬಾರ್ ಆಯ್ಕೊನ್ ಕಿತೆಂ ಕರಿತ್‌ಗಾಯ್-ಮ್ಹಳ್ಳೆಂ ಪೆದ್ನಾಕ್ ಸಮ್ಜಾಲ್ಲ್ಯಾ. ತಿ ಏಕ್ ಭಿರಾಂತಿಚಿ ಸ್ಥಿತಿ ಜಾಂವ್ಕ್ ಪಾವ್ತೆಲಿ ಮ್ಹಣ್ ಚಿಂತುನ್ ಭಿಯೆಲೊ. ದೆಕುನ್ ತಿ ಮತಿರ್ ಯೆಂವ್ಚೆ ಆದಿಂಚ್ ಆಪ್ಲೆ ಧುಂ ಧಾವ್ನ್ ನಿಕಳ್ಚೆಂ ಬೊರೆಂ ಮ್ಹಣ್ ಚಿಂತುನ್ ಲೊಕಾಟೊ ವೆಗ್ಗಿಂ ವೆಗ್ಗಿಂ ಆಂಜೆಲಾಚಾ ಹಾತಾಂತ್ ಚೆಪುನ್ ವೊಚೊಂಕ್ ಪಾಟ್ ಘಾಲಿಚ್ಚೊ. ಆಪುಣ್ ಗೆಲ್ಯಾ ಉಪ್ರಾಂತ್ ತೆಂ ವಾಚುನ್ ಪಳೆವ್ನ್ ತಾಂಚೆ ಮಧೆಂ ಕಿತೆಂಯ್ ಘಡ್ಲ್ಯಾರ್ ತಿಂ ತಿಂಚ್ ಪಳೆವ್ನ್ ಘೆತಲಿಂ, ಆಪ್ಣಾಕ್ ತಿ ಬೆಜಾರಾಯ್ ನಾಕಾ ಮ್ಹಣ್ ತಾಚೊ ಇರಾದೊ.

ಆಂಜೆಲಾನ್ ಲೊಕಾಟೊ ಕೂಡ್ಲೆ ಪೊಡ್ನ್ ಉಗ್ತೊ ಕೆಲೊ ಆನಿ ಟೆಲೆಗ್ರಾಮ್ ಸೊಡೊವ್ನ್ ವಾಚುಂಕ್ ವೆತಾನಾ-ಕಿತೆಂ ಪಳೆಂವ್ಚೆಂ! ತೆಂ ಇಂಗ್ಲಿಷಾನ್ ಬರೊವ್ನ್ ಆಸಲ್ಲೆಂ. ಪೆದ್ನಾಕ್ ಘರಾಚಿಂ ಮೆಟಾಂ ದೆಂವ್ಚಾ ಭಿತರ್ ಉಲೊಕರ್ನ್ ಪಾಟಿಂ ಆಪ್ಲೆಲೊ ಆನಿ ಟೆಲೆಗ್ರಾಮ್ ತರ್ಜುಮೊ ಕರ್ನ್ ಸಾಂಗ್ ಮ್ಹಣ್ ಉಪ್ಕಾರ್ ಮಾಗ್ಲೊ. ಪೆದ್ನಾಕ್ ಇನ್ಯಾರ್ ಕರುಂಕ್ ಮನ್ ಯೆಂವ್ಕ್ ನಾ. ಪುಣ್ ನರ್ಗೊನ್‌ಶೆಂ ಅರ್ಥ್ಯಾ ಮನಾನ್ ತೊ ಪಾಟಿಂ ಆಯ್ಲೊ ಆನಿ ಆಂಜೆಲಾಕಡ್ಲೆಂ ಟೆಲೆಗ್ರಾಮ್ ಘೆವ್ನ್ ಆಪ್ಣಾ ಇತ್ಲ್ಯಾಕ್ ಎಕೊಡೆಂ ವಾಚಿಲಾಗ್ಲೊ.

ತಿತ್ಲ್ಯಾ ಭಿತರ್ ರೊಜ್‌ಬಾಯೆಚಿ ಮತ್ ಪಾಟಿಂ ಯೆಜಾಯ್‌ಗಿ? ಪೈಲೆಂ ಚಿಕ್ಕೆಶೆ ಹಾತ್ ಪಾಯ್ ಹಾಲ್ಕಲೆ, ಮಾಗಿರ್ ರೊಫಿಚೆಂ ನಾಂವ್ ಉಲೊಕರಿತ್ ಪಿಂಗೊಂಕ್‌ಲಾಗ್ಲಿ ಆನಿ ನಿಮಾಣೆ ದೊಳೆ ಉಗ್ತೆಕರ್ನ್ ಮೊನ್ಯಾಬರಿ ಆಂಜೆಲಾಥಾವ್ನ್ ಪೆದ್ನಾಕ್ ಆನಿ ಪಾಟಿಂ ಆಂಜೆಲಾಕ್ ದುಕೆಸ್ತ್ ದೊಳ್ಳಾನಿ ಪಳೆಲಾಗ್ಲಿ. ತೆಂ ತೊಂಡ್ ಪಳೆನಾಫಡೆ ಪೆದ್ನಾಕ್ ಆನಿಕ್ ಇಲ್ಲಿ ಚಡ್ ತಾಂಚಿ ಬಿರ್ಮೊತ್ ದಿಸ್ಲಿ ಆನಿ ತ್ಯಾ ಘಡ್ಯೆ ಆಪ್ಣಾವರ್ವಿಂ ಜಾತಾ ತಿತ್ಲಿ ಕುಮಕ್ ಕರುಂಕ್ ತೊ ಮುಕಾರ್ ಸಲೊರ್.

ಪೈಲೆ ಸುವಾತರ್ ತೆಂ ಟೆಲೆಗ್ರಾಮ್ ಆಸಾ ತಶೆಂ ಸುಲಭ್ ಆನಿ ಸಮ್ಜೊಂಚಾ ಉತ್ರಾನಿ ವಿವರ್ಮನ್ ಸಾಂಗ್ಲೆಂ: “ರಾಫಾಯೆಲ್ ಕುವೆಲ್ ಮ್ಹಳ್ಳಾರ್ ತುಜೊ ಪತಿಗಿ?” ಮ್ಹಣ್ ತಾಣೆ ಆಂಜೆಲಾಕ್ ಸವಾಲ ಕೆಲೆಂ.

“ವ್ಹಯ್, ತಿಚೊ ಪೂತ್, ಮ್ಹಜೊ ಪತಿ,” ಮ್ಹಣ್ ಕಾಂಪೊನ್‌ಶಿ ಆಂಜೆಲಾನ್ ಜಾಪ್ ದಿಲೆ.

‘ಹಂ! ಮಾಂಯ್-ಸುನ್ ಜಾಲ್ಯಾರಿ ಆವ್ಯ-ಧುವೆ ಬರಿ ದಿಸ್ತಾತ್ ನಹಿಂಗಿ!’ ಮ್ಹಣ್ ಪೆದ್ನಾನ್ ಮನಾಭಿತರ್‌ಚ್ಚ್ ಮ್ಹಳ್ಳೆಂ ಆನಿ ಅಶೆಂ ಮುಂದರ್ಸಿಲೆಂ: “ಹೆಂ ಟೆಲೆಗ್ರಾಮ್ ಡ್ಹೆಲ್ಲಿ ನಾವಿಕಾ ಮುಖ್ಯ ರಾಣ್ಯಾ ಥಾವ್ನ್ ಭಾಯ್ರ್ ಸರ್ಲಾಂ. 1941 ಇಸ್ವೆಂತ್ ಸೆಪ್ಟೆಂಬರ್ ಮಹಿನ್ಯಾಚಾ 21 ತಾರ್ಕೆರ್ ರಾಫಾಯೆಲ್ ಆಸಲ್ಲೆಂ ತಾರುಂ ಬುಡೊನ್ ತಾಂತ್ಲೆ ಚಡಾವತ್ ಮನಿಸ್ ನಾ ಜಾಲ್ಯಾತ್ ಖ್ಯೆಂ. ತಾಂಚೆ ಪೈಕಿ ರಾಫಾಯೆಲ್ ಎಕ್ಲೊ ಖ್ಯೆಂ. ಜಾಯಿತ್ತಿಂ ಸೊದ್ಲಾ ಕರ್ನ್ ಮೆಳಾನಾತ್‌ಲ್ಲ್ಯಾನ್ ಸರ್ಕಾರ್ ತುಮ್ಕಾಂ ಹಿ ಖಬಾರ್ ದೀಂವ್ಕ್ ಬೋವ್ ಪಶ್ಚಾತ್ತಾಪ್ ಪಾವ್ತಾ ಖ್ಯೆಂ.”

“ಮ್ಹಜಾ ಮೊಗಾಚಾ ರೊಫಿ! ಮ್ಹಜಾ ಎಕ್ಲ್ಯಾಚ್ ಪುತಾ ರೊಫಿ! ಮ್ಹಾಕಾ ತುಂ ಸೊಡ್ನ್ ಪೈಲೆಂ ಗೆಲೊಯ್ಲಿ! ಮ್ಹಾಕಾ ಸಾಂಡುನ್ ತುಂ ಅಂತರ್ಲೊಯ್ಲಿ! ಹಾ! ಮ್ಹಜಾ ಬಾಳಾ ರೊಫಿ!” ಚಡ್ ಉಲಂವ್ಕ್ ತಿಕಾ ಉಮಾಳೊನ್ ಯೆಂವ್ಚಾ ರಡ್ಲ್ಯಾನ್ ಗಳೊ ಫುಗಾರ್ ಕೆಲ್ಲೆ ಬರಿ ಜಾವ್ನ್ ತಾಂಕ್ಲೆನಾ. ಪೆದ್ನಾ ಧುಂ ಘುಂವ್ಣಾಯಿಲ್ಲಿ ತಕ್ಲೆ ತಿಣೆ ಆನ್ಯೇಕಾ ಕುಶಿಕ್ ಪೊರ್ತಿಲಿ ಆನಿ ದುಕಾಂಚಾ



ಝರಿನಿ ಉಶೆಂ ಭಿಜಯ್ಲೆಂ.

ತೆಣೆ ಆಂಜೆಲಾಕ್ಯಾ ತಡ್ವೊಂಕ್ ತಾಂಕಾನಾತ್ಲೆಂ ದೂಕ್ ಆಯ್ಲೆಂ ಆನಿ ವೊರ್ಲಾಚಾ ಪಾಲ್ವಾನ್ ತೊಂಡ್ ಲಿಪವ್ನ್ ಧರ್ನ್ ಪುಸ್ತುಕ್ಯಾ ತಾಳ್ಯಾನ್ ರಡೊಂಕ್ ಲಾಗಿ.

ಖಬಾರ್ ಆಯ್ಲೊನ್ ತಿಂ ಚಡ್ ಗಲಾಚೊ ಕರ್ತಲಿಂ ಮ್ಹಣ್ ಭಿಯೆವ್ನ್ ಆಸ್ಲೊ ಪೆದೊ, ಹೆಂ ತಾಂಚೆಂ ಸಮಧಾನೆಚೆಂ ರಡ್ಲೆ ಪಳೆವ್ನ್ ಬೋವ್ ವಿಜ್ಞಿತ್ ಜಾಲೊ, ಆನಿ “ತಿಂ ಬಾವ್ಲಿಂ ಅಸಲ್ಯಾ ಖಿಪ್ರೆಕ್ ಜಾಯಿತ್ತೊ ತೇಂಪ್ ಥಾವ್ನ್ ರಾಕೊನ್ ಆಸ್ಲಿಂ ಜಾಯ್ತಾಯ್, ತಶೆಂ ಜಾಲ್ಲ್ಯಾನ್ ತಾಂಕಾಂ ತೆದೊ ವ್ಹೊಡ್ಲೊ ಧಖೊ ಲಾಗೊನ್ ಖಿಂತ್ ಆನಿ ದೂಕ್ ಭೊಗ್ಲಿ ನಾ ಮ್ಹಣ್ ದಿಸ್ತಾ”- ಅಸೊ ಅಂದಾಜ್ ಕರ್ನ್ ಘೆತ್ಲೊ.

ಇಲ್ಲೆತ್ಯಾ ವೆಳಾನ್ ಆಂಜೆಲಾನ್ ರಡ್ಲೆ ಬಂದ್ ಕೆಲೆಂ ಆನಿ ಭಿಜ್ಲೊ ದೊಳ್ಯಾ ಪೆದ್ವಾಕ್ ಪಳೆವ್ನ್ ವಿಚಾರ್ಲೆಂ: “ತುವೆಂ ಆತ್ತಾಂ ವಾಚ್ಲೆಂಯ್ ತಾರುಂ ಬುಡೊನ್ ತಾಂತ್ಲೆ ಚಡಾವತ್ ಮನಿಸ್ ನಾ ಜಾಲ್ಯಾತ್ ಖಿಂ ಮ್ಹಣ್. ‘ನಾ ಜಾಲ್ಯಾತ್’ ಮ್ಹಳ್ಳಾರ್ ಕಿತೆಂ ಅರ್ಥ್ ಜಾತಾ...”

“ಬಾಯೆ, ಟೆಲೆಗ್ರಾಮಾಂಚೆರ್, ‘ಮಿಸ್ಸಿಂಗ್’ ಮ್ಹಳ್ಳೊ ಸಬ್ ಆಸಾ. ಆಮ್ಚಾ ಭಾಷೆಂತ್ ‘ಭಾಯ್ರ್ ಪೊಡ್ಲ್ಯಾತ್’ ಮ್ಹಣ್ ತರ್ಜುಮೊ ಕರ್ನ್ ಘೆವ್ತಾ...”

“ಭಾಯ್ರ್ ಪಡ್ಲಾ ಮ್ಹಳ್ಳಾರ್... ಮೆಲಾ ಮ್ಹಣ್ ಪಾತ್ಯೆವ್ತೆಗಿ?”

“ತೆಂ ಎಕ್ವಿ ಮ್ಹಜಾನ್ ಸಾಂಗೊಂಕ್ ಜಾಯ್ತಾ ಬಾಯೆ-ದರ್ಯಾಂತ್ ಭಾಯ್ರ್ ಪಡ್ಲಾ ಮ್ಹಳ್ಳಾರ್ ಮೆಲಾಯ್ ಜಾವ್ತಾ... ಜೀವ್ ಆಸೊಂಕ್ಯಾ ಪುರೊ. ತೆಂ ಖಿಂಚೆಂಯ್ ಆಮಿ ಪೈಲೆಂ ಪಾತ್ಯೆವ್ನ್ ಮಾಗಿರ್ ಪೊಟೊನ್ ಪಡ್ಲೆಂ ಬೊರೆಂ ನಹಿಂ.”

ತೆದ್ನಾ ನಿದಲ್ಲೆ ಕಡೆ ಥಾವ್ನ್ ರೊಜ್‌ಬಾಯ್ ರಡೊನ್‌ಶೆಂ ಮ್ಹಣಾಲಿ: “ಏಕ್ ತಾರುಂ ತಡ್‌ನಾತ್‌ಲ್ಲ್ಯಾ ಯೆದ್ಯಾ ವ್ಹೊಡ್ಲಾ ದರ್ಯಾಂತ್ ಬುಡ್ತಾನಾ ತಾಚೆರ್ ಆಸ್ಲೊ ಮನ್ಯಾಂನಿ ಕಶೆಂ ವಾಂಚೆಂ ಮ್ಹಣ್ ತುಂ ಚಿಂತಾಯ್ ಆಂಜೊ? ತೊ ನೀಜ್ ಜಾವ್ನ್ ಆಮ್ಕಾಂ ಅಂತರ್ಲೊ ಪುತಾ... ಯೆ ದೆವಾ!... ಕಿತೆಂ ಮ್ಹಣ್ ಮ್ಹಾಕಾ ಮ್ಹಾತಾರೆಕ್ ದರ್ವನ್-ಮ್ಹಜಾ ತರ್ನಾಟ್ಕಾ ಪೊಳಾಕ್ ಜೊಂಪ್ ಮಾರ್ನ್ ವ್ಹೆಲೆಂಯ್ ತುವೆಂ...”

ಅಶೆಂ ನಿಯಾಳ್ಣಿ ನಿಯಾಳ್ಣಿ ರಡ್ಲ್ಯಾ ದೊಗಾಂ ಸ್ತ್ರಿಯಾಂಕ್ ತ್ಯಾಚ್ ಸ್ಥಿತಿರ್ ಸೊಡ್ನ್ ವೊಚೊಂಕ್ ಪೆದ್ವಾಕ್ ಪಾಯ್ ಆಯಿಲ್ಲಾಂತ್. ಮನಿಸ್ ಎಕಾಮೆಕಾ ಪರ್ಕಿ ಜಾಲ್ಯಾರಿ ಸೈಂಬ್ ಸಕ್ಪಾಂಚೆಂ ಎಕ್‌ಚ್ಚಿ ನಹಿಂವೆ? ತಸಲ್ಯಾ ದುಖಾಂತ್ ತಾಂಕಾಂ ಧೈರ್ ದೀವ್ನ್ ಭುಜ್ಯತಲೊ ದಾದ್ಲೊ ಏಕ್ ಪುಣಿ ತ್ಯಾ ಘರಾಂತ್ ಅಥ್ವಾ ಲಾಗ್ಸಾರ್ ಶೆಜಾರಾ ನಾತ್ಲೊ ತೆಂ ತಾಂಚೆಂ ನಿರ್ಭಾಗ್‌ಪಣ್‌ಚ್ಚಿ ಸೈ! ಪುಣ್ ತೊ ಕಿತೆಂ ಕರ್ತಲೊ ಬಾವ್ಲೊ! ತಾಚೆಂ ಕಾಮ್ ಖಿಳ್ ತಾಂಕಾಂ ಭುಜೊಂವ್ಕ್ ರಾವ್ತೊಲೊಗಿ! ಮೊವಾಳ್ ಕಾಳ್ಜಾಚೊ ಜಾಲ್ಲ್ಯಾನ್ ತೊ ಯೆದೊಳ್ ಮ್ಹಣಾಸರ್ ರಾವ್ತೊ. ದುಸ್ರೊ ರಾವ್ತೊನಾ. ಮಾಗಿರೀ, ಜಾತಾ ತಿತ್ಲೊ ವೇಳ್ ತಾಂಚಾ ಸಾಂಗಾತಾ ರಾವ್ತೊನ್, ಧೈರ್ ಆನಿ ಭುಜಾವಣ್ ದೀವ್ನ್, ತಾಂಕಾಂ ಥಾಂಬೊವ್ನ್ ವೆಚ್ಚಾ ಇರಾದ್ಯಾನ್ ತಾಂಚೆಲಾಗಿಂ ಅಶೆಂ ಉಲೊಲೆ: “ಆತಾಂ ರಡಾನಾಕಾತ್ ತುಮಿ-ಬಿಲ್ಕುಲ್ ರಡಾನಾಕಾತ್. ತಾರ್ವಾಚಿ ಸ್ಥಿತಿ ತುಮಿ ಪರಿಪೂರ್ಣ್ ನೆಣಾಂತ್ ಮ್ಹಣ್ ದಿಸ್ತಾ. ತಾರುಂ ಬುಡ್ಲ್ಯಾರ್ ತಾಂತ್ಲೆ ಮನಿಸ್ ಬುಡೊನ್ ಕೂಡ್ಲೆ ಮೊರಾನಾಂತ್. ತಾಂಕಾಂ ಸಬಾರ್ ಘಂಟೆ

ಪರ್ಯಾಂತ ಉದ್ಯಾ ವಯ್ರ ಉಪೈವ್ನ್ ಧರ್ಚಿಂ ಹಾತೆರಾಂ ಆಸ್ತಾತ್. ತ್ಯಾ ಭಿತರ್ ದುಸ್ರೆಂ ಲಾಗ್ಸಾರ್ ಆಸ್‌ಲ್ಲೆಂ ತಾರುಂ ಯೇವ್ನ್ ತಾಂಕಾಂ ದರ್ಯಾಂತ್ಲೆಂ ವಿಂಚುನ್ ಬಚಾವ್ ಕರ್ತಾ. ಸಬಾರ್ ಕಡೆನ್ ದರ್ಯಾಂತ್ ಕುದ್ರೆ ಆಸ್ತಾತ್. ತಾರುಂ ತಾಂಚೆ ಲಾಗ್ಸಾರ್ ಬುಡ್ಲಾಂ ಜಾಲ್ಯಾರ್ ಉಪೈವ್ನ್ ಜಾಣಾಸ್‌ಲ್ಲೆ ಮನಿಸ್ ತ್ಯಾ ಕುದ್ರ್ಯಾಂಚೆರ್ ಚಡೊನ್ ಬಚಾವ್ ಜಾತಾತ್. ತಾಂಕಾಂ ಮಾಗಿರ್ ಸೊದ್ನಾ ಕರ್ನ್ ಪಾಟಿಂ ಹಾಡ್ತಾತ್. ಅಸಲ್ಯಾ ಕಾಮಾಂಕ್ ಜಾಯಿತ್ತಿ ಮ್ಹಿನತ್ ಆನಿ ವೇಳ್ ಲಾಗ್ತಾ. ಥೊಡೆ ಪಾವ್ಪಿಂ ವರ್ಸಾಂ ವೆತಾತ್. ತ್ಯಾ ಪಾಸ್ವತ್, ತುಮಿ ತೊ ಮೆಲಾ ಮ್ಹಣ್ ಚಿಂತುನ್ ರಡಾನಾಕಾತ್. ತಾಚೆ ಬದ್ಲಾಕ್ ತೊ ಖಿಂಚಾಯ್ ಎಕಾ ಕುದ್ರ್ಯಾರ್ ಜಿವಂತ್ ಆಸ್ತಲೊ ಮ್ಹಣ್ ಪಾತ್ಯೆವ್ನ್ ಧೈರ್ ಘೆಯಾ ಆನಿ ತಾಚೆ ಪಾಸ್ವತ್ ದೆವಾಲಾಗಿಂ ಮಾಗಾ.”

“ತುಂ ಸಾಂಗ್ತಾಯ್ ತೆಂ ಸತ್ ಜಾವೈತ್. ಪೂಣ್ ರೊಫಿಚೆಂ ತಾರುಂ ಬುಡ್‌ಲ್ಲೆ ಕಡೆ ಲಾಗ್ಸಾರ್ ಕುದ್ರೊಚ್ಚೆ ನಾ ಜಾಲ್ಯಾರ್?” ಮ್ಹಣ್ ಆಯ್ಲೆಂ ರೊಜ್‌ಬಾಯೆಚೆಂ ದುಬಾವಿ ಸವಾಲ್.

“ದರ್ಯಾಂತ್ ಬುಡ್‌ಲ್ಲೆ ಕಡೆ ಕುದ್ರೊಚ್ಚೆ ನಾ ಜಾಲ್ಯಾರ್‌ಗಿ...” ಮ್ಹಣಾಲೊ ತೊ ಇಲ್ಲೊಸೊ ವೇಳ್ ಚಿಂತುನ್ ತಿಕಾ ಫಾವೊತಿ ಜಾಪ್ ದಿಂವ್ಚಾ ಖಾತಿರ್. “ಕುದ್ರೊಚ್ಚೆ ನಾ ಜಾಲ್ಯಾರ್... ಆಮ್ಚೆ ವರ್ವಿಂ ಕರುಂಕ್ ಜಾತಾವೆ, ಪೊಡ್ಲಿ ಮಾಂಯ್?”

“ತಶೆಂ ಜಾಲ್ಯಾರ್ ಕುದ್ರ್ಯಾರ್ ತೊ ಜಿವಂತ್ ಆಸಾ ಮ್ಹಣ್ ಆಮಿ ಕಶೆಂ ಪಾತ್ಯೆಂವ್ಚೆ? ನಾ ಆಂಜೊ, ತಿ ಗಜಾಲ್ ಪೊಟ್. ತೊ ಹ್ಯಾ ಸಂಸಾರಾಂತ್ ಜಿವಂತ್ ಆಸಾ ಮ್ಹಳ್ಳೆಂ ಪಾತ್ಯೆಂವ್ಚೆಂ ಪಿಶೆಪಣ್. ತಾರುಂ ಬುಡೊನ್ ತೀನ್ ವರ್ಸಾಂ ಜಾಲಿಂ. ತೊ ಖಿಂಚಾಯ್ ಎಕಾ ಕುದ್ರ್ಯಾರ್ ಜಿವಂತ್ ಆಸ್‌ಲ್ಲೊ ಜಾಲ್ಯಾರ್ ತಾಚಿಂ ಸೊದ್ನಾ ಕರುಂಕ್ ತೀನ್ ವರ್ಸಾಂ ಜಾಯ್?” ಅಶೆಂ ಮ್ಹಣೊನ್ ತಿಣೆ ರಡ್ಲೆ ಮುಂದರ್ಸಿಲೆಂ.

“ಪೊಡ್ಲಿ ಮಾಂಯ್, ತುಂ ಆನಿ ತುಜಿ ಸುನ್-ದೊಗಾಂಯ್ ಮೆಳೊನ್ ಅಶೆಂಚ್ ದೀಸ್ ಆನಿ ರಾತ್ ಖಿಳಾನಾಸ್ತಾನಾ ರಡ್ಯಾತ್ ಜಾಲ್ಯಾರೀ ದರ್ಯಾಂತ್ ಕುದ್ರೊ ನಾತ್‌ಲ್ಲೆ ಕಡೆ ಕುದ್ರೊ ಜಾಯ್ನಾ, ಮೆಲ್ಲೊ ತುಜೊ ಭುರ್ಗೊ ಜಿವಂತ್ ಜಾಯ್ನಾ. ರಡೊನ್ ದೊಳೆ ಸುಜ್ತಲೆ ಶಿವಾಯ್ ದುಸ್ರೆಂ ಕಾಂಯ್ ಬೊರೆಪಣ್ ಜಾಂವ್ಚೆನಾ. ರಡ್ಲೆಂ ಕೊಣೆ ಜಾಣಾಂತ್‌ವೆ? ಭಾವಾಡ್ ಆನಿ ಭರ್ವಸೊ ನಾತ್‌ಲ್ಲಾನಿ. ಮನ್ಯಾಕ್ ಮುಖ್ಯಿ ಗರ್ಜ್ ಪಾತ್ಯೆಣಿಚಿ. ಪಾತ್ಯೆಣಿ ಶಿವಾಯ್ ಆಮ್ಚಿ ಸಗ್ಳಿ ಜಿಣಿ ಮ್ಹಣ್ಲೆ, ತಾಂತುಂ ಮ್ಹಳ್ಳೆಂ ಮಾಗ್ಣಿಂ, ತೇರ್ಸೆ, ಆಯ್ಕಾಲ್ಲಿಂ ಮಿಸಾಂ, ಸೆವ್‌ಲ್ಲೆ ಕುಮ್ಮಾರ್, ಕೆಲ್ಲೆಂ ದಾನ್ ಧರ್ಮ್, ಆನಿ ಹೆರ್ ಸರ್ವ್ ಬೊರೊ ಕರ್ನೊ ವ್ಯರ್ಥ್. ಹೆಂ ಸರ್ವ್ ಸಂಸಾರಾಂತ್ ಆಮಿ ಕಿತ್ಯಾಕ್ ಕರ್ತಾಂವ್? ಸರ್ಗಾಚೆಂ ಸುಖ್ ಜೊಡುಂಕ್. ಸರ್ಗ್ ತುಂವೆಂ ಪಳೆಲಾಯ್‌ವೆ? ನಾ. ಪೂಣ್ ಆಸಾ ಮ್ಹಣ್ ತುಂ ಪಾತ್ಯೆತಾಯ್. ಫಾಲ್ಯಾಂಚೊ ದೀಸ್, ಮುಕ್ಲೊ ಮಹಿನೊ, ಫುಡ್ಲಿಂ ವರ್ಸಾಂ ತುಕಾ ಥ್ಯಂ ನಿಂದ್‌ಲ್ಲೆ ಕಡೆ ಆತಾಂ ದಿಸ್ತಾತ್‌ವೆ? ನಾ. ತುಂ ಫಕತ್ ಪಾತ್ಯೆತಾಯ್ ಆನಿ ಮುಕ್ಲೆ ದೀಸ್ ಪಳೆಂವ್ಕ್ ವಾಂಚ್ತೆಲಿಯ್ ಮ್ಹಣ್ ಭರ್ವಸ್ಯಾನ್ ಫುಡಾರಾಕ್ ತಯಾರಾಯ್ ಕರ್ನ್ ರಾವ್ತಾಯ್. ಆಮ್ಚಾ ಹರ್ಯೆಕಾ ಕರ್ನೆಂತ್ ಆಮ್ಕಾಂ ಜಾಯ್ ಪಾತ್ಯೆಣಿ. ಏಕ್ ಝಡ್ ಲಾಯ್ತಾನಾ ತಾಚೆರ್ ಫಳ್ ಜಾತೆಲೆಂ ಮ್ಹಳ್ಳಿ ಪೈಲಿ ಜಾಯ್ ಪಾತ್ಯೆಣಿ. ನಾ ಜಾಲ್ಯಾರ್ ತೆಂ ಝಡ್ ಲಾಂವ್ಕ್ ತುಂ ಮ್ಹಿನತ್ ಘೆಂವ್ಚಿನಾಯ್. ತಾಚ್ಚೆ ಪ್ರಮಾಣೆ ರಾಫಾಯೆಲ್ ಬುಡ್‌ಲ್ಲೆ ಕಡೆ ಕುದ್ರೊ ಆಸ್ತೊಲೊ

ಆನಿ ತಾಚೆರ್ ತೊ ಜಿವೊಚ್ಚ್ ಆಸ್ತೊಲೊ ಮ್ಹಣ್ ಧೃಡ್ ಪಾತ್ಯೆಣಿ ದವರ್ಯಾ. ಆನಿ ಥೊಡ್ಯಾ ದಿಸಾನಿ ಯಾ ಮಹಿನ್ಯಾನಿ ತಾಚಿ ಪರಿಪೂರ್ಣ್ ಖಬರ್ ತುಮ್ಮಾಂ ಯೆಂವ್ಕ್ ಪ್ರರೊ. ತೆದೊಳ್ ಪರ್ಯಾಂತ ದೆವಾಚೆರ್ ಪಾತ್ಯೆಣಿ ದವರ್ನ್ ತಾಕಾ ಹಾಕ್ ಮಾರ್ಯಾ. ದೆವಾಚೆರ್ ಪಾತ್ಯೆಲ್ಲ್ಯಾಂಕ್ ದೇವ್ ಬಿಲ್ಕುಲ್ ಪೊಟ್ತಿನಾ. ತಾಕಾ ಮನ್ ಜಾಲ್ಯಾರ್ ಮೆಲ್ಲ್ಯಾ ಮನ್ಯಾಕ್ ಜೀವ್ ಕರ್ನ್ ದಿಂವ್ಕ್ ತಾಕಾ ತಾಂಕ್ತಾ. ತಸಲೆ ಧಾಕ್ಲೆ ಹಜಾರ್‌ಗಟ್ಟಾನಿ ಸಂಸಾರಾಚಾ ಸುರ್ವರ್ ಥಾವ್ನ್ ಆಚ್ ಮ್ಹಣಾಸರ್ ಸಕ್ತಡ್ ಗಾಂವಾನಿ ಆಸಾತ್."

ಹಿಂ ಧೈರ್ ದಿಂವ್ಚಿಂ ಉತ್ರಾಂ ಆಯ್ಕಾತಾಂ ಆಯ್ಕಾತಾಂ ತಾಂಚಾ ಕಾಳ್ಜಾಂಕ್ ಇಲ್ಲಿ ಇಲ್ಲಿ ಊಬ್ ಯೆಂವ್ಕ್ ಸುರು ಜಾಲಿ ಆನಿ ದುಕಾಂಚ್ಯೊ ರುರಿ ಬಾರಿಕ್ ಜಾಲ್ಯೊ, ತೊಂಡಾರ್ ಧೈರಾಚಿ ಖುಣಾ ದಿಸೊನ್ ಆಯ್ಲಿಂ ಆನಿ ಮೊಡಾಂತ್ಲ್ಯಾನ್ ಸುರ್ಯಾಚಿಂ ಕಿರ್ಣಾ ಫಾಂಕ್‌ಲ್ಲೆ ಬರಿ ಸಮಧಾನೆಚೊ ಆನಿ ಪಾತ್ಯೆಣಿಚೊ ಉಜ್ವಾಡ್ ಫಾಂಕೊನ್ ಆಯ್ಲೊ. ತೆಂ ಪಳೆವ್ನ್ ಪೆದ್ನಾಕ್‌ಯಿ ಜೀವ್ ಘೊಲೊ ಆನಿ ಆಪ್ಣಾಕ್ ವೊಚೊಂಕ್ ಸಂದ್ರಾಪ್ ಮೆಳ್ಳೊ ಮ್ಹಣ್ ಖುಶಿ ಪಾವ್ಲೊ. "ಬೊರ್ಯಾ ಸಮ್ಜಣೆಚಿ ಮನ್ಯಾಂ, ತುಮಿ, ವೊಡ್ಲಿ ಮಾಂಯ್. ಹಾವೆಂ ಸಾಂಗ್‌ಲ್ಲೆಂ ಸತ್ ಮಾಂದುನ್ ತುಮಿ ತಶೆಂಚಿ ಜಿಯೆತಲ್ಯಾತ್ ಮ್ಹಳ್ಳೊ ಮ್ಹಜೊ ಭರ್ವಸೊ. ಆತಾಂ ಹಾಂವ್ ವೆತಾಂ. ತುಮ್ಮಾಂ ದೇವ್ ಪಾವ್ತೊಲೊ."

ತಾಚಾ ಬೊರ್ಯಾ ಕರ್ನಕ್ ಫಾವೊತೆ ಪರಿಂ ಉಪ್ಕಾರ್ ಬಾವ್ಲುಂಕ್ ಮನಾಂತ್ ವದ್ವಾಡ್ ತಾಂಚಾ ತೊಂಡಾನಿ ಉಚಾರ್ಲೆಂನಾ ಜಾಲ್ಯಾರಿ ಪೆದ್ನಾನ್ ತೆಂ ತಾಂಚಾ ದೊಳ್ಯಾನಿ ಪಳೆವ್ನ್ ಧಾದೊ ಜಾವ್ನ್ ದೆವೊನ್ ಗೆಲೊ.

ಆಂಗ್ಲಾಂತ್ ಮದೆಂ ಪಾವ್ತಚ್ ತಾಚೊ ಹಾತ್ ಕೊಟಾಚಾ ಬೊಲ್ಸಾಕ್ ಗೆಲೊ. ತಾಂತು ತಾಚಾ ಹಾತಾಕ್ ಕಸಲೆಂಗಿ ಕಾಗಾದ್ ಆದಾಳ್ಲೆಂ. ಭಾಯ್ರ್ ಕಾಡ್ನ್ ಪಳೆತಾನಾ ತಾಂಚೆಂ ಟೆಲೆಗ್ರಾಫ್ ವಾಚುನ್ ಸಾಂಗೊನ್ ಜಾತಚ್ ತಾಂಚೆಂ ರಡ್ಲೆಂ ಆನಿ ಆಟಿವಿಟಿ ಪಳೆವ್ನ್ ತೆಂ ತಾಚಾಚ್ಚ್ ಬೊಲ್ಸಾಂ ಚತ್ರಾಯ್ ನಾಸ್ತಾನಾ ಚೆಪ್‌ಲ್ಲೆಂ ತೆಂ ತಾಂತುಂಚ್ ಉರ್‌ಲ್ಲೆಂ. ಆತಾಂ ತೊ ಧೈಂ ಥಾವ್ನ್ ಪಾಟಿ ಘುವೊನ್ ಭಿತರ್ ಆಯ್ಲೊ ಆನಿ "ಧರ್ ಮಾಮಿಯೆ, ತುಮ್ಮೆಂ ಟೆಲೆಗ್ರಾಮ್," ಮ್ಹಣ್ ಆಂಜೆಲಾ ದಿಲೆಂ.

ತಶೆಂ ದಿತಾನಾ-"ಯೆ ದೆವಾ! ಆತ್ತಾಂಚೆಂ ಆತ್ತಾಂ ದುಸ್ರೆಂ ಟೆಲೆಗ್ರಾಮ್ ಆಯ್ಲೆಂಗಿ?" ಮ್ಹಣ್ ಆಕಾಂತಾಚಿ ಬೊಬ್ ಮಾರ್ಲಿ ರೊಜ್‌ಬಾಯೆನ್.

"ದುಸ್ರೆಂ ನಹಿಂ, ವೊಡ್ಲಿ ಮಾಂಯ್, ವೊಡೊಲ್ಟೆಂಚ್. ಚತ್ರಾಯ್ ನಾಸ್ತಾನಾ ಪಾಟಿ ವೊರ್ವೊನ್ ವೆತಾಲೊಂ. ಮ್ಹಜಿ ಚುಕ್ ಜಾಲಿ, ಮಾಫ್ ಕರಾ"-ಅಶೆಂ ಭೊಗ್ಸಣೆ ಮಾಗೊ ಪೆದೊ ಗೆಲೊ.



## IV

## ನೊರ್ಬಾಟಾಬಾಕ್ ಆಂಜೆಲಾ ಥ್ಯಂ ವೊಡ್ಹಿ

ಪೆಲ್ಯಾಚಾ ಸ್ತ್ರೀಯೆಚಿ ಅಬ್ಕಾ ಕರಿನಾಕಾ;

ಪೆಲ್ಯಾಂಚಾ ವಸ್ತುಂಚಿ ಆಶಾ ಕರಿನಾಕಾ.

ಶೆಣ್ಯ ರೊಚ್‌ಬಾಯೆಗೆರ್ ಯೇವ್ನ್ ಗೆಲ್ಯಾ ಉಪ್ರಾಂತ್ ಪಾಂಚ್-ಸ ದಿಸಾಂ ಭಿತರ್ ತಿಚಾ ಘರಾ ಇತ್ಲೆಂ ಸಕ್ಕಡ್ ಘಡ್ತಾನಾ, ತೆಣೆ ಧನಿಯಾಗೆರ್ ಕಿತೆಂ ಸಕ್ಕಡ್ ಘಡ್ಲೆಂ, ಶೆಣ್ಯನ್ ಧನಿಯಾಲಾಗಿಂ ಕಿತೆಂ ಸಾಂಗ್ಲೆಂ, ಧನಿಯಾನ್ ಕಿತೆಂ ಜಾಪ್ ದಿಲಿ, ಆನಿ ಉಪ್ರಾಂತ್ ದೊಗಾಯ್ತಿ ಮೆಳೊನ್ ಮುಕ್ಲೊ ಆಲೊಚನೊ ಕಿತೆಂ ಠರಾವ್ಣೊ ಮ್ಹಳ್ಳೆಂ ಹಿ ಕಾಣಿ ಮುಂದರ್ಸುಂಚಿ ಆದಿಂ ಆಮಿ ಸಮ್ಜೊನ್ ಘೆತ್‌ಲ್ಲೆಂ ಬೊರೊ.

ರೊಚ್‌ಬಾಯೆಗೆರ್ ಥಾವ್ನ್ ತಕ್ಲಿ ಗರಮ್ ಜಾವ್ನ್ ಗೆಲ್ಲೊ ಶೆಣ್ಯ ದುಸ್ರ್ಯಾ ದಿಸಾ ಆಟ್ ಘುಂಟ್ಯಾಂ ಭಿತರ್ ಧನಿಯಾಗೆರ್ ವೊಚೊನ್ ಪಾವ್ಲೊ. ಪೂಣ್ ಕೊಣಾಚೆಂ ಬೊರೊ ಭಾಗ್ ಕೊಣ್ಯಾ, ಧನಿ ತಾಕಾ ಭೆಟ್ಲೊನಾ. “ಅರ್ಜಂಟ್ ಕಾಮಾನ್ ಧನಿ ಮದ್ರಾಸ್ ಗೆಲಾ, ಪಂದ್ರಾ ದಿಸಾನ್ ಪಾಟಿಂ ಯೆತಲೊ; ಗರ್ಜೆಚೆಂ ಕಾಮ್ ಆಸ್‌ಲ್ಲ್ಯಾನ್ ಪಂದ್ರಾ ದಿಸಾಂ ಉಪ್ರಾಂತ್ ಯೇವ್ನ್ ತಾಕಾ ಮೆಳಾಜಾಯ್ ಖೊಂ” ಮ್ಹಳ್ಳಿ ವರ್ಧಿ ಧನಿಯಾಚಾ ಬೊಟ್ಲೆರಾನ್, ನಿಕ್ಲಾಂವ್ನ್ ತಾಕಾ ದಿಲಿ. ತೆಂ ಆಯ್ಕೊನ್ ಶೆಣ್ಯ ಘರಾ ಪಾಟಿಂ ಗೆಲೊ ಆನಿ ಪಂದ್ರಾವ್ಯಾ ದಿಸಾ ಪರ್ತ್ಯಾನ್ ಇಜ್ಯಚೊ ರಸ್ತೊ ಧರ್ಲೊ.

ನಿಕ್ಲಾಂವ್ ಆನಿ ಶೆಣ್ಯ ಮದೆಂ ಆಸ್‌ಲ್ಲಿ ಇಷ್ಟಗತ್ ದುದಾಕ್ ಆನಿ ಉದ್ಕಾಕ್ ಆಸ್‌ಲ್ಲೆ ಬರಿ. ದೊಗಿ ಜಣ್ ನೊರ್ಬಾಟಾಬಾಚಾ ಬಾಪಾಯ್ಚಾ ತೆಂಪಾರ್ ಥಾವ್ನ್ ತ್ಯಾ ಘರಾಂತ್ಲೆ ಪಾತ್ಯೆಣಿಚೆ ನವ್ಕರ್. ಹೆ ದೊಗ್ ಮನಿಸ್ ಸಾಂಗಾತಾ ಮೆಳ್‌ಲ್ಲೆ ಕಡೆ ಉಬ್ಲೊಣ್ ಆನಿ ಬೆಜಾರಾಯ್ ಪೊಳಾಪೊಳ್ ಘೆತಾಲಿ. ಖುಶಾಲಾಯ್ ಆನಿ ತಮಾಷೆ ಖೊಂ ಗೆಲ್ಯಾರಿ ತಾಂಚಾ ಸಾವ್ಲೆ ಬರಿ ತಾಂಚಾ ಪಾಟ್ಲ್ಯಾನ್‌ಚ್ ಆಸ್‌ಲ್ಲೆ. ಧನಿ ಘರಾಂತ್ ಆಸ್ತಾನಾ ದೊಗಿ ಜಣ್ ಸಾದೆ ಬೊಕ್ರೆಚ್! ತೊ ನಾ ಜಾಲ್ಯಾರ್ ‘ಮಾಜಾರ್ ನಾತ್‌ಲ್ಲ್ಯಾ ಘರಾಂತ್ ಉಂದ್ರಾಂಚೆಂ ರಾಜ್’ ತಶೆಂ ದೊಗಾಂಯ್ಚೊ ವಿಪರೀತ್ ಘಾಡಿ. ಬೊರೆಶೆಂ ಚೆವಾಣ್ ಚೆಂವ್ಚಿ ಆಶಾ ಆಯಿಲ್ಲ್ಯಾ ವೆಳಾರ್ ಶೆಣ್ಯನ್ ನಿಕ್ಚ್ ಸರ್ಸಿನ್ ಧಾವೊನ್ ಯೆಂವ್ಚೆಂ. ನಿಕ್ಚುಕ್ ಏಕ್ ದರಾಮ್ ಕಾಜುಂಚೆಂ ಮಾರ್ಚೆಂ ಮನ್ ಜಾಲ್ಯಾರ್ ಶೆಣ್ಯಚೊ ಕಾನ್ ಫುಂಕ್ಲ್ಯಾರ್ ಜಾಲೆಂ, ದುಸ್ರ್ಯಾ ದಿಸಾ ಕಣ್ಗೊಂಚಾ ವೊಜ್ಯಾಂತ್ ಪಾಂಯ್ಚ್ ಆಯ್ಲೆಂಚ್.

ಧನಿ ಮದ್ರಾಸ್ ಗೆಲ್ಲೊ ಪಾಟಿಂ ಯೆಂವ್ಚೊ ದೀಸ್. ಸಾಂಜೆಚಾ ‘ಮೈಲಾರ್’ ಯೆತೊಲೊ ಜಾಲ್ಲ್ಯಾನ್ ನಿಕ್ಚುನ್ ದನ್ಬಾರಾಂ ಚೆವ್ಣಾಚಿ ಕಾಂಯ್ ತಯಾರಾಯ್ ಕರುಂಕ್ವಾತ್‌ಲ್ಲಿ. ತಾಚೆ ಬದ್ಲಾಕ್ ಬೊಂಗ್ಲೊ ಸಗ್ಳೊ ನಿತಳ್ ಕರ್ನ್ ಮೆಜಾಂ, ಕದೆಲಾಂ, ಬಾಂಕ್, ಆಲ್ಕಾರಿ ಪುಸುನ್, ತೊಂಡ್ ಪಳೆಂವ್ಚಾ ಆರ್ಶಾ ಮುಕಾರ್ ಉಬೊ ರಾವೊನ್ ಮಾತ್ಯಾಚಿ ಕೇಸ್ ಉಗೊವ್ನ್, ಮಿಶ್ರೊ ವೊಳಾವ್ನ್ ಆಪ್ಣಾಚಿಂಚ್ ನಕ್ಲಾಂ ಕರ್ತಾನಾ ಭಾಯ್ರ್ ದಾರ್ವಾಟ್ಯಾಲಾಗಿಂ ಕಾಂಪಿಣ್ ವ್ಹಾಜ್ಲಿ. ನಿಕ್ಚು

ಉಬೊರಾವಲ್ಲೆ ಕಡೆನಾಂಚ್ ಗಿರ್ ಕರ್ನ್ ಘುವೊ ಆನಿ ಬಾಗ್ಲಾಕ್ ಪುಡ್ ಕರ್ನ್ “ಕೊಣ್ ಜಾವ್ಯೆತ್? ಧನಿ ಇತ್ಲೆ ವೆಗ್ಗಿಂ ಯೇಂವ್ಕ್ ನಚೊ; ಬಾರಾಂ ಪೊರಾಂ ಜಾಂವ್ಕ್ ನಾಂತ್. ತಾಣೆ ಯೆಂವ್ಚೆಂ ಜಾಲ್ಯಾರ್ ಸಾಂಚೆರ್ ಸಾತ್ ಘಂಟ್ಯಾಂ ಶಿವಾಯ್ ಆದಿಂ ಯೇಂವ್ಕ್ ನಚೊ. ವಕ್ಲಾಂಚೆ ಆಯ್ಲ್ಯಾರ್ ಕುಚ್ಚಾಚಾ ಬಾಗ್ಲಾಲಾಗಿಂ ಯೆತಾತ್. ದುಸ್ರೊ ಕೊಣ್ ಜಾವ್ಯೆತ್? ಕಾಂಯ್ ಭಿಕಾರಿ ಆಯ್ಲ್ಯಾ ಆಸ್ತಲೊ.” ಅಶೆಂ ಚಿಂತಾನಾ ಕಾಂಪಿಣ್ ಪರ್ತ್ಯಾನ್ ವ್ಹಾಜ್ಲಿ. ತೆಂ ಆಯ್ಲೊನ್ “ಕಮಿನ್-ಕಮಿನ್,” ಮ್ಹಣ್ ಬೊಬ್ ಮಾರ್ನ್ ಪೊಗೊಚ್ಚ್ ಉಬೊ ರಾವೊ. ತೆಂ ಆಯ್ಲೊನ್ ಭಾಯ್ರ್ ಆಸ್ಲಾನ್ ಕಾಂಪಿಣ್ ಜೊರಾನ್ ಆನಿ ಲಾಂಬಾಯೆನ್ ವ್ಹಾಜ್ಲಿ. ನಿಕ್ಕುಕ್ ಪಾಯಾಂಚೊ ತಕ್ಲೆಕ್ ಚಡ್ಲೊ. “ಖಂಚೆಂ ಗಾಡಾಂವ್ ಬಾಗ್ಲಾಲಾಗಿಂ ಯೇವ್ನ್ ದೊರಿ ಪೊಡ್ತಾಗಾಯ್? ‘ಕಮಿನ್-ಕಮಿನ್’ ಮ್ಹಣ್ ಬೊಬ್ ಮಾರ್ನ್ ಹಾಂವ್, ತೊ ಚಡ್ ಆನಿ ಚಡ್ ಕಾಂಪಿಣ್ ಮಾರ್ನ್” ಅಶೆಂ ಪುರ್ಪುರಿತ್ ಬಾಗ್ಲಾಲಾಗಿಂ ಗೆಲೊ ಆನಿ ಧಡ್ಬಡ್ ಕರ್ನ್ ಬಾಗಿಲ್ ಉಗ್ತೆಂ ಕೆಲೆಂ ಆನಿ ಭಾಯ್ರ್ ಮನಿಸ್ ಕೊಣ್ ಮ್ಹಣ್ ಪಳೆಂವ್ಚ್ ಆದಿಂಚ್ “ಕೊಣ್ ಜಂಗ್ಲಿ ಮನಿಸ್‌ಗಾ ತುಂ?” ಮ್ಹಣ್ ಧಂಕ್ಲೊ ಮಾಲೊ. ಮಾಗಿರ್ ಪಳೆತಾನಾ ಕೊಣ್? ಶೆಣ್ಯ!

“ಒಹೊ-ತು-ತುಂಗಿ!” ಮ್ಹಣ್ ಉಪ್ರಾಂತ್ ಚುರ್ಚುರ್ಲೊ.

“ಹಾಂವ್ ನಹಿಂ-ತುಂ,” ಮ್ಹಣಾಲೊ ಶೆಣ್ಯ ರಾಗಾನ್.

“ಹಾಂವ್‌ಗಿ? ಹಾಂವ್ ಕಿತೆಂ?”

“ಜಂಗ್ಲಿ ಮನಿಸ್! ನಾ ಜಾಲ್ಯಾರ್ ಬಾಗಿಲ್ ಉಗ್ತೆಂ ಕರ್ ಮ್ಹಣ್ ಕಾಂಪಿಣ್ ಮಾರ್ತಾನಾ ತುಂ ಭಿತರ್ ರಾವೊನ್ ‘ಕಾಂಪಿಣ್-ಕಾಂಪಿಣ್’ ಮ್ಹಣ್ ಬೊಬ್ ಮಾರ್ತಾಯ್‌ವೆ! ಕಾಂಪಿಣ್ ಭಿತರ್ ವ್ಹಾಜ್‌ಲ್ಲಿ ಮ್ಹಾಕಾ ಭಾಯ್ರ್ ಆಯ್ಲ್ಯಾತಾ, ಪೂಣ್ ತುಕಾ ಭಿತರ್ ಆಸ್ಲಾನ್ ಆಯ್ಲಾನಾ ಮ್ಹಳ್ಳಾರ್ ಕಿತೆಂ? ಕಾನ್ಯಾಂಕ್ ಮಾತಿ ಖೆಲ್ಯಾ ಜಾಲ್ಯಾರ್ ಇಲ್ಲೆ ಶೆಂ ಚಿಮ್ಲೆ ತೇಲ್ ಪೊತುನ್ ಪಳೆ!” ಅಶೆಂ ಗೊವ್ಚಿ ಕರಿತ್ ಶೆಣ್ಯ ಆಫಿಸ್ ಕುಡಾಕ್ ಸರ್ವಾಲೊ.

ಸಬ್ದ್ ಕಾಡಿನಾಸ್ತಾನಾ ನಿಕ್ಕು ತಾಚೆ ಪಾಟ್ಲಾನ್‌ಂಚ್ ತ್ಯಾ ಕುಡಾಕ್ ಗೆಲೊ. ಶೆಣ್ಯ ಕದಲಾರ್ ಬೊಸಾನಾಫಡೆ ನಿಕ್ಕುನ್ ಸವಾಲ್ ಕೆಲೆಂ: “ತುಜೆಂ ಉಲವ್ನ್ ಮುಗ್ಗಾಲೆಂಗಿ-ಮುಂದರ್ಸುಂಕ್ ಆಸಾ?”

“ಕಿತ್ಯಾಕ್ ವಿಚಾರ್ಲೆಂಯ್?”

“ಮುಗ್ಗಾಲೆಂ ಜಾಲ್ಯಾರ್ ಮ್ಹಾಕಾಯ್ ಇಲ್ಲೆಂ ಉಲಂವ್ಕ್ ಆಸಾ ದೆಕುನ್.”

“ಆರೆ! ಉಲ್ಕ ಆಬಾ, ಉಲ್ಕ! ತುಜಾ ತೊಂಡಾಚಾ ಬಿಗಾಚಿ ಚಾವಿ ಮ್ಹಜೆಲಾಗಿಂ ನಾ!”

“ತಶೆಂ ಜಾಲ್ಯಾರ್ ಆಯ್ಕ್: ತುಕಾ ‘ಕಾಂಪಿಣ್ ಮಾರ್’ ಮ್ಹಣ್ ಹಾವೆಂ ಬೊಬ್ ಮಾರ್‌ಲ್ಲಿ ನಹಿಂ, ‘ಕಮಿನ್’ ಮ್ಹಣ್ ಸಾಂಗ್‌ಲ್ಲೆಂ. ತಶೆಂ ಮ್ಹಳ್ಳಾರ್ ‘ಭಿತರ್ ಯೆ, ಬಾಗಿಲ್ ಉಗ್ತೆಂ ಆಸಾ’ ಮ್ಹಣ್. ಇತ್ಲೊ ತೇಂಪ್ ಧಾವ್ನ್ ಹ್ಯಾ ಘರಾಂತ್ ತುಕಾ ಸಳಾವಳ್ ಆಸಾ; ವಾಚುಂಕ್, ಬರೊಂವ್ಕ್ ಆನಿ ಇಂಗ್ಲಿಷ್ ಉಲಂವ್ಕ್ ಜಾಣಾ ಆಸ್ಲೊ ಮನಿಸ್ ತುಂ, ಆನಿ ಗ್ರೇಸ್ತಾಂಗ್ಲೊ ರೀತ್-ರಿವಾಜಿ ‘ಡೊಂಟ್ ನೊ’ ಜಾಲ್ಯಾರ್ ತುಕಾ ಕೊಣಿ ಹಾಸ್ತೆನಾಂತ್‌ಗಾ? ಆಜ್ ತಿ ಕಾಂಪಿಣ್‌ಂಚ್ ನಿಕ್ಕಾವ್ನ್ ದವರ್ತಾಂ, ಮಾಗಿರ್ ಕಿತೆಂ ಕರ್ತಾಯ್ ಪಳೆತಾಂ.”

ಶೆಣ್ಯಾಚಾ ಕಪಾಲಾರ್ ಮಿರಿಯೊ ಪಡ್ಲೊ. “ಒಹೊ! ‘ಕಮಿನ್’ ಆನಿ ‘ಡೊಂಟ್ ನೊ’

ಬೊರೆ ಇಂಗ್ಲಿಷ್ ಉಲಂವ್ಕ್ ಶಿಕ್ವಾಯ್‌ಮೂ! ಆವ್ಚಿ ಕೊಂಕ್ಣಿ ಭಾಸ್ ಶಿಂಕ್ಯಾರ್ ಚಡ್ಯತಾಯ್ನಿ? ಹುಂ. ತುಜೆಬರಿ ಆಜ್-ಕಾಲ್ ಜಾಯಿತ್ವಾ ಜಣಾನಿ ಇಂಗ್ಲಿಷ್ ಉಲಂವ್ಕ್ ಸುರು ಕೆಲಾಂ, ನಿಕ್ಲೊ ತಸಲ್ಯಾ ಎಕ್ವಾಕಡೆ 'ಇಂಗ್ಲಂಡ್ ಖ್ಯಂ ಆಸಾ?' ಮ್ಹಣ್ ಹಾವೆಂ ಸವಾಲ್ ಕೆಲ್ಲ್ಯಾಕ್, ತಾಣೆ ಕಿತೆಂ ಜಾಪ್ ದಿಲಿ ಜಾಣಾಯ್‌ವೆ ತುಂ? ಸಾಂಗ್ ಪಳೊವ್ಯಾಂ..."

"ಇಂಗ್ಲಂಡಾಕ್ ಆನಿ ಇಂಗ್ಲಿಷಾಕ್ ಕಿತೆಂ ಸಂಬಂಧ್ ಆಸಾ?"

"ತಿಚ್ಚ್ ಆತಾಂ ತುಂಚಿ ಇಂಗ್ಲಿಷ್ ಉಲ್ಕತಲ್ಯಾಂಚಿ ಗತ್," ಮ್ಹಣ್ ಹಾಸ್ಲೊ ಶೆಣ್ಯ. "ತಾಣೆ ಇಂಗ್ಲಂಡ್ ಖ್ಯಂ ಆಸಾ ಮ್ಹಳೆಂ ಜಾಣಾಂಯ್‌ವೆ? 'ಚಿನಾಂತ್' ಮ್ಹಣಾಲೊ!"

"ಇಂಗ್ಲಂಡ್ ಚಿನಾಂತ್ ಆಸಾ ಮ್ಹಣ್ಲೊ ಪಿಸೊ ತೊ. ಇಂಗ್ಲಂಡ್ ಆಸ್ಲೆಂ ರಸ್ತಿಯಾಂತ್... ನಹಿಂಗಿ ಚಿಂಗುಲ್ಯಾಮಾ???"-ಹಿ ನಿಕ್ಕುಚಿ ಬುದ್ಧೊಂತ್ಯಾಯ್.

"ತುಂ ತ್ಯಾ ಪಿಶ್ಯಾಚೊ ವ್ಹೊಡ್ಲೊ ಭಾವ್. ಹಾ-ಹಾ-ಹಾ-ಹಾ! ಇಂಗ್ಲಂಡ್ ಆಸಾ ಇಂಗ್ಲಂಡಾಂತ್. ಆತಾಂ ಕಳ್ಳಿಂಗಿ? ಉಗ್ಡಾಸ್ ದವರ್. ಆನಿ ಮುಕಾರ್ ಇಂಗ್ಲಿಷ್-ಬಿಂಗ್ಲಿಷ್ ಉಲಂವ್ಚೆಂ ಸೊಡ್ನ್ ಸೊಡ್ನ್. ಆವ್ಚಿ ಇತ್ಲಿ ಬೊರಿ ಕೊಂಕ್ಣಿ ಭಾಸ್ ಸೊಡ್ನ್ ದುಸ್ರ್ಯಾನಿ, ಪರ್ಗಾವಾಂತ್ಲ್ಯಾನಿ ಜ್ವಾಂಕುಳ್ಳಿ ಭಾಸ್ ಆಮ್ಕಾಂ ಕಿತ್ಯಾಕ್ ಜಾಯ್? ತಾಂತುಂ ಕಿತೆಂ ವ್ಹೊಡ್ಲಿ ಸೊಬಾಯ್ ಆಸಾ? ಇಂಗ್ಲಿಷ್ ಉಲ್ಕಲೊ ಮ್ಹಣ್ಲಿಚ್ ತಾಕಾ ಕೊಣಿ ವ್ಹೊಡ್ಲೊ ಮ್ಹಣ್ ಮ್ಹಣಾನಾ. ಕೊಂಕ್ಣಿ ಭಾಷೆ ಶಿವಾಯ್ ಏಕ್-ದೊನ್ ಚಡಿತ್ ಭಾಸೊ ಶಿಕ್‌ಲ್ಲ್ಯಾಂತ್ ಬಾಧಕ್ ನಾ. ಪೂಣ್ ತ್ಯೊ ತ್ಯೊ ಭಾಸೊ ತ್ಯಾ ತ್ಯಾ ಗಾಂವ್ಚಾ ಮನ್ಶಾಂಕಡೆ ಕಾಮಾಕ್ ಆನಿ ಗರ್ಜೆಕ್ ಉಪಯೋಗ್‌ಜಾಯ್ ಶಿವಾಯ್ ಕಂಡಾಪಟ್ಟೆ ಕೊಣಾಯ್‌ಲಾಗಿಂ ಕಸಲಿಯ್ ಭಾಸ್ ಉಲ್ಕಲ್ಯಾರ್ ಪಿಸೊ ಮ್ಹಣ್ಲಿತ್. ಸಮಾ ಉಲಂವ್ಕ್ ಕಳಾನಾ ಜಾಲ್ಯಾರ್ 'ಬಟ್ಟರ್ ಇಂಗ್ಲಿಷ್' ಉಲ್ಕತಾ ಮ್ಹಣ್ ಪಾಟ್ಲಾನ್ ನಿಂದಾ ಕರ್ನ್ ಉಲ್ಕತಾತ್. ಕೊಂಕ್ಣಿ ಜಾಣಾಸ್‌ಲ್ಲ್ಯಾ ಕಡೆ ಕೊಂಕ್ಣಿ ಕಶಿಯ್ ಉಲ್ಕಶಿ ಜಾಲ್ಯಾರ್ ತುಜಾ ಉಲಣ್ಯಾಕ್ ಖೊಡಿ ಕಾಡ್ತಿತ್, ಪೂಣ್ ಭಾಷೆಕ್ ಖೊಡಿ ಕಾಡುಂದಿತ್ ಪಳೊವ್ಯಾಂ? ತುಜಾ ಆನಾನ್ ಆನಿ ಮಾಯ್ನ್ ಶಿಕ್ವಲ್ಲಿ ಭಾಸ್ ಇಂಗ್ಲಂಡಾಚಾ ರಾಯಾನ್ ಖುದ್ ಯೇವ್ನ್ ಶಿಕ್ವಲ್ಲ್ಯಾ ಭಾಷೆ ಪ್ರಾಸ್ ಊಂಚಿ ಮ್ಹಣ್ ತುವೆಂ ವಯ್ರ್ ದವ್ರಿಜಾಯ್. ಕಳ್ಳಿಂಗಿ?"

"ತುಜೊ ಶೆರ್ಮಾವ್ ಬೊರೊ ರುಚ್ಚೊಗಾ! ಪೂಣ್ ತುವೆಂ ಪಳೆ ತಾಂತುಂ 'ಬಟ್ಟರ್' ಮ್ಹಣ್ ಹಲ್ಕ್ ಕರ್ನ್ ಉಲ್ಕಲ್ಲೊಯ್, ತೆಂ ಬೊರೆಂ ದಿಸ್ಲೆಂನಾ ಮ್ಹಾಕಾ. ಬಟ್ಟೆರಾಂಚಿ ಪದ್ವಿ ಕೆದಿ ಮ್ಹಣ್ ಜಾಣಾಂಯ್‌ವೆ ತುಂ? ನಾ ಜಾಲ್ಯಾರ್ ದಾಕೊಂವ್‌ವೆ?"

"ನಾಕಾ ಸಾಯ್ಬಾ, ನಾಕಾ. ತುಂ ಆತಾಂ ವ್ಹೊಡ್ಲೊಚ್ ಮ್ಹಣ್ ಚಿಂತ್ಯಾಂ... ತುಜೆಂ ತೊಂಡ್ ಪಳೆತಾನಾ ತುಕಾ ಆಜ್ ಇಲ್ಲೊ ಪೆಟ್ರೊಲ್ ಚಡ್ ಪಡ್ಲಾಸೊ ದಿಸ್ತಾ. ಕಿತೆಂ ಬಾಬ್ ಘರಾ ಆನಿಕೀ ಯೆಂವ್ಕಾನಾಂವೆ?"

"ಬಾಬ್ ಘರಾ ಯೆಂವ್ಕಾನಾ ದೆಕುನ್‌ಚ್ ಸದ್ವ್ಯಾಕ್ ಬಾಬ್ ಹಾಂವ್," ಮ್ಹಣಾಲೊ ನಿಕ್ಕು ಮಿಶ್ರೊ ವೊಳಾವ್ನ್. ಆನಿ ಶೆಣ್ಯಾಚಾ ಸಮ್ಕಾರ್ ಆಸ್‌ಲ್ಲ್ಯಾ ಧನಿಯಾಚಾ ಕದೆಲಾರ್ ಬೊಸ್ಲೊ ಆನಿ ಪಾಯಾರ್ ಪಾಯ್ ಚಡೊವ್ನ್, "ಆತಾಂ... ವಕ್ಲಾಂಚಿ ಗೇಣ್ ಸಕ್ವಡ್ ಆಯ್ಲಿವೆ? ಲೇಕ್ ದಾಕ್ಯ ಮ್ಹಾಕಾ..." ಮ್ಹಣ್ ಖೆಳ್ಕುಳಾಂ ಕರಿಲಾಗ್ಲೊ.



“ಗೇಣ್ ಆಯ್ಲಾ. ಸ ಜಣಾಂ ವಕ್ಲಾಂಚಿ ಸಾತ್ ಬೊಳಾಂ ಸೊಲಾಂ,” ಮ್ಹಣ್ ಜಾಪ್ ದಿಲಿ ಶೆಣ್ಯನ್ ತೊಂಡಾಕ್ ಬಿಡಿ ಲಾವ್ಲಾ. “ಆತಾಂ ತೆಂ ಸಕ್ಕಡ್ ಬಾಕಿ ದವರ್ಯಾಂ. ಮ್ಹಾಕಾ ಕಠೀಣ್ ತಾನ್ ಲಾಗ್ಲಾ. ಏಕ್ ತಾಂಬ್ಲೆರ್ ಕಾಫಿ ಹಾಡ್ಲೆ ಯೆ.”

“ಕಾಫಿಯೆಕ್ ದೂದ್ ನಾ. ಫುಟಿಚ್ ಪಿಯೆತಾಯ್ ಜಾಲ್ಯಾರ್...”

“ತೆಂ ಕಿತೆಂ ದೂದ್ ನಾ? ಗಾಯಾ-ಮ್ಹೊಶಿನಿ ಮುಷ್ಕರ್ ಘಾಲಾಂ ಖ್ಯೆಂವೆ? ಗಜೆಟೆರ್ ಕಾಂಯ್ ಹಾವೆಂ ಪಳೆಲ್ಲ್ಯಾ.”

ತ್ಯಾ ಸವಾಲಾಕ್ ನಿಕ್ಕುನ್ ಜಾಪ್ ದಿವ್ಲಾ. ಕಿತ್ಯಾಗಿ ಮ್ಹಳ್ಯಾರ್, ತ್ಯಾಚ್ ಘಡ್ಕೆ ದುಸ್ರ್ಯಾ ಏಕ್ ವಿಶೇಷ್ ಸಂಗಿಚೊ ತಾಕಾ ಉಗ್ಡಾಸ್ ಆಯ್ಲೊ. ಸಟ್ಪ ಕರ್ನ್ ಉಟೊನ್ ಶೆಣ್ಯಚಾ ಕದಲಾಚಾ ಕುಶಿಕ್ ಉಬೊ ರಾವೊನ್ ತಗ್ಗಿಲ್ಲ್ಯಾ ತಾಳ್ಯಾನ್ ಶೆಣ್ಯಚಾ ಕಾನಾಲಾಗಿಂ ಮ್ಹಣಾಲೊ: “ತುಕಾ ಕಾಫಿ ದಿಂವ್ಚೆ ಆದಿಂ ತುಜೆಲಾಗಿಂ ಏಕ್ ಖಬಾರ್ ವಿಚಾರುಂಕ್ ಆಸಾ. ತುಂ... ತಿ... ‘ಆಂಜೆಲ್’ ಮ್ಹಳ್ಯಾರ್ ಕೊಣ್ ಮ್ಹಣ್ ಜಾಣಾಂಯ್ವೆ? ತಿಚಿ ತುಕಾ ವಳಕ್ ಆಸಾವೆ?”

ಆಂಜೆಲಾಚೆಂ ನಾಂವ್ ಆಯ್ಕಾಲ್ಲೆಂಚ್ ಶೆಣ್ಯಚಾ ತಕ್ಲೆಕ್ ಕೂಟ್ ದಿಲ್ಲೆಬರಿ ತಕ್ಲಿ ಹಾಲವ್ನ್ ಸಗ್ಳೊಚ್ ಘಡ್ಕೆಲ್ಲೊ. “ಧನಿ ಘರಾ ನಾತ್ಲ್ಯಾ ವೆಳಾರ್ ಯೇವ್ನ್ ಪಾಟಿಂ ಗೆಲಿಗಾಯ್ ಬಾವ್ಲಿ! ತಿಕಾ ಸಾಂಗೊನ್ ದೀಂವ್ಕ್ ಉಗ್ಡಾಸ್ ವಿಸರ್ಲೊಲೊಂ ಹಾಂವ್,” ಮ್ಹಣ್ ಮನಾಂತ್ಚ್ ಚುರ್ಚುರ್ಲೊ ಆನಿ ನಿಕ್ಕುಕ್ ಸವಾಲ್ ಕೆಲೆಂ: “ಕಿತೆಂ-ಕಿತೆಂ! ಆಂಜೆಲ್? ತಿ ಹ್ಯಾ ದಿಸಾನಿ ಹಾಂಗಾಸರ್ ಆಯಿಲ್ಲೆವೆ?”

“ಹಾವೆಂ ವಿಚಾರ್ಲ್ಲ್ಯಾ ಸವಾಲಾಕ್ ಪೈಲಿ ಜಾಪ್ ದಿ; ಮಾಗಿರ್ ತುಜೆಂ ಸವಾಲ್ ಕರ್. ಹಾಂವ್ ವಿಚಾರ್ತಾಂ: ಆಂಜೆಲ್ ಮ್ಹಳ್ಯಾರ್ ಕೊಣ್?”

“ತ್ಯಾ ಸವಾಲಾಕ್ ಜಾಪ್ ಹಾಂವ್ ಮಾಗಿರ್ ದಿತಾಂ,” ಮ್ಹಣಾಲೊ ಶೆಣ್ಯ ದರ್ವಡೊನ್. “ಆನಿ ತ್ಯಾ ಸವಾಲಾಕ್ ಫಾವೊತಿ ಜಾಪ್ ದೀಂವ್ಕ್ ಅನ್ಹೊಲ್ ಜಾಂವ್ಚೆ ಪಾಸ್ತತ್ ಮ್ಹಾಕಾ ಪೈಲೆಂ ಕಳಾಜಾಯ್ ಇತ್ಲೆಂ: ಆಂಜೆಲ್ ಮ್ಹಳ್ಯಾ ನಾಂವಾಚಿ, ಸೊಬಿತ್ ತರ್ನಾಟಿ ಸ್ತ್ರೀ ಧನಿಯಾಕ್ ಭಿಟೊಂಕ್ ಮ್ಹಣ್ ಆಯಿಲ್ಲೆವೆ?”

“ಕಾತರ್ನಾಮಿ ಎಕ್ಲಿ ಸೊಡ್ನ್ ದುಸ್ರಿ ಕೊಣ್ಕಾಯಿ ಸ್ತ್ರೀ ಹ್ಯಾ ದಿಸಾನಿ ಹ್ಯಾ ಬೊಂಗ್ಲಾಚ್ ವಠಾರಾಕ್ ಆಯಿಲ್ಲಿ ಹಾಂವ್ ನೆಣಾ, ಸಾಯ್ಬಾ. ಅನಿಕ್... ತಿ ಯೇತ್ ಜಾಲ್ಯಾರ್ ಸಕಾಳಿಂಚೆಂ ಆನಿ ಸಾಂಜೆಚೆಂ ದೂದ್ ಹಾಡ್ಲೆ ದಿಂವ್ಚೆ ಪಾಸ್ತತ್ ಕುಜ್ವಾಕ್ ಯೇವ್ನ್ ಮ್ಹಜೆಲಾಗಿಂ ದಿಸಾ ಮದ್ಲೊ ಚಾರ್ ಖಬ್ರೊ ಸಾಂಗೊನ್ ಕುಜ್ವಾ ಥಾವ್ನ್ ಪಾಟಿಂ ಚಲ್ತಾ. ಧನಿಯಾಚಾ ದಿಷ್ಟಿಕ್ ಕಾಂಯ್ ತಿ ಪಡಾನಾ.”

“ತಶೆಂ ಜಾಲ್ಯಾರ್... ಆಂಜೆಲ್ ಮ್ಹಳ್ಯೆಂ ನಾಂವ್ ತುವೆಂ ಕಶೆಂ ಆನಿ ಕೊಣಾ ಥಾವ್ನ್ ಆಯ್ಕಾಲೆಂಯ್?”

“ತುಂ ಬೊರೊ ಹುಶಾರ್ ಆಸಾಯ್‌ಗಾ! ಸಕ್ಕಡ್ ಮ್ಹಜೆಲಾಗ್ಚೆಂಚ್ ಭಾಯ್ರ್ ಕಾಡುಂಕ್ ಪಳೆತಾಯ್ ತುಂ! ಹುಂ-ತಶೆಂ ಜಾಲ್ಯಾರ್ ಆಯ್ಕ್: ಧನಿ ಮದ್ರಾಸ್ ವೆಚಾ ಥೊಡ್ಯಾ ದಿಸಾಂ ಆದೀ ಧನಿಯಾಚಿ ಅವಸ್ಥಾ ಪಳೆಂವ್ಕ್ ತುವೆಂ ಏಕ್ ರಾತ್ ಪುಣಿ ಹಾಂಗಾ ನಿದಾಜಾಯ್ ಆಸ್ಲೆಂ

ತವೊಳ್ ತಿ ಗಜಾಲ್ ವಿವರ್ಸುಂಚಿ ಗರ್ಜ್ ಪೊಡ್ತಿನಾ. ತುಕಾಚ್ ಕಳ್ತೆಂ. ಪೂಣ್ ಬಾಯೆಚಾ ಮೊರ್ನಾ ಉಪ್ರಾಂತ್ಲೆ ಥೊಡೆ ದೀಸ್ ಸೊಡ್ಲ್ಯಾರ್, ಆಯ್ಲೆವಾರ್ ಧನಿ ಖಿಂತಿಷ್ಟ್ ಆನಿ ಚಿಂತೆಸ್ತ್ ಆಸಲ್ಲ್ಯೊ ತುಂ ಪಳೆವ್ನ್ ಜಾಣಾಂಯ್‌ಗಿ?”

“ಹಾವೆಂ ತಿತ್ಲಿ ಚತ್ರಾಯ್ ಕರ್ನ್ ಪಳೆಂವ್ಕ್‌ನಾ.”

“ಹರ್ಶೆಂ ಧಾ ಘಂಟ್ಯಾಂ ಭಿತರ್ ದಿವೊ ಪಾಲ್ವೊವ್ನ್ ನಿದಾಚಾಯ್ ಆಸಲ್ಲೆಂ ತಾಕಾ. ಆನಿ ತಶೆಂ ನಿದಾತ್ ಜಾಲ್ಯಾರ್ ತಾಚಾ ಆಂಗಾ ವ್ಯಲ್ಯಾನ್ ಮೊಟರ್-ಸಾಯ್ಕಲ್ ಗೆಲ್ಯಾರಿ ತಾಕಾ ಜಾಗ್ ಜಾಯ್ತಾತ್‌ಲ್ಲಿ. ಪೂಣ್ ಪಾಟ್ಲ್ಯಾ ದಿಸಾನಿ ಬಾರಾ ವೊರಾಂ ವ್ಹಾಜ್ಲ್ಯಾ ಶಿವಾಯ್ ದಿವೊ ಪಾಲ್ವಯಿಲ್ಲೊ ಹಾಂವ್ ನೆಣಾ! ಸಿಗ್ಗೊಂಚೊ ಪೆಚೊ ಖಾಲಿ ಜಾತಾತ್ ತಾಕಾ ಲೆಕ್‌ಚ್ಚ್ ನಾ. ತಾಚೆ ಮಾಗಿರ್ ನಿದಾತ್ ಜಾಲ್ಯಾರ್ ಕಾಂಯ್ ಸಮಧಾನೆಚಿ ನೀದ್ ಕಾಡ್ತಾವೆ? ಕೊಣೆಂಯ್ ಚಿಂತಿಜಾಯ್ ಸಗ್ಗಿ ರಾತ್ ಜಾಗೊ ರಾವೊನ್ ಉಂದ್ರಾಂಕ್ ಧಾಂವ್ತಾಯ್ತಾ ಮ್ಹಣ್! ತ್ಯಾ ಜಿನ್ನಾರ್ ನಿದೆಂತ್ ಉಲ್ಕತಾ, ಸಾಯ್ಕಾ! ಮೊಂತಿ ಸಾಯ್ಕಿಣಿಚೆಂ ನೊವೆನ್ ಸುರು ಜಾಲ್ಲ್ಯಾ ಹಪ್ಪಾಂತ್ ಪಾಟಾ ಪಾಟ್ ತೀನ್ ರಾತಿನ್ ಪೊಡ್ಲ್ಯಾನ್ ಆಂಜೆಲಾಕ್ ಉಲೊ ಕೆಲ್ಲೆಂ ಕಾಂಯ್ ಉಣೆ ಮ್ಹಳ್ಯಾರ್ ಧಾ-ಬಾರಾ ಪಾವ್ಪಿಂ ಪುಣಿ ಜಾಯ್ತಾ! ಸತ್ತ್ ಸಾಂಗ್ತಾಂ-ಹಿ ಮ್ಹಜಾ ಖುದ್ ಕಾನಾನಿ ಆಯ್ಕಾಲ್ಲಿ ಗಜಾಲ್-ಹಾಂ!”

“ಆಂಜೆಲಾಕ್ ಉಲೊ ಕೆಲ್ಲೆಂ ತುವೆಂಯ್ ನಿದೆಂತ್‌ಚ್ಚ್ ಆಯ್ಕಾಲ್ಲೆಂ ಪುಣಿ ನಹಿಂಮೂ?”

“ಅರೆ! ತುಂ ಎಕ್ಲೊ ಕಿತೆಂ ಪಿಶಾಂಬರಿ ಸವಾಲಾಂ ಕರ್ತಾಯ್; ಹಾಬ್ಬಾ! ಹಾಂವ್ ಕಿತೆಂ ಘಡ್ತಾಂ ಘಡ್ನ್ ಚೆಪ್ಪಾಯೊ ಕರ್ತಾಂ ಮ್ಹಣ್ ಚಿಂತಾಯ್ಕಿ ಕಿತೆಂ!”

“ಚೆಪ್ಪಾಯಾಂಚಿ ಗಜಾಲ್ ನಹಿಂಂಗಾ. ‘ಸಿಂತಿಯಾ’ ಮ್ಹಣ್ ಉಲೊ ಕೆಲ್ಲೆಂ, ‘ಆಂಜೆಲಾ’ ಮ್ಹಣ್ ಉಲೊ ಕೆಲ್ಲ್ಯಾಬರಿ ತುಕಾ ಆಯ್ಕಾಲಾಂ ಜಾಲ್ಯಾರ್?”

“ಅರೆ ಮ್ಹಜಾ ಸಾಯ್ಕಾ! ‘ಸಿಂತಿಯಾ’ ಆನಿ ‘ಆಂಜೆಲಾ’ ಮ್ಹಳ್ಯಾ ಸಬ್ದಾಂಚಾ ಉಚ್ಕಾರಾಂತ್ ಚಡುಣೆ ನಾಂವೆಗಾ? ಇಸ್ಕೊಲ್ ಶಿಕೊಂಕ್ ನಾ ಜಾಲ್ಯಾರೀ ತಿತ್ಲೆಂ ಮ್ಹಾಕಾ ಸಮ್ಜಾನಾ ಮ್ಹಣ್ ಚಿಂತಲ್ಲೆಂ? ಸಿಂತಿಯಾ ಸರ್‌ಲ್ಲ್ಯಾ ಬಾಯೆಚೆಂ ನಾಂವ್. ತಿ ಸರೊನ್ ಪಾಂಚ್ ವರ್ಸಾಂ ಉತರ್ಲಿಂ. ತಿಚೆಂ ನಾಂವ್ ಉಲೊ ಕೆಲ್ಲೆಂ ಜಾಲ್ಯಾರ್ ಹ್ಯಾ ಪಾಂಚ್ ವರ್ಸಾನಿ ತವೊಳ್ ತವೊಳ್ ಪುಣಿ ಉಲೊ ಕರಿಜಾಯ್ ಆಸಲ್ಲೆಂ ನಹಿಂವೆ? ಪೂಣ್ ಹಿ ಗಜಾಲ್ ಫಕತ್ ಆಯ್ಲೆವಾರ್ಚಿ... ಚಿಂಗುಲ್ಯಾಮಾ! ಹಿ ಆಂಜೆಲ್ ಖ್ಯಾಂ ಥಾವ್ನ್ ಆಯ್ಲಿ?”

“ತಿಂ ಖ್ಯಾಂ ಥಾವ್ನ್ಯಾಯಿ ಯೆಂವ್ಚಿ-ತುಕಾ ಆನಿ ಮ್ಹಾಕಾ ಕಿತೆಂ?”

“ಆಮ್ಚ್ಯಾ ಪಡೊನ್ ವೊಚೊಂಕ್‌ನಾ ತೆಂ ಖರೆಂ. ಪೂಣ್-ಫಾಲ್ಯಾ ಸಕಾಳಿಂ ಹಾಂತುಂ ಆಸಲ್ಲ್ಯೊ-ಕಾಂಯ್ ಪುಣಿ ನಾತ್ಲ್ಯಾ ಶಿವಾಯ್ ಆಸೊಂಕ್ ನೆಜೊ-ಘುಟ್ ಭಾಯ್ರ್ ಪಡ್‌ಲ್ಲ್ಯಾ ವೆಳಾರ್ ಮ್ಹಾಕಾ ಆನಿ ತುಕಾ ಸಾಕ್ಷೆಕ್ ಧರ್ತಿತ್ ಜಾಲ್ಯಾರ್?”

“ಆಮಿ ಕಾಂಯ್ ನೆಣಾಂವ್ ಮ್ಹಣ್ ಘಟ್ತ್ ಉಲಂವ್ಚೆಂ.”

“ಪಳೆ-ಪಳೆ! ತುಂ ಹಿ ಸಗ್ಗಿ ಸಂಗತ್ ಜಾಣಾ ಆಸೊನ್ ಮ್ಹಜೆ ಥಾವ್ನ್ ಲಿಪೊಂವ್ಕ್ ಪಳೆತಾಯ್!-ತೆಂ ಕಿತ್ಯಾಕ್ ಚಿಂಗುಲ್ಯಾಮಾ? ಮ್ಹಜಿ ಕಾಯಿಂಚ್ ಪಾತ್ಯೆಣಿ ನಾಂಗಿ ತುಕಾ?”

“ಇಷ್ಟಾ,” ಮ್ಹಣಾಲೊ ಶೆಣ್ಯ ನಿಕ್ಕುಚೊ ಹಾತ್ ಧರ್ನ್, “ತುಜೆ ಆನಿ ಮ್ಹಜೆ ಮದ್ಲಿ

ಪಾತ್ಯೇಣಿಚಿ ಗಜಾಲ್ ನಹಿಂ. ಮ್ಹಜೆ ಆನಿ ಧನಿಯಾ ಮದೆಂ ಆಸ್‌ಲ್ಲಾ ಪಾತ್ಯೇಣಿಚಿ ಭದ್ರತಿ ಹಾವೆಂ ಪೈಲಿ ಪಳೆಂವ್ಚಿ. ವ್ಹೊ ಘುಟ್ ಹಾಂವ್ ಜಾಣಾ ತೆಂ ಖರೆಂ. ಪೂಣ್ ತೊ ಕೊಣಾಕ್‌ಚ್ ಪೊಡುಂಕ್ ನಜೊ ಮ್ಹಣ್ ಧನಿಯಾಚಿ ಕರಿಣ್ ತಾಕಿಡ್ ಆಸಾ. ಆನಿ ಜರ್ತರ್ ಶೆಣ್ಯ ಧನಿಯಾಚೊ ಘುಟ್ ಸಾಂಬಾಳಿನಾ ಜಾಲ್ಯಾರ್ ತಾಚೊ ಪರಿಣಾಮ್ ಕಿತೆಂ ಮ್ಹಣ್ ತುಂ ಜಾಣಾಂಯ್ ನಹಿಂವೆ?”

“ತಶೆಂಗಿ ತರ್?” ಮ್ಹಣಾಲೊ ನಿಕ್ಕು ತಕ್ಲಿ ಹಾಲೊವ್ನ್. “ಧನಿಯಾಚಾ ಶೆಣ್ಯಕ್ ಕಳಿತ್ ಆಸ್‌ಲ್ಲೊ ಘುಟ್ ತಾಚಾ ಬಟ್ಟೆರಾಕ್ ಕಳಿತ್ ಆಸೊಂಕ್ ನಜೊ ಮ್ಹಣ್ ತುಜೆಂ ರಾಜಾಂವ್ ಜಾಲ್ಲ್ಯಾ ಪಕ್ಷೆಕ್ ತುಂ ಸಾಂಗಾನಾಕಾ. ತುಜೆ ಶಿವಾಯ್ ದುಸ್ರ್ಯಾ ಥಾವ್ನ್ ದೊನ್-ತೀನ್ ದಿಸಾಂ ಭಿತರ್ ತಿ ಖಬಾರ್ ಮ್ಹಾಕಾ ಮೆಳ್ತಾಗಿ ನಾಂಗಿ ಪಳೆತಾಂ-ಮಾಗಿರ್ ತುಕಾಚ್ ಜಾಲ್ಯಾರ್ ಹಾಂವ್ ಸಾಂಗ್ತಾಂ...”

“ತಕ್ಲೆನ್ ಚಲ್ಪಿ ಜಾಲ್ಯಾರಿ ತುಕಾ ಮೆಳಾಶಿನಾ. ಶರ್ತ್ ಮಾರುಂಕ್ ತಯಾರ್ ಆಸಾಯ್?” ಮ್ಹಣ್ ಶೆಣ್ಯನ್ ಹಾತ್ ಮುಕಾರ್ ದಿಲೊ.

“ನಾಕಾ, ನಾಕಾ. ತುಂ ಸಲ್ವಾತೊಲೊಯ್,” ಮ್ಹಣ್ ನಿಕ್ಕುನ್ ಹಾತ್ ಇನ್ಕಾರ್ ಕರ್ನ್ ಪಾಟಿಂ ಸರ್ಲೊ. “ಕೊಣಾಕ್ ಕಳಿತ್ ನಾ ಜಾಲ್ಯಾರಿ ಕಾತಿರ್ನಾಮೆಕ್ ಕಳಿತ್ ನಾತ್‌ಲ್ಲಿ ಖಬಾರ್ ಆಸಾವೆ? ಆಜ್ ಸಾಂಜೆರ್ ದೂದ್ ಹಾಡ್ನ್ ಯೆತಲಿ. ತಿಚೆಲಾಗಿಂ ಸಾಂಗೊನ್ ತೀನ್ ದಿಸಾಂ ಭಿತರ್ ತಪ್ಪಿಲ್ ಖಬಾರ್ ಹಾಡಿನಾ ಜಾಲ್ಯಾರ್ ಮ್ಹಜೆಂ ನಾಂವ್ ಉಳ್ಳೆಂ ಕರ್ನ್ ಉಲೊ ಕರ್... ಸಾಂಗೊಂಕ್ ಜಾಯ್ನಾ ಮ್ಹಣ್ ಭೆಷ್ಟಾವ್ನ್ ದಾಕ್ಯತಾಯ್ ಕಿತೆಂ?”

ಕಾತಿರ್ನಾಮೆಚಾ ಹಾತಾಂತ್ ಏಕ್ ದಮ್ಮಿ ನಾತ್‌ಲ್ಲಿ ಜಾಲ್ಯಾರಿ ಖಬ್ರಾಂ ಸಂಬಂಧಿ ಗಾಂವಾರ್ ತಿಣೆ ಸವಾಯೆಚೆಂ ನಾಂವ್ ವ್ಹೆಲ್ಲೆಂ. ಸಕ್ಪಾಂಕ್ ತಿಚಿ ವಳಕ್ ನಾತ್‌ಲ್ಲಿ; ಪೂಣ್ ತಿ ಸಕ್ಪಾಂಕ್ ವೆಳ್ತಾತಾಲಿ! ಖಬ್ರೊ ಸಾಂಗ್ತಾಂತ್ ಗಜೆಚ್ಯೊ ಸಕ್ಯಡ್ ತಿಚೆ ಸಕ್ಯಲ್. ಗಜೆಚ್ಯಾಂತ್ಲಿ ಖಬಾರ್ ಜಾಯ್ ಜಾಲ್ಯಾರ್ ಮೊಲ್ ದಿಜಾಯ್. ಪೂಣ್ ಕಾತಿರ್ನಾಮೆಚ್ಯೊ ಖಬ್ರೊ ಪುಂಕ್ಯಾಂಕ್‌ಚ್! ಕೊಣಾಯ್ ಎಕ್ಲ್ಯಾಚಾ ಧುವೆಕ್ ವಳಕ್ ನಾತ್‌ಲ್ಲಾ ಕುಟ್ಮಾಚಾ ಚಲ್ಯಾಕ್ ಸೈರಿಕ್ ಆಯ್ಲಿ ಜಾಲ್ಯಾರ್, ಸೈರಿಕ್ ಘಟ್ ಕರ್ಚಾ ಆದಿಂ ಚಲ್ಯಾಚಿ, ಚಲ್ಯಾಚಾ ಆವ್ಯ ಬಾಪಾಯ್ಚಿ, ತಾಂಚಾ ಕುಟ್ಮಾಚಿ, ಆನಿ ತಾಂಚಾ ಕುಳಿಯೆಚಿ ಲೆಗುನ್ ಪರಿಪೂರ್ಣ್ ಚರಿತ್ರಾ ಕಳಾಜಾಯ್ ಜಾಲ್ಲ್ಯಾ ಪಕ್ಷೆಕ್ ಕಾತಿರ್ನಾಮೆಕ್ ಧರ್ಲ್ಯಾರ್ ಕಾಮ್ ಸಲಿಸಾಯೆನ್ ಜಾತಾಲೆಂ. ದೊನ್-ತೀನ್ ದಿಸಾಂ ಭಿತರ್ ಆಪುಟ್ ಖಬಾರ್ ಹಾಡ್ನ್ ಚೊವ್ತಾ ದಿಸಾ ವಿಚಾರ್‌ಲ್ಲಾಚಾ ಪಾಯಾಲಾಗಿಂ ಪೊಚೊನ್ ಪಟ್ಟೆನ್-ಪಟ್ಟಿ ತಿ ಸಾಂಗ್ತಾಲಿ. ಪೂಣ್ ಇತ್ಲ್ಯಾ ತಿಚಾ ಮ್ಹಿನ್ನತೆಕ್ ಮಜುರಿ ಕಿತೆಂ? ಅರ್ಧೆಂ ಕುಟ್ಟೆಂ ದೂದ್ ಘಾಲ್ನ್ ಏಕ್ ಕೊಪ್ ಕಾಫಿ ದಿಲ್ಯಾರ್ ದುಸ್ರೆಂ ಕಾಂಯ್ ತಿಕಾ ನಾಕಾ ಆಸ್‌ಲ್ಲೆಂ. ತಿತ್ಲಾಂತ್‌ಚ್ ಧಾದೊಶಿ ಜಾವ್ನ್ ವ್ಹೊಕ್ಲೆ ಬಾಯೆಕ್ ಬೊರೆಶೆಂ ಬೆಸಾಂವ್ ದೀವ್ನ್ ವೆತಾಲಿ.

ತಸಲ್ಯಾ ಕಾತಿರ್ನಾಮೆಚೆಂ ನಾಂವ್ ಕಾಡ್‌ಲ್ಲ್ಯಾಕ್ಷಣ್ ಚಿಂಗುಲೊ ಭಿಯೆಲೊ. “ಧನಿಯಾ-ಆಂಜೆಲಾ ಮದ್ಲೊ ಘುಟ್ ಆಪುಣ್‌ಂಚ್ ಬಟ್ಟೆರಾಕ್ ಸಾಂಗಾನಾಸ್ತಾನಾ ರಾವ್ಲ್ಯಾರ್ ತೊ ವಚೊನ್ ಕಾತಿರ್ನಾಮೆಚೊ ಕಾನ್ ಪುಂಕ್ತಲೊ. ಮಾಗಿರ್ ತಿ ಏಕ್ ಪಾವ್ಲಿಂ ಖಬಾರ್ ಕಾಡುಂಕ್ ಮೆಟ್ ಕಾಡಿತೆ ಜಾಲ್ಯಾರ್, ಭಾತೆಣಾಚಾ ಕುಡ್ಯಾಂತ್ ಪಡ್‌ಲ್ಲಿ ರುವಿ ಸೊದುನ್ ಕಾಡುಂಕ್ ಕುಡೆಂ ವಯ್ರ-



ಪೊಂದಾಕ್ ಕೆಲ್ಲೆ ಬರಿ, ಸಗ್ಗೊ ಸಂಸಾರ್ ವಯ್ರ್-ಪೊಂದಾಕ್ ಕರ್ನ್ ಘುಟ್ ವಾರ್ಯಾಕ್ ಸೊಡ್ತೆಲಿ. ತಶೆಂ ಸಕ್ಕಡ್ ಜಾಂವ್ಚೆ ಬದ್ಲಾಕ್ ಆಪ್ಲೆಂಚ್ ಸಾಂಗೊನ್ ತೊ ಘುಟ್ ಘರಾ ಭಿತರ್‌ಚ್ಚ್ ಧಾಂಪುನ್ ವ್ಹೆಲ್ಲೊ ಬೋವ್ ಬೊರೆಂ ನಹಿಂವೆ?” ಮ್ಹಣ್ ಚಿಂತುನ್ ಶೆಣ್ಯನ್ ನಿಕ್ಕುಕ್ ತೊಂಡ್ ಸೊಡ್ತೆಂ: “ತುಂ ರೊಫಿ ಕುವೆಲಿಕ್ ವಳ್ಖಾತಾಯ್ ನಹಿಂವೆ?”

“ರೊಫಿ ಕುವೆಲಿಕ್ ವಳ್ಖಾನಾತ್‌ಲ್ಲೊ ಕೊಣ್? ತಾಕಾ ಹಾಂವ್ ಹ್ಯಾ ಘರಾಂತ್ ಆಯಿಲ್ಲೆ ತವಳ್ ಧಾವ್ನ್ ವಳ್ಖಾತಾಂ.”

“ತೊ ತಾರ್ವಾಕ್ ಕಾಮಾರ್ ಗೆಲಾ ತೆಂ ಜಾಣಾಂಯ್ಲೆ?”

“ತೆಂ ಹಾಂವ್ ತುಜೆ ಪ್ರಾಸ್ ಪೈಲೆಂ ಜಾಣಾ. ತೊ ತಾರ್ವಾಕ್ ವೆಚಾ ಆದ್ಲ್ಯಾ ರಾತಿ ಮ್ಹಜೆಕರ್ನಾ ದೊನ್ ಬಗಾಂಚೆಂ ಮಾಸಾಚೆಂ ಜೆವಾಣ್ ತಯಾರ್ಪುನ್ ಬೊರೊ ಗಮ್ಮತ್ ಕರ್ನ್ ಬಾಬಾನ್ ತಾಕಾ ಧಾಡ್‌ಲ್ಲೊ ಮ್ಹಾಕಾ ಬೊರೊ ಉಗ್ಡಾಸ್ ಆಸಾ. ತೆಂ ತಶೆಂ ಆಸೊಂದಿ- ಆತಾಂ... ಆಂಜೆಲಾಕ್ ಆನಿ ರೊಫಿಕ್ ಕಿತೆಂ ಸಂಬಂಧ್?”

“ರಾವ್ ಚಿಕ್ಕೇಶ್- ಘೊಡ್ಯಾಂ ಮುಕ್ಲ್ಯಾನ್ ಗಾಡಿ ಧಾಂವ್ಡಾಯ್ಲಾಕಾ. ತಾಂಚೆ ಮದ್ಲೊ ಸಂಬಂಧ್ ಕಳಾಜಾಯ್ ಜಾಲ್ಯಾರ್ ತುಕಾ ಆನಿ ತುಜಾ ಯೆಜ್ಮಾನಿ ಮದ್ಲೊ ಕಿತೆಂ ಸಂಬಂಧ್ ತೊ ಮ್ಹಾಕಾ ಕಳಾಜಾಯ್”.

“ಓಹೊ!... ಆಂಜೆಲ್ ರೊಫಿಚಿ ವ್ಹೊ ಕಾಲ್‌ಗಿ! ತೆಂ ಆಜೂನಿ ಹಾಂವ್ ನೆಣಾಸ್‌ಲ್ಲೊಂ ನಹಿಂವೆ! ಸುಮಾರ್ ಪಾಂಚ್ ವರ್ಸಾಂ ಆದಿಂ ತೊ ತಿಕಾ ಆಮ್ಚಾ ವ್ಹೊಡ್ಲ್ಯಾ ಫೆಸ್ತಾಚಾ ಜೆವ್ಣಾಕ್ ಆಪೊವ್ನ್ ಹಾಡ್ನ್ ಆಯಿಲ್ಲೊ, ತಿಚ್ಚ್‌ಗಿ ತಿ ಆಂಜೆಲ್! ತೆದಾಕಾ ಹಾವೆಂ ಚಿಂತ್‌ಲ್ಲೆಂ ಕಿತೆಂ ಜಾಣಾಂಯ್‌ವೆ? - ತಿಂ ಭಾವ್ ಭ್ಯಣ್ ಮ್ಹಣ್. ನಿಜ್ ಜಾವ್ನ್ ಪಳೆಂವ್ಕ್ ಸಾರ್ಕಾನ್ ತಶಿಂಚ್ ದಿಸ್ತಾಲಿಂ-ಹಾಂ! ತಿತ್ಲೆಂ ಬೊರೆಂ ಜೊಡೆಂ ಕೊಣೆ ಘಡ್‌ಲ್ಲೆಂ-ಹಾಬಾ!.... ತೆಂ ಸಕ್ಕಡ್ ಮ್ಹಾಕಾ ಚಡ್ ಗರ್ಜೆಚೆಂ ನಹಿಂ. ಮುಖ್ಯ ಕಳಾಜಾಯ್ ಖಂಚೆಂಗಿ ಮ್ಹಳ್ಳಾರ್: ಬಾಬಾನ್ ರೊಫಿಚಾ ವ್ಹೊಕ್ಲೆಚೆಂ ನಾಂವ್ ಸ್ಪಷ್ಟಾಂತ್ ಕಿತ್ಯಾಕ್ ಉಲೊ ಕರಿಜಾಯ್? ತಾಂಚೆಂ ಮದೆಂ ಕಾಂಯ್.... ಸೈರಿಕ್, ಯಾ ಇಷ್ಟಗತ್ ಪುಣಿ ಆಸ್‌ಲಿವೆ?”

“ಯೆದೊಳ್ಳಾಕ್ ನಾ,” ಮ್ಹಣಾಲೊ ಶೆಣ್ಯ ಜನೆಲಾಚಾ ಕುಶಿಕ್ ಪಳೆವ್ನ್, “ಆನಿ ಮುಕ್ಲೆಂ ಕಿತೆಂ ಮ್ಹಳ್ಳೆಂ ಹಾಂವ್ ನೆಣಾ. ಆತಾಂ... ತೆಂ ಸಕ್ಕಡ್ ಎಕಾಚ್ಚ್ ದಿಸಾಭಿತರ್ ಸಾಂಗೊನ್ ಆಕೇರ್ ಕರ್ಚಿ ಕಥಾ ನಹಿಂ. ಎಕೇಕ್ ದೀಸ್ ಥೊಡಿ ಥೊಡಿಚ್ಚ್ ತುಕಾ ಸಾಂಗೊನ್ ಆಕೇರ್ ಕರ್ತಾಂ. ದರ್ವಡ್ಲಾಕಾ. ಹುನೊನಿ ಖೆಲ್ಯಾರ್ ಗಳೊ ಲಾಸ್ತಾ ನಹಿಂವೆ? ಆತಾಂ ತುಜಿ ಕಾಫಿ ಯೆಂವ್ ಪಳೆಯಾಂ”

ಕಾಫಿ ಜರೂರ್ ಯೆತಿ ಆಸ್‌ಲಿಲ್ಲೆ. ತಿತ್ಲ್ಯಾಭಿತರ್ ತ್ಯಾ ಮುಕ್ಲ್ಯಾ ದಾರ್ವಾಟ್ಯಾಲಾಗಿ ತಿ ನಾಪಸ್ ಕಾಂಪಿಣ್ ವ್ಹಾಜ್ಲಿ. ವ್ಹಾಜ್‌ಲ್ಲೊ ನಮುನೊ ಆಯ್ಕಾಲ್ಲೊಚ್ಚ್ ನಿಕ್ಕುಕ್ ಕೂಡ್ಲೆ ಕಳೆಂ ಧನಿಂಚ್ ತೊ ಮ್ಹಣ್. “ಮಾಜಾರ್ ಆಯ್ಲೆಂಗಾ!” ಮ್ಹಣ್ ತಾಣೆ ಶೆಣ್ಯಕ್ ಹಿಸಾರೊ ದಿಲೊ ಆನಿ ದೊನ್ ಮೆಟಾಂ ಭಿತರ್ ಬಾಗ್ಲಾಲಾಗಿಂ ವೊಚೊನ್ ಬಾಗಿಲ್ ಉಗ್ತೆಂ ಕರ್ನ್ ಬೋವ್ ಖಾಲ್ತೆಪಣಿ ಕುಶಿನ್ ಉಬೊ ರಾವ್ಲೊ.

ಧನಿಯಾನ್ ತೊಂಡಾಂತ್ ಆಸ್‌ಲ್ಲೊ ಸಿಗ್ಗಿಟಿಚೊ ಕುಡ್ಲೊ ಆಂಗ್ಲಾಕ್ ಉಡ್ಲೊ ಆನಿ ಮಾತ್ಯಾಚಿ

ತೊಪಿ ಅನಿ ಹಾತಾಂತ್ಲೆಂ ಬೇಗ್ ನಿಕ್ಕುಚಾ ಹಾತಾಂತ್ ದೀವ್ನ್ “ಕೊಣಾಲಾಗಿಂ ಪಟ್ಲಿಂಗ್ ಮಾರ್ತಾಲೊಯ್? ಕೊಣ್ ಆಸಾ ಘರಾ?” ಮ್ಹಣ್ ಸವಾಲ್ ಕರಿತ್ ಭಿತರ್ ಸರ್ಲೊ.

ನಿಕ್ಕು ತಾಚಾ ಪಾಟ್ಲ್ಯಾನ್‌ಂಚ್ ವೊಚೊನ್, “ದುಸ್ರೊ ಕೊಣ್ ನಹಿಂ ಬಾಬಾ, ತೊ.. ಚಿಂಗುಲ್ಯಾಮ್...”

ಚಿಂಗುಲೊ ಮ್ಹಳ್ಳೆಂಚ್ ತೊ ಸೀದಾ ಆಫಿಸ್-ಕುಡಾಕ್ ಗೆಲೊ.

ತೊ ಭಿತರ್ ರಿಗ್ತಾನಾ ಶೆಣ್ಯ ರಿಕಾರ್ಡಾಂ ಉಗ್ತಿಂ ದವರ್ನ್ ತಾಂಚೆರ್ ಧನ್ ಆನಿ ಮನ ದಿವ್ನ್ ಕಾಮ್ ಕರ್ತಾ ಮ್ಹಳ್ಳ್ಯಾ ಬರಿ ಬೊಸೊನ್ ಆಸ್‌ಲ್ಲೊ. ಧನಿಯಾಕ್ ಪಳೆಲ್ಲ್ಯಾ ಫಾರ ದಡ್ಕ್ ಕರ್ನ್ ಕದಲಾ ವ್ಯಲೊ ಉಟೊನ್, ಅಮೃಕೆಂ ಹಾಸೊನ್ ತಾಕಾ ಸಲಾಮ್ ಮಾಲ್ಯೊ ಧನಿಯಾನ್ ತೊ ಘನಾನ್ ಸ್ವೀಕರ್ಸುನ್ ಆಂಗಾಚೊ ಕೊಟ್ ನಿಕ್ಕಾಯ್ಲೊ ಆನಿ ಎಕಾ ಕದಲಾರ ಉಡೊವ್ನ್ ಆಪ್ಣಾಚಾ ಕದಲಾರ್ ಬೊಸೊನ್ ಪಾಯ್ ನೀಟ್ ಕೆಲೆ. ತೊ ಬೊಸಾನಾಫಡೆ ಶೆಣ್ ಆಪ್ಣಾಚಾ ಕದಲಾರ್ ಬೊಸೊನ್ ರಿಕಾರ್ಡಾಂ ಶಿಂಪಡ್ಲೆಲಿಂ ಎಕ್ಪಾಂಯ್ ಕರುಂಕ್ ಪಡ್ಲೊ.

“ಕಿತೆಂ ಸಕ್ಯಡ್ ಖಬಾರ್ ಚಿಂಗೊ? ಆಂಜೆಲಾಚಿ ಕಾಂಯ್ ಆಸಾಗಿ?” ಅಶೆಂ ಸವಾಲ್ ಕರ್ತಾ ಕರ್ತಾಂ ಕೊಟಾಚಾ ಬೊಲ್ಬಾಂತ್ಲೊ ತುವಾಲೊ ವೋಡ್ನ್ ತೊಂಡಾಚೊ, ಕಪಾಲಾಚೊ ಆ ಗೊಮ್ಮಾಚೊ ಘಾಮ್ ಪುಸಿಲಾಗ್ಲೊ.

“ಭಿತರ್ ರಿಗ್ತಾನಾಂಚ್ ಪೆಲ್ಲಿ ಖಬಾರ್ ಹಾಕಾ ಆಂಜೆಲಾಚಿ. ಕಿತೆಂ ಖಬಾರ್ ದಿಂವ್ಚಿ ಆತಾಂ? ಅಶೆಂ ಮನಾಂತ್‌ಚ್ಚ್ ಪುರ್ಪುರೊನ್ ಹಾತಾಚಿಂ ಬೊಟಾಂ ಚಿಡ್ಪುನ್: “ಆಂಜೆಲಾಚಿ ಖಬಾರ್. ವಿಶೇಷ್ ಕಾಂಯ್ ನಾ. ಬೊಲಾಯ್ಕೆಂತ್ ಬೊರಿ ಆಸಾ, ಪೂಣ್ ಜಿವಂತ್ ಚಿಕ್ಕೇಶೆ ಚಿಂಬುಟ್ಲ್ಯಾ. ತಿತ್ಲೆಂಚ್...”

ಧನಿಯಾಕ್ ತ್ಯಾ ಖಬ್ರೆಂತ್ ತೃಪ್ತಿ ಜಾಲ್ಲ್ಯಾ. ಕದಲಾ ವ್ಯಲೊ ಕೋಟ್ ಕಾಡ್ನ್ ತಾಂತ್ಲಿ ಸಿಗ್ರೆಟ್ ಪೆಕೆಟ್ ಸೊದ್ತಾನಾ ಶೆಣ್ಯನ್ ವಿಚಾರ್ಲೆಂ: “ತುಂ ಹ್ಯಾ ದನ್ಬಾರಾಚಾ ಭಾರಾಕ್ ಕಸೊ ಯೇವ ಪಾವ್ಲೊಯ್? ‘ಮೆಯ್ಲ್ ಸಾಂಜೆರ್ ಯೇವ್ನ್ ಪಾವ್ತಾ ನಹಿಂವೆ?”

“ಹಾಂವ್ ಮದ್ರಾಸ್ ಥಾವ್ನ್ ಸರಗ್ ಯೇಂವ್ಕಾನಾ. ಕಾಲ್ ಕನ್ನಾನೂರ್ ದೆವೊನ್ ಮ್ಹಜಿ ಎಕಾ ಇಷ್ಟಾಗೆರ್ ರಾವೊನ್ ಆಜ್ ಸಕಾಳಿಂಚಾ ಲೊಕಾಲಾಚೆರ್ ಆಯ್ಲೊ.” ತಿತ್ಲೆಂ ಮ್ಹಣೊ ತಾಣೆ ಸಿಗ್ರೆಟ್ ತೊಂಡಾಕ್ ಲಾವ್ನ್ ಉಜೊ ಪೆಟೊವ್ನ್ ನಿಕ್ಕುಕ್ ಹಾಕ್‌ಮಾರ್ಲಿ.

ನಿಕ್ಕು ಇಲ್ಲೆಶ್ಯಾ ವೆಳಾನ್ ಪಾರ್ಕೊ ಪಾರ್ಕೊ ಯೆವ್ನ್ ತಾಚೆ ಮುಕಾರ್ ಉಜೊ ರಾವೊ ಚೆವ್ಣಾಚಿ ಕಿತೆಂ ವಿಲೆವಾರಿ ಕರ್ಚಿಗಿ ಮ್ಹಣ್ ತಾಕಾ ವೊಡ್ಲಿ ಖಂತ್ ಆಸ್‌ಲ್ಲಿ.

ಧನಿ ತಾಕಾ ಪಳೆವ್ನ್: “ಚೊರಾಬರಿ ಪಾರ್ಕೊ ಪಾರ್ಕೊ ಕಿತೆಂ ಚಲೊನ್ ಆಯ್ಲೊಯ್? ಉಲೆ ಕೆಲ್ಲ್ಯಾಫಾರಾ ಬೊಯಾನಿ ಸುಕ್ಲೆಂ ಉಬೊನ್ ಆಯಿಲ್ಲ್ಯಾಬರಿ ಯೇಜಾಯ್. ಆತಾಂ... ಹಾಂ ಮದ್ರಾಸ್ ಗೆಲ್ಲ್ಯಾ ಉಪ್ರಾಂತ್ ಗೊರಿಚ್ಚ್, ಸೊಬಿತ್ತ್ ಏಕ್ ತರ್ನಾಟಿ ಸ್ತ್ರೀ ಮ್ಹಾಕಾ ವಿಚಾನ್ ಆಯಿಲ್ಲಿವೆ?”

“ಸತ್ತ್ ಸಾಂಗ್ತಾಂ ಬಾಬಾ,” ಮ್ಹಣಾಲೊ ನಿಕ್ಕು ಹಾತ್ ಉದಾರೆ ಧರ್ನ್, “ತುಜಾ ಚಾಕ್ರಿಂ ರಿಗೊನ್ ಧಾ ವರ್ಸಾಂ ಮಿಕ್ಪಾತಾತ್. ತುವೆಂ ವಿವರ್ಸಿಲ್ಲಿ ತಸಲಿ ಸ್ತ್ರೀ ತುಕಾ ವಿಚಾರ್ನ್ ಕ

ಘರಾಂತ್ ಆಯಿಲ್ಲಿ ಹಾಂವ್ ನೆಣಾ...”

“ತಿತ್ತಿ ಲಾಂಬಾಯ್ ಕಿತ್ಯಾಕ್ ನಿಕ್ಕೊ? ‘ಯೆಂವ್ಕನಾ’ ಮ್ಹಳ್ಳಾರ್ ತಿಸಾಳೆಂ ನಹಿಂವೆ? ಮೊಟ್ಟೆಂ ಕರ್ನ್ ವಿಂಚ್ಚಾರ್ ಸಬ್ಬಾನಿ ಜಾಪಿ ದೀಂವ್ಕ್ ಕಂಯ್ ಶಿಕ್ವೆಂ ತುವೆಂ? ಕಿತೆಂಯ್ ಸವಾಲ್ ಕೆಲ್ಯಾರ್ ಲಾಂಬ್ ಲಾಂಬ್ ಕಾಣಿಯೊ ಸಾಂಗ್ಲೊ... ಆತಾಂ, ಜೆವಾಣ್ ತಯಾರ್ ಆಸಾವೆ?”

“ನಾ ಬಾಬಾ.”

“ಕಿತ್ಯಾಕ್ ನಾ?”

“ಮೆಯ್ಲ್ ಸಾಂಚೆರ್-ತುಂ ಆತಾಂ ದನ್ವಾರಾಂ.”

“ಹಿ ಕಸಲಿ ಭಾಸ್ ಉಲ್ತಾ ವೊ?”

“ತುವೆಂ ಮೊಟ್ಟೊ ಜಾಪಿ ದಿಜಾಯ್ ಮ್ಹಳ್ಳೆಂಯ್ ನಹಿಂವೆ. ದೆಕುನ್ ತೊ ತಶೆಂ ಉಲ್ತಾ,” ಮ್ಹಣ್ ನಿಕ್ಕುಚಿ ಪಾಡ್ತಿನ ಶೆಣ್ಯನ್ ಜಾಪ್ ದಿಲಿ.

“ಜೆವಾಣ್ ತಯಾರ್ ನಾ ಜಾಲ್ಯಾರ್ ತಾಂತ್ಯಾಂ ಭಾಜುನ್ ಹಾಡ್.”

“ತಾಂತ್ಯಾಂ ನಾಂತ್ ಬಾಬಾ.”

“ತರ್ ಉಂಡ್ಯಾಕ್ ಲೊಣಿ ಲಾವ್ನ್ ಕಾಫಿ ತರಿ ಹಾಡ್. ಚಲ್, ತುರ್ತ್ಕರ್.”

ನಿಕ್ಕು ಕುಜ್ಜಾಕ್ ವೆತಾನಾ, “ಬಾಬಾಚೆಂ ಕಚ್ಚೆಂ ವೊತಾಕ್ ಬೊರೆಂ ತಾಪ್ಲಾಂ ಆಜ್. ಭಿತರ್ ರಿಗ್ತಾನಾಂಚ್ ಖಬಾರ್ ಸೊಬಿತ್-ಗೊರಿಚ್ಚ್-ಆನಿ ತರ್ನಾಚ್ಯಾ...ಚ್ ಬಾಯ್ಲೆಚಿ. ಮ್ಹಜೆಬರಿ ದಾದ್ಲ್ಯಾಂಕ್ ರಾಂದಾಪ್ ಕರುಂಕ್ ಆನಿ ಘರ್ ಸಾಂಬಾಳುಂಕ್ ತಾಂಕ್ತಾ ಮಣ್ ಜಾಣಾ ಆಸೊನ್ ದೆವಾನ್ ಸಂಸಾರಾಂತ್ ಬಾಯ್ಲಾಂಕ್ ಕಿತ್ಯಾಕ್ ರಚ್ಲೆಂ ಗಾಯ್? ಕೊಣಾಚಿ ತಕ್ಲಿ ತಾಪೊವ್ನ್ ಕೊಣಾಚೊ ಭೊಂಗೊಸ್ತೊಳ್ ಕರುಂಕ್?” ಮ್ಹಣ್ ಪುರ್ಪುರಿತ್ ಕಾಫಿ ರಾಂದ್ಲಿರ್ ಚಡೊವ್ನ್ ಉಂಡ್ಯಾಕ್ ಲೊಣಿ ಲಾಯ್ಲೆಂ.

ಅರ್ಧ ಸಿಗ್ರೆಟ್ ಹುಲ್ಲೊನ್ ವೊಚಾನಾಫಡೆ ಧನಿಯಾನ್ ಶೆಣ್ಯ ಮುಕಾರ್ ಆಸ್ಲಿಂ ರಿಕಾರ್ಡಾಂ ಪಳೆವ್ನ್ ಮ್ಹಳ್ಳೆಂ: “ಚಿಂಗೊ, ವಕ್ಲಾಂ ಪೈಕಿ ಕೊಣಾಚಿ ಗೇಣ್ ಆಯ್ಲಾ ಆನಿ ಕೊಣಾಚಿ ಯೆಂವ್ಕನಾ ತಿ ಸಾಂಗ್. ಬೆಳೆಂ ಪಿಕೊನ್ ಲುಂವ್ಚೊ ವೇಳ್ ಜಾಲೊ. ಗೇಣ್ ಬಾಕಿ ದವರ್ಲೆಲ್ಯಾನಿ ಪೂರಾ ಫಡ್ಲ್ಯಾ ಕೆಲ್ಯಾ ಶಿವಾಯ್ ನೊವ್ಯಾ ಬೆಳ್ಳಾಕ್ ಕೊಯ್ತಿ ಲಾಂವ್ಕ್ ಸೊಡುಂಕ್ ನಜೊ.”

ಶೆಣ್ಯನ್ ವೆಗ್ಗಿಂ ವೆಗ್ಗಿಂ ಗೆಣಿಚಾ ಲೇಕ್-ಪಟ್ಟಿಚೊ ಬೂಕ್ ಉಗ್ತೊ ಕೆಲೊ ಆನಿ ತಾಂತುಂ ಪಳೆವ್ನ್ ತಾಚಾ ಸ ವಕ್ಲಾಂಚಿ ಗೇಣ್-ಪಟ್ಟಿ ಅಶಿ ವಾಚುನ್ ಸಾಂಗ್ಲಿ:

(1) “ಮೊಂತು ಫೆರ್ನಾಂದಾಚಿ ಪೊರುಂಚಿ ಬಾಕಿ ಆಸ್ಲಿ ಆನಿ ಆಂವ್ಲಂಚಿ ಮೆಳೊನ್ ಪೂರಾ ಆಯ್ಲೊ.”

(2) “ಜುವಾಂವ್ ಪೆರಿಸಾಚಿ ತಾಂದ್ಲಾನ್ ಪಾವ್ಲ್ಯಾ; ರುಪ್ಯಾನ್ 30 ಬಾಕಿ.”

“ಪೆರಿಸಾಕ್ ಭಾತ್ ಲುವೊಂಕ್ ಸೊಡ್ಯೆತ್,” ಹುಕುಂ ಜಾಲಿ ಧನಿಯಾಚಿ.

(3) “ಜಾಕು ಮೆಂದೊಸಾಚಿ ತಾಂದ್ಲಾಂತ್ ಅವಾಸ್, ಮ್ಹಣ್ಲೆ, 15 ಮುಡೆ, ರುಪಿಯಾಂತ್ ಕಾಯಿಂಚ್ ಯೆಂವ್ಕನಾ.” ಹಾಕಾ ಧನಿಯಾಚಿ ಕಿತೆಂ ಹುಕುಂ ಜಾತಾಗಿ ಆಯ್ಕೊಂಕ್ ಶೆಣ್ಯ ತಾಕಾಚ್ ಪಳೆತಾಲೊ.



ಧನಿ ಅರ್ಧಿ ಘಡಿಬರ್ ಚಿಂತುನ್, ಮಾಗಿರ್ ಮ್ಹಣಾಲೊ: “ತಾಚೆ ವಿಶ್ವಾಂತ್ ಹಾಂವ್ ಮಾಗಿರ್ ಸಾಂಗ್ತಾಂ. ಮ್ಹಾಕಾ ಉಗ್ತಾಸ್ ಕರ್. ಬಾಕಿಚಾ ತೀನ್ ವಕ್ಲಾಂಚಿ ಆಯ್ಕಾಂಗಿ?”

“ಬಾಕಿಚಾ ವಕ್ಲಾಂ ಪೈಕಿ ರೊಜಾ ಕುವೆಲಿಚಿ ತುಂ ಜಾಣಾಂಯ್ ನಹಿಂವೆ? ಹೆಂ ಚೊವ್ತೆಂ ವರ್ಸ್ ಚಲ್ತಾ. ಗೇಣ್ ಗೋಳೆ!”

“ಹುಂ-ತೆಂ ವ್ಹೊಡ್ ನಹಿಂ-ಮುಂದರ್ಸಿ.”

“ಆಂತೊನ್ ಕಾಸ್ತೆಲಿನಾಚಿ ಆನಿ ಮಿಂಗೆಲ್ ಸೊಜಾಚಿ ಸಗ್ಳಿ ಆಯ್ಕಾ. ತಾಂಚೆ ಕಾಂಯ್ ರಗ್ತೆನಾಂತ್” ಅಶೆಂ ಮ್ಹಣೊನ್ ಬೂಕ್ ಧಾಂಪ್ಲೊ.

“ರೊಜಾ ಕುವೆಲಿಚಾ ಗೆಣಿಚಿ ಕಿತೆಂ ವಿಲೆವಾರಿ? ಆಂಜೆಲ್ ಯೆಂವ್ಕ್ ನಾ. ಕಿತೆಂ ಆಲೊಚನ್‌ಗಾಯ್?” ಮ್ಹಣಾಲೊ ಧನಿ ಕದೆಲಾ ವ್ಹೆಲೊ ಉಟೊನ್.

“ತೊಚ್ಚ್ ಮ್ಹಾಕಾಯ್ ವ್ಹೊಡ್ಲೊ ಮಿಸ್ತರ್‌ಸೊ ದಿಸ್ತಾ. ‘ಪಾಂಚ್-ಸ ದಿಸಾಂಭಿತರ್ ಧಾಡ್ಲ್ಯಾ ಶಿವಾಯ್ ರಾವಾನ್’ ಮ್ಹಣ್ ರೊಜಾಬಾಯೆನ್ ಸಾಂಗ್‌ಲ್ಲೆಂ...” ಮ್ಹಣ್ ಶೆಣ್ಯಚಿ ಜಾಪ್.

ಕದೆಲಾವ್ಹೆಲೊ ಉಟಾಲೊ ಧನಿ ಸಿಗ್ರೆಟ್ ವೊಡ್ತಲ್ ಜನಲಾಲಾಗಿಂ ವೊಚೊನ್ ಫಾಯ್ರ್ ಹಿತ್ತಾಕ್ ದೀಷ್ಟ್ ಘಾಲ್ನ್ ಉಟೊ ರಾವೊಲ್ಲೆ. ಹಿತ್ತಾಂತ್ ನಿಕ್ಕುನ್ ಕೃಷಿ ಕೆಲ್ಲೊ ಭೆಂಡಾಂಚ್ಯೊ ರೊಂಪಿಯೊ ಆನಿ ತಾಂಚೆರ್ ಲ್ಹಾನ್ ಲ್ಹಾನ್ ಫಾಂಗಾರಾಚ್ಯೊ ಕಾಂಪಿಣ್ಯೊ ಉದಾರೊ ಮೊವ್ವಲ್ಲ್ಯಾಬರಿ ಆಸ್‌ಲ್ಲ್ಯಾ ಫುಲಾಂಚೆರ್ ತಾಚಿ ದೀಷ್ಟ್ ರಾವ್ಲಿ. ಆನ್ಯೇಕಾ ಘಡ್ಯೆನ್ ದೋನ್ ಸೊಬಿತ್ ಪಿಸೊಳ್ಕಾಂಚಿಂ ಜೊಡಿಂ ಉಟೊನ್ ಯೆವ್ನ್ ತ್ಯಾ ಫುಲಾಂಕ್ ಉಮೆ ದೀವ್ನ್ ಪಾಶಾರ್ ಜಾಲಿಂ. ಆಂಜೆಲಾಚೊ ನಿಯಾಳ್ ಕರ್ನ್ ಉಟೊ ಆಸ್‌ಲ್ಲ್ಯಾ ನೊರ್ಬಾಟಾಬಾಕ್ ತ್ಯಾ ಪಿಸೊಳ್ಕಾಂಚಿಂ ಜೊಡಿಂ ಪಳೆವ್ನ್ ಜಿವಾಭಿತರ್ ಕಿತೆಂಶೆಂ ಭೊಗ್ಲೆಂ. ಪಿಸೊಳಿಂ ತಸಲಿಂ ಕಿರ್ಕೊಳ್ ರಚ್ಚಾ ಲೆಗುನ್ ಜೊಡಿಂ ಜೊಡಿಂ ಜಾವ್ನ್ ಭೊವೊನ್ ಸಂತೊಸಾನ್ ಜಿಯೆತಾತ್ ತೆಂ ಆಪ್ಣಾಚಾ ಎಕ್ಸರ್‌ಪಣಾಚಾ ಜಿಣ್ಯೆಕ್ ಸರಿಕರ್ನ್ ಆಪುಣ್ ನಿರ್ಭಾಗಿ ಮ್ಹಣ್ ಚಿಂತುನ್ ಲಚ್ಲೊ. ಜರ್ತರ್ ಆಂಜೆಲ್ ಆಪ್ಣಾಚೆಂ ಜೊಡೆಂ ಜಾವ್ನ್ ಮೆಳ್‌ಲ್ಲಿ, ಆಪ್ಲಿ ಜಿಣಿ ಕಿತ್ಲಿ ಧಾದೊಸ್ಕಾಯೆಚಿ ಜಾಂವ್ಕ್ ಪಾವಾತ್ ಮ್ಹಳ್ಳೊ ಮೊಗಾಚೊ ಶಿರ್ಶಿರೊ ತಾಚಾ ಆಂಗಾಂತ್ಲಾನ್ ವಯ್ರ್-ಸಕ್ಲಾ ಧಾವೊಲ್ಲೆ.

ಅಶೆಂ ಜನಲಾಲಾಗಿಂ ದೋನ್ ಮಿನುಟಾಂ ಚಿಂತುನ್ ಉಟೊ ರಾವ್‌ಲ್ಲೆ ಕಡೆ ದೋನ್ ಘಂಟ್ಯಾಂಚೊ ವೇಳ್ ಗೆಲ್ಲಾಬರಿ ತಾಕಾ ದಿಸ್ಲೆಂ. ಆನಿ ತಿತ್ಲೊ ವೇಳ್ ನಿಕ್ಕುಚಿ ಕಾಫಿ ಯೆಂವ್ಕ್ ನಾತ್‌ಲ್ಲಿ ಪಳೆವ್ನ್ ಸಗ್ಳೊಚ್ಚ್ ಮಿಬಾಳ್ಳೊ. “ಬೊಯ್”, ಮ್ಹಣ್ ಮಾರ್‌ಲ್ಲ್ಯಾ ಗೊರೊಚೆಕ್ ಶೆಣ್ಯನ್ ಆಂಗ್ ಕಾಡ್ಲೆಂ ಆನಿ ನಿಕ್ಕು ಖಿಣಾಭಿತರ್ ಧರ್ನಿಂತ್ಲೊ ವ್ಯರ್ ಆಯಿಲ್ಲೆಬರಿ ತಾಚೆ ಮುಕಾರ್ ಹಾಜರ್ ಜಾಲೊ.

“ಘರಾಂತ್ ಧಾವೊನ್ ಯೆತಾನಾ ಚೆಂಡು ಉಸಾಳ್ಲೆಲ್ಯಾಬರಿ ಧಾವೊನ್ ಯೆಂವ್ಚೆಂ ನಹಿಂ-ಕಳ್ಳೆಂಗಿ? ಹಾಳ್ವಾಯೆನ್, ದುಸ್ರ್ಯಾಂಕ್ ಮೆಚ್ಚಾಸಾರ್ಕೆಂ ಮೆಟಾಂ ಕಾಡ್ನ್ ಯೆಂವ್ಕ್ ಕಂಯ್ ಶಿಕ್ವೆಂ ತುವೆಂ? ಆತಾಂ ತುಜಿ ಕಾಫಿ ಯೆಜಾಯ್ ಜಾಲ್ಯಾರ್ ಕಿತ್ಲೆ ಪಾವ್ಲಿಂ ಚಿಟಿ ವಾಚಿಜಾಯ್?”

“ದೂದ್ ನಾತ್‌ಲ್ಲೆಂ ಬಾಬಾ...”

“ಹಾಂವ್ ನಾತ್‌ಲ್ಲ್ಯಾ ವೆಳಾರ್ ಘರಾಂತ್ ಕಸಲೆಂಚ್ಚ್ ನಾ. ತುಂ ಆಸ್‌ಲ್ಲೊ ದೆವಾಚೊ

ವೊಡ್ಡೋ ಉಪ್ಪಾರ್.” ಮ್ಹಣ್ ಧಂಕ್ಲೆಂ ಘಾಲ್ನ್ ಹಾತಾಂತ್ ಆಸ್‌ಲ್ಲೆಂ ಸಿಗ್ರೆಟೆಚೆಂ ಮುಳ್ಳಾಟ್ ರಾಗಾನ್ ಜನಲಾಂತ್ಲ್ಯಾನ್ ಭಾಯ್ರ್ ಉಡ್ಕಲೆಂ ಆನಿ ಭಾಯ್ರ್‌ಚ್ ಪಳೆವ್ನ್ ಉಬೊ ರಾವೊ.

ನಿಕ್ಕು ಕೂಡ್ಲೆ ಭಿತರ್ ಯೇವ್ನ್ ಕಾಫಿ ತಯಾರ್ ಕರ್ತಾನಾ “ಸವ್ಯಾಸ್, ಹಾಳ್ವಾಯೆನ್ ಗೆಲ್ಯಾರ್ ಸುಕ್ಲ್ಯಾನ್ ಉಬೊನ್ ಆಯಿಲ್ಲೆ ಬರಿ ಯೆಜಾಯ್ ಖೊಂ. ಸುಕ್ಲ್ಯಾ ಬರಿ ಉಬೊನ್ ಗೆಲ್ಯಾರ್ ಹಾಳ್ವಾಯೆನ್ ಯೆಜಾಯ್ ಖೊಂ. ಹ್ಯಾ ಗ್ರೇಸ್ತಾಂಚ್ಯೊ ತಕ್ಲೊ ಹ್ಯಾ ಜಿನ್ನಾನ್ ಕಿತೆಂ ಘಡ್ಯೆನ್ ಫಿರ್ವಾತಾತ್, ಹಾಬ್ಬಾ!” ಮ್ಹಣ್ ಕಾಫಿಯೆಚಾ ಕೊಪಾಂಕಡೆ ಉಲೊವ್ನ್, ತಿಂ ಎಕಾ ಥಾಲಿಯೆರ್ ಮಾಂಡ್ಲಿಂ ಆನಿ ಆಫಿಸಾಚಾ ಮೆಜಾರ್ ಹಾಡ್ನ್ ದವರ್ನ್ ತಣೆ ವಾಂಕ್ಡೆಂ ಉಬೊ ರಾವೊ.

ಆಮ್ಚೆಲ್ಲೆಂ ತೊಂಡ್ ಕಾಣ್ಲೆವ್ನ್ ಧನಿ ಕದಲಾರ್ ಬೊಸ್ಲೊ ಆನಿ ಆಪ್ಣಾಕ್ ಜಾಯ್ ತಿಚಿ ಕಾಫಿ ಎಕಾ ಕೊಪಾಂತ್ ವೊತುನ್, ತಾಕಾ ಹಳ್ತಾನ್ ದೂದ್ ಆನಿ ಸಾಕರ್ ಭೊರ್ಸಿಲಿ. ಉಪ್ರಾಂತ್ ಉಂಡ್ಯಾಚಿಂ ಕಾಪಾಂ ತಾಂತುಂ ಬುಡೊವ್ನ್ ಖಾಂವ್ಕ್ ಸುರು ಕೆಲೆಂ.

ಧನಿ ಕಾಫಿ ಪಿಯೆತಾನಾ ಶೆಣ್ಯಾಚಾ ಜಿಬೆಚಿ ಶೆಳ್ ಪುರ್ತಿ ಸುಕೊನ್ ಗೆಲಿ. ಹರ್ಶೆಂ ಧನಿ ತಾಚೆ ಹುಜ್ರಿಂ ಕಸಲೆಯ್ ಪಿಯೆತಾನಾ ತಾಂತ್ಲೊ ಇಲ್ಲೊ ವಾಂಟೊ ಪುಣಿ ತಾಕಾ ದಿಲ್ಲ್ಯಾ ಶಿವಾಯ್ ಪಿಯೆನಾತ್‌ಲ್ಲೊ. ಆಜ್ ತಾಚಿ ತಕ್ಲಿ ಕೊಣಾಚಾ ಭುಜಾರ್ ಆಸ್‌ಲ್ಲಿಗಿ ಕೊಣ್ ಜಾಣಾ? ಮುಕಾರ್ ಬೊಸೊನ್ ಆಸ್‌ಲ್ಲ್ಯಾ ಶೆಣ್ಯಾಕ್ ತೊ ಪರಿಪೂರ್ಣ್ ವಿಸರ್ಲೊ ಆನಿ ಆಪುಣ್ ಎಕ್ಲೊಚ್ಚ್ ಪಿಯೆವ್ನ್ ದುಸ್ರಿ ಏಕ್ ಸಿಗ್ರೆಟ್ ಪೆಟೊವ್ನ್ ಧುವೊರ್ ಸೊಡ್ತಾತ್ ಬೊಸ್ಲೊ. ಸಿಗ್ರೆಟ್ ವೊಡ್ತಾಂ ವೊಡ್ತಾಂ ತಾಚಾ ಮನಾಂತ್ ಧರಾವಳ್ ಚಿಂತ್ನಾಂ ಘುಂವ್ತಾಲಿಂ ಆನಿ ತ್ಯಾ ಪ್ರಮಾಣೆ ತಾಚೆಂ ತೊಂಡೆಯಿ ತಶೆಂಚ್ ಘಡ್ಯೆನ್ ಬದಲ್ತಾಲೆಂ ತೆಂ ಶೆಣ್ಯಾನ್ ಪಳೆಲೆಂ.

“ತುಜೆಲಾಗಿಂ ಕಿತೆಂಗಿ ವಿಚಾರಿಜಾಯ್ ಮ್ಹಣ್ ಚಿಂತ್‌ಲ್ಲೆಂ, ಪೂಣ್ ಆತಾಂ ವಿಸರ್ಲೊಂ ಹಾಂವ್. ಚಿಕ್ಕೆಶೆ ಪೈಲೆಂ, ಕಿತ್ಯಾ ವಿಶ್ಯಾಂತ್ ಹಾಂವ್ ಉಲ್ಕತಾಲೊಂ... ಚಿಂಗೊ?”

“ಹೂಂ! ಆತ್ತಾಮೂ! ಕಾಫಿಯೆ ವಿಶ್ಯಾಂತ್.” ಮ್ಹಣ್ ಕಾಫಿಯೆಕ್ ಲಬ್ಬಲ್ಲ್ಯಾ ಶೆಣ್ಯಾನ್ ಜಾಪ್ ದಿಲಿ ಆನಿ ತಿರ್ಕಾಸ್ ಪಳೆಲಾಗ್ಲೊ.

ಧನಿಯಾಕ್ ತೆಂ ಆಯ್ಕೊನ್ ಕುಚುಲ್ಯೊ ಕೆಲ್ಲೆ ಬರಿ ಜಾಲೆಂ. ಶೆಣ್ಯಾಕ್ ಪಳೆವ್ನ್ ತಾಣೆ ದಾಂತ್ ಸೊಡ್ಲೆ ಆನಿ ಕಾಫಿಯೆಚಿ ಥಾಲಿ ಶೆಣ್ಯಾಚಾ ಕುಶಿಕ್ ಲೊಟ್ಟಿ. ಮಾಗಿರ್ ಶೆಣ್ಯಾಕ್ ಪಿಯೆ ಮ್ಹಣ್ ವತ್ತಾಯ್ ಕರಿಜಾಯ್ ಮ್ಹಣ್ ನಾತ್‌ಲ್ಲೆಂ ಮ್ಹಣ್ಯಾಂ. ಘಡಿಯೆ ಭಿತರ್ ಏಕ್ ಕೊಪ್ ಕಾಫಿ ದೊಳೆ ಧಾಂಪುನ್ ಘೊಟುನ್ ಸೊಡ್ಲಿ. ಉಪ್ರಾಂತ್ ದೊಗಿ ಜಣ್ ಉಟೊನ್ ಭಾಯ್ಲ್ಯಾ ಚೊವ್ಕೆಕ್ ಆಯ್ಲೆ. ಧನಿ ಎಕಾ ಆರಾಮ್ ಕದಲಾರ್ ಬೊಸ್ಲೊ ಆನಿ ಶೆಣ್ಯಾ ತಾಚಾ ಸಾಮ್ಯಾರ್ ಆಸ್‌ಲ್ಲ್ಯಾ ವಕಿಲ್ ಬಾಂಕಾಚೆರ್ ಬೊಸ್ಲೊ.

ಹಾಚೆ ಆದಿಂ ಜಾಯಿತ್ತೆ ಪಾವ್ಲಿಂ ತ್ಯಾ ಜಾಗ್ಯಾರ್ ಬೊಸೊನ್ ದೊಗಾಯ್ಲಿ ವೊರಾಂಚಿಂ ವೊರಾಂ ಗಜಾಲಿನಿ ಖರ್ಚಿಲ್ಯಾಂತ್, ಗಜಾಲಿ ಚಡಾವತ್ ತಾಂಚೆಚ್ ವಿಶ್ಯಾಂತ್, ತಾಂಚಾ ಕಾಮಾ ವಿಶ್ಯಾಂತ್, ಆಸ್ತಿ-ಭುಂಯ್ ವಿಶ್ಯಾಂತ್, ತಾಚೆ ಅಭಿವೃದ್ಧೆ ವಿಶ್ಯಾಂತ್, ವಕ್ಲಾಂಚಾ ಬೊರೆಪಣಾ ವಿಶ್ಯಾಂತ್ ವಗೈರೆ. ಪೂಣ್ ಆಜ್ ತ್ಯೊ ರಾಟಾವಳಿ ತಾಚಾ ಎಕಾ ಆಲೊಚನೆ ಮುಕಾರ್ ಬೊರ್ವ್ ಚಿಲ್ದರ್ ಮ್ಹಣ್ ಸಾಂಡುನ್, ಉಲಂವ್ಕ್ ಸುರುಕೆಲೆಂ ಫಕತ್ ರೊಫಿಚಾ ಖಬ್ರೆ ವಿಶ್ಯಾಂತ್ ಆನಿ

ಅಂಜಲಾಕ್ ಆಪ್ತಾಚಾ ಮುಟಿಭಿತರ್ ಹಾಡ್ಲೆ ವಿಶ್ವಾಂತ್.

“ರೊಫಿಚಿ ಕಸಲಿಚ್ಚೊ, ಬೊರ್ಯಾ-ವಾಯ್ಬಾಚಿ ಖಬಾರ್ ಆಯ್ಲಿನಾ ನಹಿಂವೆ ಚಿಂಗೊ! ತುಂ ಚಿಂತಾಯ್ಲಿ ತೊ ಯೆದೊಳ್ ಪರ್ಯಾಂತ್ ಜಿವಂತ್ ಆಸಾ ಮ್ಹಣ್?”

ಎಕಾ ಭುರ್ಗ್ಯಾನ್ ಬಾಪಾಯ್‌ಲಾಗಿಂ ಅಥ್ವಾ ತಾಚಾ ವ್ಹೊಡ್ ಭಾವಾಲಾಗಿಂ ಬೂದ್‌ಬಾಳ್ ವಿಚಾರ್‌ಲ್ಲೆಬರಿ ಧನಿ ಖಾಲ್ತೆಪಣಿ ಆಪ್ಣಾಲಾಗಿಂ ಅಭಿಪ್ರಾಯೊ ವಿಚಾರ್‌ನಾ ಶೆಣ್ಯಕ್ ಇಲ್ಲೆಂ ವ್ಹೊಡ್ಪಣ್ ಭೊಗ್ತಾಲೆಂಚ್ ನಹಿಂ, ತಸಲ್ಯಾ ಸಂದರ್ಭಾನಿ ತಾಣೆ ಉಚಾರ್ಚಿ ಅಭಿಪ್ರಾಯ್ ಅತಿ ಬುದ್ವೊಂತ್ಕಾಯೆಚಿ ಮ್ಹಣ್ ತೊ ಚಿಂತಾಲೊ ಆನಿ ಆಯ್ಕೊಂಚೊ ಧನಿಂಯ್ ತಶೆಂಚ್ ಪಾತ್ಯೆತಾಲೊ. ದೆಕುನ್ ವಯ್ರ್ ಸಾಂಗ್‌ಲ್ಲಾ ಧನಿಯಾಚಾ ಸವಾಲಾಕ್ ಜಾಪ್ ಜಾವ್ನ್ ಶೆಣ್ಯನ್ ಮ್ಹಳ್ಳೆಂ ಕಿತೆಂಗಿ ಮ್ಹಳ್ಳಾರ್: “ತಾಚಾ ಕುಡಿಂತ್ ನೀಚ್ ಜಾವ್ನ್ ಉಸ್ವಾಸ್ ಆಸಾ ವ್ಹಯ್ ಜಾಲ್ಯಾರ್, ಇತ್ಲ್ಯಾ ಮೊಗಾಳ್ ಆವ್ಯಚೊ ಆನಿ ಕಾಳ್ಜಾಚೊ ಗೊಂಡೊ ಜಾವ್ನ್ ಆಸ್‌ಲ್ಲಾ ಅಂಜಲಾಚೊ ತೀನ್ ವರ್ಸಾಂ ಮ್ಹಣಾಸರ್ ಉಗ್ಡಾಸ್ ಕಾಡಿನಾಸ್ತಾನಾ ರಾಂವ್ಚೊ ಮನಿಸ್ ರೊಫಿ ನಹಿಂ. ಚಡ್ ನಹಿಂ ಜಾಲ್ಯಾರ್ ವರ್ಸಾಕ್ ಏಕ್ ಕಾಗಾದ್ ಆನಿ ತಾಂಕಾಂ ಜಾಯ್ ಪುರ್ತೊ ಖರ್ಚಾಕ್ ದುಡು ಧಾಡ್ಲ್ಯಾ ಶಿವಾಯ್ ತಾಕಾ ಬಿಲ್ಕುಲ್ ನೀದ್ ಪೊಡ್ತಿ ಮ್ಹಳ್ಳಿ ಗಜಾಲ್ ಪೊಟ್.”

“ತೆಂ ಖರೆಂ. ಪೂಣ್, ಚಿಂಗೊ, ಹ್ಯಾ ಸಂಸಾರಾಂತ್ಲೊ ದೆವಾಚ್ಯೊ ಧೊಡ್ಲ್ಯೊ ಮಾಂಡಾವಳಿ ಪಳೆತಾನಾ ತ್ಯೊ ತ್ಯಾ ಪರಿಂ ಖಿಂಚಾ ಇರಾದ್ಯಾನ್ ಯಾ ಬೊರ್ಯಾಪಣಾಕ್ ಘಡ್ಲ್ಯಾತ್ ಮ್ಹಳ್ಳೆಂ ಮ್ಹಾಕಾ ಸಮ್ಜಾನಾಮೊ! ದೆವಾ ತಿತ್ಲೊ ಬುದ್ವೊಂತ್ಕಾಯೆಂತ್ ಸಂಪೂರ್ಣ್ ಕೊಣ್ ನಾ. ತಶೆಂ ಆಸ್ತಾಂ ತಾಣೆ ಇತ್ಲ್ಯಾ ಸೊಬಿತ್, ನಾಜುಕ್ ಆನಿ ಗುಣೆಸ್ತ್ ಚಲಿಯೆಕ್ ಮ್ಹಜೆ ತಸಲ್ಯಾ ಶಹರಾಂತ್ಲ್ಯಾ ಗ್ರೆಸ್ತಾಚೊ ಎಕ್ಲೊಟ್ ಕರ್ನ್ ಸುಖಾಚಿ ಜಿಣಿ ಲಾಭ್ಯನಾಸ್ತಾನಾ ಹಳ್ಳೆಂತ್ಲ್ಯಾ ಎಕಾ ದುಬ್ಳ್ಯಾ ತರ್ನಾಟ್ಯಾಕ್ ಬಾಂದುನ್ ದೀವ್ನ್ ತಿಕಾ ಅಸಲ್ಯಾ ಕಷ್ಟಾಂಕ್ ಲೊಟುನ್ ಘಾಲ್ಚೆಂ-ಹಾಕಾ ಬುದ್ವೊಂತ್ಕಾಯೆಚಿ ಮಾಂಡಾವಳಿ ಮ್ಹಣ್ಲಿಗಿ?”

“ಸಾಧಾರ್ಣ್ ಅಂಕ್ವಾರ್ ಸಾಯ್ಬಿಣಿ ಥ್ಯಂ ಘಡ್‌ಲ್ಲೆಬರಿ ನಹಿಂಗಿ?”

“ತೆಂ ವ್ಹಯ್‌ಮೂ-ತುಜೆ ಲಾಗಿಂ ಹೆಂ ಏಕ್ ಸವಾಲ್ ಕಾಫಿ ಪಿಯೆಂವ್ಚೆ ಆದಿಂ ಕರುಂಕ್ ಚಿಂತೆಲ್ಲೆಂ ಹಾವೆಂ. ತುಂ-ತುಂ ಅಂಜಲಾಲಾಗಿಂ ಮ್ಹಜೆ ವಿಶ್ವಾಂತ್ ಕಿತೆಂ ಸಕ್ಕಡ್ ಉಲ್ಕಲೊಯ್?”

ಜಾಪ್ ದಿಂವ್ಚೆ ಆದಿಂ ಶೆಣ್ಯ ಹಾಳ್ವಾಯೆನ್ ಹಾಸ್ಲೊ ಆನಿ ಮಾಗಿರ್ ಮ್ಹಣಾಲೊ: “ತೆಂ ಸಕ್ಕಡ್ ತುವೆಂ ಖುದ್ ಹಾಜರ್ ಆಸೊನ್ ಆಯ್ಕಾಲ್ಲೆಂ ಜಾಲ್ಯಾರ್ ಪಾರ್ವಾಬರಿ ಪಾಕಾಟೆ ಘಾಪುಡ್ನ್ ಉಬ್ಲೊ ಆಸ್‌ಲ್ಲೊಯ್.”

“ಹಾಬ್ಬಾ! ತಿತ್ಲೆಂ ಉಲ್ಕಲ್ಯಾ ಉಪ್ರಾಂತ್ ತಿ ಕಿತೆಂ ಮ್ಹಣಾಲಿ?”

“ತೆಣಿ ಮ್ಹಳ್ಳೆಂ ಮಾತ್ರ ಆಯ್ಕಾಲ್ಲೆಂಯ್ ಜಾಲ್ಯಾರ್ ಕಿತೆಂ ಕರ್ತೊಯ್ ಮ್ಹಣ್ ಮ್ಹಜಾನ್ ಸಾಂಗೊಂಕ್ ನಜೊ. ತಿಚಿ ಬಿರ್ಮೊತ್ ಆಜ್ ಧಾವ್ನ್ ಸಾಂಡ್ತೊಯ್ ಕೊಣ್ಣಾ!”

“ವ್ಹಾ! ತಿತ್ಲಿ ಧಾರುಣ್‌ಗಿ ಕಿತೆಂ?”

“ತಿ ಧಾರುಣಾಯ್ ಮ್ಹಣ್ ಲೆಕುಂಕ್ ನಜೊ. ತೊ ಏಕ್ ತರ್ನಾಟ್ಯಾ ಚೆಡ್ವಾಂಚೊ ನೇಟ್ ಮ್ಹಣ್ಲೆತ್. ಚೆಡ್ವಾನ್ ಚೆಡ್ವಾಕ್ ರಸ್ತಾರ್ ಮೆಳೊನ್ ಲೊಕಾಚಾ ದೆಕಿಕ್ ‘ಶೆಟ್ ಅಪ್ಸ್’ ಮ್ಹಣ್



ಗಲಾಟೋ ಕರ್ನ ಚೆಡ್ಕಾಚೊ ಮಾನ್ ಭಂಗ್ ಕರ್ನ ಮಾಗಿರ್ ತ್ಯಾಚ್ಚೆ ರಾತಿ ತ್ಯಾಚ್ಚೆ ಚೆಡ್ಕಾ ಸಾಂಗಾತಾ 9.30 ವೊರಾಂಚಾ ಸಿನೆಮಾಕ್ ಗೆಲ್ಲಾಬರಿ ವೊ ಆಂಜೆಲಾಚೊ ಸುವಿಲೊ ಗಲಾಟೊ ಮ್ಹಣ್ ಚಿಂತಾಂ. ತಿ ಆತಾಂ ಸದ್ವಾಕ್ ಆಮ್ಚೆ ಥಂ ಘುವೊಂಕ್ ನಾ ಜಾಲ್ಯಾರೀ ಮ್ಹಾತಾರೆಕ್ ಖಿಣಾಭಿತರ್ ಆಮ್ಚೆ ಪಾಡ್ತಿಂತ್ ರಿಜಿಸ್ಟ್ರಿ ಕರ್ನ ಸೊಡ್ಲೆಂ ಹಾವೆಂ.”

“ಮ್ಹಾತಾರೆಕ್ ಕೊನ್ಯಾಕ್ ಲೊಟ್‌ಗಾ. ಆಂಜೆಲ್ ಆಮ್ಚಾ ಪಾಡ್ತಿಂತ್ ಪೈಲೆಂ ಯೇನಾಸ್ತಾನಾ ತಿಣೆ ಯೇವ್ನ್ ಕಿತೆಂ ಫಾಯ್ಲೆ?” ಮ್ಹಣಾಲೊ ಧನಿ ಹಲ್ಕಾ ಕರ್ನ.

“ಕಿತೆಂ ಫಾಯ್ಲೆ ಮ್ಹಣ್ತಾಯ್ಕಿ! ಹುಂ-ಥೊರುಂ ಆಮ್ಚೆ ಮುಟಿ ಭಿತರ್ ಆಯ್ಲ್ಯಾ ಉಪ್ರಾಂತ್ ಸುರಿ ಮೆಳೊಂಕ್ ಚಡ್ ವೇಳ್ ಆನಿ ಕಷ್ಟ ಆಸಾತ್‌ಗಿ? ತಿ ಆಮ್ಚಾ ಪಾಡ್ತಿನ್ ಆಯಿಲ್ಲಾನ್ ಆಮ್ಚೆಂ ಅರ್ಥೆಂ ಕಾಮ್ ತಿಸ್‌ಲೆಂ ಮ್ಹಣ್ ಚಿಂತಾ. ಪೂಣ್ ಹಿ ಏಕ್ ಜಹೀರ್ ಖಬಾರ್ ತುಕಾ ಆಜ್ ಪೈಲಿಚ್ಚೆ ದಿತಾಂ: ಆಂಜೆಲ್ ವೆಗ್ಗಿಂಚಾಕ್ ತಿತ್ಲ್ಯಾ ಸಸಾರಾಯೆನ್ ಪಿಸ್ತಲ್ ಸಕ್ಕಲ್ ದೊವ್ರಿತ್ ಮ್ಹಣ್ ಭರ್ವಸೊ ಕರ್ನಾಕಾ. ತಿಚೆಂ ಮನ್ ಘುಂವ್ಡಾಯ್ಲಾಯ್ ಜಾಲ್ಯಾರ್ ಜಾಯಿತ್ತಿ ಮ್ಹಿನತ್ ಆನಿ ಝಕ್ ಮಾರಿಜಾಯ್ ಪಡ್ತೆಲಿ. ತಿಚೆಂ ಸೈಂಬ್ ಹೆರಾಂ ಚೆಡ್ಕಾಂಬರಿ ಜಾಲ್ಯಾರಿ ಗುಣ್ ಮಾತ್ರ್ ದುಸ್ರೆಚ್ಚೆ. ತುವೆಂ ಆತ್ತಾಂಚ್ ಸಾಂಗ್‌ಲ್ಲೆಬರಿ ಧಾರುಣ್ ಕಾಳ್ಜಾಚಿ ನೆಹಿಂ ಜಾಲ್ಯಾರೀ ಹಟ್ಟಿ ಆನಿ ಧೈರಾದಿಕ್ ಚಲಿ ಮ್ಹಣ್ ಹಾವೆಂ ಕಾಡ್ಲಾಂ. ಸದ್ವಾಕ್ ತುಕಾ ಆನಿ ಮ್ಹಾಕಾಚ್ಚೆ ನೆಹಿಂ ದೆಂವ್ಚಾರಾಕ್ ಲೆಗುನ್ ತಿ ಭಿಯೆನಾ. ತಿಕಾ ತುಜೆ ಸರ್ಪಿನ್ ಹಾಡುಂಕ್ ಪೊಯ್ತ್ ಕಿತ್ಲೊ ಹಿಕ್ಮತ್ಲೊ ಖೆಳ್ಳೊಂ ಹಾಂವ್. ‘ತೀನ್ ವರ್ಸಾಂಚಿ ಗೇಣ್ ಎಕಾ ಗಾಂಟಿನ್ ಧಾ ದಿಸಾಂ ಭಿತರ್ ಧನಿಯಾಕ್ ಪಾವಾಜಾಯ್ ಖ್ಯೊ, ನಾ ಜಾಲ್ಯಾರ್ ಘರ್ ಜೆಪ್ತಿ ಕರ್ನ ಘರಾಂತ್ಲೆಂ ಭಾಯ್ರ್ ಲೊಟುನ್ ಘಾಲ್ತಾಂ ಮ್ಹಣ್ ಭೆಷ್ಟಾಯ್ಲಾಂ’-ಅಶೆ ಲೊಟ್ಟೆ ಮಾರ್ಲೆ. ತೆಂ ಆಯ್ಲೊನ್ ರಿಣಾಚಾ ಬಾಬ್ತೆನ್ ಆಂಜೆಲಾನ್ ಗಳ್ಯಾಂತ್ಲಿ ಸರ್ಪಳಿ ಹಾಡ್ನ್ ದಿಲ್ಯಾಂಗೆ! ತಾಂತುಂ ಕಳಾನಾಂವೆ ತುಕಾ ತಿಚೆಂ ಧೈರ್? ದುಸ್ರಿ ಬಾಯ್ಲೆ ಜಾಲ್ಯಾರ್ ಭಿಯಾನ್ ಕೊಣಾಚಿಯ್ ಸಾಂಗ್ಲಿ ಯಾ ವತ್ತಾಯ್ ನಾಸ್ತಾನಾ, ದುಸ್ರ್ಯಾ ದಿಸಾಚ್ಚೆ ಧಾವೊನ್ ಯೇವ್ನ್ ತುಜಾ ಪಾಯಾಂಕ್ ಪಡ್ತಿನಾಂಗಿ? ಪೂಣ್, ಹಾವೆಂ ತಿ ಸರ್ಪಳಿ ಕಾಣ್ಲೆಲ್ಲಾ. ತಾಚೆ ಬದ್ಲಾಕ್ ತಿಣೆಂಚ್ ಖುದ್ನ್ ತುಜೆಲಾಗಿಂ ಯೇವ್ನ್ ಲೇಕ್ ತಿಸಿಲ್ಲೆಂ ಬೊರೆಂ ಮ್ಹಣ್ ಬೂದ್ ಸಾಂಗೊನ್ ಏಕ್ ದೋನ್ ಉಪಾಯ್ ಲೆಗುನ್ ಶಿಕೊವ್ನ್ ದಿಲೆ-ಒಟ್ಟಾರ್ ಮ್ಹಜೊ ಇರಾದೊ ತುಕಾ ಕಳ್ಳೊನಾವೆ?-ತುಮ್ಮಿ ಎಕಾಮೆಕಾಚಿ ಭೆಟ್ ಜಾಂವ್ಪಿ ಮ್ಹಣ್. ಪೂಣ್ ತಿಣೆ ಗಣ್ಣೆ ಕೆಲೆಂ ನಾಮೂ! ‘ಧನಿಯಾಗೆರ್ ಬಿಲ್ಕುಲ್ ವೆಚಿನಾ’ ಮ್ಹಣ್ ಘಟ್ಲೊ ರಾವ್ಲಿ.”

“ವಿಚಿತ್ರ್ ಚೆಡುಂ ನೆಹಿಂಗಿ!” ಮ್ಹಣಾಲೊ ಧನಿ ವಿಜ್ಞಿತ್ ಪಾವೊನ್.

“ಖಂಡಿತ್ ಜಾವ್ನ್-ಆನಿ ಸಕ್ಕಾಂ ಪ್ರಾಸ್ ಚಡ್ ವಿಚಿತ್ರ್ ಖಿಂಚೆಂಗಿ ಮ್ಹಳ್ಯಾರ್, ಇತ್ಲ್ಯಾ ಕಷ್ಟಾಂತ್ ಆನಿ ದುಬ್ಬಿಕಾಯೆಂತ್ ಕರ್ಗಾತಾನಾ ತಿಕಾ ರೊಫಿಚೆರ್ ಆಸ್ಚಿ ಪಾತ್ಯೆಣಿ ಆನಿ ಮೋಗ್. ಮ್ಹಾತಾರಿ ಪುಣೆ ಪುತಾಚಿ ಆಶಾ ಖಂಡೊನ್ ನಿರಾಶಿ ಜಾವ್ನ್ ದೀಸ್ ರಾತ್ ರಡ್ತಾ, ಪೂಣ್ ಆಂಜೆಲ್, ಆನಿಶಿ ತೊ ಜೀವ್ ಆಸಾ ಮ್ಹಣ್ ಚಿಂತುನ್‌ಗಿ ಕೊಣ್ಣಾ-ಖಿಂತಿವಿಣೆ ಸಾದ್ಯಾ ಬಾಯ್ಲೆಬರಿ ಜಿಯೆವ್ನ್ ಆಸಾ. ತೆಂ ಪಳೆತಾನಾ ಆನ್ಯೇಕ್ ವೊಡ್ಲೆಂ ವಿಚಿತ್ರ್‌ಶೆಂ ದಿಸ್ತಾ.”

“ಕಿತೆಂ? ಖಿಂತಿವಿಣೆ ಜಿಯೆತಾ ಮ್ಹಣಾಲೊಯ್ಕಿ ತುಂ?” ವಿಚಾರ್ಲೆಂ ಧನಿಯಾನ್

ದುಬಾವಾನ್‌ಶೆಂ. “ತರ್ ತಾಕಾ ಗುಪಿತ್ತ್ ಕಾಗ್ಲಾಂ ಆನಿ ದುಡು ಯೆತಾತ್ ಜಾಂವ್ಕ್ ಪುರೊ. ತೆಂ ತುವೆಂ ಬೊರಿ ತನ್ನಿ ಕರ್ನ್ ಪಳೆಲಾಂಯ್‌ವೆ?”

“ಛೆ-ಛೆ! ಕೊಣೆ ಸಾಂಗ್ಲಾರಿ ತೆಂ ಹಾಂವ್ ಪಾತ್ಯೆಂವ್ಚೊನಾ.”

“ತಶೆಂ ಮ್ಹಣಾನಾಕಾ,” ಮ್ಹಣ್ ಹಿಸೊ ದಿಲೊ ಧನಿಯಾನ್ ಬೊಟ್ ಹಾಲವ್ನ್. “ಆತಾಂಚಾ ಸ್ತ್ರೀಯಾಂಕ್ ಏಕ್ ಘಡಿ ಪಾತ್ಯೆಂವ್ಕ್ ನಜೊ. ಬಿರ್ಮೊತ್ ಪಾವೊನ್ ಹಾವೆಂ ಗೆಣ್ ಮಾಫಿ ಕರಿಜಾಯ್ ಮ್ಹಣ್ ಹಿಕ್ಲೊ ಖೆಳ್ತಾತ್ ಜಾಂವ್ಕ್ ಪುರೊ.”

“ತಶೆಂ ಪುಣಿ ಕರ್ಚೊ ಸ್ತ್ರೀಯೊ ನಹಿಂ ತಿಂ. ತಾಂಕಾಂ ಹಾಂವ್ ಪರಿಪೂರ್ಣ್ ವಳ್ಕಾತಾಂ. ರುಪ್ಯ ಭಿತರ್ ದವರ್ನ್ ಇತ್ಲಿ ಮೊಲಾದಿಕ್ ಸಾತ್ ಪಂವ್ಡಾಂಚಿ ಸರ್ಪಳಿ ರಿಣಾಕ್ ವಜಾ ಕರ್ ಮ್ಹಣ್ ಖಂಚಿಚ್-ಪಿಶಿ ಬಾಯ್ಲೆ ಲೆಗುನ್-ದೀತ್‌ವೆ?”

ತೆಂ ಆಯ್ಕೊನ್ ಧನಿಯಾಕ್ ಆಂಜೆಲಾಚೊ ಏಕಾ ವಾಟೆನ್ ರಾಗ್ ಆಯ್ಲೊ. ರಾಗ್ ಆಪ್ಲಾಚಾ ಪಾಯಾಂಲಾಗಿಂ ಯೆವ್ನ್ ಖಾಲ್ತಿ ಜಾವ್ನ್ ಆಪ್ಲಾಕಡ್ಲೊ ಉಪ್ಕಾರ್ ಮಾಗೊನ್ ವೊಚಾನಾತ್‌ಲೊ. ಆನ್ಯೇಕಾ ವಾಟೆನ್ ತ್ಯಾಚ್ ಘಡ್ಯೆ ತಿಚಾ ನಡ್ವಾಕ್ ಬೋವ್ ಮೆಚ್ವಾಲೊ. “ತಶಿ ಆತಾಂ ಆಸಾ ಜಾಯ್ ಬಾಯ್ಲಾಂಚಿ ತಾಂಚಾ ದಾದ್ಲ್ಯಾಂಚೆರ್ ಪಾತ್ಯೆಣಿ,” ಮ್ಹಳೆಂ ತಾಣೆ ಉಟೊನ್ ಉಬೊ ರಾವ್ತಾನಾ. “ಆಜ್-ಕಾಲ್ ತಸಲ್ಯೊ ಪಾತ್ಯೆಣಿಚ್ಯೊ ಚಲಿಯೊ ಶೆಂಬರಾಂತ್ ಧಾ ಜಣಾಂ ಮೆಳ್ಳೊಂಚಿ ಅಪ್ಪುಪ್. ಭಾಗಿ ತೊ ಚಲೊ ಝುಜಾಚಾ ಅವ್ವಡಾಂತ್ಲೊ ಬಚಾವ್ ಜಾವ್ನ್ ಪಾಟಿಂ ಯೇತ್ ಜಾಲ್ಯಾರ್ ಆಂಜಾಸಾರ್ಕಿ ನಿಸ್ಕಳ್ ಬಾಯ್ಲೆ ಉಗ್ತಾ ಹಾತಾನಿ ತಾಕಾ ಸ್ವಾಗತ್ ಕರುಂಕ್ ಬಾಗ್ಲಾಚಾ ಮೆಟಾಂ ಲಾಗಿಂ ಉಬಿ ರಾವ್ತಲಿ!”

ಹಿಂ ಉತ್ರಾಂ ತೊಂಡಾನ್ ಉಚಾರ್ತಾನಾ ಕಾಳ್ಜಾಂತ್ ರೊಫಿಚೊ ಕರೀಣ್ ಮೊಸೊರ್ ಜಳೊನ್ ಆಯ್ಲೊ. ತೊಂಡ್ ಕಾಳೆಂ ವಿದ್ರೂಪ್ ಜಾವ್ನ್ ಆಯ್ಲೆಂ; ದೊಳ್ಯಾಂತ್ ಪೂಡ್ ಉಡ್ಕಲ್ಲೆಬರಿ ತೆ ಹುಲ್ಲೊಂಕ್ ಲಾಗ್ಲೆ; ಹಾತಾಚ್ಯೊ ಮುಟಿ ಆಪ್ಲೊಚ್ಚಿ ಆರ್ನಾಲ್ಯೊ; ದಾಂತಾಂಕ್ ದಾಂತ್ ಅಡ್ಕಾಲೆ. ಹಿ ಬದ್ಲಾವಣ್ ಶೆಣ್ಯ ಪಳೆತ್ ಮ್ಹಣ್ ತಾಚೆ ಮುಕ್ಲೊ ಚಾರ್ ಕದಾಮಾ ಕಾಡ್ನ್ ಸೊಪ್ಯಾಚಾ ಧಾರಿಯೆಲಾಗಿಂ ವೊಚೊನ್ ಛಾಯ್ ಪಳೆವ್ನ್ ರಾವ್ಲೊ. ತಶೆಂ ಪಳೆತಾನಾ ಆಂಗ್ಲಾಚಾ ಪೊಂತಾರ್ ಆಸ್‌ಲ್ಲ್ಯಾ ಗುಲೊಬಾಚಾ ಝಡಾರ್ ಆನಿ ತಾಚೆರ್ ಫುಲೊನ್ ಆಸ್‌ಲ್ಲ್ಯಾ ತಾಂಬ್ಡ್ಯಾ ಗುಲೊಬಾಚೆರ್ ತಾಚಿ ದೀಷ್ಟ್ ವೊಚೊನ್ ಬೊಸ್ಲಿ. ದೀಷ್ಟ್ ಗುಲೊಬಾಚೆರ್, ಪೂಣ್ ಚಿಂತ್ಲಾ ತ್ಯಾ ಫುಲಾಸಾರ್ಕಾ ಆಂಜೆಲಾಚೆರ್ ಆನಿ ರೊಫಿಚೆರ್. ಚಿಂತ್ಲಾ ಬೋವ್ ವಿಕಾಳ್ ಆನಿ ಮಾರೆಕಾರ್! ಸೈತಾನಾಚಿಂ! ಖಿರಾ ಕ್ರಿಸ್ತಾಂವ್ ಮನ್ಯಾಕ್ ಚಿಂತುಂಕ್ ಆಡ್ಖಾಲ್‌ಲಿಂ ತಸಲಿಂ!

“ಭಾಗಿ ತೊ, ಆನಿ ನಿರ್ಭಾಗಿ ಹಾಂವ್, ರೊಫಿ ಝುಜಾಚಾ ಅನ್ವಾರಾಂತ್ಲೊ ಬಚಾವ್ ಜಾವ್ನ್ ಪಾಟಿಂ ಯೇತ್ ಜಾಲ್ಯಾರ್. ಪೂಣ್... ತಾಣೆ ಪಾಟಿಂ ಯೇಜಾಯ್ ಮ್ಹಣ್ ಹಾವೆಂ ತಾಕಾ ಧಾಡ್‌ಲೊ ನಹಿಂ, ಬಿಲ್ಕುಲ್ ನಹಿಂ. ತರ್ ತಾಣೆ ಕಿತ್ಯಾಕ್ ಪಾಟಿಂ ಯೇಜಾಯ್?-ಯೆಂವ್ಕ್ ನಜೊ, ಕೆದಿಂಕ್‌ಚ್ಚಿ ನಜೊ. ತಾಣೆ ಬಿಲ್ಕುಲ್ ಪಾಟಿಂ ಯೇನಾ ಜಾಂವ್ಕ್ ಆನಿ ಆಂಜೆಲಾಕ್ ಏಕ್ ಪಾವ್ಲಿಂ ಮ್ಹಜಾ ವೆಂಗೆಂತ್ ಧರುಂಕ್ ಹ್ಯಾ ಸಂಸಾರಾಂತ್ ಕಿತೆಂಯ್ ಕರುಂಕ್, ಖಿಂಯಿ ವೊಚೊಂಕ್ ತಯಾರ್ ಆಸಾಂ; ಸರ್ವ್ ಮ್ಹಜಿ ಆಸ್ತಾ ಆನಿ ದುಡು ಹ್ಯಾ ಏಕಾ ಶೆವೊಟಾಕ್ ಖರ್ಚುಂಕ್ ಪಾಟಿಂ ಕರಿಸೊನಾ. ಹಾ!

ಏಕ್ ಪಾವ್ಲಿಂ ಮ್ಹಜಿ ಇಲ್ಲಾ ಸುಫಳ್ ಜಾಲ್ಲಿ ಜಾಲ್ಯಾರ್!”

ಝಡಾವ್ಲಲ್ಯಾ ಗುಲೊಬಾನ್ ತಾಚಿಂ ಚಿಂತ್ನಾ ಪಾರ್ಕಿಲಿಂ. ನಾಗಾನ್ ಪೊಡಾ ಕರ್ನ್ ತಕ್ಲಿ ಹಾಲ್ಕಿಲ್ಲಾಬರಿ ವ್ಹಾಳ್ಚಾ ವಾರ್ಯಾಕ್ ಹೆವ್ಪಿನ್ ತೆವ್ಪಿನ್ ಹಾಲೊವ್ನ್ ತೊ ಗುಲೊಬ್ ತಾಕಾ ಮ್ಹಣಾಲೊ: “ನೊರ್ಬಾಟಾಬಾ-ತಸಲಿಂ ಚಿಂತ್ನಾ ಚಿಂತಿನಾಕಾ-ಪ್ಯಸ್ ಕರ್-ಪ್ಯಸ್ ಕರ್!-ಅವ್ಹಡಾಂತ್ ತುಂಚ್ ಸಾಂಪಡ್ಲಿ!-ಚತ್ರಾಯ್, ಚತ್ರಾಯ್!”

ತಿತ್ಲ್ಯಾರ್ ಸರ್, ಕರ್ನ್ ತೊ ಘುವೊ ಆನಿ ಶೆಣ್ಯಕ್ ಪಳೆವ್ನ್ ಮ್ಹಣಾಲೊ: “ಚಿಂಗೊ, ರೊಫಿಚಿ ಖಬಾರ್ ನಾ ಮ್ಹಣ್ ಆಮಿ ವೊಗಚ್ಚ್ ಬೊಸ್ಲಾರ್ ಆಮ್ಚೆಂ ಕಾಮ್ ಪೂಂತಾಕ್ ಪಾವಾಶೆನಾ. ಆಮಿಂಚ್ ಖುದ್ವಾ ‘ನ್ವೇವಲ್ ಹೆಡ್‌ಕ್ವಾಟರ್ಸ್‌ಕ್’ ಬರೊವ್ನ್ ಖಬಾರ್ ಹಾಡ್ಲಿಬರಿ. ಪೆನ್ ಆನಿ ಕಾಗಾದ್ ಹಾಡ್ನ್ ಯೆ ಆನಿ ಹಾಂವ್ ಸಾಂಗ್ತಾಂ ತೆಂ ಬರ್ಯ್.”

ಶೆಣ್ಯ ಕೂಡ್ಲೆ ಉಟೊ ಆನಿ ಆಫಿಸ್ ಕುಡಾಕ್ ಗೆಲೊ. ಧನಿ ಪರ್ತ್ಯಾನ್ ಕದಲಾರ್ ಬೊಸ್ಲೊ. ಆನ್ಯೇಕ್ ಸಿಗ್ರೆಟ್ ಕಾಡಿ-ತೊಂಡಾಕ್ ಖೊವ್ಲಿ, ಕಾಡಿ ಪೆಟ್ಟಿಲಿ ಆನಿ ಹಾತಾಂತ್ ಧರ್ನ್ “ಕಿತೆಂ ಬರೊಂವ್ಚೆಂ?” ಮ್ಹಣ್ ಚಿಂತುಂಕ್ ಪಡ್ಲೊ. ಕಾಡಿ ಮೂಳ್ ಪರ್ಯಾಂತ್ ಪೆಟೊನ್ ಯೇವ್ನ್ ಉಟೊ ಬೊಟಾಂಕ್ ಲಾಗ್ಲೊ. ಎಕಾಚ್ಚಾಣೆ ಆಕಾಂತೊನ್ ಹಾತ್ ಫಾಪುಡ್ಲೊ ಆನಿ ಹುಲ್ವಾಲ್ಲಿಂ ಬೊಟಾಂ ತೊಂಡಾಂತ್ ಫಾಲ್ನ್ ಚಿಪ್ಲಿಂ. ಹುಲೊಪ್ ರಾವ್ತಚ್ ದುಸ್ರಿಕಾಡಿ ವೊಡ್ಲಿ ಆನಿ ವೆಗ್ಗಿಂ ಸಿಗ್ರೆಟ್ ಪೆಟ್ಟಿಲಿ. ತ್ಯಾಚ್ಚ್ ವೆಳಾರ್ ಶೆಣ್ಯ ಎಕಾ ಹಾತಾಂತ್ ಧೊವೆಂ ಕಾಗಾದ್ ಆನಿ ದುಸ್ರ್ಯಾಂತ್ ಪೆನ್ ಆನಿ ತಿಂತರ್ ಘೆವ್ನ್ ಭಾಯ್ರ್ ಆಯ್ಲೊ ಆನಿ ಲಾಗ್ವಾರ್ ಆಸ್‌ಲ್ಲ್ಯಾ ಉರುಟ್ ಮೆಜಾಲಾಗಿಂ ಕದಲ್ ವೋಡ್ನ್ ಬೊಸೊನ್, “ಪೊರ್ಮಾಯ್ ಸಾಯ್ಬಾ,” ಮ್ಹಣ್ ತಯಾರ್ ಜಾಲೊ.

“ಚಿಕ್ಕೇಶ್ ರಾವ್,” ಮ್ಹಳ್ಳೆಂ ಧನಿಯಾನ್ ಹಾತ್ ಭಾಷೆನ್. ತಾಚಿ ದೀಷ್ಟ್ ಭಾಯ್ರ್ ಗೆಟಿಚಾ ಕುಶಿಕ್ ಆಸ್‌ಲ್ಲಿ. ಏಕ್ ಪ್ರಾಯ್‌ವಂತ್ ಹಳ್ಳೆಗಾರ್ ಖಾಂದ್ಯಾರ್ ಏಕ್ ಪೊಟ್ಟಿ ಘೆವ್ನ್ ಗೆಟಿ ಭಿತರ್ ರಿಗ್ಲೊ ತಾಣೆ ದೆಕ್ಲೊ. ಆನ್ಯೇಕಾ ಘಡ್ಯೆನ್ ತೊ ಮ್ಹಾತಾರೊ ಮೆಟಾಂ ಲಾಗಿಂ ಯೇವ್ನ್ ಪಾವೊ. ಖಾಂದ್ಯಾವ್ಲಿ ಪೊಟ್ಟಿ ಸಕ್ಕಲ್ ದೆವೊವ್ನ್ ಬಾಗೋನ್ ಭಿತರ್ ತಿಳ್ಳೆಂ. ವೊತಾಂತ್ಲಾನ್ ಆಯಿಲ್ಲಾ ಮ್ಹಾತಾರ್ಯಾಕ್ ಭಿತರ್ ಕದಲಾರ್ ಬೊಸೊನ್ ಆಸ್‌ಲ್ಲೊ ಧನಿ ದಿಸ್ಲೊನಾ ಜಾಯ್ಬಾಯ್.

ಶೆಣ್ಯ ತಾಕಾ ತಕ್ಷಣ್ ವಳ್ಕಾಲೊ. ಮೆಜಾ ಕಡ್ಲೊ ಸಟ್ಪ್ ಕರ್ನ್ ಉಟೊನ್ ಯೇವ್ನ್ “ಪೊಯ್‌ಗಾ, ಪಾಟ್ಲೊ ಬಾಗ್ಲಾಂತ್ಲಾನ್ ಕುಜ್ವಾಕ್ ವೊಚಾನಾಸ್ತಾನಾ ನಿಟ್ ಪೈಲೊ ಹಾಂಗಾಸರ್ ಆಯ್ಲಾಯ್‌ಗಿ? ತುಕಾ ಮರ್ಯಾದ್ ನಾಂವೆ?” ಮ್ಹಣ್ ಭೆಷ್ಟಾಯ್ಲೆಂ.

“ಬೊಟ್ಟೆರಾಕ್ ಪಳೆಂವ್ಕ್ ಯೇಂವ್ಕ್‌ನಾ ಶೆಣ್ಯಯಾಮಾ,” ಮ್ಹಣಾಲೊ ಮ್ಹಾತಾರೊ ತಾಚಾ ಭೆಷ್ಟಾವ್ಲ್ಯಾಕ್ ಗುಮಾನ್ ಕರಿನಾಸ್ತಾನಾ. “ಬಾಬಾಲಾಗಿಂ ಉಲಂವ್ಚಿ ಗರ್ಜ್ ಆಸ್‌ಲ್ಲಿ; ಬಾಬ್ ಹೆಣೆ ಆಸ್ತಲೊ ಮ್ಹಣ್ ಹಾಂಗಾಸರ್ ಆಯ್ಲೊ. ಬಾಬ್ ಕುಜ್ವಾಂತ್ ಉಲಂವ್ಕ್ ಮೆಳ್ತಾ ಜಾಲ್ಯಾರ್ ಹಾಂವ್ ತಾಣೆ ವೆತಾಂ.”

ತಿತ್ಲ್ಯಾಭಿತರ್, “ಕೊಣ್‌ಗಾ ತೊ? ವಯ್ರ್ ಯೆ.” ಮ್ಹಣ್ ಧನಿಯಾನ್ ಹೆಳ್ತಾಚಿ ಗೊರೊಜ್ ಮಾರ್ಲಿ.

“ಜಾಕುಲೊ ಬಾಬಾ-ಹಾಂವ್-ಹಾಂವ್...” ಮ್ಹಣಿತ್ ಮೆಟಾಂ ಚಡ್ಲೊ ಆನಿ ಮಾತ್ಯಾಚೊ



ಲೇಸ್ ಕಾಡ್ನ್ “ದೇವ್ ಬೊರೊ ದೀಸ್ ದೀಂವ್ ಬಾಬಾ.” ಮ್ಹಣ್ ಬೆಸಾಂವ್ ಮಾಗೊನ್ ಖಾಲ್ತೆಪಣಿ ಉಬೊ ರಾವೊ.

“ಒಹೊ, ತುಂಗಿ! ದನ್ನಾರಾ ಭಾರಾಚೆಂ ಬಾಬಾಕ್ ಕಿತೆಂ ಪೊಜೆಂ ಹಾಡ್ನ್ ಆಯ್ಲಾಯ್ ಜಾಕು ಮಂದೊಸಾ? ವ್ಹಡೊಲ್‌ಚ್ ತುಜೊ ಉಗ್ಡಾಸ್ ಕಾಡ್ಲೊ ಆಮಿ-ಬೊಸ್, ಉಬೊ ರಾವಾನಾಕಾ...”

“ಪೊಜೆಂ ದುಸ್ರೆಂ ಕಾಂಯ್ ನಹಿಂ... ಬೆಳೆಂ ಪಿಕ್ಲೆಂ. ಮ್ಹಜಾ ದುಬ್ಳಿಕಾಯೆ ಪ್ರಮಾಣೆ ಇಲ್ಲಿ ಬೆಳ್ಳಾ-ಕಾಣೆಕ್ ಹಾಡ್ನ್ ಆಯ್ಲಾಂ...” ಮ್ಹಣೊನ್ ಪೊಟ್ಟಿ ತೆಣೆ ಮುಕಾರ್ ದವರ್ನ್ ಎಕಾ ಬಾಂಕಾರ್ ಬೊಸ್ಲೊ.

ಧನಿಯಾನ್ ಕೂಡ್ಲೆ ನಿಕ್ಕುಕ್ ಹಾಕ್ ಮಾರ್ಲಿ. ನಿಕ್ಕು ಖಿಣಾಭಿತರ್ ಯೇವ್ನ್ ಹಾಜರ್ ಜಾಲೊ. “ಹಾಂಗಾ ಪಳೆ, ತ್ಯಾ ಮ್ಹಾತಾರ್ಯಾಕ್ ಕಾಂಯ್ ಇಲ್ಲೆಂ ಧಂಡ್ ಪಿಯೆಂವ್ಕ್ ಹಾಡ್ನ್ ದಿ, ಆನಿ, ಮಾಗಿರ್ ತಾಕಾ ಚೆವಾಣ್ ತಯಾರ್ ಕರ್ಚಿ ವಿಲೆವಾರಿ ಕರ್...” ಮ್ಹಣ್ ಹುಕುಂ ದಿಲಿ. ನಿಕ್ಕು ಕೂಡ್ಲೆ ಭಿತರ್ ಪೊಚೊನ್ ಏಕ್ ತಾಂಬ್ಲೆರ್ ಭೊರ್ನ್ ಶರ್ಬಾತ್ ಹಾಡ್ನ್ ಜಾಕುಲ್ಯಾಕ್ ದಿಲಿ. ತಿ ಘೆವ್ನ್ ಜಾಕುಲೊ ಪಿಯೆತಾನಾ ಶೆಣ್ಯಾನ್ ಧನಿಯಾಕ್ ದೊಳೆ ಮೊಡ್ನ್ ‘ಬಾಕಿ ಆಸ್‌ಲ್ಲಾ ಗೆಣಿಚೊ’ ಉಗ್ಡಾಸ್ ಕೆಲೊ. ‘ಸಮ್ಜಾಲೆಂ’ ಮ್ಹಣ್ ಧನಿಯಾನ್ ಪಾಟಿಂ ದೊಳೆ ಮೊಡ್ಲೆ. ಜಾಕುಲ್ಯಾನ್ ಶರ್ಬಾತ್ ದೊನ್-ತೀನ್ ಘೊಟಾನಿ ಘೊಟ್ಟಿ ಆನಿ ಆಪ್ಣಾಚಾ ಸವಯೆಚೊ ದಾಂಬುನ್ ಏಕ್ ಧಂಕ್ ಕಾಡ್ಲೊ-ಬೋವ್ ತೃಪ್ತಿ ಜಾಲೊಂ, ದೇವ್ ಬೊರೊ ಕರುಂ, ಮ್ಹಣ್ ತಾಚೊ ಅರ್ಥ್.

“ಆಂವ್ಲಂ ಬೆಳೆಂ ಕಶೆಂಗಾ, ಗಾಂವಾರ್?” ಪೈಲ್ಲೆಂ ಸವಾಲ್ ಧನಿಯಾಚೆಂ.

“ಬೆಳೆಂ ಧರಾವಳ್ ಆಸಾ, ಬಾಬಾ. ಚಡಾವತ್ ಚಿಕ್ಕಿಶೆ ಸುಮಾರ್‌ಚ್ಚ್.”

“ಹಾಂ... ತುಮ್ಮಾಂ ರೈತಾಂಕ್ ಬೊರೊ ಬೆಳೆಂ ಮ್ಹಳ್ಳೆಂ ಖಂಚಾಯ್ ವರ್ಸಾ ಜಾಲ್ಲೆಂ ಆಸಾಗಿ? ಮುಡ್ಯಾ ಸುವಾತೆಕ್ ಕೊರ್ಚಿಚೆಂ ಪಿಕ್ಲೆಂ ಜಾಲ್ಯಾರಿ ಬೆಳೆಂ ಸುಮಾರ್‌ಚ್ಚ್... ತಿ ಗಜಾಲ್ ಸೊಡ್ಯಾಂ. ಆತಾಂ ಬೆಳ್ಳಾ-ಕಾಣೆಕ್ ಮಾತ್, ಹಾಡ್ನ್ ಆಯ್ಲಾಯ್ಲಿ, ಗೆಲೆತ್ಯಾ ವರ್ಸಾಚಿ ಬಾಕಿ ಆಸಾ ತಿ ಗೇಣ್‌ಯಿ ಹಾಡ್ನ್ ಆಯ್ಲಾಯ್?”

ಜಾಕುಲೊ ಚಿಕ್ಕಿ ನರ್ಗಾಲೊ. ಮಾಗಿರ್, ಹಾತಾಕ್ ಹಾತ್ ಘುಂವ್ಡಾವ್ನ್, ಪೊಶೆವ್ನ್, “ನಾ ಬಾಬಾ... ಪೂಣ್...”

“ಪೂಣ್-ಪೂಣ್ ಮ್ಹಳ್ಳೆಂ ನಿಬಾಂ ನಾಕಾತ್. ಹೈ ಪಾಪ್ವಿಚಾ ಬೆಳ್ಳಾಕ್ ಕೊಯ್ಲಿ ಲಾಂವ್ವಾ ಆದಿಂ ಲೇಕ್ ಸಗ್ಲೆಂ ಫಾಡ್ಯಾ ಕರಿಜಾಯ್. ಮಾಗಿರ್ ಜಾಲ್ಯಾರ್ ತುಜಿ ಬೆಳ್ಳಾ-ಕಾಣೆಕ್ ಹಾಡ್ನ್ ಯೆ, ಯಾ ಹಾಡ್ಲಾಸ್ತಾನಾಂಚ್ ಜಾಲ್ಯಾರ್ ರಾವ್. ಆಯ್ಕಾಲೆಂವೆ?”

“ಆಯ್ಕಾಲೆಂ ಬಾಬಾ. ತುಜಿ ಗೇಣ್ ಹಾಚೆ ಆದಿಂಚ್ ಫಾರಿಕ್ ಕರ್ತೊಂಮೊ. ಕಿತೆಂ ಕರ್ಚೆಂ! ಹಾಂವ್ ಭುರ್ಗಿಂ-ಬಾಳಾಂ ಆಸ್‌ಲ್ಲೊಂ ನಹಿಂವೆ... ಬಾಬಾ...”

“ಭುರ್ಗ್ಯಾ ಬಾಳಾಂಚೆಂ ನೀಬ್ ದೀನಾಕಾ ಮ್ಹಾಕಾ. ತುಜಿಂ ಭುರ್ಗಿಂ-ಬಾಳಾಂ ಮ್ಹಜಾ ಭುಂಯ್ತ್ ನಾಲಿಯೊ ಜಾವ್ನ್ ಕಿರ್ಲಾಲ್ಲಿಂವೆಗಾ?”

ಜಾಕುಲೊ ಹಾಸೊನ್‌ಶೆಂ, “ತುಜಾ ಭುಂಯ್ತ್ ದುಸ್ರೆಂ ಕಿತೆಂ ಕಿರ್ಲಾತಾ ಬಾಬಾ-ಕಿತ್ಲೆಂ ಸಾರೊ ಫಾಲ್ಕಾರೀ ಗೇಣ್ ಸೈತ್ ಪಿಕಾನಾ. ತ್ಯಾ ಶಿವಾಯ್ ಪೊರುಂ ಸಮಾಕಟ್ ಪಾವ್ನ್ ನಾಸ್ತಾನಾ ಕಿರ್ಲಾಲ್ಲಿಂ

“ಇಲ್ಲೆಂ ಹುಲ್ಲೊನ್ ಗೆಲ್ಲೆಂ.”

“ನಾಚೊಂಕ್ ನೆಣಾಸ್‌ಲ್ಲಾಕ್ ಆಂಗಾಣ್ ವಾಂಕ್ಡೆ ಖೊಂ,” ಮ್ಹಳೆಂ ಶೆಣ್ಯನ್ ಮದೆಂ ಪಡೊನ್,  
“ತಶೆಂ ತುಂ ಬಾಬಾಚಾ ಭುಂಯ್ಕ್ ಆನಿ ಪಾವ್ಲಾಕ್ ದುರ್ಸಾತಾಯ್‌ಮೂ!”

ಜಾಕುಲೊ ಕಿತೆಂಗಿ ಜಾಪ್ ದೀಂವ್ಕ್ ತೊಂಡ್ ಕಾಡ್ತಾನಾ ಧನಿಯಾನ್ ವಿಚಾರ್ಲೆಂ: “ಪಾವ್ಲ್ಯಾ ಮ್ಹಜಾ ಎಕ್ಲ್ಯಾಚಾ ಭುಂಯ್ಚೆರ್ ಮಾತ್ರ್ ಯೆಂವ್ಕ್ ನಾತ್‌ಲ್ಲೊಗಿ-ಹೆರಾಂಚಾಕಿ ಯೆಂವ್ಕ್‌ನಾತ್‌ಲ್ಲೊ? ಪೊರುಂಚಾ ಪಾವ್ಲಾಕ್ ಪಂದ್ರಾ ದೀಸ್ ಆವ್ರ್ ಆಯಿಲ್ಲೆಂ ತೊ ಉಗ್ಡಾಸ್ ಆಸಾವೆ?”

“ಆವ್ರ್ ಆಯಿಲ್ಲೆಂ ಉಗ್ಡಾಸ್ ಆಸಾ, ಮ್ಹಜಾಕಾ. ಬ್ಯಲಾಂತ್ ಆಯಿಲ್ಲೆಂ. ತುಜಾ ಮಜಾಲ್ ಆನಿ ಭಾಣ್-ಬೇಟ್ ಗಾದ್ಯಾಂಕ್ ಆಯ್ಲ್ಯಾರ್ ಜಾತೆಂ ಮ್ಹಣ್ ಹಾವೆಂ ದೆವಾಲಾಗಿಂ ಜಾಯಿತ್ತೆಂ ಮಾಗ್‌ಲ್ಲೆಂ. ಪೂಣ್ ದೇವ್ ಆಯ್ಲಾ.”

ಮ್ಹಾತಾರ್ಯಾಚೆಂ ಉಲಣೆ ನೀಜ್ ಜಾವ್ನ್ ಮಾತ್ಯಾವಯ್ರ್ ಜಾಲೆಂ! ಧನಿಯಾಚೊ ಪಿಂತೆಗ್ ಚಿಕ್ಕೆಶೆ ಚಾಳ್ವೊನ್ ಆಯ್ಲೊ. ಉಪ್ರಾಂತ್ ಉಲ್ಕತಾನಾ ತಾಚೊ ತಾಳೊ ಮೊಟೊ ಆನಿ ಖರ್ಕಸ್ ಜಾಲೊ. “ಗರ್ಜೆವಿಣೆ ಮ್ಹಜಾ ಭುಂಯ್ಚಿ ಖೊಡಿ ಕಾಡಿನಾಕಾ-ಹಾಂ ತುಂ? ತುಕಾ ಪುರೊ ಪೊಡಾನಾ ಜಾಲ್ಯಾರ್ ಆತ್ತಾಂಚೆ ಆತ್ತಾಂ ಸೊಡ್-ಚೀಟ್ ದೀವ್ನ್ ವೊಚ್ಚೆತ್ ತುವೆಂ. ಮುಂಗಡ್ ದೀವ್ನ್ ಮುಕಾರ್ ಸರ್ಚೆ ಆಸಾತ್...”

“ದುಬ್ಯಾಚೆರ್ ರಾಗಾರ್ ಜಾಯ್ನಾಕಾ ಬಾಬಾ” ಮ್ಹಣಾಲೊ ಜಾಕುಲೊ ಹಾತ್ ಜೋಡ್ನ್ ಗೊಮ್ಮಿ ಆಡ್ ಘಾಲ್ತ್. “ತುಜೊ ಜಾಗೊ ಸೊಡಿನ್ ಜಾಲ್ಯಾರ್ ಮ್ಹಜಾ ಬಾಯ್ಲೆ-ಭುರ್ಗ್ಯಾನ್ ವಾಟರ್ ಪಡೊನ್, ಪೊಳ್ವೊಳೊನ್ ಮೊರಾಜಾಯ್ ಪಡಾತ್ ನಹಿಂಗಿ ಬಾಬಾ-ಆಸೊಂದಿ-ತುಜೊ ಉಗ್ಡಾಸ್ ಕಾಡ್ನ್ ಪುಣೆ ಮ್ಹಜಿಂ ಭುರ್ಗಿಂ ಇಲ್ಲೊಸೊ ನೀಸ್ ಪಿಯೆವ್ನ್ ವಾಂಚೊಂದಿತ್-ಆಮ್ಚೆರ್ ದಯಾ ದವರ್ ಬಾಬಾ.”

“ಒಹೊ! ತುಜಾ ಬಾಯ್ಲೆ-ಭುರ್ಗ್ಯಾಂಕ್ ಮ್ಹಜಾ ಆಸ್ತಿರ್ ದವರ್ನ್ ಮ್ಹಜಾ ಖಿಸ್ತಾರ್ ಪೊಸ್ತಿ ಆಲೊಚನ್‌ಗಾ ತುಜಿ? ತುಜೆ ಬರಿ ಮ್ಹಜಾ ಹೆರ್ ವಕ್ಲಾಂಕ್ ಭುರ್ಗಿಂ ನಾಂತ್‌ಗಾ? ತಾಂಕಾಂ ಜರಾತರ್ ಹರ್ಯೆಕಾ ವರ್ಸಾಚಿ ಪುರಾ ಗೇಣ್ ವೆಳಾರ್ ಹಾಡ್ನ್ ದೀಂವ್ಕ್ ವದ್ಗತಾ, ತುಕಾ ಮಾತ್ರ್ ಜಾಯ್ನಾ ಕಿತೆಂ ತೆಂ?”

“ಸಕ್ಪಾಂಚಾಕಿ ತೆಗಾಂ ಭುರ್ಗಿಂ ಚಡ್ ಆಸ್‌ಲ್ಲೊಂ ಗ್ರಾಯ್ಕ್ ನಹಿಂವೆ ಬಾಬಾ? ನೋವ್ ಜಣಾಂ ಭಾಯ್ರ್ ಆಸಾತ್, ಧಾವೆಂ ಪೊಟಾಂತ್ ಆಸಾ...”

ಹೆಂ ಆಯ್ಲೊನ್ ಧನಿಯಾಕ್ ಆನಿ ಶೆಣ್ಯಕ್ ತಡ್ವೊಂಕ್ ತಾಂಕಾ ನಾತ್‌ಲ್ಲೊ ಹಾಸೊ ಆಯ್ಲೊ. ಶೆಣ್ಯ ವಾಂಕ್ಡೆಂ ಘುವೊನ್ ಹಾಸೊ. ಪೂಣ್ ಧನಿಯಾಕ್ ವಾಂಕ್ಡೆಂ ಘುವೊಂಕ್ ಇಡೆಂ ನಾತ್‌ಲ್ಲೆ ವರ್ವಿಂ ಆನಿ ಜಾಕುಲ್ಯಾ ಮುಕಾರ್ ಉಗ್ತೆಂ ಹಾಸ್ಟಾರ್ ತಾಕಾ ಸಸಾರಾಯ್ ಆನಿ ತಸಲೆಂ ಉಲಂವ್ಕ್ ಉತ್ತಜನ್ ದಿಲ್ಲ್ಯಾಬರಿ ಜಾತಾ ಮ್ಹಣ್ ಸಮ್ಜೊನ್ ಘನ್‌ಭರಿತ್ ತೊಂಡ್ ಕರ್ನ್ ಹಾಸೊ ಭಿತರ್ಯಾ ಭಿತರ್ ಜಿಡ್ವಲೊ.

ಪೂಣ್ ಜಾಕುಲೊ ಪೊಡ್ಲೊ ಕೊಲೊ! ಧನಿಯಾಚೆಂ ಮನ್ ಪುರ್ತೆಂ ಪಾರ್ಕಿಜಾಯ್ ಮ್ಹಣ್ ಯೆತಾನಾಂಚ್ ನಿಶ್ಚಯ್ಸ್ ಆಯಿಲ್ಲೊ. ದೆಕುನ್ ತಾಣೆ ಉಲಣೆ ಅಶೆಂ ಮುಂದರ್ಸಿಲೆಂ: “ಬಾಬಾ,

ತುಜಾ ಹೆರ್ ವಕ್ಲಾನಿ ಪೂರಾ ಗೇಣ್ ಫಾರಿಕ್ ಕೆಲ್ಯಾ ಮ್ಹಣ್ ತುವೆಂ ಮ್ಹಳೆಂಯ್ ನಹಿಂವೆ? ಹಾಂವ್ ಚಿಂತಾಂ ಹ್ಯಾ ಶೆಣ್ಯಾನ್ ತುಕಾ ಲೇಕ್ ಸಮಾ ದಾಕ್ಟನಾಸ್ತಾನಾ ಬರಾಬರ್ ಪೊಟ್ಕಲಾಂ ಮ್ಹಣ್!”

ಶೆಣ್ಯಕ್ ಮುಸ್ಸಾರಾಕ್ ಥಾಪಾಡ್ ದಿಲ್ಲೆಬರಿ ಜಾವ್ನ್ ಸಗ್ಳೊಚ್ಚೆ ಬಿಗಡ್ಲೊ! ಧನಿಯಾ ಆನಿ ಆಪ್ಲೆ ಮದೆಂ ಮನಾಂ ವಾಂಟ್ಲಿಂ ಕರ್ನ್ ಫಾಲುಂಕ್ ತೊ ಸೊದ್ತಾ ಮ್ಹಣ್ ಚಿಂತುನ್, ದಬಕ್ಕ್ ಕರ್ನ್ ಚಾರ್ ಮೆಟಾಂ ಮುಕಾರ್ ಯೇವ್ನ್, ವೊಡ್ಲಾ ತಾಳ್ಯಾನ್ ಮ್ಹಳೆಂ: “ಪಳೆಗಾ, ಶೆಣ್ಯಚೆಂ ಲೇಕ್ ಶೆಣ್ಯಕ್ ದೀಂವ್ಕ್ ಕಳ್ತಾ. ತುಜೆಂ ಲೇಕ್ ಕಿತೆಂ ಬಾಕಿ ಆಸಾ ತೆಂ ಮರ್ಯಾದಿನ್ ತಿಸಿ ಆನಿ ತುಜಿ ವಾಟ್ ಧರ್. ಹೆರಾಂಚಾ ಲೆಕಾಚಿ ಜವಾಬ್ದಾರಿ ತುಕಾ ನಾ. ಕಳ್ಳೆಂಗಿ?-ಹುಂ-ಮ್ಹಾಕಾ ಆನಿ ಧನಿಯಾಕ್ ದುಸ್ಮಾನ್ ಕರ್ನ್ ಫಾಲುಂಕ್ ಪಳೆತಾಯ್?”

“ಮ್ಹಜೆಂ ಲೇಕ್ ಹಾಂವ್ ಬಾಬಾಲಾಗಿಂ ತಿಸಿತಾನಾ ತುಂ ಕಿತ್ಯಾಕ್ ಮದೆಂ ಧಂಡ್ಲಾಯ್, ಶೆಣ್ಯಯಾಮಾ?” ಮ್ಹಣ್ ಪಾಟಿಂ ಸವಾಲ್ ಕೆಲೆಂ ಮ್ಹಾತಾರ್ಯಾನ್ ತಾಂಬೊ ಜಾವ್ನ್. “ಮ್ಹಜಿ ಗೇಣ್ ಬಾಕಿ ಮ್ಹಳ್ಳಿ ತಿ ಚಿಲ್ಲ್ಯಾರ್ ಅರ್ಥ್ಯಾ ವರ್ಸಾಚಿ ಮಾತ್. ಪೂಣ್ ರೊಜ್‌ಬಾಯೆನ್ ತೀನ್-ಚಾರ್ ವರ್ಸಾಂಚಿ ಗೇಣ್ ಬಾಕಿ ದವರ್ಲ್ಯಾರೀ ತಿಕಾ ಸೊಡ್-ಚೀಟ್ ದಿ ಮ್ಹಣ್ ಜಬರ್‌ದಸ್ತಿ ಕರಿನಾಂಯ್ ಕಿತ್ಯಾಕ್ ಬಾಬಾ?”

‘ಮ್ಹಾತಾರೊ ನಹಿಂವೆ’ ಮ್ಹಣ್ ಧನಿ ಯೆದೊಳ್ ತಾಚೆಂ ಉಲಣೆ ಸೊಸುನ್ ಸಮಧಾನೆನ್ ಆಸ್‌ಲ್ಲೊ. ಪೂಣ್ ತಾಂತುಂ ಜಾಕುಲ್ಯಾನ್ ಸದಿಳಾಯ್ ಘೆವ್ನ್ ಆತಾಂ ಉಲ್ಕಲ್ಲೆಂ ಉಲಣೆ ನೀಜ್ ಜಾವ್ನ್ ಅಕ್ಮಾನಾಚೆಂ. ತೆಂ ತಾಚೆ ವೊರ್ವಿಂ ಸೊಸುಂಕ್ ಜಾಲ್ಲ್ಯಾ. “ತೊಂಡ್ ಧಾಂಪ್ ಫಡ್ತಾಶಾ,” ಮ್ಹಣ್ ಮಾರ್ಲೊ ತಾಣೆ ಧಂಕ್ಲೊ ಧರ್ನಿಕ್ ಖೊಟ್ ಮಾರ್ನ್. “ರೊಜ್‌ಬಾಯೆಚಾ ನ್ಯಾಯಾಚೆರ್ ತುಕಾ ಜಡ್ಜ್ ಕರ್ನ್ ದೊವ್ರುಂಕ್‌ನಾ. ತಿಚಾ ಗೆಣಿಚಿ ಪಂಚಿತ್ಲಿ ತುಕಾ ದೀಂವ್ಕ್ ನಾ. ತಿ ಖಿಬಾಡ್ಲಾರಿ ಮ್ಹಜಿ. ತುಜೆಂ ಕಿತೆಂ ಕಾಯ್ದಾ ಪ್ರಮಾಣೆ ದಿಂವ್ಚೆಂ ಆಸಾ ತೆಂ ಮರ್ಯಾದಿನ್ ಹಾಡ್ನ್ ಉಡ್ಕ ಆನಿ ಉಸಳ್.”

ಜಿವಾ ಭಿತರ್ ರಾಗಾನ್ ಆನಿ ಮೊಸ್ರಾನ್ ಕಡ್ಕಡ್ಲೊ ಮ್ಹಾತಾರೊ ಭಾಯ್ಲ್ಯಾನ್ ಸಾಂತಾಚೆಂ ರೂಪ್ ಕಾಣ್ಲೆವ್ನ್ ಖಾಲ್ತೆಪಣಿ ಮ್ಹಣಾಲೊ: “ಬಾಬಾ, ಹಾಂವ್ ದುಬ್ಳೊ, ಅಸ್ಕತ್ ಮ್ಹಾತಾರೊ, ಮ್ಹಜೆ ಧ್ವಂ ತಿಲ್ಲಿ ಉಚಾಂಪೊಳಾಯ್ ದಾಕ್ಟರ್‌ಚಾಯ್ ಮ್ಹಣ್ ಗರ್ಜೊನಾ. ತುಜಾ ಬೊಟಾನ್ ಲೊಟ್ಟಿ ಜಾಲ್ಯಾರ್ ಆಂಗ್ಲಾಕ್ ಉಸ್ತಾನ್. ತುಮ್ಚೆ ಕಡೆ ಲಡಾಯ್ ಮಾರುಂಕ್ ಮ್ಹಾಕಾ ತ್ರಾಣ್ ಆಸಾವೆ? ಪೂಣ್ ನಿತಿಚಾ ಸಂಗಿಂತ್ ಮ್ಹಜಿ ಜೀಬ್ ಬೊಳ್ ಮ್ಹಳ್ಳೆಂ ಹಾಂವ್ ಉಗ್ತೆಂ ಸಾಂಗ್ತಾಂ. ನೀತ್ ಮ್ಹಳ್ಳಿ ತಿ ಬಳಿಷ್ಣಾಕ್ ಆನಿ ಅಸಕ್ತಿಚಾಕ್, ಗ್ರೇಸ್ತಾಕ್ ಆನಿ ದುಬ್ಳಾಕ್ ಎಕ್‌ಚ್ಚೆ ನಹಿಂವೆ? ಹೆರಾಂಬರಿ ಹಾಂವ್‌ಯಿ ತುಜೊ ವಕಾಲ್ ನಹಿಂಗಿ? ತರ್ ಮ್ಹಾಕಾ ಆನಿ ಹೆರಾಂಕ್ ಭೇದ್ ಕಿತ್ಯಾಕ್ ಚಿಂತಾಯ್, ಬಾಬಾ?”

ಪೊಗೊಚ್ಚೆ ರಾವ್ಣಾರ್ ಮ್ಹಾತಾರೊ ಧನಿಯಾಚಾ ಮಾತ್ಯಾರ್ ಚಡೊಂಕ್ ಪಾಟಿಂಕರಿಸೊನಾ ಮ್ಹಣ್ ಚಿಂತುನ್ ಶೆಣ್ಯ ಡರ್, ಕರ್ನ್ ಕದಲ್ ಪಾಟಿಂ ಲೊಟುನ್ ಉಟ್ಲೊ ಆನಿ ಜಾಕುಲ್ಯಾ ಸರ್ಸಿನ್ ಉಬೊ ರಾವೊನ್ ತಾಕಾ ಬೊಟ್ ಹಾಲೊವ್ನ್ ಮ್ಹಣಾಲೊ: “ಪಳೆಗಾ, ಧನಿಯಾಲಾಗಿಂ



ಉಲ್ಕತಾನಾ ಮರ್ಯಾದಿನ್ ಉಲ್ಕ. ಗಡಂಗಾಂತ್ ಗುತ್ತೆದಾರಾಕಡೆ ಝಗ್ಡೊನ್ ಉಲ್ಕಲ್ಯಾಬರಿ ಮ್ಹಣ್ ಚಿಂತಿನಾಕಾ. ತುಜೆಂ ಉಲಣೆ ಬಂದ್‌ಕರ್ನ್ ಹಾಂಗಾಚೆಂ ನಿಕಳ್ಳೆಲೆಂ ಬೊರೆಂ. ಆನಿ ಮುಕಾರ್ ನೀತ್ ಚುಕೊನ್ ಕಾಂಯ್ ಉಲ್ಕಶಿ ಜಾಲ್ಯಾರ್ ಗಳ್ಕಾಕ್ ಗಚ್ಚಿ ದೀವ್ನ್ ಆಂಗ್ಲಾಕ್ ಉಸ್ಕಾವ್ನ್ ಸೊಡಿನ್, ಚತ್ರಾಯ್!”

“ತಿತ್ಲೆಂ ಕರಿಜಾಯ್ ಮ್ಹಣ್ ಗರ್ಜ್ ನಾ ಮ್ಹಣ್ಯಾಂ.” ಮ್ಹಣಾಲೊ ಚಾಕುಲೊ ಶೆಣ್ಯಕ್ ಹಲ್ಕ್ ಕರ್ನ್. “ಆನಿ ಎಕಾದಾವೆಳಾರ್ ಕರ್ಶಿ ಜಾಲ್ಯಾರ್ ತುಜಾ ಕರ್ನಕ್ ಬಾಬ್ ಬೊರೊ ಮೆಚ್ಚೊನ್ ತುಜೊ ಸಾಂಬಾಳ್ ಚಡೊಂವ್ಚಿ ಪುರೊ. ಪೂಣ್ ಹ್ಯಾ ಸಂಬಂಧಿ ಮ್ಹಜೆಂ ಉಲಣೆ ಆಕೇರ್ ಜಾಲೆಂ. ಪೂಣ್ ವೆಚಾ ಆದಿಂ ಬಾಬಾ ಕಡ್ಚಿ ಇಲ್ಲಿಶಿ ಬೂದ್‌ಬಾಳ್. ವಿಚಾರಿಜಾಯ್ ಮ್ಹಣ್ ಚಿಂತಾಂ. (ಧನಿಯಾಕ್ ಫುಡ್ ಕರ್ನ್) ಬಾಬಾ, ದೆವಾಚಾ ಉಪದೇಸಾಂ ಪೈಕಿ ನೊವೊ ಜಾವ್ನ್ ಆಸಾ: ‘ಪೆಲ್ಯಾಚಾ ಸ್ತ್ರೀಯೆಚಿ ಅಬ್ಕಾಯ್ ಕರ್ನಾಕಾ’ ಮ್ಹಣ್. ತೊ ಉಪದೇಸ್ ದುಬ್ಳ್ಯಾಂಕ್‌ಚ್ಚೆಗಿ ಯಾ ಗ್ರೆಸ್ತಾನಿಯಾ ಪಾಳುಂಕ್ ಕಾಯ್ದೊ ಆಸಾ?” ಮ್ಹಾತಾರ್ಯಾನ್ ನಿಟ್ತ್ಯಾ ಧನಿಯಾಕ್‌ಚ್ಚೆ ಪಳೆಲೆಂ.

“ಮ್ಹಾತಾರೊ ತಕ್ಲೆಂತ್ ಅಸ್ಕತ್ ಪುಣಿ ಜಾಂವ್ಕನಾಮೂ, ಹ್ಯಾ ಸವಾಲಾಚೊ ಉದ್ದೇಶ್ ಕಿತೆಂ?” ಮ್ಹಣ್ ಧನಿಯಾನ್ ಮನಾಂತ್‌ಚ್ಚೆ ಸವಾಲ್ ಕರ್ನ್ ಮ್ಹಾತಾರ್ಯಾಕ್ ಉದಾರಣ್ ಜಾವ್ನ್ ಮ್ಹಣಾಲೊ: “ವ್ಹಯ್‌ಗಾ, ತುಂ ಅಸಲ್ಯಾ ದೊತೊರ್ನಿಚಾ ಸಂಗಿನ್ ಇಗರ್ಚೆಂತ್ಲ್ಯಾ ಮಿರ್ನಿಚೆ ಯಾ ಪಾದ್ರ್ಯಾಬಾಚೆ ಪಾಯ್ ಧರ್ನಾಸ್ತಾನಾ ಮ್ಹಾಕಾ ಕಿತ್ಯಾಕ್ ವಿರಾರ್ ಕರುಂಕ್ ಆಯ್ಲಾಯ್? ತುಜಿ ಆಲೊಚನ್ ಕಿತೆಂ? ಪನ್ನಾಸ್ ವರ್ಸಾಂಚಾ ಮ್ಹಾತಾರ್ಯಾಕ್ ತುಕಾ ವೊ ಉಪದೇಸ್ ಖಿಂಚಾ ಧರಾನ್ ಲಾಗು ಜಾತಾ?...”

ಮ್ಹಾತಾರೊ ಚುಪ್ ರಾವೊನ್ ಮತಿಂತ್ ದುಸ್ರೆಂ ಸವಾಲ್ ಘಡ್ತಾನಾ ಧನಿಯಾಚಾ ತಕ್ಲೆಂತ್ ಏಕ್ ಸವಾಲ್ ಆಯ್ಲೆಂ. “ಹಯ್! ಮ್ಹಾಕಾ ಪಳೆಗಾ. ಧರ್ನಿರ್ ಕಿತೆಂ ಪಳೆತಾಯ್? ತುವೆಂ ಸವಾಲ್ ಕೆಲ್ಲೆ ಬರಿಚ್ಚೆ ಹಾಂವ್ ಏಕ್ ತುಕಾ ಸವಾಲ್ ಕರ್ತಾಂ. ತಾಕಾ ಫಾವೊತಿ ಜಾಪ್ ದಿಶಿ ಜಾಲ್ಯಾರ್ ಮಾಗಿರ್ ತುಜಾ ಸವಾಲಾಕ್ ಹಾಂವ್ ಜಾಪ್ ದಿತಾಂ. ಆತಾಂ ಮ್ಹಜೆಂ ಸವಾಲ್ ಹೆಂ: “ದೆವಾಚಾ ಉಪದೇಸಾಂ ಪೈಕಿ ಧಾವೊ ಖಿಂಚೊ ತೊ?”

ಧನಿಯಾಕ್ ಮಾಂಡ್‌ಲ್ಲ್ಯಾ ಜಾಳಾಂತ್ ಆಪುಣ್‌ಂಚ್ ಸಾಂಪಡ್ಲೊ ಬಾವೊ! ತೊ ಉಪದೇಸ್ ಆಪ್ಣಾಕ್‌ಚ್ಚೆ ಲಾಗು ಜಾತಾ ಜಾಲ್ಲೆ ವರ್ವಿಂ ‘ಹಾಂ-ಹುಂ’ ಕರಿನಾಸ್ತಾನಾ ವಾಂಕ್ಡೆಂ ಪಳೆವ್ನ್ ವೊಗೊಚ್ಚೆ ಉಬೊ ರಾವೊ.

“ಕಿತ್ಯಾಕ್ ಜಾಪ್ ದಿನಾಂಯ್‌ಗಾ? ನೊವೊ ಉಪದೇಸ್ ಜಾಣಾಸ್‌ಲ್ಲೊ ತುಂ ಧಾವೊ ನೆಣಾಂಯ್ ಮ್ಹಣ್ ದಾಕೈನಾಕಾ. ತೊ ಉಪದೇಸ್ ಚಡ್ ಜಾವ್ನ್ ತುಜೆ ತಸಲ್ಯಾ ದುಬ್ಳ್ಯಾಕ್ ಲಾಗು ಜಾತಾ ಮ್ಹಣ್ ಜಾಣಾಂಯ್‌ವೆ ತುಂ? ತೊ ಏಕ್ ಉಪದೇಸ್ ತುಂ ಪಾಳ್; ಬಾಕಿಚೆ ನೋವ್ ಜಾಲ್ಯಾರ್ ಹಾಂವ್ ಪಾಳ್ತಾಂ. ಕಬೂಲ್ ಆಸಾಯ್?”

ಶರ್ತ್‌ಕ್ ಕಬೂಲ್ ಆಸ್‌ಲ್ಲೊ ಜಾಲ್ಯಾರೀ ‘ಸಲ್ವಾಲೊಂ’ ಮ್ಹಣ್ ಹಾತ್ ಉಕ್ಲುಂಕ್ ತೊ ಕಬೂಲ್ ನಾತ್‌ಲ್ಲೊ. ಆರುಂಭ್ ಕೆಲ್ಲೆಂ ನಾಟಕ್ ಶೆವೊಟ್ ಪರ್ಯಾಂತ್ ಖಿಣ್ಕಾ ಶಿವಾಯ್ ಅರ್ಧ್ಯಾರ್ ಸಮಾಪ್ತೆಕ್ ಹಾಡುಂಕ್ ತಾಕಾ ಖುಶಿ ನಾತ್‌ಲ್ಲಿ. ದೆಕುನ್ ತಾಣೆ ಧನಿಯಾಕ್ ಪರ್ತ್ಯಾನ್ ಸವಾಲ್

ಕರ್ನ ಮ್ಹಳೆಂ: “ಬಾಬಾ, ತುಂ ದುಸ್ರ್ಯಾಪಣಾಕ್ ಕಾಚಾರ್ ಜಾತಾಯ್ ಖ್ಯೆಂ ಮ್ಹಣ್ ಆಯ್ಕಾಲೆಂ. ಪೂಣ್... ತುಂ ತ್ಯಾ... ವಿದೋವ್ ಬಾಯ್ಲೆ ಕಡೆ, ಆಂಜೆಲಾಕಡೆ, ಕಿತಾಕ್ ಭುಲ್ಲಾಯ್ ಆಬಾ! ಸಂಸಾರಾಂತ್, ಅಧಿಕ್ ಕರ್ನ್ ಹ್ಯಾ ಪ್ರಸಿದ್ಲ್ ಮಂಗ್ಳಾರ್ ಶಹರಾಂತ್, ಆಂಕ್ವಾರ್ ಚಲಿಯೊ ನಾತ್‌ಲ್ಲೆಬರಿ! ತಶೆಂ ತುಕಾ ಶಹರಾಂತ್ ಚಲಿಯಾಂಚೆರ್ ಪಾತ್ಯೆಣಿ ನಾ, ಹಳ್ಳೆಂತ್ಲಿ ಜಾಯ್ ಮ್ಹಣ್ತಾಯ್ ಜಾಲ್ಯಾರ್ ಮ್ಹಜಾ ಮಾಲ್ಪಡ್ಯಾ ಧುವೆ ಲಾಗಿಂ, ಚೆತ್ತುಲಾಗಿಂ, ಕಾಚಾರ್ ಜಾಶಿ ಜಾಲ್ಯಾರ್ ಬೋವ್ ಮರ್ಯಾದಿಚೆಂ ನಹಿಂಗಿ? ಆಮ್ಚೆ ಚೆತ್ತು ಕಾಂಯ್ ಆಂಜೆಲಾಕ್ ರುಪಾನ್, ಗುಣಾನಿ ಆನಿ ಭಲಾಯ್ಕೆಂತ್ ಏಕ್ ಸುತ್ ಸೊಡ್ನ್ ದಿನಾ! ತ್ಯಾ ಶಿವಾಯ್ ಆಪುಣ್ವ್ ಆಂಕ್ವಾರ್!”

ಹಿ ಪುಗಟ್ಯಾಂಚಿ ಶಿಂಕಳ್ ಮ್ಹಾತಾರ್ಯಾನ್ ಖ್ಯೆಂ ಥಾವ್ನ್ ತಯಾರ್ ಕರ್ನ್ ಹಾಡ್‌ಲ್ಲಿ ಕೊಣ್ ಜಾಣಾ! ದೊಗಾಂಯ್ಲಿ ಎಕಾಚ್ಚ್‌ಫಾರಾ ವಿಚೆಚೊ ಧಕೊ ದಿಲ್ಲ್ಯಾಬರಿ ಜಾಲೊ! ತೊ ಏಕ್ ಅಟ್ಟಂಗ್ ಘುಟ್ ತಾಂಕಾಂ ದೊಗಾಂಕ್ ಶಿವಾಯ್ ಯೆದೊಳಿ ತಿಸ್ರ್ಯಾಕ್ ಹ್ಯಾ ಸಂಸಾರಾಂತ್ ಕಳಿತ್ ನಾತ್‌ಲ್ಲೊ - ತಶಿ ಜಾವ್ನ್ ಆಸ್‌ಲ್ಲಿ ತಾಂಚಿ ಅಭಿಪ್ರಾಯ್-ಹ್ಯಾ ಮ್ಹಾತಾರ್ಯಾಕ್ ಕೊಣೆ ಸಾಂಗ್ಲೆಂ ಮ್ಹಳೆಂ ಸವಾಲ್ ಧನಿ ಆನಿ ಶೆಣ್ಯ ಎಕಾಮೆಕಾ ವಿಜ್ಞಿತ್ ಜಾಲ್ಲ್ಯಾ ದೊಳ್ಳಾನಿ ಪಳೆವ್ನ್ ವಿಚಾರ್ತಾತ್‌ಶೆಂ ದಿಸ್ಲೆಂ.

ಜಾಕುಲ್ಯಾನ್ ಸವಾಲ್ ಘಾಲ್ಲೆಂ ಧನಿಯಾಕ್, ಖಿಂಚೊನ್ ದುಕ್ಲೆಂ ಚಡ್ ಶೆಣ್ಯಕ್! ಮಾಜ್ರಾನ್ ಉಂದ್ರಾಚೆರ್ ಜೊಂಪ್ ಮಾರ್‌ಲ್ಲ್ಯಾ ಜಿನ್ನಾರ್ ಶೆಣ್ಯನ್ ದಬಕ್ಕ್ ಕರ್ನ್ ಮ್ಹಾತಾರ್ಯಾಚಾ ಆಂಗಾರ್ ಉಡೊನ್ ಗಚ್ಚಿ ದಿಲಿಚ್.

“ಮ್ಹಜಾ ಘರಾಂತ್ ಝಗಡ್ಡಾಕಾತ್,” ಮ್ಹಣಾಲೊ ಧನಿ ಮದೆಂ ಯೇವ್ನ್ ತಾಂಕಾಂ ಸಮಧಾನ್ ಕರುಂಕ್, “ಸಂಸಾರಾಚೆರ್ ಜಾತಾ ತೆಂಚ್ ಪುರೊ.” ಧನಿಯಾನ್ ಶೆಣ್ಯಾಚಾ ಬಾವ್ಳ್ಯಾಕ್ ಧರ್ನ್ ತಾಕಾ ಭಿತರ್ ಸಾಲಾಕ್ ಆಪೊವ್ನ್ ವ್ಹೊರ್ನ್ ಗೆಲೊ.

ಧನಿಯಾಚೆಂ ನಡ್ತೆಂ ಶೆಣ್ಯಕ್ ಮಿಸ್ತೆರ್‌ಸೊ ದಿಸ್ಲೊ. ತಾಣೆ ಚಿಂತ್‌ಲ್ಲೆಂ ತೊಯ್ ತಾಚಾ ಪಾಡ್ತಿಕ್ ಮೆಳೊನ್ ಮ್ಹಾತಾರ್ಯಾಚೊ ಅರ್ಧೊ ಜೀವ್ ಪೀಳ್ನ್ ಧಾಡ್ತಲೊ ಮ್ಹಣ್. ಆಪ್ಣಾಕ್ ಇತ್ಲೊ ರಾಗ್ ಯೆತಾನಾ ತೊ ಕಶೆಂ ತಿತ್ಲೊ ಥಂಡ್ ರಾವ್ತೊಗಿ ಮ್ಹಳೆಂ ಆನಿಕಿ ಚಡ್ ವಿಚಿತ್ರ್ ದಿಸ್ಲೆಂ. “ನಾ ಜಾಲ್ಯಾರ್ ಎಕಾ ವಕ್ಲಾನ್ ತಾಚಾ ಧುವೆಕ್ ಧನಿಯಾಚಿ ಸೈರಿಕ್ ಮಾಗ್‌ಲ್ಲಿ ಖ್ಯೆಂ ಪುಣಿ ಆಸಾವೆ? ತಶೆಂ ವಿಚಾರುಂಕ್ ಪಿಶ್ಯಾಕ್ ಸೈತ್ ಧೈರ್ ಯೇತ್‌ವೆ! ಆನಿ ಎಕಾದಾವೆಳಾರ್ ತಾರಿಪೊ ಕರ್ಚಾ ಇರಾದ್ಯಾನ್ ತಶೆಂ ಉಲ್ಕಲ್ಲೊ ಜಾಲ್ಯಾರಿ ದುಸ್ರೊ ಧನಿ ಅಕ್ಮಾನ್ ಚಿಂತಿನಾಸ್ತಾನಾ ಪೊಗೊಚ್ಚ್ ರಾವ್ತೊವೆ!” ಅಶೆಂ ಚಿಂತ್ಲೆಂ ಶೆಣ್ಯನ್.

ಭಿತರ್ ವೆತಚ್ ಧನಿಯಾನ್ ಮ್ಹಾತಾರ್ಯಾಕ್ ಆಯ್ಕಾನಾತ್‌ಲ್ಲ್ಯಾ ಥರಾನ್ ಘುಣ್ಗುಣ್ಣಾ ತಾಳ್ಯಾನ್ ಶೆಣ್ಯಕ್ ಸವಾಲ್ ಕೆಲೆಂ: “ಜಾಕುಲ್ಯಾನ್ ಸಾಂಗ್‌ಲ್ಲೆಂ ಸಮಾ ಚೀತ್ ದೀವ್ನ್ ಆಯ್ಕಾಲೆಂಯ್‌ವೆ?”

“ಕಿತ್ಯಾಕ್? ತುವೆಂ ಆಯ್ಕೊಂಕ್‌ನಾಂಯ್‌ಗಿ?” ಮ್ಹಣ್ ಶೆಣ್ಯ ಘಡ್ಪಡ್ಲೊ.

“ಘಡ್ಪಡ್ಲಾಕಾ. ತಕ್ಲಿ ಥಂಡ್ ದವರ್. ಹಾವೆಂ ಸಬ್ದಾನ್ ಸಬ್ದ್ ಆಯ್ಕಾಲೆಂ. ಪೂಣ್, ತುಕಾ-ತಾಂತುಂ ಕಾಂಯ್ ವಿಶೇಷ್ ದಿಸ್ಲೆಂವೆ?”

“ವಿಶೇಷ್ ಖ್ಯೆಂ! ತಾಚೆಂ ಉಲಣೆ ಸರಿಸರಿ ಅಕ್ಮಾನ್‌ಂಚ್! ತುಂ ಕಿತೆಂ ಮ್ಹಣ್ ಪೊಗೊಚ್ಚ್ ರಾವ್ತೊಯ್ಲಿ ದೇವ್ ಜಾಣಾ. ಹಾಂವ್-ಹಾಂವ್ ತಾಚಿಂ ಹಾಡಾಂ-ಹಾಡಾಂ ಸಗ್ಳಿಂ ಮೋಡ್ನ್ ಏಕ್

ಮುದೋ ಕರ್ನ್ ಖಿಣಿಯೆಂತ ಉಡ್ಡತೊಂ...”

“ತುಜಿ ತಕ್ಕಿ ಆನಿಕೇ ಗರಮ್ ಆಸಾ; ಸಮಧಾನ್ ಘೆ. ಆತಾಂ-ಅಕ್ಕಾನಾಚೊ ಪ್ರಸ್ತಾಪ್ ಸೊಡ್ಪಾರ್ ದುಸ್ರೆಂ ಕಾಂಯ್ ವಿಶೇಷ್ ತುಜಾ ಜಾಣ್ವಾಯ್ಕ್ ಯೆನಾಂಗಿ?”

“ದುಸ್ರೊ ಕಸಲೊ...” ಮ್ಹಣ್ ಖಾಡ್ಕಿಕ್ ಧರ್ನ್ ಚಿಂತುಂಕ್ ಪಡ್ಲೊ.

“ತುವೆಂ ತಾಚಾ ಉತ್ರಾಂಕ್ ಸಮಾ ಲಕ್ಷಾ ದೀಂವ್ಕಾನಾಂಯ್ ಶೆಂ ದಿಸ್ತಾ. ಆತಾಂ ಆಯ್ಕಿ: ತಾಣೆ ಪೈಲೆಂ ಕಿತೆಂ ಮ್ಹಳೆಂಗಿ ಮ್ಹಳ್ಯಾರ್ ‘ಬಾಬಾ, ತುಂ ದುಸ್ರ್ಯಾಪಣಾಕ್ ಕಾಜಾರ್ ಜಾತಾಯ್ ಮ್ಹಳ್ಳಿ ಖಬಾರ್ ಆಯ್ಕಾಲ್ಯಾ’ ಮ್ಹಣ್. ಹಿ ಖಬಾರ್ ಕೊಣೆ ಪ್ರಚಾರ್ ಕರ್ನ್ ಸೊಡ್ಲಿ? ಜಾಣಾಂಯ್ ಗಿ ತುಂ?”

“ಹಾವೆಂ ಕರುಂಕ್ ನಾ ಸಾಯ್ಬಾ. ಹಾ-ಹಾವೆಂ ಬಿಲ್ಕುಲ್ ಕರುಂಕ್ ನಾ. ಹರ್ದ್ಯಾರ್ ಹಾತ್ ದವರ್ನ್ ಸ-ಸತ್ತ್ ಸಾಂಗ್ತಾಂ ತುಕಾ! ಹಾವೆಂ ಕೊಣಾಕ್ಚ್ಚ್ ಸಾಂಗೊಂಕ್ ನಾ-ರೊಜ್ ಬಾಯೆಕ್ ಲೆಗುನ್ ಸಾಂಗೊಂಕ್ ನಾ...”

“ತುವೆಂ ಸಾಂಗೊಂಕ್ ನಾ ಜಾಲ್ಯಾರ್ ವೊಣ್ಣಿಕ್ ಕಾನ್ ಆನಿ ಜೀಬ್ ಆಸಾ ಜಾಯ್ನಾಯ್. ಫಾಯ್ಸ್ ಜಾಲ್ಲೆಂ ಜಾಲೆಂ; ಆತಾಂ ಕಿತೆಂ ಕರ್ಮೆತಾ? ಆತಾಂ ನೆಹಿಂ ಜಾಲ್ಯಾರ್ ಮಾಗಿರ್ ಪುಣಿ ಫಾಯ್ಸ್ ಜಾಂವ್ಚಿ ಗಜಾಲ್ ತಿ... ತಿ ಗಜಾಲ್ ತಶಿಚ್ಚ್ ಆಸೊಂದಿ... ಆತಾಂ... ತಾಚಾ ಉಲಣ್ಯಾಂತ್ ಆನ್ಯೇಕ್ ವಿಶೇಷ್ ಸಂಗತ್ ಖಿಂಚಿ ತಿ ಜಾಣಾಂಯ್ ವೆ?... ತುಂ ನೆಣಾಂಯ್... ಕಶಿ ಗಳ್ಯಾಕ್ ಗಚ್ಚಿ ದಿಂವ್ಚಿ ಮ್ಹಳೆಂಚ್ ತುಂ ಚಿಂತುನ್ ಆಸ್ಲೊಯ್ ಮ್ಹಣ್ ದಿಸ್ತಾ. ತರ್ ತೆಂಯ್ ಆಯ್ಕಿ: ‘ಬಾಬಾ, ತುಂ ತ್ಯಾ ವಿದೊವ್ ಬಾಯ್ಲೆ ಕಡೆ, ಆಂಜೆಲಾಕಡೆ ಕಾಜಾರ್ ಜಾಂವ್ಚೆ ಬದ್ಲಾಕ್’ ಮ್ಹಣ್ ಮ್ಹಳೆಂ ತೆಂ ಆಯ್ಕಾಲ್ಲೆಂಯ್?”

“ವ್ಹಯ್-ತೆಂ ಸಮಾ ಮ್ಹಜಾ ಮತಿಂತ್ ಖಿಂಚ್ಲಾಂ...”

“ವಿದೊವ್ ಮ್ಹಳ್ಯಾ ಸಬ್ದಾಚೊ ಅರ್ಥ್ ಜಾಣಾಂಯ್ ಮೂ ತುಂ?”

“ವ್ಹಾ-ರೆ-ವ್ಹಾ!” ಮ್ಹಣ್ ಬೊಟ್ ಚಾಬೊನ್ ಸಂತೊಸಾನ್ ಏಕ್ ಫುಟ್ ವಾರ್ಯಾರ್ ಉಡ್ಲೊ ಚಿಂಗುಲೊ. “ಆತಾಂ ಕಳೆಂ ಮ್ಹಾಕಾ. ಆಂಜೆಲಾಕ್ ವಿದೊವ್ ಮ್ಹಳೆಂ ನಾಂವ್ ಪಡ್ಲೆಂಗಿ ಗಾಂವಾರ್! ತಶೆಂ ಜಾಲ್ಯಾರ್ ರೊಫಿ ಮೆಲಾ ಮ್ಹಳ್ಳಿ ಚಡಿತ್ ರುಜ್ವಾತ್ ಕಿತೆಂ ಜಾಯ್ ತುಕಾ? ಆಜ್ ಥಾವ್ನ್ ತುಂ ಭಾಗಿಚ್ಚ್ ಮ್ಹಣ್ ಚಿಂತ್ ಆನಿ ಆಲ್ತಾಂಕ್ ಏಕ್ ಮಿಸ್ ಆಂಗ್ಲ...”

ಶೆಣ್ಯ ಉಲಂವ್ಚಾ ಉಮೆದಿನ್ ತಾಳೊ ಮೊಟೊ ಜಾಲ್ಲೊ ತಾಕಾ ಚತ್ರಾಯಿಚ್ಚ್ ನಾ. ಭಾಯ್ರ್ ಜಾಕುಲ್ಯಾಕ್ ಆಯ್ಕಾಲೆಂಗಿ ಕಿತೆಂಗಿ. ಆನಿಕಿ ಚಡ್ ಉಲಂವ್ಕ್ ಆಸ್ಲೊ ತೊ. ತಿತ್ಲೆ ಭಿತರ್ ಧನಿಯಾನ್ ‘ಶೂ’ ಮ್ಹಣ್ ತೊಂಡಾಂಕ್ ಬೊಟ್ ಧರ್ಲೆಂ ಆನಿ ಭಾಯ್ರ್ ಆಯ್ಲೊ. ಜಾಕುಲೊ ಬಾಂಕಾರ್ ಬೊಸೊನ್ ಹಾತಾಂಚಾ ಬೊಟಾಂಲಾಗಿಂ ಉಲ್ಕತಾಲೊ ತೊ ಧನಿಯಾಕ್ ಪಳೆನಾಫಡೆ ನೀಟ್ ಜಾಲೊ. ಧನಿ ಸೀದಾ ತಾಚೆ ಸರ್ಪಿಂ ಆಯ್ಲೊ ಆನಿ ಇಷ್ಟಗತಿಚೊ ಹಾತ್ ತಾಚಾ ಭುಜಾರ್ ದವರ್ನ್ ಸವಾಲಾ ಕೆಲೆಂ: “ಜಾಕು ಮೆಂದೊಸ್, ಹಾಂವ್ ಆಂಜೆಲಾಕಡೆ ಕಾಜಾರ್ ಜಾತಾಂ ಮ್ಹಣ್ ತುಕಾ ಕೊಣೆ ಪುಣಿ ಖಬಾರ್ ದಿಲ್ಲಿಗಿ? ಯಾ ತುವೆಂಚ್ಚ್ ಅಂದಾಜ್ ಕರ್ನ್ ಸಾಂಗ್ಲೆಂಯ್? ಸತ್ತ್ ಸಾಂಗ್.”

“ಸತ್ತ್ ಸಾಂಗಾಜಾಯ್ ಮೂ? ಸತ್ತ್ ಸಾಂಗ್ತಾಂ. ಮ್ಹಜಾ ಕೊಶೆಡ್ಲಾನ್ ಖಬಾರ್ ದಿಲ್ಲಿ.”



ಧನಿಯಾಚ್ಚೊ ಆಸ್ಚೊ ವಯ್ರ್ ಸರೊನ್ ಕಪಾಲಾರ್ ಮಿರಿಯೊ ಪಡ್ಲೊ. “ತುವೆಂ ತಸೊ ಅಂದಾಜ್ ಕರಿಜಾಯ್ ಜಾಲ್ಯಾರ್ ಕಾರಾಣ್ ಕಿತೆಂ? ತಸೊ ತುವೆಂ ಮ್ಹಜೆರ್ ದುಬಾವ್ ಕರುಂಕ್ ಹಾವೆಂ ತುಕಾ ಕಾರಾಣ್ ದಿಲ್ಲೆಂ ಕಾಂಯ್ ಧಾಕ್ಲೆ ದಿಶಿಗಿ?”

“ಧಾಕ್ಲೆಗಿ! ಕಿತ್ಲೆ ಜಾಯ್? ಪೈಲ್ಯಾ ಸುವಾತೆರ್ ಸುಮಾರ್ ಪಾಂಚ್ ವರ್ಸಾಂ ಆದಿಂ ಆಮಿ ತುಜಾ ಘರಾ ಫೆಸ್ತಾಕ್ ಆಯಿಲ್ಲಾಂವ್. ತ್ಯಾ ದೀಸ್ ಆಂಜೆಲಾಕ್ ಆನಿ ರೊಫಿಕ್ ತುಜೆ ಸಾಂಗಾತಾ ಮೆಜಾಚೆಂ ಜೆವಾಣ್ ದಿಲ್ಲೆಂಯ್ ಆನಿ ಆಮ್ಕಾಂ ಧರ್ನಿರ್ ಶಿರೊತ್ಕಾಂಚೆರ್ ವಾಡ್ ಭೇದ್ ಕರ್ನ್ ದಾಕ್ಯಲ್ಲೆಂಯ್. ದುಸ್ರೆಂ, ತಾಂಚಿ ಚಾರ್ ವರ್ಸಾಂಚಿ ಗೇಣ್ ಬಾಕಿ ಆಸ್ಲಾರೀ ತುಂ ತಿ ಮಾಫಿ ಕರ್ನ್ ರಾವ್ಲಾಯ್, ಆನಿ ಆಮಿ ಚಿಲ್ಲ್ಯಾರ್ ಬಾಕಿ ಆಸ್ಲಿ ತಿ ಫಾರಿಕ್ ಕೆಲ್ಯಾ ಶಿವಾಯ್...”

“ಪುರೊ, ಪುರೊ, ತೆಂ ಸರ್ವ್ ಮ್ಹಾಕಾ ಸಮ್ಜಾಲೆಂ. ತಿ ಮ್ಹಜಿ ಸರ್ವ್ ಚೂಕ್. ಹಾಂವ್ ತಿ ವಳ್ಖಾತಾಂ. ಆತಾಂ ತುಕಾ ಹಾಂವ್ ಏಕ್ ಕಾಮ್ ದಿತಾಂ-ಕಷ್ಟಾಂಚೆಂ ನಹಿಂ, ಸುಲಭ್. ಕರ್ಶಿವೆ?”

“ಧನಿಯಾಚ್ಚೊ ಬುಟ್ಟೊ ವಕ್ಲಾನಿ ಕರಿನಾಸ್ತಾನಾ ರಾವೊಂಕ್ ಜಾತಾಗಿ ಬಾಬಾ?”

“ಹಿ ಬುಟ್ಟಿಗಿಟ್ಟಿ ಕಾಂಯ್ ನಹಿಂ. ತುವೆಂ ಹಾಚೆ ಆದಿಂ ಹಿ ಗಜಾಲ್ ದುಸ್ರ್ಯಾಂಲಾಗಿಂ ಉಲ್ಕಿಲ್ಲಿ ಆಸಾ ಜಾಲ್ಯಾರ್ ತಾಂಚೆಲಾಗಿಂ ವೊಚೊನ್ ಗಜಾಲ್ ಅಟ್ಟಾಂಗೆ ಪೊಟ್, ತಾಂತುಂ ಸಾಸ್ವಾತಿತ್ಲೆಂ ಸತ್ ನಾ ಮ್ಹಣ್ ಉಳ್ಳೊ ಪ್ರಚಾರ್ ಕರಿಜಾಯ್. ಕಿತೆಂ?”

ಜಾಕುಲ್ಯಾನ್ ಪಾನ್-ಫೊಡ್ ಖಾವ್ನ್ ತಾಂಚೆ ಕೆಲ್ಲೆ ದಾಂತ್ ಪುರಾ ಧನಿಯಾಕ್ ದಿಸಾಸಾಕೆ ಹಾಸ್ಲೊ. ಆನಿ ಮಾಗಿರ್ ಮ್ಹಣಾಲೊ: “ಬಾಬಾ, ತ್ಯಾ ವಿಶ್ವಾಂತ್ ತುಂ ಕಾಂಯ್ ಗಾಬ್ರಿ ಪಾವಾನಾಕಾ. ಹಿ ಗಜಾಲ್ ಆಜ್‌ಚ್ಚ್ ತುಮ್ಚೆ ದೊಗಾಂ ಮುಕಾರ್ ಶಿವಾಯ್ ದುಸ್ರ್ಯಾಂ ಕೊಣಾಕಡೆಚ್ಚ್ ಸಾಂಗೊಂಕ್ ನಾ. ಹಾಚೆ ಉಪ್ರಾಂತ್ ಜಾಲ್ಯಾರೀ ಕೊಣಾಂಯ್ಕಿ ಸಾಂಗೊನಾ. ಹಿ ಜಾಲ್ಯಾರ್ ದೆವಾ ಹುಬ್ರಿಂ ಭಾಸ್ ಮ್ಹಣ್ ಲೆಕುನ್ ಘೆ. ಉಳ್ಳಾ ಪ್ರಚಾರಾಚಿ ಕಾಂಯ್ ಗರ್ಜ್‌ಚ್ಚ್ ನಾ.”

ಜಾಕುಲ್ಯಾಚೆಂ ಬೊರೆಂ ಮನ್ ಪಳೆವ್ನ್ ಧನಿಯಾಚೆಂ ಅಂತಸ್ಕರ್ನ್ ಮೊವಾಳ್ಲೆಂ. ತಾಚೆರ್ ಆಸ್‌ಲ್ಲೊ ರಾಗ್ ತ್ಯಾಚ್ಚ್ ಘಡ್ಕೆ ನಿವೊನ್ ಗೆಲೊ ಆನಿ ತೆಂ ರುಜು ಕರುಂಕ್ ಜಾಕುಲ್ಯಾಚಾ ಭುಜಾಂಕ್ ಧಾಪುಡ್ ಹಾಸ್ಲೊ.

ಜಾಕುಲ್ಯಾಕ್ಯಾ ತ್ಯಾಚ್ಚ್ ಪರಿಂ ಘಡ್ಲೆಂ. ದಯಾದಾಕ್ಷಿಣ್ ನಾಸ್ತಾನಾ ಆನಿ ಧನಿಯಾಚಿ ಪದ್ವಿ ಲೆಕಿನಾಸ್ತಾನಾ ರಸ್ತಾರ್ ಘುಂವ್ಪಾ ಮನ್ಯಾಲಾಗಿಂ ಉಲ್ಕಿಲ್ಲಾ ಬರಿ ಮ್ಹಳ್ಳಾ ಉತ್ರಾಂಚೊ ಉಗ್ಡಾಸ್ ಯೇವ್ನ್ ತಾಕಾ ಬೋವ್ ಕರ್ತಾರ್ ಭೊಗ್ಲೆ. ಉಬೊ ಆಸ್‌ಲ್ಲೆ ಕಡೆ ಹಾತ್ ಜೊಡ್ನ್ ಧನಿಯಾಚಾ ತೊಂಡಾಕ್ ಪಳೆವ್ನ್ ಭೊಗ್ಲಾಣೆ ಮಾಗೊನ್ ಮ್ಹಣಾಲೊ: “ಧನಿಯಾ, ಆಜ್ ಹಾಂವ್ ತುಜೆಲಾಗಿಂ ಜಾಯಿತ್ತೆಂ ನೀತ್ ಆನಿ ಮಿತ್ ಚುಕೊನ್ ಉಲ್ಕಿಲೊಂ, ಆನಿ ತಿ ಮ್ಹಜಿ ಚೂಕ್ ವಳ್ಖೊನ್ ತುಜೆಲಾಗಿಂ ಮಾಫ್ ಮಾಗ್ತಾಂ. ತುವೆಂ ಮ್ಹಜೊ ಕಸಲೊಚ್ಚ್ ಶಿಣ್ ಕರಿನಾಸ್ತಾನಾ ದಯಾ ಕರ್ನ್ ಭೊಗ್ಲಿಜಾಯ್... ಆನ್ಯೇಕ್... ಏಕ್ ಗಜಾಲ್ ಸಾಂಗೊನ್ ಆಕೇರ್ ಕರ್ತಾಂ: ತುವೆಂ ಆಂಜೆಲಾಲಾಗಿಂ ಕಾಜಾರ್ ಜಾಂವ್ಪಾಕ್ ಆಮ್ಕಾಂ ಸಕ್ಪಾಂಕ್ ಬೋವ್ ಮಿಶಿಚ್ಚ್-ಕಿತ್ಯಾಗಿ ಮ್ಹಳ್ಳಾರ್, ಮ್ಹಜಾ ತಸಲ್ಯಾ ಆನ್ಯೇಕಾ ಕುಟ್ಮಾಕ್ ಆದಾರ್ ದಿಲ್ಲೆ ಬರಿ ಜಾಲೊ. ತುಜಿ ತಿ ದಯಾಳ್ ಕರ್ನಿ ದುಬ್ಳಾ ಲೊಕಾಕ್ ಬೊರಿ ಮೆಚ್ವೊಂಕ್ಯಾಯಿ ಪುರೊ!”

“ಛಿ-ಛಿ-ಛಿ! ಕಸಲೆಂ ಫಡ್ಲಿ ಉಲಣೆ ಉಲ್ತಾಯ್ ತುಂ! ಎಕಾ ಬಾಯ್ಲೆಚೊ ದಾದ್ಲೊ ಜಿವಂತ್ ಆಸ್ತಾನಾ ತಿಚೆಲಾಗಿಂ ಆನ್ಯೇಕ್ಲಾನ್ ಕಶೆಂ ಕಾಜಾರ್ ಜಾಂವ್ಚೆಂ ಮ್ಹಣ್ತಾಯ್ ತುಂ? ಹಾಂವ್ ತಿತ್ಲೊ ಪಿಸೊ ಮ್ಹಣ್ ಚಿಂತಾಯ್?”

“ಜಿವಂತ್ ಆಸ್ತಾನಾ ಜಾಯ್ತಾ ಮ್ಹಳ್ಳೆಂ ಹಾಂವ್‌ಯಿ ಜಾಣಾ-ಪೂಣ್ ತೊ ಮೆಲ್ಯಾ ಉಪ್ರಾಂತ್‌ಯಿ ಜಾಯ್ತಾಂಗಿ?”

“ಜಿವಂತ್ ಆಸ್‌ಲ್ಲ್ಯಾ ಬಾವ್ಲಾಕ್ ಆಮಿ ಮೆಲ್ಯಾಂತ್ ಕಾಡ್ಚೆಂ ಸಮಾ ನಹಿಂ. ತುಂ ಆತಾಂ ಚಲ್. ಕುಜ್ವಾಕ್ ವೊಚೊನ್ ಘಟ್ವ್ ಜೆವಾಣ್ ಜೇವ್ ಆನಿ ದಿಸಾ ಉಚ್ವಾಡಾಕ್ ಘರಾ ಬಾಯ್ಲೆ-ಭುರ್ಗ್ಯಾಂ ಸರ್ಸಿನ್ ಪಡ್, ವೊಚ್.” ಅಶೆಂ ಮ್ಹಣೊನ್ ಭುಜಾಕ್ ಧರ್ನ್ ಚಿಕ್ಕೆಶೆ ಲೊಟೊ. ಪೂಣ್ ಜಾಕುಲೊ ವಿಜ್ವಿತ್ ಜಾಲ್ಲೆಬರಿ ಧನಿಯಾಚಾ ತೊಂಡಾಕ್ ಲಾಯಿಲ್ಲಿ ದೀಷ್ಟ್‌ಯಿ ಕಾಡ್ಲಿನಾ, ಧ್ಯಂಚೆಂ ಏಕ್ ಮೇಟ್‌ಯಿ ಕಾಡ್ಲೆಂ ನಾ. ತೆಂ ಪಳೆವ್ನ್ ಧನಿಯಾಕ್ ದುಬಾವ್ ಮಾರ್ಲೊ. “ಕಿತೆಂ? ತಶೆಂ ಕಿತ್ಯಾಕ್ ಪಳೆತಾಯ್ ತುಂ ಮ್ಹಾಕಾ! ಕಿತೆಂ ಸಂಗತ್?”

“ತೊ ಜಿವಂತ್ ಆಸ್ತಾನಾ ತಾಕಾ ಆಮಿ ಮೆಲ್ಯಾಂತ್ ಕಾಡ್ಚೊ ಸಮಾ ನಹಿಂ ಮ್ಹಣ್ ನೆಣಾರ್ಯಾಂ ಬರಿ ಕಿತ್ಯಾಕ್ ಮ್ಹಳ್ಳೆಂಯ್, ಬಾಬಾ? ರೊಫಿ ಕುವೆಲ್ ಆನಿಕಿ ಜಿವಂತ್ ಆಸಾ ಮ್ಹಣ್ ತುಜಿ ಅಭಿಪ್ರಾಯ್‌ಗಿ?”

“ಮೆಲಾ ಮ್ಹಣ್ ಕಸಲೆಯ್ ರುಜ್ವಾತ್ ಆಸಾಗಿ ತುಜೆಕಡೆ?”

“ರುಜ್ವಾತ್! ಪಸಂದ್ ಜಾಲೆಂ! ತೊ ಮೆಲಾ ಮ್ಹಣ್ ಆಂಜೆಲಾಕ್ ಟೆಲೆಗ್ರಾಮ್ ಯೇವ್ನ್ ಧಾ ದೀಸ್ ಉತರ್ಲೆ ಆನಿ ಗಾಂವಾರ್ ಖಬಾರ್ ಸಗ್ಳಿ ತಿಚ್ಚ್. ತುಕಾ ಖಬಾರ್ ನಾಂಗಿ? ಹೆಂ ಕಸಲೆಂ ಸವಾಲ್!!”

“ಟೆಲೆಗ್ರಾಮ್! ಮೆಲಾ ಮ್ಹಣ್ ಟೆಲೆಗ್ರಾಮ್!!” ಮ್ಹಣಾಲೊ ಧನಿ ಸಗ್ಳೊಚ್ಚ್ ಆಕಾಂತೊನ್. “ಕಿತೆಂ ಗಜಾಲ್ ಹಿ!!! ಭೊಗೊಸ್ ಆಮ್ಕಾಂ, ಯೆ ದೆವಾ ಸರ್ವೆಸ್ಪೊರಾ! (ಶೆಣ್ಯಕ್ ಪಳೆವ್ನ್) ಆಯ್ಕಾಲೆಯ್ಲಿ ಚಿಂಗೊ!” ಅಶೆಂ ಮ್ಹಣೊನ್, ಹಾತ್ ಹದ್ಯಾರ್ ದವರ್ನ್, ದೀಷ್ಟ್ ಧರ್ನಿಕ್ ಲಾವ್ನ್, ಕಳ್ಳೆಲೆಂ ರೂಪ್ ಘೆವ್ನ್ ಏಕ್ ಘಡಿಬರ್ ಇಮಾಜಿ ಬರಿ ತಟಕ್ ಉಬೊ ರಾವೊನ್ ‘ಆಮ್ಚಾ ಬಾಪಾ’ ಮಾಗ್ಲೆ ಕೆಲೆಂ. ತೆಣೆ ಶೆಣ್ಯನೆಯಿ ವೆಗ್ಲಿಂ ವೆಗ್ಲಿಂ ಮುರ್ಸಾಚಿ ಕುರು ಕಾಡ್ಲಿ, ಧನಿಯಾಚಾ ಕುಶಿಕ್ ಉಬೊ ರಾವೊನ್, ತಕ್ಲಿ ಬಾಗಾವ್ನ್, ಖಿಂತಿಚೆಂ ರೂಪ್ ಪಾಂಗುರ್ನ್ ರಾವೊಲ್ಲೆ.

ಧನಿಯಾನ್ ಆಪ್ಲೆ ಇತ್ಯಾಕ್ ಮಾಗ್ಲೆ ಆಕೇರ್ ಕರ್ನ್, “ಸಾಸ್ಲಾಚೊ ವಿಶೆವ್ ದಿ ತಾಕಾ ಯೇ ಸೊಮ್ಯಾ-” ಮ್ಹಣ್ ವೊಡ್ಲಾನ್ ಸುರು ಕೆಲೆಂ.

“ಆನಿ ಅನಂತ್ ಪ್ರಕಾಸ್ ತಾಚೆರ್ ಫಾಂಕ್ಯೆ,” ಮ್ಹಣ್ ಶೆಣ್ಯನ್ ಮುಂದರ್ಸಿಲೆಂ.

“ಸವ್ಯಾಸಾಯೆನ್ ತೊ ದೆವಾಚಾ ರಾಜಾಂತ್ ವಿಶೆವ್ ಘೆಂವ್ಲಿ,” ಮ್ಹಣ್ ಜಾಕುಲ್ಯಾನ್ ಆಕೇರ್ ಕರ್ತಚ್ ಧನಿ ಮೊನ್ಯಾಬರಿ ಧರ್ನಿಕ್ ಪಳೆವ್ನ್ ತಾಚಾ ಖಾಸ್ತಿ ಕುಡಾಕ್ ಗೆಲೊ; ಶೆಣ್ಯ ತಾಚಾ ಆಫಿಸ್ ಕುಡಾಕ್ ಪರ್ತಾಲೊ ಆನಿ ಜಾಕುಲೊ ಪೊಟ್ಲಿ ಖಾಂದ್ಯಾರ್ ಘೆವ್ನ್ ಕುಜ್ವಾಚಿ ವಾಟ್ ಧರಲಾಗ್ಲೊ.

ಧನಿ ಕುಡಾಂತ್ ರಿಗೊನ್ ಬಾಗಿಲ್ ಧಾಂಪ್‌ಲ್ಲೆಂಚ್ ತಾಚೆಂ ಖಿಂತಿಚೆಂ ರೂಪ್ ಏಕ್‌ದಮ್ ಬದಲೆಂ ಆನಿ ಕಪಟಿ ಜಿನ್ನಾಚೊ ಸಂತೊಸ್ ತಾಚಾ ಕಾಳ್ಜಾಂತ್ ಭೊರ್ಲೊ! ಹಿ ಟೆಲೆಗ್ರಾಮಾಚಿ

ಖಿಬಾರ್ ಖಿರಿ ವ್ಹಯ್ ಜಾಲ್ಲೆ ಪಕ್ಷೆಕ್ ಹ್ಯಾ ಸಂದರ್ಭಾರ್ ರಡ್ಚೆಂಗಿ ಯಾ ಹಾಸ್ತೆಂ ಮ್ಹಳ್ಳೆಂ ತಾಕಾ ಕಳ್ಳೆಂ ನಾ. ಕುಡಾಂತ್ಲ್ಯಾ ತೊಂಡ್ ಪಳೆಂವ್ಚಾ ಆರ್ಶಾ ಮುಕಾರ್ ರಾವೊನ್ ಆಪ್ಣಾಚೆಂ ರುಪ್ಣೆಂ ತಾಂತುಂ ಪಳೆತಾನಾ ಖಿಂತಿಚಿ ಸಾಯ್ ತಾಚಾ ತೊಂಡಾರ್ ದಿಸ್ಲಿನಾ. “ಕಿತ್ಯಾಕ್ ರಡಾಜಾಯ್ ತುವೆಂ?” ಮ್ಹಣ್ ಆರ್ಶಾಂತ್ಲ್ಯಾ ಆಪ್ಣಾಚಾಚ್ಚ್ ರುಪ್ಣಾಕ್ ಸವಾಲ್ ಕೆಲೆಂ ತಾಣೆ. “ರಡ್ಚೆ ದೀಸ್ ಆಕೇರ್ ಜಾಲೆ ತುಜೆ. ಆತಾಂ ಹಾಸ್-ತಾಂಕ್ತಾ ತಿತ್ಲೆಂ ಹಾಸ್. ಹಾಸ್, ತುಜಿ ಎಕ್ಸರ್ಪಣಾಚಿ ಜಿಣ್ ಆಕೇರ್ ಜಾಲಿ ಮ್ಹಣ್; ಹಾಸ್, ತುಜಿ ಇಟ್ಲಾ ಸುಫಳ್ ಜಾವ್ನ್ ಆಯ್ಲಿ ಮ್ಹಣ್; ಹಾಸ್, ರೊಫಿಚ್ ಜಾಗ್ಯಾರ್, ಅಂಜೆಲಾಚಾ ಕುಶಿಕ್ ತುಕಾ ಬೊಸ್ಕಾ ಮೆಳ್ಳಿ ಮ್ಹಣ್. ಹಾಸ್-ಬೊರೊ ಹಾಸ್!”

ಆನಿ ನೀಜ್ ಜಾವ್ನ್ ತಾಚಾ ಜಿಣ್ಯೆಂತ್ ಹಾಸಾನಾತ್‌ಲ್ಲೆಬರಿ ಆಪ್ಣಾಕ್‌ಚ್ಚ್ ಪಳೆವ್ನ್ ತೊ ಹಾಸ್ಲೊ-ವ್ಹೊಡ್ಲ್ಯಾನ್ ಹಾಸ್ಲೊ. ತಶೆಂ ಹಾಸ್ತಾಂ ಹಾಸ್ತಾಂ ಸರಿಸುಮಾರ್ ಪಾಂಚ್-ಸ ವರ್ಸಾಂ ಲಾಗಾಯ್ತ್ ವ್ಹಾವೊವ್ನ್ ಕಾಣ್ಲೆಲ್ಲೆಂ ಎಕ್ಸರ್ಪಣಾನ್ ಭರ್‌ಲ್ಲೆಂ ವೊಚೆಂ ತಕ್ಲೆರ್ ಧಾವ್ನ್ ಧಂಡಳೊನ್ ಪಡ್‌ಲ್ಲೆ ಬರಿ ಜಾವ್ನ್ ಖುಶಾಲಾಯೆಚೊ ಆನಿ ಸಂತೊಸಾಚೊ ಕುರೊವ್ ತ್ಯಾ ಜಾಗ್ಯಾರ್ ಯೇವ್ನ್ ಬೊಸ್ಲೊ.

ಉಪ್ರಾಂತ್ ವೆಗ್ಗಿಂ ವೆಗ್ಗಿಂ ನ್ಹೆಸೊಣ್ ಬದ್ಲುನ್ ಕುಡಾಂತ್ಲೊ ಭಾಯ್ರ್ ಆಯ್ಲೊ. ಆನಿ ಏಕ್ ಸಿಗ್ರೆಟ್ ಪೆಟೊವ್ನ್ ತೊಂಡಾಂತ್ ಧರ್ನ್ ಶೆಣ್ಯಾಚಾ ಕುಡಾಕ್ ಗೆಲೊ. ಭಿತರ್ ರಿಗ್ತಾನಾ ಶೆಣ್ಯ ಆನಿಕಿ ಖಿಂತಿಚೆಂ ರೂಪ್ ಕಾಣ್ಲೆವ್ನ್ ಆಸ್‌ಲ್ಲೊ. ತಾಕಾ ನೀಜ್ ಜಾವ್ನ್ ಖಿರಿ ದೂಕ್ ಆನಿ ಬೆಜಾರಾಯ್ ಭೊಗ್ಲಿ ಆಸ್ತಲಿ. ಕಶೆಂಗಿ ಮ್ಹಳ್ಯಾರ್, ತೊ ಆನಿ ರೊಫಿ ಎಕಾ ಪಂಗಡಾಚಿ, ಮ್ಹಣ್ಣೆ ದುಬ್ಳ್ಯಾ ವರ್ಗಾಚಿ ಸಾಂದೆ ನಹಿಂವೆ? ತೊ ಮೆಲ್ಲ್ಯಾ ವರ್ವಿಂ ಧನಿಯಾಕ್ ಭಾಜ್‌ಲ್ಲೆಂ ಮೆಳ್ಳೆಂ ಮ್ಹಣೊನ್ ತಾಕಾ ಕಿತೆ ಧಾದೊಸ್ಕಾಯ್? ತಾಕಾ ಕಾಂಯ್ ಬೊರೆಪಣ್ ಆನಿ ಫಾಯ್ತೊ ಆಸಾವೆ?

ಭಿತರ್ ರಿಗ್ತಾನಾಂಚ್ ಚಿಂಗುಲ್ಯಾಕ್ ಉಲೊ ಕರ್ನ್ ಮ್ಹಣಾಲೊ: “ಅಂಜೆಲ್ ಇತ್ಲೆ ದೀಸ್ ಹಾಂಗಾಸರ್ ಯೇಂವ್ಕ್‌ನಾ ಜಾಲ್ಯಾರ್ ಹ್ಯಾಚ್ಚ್ ಕಾರಾಣಾ ಖಾತಿರ್ ಜಾಯ್ತಾಯ್. ಮಾಂಯ್ ಸುನ್ ಬೋವ್ ದುಕೆಸ್ತಾಂ ಜಾಲ್ಯಾಂತ್ ಆಸ್ತಲಿಂ. ತುವೆಂ ಫಾಲ್ಯಾಂ ಭಿತರ್ ತಾಂಗೆರ್ ವೊಚೊನ್ ಪೈಲಿ ಟೆಲೆಗ್ರಾಮಾಚಿ ಖಿಬಾರ್ ಕಾಡ್ನ್, ತೊ ನೀಜ್ ಜಾವ್ನ್ ಮೆಲಾ ಮ್ಹಣ್ ತಾಂತುಂ ಕಾಣ್ಯೆಲಾ ಜಾಲ್ಯಾರ್ ಮ್ಹಜಾ ನಾಂವಾನ್ ತಾಂಕಾಂ ಇಲ್ಲಿ ಭುಜಾವಣ್ ದಿ. ಆನಿಕ್... ಟೆಲೆಗ್ರಾಮ್ ಆಯ್ಲಾ ಉಪ್ರಾಂತ್ ಕಿತೆಂ ಸರ್ವ್ ಘಡ್ಲಾಂ, ಕಸಲಿ ಬದ್ಲಾವಣ್ ಜಾಲ್ಯಾ, ತಿಂ ಖಿಂಚಾ ಸ್ಥಿತಿರ್ ಆಸಾತ್ ಅಂಜೆಲಾಚಿ ಪರಿಸ್ಥಿತಿ ಕಿತೆಂ, ಖಿಂಚಾ ಕುಶಿಕ್ ತಿಚೆಂ ಮನ್ ವ್ಹೊಂದೊನ್ ಆಸಾ, ಹೆಂ ಸರ್ವ್ ತಪ್ಪಿಲ್ ಸಮ್ಜೊನ್ ಘೆವ್ನ್ ಜಾತಾ ತಿತ್ಲೆ ವೆಗ್ಗಿಂ ಮ್ಹಾಕಾ ಕಳ್ಳೆ.” ಅಶಿ ತಾಕಿದ್ ದೀವ್ನ್ ಪರ್ತ್ಯಾನ್ ಆಪ್ಣಾಚಾ ಕುಡಾಂತ್ ವೊಚೊನ್ ರಿಗ್ಲೊ.



## V

## ಆಂಜೆಲಾಕ್ ಸಾಂಪ್ಡಾಂವ್ಕ್ ಸಾಧನ್

ಭಾಗೆವಂತ್ ಜಾವ್ನಾಸಾತ್ ನಿತಿ ಪಾಸ್ವತ್ ಭುಕ್ ಆನಿ ತಾನ್  
ಸೊಸ್ತಾತ್ ತಿಂ, ಕಿತ್ಯಾಕ್, ತಾಂಕಾಂ ಧಾದೊಸ್ಕಾಯ್ ಮೆಳ್ತಲಿ.

ಪೆದೊ ಗೆಲ್ಯಾ ಉಪ್ರಾಂತ್ ಮಾಂಯ್ ಆನಿ ಸುನ್ ದೊಳ್ಕಾಂಚೊ ಝರಿ ಸುಕ್ತಾ ಪರ್ಯಾಂತ್ ರಡ್ಲಿಂ. ಪೆದ್ಕಾನ್ ದಿಲ್ಲ್ಯಾ ಭುಜಾವಣೆಚೆರ್ ವೊಂದೊನ್ ಜಾಯ್ಜಾಯ್ ರಡ್ಲ್ಯಾಚಿ ಆವ್ಣಿ ಜಾಯಿತ್ತಿ ಮೊಟ್ಟಿ ಜಾಲಿ ಮ್ಹಣ್ಣೆತ್. ನಾ ಜಾಲ್ಯಾರ್ ದಿಸಾಂಚೆ ದೀಸ್ ಮುಗ್ತಾ ತೆನಾಂತ್. ರೊಫಿ ಆನಿ ತಾಂಚೆ ಮದೆಂ ಕಾಗ್ಡಾಂಚಿ ಸರಾಗ್ ಸಳಾವಳ್ ಆಸೊನ್ ಆಜ್ ಆವ್ಣಿತ್ತ್ ಹಿ ದುಕಾಚಿ ಖಬಾರ್ ಆಯಿಲ್ಲಿ ಜಾಲ್ಯಾರ್ ತಾಂಕಾಂ ತಿ ಖಬಾರ್ ಇತ್ಲ್ಯಾ ಸಮಧಾನೆನ್ ಕಾಣ್ಲೆಂವ್ಕ್ ತಾಂಕ್ತೆಂನಾ. ಪೈಲ್ಯಾ ಸುವಾತೆರ್, ರೊಜ್‌ಬಾಯೆಚೆಂ ಅಸ್ಕತ್ ಕಾಳಿಜ್ ತಾಂತಿಂ ಫುಟ್‌ಲ್ಲ್ಯಾಬರಿ ಫುಟೊನ್, ತಿಣೆ ಉಬ್ಲೊಂಚೆ ಕಷ್ಟ್ ಆನಿ ಪಿಡಾ ಏಕ್‌ದಮ್ ಅಂತ್ ಪಾವ್ತಿ. ದುಸ್ರ್ಯಾ ಸುವಾತೆರ್, ತಶೆಂ ಕಾಂಯ್ ಘಡ್ತೆನಾ ಜಾಲ್ಯಾರಿ ತಾಂಕಾಂ ಭುಜವ್ನ್ ಥಂಡ್ ಕರುಂಕ್ ಕೊಣಾಂಯ್ ವರ್ವಿಂ ತಾಂಕ್ತೆಂನಾ. ಪೂಣ್ ಸರಿಸುಮಾರ್ ತೀನ್ ವರ್ಸಾಂ ಧಾವ್ನ್ ತಾಚಿ ಕಸಲಿಚ್ಚ್ ಖಬಾರ್ ನಾತ್‌ಲ್ಲೆವರ್ವಿಂ ತಾಚಾ ಮೊರ್ನಾಚೊ ದುಬಾವ್ ರೊಜ್‌ಬಾಯೆಚಾ ಪಿಡೆಬರಿ ಕಾಯಾಮ್ ತಾಂಚಾ ಮನಾಂತ್ ಲಾಗೊನ್ ಆಸ್‌ಲ್ಲೊ. ಆಜ್ ತೆಂ ಟೆಲೆಗ್ರಾಮ್ ಯೇವ್ನ್, ತ್ಯಾ ದುಬಾವಾಚಾ ಬಾಂದ್ಪಾಸಾಂತ್ಲೆಂ ತಾಂಕಾಂ ಸೊಡೊವ್ನ್, ಇಲ್ಲೆಂ ಬೊರೆಪಣಾಂಚ್ ಕೆಲೆಂ ಶಿವಾಯ್ ಚಡ್ ದುಕಾಂಚೊ ಪಾವ್ನ್ ಹಾಡ್ಲೊ ನಾ.

ಪುರ್ತೊ ಹಪ್ಪೊ ಪಾಶಾರ್ ಜಾಂವ್ಚಾ ಭಿತರ್ ರೊಜ್‌ಬಾಯೆನ್ ಪ್ರತಾಚಿ ಖಿಂತ್ ಆನಿ ಉಗ್ಡಾಸ್ ಪರ್ಯಾಂತ್ ವಾರ್ಯಾಕ್ ಸೊಡ್ಲೊ. ಪಾದ್ರ್ಯಾಬ್ ಕುಮ್ಮಗಾಕ್ ಆಯಿಲ್ಲ್ಯಾ ವೆಳಾರ್ ತಾಚೆಲಾಗಿಂ ಸಾಂಗೊನ್ ರೊಫಿಚಾ ಅತ್ಮ್ಯಾಕ್ ಏಕ್ ದೋನ್ ಮಿಸಾಂ ಭೆಟೊವ್ನ್ ಸೊಡ್ಲ್ಯಾರ್, ಮಾಗಿರ್ ಸದ್ವ್ಯಾಕ್ ಹ್ಯಾ ಸಂಸಾರಾಂತ್ ತಾಚೆ ಥಂ ತಿಚಿ ಖಿಂತ್ ಪರಿಹಾರ್ ಜಾಲಿ. ಬಾಕಿಚಿ ಖಿಂತ್ ಫಕತ್ ತಾಕಾ ತ್ಯಾ ಸಂಸಾರಾಂತ್ ಕಂಯ್ ವೊಚೊನ್ ಮೆಳ್ಚೆಂಗಿ ಮ್ಹಣ್.

ಏಕ್ ಖಿಂತ್ ಪರಿಹಾರ್ ಜಾವ್ನ್ ಯೆತಾನಾ ತ್ಯಾ ಜಾಗ್ಯಾರ್ ದುಸ್ರಿ ಏಕ್ ತಯಾರ್ ಜಾಲಿ. ಹಾವೆಂ ಮ್ಹಣಾಜಾಯ್ ತಿ ತಿಣೆಂಚ್ ಉಬ್ಲೊವ್ನ್ ಘೆಲ್ಲಿ. ಫುರ್ಚೊ ಯೆಜ್ಮಾನಿ ಅಂತರ್ಲೊ ಮ್ಹಣ್ಣಿಚ್ ತಾಚಾ ಜಾಗ್ಯಾರ್ ಆನ್ವೇಕ್ಷ್ಯಾನ್ ಫುರ್ಚೊ ಹಾರ್ಬರ್ ವಹಿಸುನ್ ಫುಜಾಯ್ ನಹಿಂವೆ? ಆತಾಂ ತ್ಯಾ ಫುರಾಚೆಂ ಯೆಜ್ಮಾನ್ವಣ್ ಕೊಣಾಕ್ ವೆಚೆಂ? ತಿಕಾಗಿ, ಆಂಜೆಲಾಕ್? ಹಾಚೆಂ ತೀರ್ಪ್ ಕೊಣೆ ದಿಂವ್ಚೆಂ?

ಹಕ್ಕಾನ್ ಆಂಜೆಲಾಕ್ ವೆಚೆಂ. ಪೂಣ್ ಹಾವೆಂ ವಿಚಾರ್ಚೆಂ ಕಿತೆಂಗಿ ಮ್ಹಳ್ಳಾರ್, ಹಿಂ ದೋನ್ ಬೊಡಾಂ ಆಸ್‌ಲ್ಲ್ಯಾ ಫುರಾಂತ್ ಯೆಜ್ಮಾನ್ವಣಾಚಿ ಗರ್ಜ್ ಕಿತೆಂ? ರೊಫಿ ಭಾಯ್ರ್ ಸರ್ನ್ ಗೆಲ್ಲೆ ತವಳ್ ಧಾವ್ನ್ ತ್ಯಾ ಫುರಾಂತ್ ಕೊಣಾಚೆಂಚ್ ಯೆಜ್ಮಾನ್ವಣ್ ನಾಸ್ತಾನಾ ಘರ್ ಚಲೊನ್ ಯೇಂವ್ಕಾನಾಂಗಿ? ಯೆಜ್ಮಾನ್ವಣ್ ಕಸಲ್ಯಾಚೆರ್?

ಪೂಣ್ ತೆ ದೀಸ್ ವಗೈ-ಮಯಾಮೊಗಾಚೆ ಆನಿ ಸೊಸ್ಣಿ ಕಾಯೆಚೆ. ದೊಗಾಯ್ನಿ ತಕ್ಲೊ ಸಾಂಗಾತಾ ಧರ್ನ್ ಕೆಲ್ಲೊ ಆಲೊಚನೊ ಕೊಣಾಚ್ಯೊಚ್ಚ್ ಖೊಡಿ, ಪುರ್ಪುರೆ ನಾಸ್ತಾನಾ ಆಂಜೆಲ್ ಶಾಬಿತ್ ಥರಾನ್ ಜ್ಯಾರಿ ಕರ್ತಾಲಿ ಆನಿ ದೀಸ್ ಝಗ್ವಿಂ ನಾಸ್ತಾನಾ ಬೊರ್ಯಾ ಥರಾನ್ ಪಾಶಾರ್ ಜಾತಾಲೆ. ಆನಿ ಮುಕಾರ್ಯಾ ತಶೆಂಚ್ ಕಿತ್ಯಾಕ್ ಜಾಂವ್ಕ್ ನಜೊ?

ಜರಾತರ್ ರೋಚ್‌ಬಾಯೆಚಿ ತಕ್ಲಿ ಫಿರ್ವೊಂಕ್ ನಾತ್‌ಲ್ಲಿ (ತಾಕಾ ತೊ ಶೆಣ್ಯ ಕಾರಾಣ್) ಪುಡ್ಲೆ ದೀಸ್ ಸ್ಕೆತ್ ತಶೆಚ್ಚ್ಚಿ ಚಲ್ತೆ ಆಸಾಲ್ಲೆ. ಪೂಣ್ ತಾಂಚೆ ಮದೆಂ ಅಸಮಧಾನೆಚೊ ದೆಂವ್ಚಾರ್ ಮದೆಂ ಪಡಾಲ್ಲೆ ವರ್ವಿಂ ದೊಗಾಂಯ್ಚೊ ತಕ್ಲೊ ದೋನ್ ಕುಶಿಂಕ್ ಘುಪ್ಲೊ. ಸರ್ವ್ ಸಂಗಿನ್ ನೆಹಿಂ ಚಾಲ್ಯಾರೀ ಥೊಡ್ಯಾನ್ ಪುಣಿ ಆಂಜೆಲ್ ತಿಕಾ ಸಹಕಾರ್ ದೀನಾತ್‌ಲ್ಲಿ. ರಾಗಾನ್, ಮೊಗಾನ್, ರಡೊನ್, ಭೆಷ್ಟ್ಯಾವ್ನ್, ಕಶೆಂ ಕಶೆಂ ಸಾಧನ್ ಕೆಲ್ಯಾರಿ ಆಂಜೆಲ್ ಆಪ್ಣಾಚಾ ಖುಶೆಕ್ ಖಾಲ್ತಿಮಾನ್ ಘಾಲಿನಾ ಮ್ಹಳ್ಳಾ ಉಪ್ರಾಂತ್ ಮಾಗಿರ್ ದುಸ್ರಿ ವಾಟ್ ಖಿಂಚಿ? ಆಪ್ಣಾಚೊ ಆಲೊಚನೊ ಪೊಂತಾಕ್ ಪಾವಾಚಾಯ್ ಚಾಲ್ಯಾರ್ ಆಪ್ಲೆ ದಿಂವ್ಚಾ ಹುಕ್ಮಿಂಕ್ ಯೆಜ್ಮಾನ್ವಣಾಚಾ ಪದ್ವೆಚಿ ಮೊರ್ ಪಡಾಚಾಯ್. ತ್ಯಾ ವೆಳಾರ್ ಪುಣಿ ಆಪ್ಣಾಚಿ ಸುನ್ ಗಣ್ಣೆ ಕರಿತ್ ಕೊಣ್ಣಾ ಮ್ಹಳ್ಳಾ ಭರ್ವಸ್ಯಾನ್ ರೋಚ್‌ಬಾಯೆನ್ ಯೆಜ್ಮಾನ್ವಣಾಚೆಂ ಲಗಾಮ್ ಹಾತಾಂತ್ ಘೆತ್ಲೆಂ ಆನಿ ಆಂಜೆಲಾಕ್ ಸಾರಟ್ ವೊಡ್ಲೆಂ ಕಾಮ್ ದಿಲೆಂ.

ಯೆಜ್ಞಾನ್ವಣ್ ಘೃತಲೈಂಚ್ ತಡೊವ್, ರೊಜ್‌ಬಾಯೆನ್ ತಾಂಚಾ ಫುಡಾರಾಚಿ ಮಾಂಡಾವಳ್ ಕರ್ನ್ ಸೊಡ್ಲಿ. ಪೈಲೆಂ ರೀಣ್ ಉಸ್ತಾಂವ್ಚೆಂ. ತಾಂಕಾಂ ರೀಣ್ ಮ್ಹಳ್ಳೆಂ ತೆಂ ದೊಗಾಂಚೆಂ ಮಾತ್ರ್. ಸಾಲುಚೆಂ ಆನಿ ಧನಿಯಾಚೆಂ. ತೆಂ ಫಾರಿಕ್ ಕರ್ಚಿ ವಾಟ್ ಎಕ್‌ಚ್ಚ್ ಆಸ್‌ಲ್ಲಿ; ಸರ್ಪಳಿ ವಿಕ್ಚಿ ಆನಿ ತಿ ವಿಕುಂಕ್ ರೊಫಿಕ್ ಮಿಸ್ ಭೆಟೊವ್ನ್ ಚಾಲ್ಲ್ಯಾ ದುಸ್ರ್ಯಾ ದಿಸಾಕ್ ವಾಯ್ಲೊ ದವರ್ಲೊ. ಆತಾಂಚಾ ಮೊಲಾರ್ ಸಾತ್ ಪಂವ್ಡಾಂಚಾ ಸರ್ಪಳೆಕ್ ಲಗ್‌ಬಗ್ 500 ರುಪ್ಪ ಮೆಳಾತ್ ಮ್ಹಣ್ ತಿಚೊ ಅಂದಾಚೊ. ಪಾಂಯ್ತುಂ ರುಪ್ಯಾಂತ್ ದೊನೀ ಪಾಡ್ತಿಂಚೆಂ ರೀಣ್ ಉಸ್ತಾನ್ ದೊನ್ತಿಂ ರುಪ್ಪ ಹಾತಾಂತ್ ಮೆಳ್ಚ್ಯಾರ್ ತಾಂತುಂ ತಾಂಚೊ ದೊಗಾಂಚೊ, ತುಕುನ್ ಮೆಜುನ್ ಖರ್ಚಿಲ್ಯಾರ್, ಎಕಾ ವರ್ಸಾಚೊ ಖರ್ಚ್ ಸುಧಾರ್ಸಿಯೆತ್ ಮ್ಹಳ್ಳೊ ತಿಚೊ ಘಟ್ ಬರ್ವಸೊ.

ಇತ್ಯಾದಿ ತೃಪ್ತಿ ಜಾವ್ನ್ ತಿಚ್ಯೊ ಆಲೊಚನೊ ತಿತ್ಯಾರಾಚ್ಚ್ ಆಕೇರ್ ಜಾಲ್ಯಾಂತ್. “ಆಮ್ಚೊ ದಿಸ್ಪೊಡ್ತೊ ಗ್ರಾಸ್ ಆಜ್ ಆಮ್ಕಾಂ ದೀ,” ಮ್ಹಣ್ ಮಾಗೊನ್‌ಂಚ್ ರಾವ್ಲ್ಯಾರ್ ದೇವ್ ಮೊಳ್ಚ್ಯಾ ವೃಲೆಂ ಪಾಯಾಂ ಲಾಗಿಂ ಉಡ್ಯನಾ, ಖುದ್ನ್ ಮ್ಹಿನತ್ ಘೆವ್ನ್ ತೊ ಜೊಡುಂಕ್ ಪ್ರಯತ್ನ ಕರಿಜಾಯ್ ಮ್ಹಣ್ ತಿಣೆ ಪೆಂಕಾಟ್ ಬಾಂದ್ಲೆಂ. ದೆವಾಚೆರ್ ಪಾತ್ಯೆಣಿ ಉಣಿ ಕರ್ನ್ ಸಂಸಾರಿ ಮನ್ಶಾಂಚೆರ್ ಚಡ್ಲಿ. ಧನಿ ಆಸ್ಲಾರ್ ಧನ್ ಆಸಾ ಮ್ಹಣ್ ಪಾತ್ಯೆವ್ನ್ ಆಂಜೆಲಾಕ್ ಜಾಮಿನ್ ದವರ್ನ್ ತಾಚೆಲಾಗಿಂ ಜುಗಾರಿ ಖೆಳೊಂಕ್ ಭಾಯ್ರ್ ಸರ್ಲಿ. ದೆಂವ್ಚಾರಾಚಾ ದಯೆನ್ ಆನಿ ಶೆಣ್ಯಾಚಾ ಕುಮ್ಮೆನ್ ತಿ ಜಿಕ್ವೆಲಿ ಮ್ಹಣ್ ಧೈರ್ ಘೆವ್ನ್ ಮುಕಾರ್ ಸರ್ಲಿ.

ಅನ್ವೇಷಕ ಕುಶಿನ್ ಆಂಜಲಾಬಾ ಹಾತಾಂತ್ ಯೆಜ್ಞಾನ್ವಣ್ ದಿಲ್ಲೆಂ ಜಾಲ್ಯಾರ್ ತಿ ಕಿತೆಂ ಕರ್ತಿ? ಪೈಲೆ ಸುವಾತೆರ್, ರೊಫಿಟಾ ಅತ್ಯಾಕ್ ಮಿಸ್ ದಿತಿನಾ. ತಾಚೆ ಪಾಸ್ವತ್ ಖಳಾನಾಸ್ತಾನಾ ಮಾಗ್ತೆ. ದುಸ್ರೆ ಸುವಾತೆರ್, ಸರ್ಪಳಿ ಜಾಲ್ಯಾರ್ ವಿಕುನ್ ರೊಜ್‌ಬಾಯೆನ್ ಠರಾವ್ಲೆಲ್ಯಾ ಬರಿ ಕರ್ತಿ. ತಿಸ್ರೆಂ,

ತಾಂಚಾ ದಿಸ್ಪೊಡ್ಲ್ಯಾ ಗ್ರಾಸಾ ಸಂಬಂಧಿ ಕಾಮಾಕ್ ವೊಚೊನ್, ಆನಿ ಗರ್ಜ್ ಪೊಡ್ಲ್ಯಾರ್ ಮಾಗೊನ್ ಹಾಡ್ನ್ ಪುಣಿ ಪೊಟ್ ಭರ್ತಿ; ಧನಿಯಾಲಾಗಿಂ ಬಿಲ್ಕುಲ್ ವೆತಿನಾ. ತೊ ಏಕ್ ನಿಚೆವ್ ಕೊಣೆ ಸಾಂಗ್ಲ್ಯಾರೀ ಮೊಡ್ತಿನಾ.

ಟೆಲೆಗ್ರಾಮ್ ಯೇನಾಫಡೆ ರೊಫಿ ಮೆಲಾಚ್ಚ್ ಮ್ಹಣ್ ಪಾತ್ಯೆಲ್ಲೆಂ ತೆಂ ಖರೆಂ, ಆನಿ ತ್ಯಾ ಆಕಾಂತಾಚಾ ಘಡ್ಕೆ ರೊಜ್‌ಬಾಯೆ ಸಾಂಗತಾ ಮೆಳೊನ್ ಆಂಜೆಲ್ ಯಥೇಷ್ಟ್ ರಡ್‌ಲ್ಲಿಯ್ ತೆಂ ನೀಚ್. ಪೂಣ್ ಮಾಗಿರ್ ಪೆದ್ನಾನ್ ಭುಜಾವಣ್ ಜಾವ್ನ್ ದಿಲ್ಲ್ಯಾ ಉತ್ರಾಂಚೊ ನಿಯಾಳ್ ಕರ್ತಾಂ ಕರ್ತಾಂ ರೊಫಿ ಮೊರೊಂಕ್ ಮ್ಹಳ್ಳೊ ಎಕಾ ಥರಾಚೊ ಜಿವೊ ಭರ್ವಸೊ ತಿಚಾ ಕಾಳ್ಜಾಂತ್ ವಾಡೊನ್ ವಾಡೊನ್ ಆಯ್ಲೊ. ದೆವಾಚೆರ್ ಪಾತ್ಯೆಲ್ಲಾಂಕ್ ದೇವ್ ಸಾಂಡಿನಾ, ಆನಿ ಗರ್ಜ್ ಪಡ್ಲ್ಯಾರ್ ಮೆಲ್ಲ್ಯಾಂಕ್ ಲೆಗುನ್ ಜೀವ್ ಕರ್ನ್ ದಿತಾ ಮ್ಹಳ್ಳೆಂ ತೆಂ ಪೆದ್ನಾನ್ ಸಾಂಗ್‌ಲ್ಲೆಂ ಪೈಲೆಚೆ ಪಾವ್ಲಿಂ ತಿಣೆ ಆಯ್ಕಾಲ್ಲೆಂ ನಹಿಂ. ಪಾದ್ರ್ಯಾಬಾನ್ ಶೆರ್ಮಾಂವಾಂಚೆರ್ ಸಾಂಗ್‌ಲ್ಲೆಂ ತೆಂ ಕಶೆಂಯ್ ಜಾಲೆಂಮೂ-ತೆಂ ಸತ್ ಪುಸ್ತಕಾನಿ ಲೆಗುನ್ ಸಬಾರ್ ಪಾವ್ಲಿಂ ವಾಚುನ್ ತಿಕಾ ಮಾಹತ್ ಆಸ್‌ಲ್ಲಿ. ಫೆಸ್ತಾಂಕ್ ಗೆಲ್ಲೆಕಡೆ ತೊಂಡಾಂತ್ ಫಾಲ್ಲ್ಯಾಫಾರಾ ಉದಾಕ್ ಜಾವ್ನ್ ವೆಚ್ಚೊ ಆನಿ ಪಿಡಾ ಉಬ್ಜಂವ್ಚೊ ವಸ್ತು ಕಾಣ್ಲೆಂವ್ಚಾ ಬದ್ಲಾಕ್ ನೊವೆ ನೊವೆ ಸಾಂತಾಂಚಾ ಜಿಣ್ಯೆಂಚೆ ಆನಿ ಹೆರ್ ಭಕ್ತಿಪಣಾಚೆ ಬೂಕ್ ಘೆವ್ನ್, ಘರಾಂತ್ ಆಳ್ಕಾ ಉಲಣ್ಯಾನ್ ವೇಳ್ ಖರ್ಚಿನಾಸ್ತಾನಾ ತೆ ಬೂಕ್ ವಾಚುನ್ ದೆವಾಚಿ ಆನಿ ತಾಚಾ ಸಮ್ಜಿಚಿ ವಳ್ಕಾಕ್ ಆನಿ ಜಾಣ್ವಾಯ್ ತಿಣೆ ವಾಡ್ಲಿ. ಜೊಬಾಚಿ ಕಾಣಿ ವಾಚುನ್ ಸೊಸ್ಣಿಕಾಯೆಚೊ ಶೆಗುಣ್, ಜುಜೆಚಿ ಕಥಾ ವಾಚುನ್ ಆಪ್ಲ್ಯಾ ಪೆಲ್ಯಾಚೊ ಮೋಗ್, ಜೆಜು ಭುರ್ಗೊ ಮ್ಹಳ್ಳೆಂ ಪುಸ್ತಕ್ ವಾಚುನ್ ದುಬ್ಳಿಕಾಯೆಚೊ ಆನಿ ವ್ಹಡಿಲಾಂಚೊ ಮಾನ್, ಆನಿ ಹೆರ್ ಸಾಂತಾಂಚೆ ಆನಿ ಮಾಡ್ತಿರಾಂಚೆ ಬೂಕ್ ವಾಚುನ್ ತಾಂತಾಂಚ್ಯಾ ಜಿಣ್ಯೆಂತ್ಲೆ ಎಕೆಕ್ ಊಂಚಿ ಶೆಗುಣ್ ಆಪ್ಲ್ಯಾಚಾ ಜಿಣ್ಯೆಂತ್ ಮೆಳೊವ್ನ್ ತಾಂಚೊ ಪಾಟ್ಲಾವ್ ಕರುಂಕ್ ತಿ ಸಾಧನ್ ಕರ್ತಾಲಿ.

ತಿಣೆ ವಾಚ್‌ಲ್ಲ್ಯಾ ಹರ್ಯೆಕಾ ಬುಕಾಂತ್ ಮುಖ್ಯ ಏಕ್ ಸಂಗತ್ ಕಳೊನ್ ಯೆತಾಲಿ ಖಂಚಿಗಿ ಮ್ಹಳ್ಳಾರ್, ದೆವಾಚಿ ವೊಡ್ವಿಣ್ಕಾಯ್ ಆನಿ ಮನ್ಶಾಚೆಂ ಕಿರ್ಕೊಳ್ಣಣ್ ಆನಿ ತಸಲ್ಯಾ ಕಿರ್ಕೊಳ್ ರಚ್ಣೆನ್ ತೆದ್ನಾ ವೊಡ್ಲ್ಯಾ ರಚ್ಕಾರಾಚೆರ್ ದವರಲ್ಲಿ ಪಾತ್ಯೆಣಿ ಆನಿ ಮೋಗ್. ಲಾಜರಸಾಚಾ ಬೈಣಿನಿ ಸೊಮಿಯಾಚೆರ್ ದವರ್ಲೆಲ್ಯಾ ಪಾತ್ಯೆಣಿಚೊ ಫಳ್ ಜಾವ್ನ್ ಚಾರ್ ದೀಸ್ ಘೊಂಡಾಂತ್ ಆಸ್‌ಲ್ಲ್ಯಾ ತಾಂಚಾ ಭಾವಾಕ್ ಜೀವ್ ಕರ್ನ್ ದಿಂವ್ಕಾನಾಂಗಿ? ತೊ ಏಕ್ ಪುರಾತನಾಚೊ ಧಾಕ್ಟೊ ಸೊಡ್ಲ್ಯಾರ್, ಆಯ್ಲೆವಾರ್ ಘಡ್‌ಲ್ಲ್ಯಾ ಎಕಾ ಧಾಕ್ಟೊಚೊ ಉಗ್ಡಾಸ್ ತಿಕಾ ಆಯ್ಲೊ. ತಿ ಕಾಜಾರ್ ಜಾಂವ್ಚಾ ದೋನ್ ವರ್ಸಾಂ ಆದಿಂ ತಿಚಾ ಶೆಜಾರಾ ಏಕ್ ವಿಚಿತ್ರ್ ಗಜಾಲ್ ಘಡ್‌ಲ್ಲಿ. ಶೆಜಾರ್ಯಾಚೊ ತರ್ನಾಚೊ ಭುರ್ಗೊ ಬಾರಾ ವರ್ಸಾಂಚಾ ಪ್ರಾಯೆರ್ ಭಾಯ್ರ್ ಪಡ್‌ಲ್ಲೊ. ಸಾತ್ ವರ್ಸಾಂ ಪರ್ಯಾಂತ್ ತೊ ಖ್ಯಾಂ ಆಸಾ, ಜಿವಂತ್ ಆಸಾಗಿ ಮೆಲಾಗಿ ಮ್ಹಳ್ಳಿ ಖಬಾರ್ ನಾತ್‌ಲ್ಲಿ. ಸೊದ್ಲ್ಯಾ, ಮಾಗ್ಣಿ, ಆಂಗೊಣ್ಯೊ, ನೊವೆನಾ, ದಾನ್‌ಧರ್ಮ್ ತ್ಯಾ ಸಾತ್ ವರ್ಸಾಂನಿ ಕಿತ್ಲೆಂ ಕೆಲ್ಲೆಂ ಮ್ಹಳ್ಳೆಂ ಲೇಕ್ ದೆವಾಲಾಗಿಂ ಮಾತ್ರ್ ಆಸ್‌ಲ್ಲೆಂ ಕೊಣ್ಣಾ. ಶೆವ್ಪಿಂ ತಾಣಿ ತಾಕಾ ಮೆಲ್ಲ್ಯಾಂತ್ ದಾಖಲ್ ಕರ್ನ್, ಮೊರ್ನಾಚ್ಯೊ ಘಾಂಟಿ ವ್ಹಾಡೊವ್ನ್ ಓಫಿಸ್ ಮಿಸ್ ದಿಲ್ಲೆಂ. ಮಿಸ್ ದೀವ್ನ್ ಮೆಜೂನ್ ತೀನ್ ದಿಸಾಂ ಭಿತರ್ ಮೆಲ್ಲ್ಯಾಂತ್ಲೊ ಜಿವಂತ್ ಜಾಲ್ಲೆಬರಿ ತಾಂಚೊ ಭುರ್ಗೊ ಪರ್ಗಾಂವಾಂತ್ಲೊ



ಯೇವ್ನ್ ತಾಂಚಾ ಘರಾಂತ್ ಆವ್ಶಿತ್ತ್ ರಿಗ್ಲೊ!

ತ್ಯಾಚ್ ಪ್ರಮಾಣ್ ರೊಫಿ ಥಂ ಕಿತ್ಯಾಕ್ ಘಡೊಂಕ್ ನಜೊಗಿ ಮ್ಹಳ್ಳೆಂ ತಿಚೆಂ ಸವಾಲ್. ತೀನ್ ವರ್ಸಾಂ ಕಾಗಾದ್ ಯೇನಾತ್‌ಲ್ಲೆಂ ಸಾತ್ ವರ್ಸಾಂ ಮುಕಾರ್ ಕಾಯಿಂಚ್ ನಹಿಂ. ತಿತ್ಲಿಂ ವರ್ಸಾಂ ಕಾಗಾದ್ ಯೇಂವ್ಕನಾತ್‌ಲ್ಲೆಂ, ತೊ ತಾರ್ವಾವ್ಲೊ ಭಾಯ್ರ್ ಪಡ್ಲಾ ಮ್ಹಣ್. ಭಾಯ್ರ್ ಪಡ್‌ಲ್ಲಾಚಿ ಸೊದ್ನಾ ಕರ್ನ್ ತೊ ಮೆಳ್ಳೊನಾ ಮ್ಹಣ್ ಟೆಲೆಗ್ರಾಮ್ ಆಯಿಲ್ಲೆಂ; ಪೂಣ್ ತೊ ಮೆಲಾ ಮ್ಹಳ್ಳಾಚಿ ತಿ ಏಕ್ ರುಜ್ವಾತ್ ಮ್ಹಣ್ ಕಶೆಂ ಪಾತ್ಯೆಂವ್ಚೆಂ? ಅಸಲ್ಯಾ ಸಂಗಿಂ ಆಮಿ ಮುಖ್ಯ ಜಾವ್ನ್ ದೊವ್ರಿಜಾಯ್ ಪಾತ್ಯೆಣಿ ಏಕಾ ದೆವಾಚೆರ್ ಶಿವಾಯ್ ಆಮ್ಚಾ ಮಾ ಅಭಿಪ್ರಾಯೆಂಚೆರ್ ಯಾ ದುಸ್ರ್ಯಾಂಚಾ ಸಾಂಗ್ಲೆಂಚೆರ್ ನಹಿಂ. ಘರ್ ಬಾಂದ್‌ಲ್ಲಾ ಮನ್ಶಾಕ್ ಕಶೆಂ ತ್ಯಾ ಘರಾಚಾ ಮುಲ್ಯಾಂಚಿ ಮುಲೆ ಆನಿ ತಾಂತುಂ ಆಸ್‌ಲ್ಲಾ ಸರ್ವ್ ವಸ್ತುಂಚಿ ನಿಲ್ದಾಣಿ ಕಳಿತ್ ಆಸಾಗಿ, ತಶೆಂ ಸಂಸಾರ್ ರಚ್‌ಲ್ಲಾ ರಚ್ಕಾರಾಕ್ ತಿಚೊ ರೊಫಿ ತಾಂತು ಖ್ಯೆಂ ಲಿಪೊನ್ ಆಸಾಗಿ ಮ್ಹಳ್ಳೆಂ ಖಂಡಿತ್ ಕಳಿತ್ ಆಸ್ತಲೆಂ. ತ್ಯಾ ಮುಲ್ಯಾಂತ್ಲೊ ತಾಕಾ ವೋಡ್ನ್ ಹಾಡಿಜಾಯ್ ದೆವಾನ್‌ಂಚ್. ದೆಕುನ್ ಆಂಜೆಲಾನ್ ದೆವಾಚೆರ್ ಪಾತ್ಯೆಣಿ ಖಡ್ಬಾಚಾ ಬುನ್ಯಾದಿರ್ ಬಾಂದುನ್ ಹಾಡ್ಲಿ ಆನಿ ಕಿತ್ಲೆಂ ಚಡ್ ತೆಂ ಬಾಂದಾಪ್ ಚಡ್ಲೆಂಗಿ ತಿತ್ಲೆಂ ಚಡ್ ಆಚಿ ಥಂ ದೈರ್ ಭೊರೊನ್ ಆಯ್ಲೆಂ ಆನಿ ಖಿಂತ್-ಬೆಜಾರಾಯ್ ದೆವೊನ್ ಗೆಲಿ.

ಖಬ್ರಾಂ ಪೈಕಿ, ವಾಯ್ಟ್ ಆಸಾತ್ ತ್ಯೊ ವಾರ್ಕಾರ್ ಪಾಸಾರ್ತಾತ್ ಖ್ಯೆಂ. ತಶೆಂ ಟೆಲೆಗ್ರಾಮಾಚಿ ವರ್ದಿ, ತಾಣಿ ಘರಾಂತ್ಲೆಂ ಏಕ್ ಮೇಟ್ ಭಾಯ್ರ್ ವೊಚಾನಾಸ್ತಾನಾ ಯಾ ಕೊಣೆಂಯ್ ತಾಂಚಾ ಘರಾ ಬಾಗ್ಲಾರ್ ಪಾಯ್ ದೊವ್ರಿನಾಸ್ತಾನಾ, ಥೊಡ್ಯಾಚ್ ದಿಸಾಂಭಿತರ್ ಚಾರ್ ಗಾಂವ್ ಭೊರ್ಲಿ ರೊಫಿಕ್ ವಳ್ಳೊನ್ ಜಾಣಾಸ್‌ಲ್ಲೆಂ ಹಿ ತಾಚಾ ಮೊರ್ನಾಚಿ ಖಬರ್ ಆಯ್ಲೊನ್ ಬೋವ್ ಪಶ್ಚಾತ್ತಾಪ್ ಪಾವ್ಲೆ ಆನಿ ತಾಚಾ ಅತ್ಮಾಕ್ ಸುಟ್ಕಾ ಮೆಳ್ಳೊಂಕ್ ಏಕ್ 'ಆಮ್ಚಾ ಬಾಪಾ ಆನಿ ನಮಾನ್ ಮರಿ ಮಂತ್ರನ್ ಮ್ಹಳ್ಳಾಬರಿ ಭೆಟ್ಲಾಗ್ಲೆ. ತೊ ಮೆಲಾ ಆನಿ ತಾಣಿ ಉಲ್ಕಲ್ಲೆಂ ತಾಕಾ ಆಯ್ಕಾನಾ ಮ್ಹಣ್ ಚಿಂತುನ್‌ಗಿ ಕಿಂತೆಂ, ಥೊಡ್ಯಾನ್ ತಾಚಿ ಗೂಣ್ ಭಂಗಾರಾಕ್ ಆನಿ ಥೊಡ್ಯಾನ್ ತಾಚಿ ಅವ್ಗುಣ್ ಇಂಗ್ಳಾಕ್ ಸರಿಕರ್ನ್ ಜಿಬೊ ವಾಟೆರ್ ಘಾಲ್ಯೊ. ಥೊಡಿಂ ತಾಂಚಿಂ ಶೆಜಾರಿಂ, ಥೊಡಿಂ ಲಾಗ್ಲಿಲಿಂ ಪೈಶಿಲಿಂ ಸೈರಿಂ, ಆನಿ ಸಬಾರ್ ವಳ್ಳಿದಾರಾಂ-ಚಿಂ ರೊಫಿ ಗೆಲ್ಲ್ಯಾಕ್ ತ್ಯಾ ಘರಾ ಪಾಯ್ ದೊವ್ರಿನಾತ್‌ಲ್ಲೆಂ ಮನ್ಶಾಂ ಲೆಗುನ್-ಎಕೆಕ್ಲಿಂಚ್ ಯೇವ್ನ್ ತೊಂಡಾಚಾ ಸೈಲಾಪಾಚಿ ಇಲ್ಲಿ ಭುಜಾವಣ್ ಏಕ್ ದೋನ ದುಕಾಂಚಾ ಥೆಂವ್ಚ್ಯಾನ್ ಭೊರ್ಸುನ್ ದೀವ್ನ್ ಗೆಲಿಂ. ಆಂಜೆಲಾನ್ ಆನಿ ರೊಜ್‌ಬಾಯೆನ್ ತಿ ಸರ್ವ್ ಭುಜಾವಣ್ ಬೊರ್ಯಾ ಆನಿ ಪ್ರತಿ ಉಪ್ಕಾರಿ ಮನಾನ್ ಸ್ವೀಕರ್ಸುನ್ ಹರ್ಯೆಕ್ಲ್ಯಾಕ್ ಪಾಟಿಂ ಧಾಡ್ಲೆಂ

“ಆನಿ ಮುಕಾರ್ ತುಮಿ ದೊಗಾಂ ಹ್ಯಾ ಭುಯಾರಾಂತ್ ಕಶಿಂ ಜಿಯೆತಲ್ಯಾತ್ ರೊಜ್‌ಬಾಯೆ?” ಮ್ಹಣ್ ಥೊಡ್ಯಾನ್ ಸುಕೊ ಸೈಲಾಪ್ ಉಲ್ಕಲ್ಲಾಕ್, “ದೆವಾಚೆರ್ ಪಾತ್ಯೆವ್ನ್,” ಮ್ಹಣ್ ದೆವಾಸ್ಪೊಣಾನ್ ಮೊಟ್ಟಿ ಜಾಪ್ ದಿಲಿ ತಿಣೆ, ತಿ ಆಂಜೆಲಾಕ್ ಸೈತ್ ಸತ್ ಪಾತ್ಯೆಂವ್ಕ್ ಕಷ್ಟ್ ಮಾರ್ಲೆ.

ಪಾವ್ಲಾಮಾಕ್, ಹಿ ವಾರ್ತಾ ಪಾವ್‌ಲ್ಲೆಂ ಕೂಡ್ಲೆ ತೊ, ಹೆ ಪಾವ್ಟಿ ಯೆಜ್ಜಾನಿಕ್ ಸಾಂಗಾತ್ ಕಾಣ್ಲೆವ್ನ್, ಉಟಾ ಉಟಿಂ ರೊಜ್‌ಬಾಯೆಗರ್ ಧಾವೊನ್ ಆಯ್ಲೊ. ಭಿತರ್ ರಿಗ್‌ಲ್ಲೆ ತಕ್ಷಣ್ ಆವ್ ಧುವೆಚಿ ಆನಿ ಯೆಣಿ-ಯೆಣಿಚಿ ಭೆಟ್ ಜಾತಾನಾ ಥಂ ಜಾಲೊ ತೊ ಗಲಾಟೊ ಆನಿ ವ್ಹಾಳಿಂ ತಿ

ದುಕಾಂ ಇತ್ತಿಂ ಆನಿ ತಿತ್ತಿಂ ನಹಿಂ! ಪಾವ್ಲಾಮ್ ಏಕ್ ಮಾತ್, ದಾದ್ಲೊ ಹ್ಯಾ ಸ್ತ್ರೀಯಾಂಚಾ ಹಿಂಠಾಂತ್ ಕಾಳೊಕಾಂತ್ ದಿವ್ಯಾಬರಿ ಧೈರ್ ದೀಂವ್ಕ್, ಭುಜಾವಣ್ ಸಾಂಗೊಂಕ್ ಆನಿ ಸಮಧಾನ್ ಕರುಂಕ್ ಜಾಯಿತ್ತೆಂ ಪೆಚಾಡ್ಲೊ, ಆನಿ ತಾಚೆಂ ಸಾಧನ್ ನಹಿಂ ಜಾಲ್ಯಾರ್ ತೊ ಗಲಾಟೊ ವೆಗ್ಗಿಂಚಾಕ್ ಆಕೇರ್ ಜಾತೊನಾ ಕೊಣ್ಲಾ!

ತಶೆಂ ಮ್ಹಣ್ತಾನಾ ತಾಣೆ ಕಾಂಯ್ ಖಿಂತ್ ದಾಕೊವ್ಣಾ ಮ್ಹಣ್ ನಹಿಂ. ತಾಣೆಂಯ್ ಬರಾಬರ್ ಖಿಂತಿಚೆಂ ರೂಪ್ ಕಾಣ್ಲೆಲ್ಲೆಂ! ಪೂಣ್ ತಾಚಿ ಖಿಂತ್ ಜಾವೊಂಯ್ ಮೆಲಾ ಮ್ಹಳ್ಳೆಂ ಆಯ್ಕೊನ್ ತಿತ್ತಿ ನಹಿಂ, ಬಗಾರ್ ತಾಚಿ ಮೊಗಾಚಿ ಧುವ್ ಕಷ್ಟಾಂತ್ ಸಾಂಪಡ್ಲಿ ತಿ ಪಳೆವ್ನ್ ಮ್ಹಣಾಜಾಯ್. “ಮನ್ಶಾಕ್ ಕಷ್ಟ್-ಅನ್ವಾರ್ ಯೆಜಾಯ್,” ಮ್ಹಣ್ತಾ ತೊ ಮನಾಂತ್ಚ್ಚ್ “ನಾ ಜಾಲ್ಯಾರ್ ತಾಕಾ ದೆವಾಚಿ ವಳಕ್ ಆನಿ ಮೋಗ್ ಆಸ್ಲೊನಾ. ಪೂಣ್ ತೆ ದೆವಾನ್ ದಿತಾನಾ ಹಳ್ತಾನ್, ತ್ಯಾ ತ್ಯಾ ಮನ್ಶಾಚ್ಯಾ ಶಕ್ತಿಕ್ ಮಿಕ್ವಾನಾತ್ಲೆ ಬರಿ ದೀಜಾಯ್. ಸೊಸುಂಕ್ ತಾಂಕಾನಾಸ್ತಾನಾ, ಸೈರಾಣ್ ಚುಕೊನ್ ತಾಚೆರ್ಚ್ಚ್ ಉಪ್ರಾಟೆಂ ಉಟಂವ್ಚೆ ತಸಲೆ ದೀಂವ್ಕ್ ಫಾವೊ ನಹಿಂ.”

‘ಹರ್ಯೆಕ್ಲ್ಯಾಚಿ ಇಫ್ಲಾ ಘೊಡೆ ಜಾಲ್ಲೆ ಜಾಲ್ಯಾರ್ ಭಿಕಾರಿ ಲೆಗುನ್ ತಾಂಚೆರ್ ಸವಾರಿ ಕರ್ತೆ’ ಮ್ಹಣ್ ಗಾದ್ ಆಸಾ. ತಶೆಂ ಪಾವ್ಲಾಮಾನ್ ಚಿಂತ್ಲ್ಯಾಬರಿ ದೆವಾನ್ ಕೆಲ್ಲೆಂ ಜಾಲ್ಯಾರ್ ಸಂಸಾರಾಚೆರ್ ಕಸಲೆಂಚ್ ಬೊರೆಪಣ್ ಆನಿ ಸಾಂತಿಪಣ್ ಪಳೆಂವ್ಕ್ ಮೆಳ್ತೆಂ ನಾ. ಇಗರ್ಜ್ ಮಾತೆಂತ್ ಏಕ್ಯೊ ಸಾಂತ್ ಯಾ ಮಾಡ್ತಿರ್ ಆಸ್ಲೊನಾ. ಕಷ್ಟಾಂವಿಣೆ ಸಂಸಾರಾಂತ್ ಸುಖ್ಚ್ಚ್ ಆಸ್ಲೆಲ್ಲೆಂ ಜಾಲ್ಯಾರ್ ಮನಿಸ್ ಸರ್ಗಾಚೆಂ ಗಣ್ಣೆ ಕರ್ತೊನಾಂಚ್ ನಹಿಂ-ಯಮೊಂಡಾಕ್ ತಾಚೆ ಆದಿಂ ಭಿಯೆತೊನಾ.

“ಆನಿಕ್ ಪುಣಿ ತುವೆಂ ಘರಾ ಯೆಂವ್ಚಾಕ್ ಅಡ್ಲಿ ಆಸಾಗಿ ಪುತಾ?” ವಿಚಾರ್ಲೆಂ ಸೆವ್ರಿನ್ ಬಾಯೆನ್ ಧುವೆಕ್ ಕುಜ್ವಾಕ್ ಆಪವ್ನ್ ವೊರ್ನ್. ಕುಜ್ವಾಂತ್ ಶಿಜೊನ್ ತಯಾರ್ ಜಾಲ್ಲ್ಯಾ ಖಾಣಾನ್ ಕಶಿಂ ಎಕಾ ಘರಾಂತ್ಲಿಂ ಮನ್ಶಾಂ ಸಾಂಗಾತಾ ಮೆಳೊನ್ ಜಿಯೆತಾತ್‌ಗಿ, ತಶೆಂಚ್ ಕುಜ್ವಾಂತ್ ಜಾಲ್ಲ್ಯಾ ಉಲಣ್ಯಾನ್ ಸಬಾರ್ ಪಾವ್ಲಿಂ ತಿಂ ಮನ್ಶಾಂ ಫಾಸ್ಲೊನ್ ವೆತಾತ್. ಆನಿ ತೆಂಚ್ ಕರುಂಕ್ ಸೆವ್ರಿನ್‌ಬಾಯ್ ಆಜ್ ಧುವೆಕ್ ಕುಜ್ವಾಂತ್ ವೊರ್ನ್ ತಿಣೆ ಹೆಂ ಸವಾಲ್ ಕೆಲೆಂ.

ಬಾಪ್ ಹೆ ಪಾವ್ಲಿಂ ಮುಕಾರ್ ಪಡ್ಲೊನಾ. ಕಿತ್ಯಾಕಿ ಮ್ಹಳ್ಳಾರ್, ತಾಚಿ ಧುವ್ ಕಷ್ಟ್ ಭೊಗುನ್ ಜಿವಾಂತ್ ಅಸ್ಕತ್ ಜಾಲ್ಲಿ ಜಾಲ್ಯಾರೀ ಬುದ್ವೊಂತ್ಕಾಯೆನ್ ಘಟ್ ಜಾಲ್ಲಿ ಆನಿ ತ್ಯಾ ಬುದ್ವೊಂತ್ಕಾಯೆ ಮುಕಾರ್ ತೊ ಲೆಗುನ್ ಏಕ್ ಪಾವ್ಲಿಂ ಸಲ್ವೊನ್ ಗೆಲ್ಲೊ ತಾಚೊ ಉಗ್ಡಾಸ್ ತೊ ವಿಸ್ತೊಂಕ್ಲಾ. ‘ಕಾಂಟೊ ಕಾಡಿಜಾಯ್ ಕಾಂಟ್ಯಾನ್’ ಮ್ಹಣ್ ಚಿಂತುನ್ ತಾಣೆ ಆಪ್ಲ್ಯಾ ಯೆಜ್ಜಾನಿಕ್ ಮುಕಾರ್ ಘಾಲ್ಲೆಂ.

ವಯ್ರ್ ವಿಚಾರ್ಲ್ಲ್ಯಾ ಆವೃತಾ ಸವಾಲಾಕ್ ಆಂಜೆಲಾನ್ ದಯಾ ದಾಕ್ಷಿಣ್ ನಾಸ್ತಾನಾ ಅಶಿ ಜಾಪ್ ದಿಲಿ: “ಮಾಂಯ್, ದೆವಾಚಾ ದಯೆನ್ ವಾಟೆರ್ ಯಾ ರುಕಾ ಮುಳಾಂತ್ ಪಡಾನಾಸ್ತಾನಾ ಯೆದೊಳ್ಚಾಕ್ ಘರಾಂತ್ಚ್ಚ್ ಆಸಾಂ. ಹೆಂಚ್ ಘರ್ ಮ್ಹಾಕಾ ಆಕೇರ್ ಮ್ಹಣಾಸರ್ ತಾಣೆ ಫಾವೊ ಕೆಲ್ಯಾರ್ ಪುರೊ. ಘರ್ಕಾರ್ ಮೆಲೊ ಮ್ಹಣ್ ಚಿಂತುನ್ ತಾಚೆಂ ಘರ್ ಸಾಂಡುನ್ ತುಮ್ಮಾ ಘರಾ ಯೆಜಾಯ್ ಮ್ಹಣ್ ತುಮಿ ವತ್ತಾಯ್ ಕರ್ತಾತ್ ಜಾಲ್ಲ್ಯಾ ಪಕ್ಷೆಕ್ ಹಾಂವ್‌ಯಿ ತಾಚೆ ಸಾಂಗಾತಾ ಮೆಲಿಂ ಮ್ಹಣ್ ಚಿಂತುನ್ ಹಾಚೆ ಮುಕಾರ್ ಹ್ಯಾ ಘರಾಂತ್ ಪಾಯ್ ದೊವ್ರಿನಾಕಾತ್. ತಶೆಂ

ಕರ್ತಾತ್ ಜಾಲ್ಯಾರ್ ಮ್ಹಾಕಾ ತುಮಿ ತುಮ್ಮಾ ಘರಾ ಆಪವ್ನ್ ವೊರ್ನ್ ಕರ್ಚಾ ಬೊರ್ಯಾಪಣಾ ಪ್ರಾಸ್ ಧಾ ವಾಂಟ್ಕಾನಿ ಚಡ್ ಕೆಲ್ಲೆಬರಿ ಜಾಯ್ತ್.”

ಸೆವ್ರಿನ್ ಬಾಯೆಕ್ ರಾಂದ್ಲಿಂತ್ಲಾ ಕೊಲಿತಾನ್ ದಾಗ್ ದಿಲ್ಲ್ಯಾಬರಿ ಜಾಲೊ! “ನೀಜ್ ಜಾವ್ನ್ ಪಳೆಂವ್ಕ್ ಗೆಲ್ಯಾರ್ ತುಜೊ ಮೆಂದು ಸುಕೊನ್ ಘುಡ್ಗಡ್ಚಾ ನಾರ್ಲಾ ಸಾರ್ಕೊ ಜಾಲಾ ಮ್ಹಣ್ ದಿಸ್ತಾಗೊ! ನಾ ಜಾಲ್ಯಾರ್ ತುಂ ಅಶೆಂ ಉಲ್ಕತೆಂನಾಯ್. ತುಜಿ ತಕ್ಲಿ ಹ್ಯಾ ಸ್ಥಿತಿರ್ ಯೇವ್ನ್ ರಾವ್ಲಾ ಮ್ಹಣ್ ಹಾಂವ್ ಪೈಲಿಂ ಜಾಣಾಸ್ಲಿಂ ಜಾಲ್ಯಾರ್ ಹಾಂಗಾಸರ್ ಯೆತಿಂಚ್ಚೆನಾ. ಆನಿಕ್... ತುಕಾ, ಅಸಲ್ಯಾ ಅಸ್ಕತ್ ತಕ್ಲೆಚಾಕ್ ಘರಾ ಆಪೊವ್ನ್ ವೊರ್ಚೆಂಯ್ ಬೋವ್ ಅಪಾಯಾಚೆಂ. ಮಾಗಿರ್ ಕಾಂಯ್ ತ್ಯಾ ಮ್ಹಾತಾರೆ ಬರಿ ಮಾಂದ್ರೆಕ್ ಶೆವ್ಪಾಶಿ ಜಾಲ್ಯಾರ್, ತೆಂ ವೊಚೆಂ ಹಾವೆಂಚ್ ವ್ಹಾವ್ಚೆಚಾಯ್ ಪೊಡಾತ್. ನಾಕಾ ಬಾಯೆ, ನಾಕಾ. ತುಂ ಹಾಂಗಾಚ್ಚೆ ರಾವ್. ತುಕಾ ಆನಿ ತ್ಯಾ ಮ್ಹಾತಾರೆಕ್ ಸಮಾ ತಾಳ್ ಜಾತಾ. ತಿಜೊ ಇಲ್ಲೊ ವೊಸೊ ಲಾಗ್ಲಾ ಜಾಂವ್ಚಿ ಪುರೊ!” ಅಶೆಂ ಫುರ್ಪುರೊನ್ ಘರ್ಕಾರಾಕ್ ದೊಳೆ ಮೋಡ್ ಭಾಯ್ರ್ ಸರ್ನ್ ಚಲ್ತೆಚ್ ರಾವ್ಲಿ.

ಸುಮಾರ್ ವಾಟ್ ವೆತಾ ಪರ್ಯಾಂತ್ ಸೆವ್ರಿನ್ ಬಾಯೆನ್ ಪಾವ್ಲಾಮಾ ಕಡೆ ಸಬ್ಲ್ ಕಾಡ್ಲೊನಾ. ಆವ್ಯ-ಧುವೆ ಮದೆಂ ಕಿತೆಂ ಒಪ್ಪಂದ್ ಜಾಲೊ ಮ್ಹಳ್ಳೆಂ ಆಯ್ಕಾತಾ ಮ್ಹಣಾಸರ್ ಪಾವ್ಲಾಮಾಕ್ ಕಾಡುಂ ಘಾಲ್ಲೆಬರಿ ಜಾವ್ನ್ ವಾಟ್ ಸಾಗ್ಲೊಂಕ್ಲಾ. ಆಕೇರಿಕ್ ತಡ್ಲೊಂಕ್ ತಾಂಕಾನಾಸ್ತಾನಾ ತಾಣೆಂಚ್ ಜಾವ್ನ್ ತೊಂಡ್ ಸೊಡ್ ವಿಚಾರ್ಲೆಂ: “ಕೋಣ್ ಜಿಕ್ಕಿ ಯೆಚ್ಯಾನ್? ಆವ್ಯಗಿ... ಧುವ್?”

“ಕೋಣ್ ಜಿಕ್ಕೊಂದಿ ಯಾ ಸಲ್ವೊಂದಿ, ತುಕಾ ತಾಂತುಂ ಆನಂದಾಯಿ ನಾ, ಅವ್ ಮರ್ಯಾದಾಯಿ ನಾ.”

“ತಶೆಂ ಮ್ಹಳ್ಳಾರ್ ಕಿತೆಂ? ಮ್ಹಜಾ ತಕ್ಲೆಂತ್ ರಿಗ್ಲೆನಾಮೂ... ಚಿಕ್ಕಿಶೆ ಸೊಡೊವ್ನ್ ಸಮ್ಜಾಸಾರ್ಕೆಂ ವಿವರ್ಸುನ್ ಸಾಂಗ್...”

“ತುಜಾ ತಕ್ಲೆಂತ್ ರಿಗ್ಲೆಂ ಕಶೆಂ? ಧುವೆಚಾ ತಕ್ಲೆಬರಿ ಪೊಕಳ್ ಜಾವ್ನ್ ಆಯ್ಲ್ಯಾ ಆಸ್ತೆಲಿ...” ಮ್ಹಣ್ ಉಲ್ಕತ್ ತುರ್ತಾನ್ ಮೆಟಾಂ ಕಾಡ್ಲೊ.

“ಆಮ್ಚೊ ತಕ್ಲೊ ಪೊಕಳ್ ಜಾಲ್ಯಾತ್ ಮ್ಹಣ್ ತುಜಿ ಕಿತ್ಯಾಕ್ ಜಿನ್ಯಾರ್ ತಾಪ್ಲಾ, ಹಾಬ್ಬಾ! ತುಜಿಯಿ ಪೊಕಳ್ ಕರ್ನ್ ಘೆತಾಯ್‌ಗಿ?”

ಸೆವ್ರಿನ್ ಬಾಯೆನ್ ಜಾಪ್ ಕಾಡ್ಲೊನಾ.

ಪಾವ್ಲಾಮಾಕ್ ಕೂಡ್ಲೆ ಕಳ್ಳೆಂ ಧುವ್ ಜಿಕ್ಲಾ ಆನಿ ಆವ್ಯ ಸಲ್ವಾಲ್ಯಾ ಮ್ಹಣ್. ಬಾಯ್ಲೆಮನ್ಯಾಂ ಸಲ್ವಾಲ್ಯಾರಿ ‘ಸಲ್ವಾಲ್ಯಾಂವ್’ ಮ್ಹಣ್ ಉಗ್ತೆಂ ಉಚಾರ್ತಿತ್‌ವೆ? ಕಶೆಂಯ್ ಜಾಂವ್ಚಿ ಮ್ಹಣಾಲೊ ತೊ ವಾರ್ಯಾಕಡೆ, ವಾಟ್ ಮುಂದರ್ಸುನ್, “ಮ್ಹಜಿಂಚ್ ಕೋಣಾಯಿ ಬೊರಿಂ ಜಾಂವ್ಚಿತ್ ಯಾ ಪಾಡ್ ಜಾಂವ್ಚಿತ್, ಘರಾಂತ್ಲೆಂ ದೂದ್ ಆಮಿ ಮಾಡಾ ಮುಳಾಕ್ ವೊತಿನಾಯೆ.”

ಹೆರ್ ಕೋಣಾಯಿ ತಾಂಗರ್ ಯೆಂವ್ಚಿತ್ ಯಾ ಯೇನಾ ಜಾಂವ್ಚಿತ್, ಸಗ್ಳ್ಯಾ ಸಂಸಾರಾಕ್ ರೊಫಿಚಿ ಖಬಾರ್ ಕಳೊಂದಿ ಯಾ ಕಳಾನಾಸ್ತಾನಾ ಆಸೊಂದಿ, ಪಾದ್ರ್ಯಾಚಾಕ್ ಆನಿ ಧನಿಯಾಕ್ ಕಳಾನಾಸ್ತಾನಾ ಆಸಾನಾಯೆ ಮ್ಹಣ್ ರೊಜ್‌ಬಾಯೆಚೆಂ ಪೈಲೆಂ ಸಾಧನ್. ಪುಣ್ ಖಬಾರ್ ವೊರ್ನ್ ದಿಂವ್ಚಿ ಕೋಣೆ?



ಅಂಜೆಲ್ ಪಾದ್ರ್ಯಾಬಾಲಾಗಿಂಗಿ ವೊಚಾತ್. ಧನಿಯಾಗೆರ್ ವೊಚಾತ್‌ಗಿ?

ತೆಂ ಸೊದುನ್ ಕಾಡ್ಲೆ ಪಾಸ್ವತ್ ರೊಜ್‌ಬಾಯ್ ಸಂದ್ರಾಪ್ ರಾಕೊನ್ ಆಸ್‌ಲ್ಲಿ.

ಟೆಲೆಗ್ರಾಮಾಚಿ ಖಬಾರ್ ಆಯ್ಲ್ಯಾ ಉಪ್ರಾಂತ್ ಅಂಜೆಲಾ ಥಂ ಜಾಯಿತ್ತಿ ಬದ್ಲಾವಣ್ ಘಡ್ಲಿ. ಹರ್ತೆಂಚಾ ಪ್ರಾಸ್‌ಮಿಶಾಲ್‌ಭರಿತ್ ಜಾವ್ನ್ ಖಿಂತಿವಿಣೆ ಆಪ್ಲೆಂ ಘರಾಂತ್ಲೆಂ ಕಾಮ್ ಕರ್ಚೆಂ ತೆಂ ಪಳೆವ್ನ್ ತಿಣೆಂಯ್ ರೊಫಿಚಿ ಖಿಂತ್ ವಾರ್ಯಾಕ್ ಸೊಡ್ಲಿ ಆಸ್ತೆಲಿ ಮ್ಹಣ್ ರೊಜ್‌ಬಾಯೆನ್ ಅಂದಾಜ್ ಕರ್ನ್ ಘೆತ್ಲೊ. “ಆನಿ ಕೋಣ್ ಜಾಣಾ, ಧನಿಯಾಚೆರ್‌ಯಿ ತಾಚೆಂ ಮನ್ ಘುವೊನ್ ಆಯ್ಲಾಂ ಜಾಂವ್ಚಿ ಪುರೊ! ವಿಚಾರ್ಯಾರ್ ಸಾಂಗಾತ್‌ಗಿ? ಕಶೆಂ ಸೊದುನ್ ಕಾಡ್ಲೆಂ?” ಮ್ಹಣೊನ್ ರೊಜ್‌ಬಾಯ್ ಆಪ್ಲ್ಯಾ ಇತ್ಲ್ಯಾಕ್ ಉಪಾಯ್ ಸೊದುಂಕ್ ಪಡ್ಲಿ.

ಹೆ ಪಾವ್ಟಿಂ ಯೇಣ್ ಆಯಿಲ್ಲಿ ತಿ ರೊಜ್‌ಬಾಯೆಚಾ ಪಾಯಾಂಕ್ ಘಟಾಯ್ ದಿಂವ್ಚೆಂ ತಸಲೆಂ ಏಕ್ ವಕ್ತಾಚೆಂ ತೇಲ್ ಸಾಂಗೊನ್ ಗೆಲ್ಲಿ. ತಿ ಗೆಲ್ಲಾ ದುಸ್ರ್ಯಾ ದಿಸಾಚ್ಚ್ ಅಂಜೆಲಾನ್ ತೆಂ ತಯಾರ್ ಕರ್ನ್ ತಿಚಾ ಪಾಯಾಂಕ್ ರಗಡ್ಲೆ ಪಾಸ್ವತ್ ತಿಚೆ ಸರ್ಪಿಂ ಯೇವ್ನ್ ಬೊಸ್ಲಿ. ರೊಜ್‌ಬಾಯೆನ್ ಹಾಂತುಳ್ಳಾರ್ ಆಡ್‌ಪಡೊನ್ ದೊನೀ ಪಾಯ್ ನೀಟ್ ಸೊಡ್ಲೆ ಆನಿ ಅಂಜೆಲಾನ್ ತೆಲಾಚಿ ಶೆಳ್ ಲಾಯಿತ್ ರಗ್ಡುಂಕ್ ಸುರು ಕೆಲೆಂ. ತಶೆಂ ತಿ ರಗಡ್ತಾನಾ ಅಂಜೆಲಾಚಾ ತೊಂಡಾಕ್‌ಚ್ಚ್ ಪಳೆವ್ನ್ ಆಸ್‌ಲ್ಲೆನ್ ತಿಚೆರ್ ಎಕಾ ಧರಾಚೊ ಪ್ರಕಾಸ್ ಖೆಳ್ಳೊ ತೊ ದೆಕ್ಲೊ. ತೊಂಡ್ ಜಾವ್ನ್ ಆಸಾ ಖ್ಯೆಂ ಅಂತಸ್ಕರ್ನಾಚೊ ಆರ್ಸೊ. ಅಂತಸ್ಕರ್ನಾಂತ್ ಆಸಾ ತೆಂ ಯಾ ಘಡ್ತಾ ತೆಂ ತಾಚೆರ್ ದಿಸ್ತಾ ಖ್ಯೆಂ. ತ್ಯಾ ಪ್ರಮಾಣೆ ಅಂಜೆಲಾಚಾ ಮುಖಮಳಾರ್ ಪರ್ಜಳ್ ಆಸಾಜಾಯ್ ಜಾಲ್ಯಾರ್ ತಿಚಾ ಅಂತಸ್ಕರ್ನಾಂತ್ ಏಕ್ ದಿವೊ ಜಳ್ತಾ ಜಾಯ್ನಾಯ್. ತ್ಯಾ ದಿವ್ಯಾಚೊ ಮತ್ವಾಬ್ ಕಿತೆಂ?

ಮನ್ಯಾಚೆಂ ಅಂತಸ್ಕರ್ನ್ ಕಶೆಂ, ತಶೆಂ ತಾಚೆಂ ಉಲಣೆ. ಜರ್‌ತರ್ ಅಂಜೆಲಾಚಾ ಅಂತಸ್ಕರ್ನಾಂತ್ಲೆಂ ಸೊದುನ್ ಕಾಡಿಜಾಯ್ ತಿಣೆ ಉಲ್ಕ ಸಾರ್ಕೆಂ ಕರಿಜಾಯ್. ದೆಕುನ್ ರೊಜ್‌ಬಾಯೆನ್ ಅಂಜೆಲಾ ಲಾಗಿಂ ಉಲಂವ್ಕ್ ಸುರು ಕೆಲೆಂ:

“ಕಾಲ್ ರಾತಿ ಆಮ್ಚಾ ಘರಾ ಪಾಟ್ಲ್ಯಾನ್ ಕಸಲೊಗಿ ಆವಾಜ್ ಜಾತಾಲೊ-ತೊ ತುವೆಂ ಆಯ್ಕಾಲ್ಲೊಯ್‌ವೆ, ಆಂಜೊ?”

“ನಾ,” ಮ್ಹಳೆಂ ಅಂಜೆಲಾನ್ ಥಂಡಾಯೆನ್.

“ತರೀ-ಬೊರೀ ನೀದ್ ಪಡ್‌ಲ್ಲಿ ಆಸ್ತೆಲಿ ತುಕಾ-ನಾಂಗಿ!”

“ತುಕಾ ಪಡೊಂವ್ಕ್ ನಾಂಗಿ!”

“ಹುಂ... ಮ್ಹಾಕಾ ನೀದ್ ಪಡ್‌ಲ್ಲಿ ಜಾಲ್ಯಾರ್ ಆವಾಜ್ ಆಯ್ಕಾಲ್ಲೊ ಮ್ಹಣ್‌ನಾಂಗಿ? ಹಾ-ಹಾ-ಹಾಯ್! ತಿತ್ಲೆಂ ದಾಂಬುನ್ ರಗಡ್ತಾಕಾ ಪುತಾ! ಮ್ಹಾಕಾ ಸೊಸುಂಕ್ ತಾಂಕಾನಾ. ಯೆ ಜೆಜು!... ಮ್ಹಜಿ ರಾತ್ಚಿ ಅವಸ್ಥಾ ಪಳೆಲ್ಲಿ ಜಾಲ್ಯಾರ್‌ಗಿ! ತುಂ-ತುಕಾ ಭಿಯಾನ್ ತಾಪ್ ಯೆತೊ ಕೊಣ್ಣಾ!”- ಅಶೆಂ ಮ್ಹಣ್ತಾನಾ ತಿಣೆ ಚಿಕ್ಕೆಶೆ ಆಂಗ್ ಶಿರ್ಶಿರಾಯ್ಲೆಂ-“ಹ್ಯಾ ದಿಸಾನಿ, ಆನಿ ಚಡ್ ಜಾವ್ನ್ ತೆಂ ಟೆಲೆಗ್ರಾಮ್ ಆಯ್ಲ್ಯಾ ಉಪ್ರಾಂತ್ ಮ್ಹಾಕಾ ರಾತ್ಚಿ ಬಿಲ್ಕುಲ್ ನೀದ್ ಪಡಾನಾ ಪುತಾ. ತೆಂ ಪಾವಾನಾತ್‌ಲ್ಲ್ಯಾಕ್ ಘರಾ ಭೊಂವ್ಚೊಣಿ ನಾನಾಂ ಧರಾಚೆ ಆವಾಜ್, ಧಡ್ಲೆಡೆ, ಪರ್ಪರೆ... ರಾತಿ ಸುಮಾರ್ ಬಾರಾ ಮಿಕ್ವಾತಿತ್, ಚಿಕ್ಕೆಶೆ ದೊಳೊ ಆಡ್ ಜಾಲೊ ಮ್ಹಾಕಾ. ಕಾಂಯ್ ಕುಂಕ್ವಾಚಿ

ನೀದ್ ಜಾಲ್ಯಾಗಿ ನಾ ಕೊಣ್ಣಾ-ಎಕಾಚ್ಚಾಣೆ ರೊಫಿನ್ ಉಲೊ ಕೆಲ್ಲ್ಯಾ ಬರಿ ಜಾವ್ನ್ ಜಾಗ್ ಜಾಲಿ ಮ್ಹಾ ಕಾ! ಉಟೊನ್ ಬೊಸ್ಲಿಂ. ಫಡ್ಲಾಚಾ ಕುಶಿಕ್ ಪಾವ್ಲಾ ಚಂದ್ರೆಮ್. ಝಾಲಾಕ್ ಪಾಕ್ಯಾಚಿ ಸಾವ್ವಿ ಪಡ್ಲಾನ್ ಮ್ಹಾ ಕಾ ತ್ಯಾ ಕುಶಿಕ್ ಕೊಣ್ಣೆಂಚ್ ದಿಸ್ಲೊನಾ. ಮಾಗಿರ್ ಥೊಡ್ಯಾ ವೆಳಾನ್ ಘರಾ ಪಾಟ್ಲಾನ್ ಹ್ಯಾ ಕುಶಿಕ್ ಕೊಣ್ಣೆಂಗಿ ವ್ಹಾಣೊ ಘಾಲ್ನ್ ಚಲ್‌ಲ್ಲೆಂ ಆಯ್ಕಾಲೆಂ. ತೊ ಆವಾಚ್ ಆನಿ ರೊಫಿನ್ ಮೆಟಾಂ ಕಾಡ್ಲೊ ಆವಾಚ್ ಎಕ್‌ಚ್ಚ್ ಮ್ಹಣಾಜಾಯ್-ಕಾಯಿಂಚ್ಚ್ ತಫಾವತ್ ನಾ! ಮ್ಹಜೆಂ ಕಾಳಿಜ್ ಮುಸ್ಸಾನ್ ಕಾಂಡ್‌ಲ್ಲೆ ಬರಿ ಧಡ್ಲಡೊಂಕ್ ಸುರು ಜಾಲೆಂ! ಆಂಗಾಂತ್ಲ್ಯಾನ್ ಉದಾಕ್ ದೆವ್‌ಲ್ಲ್ಯಾ ಬರಿ ಘಾಮ್ ದೆವೊನ್ ಗೆಲೊ. ಭಿಯಾನ್ ಹಾತ್ ಪಾಯ್ ಕಾಂಪೊಂಕ್ ಸುರು ಜಾಲೆ. ತಶೆಂ ಮ್ಹಣ್ತಾನಾ ಚಲ್ಲೊ ಆವಾಚ್ ಬಂದ್ ಜಾಲೊ ಆನಿ ದುಸ್ರ್ಯಾಚ್ಚ್ ನಮುನ್ಯಾಚೊ ಲುಗ್ವಾಂ ಪಿಂದ್‌ಲ್ಲೆ ಬರಿ ಆವಾಚ್ ಜಾಂವ್ಕ್ ಸುರು ಜಾಲೊ. ಸುಮಾರ್ ಅರ್ಧೆಂ ಪೊರ್ ತೊ ಆವಾಚ್ ಹಾವೆಂ ಬೊಸೊನ್ ಆಯ್ಕಾಲೊ ಪುತಾ. ತುಕಾ ಏಕ್ ಪಾವ್ಲಿಂ ಉಲೊಕರ್ನ್ ಉಟ್ತಾಂ ಮ್ಹಣ್ ಚಿಂತ್ಲೆಂ. ಪೂಣ್ ತುಂ ಬೊರ್ಯಾ ನಿದೆಂತ್ ಆಸ್‌ಲ್ಲಿಯ್ ಮ್ಹಣ್ ದಿಸ್ತಾ-ತಿ ನೀದ್ ಪಾಡ್ ಕರುಂಕ್ ಮ್ಹಾ ಕಾ ಮನ್ ಆಯಿಲ್ಲಾ. ಇಲ್ಲೆಶ್ಯಾ ವೆಳಾನ್ ಕೊಂಬ್ಯಾನ್ ಸಾದ್ ಘಾಲೊ ಆನಿ ತೆಂ ಆಯ್ಕೊನ್‌ಗಿ ಕೊಣ್ಣಾ, ತೊ ಆವಾಚ್ ಬಂದ್ ಜಾಲೊ.”

ತೀಣೆ ಇತ್ಲೆಂ ಮ್ಹಣೊನ್ ಆಕೇರ್ ಜಾತಾನಾ ಆಂಗ್ಲಾಂತ್ ಕೊಣ್ಣೆಂಗಿ ವ್ಹಾಣೊ ಘಾಲ್ನ್ ಚಲೊನ್ ಆಯಿಲ್ಲೊ ತಾಂಕಾಂ ಆಯ್ಕಾಲೆಂ. ಕೊಣ್ಣೆ ಮ್ಹಣ್ ಪಳೆಂವ್ಕ್ ಆಂಜೆಲ್ ಉಟಾಜಾಯ್ ಜಾಲ್ಯಾರ್ ವ್ಹಾಣೊ ನಿಕ್ಲಾವ್ನ್ ಶೆಣ್ಯ ಭಿತರ್ ರಿಗ್ಲೊ, ಆನಿ ಮಾತ್ಯಾಚಿ ತೊಪಿ ಕಾಡ್ನ್ “ದೇವ್ ಬೊರೊ ದೀಸ್ ದೀಂವ್ ರೊಜ್‌ಬಾಯೆ,” ಮ್ಹಣ್ ಮುಕಾರ್ ಆಯ್ಲೊ.

ತಾಕಾ ಪಳೆನಾಫಡೆ, ಆಂಜೆಲಾಚಾ ಅಂತಸ್ಕರ್ನಾಚಾ ದಿವ್ಯಾ ಧಾವ್ನ್ ತಿಚಾ ತೊಂಡಾರ್ ಖೆಳ್ಳೊ ಪರ್ಜಳ್, ಕಟ್ಟಿ ವೊಮ್ಮಿ ಘಾಲ್ಲೆ ಬರಿ, ಬಿಣಾಭಿತರ್ ಮಾಯಾಕ್ ಜಾಲೊ ಆನಿ ಕಾಳಿ ಸಾವ್ವಿ ತಿಚೆರ್ ಯೇವ್ನ್ ರಾವ್ಲಿ. “ಸೈತಾನ್ ನಾಡುಂಕ್ ಆಯ್ಲೊ,” ಮ್ಹಣ್ ಮನಾಂತ್‌ಚ್ಚ್ ಪುರ್ಪುರ್ಲಿ, ಆನಿ ಸಕ್ಯಲ್ ಲಾಯಿಲ್ಲಿ ದೀಷ್ಟ್ ಹೆವ್ಪಿನ್ ತೆವ್ಪಿನ್ ಘುಂವ್ಪಾಯ್‌ನಾಸ್ತಾನಾ ರೊಜ್‌ಬಾಯೆಚೆ ಪಾಯ್ ರಗ್ತುನ್‌ಂಚ್ ರಾವ್ಲಿ. ರೊಜ್‌ಬಾಯೆನ್ ಮಾತ್ ಶೆಣ್ಯಕ್ ಪಳೆತಚ್ ಖಿಂತಿಚೆಂ ತೊಂಡ್ ಕರ್ನ್, ಪಿಂಗೊಣೆನ್ “ಬೊಸ್ ಶೆಣ್ಯಯಾಮಾ,” ಮ್ಹಣ್ ಸ್ವಾಗತ್ ಕೆಲೊ.

ಶೆಣ್ಯನ್ ಪುಸ್ ಆಸ್‌ಲ್ಲೆಂ ಸ್ಪೂಲ್ ತಿಚೆ ಲಾಗಿಂ ವೊರ್ನ್ ತಾಚೆರ್ ಬೊಸ್ಲೊ ಆನಿ ಆಪ್ಲಾಚಾ ತೊಪಿಯೆನ್ ವಾರೆಂ ಘಾಲಿತ್, “ಕಿತೆಂ ಅಸೊ ಸಂಸಾರಾರ್ ಉಟೊ ಪೊಡ್ಲಾಗಾಯ್? ಪಾವ್ನ್ ಆಕೇರ್ ಜಾವ್ನ್ ಗೀಮ್ ಲಾಗ್ಲೊ!”

“ಪಾವ್ನ್ ಯೇಂವ್ಲಿ-ಗೀಮ್ ಯೇಂವ್ಲಿ, ಆಮ್ಚೆ ದೀಸ್ ಬಾರಾಯ್ ಮಹಿನೆ ಎಕ್‌ಚ್ಚ್ ನಹಿಂವೆ, ಶೆಣ್ಯಯಾಮಾ?” ಮ್ಹಣಾಲಿ ರೊಜ್‌ಬಾಯ್ ತಿರ್ಕಾಸ್ ಪಳೆವ್ನ್.

ಶೆಣ್ಯನ್ ಜಾಪ್ ಕಾಡ್ಲಿನಾ. “ಚಲೆಗ್ರಾಮಾಚಿ ಖಬಾರ್ ಸಾಂಗ್ಲೆ ಬದ್ಲಾಕ್ ಮ್ಹಾತಾರಿ ವೊಪಾರಿನ್ ಉಲ್ತಾ. ಕಿತೆಂ ಗಜಾಲ್?” ಮ್ಹಣ್ ಚಿಂತುನ್ ರೊಜ್‌ಬಾಯೆ ಧಾವ್ನ್ ಆಂಜೆಲಾಕ್, ಆಂಜೆಲಾ ಧಾವ್ನ್ ರೊಜ್‌ಬಾಯೆಕ್ ಪಳೆವ್ನ್ ತಾಂಚಾ ತೊಂಡಾರ್ ಕಾಂಯ್ ವಾಚುಂಕ್ ಮೆಳ್ತಾಗಿ ಮ್ಹಣ್ ಮ್ಹಿನ್‌ತ್ ಕಾಡಿಲಾಗ್ಲೊ. ತೊಂಡಾಂ ಹರ್ಶೆಂಚೆ ಬರಿಚ್ಚ್ ದಿಸ್ಲಿಂ ತಾಕಾ; ದುಕೆಸ್ತ್ ದಿಸ್ಲಿನಾಂತ್.

“ಕಿತೆಂ ಸಂಗತ್‌ಗಾಯ್? ತಿಂ ಜಾವ್ನ್ ಟೆಲೆಗ್ರಾಮಾಚಿ ಖಬಾರ್ ಸಾಂಗಾನಾಂತ್. ಮ್ಹಾತಾರೊ ಎಕ್ಲೊ ರೊಜ್‌ಬಾಯೆಕ್ ಟೆಲೆಗ್ರಾಮ್ ಆಯ್ಲಾಂ ಮ್ಹಣ್ ಧನಿಯಾಕ್ ಟೆಲೆಗ್ರಾಮ್ ದೀವ್ನ್ ಪೊಡ್ಲಿ ಘಡ್ಲೆಡಿ ಕರ್ನ್ ಗೆಲಾ. ಒಟ್ಟಾರ್ ಲೊಟ್ಟಿಗಿ ಕಿತೆಂ!” ತಾಕಾ ತಿ ನಖ್ಖಿ ಗಜಾಲ್ ಆಯ್ಕಾತಾ ಮ್ಹಣಾಸರ್ ಸ್ಕೂಲಾರ್ ಬೊಸ್‌ಲ್ಲೆ ಕಡೆ ಮುಯೊ ಚಾಬ್‌ಲ್ಲೆಬರಿ ಜಾಲೆಂ. “ತಿಂ ಸಾಂಗಾನಾಂತ್ ಜಾಲ್ಯಾರ್ ಹಾವೆಂಚ್ ಪುಣಿ ವಿಚಾರಿಂಯ್ ಪಡ್ಲೆಂ. ಪೂಣ್ ಕಶೆಂ ವಿಚಾರ್ಚೆಂ? ಮ್ಹಾಕಾ ತ್ಯಾ ಟೆಲೆಗ್ರಾಮಾಚಿ ಖಬಾರ್ ಪೈಲಿಚ್ಚ್ ಕಳಿತ್ ಆಸಾ ಮ್ಹಣ್ ತಾಂಕಾಂ ದಾಕ್ಯನಾಯೆ. ತಾಂಚಾ ತೊಂಡಾಂತ್ಲೆಂಚ್ ಭಾಯ್, ಕಾಡ್ತಾಂ,” ಮ್ಹಣ್ ಚಿಂತುನ್ ಉಟೊ ಆನಿ ರೊಜ್‌ಬಾಯೆ ಸರ್ಸಿನ್ ಗೆಲೊ ಆನಿ ಪೆಂಕಾಟ್ ಬಾಗಾವ್ನ್ ಆಂಜೆಲಾಚಾ ತೊಂಡಾಕ್ ತೀಳ್ಗ್ - “ಆಂಜೆಲ್ ಕಿತೆಂ ಆಜ್ ತಕ್ಲಿ ಬಾಗಾಯಿಲ್ಲಿ ವಯ್ ಕಾಡಿನಾ! ಕಿತೆಂ ಬಾಯೆ, ಮ್ಹಜೆಲಾಗಿಂ ರಾಗ್‌ಗಿ?” ಮ್ಹಣ್ ನಕ್ರಾಳಿ ತಾಳ್ಕಾನ್ ಹಾಸಾಲಾಗ್ಲೊ.

ಆಂಜೆಲಾಕ್ ಕುಚುಲ್ಯೊ ಕೆಲ್ಲೆಬರಿ ಜಾಲೆಂ. ಹಾಸಾನಾಸ್ತಾನಾ ರಾವಾಜಾಯ್ ಮ್ಹಣ್ ಸಾಧನ್ ಕೆಲೆಂ. ಪೂಣ್ ಜಾಲ್ಲ್ಯಾ ವಾಂಕ್ಡೆಂ ಪಳೆವ್ನ್ ಹಾಸಾಜಾಯಿಚ್ಚ್ ಪಡ್ಲೆಂ.

ತೆಂ ಪಳೆವ್ನ್ ತೊ ಪರ್ತ್ಯಾನ್ ಹಾಸೊನ್‌ಶೆಂ ಮ್ಹಣಾಲೊ: “ಬಾಯೆಚೆಂ ತೊಂಡ್ ಹರ್ಶೆಂಚಾಕಿ ತಾಂಚೆಂ ದಿಸ್ತಾ! ಕಿತೆಂ-ಕಾಂಯ್-ಬೊರಿ ಖಬಾರ್ ಆಯ್ಲಾಯಿಸ್ತಾ.”

ಆಂಜೆಲಾಕ್ ಕೆಲ್ಲ್ಯಾ ಸವಾಲಾಕ್ ಆಂಜೆಲ್‌ಚ್ಚ್ ಜಾಪ್ ದಿತೆಲಿ ಮ್ಹಣ್ ರೊಜ್‌ಬಾಯ್ ಚುಪ್ ರಾವ್ಲಿ. ಪುತಾಚಿ ಖಬಾರ್ ಆವಯಿಚ್ಚ್ ದಿಂವ್ಲಿ ಮ್ಹಣ್ ಚಿಂತುನ್ ಆಂಜೆಲ್‌ಯಿ ವೊಗಿಚ್ಚ್ ರಾವ್ಲಿ.

“ಕಿತೆಂ-ಮೊನ್ಯಾಂಬರಿ ಬೊಸ್ಲಾತ್, ಹಾಬಾ! ಗಾಂಧಿ ಬರಿ ಮೊವ್ನಾಗಿರಿ ಸುರು ಕೆಲ್ಯಾಗಿ...?”

“ಖಬಾರ್ ಯೇಂವ್ಕ್ ಆಯ್ಲಾಮೊ, ಶೆಣ್ಯಾಮಾ-ಪೂಣ್ ತಿ ಯೇವ್ನ್ ಕಿತೆಂ ಬೊರೆಪಣ್? ಯೇಂವ್ಕ್ ನಾತ್‌ಲ್ಲಿಚ್ಚ್ ಜಾಲ್ಯಾರ್ ಬೊರಿ ಆಸ್‌ಲ್ಲಿ.”

ಶೆಣ್ಯಾಚಿ ದೊಳೆ ಆಪಾಪಿಂಚ್ ರುಂದಾರ್ಲೆ ಆನಿ ತೊಂಡ್ ಉಗ್ತೆಂ ಜಾಲೆಂ. “ಆಯ್ಲಾಗಿ! ಕಿ-ಕಿತೆಂ ಆಯ್ಲಾ?? ಬೊರೊ ಆಸಾ ಖೊಗಿ???”

ರೊಜ್‌ಬಾಯ್ ಉಟೊನ್ ಬೊಸ್ಲಿ ಆನಿ ಆಂಜೆಲಾಚಾ ಭುಜಾಕ್ ಧಾಪುಡ್ಲಾ: “ತೆಂ ಟೆಲೆಗ್ರಾಮ್ ಹಾಡ್ನ್ ಶೆಣ್ಯಾಮಾಕ್ ದಿ ಪುತಾ,” ಮ್ಹಣಾಲಿ. ಆಂಜೆಲ್ ಕೂಡ್ಲೆ ಉಟೊನ್ ಭಿತರ್ ಗೆಲಿ.

“ಅರೆ! ಟೆಲೆಗ್ರಾಮ್ ಆಯ್ಲಾಂಗಿ!! ಟೆಲೆಗ್ರಾಮ್ ಮ್ಹಳ್ಳಾರ್ ಬೋವ್ ವಿಶೇಷ್ ಖಬಾರ್ ಮ್ಹಣ್ ಜಾಲಿ!!!” ಮ್ಹಣ್ ಶೆಣ್ಯನ್ ವೆಗ್ಗಿಂ ವೆಗ್ಗಿಂ ಬೊಲ್ಸಾಂತ್ಲೆಂ ವೊಕ್ಲೆ ಕಾಡ್ಲೆಂ ಆನಿ ದೊಳ್ಕಾಂಕ್ ಲಾವ್ನ್ ಟೆಲೆಗ್ರಾಮ್ ಹಾತಾಂತ್ ಪಡ್ಲೆ ಆದಿಂಚ್ ವಾಚುಂಕ್ ತಯಾರ್ ರಾವೊ. ಆಂಜೆಲಾನ್ ಲೊಕಾಟ್ಯಾ ಸಮೇತ್ ತೆಂ ಹಾಡ್ನ್ ಶೆಣ್ಯಾಚಾ ಸ್ವಾಧೀನ್ ದಿವ್ನ್, ರೊಜ್‌ಬಾಯೆ ಸರ್ಸಿನ್ ಬೊಸ್ಲಿ. ಶೆಣ್ಯನ್ ವೆಗ್ಗಿಂ ತೆಂ ಉಗ್ತೆಂ ಕೆಲೆಂ ಆನಿ ದೊನೀ ಹಾತಾನಿ ಧರ್ನ್, ಉಜ್ವಾಡಾಕ್ ಫುಡ್ ಕರ್ನ್, ಮನಾಭಿತರ್ ಘನಾನ್ ವಾಚುಂಕ್ ಪಡ್ಲೊ. ರೊಜ್‌ಬಾಯೆನ್ ಆಂಜೆಲಾಕ್ ‘ರಗಡ್ಲೆಂ ಬಂದ್ ಕರ್’ ಮ್ಹಣ್ ಹಾತ್ ಭಾಸ್ ಕರ್ನ್ ಶೆಣ್ಯಾಚಾ ತೊಂಡಾಕ್‌ಚ್ಚ್ ಆಸ್ಲಿ ಹಾಲ್ಕಾನಾಸ್ತಾನಾ ಪಳೆಂವ್ಕ್ ಪಡ್ಲಿ. ಟೆಲೆಗ್ರಾಮ್ ವಾಚುನ್ ಆಕೇರ್ ಜಾತಾನಾ ಶೆಣ್ಯಾಚಾ ಕಪಾಲಾರ್ ಮಿರಿಯೊ ಪಡ್ಲೊ ಆನಿ ದೊಳೆ ಬಾರಿಕ್ ಜಾಲೆ; ವೊಂಚ್ ಚಿಕ್ಕಿಶೆ ಮುಕಾರ್ ಯೇವ್ನ್ ಗುಟ್ಟಿ ಜಾಲೆ. ದೊಳ್ಕಾಂಚೆಂ ವೊಕ್ಲೆ



ಕಾಡ್ ಉಜ್ಜಾ ಹಾತಾಂತ್ ಆನಿ ಟೆಲೆಗ್ರಾಮ್ ದಾವ್ಯಾಂತ್ ಧರ್ನ್, ಖಿಂತೀಷ್ಟ್ ರುಪಾರ್ ಸ್ಕೂಲಾರ್ ಪೊಚೊನ್ ಬೊಸ್ಲೊ ಆನಿ ದೀಷ್ಟ್ ಧರ್ನಿರ್ ಲಾವ್ನ್ ಇಲ್ಲೊಸೊ ವೇಳ್ ಚಿಂತೆಸ್ತ್ ಚಾಲೊ. ಮಾಗಿರ್ ಧರ್ನಿ ವ್ಯಲಿ ದೀಷ್ಟ್ ಲೋವ್ ಉಕಲ್ತ್ ಪೈಲಿ ರೊಜ್‌ಬಾಯೆಚೆರ್, ದುಸ್ರಿ ಅಂಜೆಲಾಚೆರ್ ದವರ್ನ್ ಮ್ಹಣಾಲೊ: “ತುಮಿ ಸಾಂಗ್‌ಲ್ಲೆಬರಿ ಹಿ ಖಬಾರ್ ಯೇವ್ನ್ ಕಿತೆಂ ಬೊರೆಪಣ್? ಯೇಂವ್ಕ್‌ನಾತ್‌ಲ್ಲಿ ಚಾಲ್ಯಾರ್ ಬೋವ್ ಬೊರೆಂ ಆಸಾಲ್ಲೆಂ ಮ್ಹಣ್ ದಿಸ್ತಾ. ಹೆಂ ಒಟ್ಟಾರ್ ‘ಆಶೆಲ್ಲ್ಯಾಕ್ ನಿಶೆಲ್ಲೆಂ’ ಮ್ಹಳ್ಳಾಬರಿ.”

ತಿತ್ಲೆಂ ಮ್ಹಣೊನ್ ಪೊಕ್ಲ ಪರ್ತ್ಯಾನ್ ನಾಕಾರ್ ಬೊಸ್ಲೆಂ ಆನಿ ಟೆಲೆಗ್ರಾಮ್ ಉಗ್ತೆಂ ಧರ್ನ್ ಪರ್ತ್ಯಾನ್ ಎಕೊಡೆಂ ವಾಚ್ಲೆಂ. ವಾಚುನ್ ಜಾತಚ್ ಉಟ್ಲೊ. ಬಾಗ್ಲಾಲಾಗಿಂ ಗೆಲೊ. ಪಾಟಿಂ ಆಯ್ಲೊ ಆನಿ ಪೊಕ್ಲ ದೊಡ್ಡ ಬೊಲ್ಯಾಂತ್ ಚೆಪ್ಲೆಂ ಆನಿ ಟೆಲೆಗ್ರಾಮಾಚೊ ಮಾಂದ್ರೆಬರಿ ಕೊವ್ಲೊ ಕರಿತ್ತ್ ಅಶೆಂ ಉಲೊಲೊ: “ರೊಜ್‌ಬಾಯೆ, ಹೆಂ ಟೆಲೆಗ್ರಾಮ್ ಯೇಂವ್ಕ್‌ನಾತ್‌ಲ್ಲೆಂ ಚಾಲ್ಯಾರ್ ರೊಫಿ ಮೊರೊಂಕ್‌ಚ್ಚೆನಾ ಮ್ಹಣ್ ಚಿಂತುನ್ ರಾವ್ಯೆತೆಂ. ಆತಾಂ ತೊ ‘ಜೀವ್ ಆಸೊನ್ ಮೆಲಾ’ ಯಾ ‘ಮೊರೊನ್ ಜೀವ್ ಆಸಾ’ ಮ್ಹಣ್ ದೊನೀ ನಮುನ್ಯಾನಿ ಚಿಂತುನ್ ಘೆವ್ನ್ ತಕ್ಲಿ ಪಿಸಾಂತುರ್ ಕರ್ನ್ ರಾಂವ್ಚೆ ದೀಸ್ ಆಯ್ಲೆ. ಎಕಾ ನಮುನ್ಯಾಚಿ ಘುಸ್ಪಡ್ ಗೊಂದಳ್ ಹಿ.”

“ಆತಾಂ ತುವೆಂ ತೆಂ ಖುದ್ ವಾಚ್ಲೆಂಯ್ ನಹಿಂವೆ? ತುಜಿ ಖರಿ ಅಭಿಪ್ರಾಯ್ ಕಿತೆಂ ತಿ ಉಗ್ತಿ ಸಾಂಗ್ ಪಳೆಯಾಂ,” ಮ್ಹಣಾಲಿ ರೊಜ್‌ಬಾಯ್.

ಶೆಣ್ಯಾನ್ ಖಾಡ್ಲಿ ಪೊಶೆವ್ನ್, ಏಕ್ ಘಡಿಬರ್ ನಿಯಾಳ್ ಕರ್ನ್ ಜಾತಚ್ ತೊಂಡ್ ಸೊಡ್ಲೆಂ “ಮ್ಹಜಿ ಖರಿ ಅಭಿಪ್ರಾಯ್ ವಿಚಾರ್ತಾಯ್ಕಿ? ಸತ್ತ್ ಸಾಂಗ್ತಾಂ ತುಕಾ. ಮ್ಹಜಾ ಮನಾಂತ್ ದಿಸ್ತಾ ತುಮಿ ರೊಫಿಚಾ ಅತ್ಮ್ಯಾಕ್ ಫಾಲ್ಯಾಚ್ಚ್ ಏಕ್ ಓಫಿಸ್ ಮಿಸ್ ದಿವ್ಲಲ್ಯಾರ್ ಜಾಯ್ತ್ ಮ್ಹಣ್.”

ತೆಂ ಆಯ್ಲೊನ್ ರೊಜ್‌ಬಾಯೆಚಿ ಪೊಂಟ್ ಕಾಂಪೊನ್ ಆಯ್ಲೆ, ನಾಕ್ ಪುಲ್ಲೆಂ ಆನಿ ದುಕಾ ಉಮಾಳೊನ್ ಯೆಂವ್ಚಿಂ ಬಂದ್ ಕರುಂಕ್ ಆಸ್ಲೊ ಪಿಟಿ-ಪಿಟಿ ಹಾಲ್ಲ್ಯೊ. ಪೂಣ್ ತಿಚೆ ವರ್ವಿಂ ತಿ ಬಂದ್ ಕರುಂಕ್ ಜಾಯ್ತಾಸ್ತಾನಾ ಥೆಂಬ್ಯಾ ಪಾಟ್ಲಾನ್ ಥೆಂಬೊ ಪೊಲ್ಯಾಂಚಾ ಖಿಣಿಯೆನಿ ವ್ಹಾಳೊನ್ ಉಸ್ಕಾರ್ ಪಡ್ಲೊ. ಸಾಂಗಾತಾಚ್ಚ್, ಶೆಣ್ಯಚೆಂ ತೊಂಡಾಯಿ ಲ್ಹಾನ್ ಲ್ಹಾನ್ ಜಾವ್ನ್ ಆಯ್ಲೆಂ ಆನಿ ರೊಜ್‌ಬಾಯೆಚಾ ದೆಕಿಕ್‌ಗಿ ಕೊಣ್ಣಾ, ಬೊಲ್ಯಾಂತ್ಲೊ ತುವಾಲೊ ಪೋಡ್ ತೊ ನಾಕ್ ಪಿಳಿಲಾಗ್ಲೊ

ರಡಾನಾತ್‌ಲ್ಲಿ ಅಂಜೆಲ್ ಮಾತ್. ತಿಕ್ ತ್ಯಾ ದೊಗಾಂ ಮಾಲ್ಹಡ್ಯಾಂಚಿ ಅವಸ್ಥಾ ಪಳೆವ್ ಹಾಸೊಂಕಿ ನಹಿಂ, ರಡೊಂಕಿ ನಹಿಂ ಮ್ಹಳ್ಳೆಬರಿ ಜಾವ್ನ್ ಪೊಗಿಚ್ಚ್ ಬೊಟಾಂಚ್ಯೊ ನಿಟ್ಯೊ ಕಾಡ್ ಬೊಸ್ಲಿ. “ಹಿಚಾ ದುಕಾಂಕ್ ಕಿತೆಂ ಮೊಲ್ ಆಸಾ ಮ್ಹಣ್ ರಡ್ತಾಗಾಯ್ ಮ್ಹಣ್?” ಮನಾಂತ್‌ಚ್ ಸವಾಲ್ ಕರ್ನ್ ವಾಂಕ್ಲಿ ದೀಷ್ಟ್ ಪೊರ್ತಿಲಿ. ನೀಜ್ ಜಾವ್ನ್ ಸ್ತ್ರೀಯಾಂಚಾ ದುಕಾಂಕ್ ಮೊಲ್ ಬಾಂದ್ತಾ ತೊ ಪಿಸೊ. ಕಿತ್ಯಾಕ್‌ಗಿ ಮ್ಹಳ್ಳಾರ್, ತಿಂ ಮೊರ್ನಾಕ್‌ಯಿ ರಡ್ತಾತ್ ಆನಿ ಕಾಜಾರಾಕ್‌ಯಿ ರಡ್ತಾತ್ ನಹಿಂವೆ? ಖಿಂಚೊ ವೇಳ್ ಮ್ಹಣ್ ನಿಫಂಟ್ ಆಸಾವೆ?

“ಜಾಲ್ಲೆಂ ಜಾಲೆಂ ರೊಜ್‌ಬಾಯೆ, ಆತಾಂ ತುಂ ಕಿತ್ಯಾಕ್ ರಡ್ತಾಯ್?” ಮ್ಹಣ್ ಆರಂಭ್ ಜಾಲ್ಯೊ ಶೆಣ್ಯಚ್ಯೊ ಕುಯುಕ್ಲೊ ಭುಜಾವಣೆಚಾ ನಿಬಾನ್. “ಜಲ್ಮಾಲ್ಲ್ಯಾ ಮನ್ಯಾಕ್ ಏಕ್ ದೀಸ್ ಮೊರೊಂಕ್ ಆಸಾ. ಎಕ್ಲ್ಯಾಕ್ ಚಾರ್ ದೀಸ್ ಪಾಟಿಂ, ಆನ್ಯೆಕ್ಲ್ಯಾಕ್ ಚಾರ್ ದೀಸ್ ಫುಡೆಂ. ಸವಾ

ರಚ್‌ಲ್ಲ್ಯಾ ರಚ್ಕಾರಾಚಿ ಘಡಾವಳ್ ತಿ. ಆನಿ ಹೆಂ ಏಕ್ ಸತ್ ಆಮಿ ವಿಸರ್ವಾಯೆ, ಕಿ ದೆವಾನ್ ಕರ್ಚೆಂ ಸರ್ವ್ ಆಮ್ಚಾ ಪುಡಾರಾಚಾ ಬೊರ್ಲಾಪಣಾಕ್. ತುಮ್ಮೊ ಪುಡಾರ್ ತಾಣೆ ಕಸೊ ಮಾಂಡುನ್ ದವರ್ಲಾ ಮ್ಹಣ್ ಕೋಣ್ ಜಾಣಾ? ರೊಫಿ ನಾಸ್ತಾನಾಂಚ್ ತುಮ್ಮಾಂ ಬೊರೆಂ ಭೊಗ್ಚೆ ದೀಸ್ ತಯಾರ್ ಕರ್ನ್ ದವರ್ಲ್ಯಾತ್ ಜಾಂವ್ಚಿ ಪುರೊ.”

ಬೊರೆಂ ಭೊಗ್ಚಾ ದಿಸಾಂಚೊ ಉಗ್ಡಾಸ್ ಕಾಡ್ತಚ್ ರೊಜ್‌ಬಾಯೆಚಾ ದೊಳ್ಯಾಂಚ್ಯೊ ಝರಿ ಆಪಾಪಿಂಚ್ ಸುಕೊನ್ ಆಯ್ಲೊ ಆನಿ ತಾಂಚೆ ಬದ್ಲಾಕ್ ಎಕಾ ನಮುನ್ಯಾಚಿ ಝಳಕ್ ತ್ಯಾ ದೊಳ್ಯಾನ್ ದಿಸೊನ್ ಆಯ್ಲಿ. ತಿಚೆ ಹಾತ್ ಪಾಯ್ ಪಡ್‌ಲ್ಲೆ ದೀಸ್ ಥಾವ್ನ್ ಬೊರ್ಲಾ ದಿಸಾಂಕ್ ಆಶೆವ್ನ್ ತಿಣೆ ಮಾಗ್‌ಲ್ಲೆಂ ಮಾಗ್ಚೆ ಕಿತ್ಲೆಂ ಜಾಯ್ತ್! “ಪೂತ್ ಮ್ಹಜೊ ಸಂಸಾರಾಂತ್ ಜೀವ್ ಆಸ್ತಾನಾ ತಾಚಾ ಖುಸ್ತಾರ್ ಬೊರೆಂ ಭೊಗುಂಕ್ ದೆವಾನ್ ಮ್ಹಾಕಾ ಫಾವೊ ಕೆಲ್ಲ್ಯಾ, ಶೆಣ್ಯಾಯಾಮಾ. ಆತಾಂ ತೊ ಮೊರೊನ್ ಸರ್ಗಾರಾಜಾಂತ್ ಪಾವ್ಲ್ಯಾ ಉಪ್ರಾಂತ್ ಪುಣೆ ಚಾರ್ ದಿಸಾಂಚೆಂ ಸುಖ್ ಮ್ಹಾಕಾ ದೆವಾ ಕಡ್ಲೆಂ ಮಾಗೊನ್ ಧಾಡ್ಲ್ಯಾರ್ ಪುರೊ,” ಮ್ಹಣ್ ಹಾತ್ ಉದಾರೆ ಉಕಲ್ಚೆ ಧರ್ನ್ ಗೊವ್ಚಿ ಆಡ್ ಫಾಲ್ಚೆ ತಿ ಮಾಗಾಲಾಗಿ.

“ತೊ ವೆಗ್ಗಿಂ ಸರ್ಗಾರ್ ಪಾವೊನ್ ತುವೆಂ ಅಪೇಕ್ಷಿಲ್ಲೆಂ ಕೂಡ್ಲೆ ಮೆಳಾ ಸಾರ್ಕೆಂ ತಾಕಾ ದೋನ್ ಯಾ ತೀನ್ ಮಿಸಾಂ ದೀಂವ್ಕ್ ತುರ್ತಾನ್ ವಿಲೆವಾರಿ ಕರಿಜಾಯ್ ತುವೆಂ. ಕಿತ್ಲ್ಯಾ ತೆಂಪಾ ಥಾವ್ನ್ ತೊ ಪುಲ್ಗತ್ತಿಂತ್ ವೊಳ್ವೊಳ್ವಾಗಿ ಕಿತೆಂಗಿ. ತಾಚೆಂ ತಾರುಂ ಬುಡೊನ್‌ಚ್ ಜಾಲಿಂ ತೀನ್ ವರ್ಸಾಂ, ಚಾರ್ ಮಹಿನೆ.”

ಹೆಂ ಕಪಟಿ ಸೂಚನ್ ಆಂಜೆಲಾಕ್ ಬೊರೆಂ ದಿಸ್ಲೆಂನಾ. ತಾಚೆ ಬದ್ಲಾಕ್ ಸೂಚನ್ ದಿಲ್ಲ್ಯಾಚೊ ವಿಪರೀತ್ ರಾಗ್ ಆಯ್ಲೊ. “ಮಿಸಾಂ ದಿಂವ್ಚಿಂ ಜಾಲ್ಯಾರ್ ತಾಕಾ ಫಾವೊ ತೊ ವೇಳ್ ಆಸಾ. ತ್ಯಾ ವಿಶ್ಯಾಂತ್ ಕೊಣೆಂಯ್ ತಿತ್ಲೆಂ ದರ್ವಡ್ಲೆಂ ನಾಕಾ.” ಮ್ಹಣ್ ಮೊಟ್ವ್ಯಾ ದೋನ್ ವಾಖ್ಯಾನಿ ಆಪ್ಲಿ ಅಭಿಪ್ರಾಯ್ ಉಚಾರ್ನ್ ತೆಲಾಚೆಂ ಆಯ್ತಾನ್ ಕಾಣ್ಲೆವ್ನ್ ಭಿತರ್ ಗೆಲಿ.

ಆಂಜೆಲಾಚಿ ಅಭಿಪ್ರಾಯ್ ಮಾತ್ ನಹಿಂ ತಾಚೆಂ ನಡ್ತೆಂಚ್ ಶೆಣ್ಯಾಕ್ ಬೋವ್ ವಿಚಿತ್ರ್ ದಿಸ್ಲೆಂ. ಆಪ್ಲೆ ದಿಲ್ಲಿಂ ದಿಲ್ಲಿಂ ಸೂಚನಾ ತಿಣೆ ರಿಕ್ವಾ ಕರ್ನ್ ಹರ್ಯೆಕ್ ಪಾವ್ಲಿಂ ತಾಚೆ ಸರೀ ವಿರೋಧ್ ಯೆಜಾಯ್ ಜಾಲ್ಯಾರ್ ತಿಚೊ ಇರಾದೊ ಕಿತೆಂ? ತಶೆಂ ಕರ್ಚೆಂ ತೆಂ ಏಕ್ ನಿತಿಚಿ ಚಾಲ್‌ಗಿ ಯಾ ತಿಚೆಂ ಬರೇ ಹಟ್ವೆ?-ಹೆಂ ತಾಕಾ ಸಮ್ಜಾಲ್ಲ್ಯಾ.

“ರೊಜ್‌ಬಾಯೆ, ಹ್ಯಾ ಟೆಲೆಗ್ರಾಮಾ ವಿಶ್ಯಾಂತ್ ತುಮ್ಮಿ ದೊಗಾಂಯ್ಚಿ ಅಭಿಪ್ರಾಯ್ ಕಿತೆಂ? ತೊ ಮೆಲಾ ಮ್ಹಣ್ತಾತ್‌ಗಿ ಯಾ ಜೀವ್ ಆಸಾ ಮ್ಹಣ್ ಪಾತ್ಯೆತಾತ್?”

ಭಿತರ್ ಗೆಲ್ಲಿ ಆಂಜೆಲ್ ಎಕಾ ತಾಂಭೆರಾಂತ್ ಕಸಲೊಗಿ ಕಶಾಯ್ ಹಾಡ್ನ್ ರೊಜ್‌ಬಾಯೆಕ್ ದಿಲೊ. ತಿಣೆ ತೊ ದೋನ್ ಘೊಟಾಂ ಭಿತರ್ ಖಾಲಿ ಕೆಲೊ ಆನಿ ತಾಂಭೆರ್ ಹಾತಾಂತ್‌ಚ್ಚ್ ಧರ್ನ್ ಮ್ಹಣಾಲಿ: “ಆಮ್ಮಿ ಅಭಿಪ್ರಾಯ್ ದುಸ್ರಿ ಕಾಂಯ್ ನಾ...”

“ಆಮ್ಮಿ ಮ್ಹಣ್ ಮ್ಹಾಕಾ ತಾಂತುಂ ಭೊರ್ಸಿನಾಕಾ ಮಾಂಯ್,” ಮ್ಹಣಾಲಿ ಆಂಜೆಲ್ ಮದೆಂ ಪಡೊನ್ ಆನಿ ತಿಚಾ ಹಾತಾಂತ್ಲೊ ತಾಂಭೆರ್ ಕಾಣ್ಲೆಂವ್ಕ್ ಹಾತ್ ಮುಕಾರ್ ವ್ಹೆಲೊ. ತಿಕಾ ತಾಂಚಾ ಗಜಾಲಿಂಚಿ ವಾಂಟೆಲಿ ಜಾವ್ನ್ ಧ್ಯಂ ರಾವೊಂಕ್ ಮನ್ ನಾತ್‌ಲ್ಲೆಂ. ಪಾತ್ಕಾಂಚೆ ಸಮಯೆ ಚುಕ್ಕುಜಾಯ್

ಜಾಲ್ಕಾರ್ ನಾಡ್ತೆಲ್ಯಾಂಚಾ ಪಂಗಡಾಂತ್ಲೆಂ ಪಯ್ಸ್ ಧಾವಾಜಾಯ್ ಖೊ. ತಶೆಂ ತಾಂಚ್ಲೆರ್ ಭಿತರ್ ವ್ಹೊರ್ಚಾ ನಿಬಾನ್ ಧ್ಯಂ ಧಾವ್ನ್ ಪ್ಯಸ್ ಸರೊಂಕ್ ತಿಣೆ ಹಿಕ್ಮತ್ ಕೆಲಿ.

ಪೂಣ್ ರೊಜ್‌ಬಾಯೆಕ್ ತೊ ಉದ್ವೇಶ್ ಕಳ್ಳೊ. ತಿಣೆ ತಾಂಚ್ಲೆರ್ ದಿಲ್ಲ್ಯಾ ಆಂಜೆಲಾನ್ ತಾಂಚಾ ಸಾಂಗಾತಾ ಬೊಸೊನ್ ತಾಣಿ ಕರ್ತಾ ಫುಡಾರಾಚಾ ಮಾಂಡಾವಳಿಂಕ್ ಹೆಬ್ಬೆಟ್ಟು ದಾಂಬಿಜಾಯ್ ಮ್ಹಣ್ ರೊಜ್‌ಬಾಯೆಚಿ ಇಭ್ಲಾ ಜಾವ್ನ್ ಆಸ್‌ಲ್ಲಿ. ದೆಕುನ್ ತಿ ಆಂಜೆಲಾಕ್ ಘನಾನ್‌ಶೆಂ ಮ್ಹಣಾಲಿ: “ತುವೆಂ ಭಿತರ್ ವೊಚೊನ್ ಬೊಸ್ಚಿ ಗರ್ಜ್ ನಾ. ಹಾಂಗಾಚ್ಚ್ ಮ್ಹಜೆ ಸರ್ಸಿನ್ ಬೊಸೊನ್ ಆಮ್ಚಾ ಗಜಾಲಿಂಕ್ ಕಾನ್ ದಿಜಾಯ್. ತುಜೆ ಲಾಗಿಂ ಥೊಡ್ಯೊ ಆಲೊಚನೊ ವಿಚಾರ್ಚಿ ಗರ್ಜ್ ಪಡ್ತಲಿ.”

ತಿಚೊ ಉತಾರ್ ರಿಕ್ವಾ ಕರ್ನ್ ಆಂಜೆಲಾಕ್ ಭಿತರ್ ವೊಚೊಂಕ್ ಮನ್ ಆಯ್ಲೆನಾ. ಕಾವ್ಯಾಂಚಾ ಹಿಂಡಾಂತ್ ಕೊಗುಳ್ ಸಾಂಪಡ್ಲೆಲ್ಯಾ ಬರಿ ತಿಣೆ ಧ್ಯಂಚ್ ಬೊಸಾಜಾಯ್ ಪಡ್ಲೆಂ.

“ಮ್ಹಜಿ ಅಭಿಪ್ರಾಯ್, ಶೆಣ್ಯಯಾಮಾ, ತುಕಾ ಹಾಚೆ ಆದಿಂ, ಮ್ಹಣ್ಣೆ ಹೆಂ ಟೆಲೆಗ್ರಾಮ್ ಯೆಂವ್ಚೆ ಆದಿಂಚ್ ಸಬಾರ್ ಪಾವ್ಲಿಂ ಹಾವೆಂ ಸಾಂಗ್ಲಾಂ. ತೆದಾಳಾ ಕಿತೆಂ ದುಬಾವಾನ್‌ಶೆಂ ಸಾಂಗ್ಲೆಂ ತೆಂ ಆತಾಂ ಖಾತ್ರಿ ಜಾಲೆಂ. ಆತಾಂ-ತುವೆಂ ಸಾಂಗ್ಲೆ ಬರಿ ಹಾವೆಂಯ್ ಚಿಂತ್ಲಾಂ ಕಿತ್ಲೆಂ ಮ್ಹಳ್ಳಾರ್, ರೊಫಿಕ್ ಏಕ್ ಮಿಸ್ ದಿಂವ್ಚೆಂ ಮ್ಹಣ್. ಪೂಣ್ ತ್ಯಾ ಕಾಮಾಕ್ ಹಾತ್ ಘಾಲ್ಚೆ ಆದಿಂ ತೊ ನೀಜ್ ಜಾವ್ನ್ ಮೆಲಾಗಿ ನಾಂಗಿ ಮ್ಹಳ್ಳೆಂ ಪುರ್ತೆಂ ತನ್ನಿ ಕರ್ನ್ ಪಳೆಲ್ಲೆಂ ಬೊರೆಂ ನೆಹಿಂಗಿ?”

“ತುಮ್ಮಾಂ ಲಾಗ್ಲಾಂ ಪಿಶೆಂ” ಮ್ಹಣಾಲೊ ತೊ ತಕ್ಲೆಕ್ ಬೊಟ್ ದಾಕೊವ್ನ್, “ತೊ ಮೊರೊಂಕ್ ನಾ ಮ್ಹಣ್ ತುಮ್ಮಾಂ ಅನಿಕಿ ದುಬಾವ್ ಮಾರ್ತಾಗಿ?”

“ದುಬಾವ್ ಇಲ್ಲೊಸೊ ಜಾತಾ, ತೊ ಕಸೊ ಜಾಣಾಂಯ್‌ವೆ? ಟೆಲೆಗ್ರಾಮಾರ್ ‘ಮೆಲಾ’ ಮ್ಹಣ್ ಬರೊಂವ್ಕನಾ, ‘ಭಾಯ್ರ್ ಪಡ್ಲಾ’ ಮ್ಹಣ್ ಕಾಣ್ಯೆಲಾಂ ಖೊ. ವ್ಹಯ್‌ಗಿ ತೆಂ?” - ಸವಾಲಂ ಕೆಲೆಂ ರೊಜ್‌ಬಾಯೆನ್. “ತುಜೆಲಾಗಿಂ ವಿಚಾರಿಜಾಯ್ ಮ್ಹಣ್ ಕಾರ್ಯೆಂ ಯೆದೊಳ್ ಬಾಕಿ ದವರ್ಲಾಂ.”

ಶೆಣ್ಯನ್ ಹಾತಾಂತ್ ಆಸ್‌ಲ್ಲ್ಯಾ ಟೆಲೆಗ್ರಾಮಾಚೊ ಕೊವ್ಪೊ ಉಗ್ತೊ ಕರ್ನ್ ಪರ್ತ್ಯಾನ್ ಎಕೊಡಿ ತಾಚೆರ್ ದೀಷ್ಟ್ ವೊಡ್ನ್ ಮ್ಹಳೆಂ: “ವ್ಹಯ್, ‘ಭಾಯ್ರ್ ಪಡ್ಲಾ’ ಮ್ಹಣ್ ಕಾಣ್ಯೆಲಾಂ ತೆಂ ಖರೆಂ. ಪೂಣ್ ಹೆಂ ಟೆಲೆಗ್ರಾಮ್ ಇಂಗ್ಲಿಷಾಂತ್ ಬರೊವ್ನ್ ಆಸಾ. ತ್ಯಾ ಭಾಷೆಂತ್ಲೆಂ ಆಮ್ಚಾಕ್ ತರ್ಜುಮೊ ಕರ್ತಾನಾ ಜಾಯಿತ್ತಿ ತಫಾವತ್ ಜಾವ್ನ್ ಎಕಾ ಸಬ್ದಾಚೊ ದುಸ್ರೊಚ್ಚ್ ಅರ್ಥ್ ಜಾತಾ. ತೆಂ-ತೆಂ ಸಕ್ಕಡ್ ಸೊಡ್ಯಾಂ. ಹೆಂ ಕೊಣೆ ತರ್ಜುಮೊ ಕರ್ನ್ ಸಾಂಗ್ಲೆಂ ತುಮ್ಮಾಂ?”

“ಪೆದ್ಕಾನ್,” ಮ್ಹಣಾಲಿ ರೊಜ್‌ಬಾಯ್.

“ಒಹೊ! ಪೆದ್ಕಾನ್‌ಗಿ!... ಹುಂ-ತಶೆಂ ಸಾಂಗ್! ಅನಿ ಪೆದ್ಕಾನ್ ಸಾಂಗ್ಲೆಂ ಸತ್ ಮಾಂದುನ್ ರಾವ್ಲ್ಯಾತ್‌ಗಿ! ಪೆದ್ಕಾನ್ ಆದಿಂ ಕಿತ್ಲಿಂ ಟೆಲೆಗ್ರಾಮಾ ತರ್ಜುಮೊ ಕರ್ನ್ ಸಾಂಗ್ಲಾಂತ್ ಖೊ?”

ತಶೆಂ ಪೆದ್ಕಾಕ್ ಹಲ್ಕ್ ಕರ್ನ್ ಉಲ್ಕಲ್ಲೆಂಚ್ ಮಾಂಯ್-ಸುನ್ ದುಬಾವಾಚಾ ದೃಷ್ಟಿನ್ ಎಕಾಮೆಕಾ ಪಳೆಂವ್‌ಲಾಗ್ಲಿಂ. ದುಬಾವಾಚೊ ದೆಂವ್ಕಾರ್ ಆಂಜೆಲಾಚಾ ತಕ್ಲೆರ್ ಲೆಗುನ್ ಏಕ್ ಘಡಿ ಬರ್ ಬೊಸ್ಲೊ! “ಪೆದೆ ಕಿತೆಂ ಮ್ಹಳ್ಳಾರಿ ಉಣ್ಯಾ ಶಿಕ್ವಾಚೆ. ಇಂಗ್ಲಿಷ್ ಸಮಾ ಜಾಣಾಂತ್‌ಗಿ ನಾಂತ್



ಕೊಣ್ಣಾ. ಕಾಂಯ್ ಇಲ್ಲೆಂ ಜಾಣಾಸ್‌ಲ್ಲೊ ಜಾಲ್ಯಾರ್ ಹ್ಯಾ ಪೆದ್ಕಾನ್ ಸಬ್ದಾಕ್ ಸಬ್ದ್ ಆಸಾ ತಸೊ ಅರ್ಥ್ ಕರ್ನ್ ತರ್ಜುಮೊ ಕರ್ನ್ ಸಾಂಗ್ಲಾಂಗಿ ನಾಂಗಿ! ನೀಜ್ ಗಜಾಲ್ ಚಡ್ ಶಿಕಾಪ್ ಆಸ್‌ಲ್ಲಾ ಶೆಣ್ಯ ಧಾವ್ನ್ ಕಳಾಜಾಯ್.” ಅಶೆಂ ಚಿಂತುನ್ ಪುಡೆಂ ಉಲಂವ್ಚಾ ಭಾಷಣಾಕ್ ಚೀತ್ ದೀವ್ನ್ ಬೊಸ್ಲಿಂ.

“ಇಂಗ್ಲಿಷ್ ಟೆಲೆಗ್ರಾಮ್ ತರ್ಜುಮೊ ಕರ್ನ್ ಸಾಂಗ್ಲೆಂ ತಿತ್ಲೆಂ ಸಸಾರಾಯೆಚೆಂ ನೆಹಿಂ, ರೊಜ್‌ಬಾಯೆ; ಆನಿ ಅಧಿಕ್ ಕರ್ನ್ ಸರ್ಕಾರಾಚಿಂ ಆನಿ ಮಿಲಿಟರಿಚಿಂ. ಆಮಿ ಶೆಂಬೊರ್ ಉತ್ರಾನಿ ಬರೊಂವ್ಚೆಂ ಕಾಗಾದ್, ತೆಂ ಟೆಲೆಗ್ರಾಮಾಚೆರ್ ಧಾ ಸಬ್ದಾನಿ ಆಟಾಪುನ್ ಬರೊವ್ನ್ ಆಸ್ತಾ. ಕಿತ್ಲ್ಯಾ ಹುಶ್ಯಾರ್ ಮನ್ಶಾನಿ ತಿಂ ಘಡ್ನ್ ಬರೈಲ್ಯಾಂತ್‌ಗಿ, ತಿತ್ಲ್ಯಾಚ್ಚ್ ಹುಶ್ಯಾರ್ ಮನ್ಶಾನಿ ತಿಂ ವಾಚುನ್ ಅರ್ಥ್ ಕರ್ನ್ ಸಾಂಗಾಜಾಯ್ ಶಿವಾಯ್ ಪೊಟ್ಪು ಚಾರ್ ಕ್ಲಾಸಿ ಶಿಕ್‌ಲ್ಲಾ ಪೆದ್ಕಾಂ ಕರ್ನಾ ತಿಂ ವಾಚ್ಲಲ್ಯಾರ್ ‘ಮೆಲ್ಲೊ ಜೀವ್ ಆಸಾ, ಜೀವ್ ಆಸ್‌ಲ್ಲೊ ಮೆಲಾ, ಮ್ಹಣ್ ಏಕಾಕ್ ಏಕ್ ಘುಸ್ಪಡ್ ಕರ್ನ್ ಸಾಂಗ್ತಿತ್-ಜಾಣಾಂತ್‌ವೆ? ಧನಿಯಾಕ್ ಯೆಂವ್ಚಿಂ ‘ಬಿಜ್ಜೆಸಾಚಿಂ’ ಟೆಲೆಗ್ರಾಮಾ ವಾಚುನ್ ಮ್ಹಾಕಾ ಬೊರೊ ಅನ್ನೊಗ್ ಆಸಾ ಮ್ಹಣ್ ತುಮ್ಕಾಂ ಹಾವೆಂ ಜಾಗೊಂವ್ಚೆಂ. ‘ಮೆಲಾ’ ಮ್ಹಣ್ ಸ್ಪಷ್ಟ್ ಆನಿ ಉಗ್ಡಾಪೆಂ ಬರೈಲ್ಯಾರ್ ತೆಂ ಆಯ್ಕಾನಾಫಡೆ ತುಮ್ಕಾಂ, ಧಕೊ ಲಾಗಾತ್ ಮ್ಹಳ್ಳಾ ಭಿಯಾನ್ ‘ಭಾಯ್ರ್ ಪಡ್ಲಾ’ ಮ್ಹಣ್ ಹಾಳ್ವಾಯೆಚೊ ಸಬ್ದ ಉಪಯೋಗ್ತಾಲಾ. ಕೊಡು ವಕ್ತಾಚಿ ಗುಳಿ ಗಿಳುಂಕ್ ಸಸಾರ್ ಜಾಯ್ತಾಯ್ ಮ್ಹಣ್ ಸಾಕ್ರಿಂತ್ ಲೊಳೊವ್ನ್ ದಿಲ್ಯಾ! ಪೊ ಭಿತರ್ಲೊ ಘುಟ್ ಪೆದ್ಕಾಕ್ ಸಮ್ಜಾಲಾ ಮ್ಹಳ್ಳಿ ಪೊಟ್ ಗಜಾಲ್. ಸಮ್ಜಾಲ್ಯಾರಿ ತುಮ್ಕಾಂ ತೊ ನೀಜ್ ಗಜಾಲ್ ಸಾಂಗಾತ್‌ವೆ? ಕಿತ್ಯಾಕ್‌ಗಿ ಮ್ಹಳ್ಳಾರ್, ತೊ ಸರ್ಕಾರ್ ನವ್ಕರ್ ನೆಹಿಂವೆ? ಸರ್ಕಾರಾನ್ ಧಾಂಪುನ್ ಪೊರ್ಚೆಂ ತಾಣೆ ಉಗ್ತೆಂ ಕರ್ನ್ ಸಾಂಗ್ತೆತ್‌ವೆ?... ಆತಾಂ ತುಮಿಂಚ್ ಹೆಂ ಏಕ್ ಸತ್ ಚಿಂತುನ್ ಪಳೆಯಾ: ತಡ್ ನಾತ್‌ಲ್ಲಾ ಯೆದ್ಯಾ ಪೊಡ್ಲ್ಯಾ ದರ್ಯಾಂತ್ಲೊ ಭಾಯ್ರ್ ಪಡ್ಲಾ ಮ್ಹಳ್ಳಾರ್ ಖ್ಯೆಂ ಪಡ್ಲೊ, ರೊಜ್‌ಬಾಯೆ?” ಅಶೆಂ ಮ್ಹಣೊನ್ ತಾಂಕಾಂಚ್ ಏಕ್ ಘಡಿ ಪಳೆಲಾಗ್ಲೊ. ತಿಂ ತಾಚಾ ಭಾಷಣಾಕ್ ಚೀತ್ ದೀವ್ನ್ ಆಯ್ಕಾತಾತ್ ತೆಂ ಪಳೆವ್ನ್ ಆನಿಕಿ ಚಡ್ ಉತ್ತೇಜನಾನ್ ತಾಣೆ ತೆಂ ಮುಂದರ್ಸಿಲೆಂ: “ಹಾವೆಂ ಸಾಂಗ್ಲೆಂ ಸತ್ ಮ್ಹಣ್ ಪಾತ್ಯೆಂವ್ಕ್ ಕಷ್ಟ್ ಮಾರ್ತಾತ್ ಜಾಲ್ಯಾರ್ ಮ್ಹಜಾ ಪ್ರಾಸ್ ಚಡ್ ಬುದ್ಧೊಂತಾ ಕರ್ನಾ ತೆಂ ವಾಚುನ್ ಘೆಯಾ. ತೊ ಜರ್‌ತರ್ ಪೆದ್ಕಾನ್ ಮ್ಹಣ್ಲೆಂ ಸತ್ ಆನಿ ಹಾವೆಂ ಸಾಂಗ್ಲೆಂ ಸತ್ ನೆಹಿಂ ಮ್ಹಣಾತ್ ಜಾಲ್ಲೆ ಪಕ್ಷೆಕ್ ಹಾಂವ್ ಹ್ಯೊ ಮ್ಹಜ್ಯೊ ಮಿಶ್ರೊ ತಾಸುನ್ ಮಾತ್ಕಾರ್ ಶೆಂಡಿ ವಾಡ್ಯತಾಂ.” ಅಶೆಂ ಶರ್ತ್ ಮಾಂಡುನ್ ಉಬೊ ರಾವ್‌ಲ್ಲೆ ಧಾವ್ನ್ ಟೆಲೆಗ್ರಾಮ್ ಸಟಕ್ಕ್ ಕರ್ನ್ ತಿಚಾ ಉಸ್ಕಾರ್ ಉಡ್ಲೆಂ.

ಹೆಂ ಶೆಣ್ಯೆಚೆಂ ಖಡಾಕಡ್ ಉಲಣೆ, ಧಾಂಬೊನ್ ಆಯಿಲ್ಲಾ ಘಾಯಾಕ್ ಮಾರ್ ಲಾಗ್‌ಲ್ಲೆ ಬರಿ ತಾಂಚಾ ಕಾಳ್ಜಾಕ್ ಗೆಲೆಂ. ರೊಜ್‌ಬಾಯೆ ಪ್ರಾಸ್ ಆಂಜೆಲಾಕ್ ದೆಂವ್ಚಾರಾಚಿ ನಾಡ್ ವಿಶೇಷ್ ಜಾಲಿ. ಪೆದ್ಕಾನ್ ಸಾಂಗ್‌ಲ್ಲೆಂ ಸತ್ ಮ್ಹಣ್ ಚಿಂತುನ್ ಆನಿ ತ್ಯಾ ಪ್ರಮಾಣೆ ರೊಫಿ ಜಿವಂತ್ ಆಸ್ತಲೊ ಮ್ಹಣ್ ಪಾತ್ಯೆವ್ನ್ ದೆವಾಚೆರ್ ದವರ್ಲೊಲೊ ತಿಚೊ ಭರ್ವಸೊ ಏಕಾ ಖಿಣಾಭಿತರ್ ಬುನ್ಯಾದಿ ಸಮೇತ್ ಧಂಡಳೊನ್ ಪೊಡ್ಲ್ಯಾ ಗತಿರ್ ಯೇವ್ನ್ ಪಾವೊ! ಪೆದ್ಕಾನ್ ಸಾಂಗ್‌ಲ್ಲೆಂ ಶೆಣ್ಯನ್ ಸಾಂಗ್‌ಲ್ಲಾಕ್ ಸರಿ ಕೆಲ್ಯಾರ್ ರಾತ್ ಆನಿ ದಿಸಾ ಬರಿ ಭೇದ್ ತಿಕಾ ದಿಸ್ಲೊ. ಹ್ಯಾ ದೋನ್

ಪಾಡ್ತಿಂ ಮದೆಂ ಪಡೊನ್ ಅಡ್ಲೊನ್ ಕೊಣಾಚೆಂ ಸತ್ ಮ್ಹಣ್ ಲೆಕ್ಕೆಂ ಆನಿ ಖಿಂಚಾ ಕುಶಿಕ್ ವೊಂದೊಂಚೆಂ ಮ್ಹಳ್ಳೆಂ ಕಳ್ಳೆನಾ. ಖಿಂಚಾ ಬುದ್ವೊಂತಾ ಲಾಗಿಂ ಹಾಚೆಂ ತೀರ್ಪ್ ವಿಚಾರ್ಚೆಂ? ಕೋಣ್ ತಿಕಾ ಖೊಟ್ಯಾಂತ್ಲೆಂ ಬೊರೆಂ ದಾಕವ್ನ್ ದೀತ್?

ಸಬಾರ್ ಆನಿ ಚಡ್ ಪಾವ್ಟಿಂ ಅಸಲ್ಯಾ ಆಡ್ಕಳೆಂತ್ ಆಡ್ಕಲ್ಲ್ಯಾ ವೆಳಾರ್ ತಾಂತ್ಲೆಂ ಸುಟೊಂಕ್ ಮನ್ಯಾಕ್ ಸ್ವಂತ್ ಕೊಶೆಡ್ತಾ ತಿತ್ಲೊ ಪಾತ್ಯೆಣಿಚೊ ಈಷ್ಟ್ ದುಸ್ರೊ ಕೋಣ್ ನಾ. ಆನ್ಯೆಕಾ ನಮುನ್ಯಾನ್ ಸಾಂಗ್ಚೆಂ ಜಾಲ್ಯಾರ್, ಅಸಲ್ಯಾ ಸಂದರ್ಭಾಂ ಆಮ್ಚೊ ರಾಕಣ್ ಬೊಡ್ಲೊ ಜಾವ್ನ್ ಆಸಾ ಆಮ್ಚೊ ತತ್ಕಾಲಿಕ್ ಸೊಡ್ಪಣ್ಲಾರ್. ತಾಚಿ ಶಿಕೊಣ್ ಆಯೊನ್ ತ್ಯಾ ಪ್ರಮಾಣೆ ಜಿಯೆಂವ್ಚೊ ಮನಿಸ್ ವಾಯ್ಬಾಂತ್ ಸಾಂಪಡ್ಲೊ ಬೋವ್ ಅಪ್ರಾಪ್. ಆನಿ ಎಕಾದಾವೆಳಾರ್ ತಾಚೆಂ ಗಣ್ಣೆ ಕರಿನಾಸ್ತಾನಾ ಸಾಂಪಡ್ಲಲ್ಲ್ಯಾ ಕಾಲಾಚೆರ್ ತಾಂತ್ಲೆಂ ಪರಿಹಾರ್ ಜಾಂವ್ಕ್ ತೊಚ್ಚ್ ಕುಮಕ್ ಕರ್ತಾ. ದೆಕುನ್ ಹ್ಯಾ ವಕ್ತಾರ್ ಆಂಜೆಲಾನ್ ಆಪ್ಲ್ಯಾ ದಿಸ್ಪೊಡ್ತಾ ಸಾಂಗಾತ್ಯಾಚಿ ಕುಮಕ್, ಅಭಿಪ್ರಾಯ್ ಮನಾ ಭಿತರ್‌ಚ್ಚ್ ಮಾಗ್ಚಿ. ಮಾಗ್‌ಲ್ಲ್ಯಾ ಕೂಡ್ಲೆ ಆಯ್ಕಾಲೊ ತಿಕಾ ತಾಚೊ ತಾಳೊ ಬೋವ್ ಧೈರಾದಿಕ್ ಉತ್ರಾನಿ ಮೆಳೊನ್ ಉಲಂವ್ಚೊ: “ಶೆಣ್ಯಾಚಾ ಉತ್ರಾಂಕ್ ಪಾತ್ಯೆನಾಕಾ. ಕರೀಣ್ ರಕ್ತಿ ಮನಿಸ್ ತೊ! ತುಕಾ ಧನಿಯಾಚಾ ಪಾಸಾಂತ್ ಸಾಂಪ್ಡಾಂವ್ಕ್ ಸಂದ್ರಾಪ್ ಖಿಂಚಾನ್ ಮೆಳಾತ್‌ಗಿ ಮ್ಹಣ್ ರಾಕೊನ್ ಆಸ್‌ಲ್ಲ್ಯಾಕ್ ತಾಕಾ ವೊಂ ಎಕ್ ಬೊರೊ ಆನಿ ಸಲಿಸ್ ಉಪಾಯ್ ಮೆಳ್ಳಾ; ತಾಚೊ ಮುಳಾ ಥಾವ್ನ್ ತುದಿ ಮ್ಹಣಾಸರ್ ಪರಿಪೂರ್ಣ್ ಪ್ರಯೊಗ್ ಕೆಲ್ಲ್ಯಾ ಬಗಾರ್ ತೊ ರಾವಾಸೊನಾ. ದೆಕುನ್ ಜಾಗ್ರುತ್ ರಾವ್! ಸಾದ್ಯಾ ಪೆದ್ಯಾನ್ ಪುಣಿ ಸಾಂಗ್‌ಲ್ಲೆಂ ಪಾತ್ಯೆ, ಹ್ಯಾ ಕಪಟಿ ಮನ್ಯಾಕ್ ಪಾತ್ಯೆನಾಕಾ!”

ಹ್ಯಾ ತಾಳ್ಯಾಕ್ ಆಂಜೆಲಾನ್ ಕೂಡ್ಲೆ ತಕ್ಲಿ ಬಾಗಾಯ್ಲಿ, ಆನಿ, ಅಬ್ಬೆ! ತ್ಯಾಚ್ಚ್ ಘಡ್ಕೆ ಚುಕೊನ್ ವೆಚಿ ತಿಚಿ ಪಾತ್ಯೆಣಿ ತಿಚೆ ಧ್ವಂ ಕಾಯಾಮ್ ಬಿಡಾರ್ ಕರುಂಕ್ ಪಾಟಿಂ ಆಯ್ಲಿ.

“ಕಿತೆಂ ಚಿಂತಾತ್ ತುಮಿ?” ಮ್ಹಣಾಲೊ ತೊ ತಿತ್ಲೊ ವೇಳ್ ತಿಂ ವೊಗಿಂಚ್ಚ್ ರಾವ್‌ಲ್ಲಿಂ ಪಳೆವ್ನ್. “ಹಾವೆಂ ಸಾಂಗ್ಚೆಂ ಸಮಾಂಗಿ, ಪೆದ್ಯಾನ್ ಸಾಂಗ್‌ಲ್ಲೆಂ ಸಮಾ?”

“ತುಮೆಂ ಸಾಂಗ್ಚೆಂ ಸಮಾ ಮ್ಹಣ್ ದಿಸ್ತಾ, ಶೆಣ್ಯಾಮಾ,” ಮ್ಹಣ್ ಘಟ್ಪ್ ಸಾಂಗೊನ್ ಸೊಡ್ಲೆಂ ರೊಜ್‌ಬಾಯೆನ್ ತಾಚೆರ್ ಸಂಪೂರ್ಣ್ ಪಾತ್ಯೆಣಿ ದಾಕವ್ನ್! “ಆನಿ ತುಮೆಂಯ್ ಜರ್‌ತರ್ ತ್ಯಾ ಪೆದ್ಯಾನ್ ಸಾಂಗ್‌ಲ್ಲೆ ಬರಿಚ್ಚ್ ಸಾಂಗ್‌ಲ್ಲೆಂಯ್, ಹಾಂವ್ ಪಾತ್ಯೆತಿ ನಾ. ಕಿತ್ಯಾಕ್‌ಗಿ ಮ್ಹಣ್ಚೆ: ತೆಂ ಟೆಲೆಗ್ರಾಮ್ ಆಯಿಲ್ಲೆ ದೀಸ್ ಥಾವ್ನ್ ಆಜ್‌ವರೆಗ್ ರೊಫಿಚೆಂ ಮರಣ್ ರುಜು ಕರುಂಕ್ ಮ್ಹಜಾ ದೊಳ್ಕಾಂಕ್ ದಿಷ್ಟಿಕ್ ಪಡ್‌ಲ್ಲಿಂ, ತಿಂ ಖುಣಾ, ಮ್ಹಜಾ ಮತಾಂತ್ ಜಾಲ್ಲೆಂ ತೆಂ ತುಫಾನ್, ಮ್ಹಜಾ ಜಿವಾಂತ್ ಭೊಗ್‌ಲ್ಲೆ ತೆ ಆನಿ ಆಜೂನಿ ಭೊಗ್ತಾತ್ ತೆ ಆಟಿವಿಟಿ ಮ್ಹಜಾ ಯೆದೊಳ್ಚಾ ಜಿಣ್ಯೆಂತ್-ಮ್ಹಜೊ ಫುರ್ಕಾರ್ ಸರ್‌ಲ್ಲೆ ತವಳ್ ಸೈತ್!-ಭೊಗುಂಕ್‌ನಾಂತ್. ರಾತ್ಲೆಂ ಎಕ್ ಘಡಿ ನೀದ್ ಪಡಾನಾ; ಆನಿ ಕಾಂಯ್ ಕುಂಕ್ಡಾಚಿ ನೀದ್ ಪಡ್ಲಿ ಜಾಲ್ಯಾರ್ ಘೆ ಭಿರಾಂಕುಳ್ ಜೀವ್ ಕಾಡ್ಚಿಂ ತಸಲಿಂ ಸ್ವಪ್ನಾ! ತ್ಯಾ ಶಿವಾಯ್, ಮಧ್ಯಾನ್ ರಾತಿ ಉಪ್ರಾಂತ್ ಘರಾ ಭೊಂವ್ತೆಣಿ ಕಸಲೊ ಆವಾಜ್, ಕಸಲೆ ಧಡ್ಲಡೆ ಆನಿ ಪರ್ಪರೆ! ಜಿವ್ಯಾ ಜಿವ್ಯಾ ಮನ್ಯಾನ್, ಆಮ್ಚಾ ರೊಫಿನ್ ವ್ಹಾಣೊ ಘಾಲ್ನ್ ಚಲ್‌ಲ್ಲ್ಯಾಬರಿ ಚಲ್ಲೆಂ!... ಹಾ ಸರ್ವಸ್ಪೊರಾ ದೆವಾ! ದಯಾಕರ್ನ್ ಮ್ಹಜಾ ರೊಫಿಚೊ ಅತ್ಮೊ ಕಷ್ಟಾಂತ್ ವೊಳ್ಳೊಳ್ಚಾ ಜಾಲ್ಯಾರ್ ತಾಕಾ ಸುಟ್ಕಾ ಆನಿ ಸವ್ಯಾಸಾಯ್ ಲಾಭ್... ಆನಿ ಹ್ಯಾ ಎಕಾ ವಿಚಿತ್ರ್ ಬಾಯ್ಲೆಕ್

ಪಳೆನಾಯ್ ಶೆಣ್ಣಿಯಾಮಾ, ಮ್ಹಜೆ ಧ್ವಂ ಹ್ಯಾ ಪರಿಂ ಘಡ್ತಾನಾ ತಿಕಾ ಸಗ್ಳಿ ರಾತ್ ಸುಶೆಗಾತ್ ನೀದ್ ಪಡ್ತಾ ಮ್ಹಿಂ! ಇತ್ತಿಶಿ, ಸಾಸ್ತಾ ತಿತ್ತಿ ಪುಣಿ ತಾಚಿ ಖಿಂತ್ ಕರ್ತಾವೆ ತಿ! ಖಿಂತ್ ಕೆಲ್ಲಿ ಜಾಲ್ಯಾರ್, ಕೂಡ್ಲೆ ಮಿಸಾಂ ದೀಜಾಯ್ ಮ್ಹಣ್ ಸಾಂಗ್ತಾನಾ 'ದರ್ವಡ್ತಾಕಾತ್' ಮ್ಹಣ್ ಅಡ್ಲೊ ಹಾಡ್ತಿಗಿ ತಿ?"

“ಅರೆ ಮ್ಹಜಾ ಕರ್ಮಸೊ! ತಿಣೆ ಖಿಂತ್ ಕರ್ನ್ ಆನಿ ತುವೆಂ ಕೊಳ್ಳೆ ಕೊಳ್ಳೆ ದುಕಾಂ ಪೀಳ್ನ್ ಕಾಂಯ್ ಪುಣಿ ಬೊರೆಂ ಜಾಂವ್ಚೆಂ ಆಸಾವೆ? ಮೆಲ್ಲೊ ಮನಿಸ್ ಜಿವಂತ್ ಜಾವ್ನ್ ಯೇತ್‌ವೆ? ಖಿಂತ್ ಕರಿನಾಸ್ತಾನಾ, ಯೆದೊಳ್ ಜಾಲ್ಲೆಂ ಸರ್ವ್ ವಿಸ್ರೊನ್ ಖುಶಾಲ್‌ಭರಿತ್ ಜಿಯೊಂವ್ಚೆಂ ಬೋವ್ ಉತ್ತಿಮ್ ಮ್ಹಣ್ ಹಾವೆಂ ಮ್ಹಣಾಜಾಯ್. ತ್ಯಾ ವಿಶ್ವಾಂತ್ ತಿಕಾ ಹಾಂವ್ ದುರ್ಸಾನಾ. ತೊ ಏಕ್ ಆಂಜೆಲಾಚೊ ಗುಣ್ ಮ್ಹಾಕಾ ಬೊರೊ ರುಚ್ಲೊ!”

ಆಂಜೆಲಾಕ್ ಕೊಣೆಂಯ್ ಸೀದಾ ವ ಸಾದೆಂ ಉಲ್ಕಲ್ಲೆಂ ಮೆಚ್ಪಾತಾಲೆಂ. ಸೈಲಾಪ್ ಉಲ್ಕಲ್ಲ್ಯಾಫಾರಾ ತ್ಯಾ ಮನ್ಶಾಚೊ ತಿಕಾ ಕಾಂಟಾಳೊ ಯೆತಾಲೊ. ಕೊಣೆಂಯ್ ದುಸ್ರ್ಯಾಂಚೊ ಸೈಲಾಪ್ ಕರ್ಚೊ ಆಪ್ಣಾಚಾ ಸ್ವಂತ್ ಉಪಾಯಾಕ್ ಯಾ ಫಾಯ್ದಾಕ್ ಶಿವಾಯ್ ದುಸ್ರೊ ಇರಾದೊ ತಾಂತುಂ ಆಸೊಂಕ್ ನಜೊ. ಕೊಣಾಂಯ್ ನಾಡಿಜಾಯ್ ಜಾಲ್ಯಾರ್ ಸೈಲಾಪಾ ತಿತ್ಲೊ ಸಲಿಸ್ ಉಪಾಯ್ ದುಸ್ರೊ ನಾ. ಸರ್ಪಾನ್ ಎವೆಕ್, ಎವೆನ್ ಆದಾಂವ್ಕ್ ನಾಡ್‌ಲ್ಲೆಂ ಸೈಲಾಪ್ ಕರ್ನ್. ಆನಿಕ್ ಆಮ್ಕಾಂಯ್ ಸಬಾರ್ ಪಾವ್ಲಿಂ ಮನಿಸ್ ವಾಯ್ಪಾಕ್ ಸಾಂಪ್ಡಾಯ್ತಾತ್ ಸೈಲಾಪ್ ಕರ್ನ್‌ಚ್. ಬಕುನ್ ಆತಾಂ ಶೆಣ್ಣಿನ್ ತಿಚೊ ಸೈಲಾಪ್ ಕರ್ನ್ ಉಲ್ಕಲ್ಲೆಂ ಆಯ್ಕೊನ್ ತಾಚಿ ಧ್ವಂ ಭುಲ್ಚಾ ಬದ್ಲಾಕ್ ತಾಚೊ ತಿಕಾ ಕಾಂಟಾಳೊ ಆಯ್ಲೊ. ತಾಚಿ ಪಾಟಾಪಾಟ್ ರೊಜ್‌ಬಾಯೆಚೆಂ ಖಣಾ-ಸ್ವಪ್ನಾ-ಆವಾಜಾಚೆಂ ಫಿತಿಪ್ಪಣ್ ಆಯ್ಕೊನ್ ಕರೀಣ್ ಲಜ್ ಭೊಗ್ಲಿ. ಹುನಾರ್ ಹುನ್ ತಿಕಾ ತ್ಯಾ ಸಂಗಿಂತ್ ಜಾಗ್ವೊಣಿ ಆನಿ ಜಾಣ್ವಾಯ್ ದಿಂವ್ಚಾ ಪಾಸ್ವತ್ ಆಂಜೆಲ್ ಮ್ಹಣಾಲಿ: “ಮಾಂಯ್, ಉಪ್ಕಾರ್ ಕರ್ನ್ ಫಿತಿಪ್ಪಣ್ ಘರಾಂತ್ ಉಲ್ಕನಾಕಾ. ತುವೆಂ ಘರಾ ಭೊಂವ್ತಣಿ ಧಡ್ಲಡೆ, ಪರ್ಪರೆ ಆನಿ ಮನ್ಶಾನ್ ಚಲ್‌ಲ್ಲೊ ಆವಾಜ್ ಆಯ್ಕಾಲ್ಯಾಯ್ ತೆಂ ನೀಜ್ ಜಾಂವ್ಕ್ ಪುರೊ. ಪುಣ್ ಮೆಲ್ಲಾ ಮನ್ಶಾನಿ ತಶೆಂ ಕೆಲಾಂ ಮ್ಹಣ್ ಪಾತ್ಕೆಂವ್ಚೆಂ ಸಮಡ್ತಿಕ್ ವಿರೋಧ್‌ಚ್ಚ್ ನಹಿಂ, ಸರೀ ಪಿಶೆಪಣ್ ಮ್ಹಣ್ ಚಿಂತಿಜಾಯ್. ತುಕಾ ಚಲೊಂಕ್ ತಾಂಕಾನಾ ನಹಿಂವೆ? ತಾಂಕ್‌ಲ್ಲೆಂ ಜಾಲ್ಯಾರ್ ತುಕಾ ಘರಾ ಭೊಂವ್ತಣಿ ಭೊಂವ್ಡಾವ್ನ್ ಹಾಡ್ತಿಂ ಆಸ್‌ಲ್ಲಿಂ. ಮಾಗಿರ್ ತುಕಾಚ್ಚ್ ಕಳ್ತೆಂ ಆವಾಜ್ ಕೊಣೆ ಕರ್ಚೊ, ಧಡ್ಲಡೆ ಆನಿ ಪರ್ಪರೆ ಕಶೆ ಜಾತಾತ್, ಮನಿಸ್ ಚಲ್‌ಲ್ಲಾ ಬರಿ ಚಲ್ತಾ ಕೋಣ್-ಹ್ಯೊ ಸರ್ವ್ ಸಂಗಿ ತುಜಾಚ್ಚ್ ದೊಳ್ಳಾನಿ ಪಳೆವ್ನ್ ತುಂ ಸಾಂಗ್ತಿ ಆಸ್‌ಲ್ಲಿ.”

“ತಿತ್ತಿ ಸಗ್ಳಿ ಲಾಂಬಾಯ್ ಸಾಂಗ್ಚಾ ಬದ್ಲಾಕ್ ತೊ ಕೋಣ್ ಮ್ಹಣ್ ಸಾಂಗೊನ್ ಸೊಡ್ತಿಗಿ?” ಮ್ಹಣಾಲಿ ರೊಜ್‌ಬಾಯ್ ದರ್ವಡ್ ದಾಕವ್ನ್.

“ದುಸ್ರೊ ಕೋಣ್ ನಹಿಂ. ಆವಾಜ್ ಕರ್ಚೊ ಆನಿ ಮನ್ಶಾನ್ ಚಲ್‌ಲ್ಲೆಬರಿ ಚಲ್ತೆಂ ಶೆಜಾರ್ಚ್ ಮಡ್ತಿನಾಮಾಗೆಲ್ಯಾ ಮೊಷಿನಿ. ಧಡ್ಲಡೆ ಜಾಂವ್ಚೆ ಆಮ್ಚಾ ಘರಾ ಪಾಟೊ ದೊರೊ ಉಡ್ತಾನಾ. ಪರ್ಪರೆ ಜಾಂವ್ಚೆ ಘರಾ ಪಾಟೊನ್ ಆಸ್‌ಲ್ಲಾ ಕೆಂಳ್ಚಾಂಚಿಂ ಪಾನಾ ಪೊಡ್ನ್ ಖಾತಾನಾ.”

ಪಾತ್ಕೆಂವ್ಚೆಂ ಮನ್ ಆಸ್ಲಾರ್ ತೀನ್ ವರ್ಸಾಂಚಾ ಬಾಳ್ಕಾನ್ ಸಾಂಗ್‌ಲ್ಲೆಂ ಸತ್ತರ್ ವರ್ಸಾಂಚಾ



ಮ್ಹತ್ತಾರ್ಯಾನ್ ಸೈತ್ ಪಾತ್ಯೈತ್. ಪಾತ್ಯೈವ್ ಮಿಶಿ ನಾ ಚಾಲ್ಯಾರ್ ಸಾಂ ತೊಮಾಸಾನ್ ಉಲ್ಕಲ್ಲೆಬರಿ ಉಲಯೆತ್. ತ್ಯಾ ಪರಿಂ ಆಂಜೆಲಾಚೆಂ ವಿವರಣ್ ಸತ್ ಜಾಂವ್ಕ್ ಪುರೊ ಮ್ಹಣ್ ಪಾತ್ಯೆಂವ್ಚಾ ಬದ್ಲಾಕ್ ಶೆಣ್ಯ ಮುಕಾರ್ ಆಪ್ಣಾಕ್ ಪಿಶಿ ಮ್ಹಣ್ ಕಾಡ್ನ್ ಹಲ್ಕ್ ಕೆಲೆಂ ಮ್ಹಣ್ ರಾಗಾನ್ ಪೆಟ್ಟಿ ಆನಿ ಮ್ಹಣಾಲಿ: “ಪುರೊ, ಪುರೊ, ಮ್ಹಜೆ ಪ್ರಾಸ್ ಬುದ್ಧೊಂತ್ ಆಸಾಯ್ ಮ್ಹಣ್ ದಾಕ್ಯನಾಕಾ. ಮ್ಹೊಷಿನ್ ಚಲ್ಲ್ಯಾ ಆನಿ ಮನ್ಶಾನ್ ಚಲ್ಲ್ಯಾ ಚಾಲಿಕ್ ಕಾಂಯ್ ಭೇದ್‌ನಾ ಮ್ಹಣ್ ಮ್ಹಾಕಾ ಸಾಂಗ್ತಾಯ್‌ಗಿ? ತಿತ್ಲಿಂ ಹೆಡ್ ಮ್ಹಣ್ ಚಿಂತಾಯ್‌ಗಿ?”

“ಆತಾಂ ತ್ಯಾ ಚಿಲ್ಲರ್ ಸಂಗಿ ವಿಶ್ಯಾಂತ್ ತುಮಿ ಕಿತ್ಯಾಕ್ ಭುರ್ಗ್ಯಾಂ ಬರಿ ಚರ್ಚೆ ಕರ್ನ್ ಪಡ್ತಾತ್?” ಮ್ಹಣಾಲೊ ಶೆಣ್ಯ ತಾಂಕಾಂ ಸಮಧಾನ್ ಕರುಂಕ್. “ಮಾಂಯ್-ಸುನಾನಿ ಎಕಾ ಮನಾನ್ ಚಲೊಂಕ್ ದೆವಾನ್ ನಿರ್ಮುಂಕ್‌ಚ್ಚೆನಾಂಗಿ! ‘ಆಂಗ್ಲಾಂತ್ಲ್ಯಾನ್ ರಾತಿಂ ವಾಗ್ ಗೆಲ್ಲೊ’ ಮ್ಹಣ್ ಮಾಂಯ್ ಮ್ಹಣಾತ್ ಜಾಲ್ಯಾರ್, ‘ವಾಗ್ ನಹಿಂ ತೊ, ಮಾಜಾರ್ ತೆಂ’ ಮ್ಹಣ್ ಸುನ್ ಸಾಂಗ್ತಾ. ‘ರಾತಿಂ ಹಿತ್ತಾಂತ್ ಘಡ್ಲೊ ಪಡ್ಲೊ’ ಮ್ಹಣ್ ಸುನ್ ಮ್ಹಣಾತ್ ಜಾಲ್ಯಾರ್, ‘ಛೆ, ಘಡ್ಲೊ ಮ್ಹಣ್ ಕೋಣ್ ಸಾಂಗ್ತಾ? ನಾರ್ ಪಡ್ಲೊ ನಹಿಂಗಿ?’ ಮ್ಹಣ್ ಮಾಂಯ್ ಇನ್ಸಾರ್ ಕರ್ತಾ. ತ್ಯಾ ಜಿನ್ನಾಚೆ ಚರ್ಚೆ ತುಮ್ಚೆ. ಎಕಾ ಘರಾಂತ್ ಸಮಧಾನ್ ಉರಾಚಾಯ್ ಜಾಲ್ಯಾರ್ ಅಸಲೆ ವಚ್ಚಾಟ್ ಬಂದ್ ಕರಿಚಾಯ್, ಆನಿ ಮುಖ್ಯ ಜಾವ್ನ್ ಮಾಲ್ವಡ್ಯಾ ಮಾಂಯಾನಿ ಉಲ್ಕಲ್ಲೆಂ ಯಾ ಫರ್ಮಾಯಿಲ್ಲೆಂ ಸತ್ ಆನಿ ಸಮಾ ಮ್ಹಣ್ ಚಿಂತುನ್ ನೆಂಟ್ಯಾ ಸುನಾನಿ ತಾಂಕಾಂ ಮಾನ್ ದೀವ್ನ್ ಚಲ್ಲ್ಯಾರ್ ಸಂಸಾರಾಂತ್ ಕಿತ್ಲೆಂ ಬೊರೆಪಣ್ ಜಾವ್ನ್ ಕಿತ್ಲಿಂ ಘರಾಂ ಶಾಭಿತ್ ಉರ್ತಿತ್!”

ಚುಪ್ ನಿರ್ದಲ್ಲ್ಯಾ ಸುಣ್ಯಾಚಿ ಶಿವ್ಪಿ ವೊಳಾವ್ನ್ ರಾಗ್ ಹಾಡ್ಲಲ್ಲ್ಯಾ ಬರಿ ಹ್ಯಾ ಶೆಣ್ಯಾಚಾ ಉಲಣ್ಯಾನ್ ಆಂಜೆಲಾಚೊ ರಾಗ್ ಚಾಲ್ತಾಲೊ. ತ್ಯಾ ಎಕಾ ವಿಕಾಳ್ ಘಡ್ಯೆ ತೊ ರಾಗ್ ತಿಚಿ ನಿವ್ತಿಂ ತಡ್ಪೊಂಕ್ ತಾಂಕಾನಾಸ್ತಾನಾ ದಾಕ್ಟೆಣ್ ಆನಿ ಮಾನ್ ಪಾಲ್ವಾಚಾ ಪೊಂತಾಕ್ ಗಾಂಟ್ ಮಾರ್ನ್ ದವರ್ಲಿ ಆನಿ ಮನಾಂತ್ ಬೊಗ್‌ಲ್ಲೆಂ ಖಡಾಕಡ್ ತೊಂಡಾನ್ ಉಚಾರ್ನ್ ತಿಣೆ ಮ್ಹಳೆಂ: “ಸಮಧಾನೆಚೊ ಶೆರ್ಮಾಂವ್ ಅಸಮಧಾನ್ ವಿಸ್ತಾರ್ಚಾ ದೆಂವ್ಚಾರಾನ್ ಸಾಂಗೊಂಕ್ ಫಾವೊ ನಹಿಂ”- ಆನಿ ತಿ ಉಟೊನ್ ಉಬಿ ರಾವ್ಲಿ: “ಸಂಸಾರಾಂತ್ ಹೆರ್ ಖಿಂಚ್ಕೊಯ್ ಮಾಂಯ್-ಸುನೊ ಎಕಾ ಮನಾನ್ ಚಲೊಂಕ್ ನಾಂತ್ ಜಾಲ್ಯಾರಿ ಆಮಿ ದೊಗಾಂ ಹ್ಯಾ ಘರಾಂತ್ ಸಾಂಗಾತಾ ಮೆಳ್‌ಲ್ಲೆ ದೀಸ್ ಥಾವ್ನ್ ಬೊರೆಪಣಿ, ಆವ್ಯ-ಧುವೆ ಬರಿ, ಎಕ್ವೊಟಾನ್ ಆನಿ ಮಯಾಮೊಗಾನ್ ಚಲೊನ್ ಆಸ್‌ಲ್ಲ್ಯಾಂವ್. ಆಜ್ ಆಮ್ಚೆ ಮದ್ಲೊ ಎಕ್ವೊಟಾ ತುಟೊವ್ನ್ ಎಕಾಮೆಕಾಚಿಂ ಮನಾ ವಾಂಕ್ಡೆಂ ಕರ್ನ್ ದವರ್ಲ್ಯಾಂತ್ ಜಾಲ್ಯಾರ್ ತಿಂ-ತುವೆಂ! ತುಂ ಅಸಮಧಾನೆಚೊ ದೆಂವ್ಚಾರ್ ಆಮ್ಚೆ ಮದೆಂ ಪಡೊಂಕ್ ನಾತ್‌ಲ್ಲೊಯ್ ಜಾಲ್ಯಾರ್ ಆಜೂನ್ ಆಮಿ ಬೊರ್ಯಾ ಮನಾನ್ ಜಿಯೆವ್ನ್ ಆಸ್ತಾಂವ್. ಕಿತ್ಲೆ ಕಷ್ಟ್ ಆಯ್ಲ್ಯಾರಿ ಆಮ್ಕಾಂ ತೆ ವೊಡ್ ಮ್ಹಣ್ ದಿಸ್ತೆನಾಂತ್. ಕುಡಿಕ್ ಕಷ್ಟ್ ಆಯ್ಲ್ಯಾರಿ ಆಮ್ಕಾಂ ತೆ ವೊಡ್ ಮ್ಹಣ್ ದಿಸ್ತೆನಾಂತ್. ಕುಡಿಕ್ ಕಷ್ಟ್, ಧಗ್ಗೊಣಿ ಜಾಲ್ಯಾರಿ ಅತ್ಯಾಕ್ ಸವ್ಯಾಸಾಯ್ ಆನಿ ಮನಾಂತ್ ಸಮಧಾನ್ ಆಸೊನ್ ಶಾಂತಪಣಿ ಆಮ್ಚೆ ದೀಸ್ ಪಾಶಾರ್ ಚಾತೆ ಆಸ್‌ಲ್ಲೆ. ಇತ್ಲೆಂ ವಾಯ್ಟ್ ಕೆಲೆಂಯ್ ತುವೆಂ-ತುವೆಂ!-ಜಿವ್ಯಾ ಜಿವ್ಯಾ ಸೈತಾನಾನ್!” ಅಶೆಂ ಸಣ್ಣಣಿ ಉಲ್ಕತಾನಾ ತಿಕಾ ರಾಗಾನ್ ರಡೊಂಕ್ ಲೆಗುನ್ ಆಯ್ಲೆಂ; ದೆಕುನ್ ತೊಂಡಾಕ್ ಹಾತ್ ಧಾಂಪುನ್

ಉಸ್ಮಾರಿತ್ ಭಿತರ್ ಗೆಲಿ.

ಜಗ್ಗಾಣೆ, ಘಡ್ಗಡೊ ಆನಿ ತಾಚಿ ವ್ಯರ್ ಪಾವ್ನ್! ತ್ಯಾಚ್ ಪರಿಂ ರಾಗ್, ಉಲಣೆ ಆನಿ ರಡ್ಡೆ! ಶೆಣ್ಯಕ್ ಆನಿ ಮ್ಹಾತಾರೆಕ್ ತೊ ಘಡ್ಗಡೊ ತಕ್ಲೆರ್ ಯೇವ್ನ್ ಮಾರ್ಲ್ಲ್ಯಾಬರಿ ಜಾವ್ನ್ ಏಕ್ ಮಿನುಟ್ ಬರ್ ಥಂಡ್ ಇಮಾಜಿಂ ಬರಿಂ ಥಟಕ್ ಜಾವ್ನ್ ರಾವ್ಲಿಂ! ಇತ್ಲೆಂ ಸಾದೆಂ ಭುರ್ಗೆಂ ಹ್ಯಾ ಪರಿಂ ಉಲ್ಕತ್ ಅಧ್ಯಾ ತುಂ ಉಲಂವ್ಕ್ ತಾಕಾ ಕಳಾತ್ ಮ್ಹಣ್ ತಾಣಿ ಬಿಲ್ಕುಲ್ ಚಿಂತುಂಕ್ ನಾತ್ಲೆಂ ಜಾಯ್ನಾಯ್.

“ಮ್ಹಾಕಾ ದೆಂವ್ಚಾರ್ಕಾ ಸರಿ ಕರ್ನ್ ಉಲ್ಕಲಿಯಿ ಬಾಯೆ,” ಮ್ಹಣಾಲೊ ತೊ ಸನಿನ್ ಜಾಯ್ನಾಫಡೆ, ಆಂಜೆಲ್ ಭಿತರ್ ಗೆಲ್ಲ್ಯಾ ಕುಶಿಕ್ ಘುವೊನ್. “ತುಮ್ಮೆ ಪಾಸ್ವತ್-ಮ್ಹಜೆ ಪಾಸ್ವತ್ ನಹಿಂ-ತುಮ್ಮೆ ಪಾಸ್ವತ್ ಇತ್ಲೆಂ ಬೊರೆಪಣ್ ಕರುಂಕ್ ಪೆಚಾಡ್ತಾನಾ ಮ್ಹಾಕಾ ದೆಂವ್ಚಾರ್ ಮ್ಹಣ್ ನಾವಾಡ್ನ್ ಅಕ್ಮಾನ್ ಕರ್ನ್ ಉಲ್ಕಲಿಯಿ? ಕಾಂಯ್ ವ್ಹೊಡ್ ನಹಿಂ ಯಿಸ್ತಾ. ಆಜ್ ತುಂ ಉಲ್ಕಲ್ಲ್ಯಾ ಉತ್ರಾಂಚಿ ಚೂಕ್ ವೆಳ್ಕೊಂಚಿ ದೀಸ್ ಪಾಟಿಂ ಆಸ್ತಲೆ. ತ್ಯಾ ವೆಳಾರ್ ಮ್ಹಜಾ ಪಾಯಾಂಲಾಗಿಂ ಯೇವ್ನ್ ರಡ್ಡೆಲಿಯ್-ಆತಾಂ ಕ್ರೋಧಾನ್ ರಡ್ಡಾಯ್ ತಶೆಂ ನಹಿಂ-ಘಳ್ಳಿಂ ಬಿರ್ಮೊತಿಚೆಂ ರಡ್ಡೆ ರಡ್ಡೆಲಿಯ್. ಆತಾಂ ತುಜಾ ತರ್ನಾಟ್ ಪಣಾಚಾ ಗರ್ವಾನ್ ಆನಿ ಹಂಕಾರಾನ್ ರಿಕ್ತಾ ಕರ್ನ್ ಉಡಂವ್ಚಿ ಮ್ಹಜಿ ಕುಮಕ್ ತ್ಯಾ ವೆಳಾರ್ ದಿಂಬಿಯೆನಿ ಚಲೊನ್ ಯೇವ್ನ್ ದೊನೀ ಹಾತಾನಿ ಮ್ಹಜೆಲಾಗಿಂ ಮಾಗ್ತಲಿಯ್; ಉಗ್ಡಾಸ್ ದವರ್. ಆನಿ ವಿಸ್ತಾನಾಶೆಂ ಹಿಂ ಮ್ಹಜಿಂ ಉತ್ರಾಂ ಫಾತ್ರಾಚೆರ್ ಖಿಂಚೊವ್ನ್ ದವರ್.” ಇತ್ಲೆಂ ಮ್ಹಣೊನ್ ಆಪ್ಣಾಚಾ ಜಿವಾಂತ್ ಭೊಗ್ಚೆ ಜಾಳ್ ಹುಲೊಪ್ ನಿವೊಂವ್ಚಾ ಖಾತಿರ್ ಹಾತ್ ಪಾಟಿಂ ಬಾಂದುನ್ ಸೊಪ್ಯಾರ್ ತೆವ್ಪಿನ್ ಹೆವ್ಪಿನ್ ಪಾಶಾರಿ ಮಾರುಂಕ್ ಪಡ್ಲೊ.

ಇತ್ಲ್ಯಾ ಕರೊರ್ ಉಲಣ್ಯಾ ಮದೆಂ ರೊಜ್ ಬಾಯೆಚಿ ತಕ್ಲಿ ಪಿಸಾಂತುರ್ ಜಾಲಿ. ತಾಂಚೆ ಬರಿಚ್ಚಿ ತಿವೀ ಮದೆಂ ಪಡೊನ್ ಉಲ್ಕಲ್ಲಿ ಜಾಲ್ಯಾರ್ ಗಲಾಟೊ ಕಿತ್ತುನ್ ಪಾವ್ತೊ ಮ್ಹಣ್ ಸಾಂಗೊಂಕ್ ಅಸಾಧ್ಯ್. ಪೂಣ್ ತಿಣೆ ಉಲಂವ್ಚೆಂ ಜಾಲ್ಯಾರ್ ಕೊಣಾಚಿ ಪಾಡ್ತ್ ಕಾಣ್ಲೆವ್ನ್ ಉಲಂವ್ಚೆಂ? ತಿಚೆಂ ಧನ್ ಆನಿ ಮನ್ ಶೆಣ್ಯಾಚಾ ಪಾಡ್ಲಿನ್ ಆಸ್ಲೆಂ ಜಾಲ್ಯಾರಿ ಆಂಜೆಲಾಕ್ ಏಕ್ ದಮ್ ಧರ್ನಿಕ್ ಆಪ್ಲಂಕ್ ಜಾತಾವೆ? ತಿಚ್ಯೊ ಆಲೊಚೆನೊ ಜಾರ್ಕೆಕ್ ಪಾವಾಜಾಯ್ ಜಾಲ್ಯಾರ್ ದೊಗಾಂಯ್ಚಿ ಗರ್ಜ್ ಆನಿ ಮಜತ್ ಜಾಯ್ ಆಸ್ಲಿ. ದೆಕುನ್ ಹ್ಯಾ ವಕ್ತಾರ್ ತಿಣೆ ಮತ್ ಚಿಕ್ಕೆಶೆಂ ಥಂಡ್ ದವರ್ನ್ ತಾಂಚೆ ಮದೆಂ ಸಮಧಾನೆಚೊ ಬಾವೊ ಮುಕಾರ್ ಹಾಡ್ನ್ ಆಯ್ಲಿ. ನೆಣಾರ್ಯಾಕ್ ಜಾಣ್ವೊ ಮುಕಾರ್ ತಶೆಂ ಉಲಂವ್ಕ್ ಇಡೆಂ ಆನಿ ಸದಿಳಾಯ್ ದಿನಾಯೆ; ತ್ಯಾ ತ್ಯಾ ವೆಳಾರ್ ತಾಂಚಿ ಚೂಕ್ ತಾಂಚಾ ತಿಳುವಳಿಕೆಕ್ ಹಾಡ್ನ್, ತಾಂಚೆಂ ನಡ್ತೆಂ ಬೊರ್ಯಾ ವಾಟೆಕ್ ತಿದ್ವಿಜಾಯ್ ಆನಿ ತಶೆಂ ಕೆಲ್ಲ್ಯಾನ್ ಅಕ್ಮಾನ್ ಭೊಗ್ಲಲ್ಲ್ಯಾ ಪಾಡ್ಲಿಕ್ ಮನಃತೃಪ್ತಿ ಲಾಭ್ಲಲ್ಲ್ಯಾಬರಿ ಜಾತಾ ಮ್ಹಣ್ ಚಿಂತುನ್, ಆಂಜೆಲಾಕ್ ಭಾಯ್ರ್ ಆಪವ್ನ್ ತಿಣೆ ಮ್ಹಳೆಂ: “ಆಂಜೊ, ಆಜ್ಕಾಲ್ ತುಜಾ ಖಾಲ್ತ್ಯಾಪಣಾಚಾ ಶೆಗುಣಾಕ್ ಗರ್ವಾಚಾ ವಾಲಿನಿ ರೆವಡ್ ಘಾಲಾ. ತುವೆಂ ಉಲ್ಕಲ್ಲಿಂ ಉತ್ರಾಂ ತುಜಾ ಪ್ರಾಯೆಚಾ ಸ್ತ್ರೀಂನಿ ಉಲಂವ್ಚಿಂಚ್ಚ್ ನಹಿಂ, ಚಿಂತುಂಕ್ ಲೆಗುನ್ ಫಾವೊ ನಹಿಂ ಜಾಲ್ಲಿಂ ತಸಲಿಂ! ಕಿತೆಂಯ್ ಉಲಂವ್ಚೆಂ ಆಸ್ಲಾರ್ ತಾಕಾ ಫಾವೊ ತಿ ರೀತ್ ಆನಿ ಮಿತ್ ಆಸಾ; ಆನಿ ತಿ ಗಡ್ ಉತ್ರೊನ್ ಗೆಲ್ಲ್ಯಾ ಹಂಕಾರ್ಯಾಂಕ್, ವೆಗ್ಗಿಂಚಾಂಕ್ ಹ್ಯಾ ಸಂಸಾರಾಂತ್ ಭೊಗ್ಪಾಣೆ ನಾ.” ಶೆಣ್ಯಕ್ ಪಳೆವ್ನ್-“ಆನಿ ತುಂ

ಶೆಣ್ಣಿಯಾಮಾ, ಮ್ಹಜೆ ಖಾತಿರ್ ನಹಿಂ ಜಾಲ್ಯಾರ್ ದೆವಾ ಖಾತಿರ್ ಪುಣೆ ಹ್ಯಾ ಉಚಾಂಬಳ್ ಕಿಡಿಕ್ ತಿಣೆ ಉಲ್ಕಲ್ಲೆಂ ಸರ್ವ್ ವಿಸ್ತೊನ್ ಭೊಗ್ಗಿಜಾಯ್. ಕಸಲೊಚ್ಚ್ ಶಿಣ್ ಧರುಂಕ್ ನಜೊ-ವ್ಹೊಂ ಏಕ್ ಚಡಿತ್ ಉಪ್ಕಾರ್ ತುಜೆಲಾಗಿಂ ಮಾಗ್ಲೊ. ತಿಣೆ ಕೆಲ್ಲ್ಯಾ ಅಕ್ಮಾನಾಚೊ ಮಾನ್ ಹಾಂವ್ ಭೊರ್ನ್ ದೀಂವ್ಕ್ ತಯಾರ್ ಆಸಾಂ. ತುಜಾ ಕಾಳ್ಜಾಂತ್ ಥಾವ್ನ್ ತುವೆಂ ಆಮ್ಕಾಂ ಹ್ಯಾ ಘಡಿಯೆ ಭೊಗ್ಗಿಜಾಯ್.”

“ಹೆರಾಂಚಾ ಪಾತ್ಕಾಂಚೆಂ ಭೊಗ್ಗಾಣೆ ತುವೆಂ ಕಿತ್ಯಾಕ್ ಮಾಗಾಜಾಯ್, ರೊಜ್‌ಬಾಯೆ? ತುವೆಂ ಕಾಂಯ್ ಮ್ಹಾಕಾ ವಾಯ್ಲ್ಯ ಕರುಂಕ್‌ನಾಂಯ್. ಸತ್ ಉಲಂವ್ಚೆಂ ಜಾಲ್ಯಾರ್ ತುಜೆ ತಿತ್ಲಿ ಭಂಗಾರ್ ಮನಿಸ್ ಯೆದೊಳ್ ಮ್ಹಜಾ ಜಿಣ್ಯೆಂತ್ ಪಳೆಂವ್ಕನಾ. ಪೂಣ್ ಕಿತೆಂ ಕರ್ಚೆಂ? ಬೊರ್ಯಾ ರುಕಾಕ್ ಕೀಡ್ ಪೆಲಿ ನಹಿಂವೆ? ತಿ ದೆವಾಚಿ ಖುಶಿ ಮ್ಹಣಾಜಾಯ್. ಆನಿಕ್, ತುಜಿ ಸುನ್ ಉಚಾಂಬಳ್ ಕೀಡ್ ಮ್ಹಳ್ಳ್ಯಾಕ್ ಹಾಂವ್ ಒಪ್ಪಾತಾಂ. ಎಕಾ ಕಿಡಿ ಪ್ರಾಸ್ ಚಡ್ ಮೆಂದು ಯಾ ಜಾಣ್ವಾಯ್ ತಿಚಾ ತಕ್ಲೆಂತ್ ನಾ. ತಸಲ್ಯಾನ್ ಕಿತೆಂಯ್ ಮ್ಹಳ್ಳ್ಯಾರ್ ಮ್ಹಾಕಾ ಶಿಣ್ ನಾ. ತೆಂ ಸರ್ವ್ ಆಮಿ ವಿಸ್ತೊಂಕ್ ಪಳೆಯಾಂ. ಆತಾಂ ಮ್ಹಜಿ ಖರಿ ಅಪೆಕ್ಲಾ ಜಾವ್ನ್ ಆಸಾ ತುಮಿ, ಮಾಂಯ್-ಸುನೆನ್ ಎಕ್ಲೊಟ್ ಜಾಯ್ನಾಯ್, ಚರ್ಚೆ ಕರ್ನ್ ಮನಾ ವಾಂಕ್ಡೆಂ ಕರ್ನ್ ರಾವಾನಾಯೆ, ಎಕಾಮೆಕಾ ಸಹಕಾರ್ ದೀವ್ನ್ ಪುಡ್ಲೆ ತುಮ್ಚೆ ದೀಸ್ ಬೊರ್ಯಾ ಥರಾನ್ ಪಾಶಾರ್ ಕರಿಜಾಯ್ ಮ್ಹಣ್.”

ಶೆಣ್ಣಿಚಾ ಸಾಕರ್ ಉತ್ರಾಂಕ್ ರೊಜ್‌ಬಾಯೆಚೆಂ ಕಾಳಿಜ್ ಸಂತೊಸಾಚಾ ಉಮಾಳ್ಕಾನ್ ಭೊರೊನ್ ಗೆಲೆಂ. ತಾಚಾ ಬೊರ್ಯಾ ಮನಾಕ್ ಫಾವೊತ್ಯಾ ಥರಾನ್ ಉಪ್ಕಾರ್ ಬಾವ್ಡುಂಕ್ ಜಾಯ್ನಾಲ್ಲೆ ಸಬ್ ತಿಚಾ ಜಿಬೆಕ್ ಯೇನಾಸ್ತಾನಾ, ಜಿಬೆಕಡೆ ಇಲ್ಲೊಸೊ ವೇಳ್ ಝಗಡ್ಲಿ ಆನಿ ಶೆವಟಿಂ ಮ್ಹಣಾಲಿ: “ತುಜೆ ತಿತ್ಲೊ ಖಾಲ್ತೊ, ದಯಾಳ್ ಆನಿ ಸೊಸ್ಲಿಕ್ ಮನಿಸ್ ಹ್ಯಾ ಮಂಗ್ಳೂರ್ ಜಿಲ್ಲ್ಯಾಂತ್ ದುಸ್ರೊ ಆಸ್ಲೊನಾ, ಶೆಣ್ಣಿಯಾಮಾ...!”

“ಆನಿ ಮ್ಹಜೆ ತಿತ್ಲಿ ಖೊಟಿ ಆನಿ ಧಾರುಣ್ ಬಾಯ್ಲ್ ಹ್ಯಾ ಜಿಲ್ಲ್ಯಾಂತ್ ದುಸ್ರಿ ಆಸ್ಲಿನಾ ನಹಿಂಗಿ?” ಮ್ಹಣಾಲಿ ಅಂಜೆಲ್ ತಿಚಾ ಮನಾ ಭಿತರ್‌ಚ್ಚ್ ತಾಂಚೆಂ ಎಕಾಮೆಕಾಚೆಂ ಹೊಗ್ಗಾಪ್ ಆಯ್ಲೊನ್. “ಆನಿ ಜರ್‌ತರ್ ಹ್ಯಾ ಸಂಸಾರಾಚೆಂ ಅಥ್ವಾ ಹ್ಯಾ ಜಿಲ್ಲ್ಯಾಚೆಂ ಆಡಳ್ತೆಂ ತುಜೆ ತಸಲ್ಯಾ ಭಂಗಾರ್ ರಾಣಿಯೆಚಾ ಆನಿ ತಾಚೆ ತಸಲ್ಯಾ ದಯಾಳ್ ಆನಿ ಸೊಸ್ಲಿಕ್ ರಾಯಾಚಾ ಹಾತಾಂತ್ ದೆವಾನ್ ದಿಲ್ಲೆಂ,-ಮ್ಹಜೆ ತಸಲ್ಯಾನ್ ದರ್ಯಾಂತ್ ಉಡಿ ಮಾರ್ನ್ ಜಿವ್ಣಾತ್ ಕರ್ನ್ ಘೆಜಾಯ್ ಪಡ್ಲೆಂ ಕೊಣ್ಣಾ.”

ರೊಜ್‌ಬಾಯೆಚೆಂ ಹೊಗ್ಗಾಪ್ ಆಯ್ಕಲ್ಲೆಂಚ್ಚ್ ಶೆಣ್ಣಿ ಚಾರ್ ಘಟಿ ವಾರ್ಯಾರ್ ಉಬೊ ರಾವ್ಲೊ! ಎಕಾ ಖಿಣಾ ಭಿತರ್ ತಾಂಚೆ ಮದೆಂ ಉಟ್‌ಲ್ಲೆಂ ತುಫಾನ್ ಆದ್ಲ್ಯಾ ಶತಮಾನಾಚಿ ಗಜಾಲ್ ಮ್ಹಣ್ ಚಿಂತುನ್ ಕೂಡ್ಲೆ ವಿಸರ್ಲೊ. “ತಶೆಂ ಜಾಲ್ಯಾರ್ ಆಮಿ ತೆಗಾಂಯ್ಲಿ ಎಕ್ಲೊಟ್ ಜಾವ್ನ್ ರಾಜಿ ಒಪ್ಪಂದ್ ಕೆಲ್ಲೊ ಬೊರೊ ನಹಿಂವೆ?” ಮ್ಹಣ್ ಸೂಚನ್ ಮುಕಾರ್ ಫಾಲ್ನ್ ದೊಗಾಂಯ್ಚ್ ತೊಂಡಾಕ್ ಪಳೆಂವ್ಕ್ ಲಾಗ್ಲೊ. ರೊಜ್‌ಬಾಯೆನ್ ಸೂಚನ್ ಕೂಡ್ಲೆ ಮಂಜೂರ್ ಕೆಲೆಂ.

ಹಾಚೆ ಭಿತರ್ ಅಂಜೆಲಾಚಾ ರಾಗಾಚೊ ತಾಪ್ ನಿವೊನ್, ದೊಳ್ಕಾಂಚಿಂ ದುಕಾಂ ಸುಕೊನ್, ಸಮಧಾನ್ ತಿಚೆ ಧೈಂ ಪಾಟಿಂ ಆಯಿಲ್ಲೆಂ. ತಾಂಚೆ ಮದೆಂ ಕಾಯಾಮ್ ಸಮಧಾನ್ ಉರೊಂಕ್ ಆನಿ



ತೆಗಾಂಯ್ಚ್ಯಾ, ಚಡ್ ಜಾವ್ನ್ ಆಪ್ಲಾಚಾ ಅತ್ಮಾಕ್ ಕಸಲೊಚ್ಚ್ ಅಪಾಯ್ ಯೇನಾಶೆಂ ಕಿತ್ತುನ್ ಪರ್ಯಾಂತ್ ತೊ ಒಪ್ಪಂದ್ ಭದ್ರತಿ ದಿತಾಗಿ ತಿತ್ತುನ್ ಪರ್ಯಾಂತ್ ಆಪುಣ್‌ಯಿ ತಾಂತುಂ ಉಮೆದ್ವಾರಿ ಜಾವ್ನ್ ರಾವೊಂಕ್ ತಿ ತಯಾರ್ ಆಸ್‌ಲ್ಲಿ.

ಒಪ್ಪಂದ್ ಜಾರ್ಚೆಕ್ ಹಾಡ್ಲೆ ಪೈಲೆಂ ರೊಜ್‌ಬಾಯೆನ್ ಬೊಸ್‌ಲ್ಲೆ ಕಡೆ ಥಾವ್ನ್ ಮುಕಾರ್ ಉಬಿ ಆಸ್‌ಲ್ಲ್ಯಾ ಆಂಜೆಲಾಕ್ ವಯ್ರ್ ದೀಷ್ಟ್ ದೀವ್ನ್ ಮ್ಹಳೆಂ: “ಆಂಜೊ, ಯೊದೊಳ್ ಪರ್ಯಾಂತ್ ಇತ್ಲ್ಯಾ ಬೊರ್ಯಾ ಎಕ್ವೊಟಾನ್ ಆಮಿ ಆಸ್‌ಲ್ಲ್ಯಾಂವ್ ತೆಂ ತುವೆಂ ಮ್ಹಳ್ಳೆಂ ಖರೆಂ. ಆನಿ ಮುಕಾರ್‌ಯಿ ತಶೆಂಚ್ ಆಮಿ ಜಿಯೆಜಾಯ್ ಮ್ಹಣ್ ಮ್ಹಜಿ ಅಪೇಕ್ಷಾ. ಆನಿಕ್-ತೆವ್ಚಿನ್ ಪಳೆ, -ತ್ಯಾ ಮಾನೆಸ್ತ್ ಮನ್ಯಾಕ್ ಆಂಗ್ ಜಳ್ಳಿಂ ಉತ್ರಾಂ ಉಲವ್ನ್ ತಾಚೊ ಮಾನ್-ಭಂಗ್ ಕೆಲೊಯ್. ರಾಗಾಚಾ ತಾಪಾನ್ ಮನಿಸ್ ಕಿತೆಂ ಉಲ್ಕತಾ ಮ್ಹಳ್ಳೆಂ ತಾಕಾ ಸಬಾರ್ ವೆಳಿಂ ಚತ್ರಾಯ್ ಜಾಯ್ನಾ. ಪುಣ್ ರಾಗ್ ನಿವಾಳ್ಲ್ಯಾ ಉಪ್ರಾಂತ್ ತ್ಯಾ ಮನ್ಯಾನ್ ಆಪ್ಲಿ ಚೂಕ್ ವಳ್ಕೊನ್ ದುಕ್‌ಲ್ಲ್ಯಾಚೆಂ ಭೊಗ್ವಾಣೆ ಮಾಗೊನ್ ತಾಚೆ ಲಾಗಿಂ ರಾಜಿ ಜಾಯ್ನಾಯ್. ದೆಕುನ್, ತುಂ ಆತಾಂ ತಾಚೆ ಮುಕಾರ್ ವೊಚ್ ಆನಿ ಹಾತ್ ಜೋಡ್ನ್ ಉಬಿ ರಾವೊನ್ ತಾಚೆ ಲಾಗಿಂ ಮಾಘ್ ಮಾಗ್.”

ಬೊರೆಂ, ನಿತಿಚೆಂ ಆನಿ ದೆವಾಸ್ಪೊಣಾಚೆಂ ಕಾಮ್ ಕರುಂಕ್ ಆಂಜೆಲಾಕ್ ಲಜ್ ದಿಸಾನಾತ್‌ಲ್ಲಿ. ಹೆರಾನಿ ಚಡ್ ವತ್ತಾಯ್ ಕರಿಜಾಯ್ ಮ್ಹಣೊನ್‌ಯಿ ನಾತ್‌ಲ್ಲೆಂ. ರೊಜ್‌ಬಾಯೆಚಾ ಹುಕ್ಮೆಖಾಲ್ ತಿ ಹಾತ್ ಜೋಡ್ನ್ ಘುವ್ಲಿ, ಆನಿ ಪಿಲಾತಾ ಬರಿ ಉಬೊ ಆಸ್‌ಲ್ಲ್ಯಾ ಶೆಣ್ಯಾಚಾ ಕುಶಿಕ್ ಏಕ್ ಮೇಟಾ ಕಾಡ್ಲಾಭಿತರ್, ತೊಚ್ಚ್ ಖುದ್ ಭುಜಾಂ ವಯ್ರ್ ಕಾಡ್ನ್ ಮುಕಾರ್ ಸರ್ಲೊ ಆನಿ ಉಜ್ವಾಲ್ಯಾ ಹಾತಾಂತ್ ಆಂಜೆಲಾಚೆ ಜೊಡ್‌ಲ್ಲೆ ಹಾತ್ ಧರ್ನ್, ಆನ್ಯೇಕ್ ಹಾತ್ ತಿಚಾ ತರ್ನ್ಯಾ ಭುಜಾಕ್ ಧಾಪುಡ್ನ್ ಮ್ಹಣಾಲೊ: “ಬಾಯೆ, ತುಕಾ ದೇವ್ ಭೊಗ್ವಿತ್ತಲೊ. ಪುಣ್ ಹೆಂ ಇತ್ಲೆಂ ತುಜೆ ಲಾಗಿಂ ಸಾಂಗೊಂಕ್ ಅಪೇಕ್ಷಿತಾಂ, ಕಿತೆಂಗಿ ಮ್ಹಳ್ಳಾರ್: ಹಾಂವ್ ತುಜಾ ಬಾಪಾಯ್ ಸಾರ್ಕೊ ಬಾಪ್ ಜಾಯ್ನ್. ತುಜೆ ತೆದಿ ಏಕ್ ನಹಿಂ, ದೊಗಿ ಧುವೊ ಮ್ಹಾಕಾ ಆಸಾತ್. ತುಜೆ ತಸಲ್ಯಾ ತರ್ನಾಟ್ಕಾ ಚೆಡ್ವಾಂಚೆಂ ಮನ್ ಪಾರ್ಕುನ್ ಬೊರೊ ಅನ್ವೊಗ್ ಆಸಾ ಮ್ಹಾಕಾ. ತುಮಿ ಉಲಂವ್ಚೆಂ ಹರ್ಯೆಕ್ ಉತಾರ್, ಕರ್ಚಿ ಹರ್ಯೆಕ್ ಕರ್ನಿ ಆನಿ ಚೆಲ್ಚೆಂ ನಡ್ತೆಂ ಖಿಂಚಾ ಇರಾದ್ಯಾಕ್ ತೆಂ ಮ್ಹಳ್ಳೆಂ ಮ್ಹಾಕಾ ಪರಿಪೂರ್ಣ್ ಸಮ್ಜಾತಾ. ಪುಣ್ ಮ್ಹಜೆ ತಸಲ್ಯಾ ಜೂನ್ ಮನ್ಯಾಚೆಂ ಮನ್ ತುಮ್ಚೆ ವರ್ವಿಂ ಆಸಾ ತಶೆಂ ಪಾರ್ಕುಂಕ್ ತಾಂಕ್ಲೆಂ ನಾ. ಆಚ್ ಹಾಂವ್ ಇತ್ಲೆಂ ವದ್ವಾಡ್ತಾಂ ಜಾಲ್ಯಾರ್ ತುಮ್ಚೆ-ಮಾಂಯ್-ಸುನೆ ಮದೆಂ ವೆಗ್ಳಾಚಾರ್ ಕರ್ನ್ ಘಾಲುಂಕ್ ನಹಿಂ, ತುಮ್ಕಾಂ ಕಸಲ್ಯಾಯ್ ಅನ್ವಾರಾಂತ್ ಸಾಂಪ್ಡಾಂವ್ಕ್ ನಹಿಂ, ತುಮ್ಚೆಂ ದಾಯ್ಜ್-ಬದಿಕ್ ಲುಟುನ್ ವೊರುಂಕ್ ನಹಿಂ, ಬಗಾರ್ ತುಮ್ಚೆ ವ್ಹಲೆ ಕಷ್ಟ್ ನಿವ್ರಾವ್ನ್, ರಿಣಾಂತ್ಲಿ ಸುಟ್ಕಾ ದಿವೊವ್ನ್, ಸುಖಾಚಾ ಬೊಸ್ಕೆರ್ ಬೊಸೊಂವ್ಕ್. ಮ್ಹಜೆರ್ ನಹಿಂ ಆಸ್‌ಲ್ಲೊ ದುಬಾವ್ ಕರ್ನ್ ವಾಂಕ್ಡ್ಯಾ ದೃಷ್ಟಿನ್ ಮ್ಹಾಕಾ ಪಳೆನಾಕಾ. ಆನಿಕ್, ಆಚ್ ಥಾವ್ನ್ ಮ್ಹಾಕಾ ತುಜೊ ಈಷ್ಟ್ ಮ್ಹಣ್ ಚಿಂತುನ್ ಬೊರೆಂ ಮನ್ ದಾಕ್ಟಾಚಾಯ್.”

ಆಂಜೆಲ್, ಕಸಲೊಚ್ಚ್ ಸಬ್ದ್ ಪಾಟಿಂ ಉಚಾರ್ನಾಸ್ತಾನಾ, ತಾಚೆ ಥಾವ್ನ್ ಘುವ್ಲಿ ಆನಿ ಥಂಡಾಯೆನ್ ರೊಜ್‌ಬಾಯೆ ಸರ್ಸಿನ್ ವೊಚೊನ್ ಬೊಸ್ಲಿ. ರೊಜ್‌ಬಾಯೆಚಾ ತೊಂಡಾರ್ ಅಮ್ಚೊ ಹಾಸೊ ಖೆಳ್ತಾನಾ ಶೆಣ್ಯನ್ ಆಪುಣ್ ಜಿಕ್ಲೊಂ ಮ್ಹಣ್ ಚಿಂತುನ್ ಮಿಶ್ರೊ ವೊಳಾಯ್ಲೊ. ತಿತ್ಲ್ಯಾರ್

ರಾಜಿ ಒಪ್ಪಂದ್ ತಿಸಾಲ್ಯೊ.

ಉಪ್ರಾಂತ್ ಶೆಣ್ಣನ್ ಕೊಟಾಚಾ ಭಿತರ್ಲ್ಯಾ ಬೊಲ್ಯಾಕ್ ಹಾತ್ ಘಾಲ್ನ್ ರುಪಿಯಾಚಾ ಸರ್ಪಳೆಕ್ ಬಾಂದುನ್ ಆಸಲ್ಲೆಂ ವಾಚ್ ಭಾಯ್ರ್ ಪೊಡ್ನ್ ಪೊರಾಂ ಪಳೆಲಿಂ. “ಹೋ! ಬಾರಾ ಪೊರಾಂ ಉತರ್ಲಿಂ ರೊಚ್‌ಬಾಯೆ!” ಮ್ಹಣಾಲೊ ವಾಚ್ ಬೊಲ್ಯಾಂತ ಪಾಟಿಂ ಘಾಲ್ನ್. “ಚರ್ಚೆ ಝಗ್ಡೆಂ ಮ್ಹಣ್ತಾನಾ ವೇಳ್ ಗೆಲ್ಲೊ ಕಳ್ಳೊಚ್‌ನಾ. ಆತಾಂ... ಕಿತೆಂ ಆಲೊಚನ್ ಕರ್ನ್ ಆಯಿಲ್ಲೊಂ... ಹಾಂ-ಆತಾಂ ಉಗ್ಡಾಸ್ ಆಯ್ಲೊ. ಸಾಂಚೆರ್ ಸ ಘಂಟ್ಯಾ ಭಿತರ್ ಮ್ಹಾಕಾ ಧನಿಯಾಗೆರ್ ಪೊಚೊನ್ ಪಾವಾಚಾಯ್. ಹ್ಯಾ ಟೆಲೆಗ್ರಾಮಾಚಿ ಖಬಾರ್ ತಾಕಾ ಹಾಂವ್ ಕಳ್ಳೆತಾಂ. ಆನಿ-ಚಡಿತ್ ಕಾಂಯ್ ತುಮ್ಚೆ ವಿಶ್ಯಾಂತ್ ವಿಚಾರಿತ್ ಜಾಲ್ಯಾರ್ ಕಿತೆಂ ಸಾಂಗ್ಲೆಂ? ಫುಡಾರಾಚಿ ತುಮಿ ಕಸಲಿ ಮಾಂಡಾವಳ್ ಕೆಲ್ಯಾ? ಹ್ಯಾಚ್ಚ್ ಘರಾಂತ್ ರಾವ್ತಾತ್‌ಗಿ ಯಾ ದುಸ್ರೆಂ ಬಿಡಾರ್ ಸೊದ್ತಾತ್?”

ರೊಚ್‌ಬಾಯೆನ್ ಜಾಪ್ ದೀಂವ್ಕ್ ತೊಂಡ್ ಕಾಡ್ಲೆ ಆದಿಂ ಆಂಜೆಲಾನ್ ಸಟಕ್ ಕರ್ನ್ ಸಾಂಗೊನ್ ಸೊಡ್ಲೆಂ: “ಹ್ಯಾ ಘರಾಂತ್‌ಚ್ಚ್. ದುಸ್ರೆಕಡೆ ಪೊಚಾನಾಂವ್. ದಯಾಕರ್ನ್ ಧನಿಯಾಕಡೆ ತಶೆಂಚ್ ಸಾಂಗ್.”

“ಹ್ಯಾಚ್ಚ್ ಘರಾಂತ್ ರಾವೊನ್ ಕಿತೆಂ ಖಾವ್ನ್ ಜಿಯೆತಾತ್ ಬಾಯೆ?” ಮ್ಹಣಾಲೊ ತೊ ಪಾಕ್ಯಾಕ್ ದೀಷ್ಟ್ ಲಾವ್ನ್. “ವಾಸೆ ಚಾಬ್ತಾತ್ ಮ್ಹಳ್ಳಾರ್ ಕುಂಬು ಜಾಲ್ಯಾತ್. ಮಾಡಾ-ಮಾಡಿಯಾಂಚೆ ಕುಬೆ ಸುಕೊನ್ ಚಿವೊಳ್ಳಾತ್. ದುಸ್ರಿ, ಕಿತೆಂ ಉತ್ಪತ್ತಿ ಆಸಾ?”

“ಆಮ್ಚಾ ಫುಡಾರಾಚಿ ತುಂ ಖಿಂತ್ ಕರಿನಾಕಾ, ಮಾಮಾ. ತಿ ಮಜೆರ್ ಸೊಡ್.” ಮ್ಹಳ್ಳೆಂ ಆಂಜೆಲಾನ್ ಮೊಟ್ಯಾನ್ ಆನಿ ಹಾಳ್ವಾಯೆನ್.

ಬೊಸ್‌ಲೆಕಡೆ ತಿಕಾ ರೊಚ್‌ಬಾಯೆನ್ ಕಾಡ್ಲೊ ಏಕ್ ಹಾಳ್ವಾಯೆಚೊ ಚಿವೊ, ಆನಿ ತಶೆಂ ಉಲ್ಕನಾಕಾ ಮ್ಹಣ್ ದೊಳೆ ಮೊಡ್ಲೆ. ಶೆಣ್ಣನ್ ತೆಂ ಪಳೆಲೆಂ ಜಾಯ್ತಾಯ್. ವಾರೆಂ ಖಿಂಚಾ ಕುಶಿಕ್ ವ್ಹಾಳ್ತಾಗಿ ಮ್ಹಣ್ ತಾಕಾ ಕಳ್ಳೆಂ. “ತಶೆಂ ಗರ್ವ್ ಉಲ್ಕನಾಕಾ ಬಾಯೆ,” ಮ್ಹಣೊನ್ ದೋನ್ ಮೆಟಾಂ ಮುಕಾರ್ ಸರ್ಲೊ. “ಮುಕಾರ್ ಕಸಲೆ ದೀಸ್ ಆಸ್ತೆಲೆ ಮ್ಹಣ್ ತುಂ ನೆಣಾಂಯ್. ಅಬ್ಲೆ, ಆತಾಂ ವೆಚಾ ಆದಿಂ ತುಕಾ ನಿಮಾಣಿ ಇಲ್ಲಿಶಿ ಬೂದ್ ಸಾಂಗ್ತಾಂ. ಖುಶಿ ಆಸಾವೆ, ಆಯ್ಕ್; ಬೊರಿ ದಿಸ್ತಾವೆ, ತ್ಯಾ ಪ್ರಮಾಣೆ ಚಲ್; ನಾಂವೇ, ಮಾಗಿರ್ ತುಜಿ ಸ್ವಾದಿಕ್ ಖುಶಿ ಕರ್. ತೀನ್ ವರ್ಸಾಂ ಧಾವ್ನ್ ಘರ್ಕಾರಾಚಾ ಖಬ್ರೆಕ್ ಆಶೆವ್ನ್ ಆಸಲ್ಲಿಯ್. ದೀಸ್-ರಾತ್ ಖಿಂತ್ ಕರ್ನ್ ಆಲ್ತಾರಿರ್ ದಿವೊ ಜಳವ್ನ್, ಮಾಗ್ಲೆ, ತೇರ್ಸ್ ಆನಿ ಗಾಯನಾ ಕರ್ನ್ ದೆವಾಕ್ ಹಾಕ್ ಮಾರ್ತಾಲಿಯ್, ರಡ್ತಾಲಿಯ್. ಪೊಟಾ ಖಾತಿರ್ ಘರಾಂತ್ಲೆಂ ಭಂಗಾರ್-ಜಿಂಧಿ ವಿಕುನ್ ಗೊಮ್ಚೊ ಬರ್ ರೀಣ್ ಜಾಲೆಂ. ನ್ಹೆಸೊಂಕ್ ನಾಸ್ತಾನಾ ಪಾತ್ಯಾಂಚೆಂ ಗುಟ್ಲಾವ್ನ್ ದೀಸ್ ಕಾಡ್ತಾಯ್. ಇತ್ಲ್ಯಾ ಗತಿಕ್ ಯೇವ್ನ್ ಪಾವ್ಲ್ಯಾ ಉಪ್ರಾಂತ್ ತುಜಾ ಮಾಗ್ಲ್ಯಾಕ್ ಜವಾಬ್ ಜಾವ್ನ್ ದೆವಾನ್ ಕಿತೆಂ ದಿಲೆಂ? ಹೆಂ ಟೆಲೆಗ್ರಾಮ್! ಪೂಣ್ ತೆಂ ದೆವಾನ್ ತುಮ್ಚಾ ವಾಯ್ಬಾಕ್ ದಿವೊಲಾಂ ಮ್ಹಣ್ ಚಿಂತಿನಾಕಾ ಹಾಂ! ತೆಂ ಪಳೆವ್ನ್ ತುಜಿ ಆನಿ ಮಾಂಯ್ಚಿ ಅಧಿಕ್ ಕರ್ನ್, ನೀಜ್ ಸ್ಥಿತಿ ವಳ್ಳೊನ್, ಫುಡಾರಾಚಿ ವಿಲೆವಾರಿ ರೊಫಿಚೆರ್ ಪೊಂದೊನ್ ರಾವಾನಾಸ್ತಾನಾ ಚಾತಾ ತಿತ್ಲೆ ವೆಗ್ಳಿಂ ತುಮ್ಚೆ ಇತ್ಲ್ಯಾಕ್ ತಿ ಕರಿಜಾಯ್ ಮ್ಹಣ್. ತೆಂ ಟೆಲೆಗ್ರಾಮ್ ಇತ್ಲೆ ವೆಗ್ಳಿಂ ಆಯಿಲ್ಲೆಂ ಕಿತ್ಲ್ಯಾ ಬೊರ್ಯಾಕ್ ಪಡ್ಲೆಂ ಜಾಣಾಂಯ್‌ವೆ?”

ಏಕ್ ಯಾ ದೋನ್ ವರ್ಸಾಂ ಆದಿಂ ಆಯಿಲ್ಲೆಂ ಜಾಲ್ಯಾರ್ ಚಡ್ ಬೊರೆಂ ಆಸ್‌ಲ್ಲೆಂ. ಯೆದೊಳ್ ಖಿಂಚಾಯ್ ಎಕಾ ಬೊರ್ಯಾ ವಾಟೆನ್ ಚಲೊನ್ ಆಸ್ತಾತ್. ಆನಿ ಎಕಾದಾವೆಳಾರ್ ಆನಿ ದೋನ್ ವರ್ಸಾಂ ಉಪ್ರಾಂತ್ ಆಯಿಲ್ಲೆಂ ಜಾಲ್ಯಾರ್-ಆನಿ ಕಿತ್ಲೊ ದುಬಾವ್, ಖಿಂತ್ ಆನಿ ಬಾಂದ್ಪಾಸ್ ತುಮಿ ಭೊಗಿಜಾಯ್ ಪಡ್ತೆಂ! ಆಜ್ ಥಾವ್ನ್ ರೊಫಿಚೆರ್ ವೊಂದೊನ್ ರಾಂವ್ಚೆ ದೀಸ್ ಅಂತ್ ಜಾಲೆ ಮ್ಹಣ್ ಚಿಂತ್. ಆನಿ ಮುಕಾರ್ ತುಜಾ ಘರಾಂತ್ ದೀಸ್ ಉದೆಜಾಯ್ ಆನಿ ಬುಡಾಜಾಯ್ ತುಜೆ ವರ್ವಿಂಚ್ಚ್. ಯೆದೊಳ್ ವೇಳ್ ಪಾಡ್ ಕೆಲ್ಲೆಬರಿ ಆನಿಕಿ ಪಾಡ್ ಕರ್ಶಿ ಜಾಲ್ಯಾರ್ ನಹಿಂಚ್ ಮನಿಸ್, ದೇವ್ ಲೆಗುನ್ ತುಕಾ ಭೊಗ್ತಿಸೊನಾ. ಹ್ಯಾ ಬಿರ್ಮೊತ್ ಮಾತಾರೆಚೆಂ ತೊಂಡ್ ಪಳೆ! ತುಜೆಂ ಹಟ್ಪ್ ಮ್ಹಣೊನ್ ತಿಕಾ ಚಿಂಬುರ್ತಾವ್ನ್ ಸುಕ್ಯತಾಯ್‌ವೆ?”

“ತುವೆಂ ಉಲಂವ್ಚೆಂ ರಾಜಾಂವ್‌ಶೆಂ ದಿಸ್ತಾ,” ಮ್ಹಣಾಲಿ ಆಂಜೆಲ್ ಸಮಧಾನೆನ್‌ಂಚ್. “ಪೂಣ್, ಮಾಮಾ, ತಿಚಿ ಖಿಂತ್ ಮ್ಹಾಕಾ ನಾ ಮ್ಹಣ್ ಚಿಂತಾಯ್ಕಿ? ಆಮ್ಚೊ ದಿಸ್ಪೊಡ್ಲೊ ಗ್ರಾಸ್ ಜೊಡುಂಕ್ ಆನಿ ಮಾಂಯ್ಚಿ ಖಬಡ್ಲಾರಿ ಘೆಂವ್ಕ್ ಮ್ಹಾಕಾ ಕಳ್ಳೆಂನಾ ಯಾ ತಾಂಕ್ಲೆಂ ನಾ ಮ್ಹಣ್ ತುಜೆ ಅಭಿಪ್ರಾಯ್ ಜಾಲ್ಯಾರ್, ಆಜ್ ಥಾವ್ನ್ ತಿ ತಿದ್ದುನ್ ಘೆ ಆನಿ ತಿ ಸರ್ವ್ ರಾಟಾವಳ್ ಮ್ಹಜಾ ಹಾತಾಂತ್ ಸೊಡ್.”

“ದುಸ್ರ್ಯಾಂಚಾ ಕುಮ್ಮೆವಿಣೆ ತುಜೆ ಇತ್ಯಾಕ್ ಆಮ್ಚೊ ದಿಸ್ಪೊಡ್ಲೊ ಗ್ರಾಸ್ ತುವೆಂ ಕಸೊ ಸಂಪಾದನ್ ಕರ್ಚೊ ಆಂಚೊ? ತುಕಾ ಕಿತ್ಯಾಚೊ ಅನ್ವೊಗ್ ಆಸಾ? ತುಜೆ ವರ್ವಿಂ ಕಿತೆಂ ಕಾಮ್ ಕರುಂಕ್ ಜಾಯ್?” ಮ್ಹಣ್ ಸವಾಲಾಂ ಕೆಲಿಂ ರೊಜ್‌ಬಾಯೆನ್.

ಆಂಜೆಲ್ ಚಿಂತ್ಲೆರ್ ಪಡ್ಲಿ. ತಿಣೆ ಫುಡಾರಾ ಸಂಬಂದಿ ಕೆಲ್ಲಿ ಆಲೊಚನ್ ತಿಚೆ ಮಟ್ಟಾಕ್ ಚಿಕ್ಕೆ ಕಷ್ಟಾಂಚಿಚ್ಚ್ ಮ್ಹಣಾಜಾಯ್. ಪೂಣ್ ತಿ ಕೆಲ್ಲ್ಯಾ ಬಗಾರ್ ದಿಸ್ಪೊಡ್ಲೊ ಗ್ರಾಸಾಕ್ ದುಸ್ರಿ ವಾಟ್ ನಾತ್‌ಲ್ಲಿ. ತಿ ಕಂಯ್ ಚಡ್ ತೆಂಪ್ ತಿಚೆ ಥಾವ್ನ್ ಲಿಪವ್ನ್ ದವರ್ಚಿ ನಹಿಂ ಮ್ಹಳ್ಳಾ ಉಪ್ರಾಂತ್ ಆತಾಂ ಉಗ್ತಾಪೆಂ ಕೆಲ್ಯಾರ್ ಕಿತೆಂ? ಪೈಲೆಂ ಚಿಕ್ಕೆಶೆಂ ನಾಮಿಶಿ ಕೆಲಿ ಚಿಂತುನ್ ಆಪ್ಣಾಚಿಚ್ಚ್ ಅಸ್ಕತ್ಯಾಯ್. “ಪೂಣ್ ದೆವಾಚಾ ಕುಮ್ಮೆನ್ ತ್ಯಾ ಅಸ್ಕತ್ಯಾಯೆಚೆರ್ ಜಿಕ್ಲಾರಿ ಜಿಕ್ಲಿಂ,” ಮ್ಹಣ್ ಧೈರ್ ಘೆವ್ನ್ ತಿಣೆ ಮ್ಹಳಿಂ: “ಮಾಂಯ್, ಹ್ಯಾ ಮ್ಹಜಾ ಹಾತಾಂ ಪಾಯಾನಿ ಸಕತ್ ಆಸ್ತಾ ಪರ್ಯಾಂತ್ ಕಾಮ್ ಕರ್ನ್ ಜೋಡ್ನ್ ಹಾಡ್ಚೆಂ ಮ್ಹಣ್ ಹಾವೆಂ ನಿಶ್ಚಯ್ತಲಾಂ. ಆತಾಂ ಗಾದ್ಯಾನಿ ಭಾತ್ ಪಿಕ್ಲಾಂ. ತಾಚೆ ಉಪ್ರಾಂತ್ ಸುಗ್ಗೆಚೆಂ ಕಾಮ್, ಭಾತ್ಯಾಣ್ ಬಡೊಂವ್ಚೆಂ, ಭಾತ್ ಕಾಂಡ್ಲೆಂ...”

ತಿತ್ಲೆಂ ಮ್ಹಣೊನ್ ಕಾಬಾರ್ ಕರ್ಚಿ ಆದಿಂಚ್ ಶೆಣ್ಯನ್ ಉಸ್ತಾಸ್ ಬಾಂದುನ್ ಹಾಸೊನ್ ಮ್ಹಳಿಂ: “ತುಂಗಿ ಬಾಯೆ ಭುಂಯ್ಚ್ಯಾ ಕಾಮಾಕ್ ವೆತಲಿಯ್? ಹಾ-ಹ್ಯಾ...! ಆಂಜೆಲ್ ಭಾತ್ ಲುಂವ್ತಾನಾ, ವ್ಹಾವೃತಾನಾ ಆನಿ ಕಾಂಡ್ತಾನಾ ಮ್ಹಾಕಾ ಯೇವ್ನ್ ಪಳೆಜಾಯ್! ಕಿತ್ಲೆಂ ಗರ್ಜೆಚೆಂ ಕಾಮ್ ಆಸ್ಲಾರಿ ಬಾಕಿ ದವರ್ನ್ ಯೇವ್ನ್ ಹಿ ಏಕ್ ಸೊಬಾಯ್ ಪಳೆತೊಲೊಂ ಹಾಂ. ಹ್ಯಾ-ಹ್ಯಾ-ಹ್ಯಾ...”

ಆಂಜೆಲಾ ಥ್ಯಂ ರೊಜ್‌ಬಾಯೆಚಿ ಸೊಸ್ಣಿ ಕಾಯ್ ಎಕಾ ಕೆಸಾರ್ ಉಮ್ಕಾಳೊನ್ ಧರ್‌ಲ್ಲಾಬರಿ ಜಾಲಿ. ಆಂಜೆಲಾಚ್ಯೊ ಪಿಶ್ಯೊ (?) ಆಲೊಚನೊ ಆಯ್ಕಾತಾನಾ ತಿಕಾ ಖ್ಯೆಂ ನಾತ್‌ಲ್ಲೆಂ ಪಿಶೆಂ ಚಾಳ್ವಾತಾಲೆಂ. “ತುವೆಂ ಕಾಮಾಕ್ ವೊಚೊನ್ ಜೋಡ್ನ್ ಹಾಡ್ನ್ ಮ್ಹಾಕಾ ಪೊಸ್ಚಿ ವಿಲೆವಾರಿ



ಕಾಣ್ಲೆವ್ವ್ ತುಂ ಮ್ಹಜಾ ದೊಳ್ಳಾಂ ಮುಕ್ಲಿ ಮಾಯಾಕ್ ಜಾ.” ಮ್ಹಣಾಲಿ ತಿ ಪಿಶ್ಯಾಂಬರಿ ಹಾತ್ ಪಾಯ್ ಹಾಲವ್ನ್. “ತುಕಾ ದೆಕ್ತಾನಾ ಹೆಂ ಬೇತ್ ತುಜಾ ಪಾಟಿರ್ ಪಿಟೊ ಕರ್ಯಾಂ ಮ್ಹಣ್ ಭೊಗ್ತಾ! ಮ್ಹಕಾ ತಶೆಂ ಕಿತ್ಯಾಕ್ ಪಳೆತಾಯ್, ಮೂರ್ಖಾಬರಿ? ಪೊಳೆ ತುಜಾಚ್ಚ್ ಹಾತಾಂಕ್, ಬೊಟಾಂಕ್ ಆನಿ ಪಾಯಾಂಕ್; ಚಿಡ್ಪನ್, ವೊಮ್ತೆ ಉದಾರೆ ಕರ್ನ್ ಬೊರ್ಯಾ ಧರಾನ್ ಪಳೆ. ತಾಂತುಂ ರಗಾತ್ ಆಸಾಗಿ ಆನಿ ಸಕತ್ ತಾಚೆ ಪುಡೆ ಆಸಾಗಿ ಪಳೆ. ತ್ಯಾ ಹಾತಾನಿ ಭಾತ್ ಲುಂವ್ಚಿ ಕೊಯ್ತಿ ಧರುಂಕ್ ತಾಂಕಾತ್‌ಗಿ; ಭಾತಾಚೆ ಭೊರೆ, ಸಾರ್ಯಾಚ್ಯೊ ಭಾಟಿಯೊ ತ್ಯಾ ಮಾತ್ಯಾರ್ ದವ್ರುಂಕ್ ಜಾತಿತ್‌ಗಿ ಪಳೆ. ಘರಾಂತ್ಲೆಂ ಕಾಮ್ ಕರ್ಶಿ, ಭುರ್ಗ್ಯಾಂಕ್ ಖೆಳ್ತಶಿ; ಪೂಣ್ ಭುಂಯ್ಚೆ ಕಾಮ್ ಕರ್ಶಿ ಮ್ಹಳ್ಳೆಂ ಸ್ವಪ್ನಾಂತ್ ಚಿಂತಿನಾಕಾ. ಕರ್ಶಿ ಜಾಲ್ಯಾರ್ ಏಕ್ ದೀಸ್ ಕರ್ಶಿ, ಉಪ್ರಾಂತ್ ಚಾರ್ ದೀಸ್ ಘರಾಂತ್ ನಿದ್ತಲಿಯ್. ತುಜಿ ಚಾಕ್ರಿ, ಹಾವೆಂ ಕರಿಜಾಯ್ ಪಡಾತ್. ನಾಕಾ ಬಾಯೆ, ನಾಕಾ! ತುಜೆರ್ ವೊಂದೊನ್ ರಾವ್ಲ್ಯಾರ್ ಧಾ ವರ್ಸಾಂ ವಾಂಚಿಂ ತಿಂ ಎಕಾಚ್ಚ್ ವರ್ಸಾ ಭಿತರ್ ಮಾತ್ಯೆಸಾರೆಂ ಜಾಯ್. ತುಜೆ ಸಾಂಗಾತಾ ಮ್ಹಕಾ ರಾವೊಂಕ್ ಪುರೊ ಪಡಾನಾ.” ಶೆಣ್ಯಾಕ್ ಪಳೆವ್ನ್ - “ಶೆಣ್ಯಾಮಾ, ಕೊಣಾಚೆ ಪುಣೆ ಹಾತ್ ಪಾಯ್ ಧರ್ನ್ ಮ್ಹಕಾ ಎಕ್‌ಚ್ಚ್ ಆಸ್ಲೆತ್ರೆಂತ್, ನಾ ಜಾಲ್ಯಾರ್ ಸಾಂತ್ ಆಂತೊನಿಚಾ ಆಶ್ರ್ಯಾಂತ್ ವೊರ್ವ್ನ್ ಘಾಲ್ಚಿ ವಿಲೆವಾರಿ ಕರ್. ಆಸೊಂದಿ. ತುಜೊ ವೊಡ್ಲೊ ಉಪ್ಕಾರ್ ಜಾಯ್.”

“ಚಿಕ್ಕೆಸೆ ಸಮಧಾನ್ ಘೆ ರೊಜ್‌ಬಾಯೆ, ದವರ್ಡ್ತಾಕಾ,” ಮ್ಹಣ್ ತಿಕಾ ಧಾಂಬೊವ್ನ್ ಏಕ್ ಘಡಿ ಬರ್ ಖಾಡ್ಲಿ ಪೊಶೆವ್ನ್ ನಿಯಾಳ್ ಕರುಂಕ್ ಪಡ್ಲೊ. ಆಲೊಚನ್ನೊ ಉಬೊ ರಾವ್‌ಲೆಕಡೆ ಘಡ್ಯೆನ್ ಘಡ್ಪಾಂತ್ ನಿಪುಣ್ ಜಾವ್ನ್ ಆಸ್‌ಲ್ಲ್ಯಾಕ್ ತಾಕಾ ಆನ್ಯೇಕ್ ಆಲೊಚನ್ ಆಯ್ಲಿ. “ಆಂಜೆಲಾನ್ ಕಾಮಾಕ್ ವೆಚಿ ಆಲೊಚನ್ ತಿತ್ಲಿ ಘಡ್ಪಶಿ ನಹಿಂ, ರೊಜ್‌ಬಾಯೆ. ಕಿತ್ಯಾಕೆಗಿ ಮ್ಹಣ್ಚೆ, ಎಕಾ ಮನ್ಶಾನ್ ಭಿಕ್ ಮಾಗೊನ್ ಯಾ ವಾಂವ್ಕ್ ಕಾಡಿನಾಸ್ತಾನಾ ದುಸ್ರ್ಯಾಂಚಾ ಖುಸ್ತಾರ್ ಬೊಸೊನ್ ಖಾಂವ್ಚಾ ಪ್ರಾಸ್, ಕಾಮ್ ಕರ್ನ್ ಖೆಲ್ಲೆಂ ಬೋವ್ ಉತ್ತಿಮ್ ಖೊಂ. ಪೂಣ್, ಸಾಂಗಾತಾಚ್ಚ್, ತುವೆಂ ಆತ್ತಾಂಚ್ ಸಾಂಗ್‌ಲ್ಲೆಬರಿ ಆಂಜೆಲಾ ತಸಲ್ಯಾ ನಾಜುಕ್ ಬಾವ್ಲೆಕ್ ಭುಂಯ್ಚೆ ಆನಿ ಕುಲಿಚೆಂ ಕಾಮ್ ತಾಂಕ್ಲೆಯ್ ನಹಿಂ, ಸಹಜ್‌ಲ್ಲೆಂ ತಾಚೆ ಪುಡೆ ನಹಿಂ. ತಿಣೆ ಕರ್ಯೆತ್ ಜಾಲ್ಲಿಂ ಕಾಮಾ ಹೆರ್ ಜಾಯಿತ್ತಿಂ ಆಸಾತ್. ತಾಂಚೆ ಪೈಕಿ ಘಾಮ್ ಪಿಳಿನಾಸ್ತಾನಾ ಕರ್ಚೆಂ ಅತೀ ಸುಲಭಾಯೆಚೆಂ, ಸಾಂಗಾತಾಚ್ಚ್ ಬೊರ್ಯಾ ಘಾಯ್ಲ್ಯಾಚೆಂ ಕಾಮ್ ಕರ್ನ್ ದಿಂವ್ಚೆಂ ಮ್ಹಜೆರ್ ಪಾವ್ಲೆಂ.” ಇತ್ಲೆಂ ಮ್ಹಣೊನ್ ಬೊಲ್ಸಾಂತ್ಲಿ ಬಿಡಿ ಕಾಡ್ನ್ ತೊಂಡಾಕ್ ಲಾಯ್ಲಿ ಆನಿ ಉಜೊ ಪೆಟೊವ್ನ್ ಪಾಟಾಪಾಟಾ ಚಾರ್-ಪಾಂಚ್ ದಮ್ ವೋಡ್ನ್ ಘರ್ ಧುವಾಯ್ಲೆಂ.

ತೊ ತಶೆಂ ಬಿಡಿಯೆಚೆರ್ ಝುಕ್ ಮಾರ್ತಾನಾ ಹೆಣೆ ರೊಜ್‌ಬಾಯೆನ್ ನಮುನ್ಯಾ ನಮುನ್ಯಾಚಾ ಕಾಮಾಂಚಿಂ ಲೊರಾಂ ಕಾಡ್ನ್ ತಾಂತುಂ ಘಾಮ್ ಪಿಳ್ಳಾಸ್ತಾನಾ ಜಾಂವ್ಚೆಂ ಕಾಮ್ ಖಿಂಚಿಂಗಿ ಮ್ಹಣ್ ಸೊದುಂಕ್ ಪಡ್ಲಿ. ಭುರ್ಗ್ಯಾಂಕ್ ಖೆಳ್ತೊಂವ್ಚಾ ಕಾಮಾಂತ್‌ಚ್ಚ್ ನಹಿಂ, ವೊಗೊಚ್ಚ್ ಬೊಸೊನ್ ಕಾಗ್ಡಾಂ ಗಿಚ್ಚುಂಚಾ ಗುಮಾಸ್ತಾಚಾ ಕಾಮಾಂತ್ ಲೆಗುನ್ ಘಾಮ್ ಯೆತಾ. ತಶೆಂ ಆಸ್ತಾಂ, ಹಾಣೆ ಕಸಲೆಂ ತೆಂ ವಿಚಿತ್ರ್ ಕಾಮ್ ತಲಾಸ್ ಕರ್ನ್ ದವರ್ಲಾಂಗಾಯ್ ಮ್ಹಳ್ಳೆಂ ತಾಚಾಚ್ಚ್ ತೊಂಡಾಂತ್ಲೆಂ ಆಯ್ಕಾತಾ ಪರ್ಯಾಂತ್ ಕಾಂಟಿಯೆರ್ ಬೊಸ್‌ಲ್ಲೆ ಬರಿ ಜಾಲೆಂ. ಪೂಣ್ ಶೆಣ್ಯಾಚಾ ತೊಂಡಾಂತ್ಲ್ಯಾನ್

ಘೋಡೋ ವೇಳ್ ಆಯ್ಲಿಂ ಧುವಾಚಿಂ ಮೊಡಾಂ ಶಿವಾಯ್ ಉತ್ರಾಂ ಕಸಲಿಂಚ್ ಆಯ್ಲಿನಾಂತ್ ತೆಂ ಪಳೆವ್ನ್, ರೋಜ್‌ಬಾಯೆಕ್ ಲ್ಹಾನ್ ಭುಗ್ಯಾಂ ಬರಿ ಸೈರಾಣ್ ಚುಕ್ಕೆಂ-“ತೆಂ ಕಾಮ್ ಖಿಂಚಿಂ ತೆಂ ಪೈಲೆಂ ಸಾಂಗೊನ್ ಮಾಗಿರ್ ಬಿಡಿ ವೋಡ್ ಶೆಣ್ಯಯಾಮಾ.”

ಬಿಡಿಯೆಚಾ ಧುವಾನ್ ಆಪ್ಲಿ ತಕ್ಲಿ ಧುಂಪುಲ್ಯಾ ಶಿವಾಯ್ ಶೆಣ್ಯಕ್ ತಾಂತ್ಲಿ ಆಲೊಚನ್ ಫಾವೊ ತ್ಯಾ ಸಬ್ಬಾನಿ ತೊಂಡಾನ್ ಉಚಾರುಂಕ್ ಯೇನಾತ್‌ಲ್ಲಿ ಜಾಯ್ನಾಯ್. ದೆಕುನ್ ಬಿಡಿ ಕಾಬಾರ್ ಜಾತಾ ಮ್ಹಣಾ ಸರ್ ವೊಗೊಚ್ಚ್ ರಾವೊ. ಆನಿ ಉಪ್ರಾಂತ್ ಬಿಡಿಯೆಚೆಂ ಮುಳ್ಕಾಟ್ ಪಾಯಾ ಪೊಂದಾಕ್ ಮಸ್ತುನ್ ಪೈಲಿ ಆಂಜೆಲಾಚೆರ್ ದೀಷ್ಟ್ ಲಾಯ್ಲಿ. ತ್ಯಾ ಕಾಮಾ ವಿಶ್ಯಾಂತ್ ಆಯ್ಲೊಂಚಿ ಆತುರಾಯ್ ಆಂಜೆಲಾಚಾ ತೊಂಡಾರ್‌ಯಿ ಪಿಂತ್ರಾವ್ನ್ ಆಸ್‌ಲ್ಲಿ ತಾಣೆ ಪಳೆಲ್ಲೆಂಚ್, ಕೂಡ್ಲೆ ಸುರು ಕೆಲೊ ಕಾಮಾಚೊ ವಿವರ್: “ಆಜ್‌ಕಾಲ್ ಸಂಸಾರಾಂತ್ಲೊ ಗ್ರೇಸ್ತ್ ಲೋಕ್ ಇತ್ಲೊ ಆಳ್ಕಿ ಜಾಲಾ ಕಿ ತಾಂಕಾಂ ಘರಾಂತ್ಲ್ಯಾ ಹಯೆಕಾ ಕಾಮಾಕ್ ಏಕ್ ಮನಿಸ್ ಜಾಯ್. ತ್ಯಾ ಕಾಮಾಂ ಪೈಕಿ ಪ್ಲೊಡ್ ಪದ್ವೆಚಿಂ ಆನಿ ಸಾಂಗಾತಾಚ್ಚ್ ಬೋವ್ ಸಲಿಸಾಯೆಚಿಂ ಜಾವ್ನಾಸಾ ಘರ್-ಆಡಳ್ತೆಚಿಂ. ಆತಾಂಚಾ ಫೆಶನಾ ಪ್ರಮಾಣೆ ತೆಂ ಕಾಮ್ ಘರ್ಚಾ ಯೆಜ್ಜಾನ್ಯಾಚಿಂ ನೆಹಿಂ; ಯೆಜ್ಜಾನಿಕ್ ತೆಂ ಕರುಂಕ್ ಫುಟ್ಪಾನಾ ಯಾ ವೇಳ್ ನಾ; ಬೊಟ್ಟೆರ್ ತ್ಯಾ ಕಾಮಾಕ್ ಬೊಟ್ ಲಾಂವ್ಕ್ ಭಿಯೆತಾ. ಕಿತ್ಯಾಕ್‌ಗಿ ಮ್ಹಳ್ಳಾರ್, ತಾಚೆಂ ಕುಜ್ಜಾಂತ್ಲೆಂ ಕಾಮಾಂಚ್ ದಿಸಾಂತ್ 24 ವೊರಾಂ ಕರ್ನ್ ಕಾಬಾರ್ ಜಾಯ್ನಾ. ಭುಗ್ಯಾಂಕ್ ಖೆಳಂವ್ಚಿ ‘ಆಯಾ’ ಭುಗ್ಯಾಂಕ್ ಸಂಬಂಧ್ ಜಾಲ್ಲೆಂ ಶಿವಾಯ್ ದುಸ್ರೆಂ ಕಾಮ್ ಆಪ್ಣಾಚೆಂ ನೆಹಿಂ ಮ್ಹಣ್ತಾ. ತೆ ಪಾಸ್ವತ್ ಘರ್-ಆಡಳ್ತೆಚಾ ಕಾಮಾಕ್ ಏಕ್ ದಾದ್ಲೊ ಯಾ ಸ್ತ್ರೀ ದವರ್ಚಿ ಗರ್ಚ್. ಅಸಲ್ಯಾ ಕಾಮಾಕ್ ಚಡಾವತ್ ವಿಧೊವ್ ದಾದ್ಲೆ ಯಾ ಬಾಯ್ಲೊ ಮುಕಾರ್ ಸರ್ತಾತ್. ಹ್ಯಾ ಕಾಮಾಕ್ ಮಜುರಿ ಜಾವ್ನ್ ಖಾಣ್-ಜೆವಾಣ್, ನ್ಹೆಸಾಣ್ ಆನಿ ಬೊಂಗ್ಲಾಂತ್‌ಚ್ಚ್ ಯಾ ಲಾಗ್ಯಾರ್ ಬಿಡಾರ್ ಫುಂಕ್ಯಾಂಕ್ ಆನಿ ತಾಚೆ ವಯ್ರ್ 40-50 ರುಪ್ಯೆ ಸಾಂಬಾಳ್ ಮೆಳ್ತಾ. ತೆಂ ಕಾಮ್ ವಹಿಸುನ್ ಘೆಂವ್ಚೊ ದಾದ್ಲೊ ಜಾಲ್ಯಾರ್ ತಾಕಾ ‘ಮೆಜರ್ ದೊಮೊ’ ಆನಿ ಸ್ತ್ರೀ ಜಾಲ್ಯಾರ್ ‘ಹೆಸ್ ಕೀಪರ್’ ಮ್ಹಣ್ ಮ್ಹಣ್ತಾತ್. ನಾಂವಾಂ ಆಯ್ಲೊಂಕ್ ಭಿರಾಂಕುಳ್, ಪೂಣ್ ಕಾಮ್ ಹಾಳ್ವಾಯೆಚೆಂ. ಬೊಂಗ್ಲಾಂತ್ಲೆಂ ಚಡಾವತ್ ಭಾಯ್ರ್ ವೊಚೊಂಕ್ ನಾ. ಭಿತರ್‌ಚ್ಚ್ ರಾವೊನ್ ಘರಾಂತ್ಲ್ಯಾ ಹೆರ್ ಚಾಕ್ರಾಂಕ್ ‘ಧ್ಯಂಚೆಂ ಕಾಡ್ನ್ ಹಾಂಗಾ ದವರ್, ಹಾಂಗಾಚೆಂ ಕಾಡ್ನ್ ಧ್ಯಂ ಉಡ್ಕ, ತೆಂ ಹಾಡ್, ಹೆಂ ವೊಡ್, ಅಶೆಂ ಕರ್, ತಶೆಂ ಕರಿನಾಕಾ,’ ಮ್ಹಣ್ ಫೊರ್ಮಾಂವ್ಚೆಂ ಆನಿ ಕೆಲ್ಲೆಂ ಸಕ್ಕಡ್ ಸಮಾ ಜಾಲಾಂಗಿ ಪಳೆಂವ್ಚೆಂ. ತಿತ್ಲೆಂಚ್.

“ಹಿ ರಿವಾಜ್ ಚಡಾವತ್ ವೊಡ್ ವೊಡ್ ಶಹರಾಂತ್ಲ್ಯಾ ಬೊಂಗ್ಲಾನಿ ಆನಿ ಬೋವ್ ಕರ್ನ್ ವಿಲಾಯತಿ ಸಾಯ್ಬಾಂಚಾ ಘರಾನಿ ಪಳೆಂವ್ಕ್ ಮೆಳ್ತಾ. ಆಮ್ಚೆಂ ಕೊಡಿಯಾಳ್ ಶಹರ್ ತಿತ್ಲೆಂ ಲ್ಹಾನ್ ನೆಹಿಂ. ಬೊಂಬೈಕ್ ಕಾಂಯ್ ಸೊಡ್ನ್ ದಿನಾ! ಬೊಂಬೈ ಆಸ್‌ಲ್ಲೆಂ ಕೊಡಿಯಾಳ್ ಕಿತೆಂ ನಾ? ಉದ್ಯಾಚೆ ನಳೆ ಮಾತ್ರ್ ಸದ್ವಾಕ್ ನಾಂತ್. ತೆಯಿ ವೆಗ್ಗಿಂಚ್ ಹಾಡ್ಚಿ ವಿಲೆವಾರಿ ಜಾತಾ ಖ್ಯೆಂ. ಆನಿ ಆಮ್ಚೊ ಧನಿ ಚಿಲ್ಲರ್ ಸಾಹಿಬ್ ನೆಹಿಂ! ತಾಚೆ ಕಡೆ ಆಸ್‌ಲ್ಲ್ಯಾ ದುಡ್ಡಾನ್ ಹಿ ಸಗ್ಳಿ ಹಳ್ಳಿ ಮೊಲಾಕ್ ಘೆವ್ಕೆತ್! ತಸಲ್ಯಾ ಶ್ರೀಮಂತಾಚಾ ಘರಾಂತ್ ಏಕ್ ಕುಜ್ಜೆರ್ ಖ್ಯೆಂ ಪ್ರರೊ ರೋಜ್‌ಬಾಯೆ? ಆಸ್ತಿಚೆಂ ಆಡಳ್ತೆಂ ಪಳೆಂವ್ಕ್ ಶೆಣ್ಯ ಮ್ಹಣ್ ಹಾಂವ್ ಆಸಾಂ. ಪೂಣ್ ಬೊಂಗ್ಲಾ ಭಿತರ್ಲೆಂ

ಆಡಳಿಂ ಪಳೆಂವ್ಕ್ ಕೋಣ್ ನಾ.

“ಘರ್ ಸಾಂಬಾಳುಂಕ್ ಆಪ್ಣಾಕ್ ಏಕ್ ಜಣ್ ಮೆಳ್ತಾ ಜಾಲ್ಯಾರ್ ತಲಾಸ್ ಕರ್ ಮ್ಹಣ್ ತಾಣೆ ಸಬಾರ್ ಪಾವ್ಪಿಂ ಸಾಂಗ್ಲೆಂ ಮ್ಹಜೆ ಕಡೆ. ಪೂಣ್ ಮ್ಹಜ್ಯೊ ರಾಟಾವಳಿ ಮ್ಹಣ್ಕಾ ಚಾ ಜಾವ್ನ್ ತಸಲ್ಯಾಚೊ ಉಗ್ಡಾಸ್ ಖೊ ಉರ್ತಾ? ನೀಜ್ ಜಾವ್ನ್ ಏಕ್ ಆಡಳಿದಾರ್ನ್ ತಾ ಜಾಯ್. ಧನಿಯಾಚೆ ಸೈರೆ, ಈಷ್ಟ್, ವೊಡ್ಲೆ ವೊಡ್ಲೆ ಸರ್ಕಾರಿ ಆನಿ ಖಾಸ್ತಿ ಆಫೀಶಿಯಲ್ ವ್ಯಾಪಾರ್ ಸಾವ್ಯಾರ್ ಎಕೇಕ್ ಪಾವ್ಪಿಂ ಆವ್ಚಿತ್ತ್ ಯೇವ್ನ್ ಘರಾಂತ್ ರಿಗ್ತಾನಾ ಎಕ್ಲ್ಯಾ ಬೊಟ್ಟೆರಾ ಬಾವ್ಲ್ಯಾಕ್ ಹಾತ್-ಪಾಯ್ ಬಾಂದ್ಲೆ ಬರಿ ಜಾತಾತ್ ಖೊ ಆನಿ ತ್ಯಾ ವರ್ವಿಂ ಧನಿಯಾ ಜಾಯಿತ್ತಿಂ ಅವ್‌ಮರ್ಯಾದಿಚಿಂ ಕುಲ್ಪಾಂ ಆಯ್ಕೊಂಕ್ ಮೆಳ್ಳಾಂತ್ ಖೊ. ಹೆಂ ಕಾಮ್ ಆಂಜೆ ಆಪುರ್ಬಾಯೆನ್ ಕರಿತ್ ಮ್ಹಣ್ಣಾಕ್ ಕಾಂಯ್ ಆಕ್ಸೆಪ್ ಆಸೊಂಕ್ ನಜೊ. ತಿಕಾ ಸಹಜ್‌ಲ್ ಕಾಮ್ ತೆಂ. ಕಿತೆಂ ಮ್ಹಣ್ಣಾಯ್ ರೊಜ್‌ಬಾಯೆ? ವ್ಹಯ್‌ಗಿ ನಹಿಂ? ಆನಿ-ತುಂ-ತುಜಿ ಕಿ ಅಭಿಪ್ರಾಯ್ ಬಾಯೆ? ಕಾಮ್ ವಹಿಸುನ್ ಘೆಶಿಗಿ?”

ರೊಜ್‌ಬಾಯೆಕ್ ಏಕ್ ಪಾವ್ಪಿಚಾಕ್ ಸರ್ಗ್‌ಚ್ಚ್ ಮುಕಾರ್ ಹಾಡ್ನ್ ದಾಕ್ಟರ್‌ಲ್ಯಾ ಬರಿ ಜಾಲೆ ಆಂಜೆಲಾನ್ ಯೆದ್ಲ್ಯಾ ವೊಡ್ಲ್ಯಾ ಶ್ರೀಮಂತಾಚಿಂ ಘರ್ಚಿಂ ಆಡಳಿಂ ಪಳೆಂವ್ಚೆಂ ಆನಿ ಆಪ್ಲೆ ತಿ ಜೊಡಿಂತ್ಲೆಂ ಸುಶೆಗಾತ್ ಬೊಸೊನ್ ಖಾಂವ್ಚೆಂ ಕೆದಂ ಭಾಗ್! “ತಶೆಂ ಜಾಲ್ಯಾರ್ ಆಮ್ಕಾಂ ರಾವೊಂ ತಾಚಾ ಬೊಂಗ್ಲಾಳಾಗಿಂ ಬಿಡಾರ್ ಮೆಳ್ತೆಲೆಂ?” ವಿಚಾರ್ಲೆಂ ರೊಜ್‌ಬಾಯೆನ್ ಸಂತೊಸಾ ಉಮಾಳ್ತಾನ್.

“ಬೊಂಗ್ಲಾಳಾಗಿಂ ಕಿತ್ಯಾಕ್? ಬೊಂಗ್ಲಾಂತ್‌ಚ್ಚ್ ಮೆಳೊಂಕಿ ಪುರೊ. ರಾವೊರಾ ಸಾಕೆ ಕಾಲ್ಲ್ಯಾ ಎಕ್ಲ್ಯಾರ್ ಬಾಂದುನ್ ಘಾಲ್ತೆಂ ಯೆದೊ ವೊಡ್ಲೆಂ ಘರ್ ಆಸಾ. ತಾಂತುಂ ವಾಗ್ ಪಾಂದ್ರ್ಯಾಂತ್ ಉಂದಿರ್ ಘುರ್ವಲ್ಲ್ಯಾ ಬರಿ ಎಕ್ಪುರೊ ಮನಿಸ್ ಜಿಯೆತಾನಾ ತಾಂತ್ಲ್ಯಾ ವಿ ಪೊಂತಾಚಾ ಕುಡಾಂತ್ ತುನ್ಮಾಂ ರಾವೊಂಕ್ ಆಡ್ಕಳ್ ಕರಿತ್‌ಗಿ? ಬಿಡಾರಾ ವಿಶ್ಯಾಂತ್ ತು ಭಿಯೆನಾಕಾತ್. ಚಡುಣೆ ಕಾಂಯ್ ಘಡಾತ್ ಜಾಲ್ಯಾರ್ ಹಾಂವ್ ಆಸಾಂ ನಹಿಂವೆ?”

“ಘರಾಂತ್ ಆಡಳಿದಾರ್ನ್ ಸಾಂಬಾಳಾಕ್ ದವರ್ಚಾ ಬದ್ಲಾಕ್ ತಾಣೆ ದುಸ್ರ್ಯಾಪಣಾಕ್ ಕಾಜ್ ಜಾಲ್ಯಾರ್ ಕಿತೆಂ?” ಸವಾಲ್ ಕೆಲೆಂ ಆಂಜೆಲಾನ್.

“ತೊ ಸಕ್ಕಡ್ ತಾಚಾ ಅಂತರಂಗಾಚೊ ಘುಟ್ ಹಾಂವ್ ಕಿತೆಂ ಜಾಣಾ ಬಾಯೆ?” ಮ್ಹಣ್ ಜಾಪ್ ದಿಲಿ ಶೆಣ್ಯಾನ್ ಧನಿಯಾಚೊ ಘುಟ್ ಜಾಣಾಸೊನ್ ನೆಣಾಸ್‌ಲ್ಲ್ಯಾ ಬರಿ. “ಆನಿಕ್, ಕಾಜ್ ಜಾಂವ್ಚೆಂ ಮನ್ ಆಸ್ಲಾರ್ ತಿ ವೇಳ್ ಘಡಿ ಯೆತಾನಾ ಜಾತೊಲೊ. ತೊ ತಿತ್ಲೊ ಮ್ಹಾತಾ ನಹಿಂ. ಚಡುಣೆ ರೊಫಿಚಿಚ್ ಪ್ರಾಯ್ ತಾಕಾ... ತಿ ಸಕ್ಕಡ್ ರಾಟಾವಳ್ ಆಮ್ಕಾಂ ಕಿತ್ಯಾಕ್ ಜಾಯ ತಾಂಚೆ ಘೊಡೆ ಶೆಂಬ್ಸಾಂತ್ಲ್ಯಾನ್ ಧಾಂವ್ಡಾಂವ್ಚಿತ್. ಆಮಿ ಆಮ್ಚಿ ಬಂದಬಸ್ತ್ ಪಳೆಯಾಂ. ಆತುಂ ಕಿತೆಂ ಮ್ಹಣ್ಣಾಯ್? ಕಾಮ್ ಘೆತಾಯ್‌ಗಿ?”

ಆಂಜೆಲ್ ಕಿತೆಂ ಜಾಪ್ ದಿತಾಗಿ ಮ್ಹಣ್ ರೊಜ್‌ಬಾಯ್ ಗೊಮ್ಮಿ ಲಾಂಬ್ ಕಾಡ್ನ್ ಆಸೊ ಹಾಲ್ಕನಾಸ್ತಾನಾ ತಿಕಾಚ್ ಪಳೆವ್ನ್ ರಾವ್ಲಿ. ಆಂಜೆಲಾನ್ ಫಾವೊತಿ ಜಾಪ್ ದೀಂವ್ಕ್ ಚಡ್ ವೆಂ ಕಾಡ್ಲೊ ನಾ. “ಮುನ್ಸಿಪಾಲಿಟಿಂತ್ ರಸ್ತೊ ಝಾಡ್ಚೆಂ ಕಾಮ್ ಕರುಂಕ್ ಪುಣಿ ತಯಾರ್ ಆಸೊ



ಮಾಮಾ, ಧನಿಯಾಗೆಲಿ ರಾಟಾವಳ್ ಮ್ಹಾಕಾ ಬಿಲ್ಕುಲ್ ನಾಕಾ. ದುಸ್ರಿ ಕೊಣ್‌ಯಿ ಮೆಳ್ತಾ ಚಾಲ್ಯಾರ್ ಪಳೆ.”

ಚಡುಣ್ ತ್ಯಾಚ್ಚ್ ಧರಾಚಿ ಜಾಪ್ ದಿತಲಿ ಮ್ಹಣ್ ಶೆಣ್ಣ ದುಬಾವಾನ್‌ಂಚ್ಚ್ ಆಸಲ್ಲೆ ವರ್ವಿಂ ತೊ ತಿತ್ಲೊ ಗಾಭಲೊನಾ. ಪುಣ್ ರೊಜ್‌ಬಾಯ್... ಯೆ ದೆವಾ! ತಿಚಾ ಪಾಯಾಂಲಾಗಿಂ ಹಾಡ್ನ್ ದಿಲ್ಲೊ ಸರ್ಗ್ ಆಂಜೆಲಾನ್ ಎಕಾಚ್ಚ್ ಖೊಟೆನ್ ಚಿಲ್ಲ್ಯನ್ ಉಡ್ಯತಾನಾ ತಿಚಾ ಕಾಳ್ಜಾಂತ್ ಕಿತೆಂ ಭೊಗಾನಾ ಜಾಯ್ತ್! “ಯೇ ಫಡ್ತಶಿ ಬಾಯ್ಲೆ!... ತುಜೆ ಪೂರ್ತಿ ಪಿಶಿ ಸಂಸಾರಾಂತ್ ಕೋಣ್ ಪುಣಿ ಆಸಾವೆ! ಎಕಾಚ್ಚ್ ಧಾಪ್ತಾನ್ ತುಜೊ ಮೆಂದು ಸಮಾ ಹಾಡುಂವೆ?” ಮ್ಹಣೊನ್ ಮಾರುಂಕ್ ಹಾತ್ ಉಬಾರ್ಲೊಚ್.

ತಿತ್ಲ್ಯಾಭಿತರ್ ಶೆಣ್ಣನ್ ತಿಚಾ ಹಾತಾಕ್ ಧರ್ನ್ ಪಾಟಿಂ ವೊಡ್ಲೆಂ ಮ್ಹಣೊನ್: “ಎಕಾ ಧಾಪ್ತಾನ್ ಪಿಸೊ ಮೆಂದು ಸಮಾ ಹಾಡುಂಕ್ ತಾಂಕ್ಲೆಂ ಚಾಲ್ಯಾರ್, ಸಂಸಾರಾಂತ್ ಕೋಣೀ ಪಿಶೆ ಆಸ್ತೆನಾಂತ್, ರೊಜ್‌ಬಾಯ್. ತುಂ ತಶೆಂ ಕಂಡಾಪಟ್ಟೆ ಮಾರುಂಕ್ ವೊಚಾನಾಕಾ ಹಾಂ!”

ಆಂಜೆಲಾಚಾ ಪೊಲ್ಯಾಂಚೆರ್ ರಾಗಾಚಿ ತಾಂಬ್ಲಾಣ್ ಆಯ್ಲಿ. ಉಲಂವ್ಕ್ ಗೆಲ್ಯಾರ್ ತ್ಯಾ ವೆಳಾರ್ ಜಾಯಿತ್ತೆಂ ಪಾಯ್ಲ್ ಉಲವ್ನ್ ವೆತಾ, ಚಡ್ ಗಲಾಟೊ ಜಾವ್ನ್ ದುಸ್ಮಾನ್ಕಾಯ್ ಉಬ್ಜಾತಾ. ತ್ಯಾ ನಾಡಿಚೆರ್ ಜ್ಯತ್ ವೊರುಂಕ್ ಸಂಪೊ ಉಪಾಯ್ ಮೊನೆ ಜಾಂವ್ಚೆಂ ಮ್ಹಣ್ ಚಿಂತುನ್ ಆಂಜೆಲಾನ್ ತೊ ರಾಗ್ ದಾಂಬುನ್ ಧರ್ನ್ ಜಿರೈಲೊ ಆನಿ ವಾಂಕ್ಲೆಂ ಪಳೆವ್ನ್ ರಾವ್ಲಿ.

ಆಂಜೆಲಾಚಾ ಹೆಚ್ಚಾಚೆಂ ಮೆಳ್ತ್ ಶೆಣ್ಣನ್ ಹಾಚೆ ಆದಿಂಚ್ ಮೆಜುನ್ ದವರ್ಲೆಲೆಂ. ಹೆಚ್ಚಿ ಜಣಾ ಕಡೆ ಹೆಚ್ಚಿ ಚಲ್ಯಲ್ಯಾರ್ ಬೆಕಾನಾ. ಮೊಗಾನ್ ಆನಿ ಸಮಾಧಾನೆನ್‌ಂಚ್ ತಾಂಚೆಂ ಮನ್ ಘುಂವ್ಚಾಯ್ಲಾಯ್. ಹೆಂ ಸತ್ ಮನಾಂತ್ ದವರ್ನ್ ಶೆಣ್ಣಿ, ರಡ್ಚ್ ಭುರ್ಗ್ಯಾಕ್ ಬಿಸ್ಕುತ್ ದೀವ್ನ್ ಭೊಳಾಯಿಲ್ಲ್ಯಾಬರಿ, ಆಂಜೆಲಾಕ್ ಭೊಳಾಂವ್ಕ್ ತಿಚೆ ಸರ್ಶಿನ್ ವೊಚೊನ್ ಉಕ್ತಾಡೆಂ ಬೊಸೊನ್ ತಿಚಾ ಬಾವ್ಲಾಕ್ ಹಾತ್ ಲಾಯ್ಲೊ.

“ಚಲ್ ಪೈಸ್,” ಮ್ಹಣಾಲಿ ತಿ ಕುಶಿಕ್ ಸರೊನ್, ತಾಕಾ ಕಾಂಟಾಳ್ಲೆಲ್ಯಾ ಬರಿ. “ಉಲಂವ್ಚೆಂ ಆಸ್ಲ್ಯಾರ್ ಪೈಸ್ ರಾವೊನ್ ಉಲ್ಕಲ್ಯಾರ್ ಮ್ಹಾಕಾ ಆಯ್ತಾತಾ...”

ತೆಂ ತಿಚೆಂ ನಡ್ತೆಂ ರೊಜ್‌ಬಾಯೆಕ್ ಮುಸ್ಕಾರಾಕ್ ಥಿಂಪಿ ಉಡ್ಯಲ್ಲ್ಯಾ ಬರಿ ಅಕ್ಮಾನಾಚೆಂ ಜಾಂವ್ಕ್ ಪಾವ್ಲೆಂ. “ತೊಂಡ್ ಧಾಂಪ್, ಗಾಡ್ವಾ!” ಮ್ಹಣ್ ಹಾತ್ ಉಬಾರ್ನ್ ಮಾರ್ಲೊ ತಿಣೆ ಕ್ರೋಧಾಚೊ ಧಂಕ್ಲೊ. “ಮಿಂತ್ ಚುಕೊನ್ ಮರ್ಯಾದಿಕ್ ವಿರೋಧ್ ತೊಂಡಾಕ್ ಆಯಿಲ್ಲೆಬರಿ ಉಲ್ಕನಾಕಾ. ತುಜಾ ಬಾಪಾಯ್ ಸಾರ್ಕೊ ಬಾಪ್ ಜಾವ್ನ್ ಆಸ್ತಾನಾ ‘ಪೈಸ್ ಚಲ್,’ ಮ್ಹಣ್ ಕಾಂಟಾಳ್ಲಾ ತಾಚೆಂ ಮನ್ ದುಕ್ಕತಾಯ್? ಆಮ್ಚಾ ಹ್ಯಾ ಕಷ್ಟಾಂಚಾ ದಿಸಾನಿ ಬೂದ್ ಸಾಂಗೊನ್ ಧೈರ್ ದಿಂವೊ, ಈಷ್ಟ್ ಮ್ಹಳ್ಳೊ ತೊ ಎಕ್ಲೊ ಆಸ್ಲೊ. ದುಸ್ರೆ ಕೋಣ್ ಆಸಾತ್‌ಗಿ? ತುಜಾ ಖುದ್ ಬಾಪಾಯ್ ಸೈತ್ ತುಜಿ ಕಾಯಿಂಚ್ ಖಿಂತ್ ಆನಿ ಬಿರ್ವೊತ್ ಪಡೊನ್ ವೊಚೊಂಕ್‌ನಾ ತಿ ತುಕಾ ದಿಸ್ತಾ? ಫಾಲ್ಯಾ ಪೂರ್ವಾಂ ಹಾಂವ್ ಮೊರಾನ್ ಚಾಲ್ಯಾರ್ ವಾಡ್ಯಾಂಕ್ ಸಾಂಗೊನ್ ಮ್ಹಜೆಂ ಮೊಡೆಂ ಭಾಯ್ರ್ ಕಾಡ್ತಲ್ಯಾಚಿ ಗತ್ ಆಸಾ? ಖಿಂಚಾನಿಯ್ ಆಮ್ಕಾಂ ಬೊರ್ಯಾ ವಾಟೆಕ್ ಪಾಂವ್ಕ್ ತೊ ಸಾಧನ್ ಕರ್ತಾನಾ ತಾಕಾ ತುವೆಂ ಚಾತಾ ತಿತ್ಲೊ ಸಹಕಾರ್ ದಿಂವೊ ಸೊಡ್ನ್ ತಾಕಾ

ಕಾಂಟಾಳ್ತಾಯ್? ಹಾಬ್ಬಾ...! ಕೆದಂ ವೊಡ್ಲೆಂ ಕಾರ್ಬಾರ್ ಆನಿ ವೊಡ್ಲಿಕಾಯ್ ತುಜಿ...!!!”

“ತಶೆಂ ಉಲ್ಟಾಂತ್ ಮ್ಹಾಕಾ, ರೊಜ್‌ಬಾಯೆ, ಕಾಯಿಂಚ್ ರಾಗ್ ನಾ,” ಮ್ಹಣಾಲೊ ತಿಕಾ ಸಮಧಾನ್ ಕರ್ನ್. “ತಸಲೆಂ ನಡ್ತೆಂ ಆನಿ ಉಲಣೆ ಮ್ಹಾಕಾ ಪಳೆವ್ನ್-ಆಯ್ಕೊನ್ ಸವಯೆರ್ ಪಡ್ಲಾಂ.” ಆಂಜೆಲಾಕ್ ಭುಜಾಕ್ ಧಾಪುಡ್-“ಬಾಯೆ, ತುಂ ಕಾಂಯ್ ಬೆಜಾರ್ ಪಾವನಾಕಾ. ತುಂ ನೆಣಾರಿ ಭುರ್ಗೆಂ; ಕಾಳ್ಯಾಂತ್ಲೆಂ ಧೊವೆಂ ವಿಂಗಡ್ ಕರ್ನ್ ಘೆಂವ್ಕ್ ತಾಂಕಾನಾತ್‌ಲ್ಲೆಂ ಗೊರುಂ ತುಂ. ಹ್ಯಾ ಹಿತ್ಲಾ ಭಾಯ್ರ್ ಸಂಸಾರ್ ಕೆದೊ ಆಸಾ ಆನಿ ತೊ ಕಸೊ ಆಸಾ ಮ್ಹಣ್ ಪಳೆವ್ನ್ ತುಕಾ ಅನ್ನೊಗ್ ನಾ. ಪಾಂದ್ರ್ಯಾಂತ್ ಬಾಂದುನ್ ಫಾಲ್ಲೆಂ ಸುಕ್ಲೆ ಸುಟೊನ್ ಉಬೊನ್ ಗೆಲ್ಲೆಂ ತೆಂ ಸೀದಾ ಘೊಣಿ ಕಡೆ ಆಸ್ತೊ ಮಾಗೊಂಕ್ ಗೆಲ್ಲೆಂ ಖ್ಯಾಂ, ಆನಿ ಘೊಣಿನ್ ತೊಂಡ್ ಉಗ್ತೆಂ ಕರ್ನ್ ಭಿತರ್‌ವೊಚ್ ಮ್ಹಳ್ಳೆಂ ಖ್ಯಾಂ, ಆನಿ ತೆಂ ಗೆಲೆ ಖ್ಯಾಂ. ತಶೆಂ ಇತ್ಲೊ ತೇಂಪ್ ಘರಾಂತ್‌ಚ್ಚ್ ಘುವೊನ್ ಆಸಾಂತ್ಲೆಂ ಸೊಬಾಯೆಚೆಂ ಸುಕ್ಲೆಂ ತುಂ ಉಗ್ತಾ ಸಂಸಾರಾಂತ್ ಪಾಯ್ ದವರ್ಚೆಂ ಕಿತ್ಲೆಂ ಅಪಾಯಾಚೆಂ ಜಾಣಾಂಯ್‌ವೆ? ದುಸ್ಮಾನ್ ಘೊಣಿ ಬರಿ ವ್ಯಲ್ಯಾನ್, ಸಕ್ಲಲ್ಯಾನ್, ತಣೆ, ಹಣೆ ಘುವೊನ್‌ಂಚ್ ಆಸಾತ್! ತರ್ನಾಟ್ಕಾ ಚಲಿಯಾಂಕ್ ವಿಫ್ಲಾಂ-ಅನ್ವಾರಾಂ ಮೊಂವಾಕ್ ಮುಸ್ ಘುವುಲ್ಲೆ ಬರಿ ಘುಂವ್ತಾತ್! ದೆಕುನ್ ತುಂ ಎಕ್ಸರಿ ಕೊಣಾಯ್ ಪರ್ಕಿ ಮನ್ಯಾಗೆರ್ ಕಾಮಾಕ್ ವೊಚಾನಾಕಾ. ಪೈಲಿಚ್ಚ್ ಹಿ ಜಾಗ್ವಣಿ ಹಾಂವ್ ತುಕಾ ದಿತಾಂ. ಮ್ಹಜಿ ಬೂದ್ ಆಯ್ಕ್. ಮಾಗೆರ್ ಹೆರಾಂಕ್ ದುಸೊನ್ ಉಪ್ಕಾರ್ ನಾ. ಸಲಿಸ್, ನಾಜುಕ್, ಮರ್ಯಾದಿಕ್ ಆನಿ ಚಡ್ ಸಾಂಬಾಳಾಚೆಂ ಕಾಮ್ ತುಜಾಚ್ಚ್ ಧನಿಯಾಚಾ ಬೊಂಗ್ಲಾಂತ್, ತುಮ್ಮಾ ಸ್ವಂತ್ ಘರಾ ಬರಿ ಮೆಳ್‌ಲ್ಲೆಂ ಇನ್ಕಾರ್ ಕರಿನಾಕಾ. ತುಜಾ ಧನಿಯಾಚಿ ಭದ್ರತಿ ಆಸ್ತಾ ಪರ್ಯಾಂತ್ ರಾವ್ತೆರಾಂತ್ ರಾಣಿ ಜಿಯೆಲ್ಲೆ ಬರಿ ತುಕಾ ಕಸಲೊಚ್ಚ್ ಅಪಾಯ್ ಯಾ ಮೋಸ್ ಯೆಂವೊನ್.”

ಎಕಾ ಮನ್ಯಾಕ್ ನಾಡಿಜಾಯ್ ಜಾಲ್ಯಾರ್ ದೆಂವ್ಚಾರ್ ಕಿತ್ತುನ್ ಪರ್ಯಾಂತ್ ಕಸಲ್ಯಾ ಜಿನ್ನಾಚಿ ಉಪಾಯ್ ಘೆವ್ನ್ ಪೆಚಾಡ್ತಾ ಪಳೆಯಾ! ಆನಿಕ್ ಕಿತ್ತುನ್ ಪರ್ಯಾಂತ್ ತ್ಯಾ ನಾಡಿಂತ್ ಪಡಾನಾಶೆಂ ಎಕ್ಸರೆನ್ ತ್ಯಾ ದೆಂವ್ಚಾರಾಂಚೆರ್-ಎಕ್ಲ್ಯಾ ನಹಿಂ, ದೊಗಾಂಚೆರ್-ಝುಜಾಜಾಯ್ ಜಾಲ್ಯಾರ್ ಆಂಜೆಲಾಚೆಂ ಧೈರ್ ಕೆದಂ! ಫಕತ್ ದೆವಾಚಾ ಕುರ್ಪೆಚೆಂ ಬೊಳ್ ನಹಿಂಗಿ?

ತಿಚಿ ಬರಿಚ್ಚ್ ಹೆರ್ ಚಲಿಯೊ ಆನಿ ಕಾಜಾರಿ ಸ್ತ್ರೀಯೊ, ಆಮ್ಚಾ ಸಮಾಜಿಂತ್ ಕಿತ್ಲೊ ಶ್ಯೊ ಆಸಾತ್. ತಾಂಕಾಂಯ್ ದೆವಾಚಾ ಕುರ್ಪೆಚೊ ಆದಾರ್ ಆಸಾ. ಪೂಣ್ ಕಿತ್ಲಿಂ ಜಣಾ ತಾಚೊ ಪ್ರಯೋಗ್ ಕರ್ತಾತ್? ತಾಂಚೆ ಪೈಕಿ ಕಿತ್ಲಿಂ ಜಣಾ ಘರಾಂತ್ ಇಲ್ಲೆ ಕಷ್ಟ್ ಆಯ್ಲೆ, ಚಿಕ್ಕೆಲೆ ಮನಾ ಕುಸ್ಕೊನ್ ಝಗ್ಗಿಂ ಕಿತ್ಲಿಂ ಜಣಾ ಘರಾಂತ್ ಇಲ್ಲೆ ಕಷ್ಟ್ ಆಯ್ಲೆ, ಚಿಕ್ಕೆಲೆ ಮನಾ ಕುಸ್ಕೊನ್ ಝಗ್ಗಿಂ ಜಾಲಿಂ, ಕೊಣೆಂಯ್ ಇಲ್ಲೆಂ ಪುಸ್ತಾವ್ನ್ ಘರಾಂತ್ಲಿ ಪೊಳಾಪಳ್ ಕಾಣ್ಲೆಂವೊ ಸಂದ್ರಾಪ್ ಆನಿ ರಸ್ತೊ ದಾಕವ್ನ್ ದಿಲೊ ಮ್ಹಣ್ಚ್ ಪಾಟಿಂ-ಫುಡೆ ಪಳೆನಾಸ್ತಾನಾ, ಮುಕ್ಲೊ ಫುಡಾರ್ ಚಿಂತಿನಾಸ್ತಾನಾ, ಅತ್ಯಾಚಿ ರಿಸ್ಕ್ ಆನಿ ಕುಡಿಚಿ ಅಪಾಯ್ ಗಣ್ಣೆ ಕರಿನಾಸ್ತಾನಾ, ಕುಟ್ಮಾಚಿ, ಸಮಾಜಿಚಿ ಆನಿ ಸಮುದ್ರಿಚಿ ಮರ್ಯಾದ್ ಲೆಕಿನಾಸ್ತಾನಾ ಪರ್ಗಾಂವಾಕ್ ವೊಚೊನ್, ಪರ್ಕಿ ಆನಿ ಅನ್ವಾವಾಡ್ತಿ ಜಣಾಂಚಾ ಘರಾನಿ ಕಿತ್ಲೆ ಸಲಿಸಾಯೆನ್ ರಿಗ್ತಾತ್-ತಾಂಚೆ ಸಾಂಗಾತಾ ಮನ್ವಾತಿ ಬರಿ ಜಿಯೆತಾತ್! ಆನಿ ನಿಮಾಣೆ, ತಾಂಚೆ ತರ್ನಾಟ್‌ಪಣಾಚಿ ದೀಸ್ ಕಾಬಾರ್ ಜಾತಚ್, ರಗ್ತಾಚಿ ಸಳ್ಳಳಿ ನಿವೊನ್,

ಶಿರೋ ಅಸ್ಕತ್ ಜಾವ್ನ್, ಹಾತ್ ಪಾಯ್ ಪಡೊನ್ ಯೆತಾನಾ ದೊಳೆ ಉಗ್ತೆ ಕರ್ತಾತ್, ಆನಿ ಪಾಟಿಂ ಪಳೈತಾತ್ - ಖ್ಯಿಂ ಥಾವ್ನ್ ಭಾಯ್ರ್ ಸರ್‌ಲ್ಲಿಂ, ಖ್ಯಿಂ ಯೇವ್ನ್ ಪಾವ್ಲಿಂ ಆನಿ ಖ್ಯಿಂ ವೆಚೆಂ ಮ್ಹಣ್ ಕಳಾನಾಸ್ತಾನಾ ನಿರಾಶಿ ಜಾವ್ನ್, ವಾಯ್ರ್ ಜಿಣಿ ಆಕೇರ್ ಕರ್ನ್ ಪ್ರಾಣ್ ಕರ್ತಲ್ಯಾಂಚೆ ಕಿತ್ಲೆ ಧಾಕ್ಲೆ ಜಾಯ್? ಅಸಲ್ಯಾಂಕ್ ತ್ಯಾ ಗತಿರ್ ಯೇವ್ನ್ ಪಾವೊಂಕ್ ಪೈಲೆಂ ಉತ್ತೇಜನ್ ದಿಂವ್ಚೆಂ ಕೊಣೆ? ಶೆಣ್ಯ ತಸಲ್ಯಾ ದಾದ್ಲ್ಯಾಂನಿ ಆನಿ ರೊಜ್‌ಬಾಯೆ ತಸಲ್ಯಾ ಬಾಯ್ಲಾಂನಿ ನೆಹಿಂಗಿ? ಆನಿ ತಶಿ ಉಮೆದ್ ದಿತಾನಾ ಯಾ ಕಡ್ಲಾಯ್ ಕರ್ತಾನಾ ಆಂಚೆಲಾ ಬರಿ ತಾಂಚೆರ್ ವಿರೋಧ್ ಝುಜ್ ಮಾರ್ನ್ ಫಿರಾಸಾಣೆನ್ ರಾಂವ್ಚಿಂ ದೆಕಿವಂತ್ ಭುರ್ಗಿಂ ಕಿತ್ತಿಂ ಪಳೆಂವ್ಕ್ ಮೆಳ್ತಾತ್?

“ಕಾಮ್ ತೆಂ ಕಿತ್ಲೆಂಚ್ ಸುಲಭ್ ಆಸೊಂದಿ, ಸಾಂಬಾಳ್ ಕೆದಿ ವೊಡ್ಲಿ ದುಡ್ವಾಚಿ ರಾಸ್ ಜಾಲ್ಯಾರ್ ಜಾಂವ್ಚಿ, ಆನಿ ಧನಿ ಮ್ಹಜೊ ಕಿತ್ಲೊ ಭಕ್ತಿವಂತ್ ಆನಿ ದೆಕಿವಂತ್ ಮನಿಸ್ ತರಿ ಜಾಂವ್ಚಿ, ಮ್ಹಾಕಾ ತ್ಯಾ ಘರಾಂತ್ ಪಾಯ್ ದವ್ರುಂಕ್‌ಚ್ಚ್ ಮಿಶಿ ನಾ ಜಾಲ್ಯಾರ್ ತುಮಿ ಇತ್ತಿ ಕಿತ್ಯಾಕ್ ವತ್ತಾಯ್ ಕರ್ತಾತ್?” ಮ್ಹಣಾಲಿ ಆಂಚೆಲ್ ಕೊಣಾಚೊಚ್ಚ್ ಮುಲಾಜೊ ನಾಸ್ತಾನಾ.

“ತುಜಾ ತಕ್ಲೆರ್ ಬೊಸ್ಲಾ ಸಾತ್ ತಕ್ಲಾಂಚೊ ದೆಂವ್ಚಾರ್-ಹಟ್ಟಿ ಬಾಯ್ಲೆ!” ಮ್ಹಣಾಲಿ ರೊಜ್‌ಬಾಯ್ ದಾಂತ್ ಕಿರ್ಲುನ್. “ಹ್ಯಾ ಜಿನ್ನಾನ್ ಕಿತ್ಯಾಕ್ ಹಟ್ಟ್ ಚಲ್ತಾಯ್?... ”

“ಮ್ಹಾಕಾ ಏಕ್ ಪಾವ್ಲಿಂ ಧನಿಯಾಚಾ ಘಾಸಾಕ್ ಸಾಂಪ್ಡಯ್ತಾಂ ಮ್ಹಣಾಸರ್ ತುಮ್ಕಾಂ ದೊಗಾಂಯ್ಕಿ ನಿಡ್‌ಚ್ಚ್ ಪಡಾನಾ ಜಾಯ್ಜಾಯ್. ತಶೆಂ ಜಾಲ್ಯಾರ್ ಆತ್ತಾಂ ಕೆಲ್ಲ್ಯಾ ರಾಜಿ ಒಪ್ಪಂದಾಕ್ ಹಾವೆಂ ಕೂಡ್ಲೆ ರಾಜಿನಾಮ್ ದಿಲಿ.” ಅಶೆಂ ಮ್ಹಣೊನ್ ಉಟ್ಲಿ ಆನಿ ಪಿಟಿ ಪಿಟಿ ಮೆಟಾಂ ಕಾಡ್ನ್ ಬಾಗ್ಲಾಲಾಗಿಂ ಗೆಲಿ ಆನಿ ಥ್ಯಂ ಥಾವ್ನ್ ಹಿತ್ಲಾಕ್ ಪೊಳ್ಳಿ.

“ಬಾಯ್ಲ್ ಮನ್ಶಾಂ ಹಟ್ಟಾಕ್ ಪಡ್ತಿತ್ ಜಾಲ್ಯಾರ್ ತಾಂಚೆ ಮುಕಾರ್ ದೆಂವ್ಚಾರ್ ಲೆಗುನ್ ರಾವಾಸೊನಾ ಕೊಣ್ಣಾ. ಯೆವೆನ್ ಕಿತ್ಯಾಕ್ ಅಶೆಂಚ್ ಕರುಂಕ್ ನಾತ್‌ಲ್ಲೆಂಗಾಯ್?” ಮ್ಹಳೆಂ ಶೆಣ್ಯನ್ ತೊಂಡಾಕ್ ಬಿಡಿ ಯೊವೊನ್. ಕಶೆಂ ಏಕ್ ಭಾಷಾಣ್ ಸುರು ಕರ್ಚೆ ಆದಿಂ ತಾಕಾ ಬಿಡಿಯೆಚಿ ಗರ್ಜ್‌ಗೀ, ತಶೆಂಚ್ ತೆಂ ಆಕೇರ್ ಜಾತಚ್ ಆನಿ ಅಧಿಕ್ ಕರ್ನ್ ತೆಂ ನಿರ್ಫಳ್ ಜಾಲೆಂ ಮ್ಹಣ್ ಕಳಾನಾಫಡೆ, ಬಿಡಿಯೆಚಿ ಭುಜಾವಣ್ ಅತ್ಯವಶ್ಯ್ ಜಾವ್ನ್ ಆಸಾಲ್ಲಿ. ಕಾಡಿ ಘೆವ್ನ್ ಪೆಟೆಕ್ ಮಾರ್ತಾನಾ ಪೆಟೆಲ್ಲಿ ಕಾಡಿ ಮೊಡೊನ್ ಶೆಣ್ಯಾಚಾ ಪಾಯಾರ್ ಝಡ್ಲಿ. ತಾಣೆ ಭಿಚ್ಕೊನ್ ಎಕಾಚ್ಕಾಣೆ ಪಾಯ್ ಫಾಪುಡ್ಲೊ ಆನಿ ತಶೆಂ ಉಸಾಳ್ಲೆಲೆಂ ಕಾಡಿಯೆಚೆಂ ಕೆಂಡ್ ರೊಜ್‌ಬಾಯೆಚಾ ಉಗ್ತಾ ಪಾಯಾಂಚೆರ್ ಪಡ್ಲೆಂ. ತಿಣೆಂಯ್ ಎಕ್‌ಚ್ಚ್‌ಫಾರಾ ಆಂಗ್ ಕಾಡ್ನ್ ಚೆಜುಕ್ ಉಲೊ ಮಾರ್ಲೊ ಆನಿ ಉಜಾಚೆಂ ಕಿಟಾಳ್ ಹಾತಾನ್ ಪುಸುನ್ ಧರ್ನಿರ್ ಉಡ್ಲಲೆಂ.

“ಫೊಡ್ ಆಯ್ಲೊಗಿ ರೊಜ್‌ಬಾಯೆ? ಮ್ಹಾಕಾ ಮಾಘ್ ಕರ್. ಅ-ಅರ್-ಹಾವೆಂ ಜಾಯ್ ಮ್ಹಣ್ ಕರುಂಕ್ ನಾ,” ಮ್ಹಳೆಂ ಶೆಣ್ಯನ್ ಬೋವ್ ಕರ್ಕಾರ್ ಪಾವೊನ್.

“ತೆಂ ಕಾಂಯ್ ವೊಡ್ಲೆ ನೆಹಿಯಿಸ್ತಾ. ತುಜಿ ಕಾಂಯ್ ಚೊಕ್ ನೆಹಿಂ ತಿ,” ಮ್ಹಣ್ ಜಾಪ್ ದಿಲಿ ಕಾಂಯ್ ಗಣ್ಣೆ ಕರುಂಕ್‌ತ್ಲೆಬರಿ.

ಶೆಣ್ಯನ್ ಬಿಡಿಯೆಚೊ ಅರ್ಧೊ ಪ್ರಯೋಗ್ ಕರ್ತಾ ಮ್ಹಣಾಸರ್ ದೊಗಾಂಯ್ ಕಸಲೆಂಚ್ಚ್ ಉಲ್ಟಾಂತ್. ಉಪ್ರಾಂತ್ ತೊಂಡ್ ಸೊಡ್ನ್ ಮ್ಹಣಾಲೊ: “ತೆಂ ಚಿಡುಂ ಎಕಾ ಧರಾಚಾ ಗರ್ವಾಕ್



ಪಡ್ಲಾಂ-ರೊಚ್‌ಬಾಯೆ. ತಾಕಾ ಸಮಾ ಹಾಡ್ಲೆಲೊ ಸದ್ವಾಕ್ ಸಂಸಾರಾಂತ್ ಕೋಣ್ ನಾ ಮ್ಹಣ್ ದಿಸ್ತಾ. ಆಸೊಂದಿ ತಶೆಂಚ್. ಪಾಟ್ಲಾನ್ ತಾಣೆ ಖುದ್ ಭೊಗುನ್ ತಾಚೆ ದೊಳೆ ಉಗ್ತೆ ಜಾಯ್ತಾಯ್ ಶಿವಾಯ್ ಆಮಿ ತಕ್ಲಿ ಧಾಡಾವ್ನ್ ವ್ಯರ್ಥ್.”

ತಿಚೆ ದೊಳೆ ಉಗ್ತೆ ಜಾಂವ್ಚೆ ಪೈಲೆಂ ತುಮ್ಚೆ ದೊಗಾಂಯ್ಚೆ ಜಾಲ್ಲೆ ಜಾಲ್ಯಾರ್ ಸಂಸಾರಾಂತ್ ಚಡ್ ಬೊರೆಪಣ್ ಜಾತೆಂ! ತುಮ್ಚೆ ದೊಳೆ ಉಗ್ತೆ ಕರ್ಚೆ ಕೋಣ್? ಆತ್ತಾಂಚ್ ತುಮ್ಚಾ ಪಾಯಾಂಚೆರ್ ಪಡ್‌ಲ್ಲಾ ಉಜಾಚೆಂ ಏಕ್ ಕಿಟಾಳ್ ಪುರೊ ಆಸ್‌ಲ್ಲೆಂ. ಪೂಣ್ ಸಂಸಾರಾಚಾ ವಸ್ತುಂಕ್ ಆನಿ ಸುಖಾಕ್ ಲಬ್ಲಲ್ಲ್ಯಾ ತುಮ್ಚಾ ದೊಳ್ಯಾಂಕ್ ಲೊಂಕ್ಪಾಚಿಂ ಬೊವ್ಪಾಂ ಮಾಂಡ್ಲಾಂತ್ ತಿಂ ಉಗ್ತಿಂ ಕರುಂಕ್ ಕಾಡ್ಲೆಚೆಂ ಏಕ್ ಕಿಟಾಳ್ ಪಾವಾಶೆನಾ!

“ತಿಕಾ ಸಮಾ ಹಾಡ್ಲೆಲೊ ಕೋಣೆ ನಾ ಮ್ಹಳ್ಳಾರ್ ಕಿತೆಂ?” ಮ್ಹಳ್ಳೆಂ ರೊಚ್‌ಬಾಯೆನ್ ಆಪುಣ್ ಹೆಚ್ಚಾಕ್ ಪಡ್‌ಲ್ಲಾಬರಿ ದಾಕವ್ನ್. “ತಿಚೆಂ ಗರ್ವ್ ಆನಿ ಹೆಚ್ಚ್ ಹಾಂವ್ ದೆವ್‌ನಾ ಜಾಲ್ಯಾರ್ ಹಾಂವ್ ತಿಚೆ ಮಾಂಯ್ ಜಾವ್ನ್ ಕಿತೆಂ ಮರ್ಯಾದ್? ಸುನೆನ್ ಮಾಂಯ್ಕ ಬಾಗ್ಚೊನ್ ಮಾನ್ ದೀವ್ನ್ ಚಲಾನಾ ಜಾಲ್ಯಾರ್ ಮಾಂಯ್ಚಿ ಪದ್ವಿ ಖಿಂ ಉರ್ಲಿ?”

“ಸಾಧನ್ ಕರ್-ಸಾಧನ್ ಕರ್. ಧೈರ್ ಚುಕ್ಕನಾಕಾ.” ಮ್ಹಣಾಲೊ ತೊ ವಾರ್ಯಾಕ್ ಮುಟಿ ಉಡವ್ನ್. “ತುವೆಂ ಸದಿಳಾಯ್ ದಿಲ್ಲಾನ್ ಆಜ್ ತಿ ತುಕಾ ಮುಕಾರ್ ರಾವ್ಲಾ. ಉಜಾಂಬಳ್ ಕಿಡಿಕ್ ಕಿಡಿಚಾ ಜಾಗ್ಯಾರ್‌ಚ್ಚ್ ದವ್ಪಿಜಾಯ್. ಸಾಧನ್ ಕರ್.” ಅಶೆಂ ತಿಕಾ ಉತ್ತೇಜನ್ ದೀವ್ನ್ ಬಿಡಿಯೆಚೊ ಕುಡ್ಲೊ ತೊಂಡಾಂತ್ ಧರ್ನ್ ತಾಂಕ್ತಾ ಕಿತ್ಲೊ ತಾಂತ್ಲೊ ಧುವರ್ ಚಿವೊನ್ ಕಾಡ್ಲೊ. ಅಂಜೆಲಾಚೊ ರಾಗ್ ತ್ಯಾ ಬಿಡಿಯೆಚೆರ್ ಕಾಡ್ಲೊಗಿ ಕಿತೆಂಗಿ!

“ಕಿತೆಂ ಕರ್ಚೆಂ ಶೆಣ್ಯಯಾಮಾ? ಒಟ್ಟಾರ್ ಮ್ಹಾಕಾ ಕೆದಾಳಾಯ್ ಪಿಂದ್‌ಲ್ಲಾಂತ್ ಪಾಯ್ ಪಡ್ಲೆ ಚಡ್ ಮ್ಹಣ್ ದಿಸ್ತಾ. ಮ್ಹಾಕಾ ತೆಂಚ್ಚ್ ದೆವಾನ್ ನಿರ್ಮಿಲಾಂ ಜಾಲ್ಯಾರ್!”

“ಪೊಗಿಚ್ಚ್ ರಾವ್, ರೊಚ್‌ಬಾಯೆ, ಪಿಂದ್‌ಲ್ಲಾಂತ್ ಪಾಯ್ ಪಡ್ಲೆ ದೀಸ್ ಮುಗ್ಗಾಲೆ ಮ್ಹಣ್ ಚಿಂತ್.” ಬಿಡಿಯೆಚೆಂ ಮುಳ್ಳಾಟ್ ಆಂಗ್ಲಾಕ್ ಉಡವ್ನ್ ತಿಚೆ ಸರ್ಸಿನ್ ಆಯ್ಲೊ ಆನಿ ಲೋವ್ ತಾಳ್ಯಾನ್ ತಿಚೆಂ ಲಾಗಿಂ ಮ್ಹಣಾಲೊ: “ತುಕಾ ಬೊರಿಶಿ ಏಕ್ ಧಾದೊಸ್ಕಾಯೆಚಿ ಖಬಾರ್ ದಿತಾಂ. ತುಜಾ ಮನಾಂತ್‌ಚ್ಚ್ ದವರ್. ಕೊಣ್ಣಾಕ್ ಸಾಂಗಾನಾಕಾ. ಹುಂ... ಹಾಂ...! ಥೊಡ್ಯಾ ದಿಸಾಂ ಭಿತರ್ ಆಸಾಗಿ ನಾ-ಧನಿಂಚ್ ಖುದ್ ತುಜಾ ಪಾಯಾಂ ಲಾಗಿಂ ಯೆತಲೊ; ತುಜೆಂ ಬೊರೆಂ ಭಾಗ್ ತ್ಯಾ ದೀಸ್ ಉಗಡ್ಲೆಲೆಂ ಪಳೆ!”

ತಿಚೊ ರೊಫಿ ಥೊಡ್ಯಾ ದಿಸಾಂ ಭಿತರ್ ಯೆತಲೊ ಮ್ಹಳ್ಳೆಂ ಜಾಲ್ಯಾರ್ ಪುಣೆ ತಿತ್ಲೊ ಉಲ್ಲಾಸ್ ತಿಕಾ ಭೊಗ್ತೊನಾ, ಪೂಣ್ ಧನಿ ಯೆತಲೊ ಮ್ಹಳ್ಳೆಂಚ್ ತಿಚೆ ಪಿಡಾ, ಅಸ್ತತ್ಯಾಯ್ ಆನಿ ಬೆಜಾರಾಯ್ ಪುರಾ ಖಿಣಾ ಭಿತರ್ ನಪ್ಪಂಚ್ ಜಾವ್ನ್ ಗೆಲ್ಲೆಬರಿ ತಿಕಾ ಭೊಗ್ತೆಂ. ವಿಚಿತ್ರ್ ನಮುನ್ಯಾಚೊ ಪ್ರಕಾಸ್ ತಿಚಾ ದೊಳ್ಯಾಂನಿ ಫಾಂಕ್ಲೊ ಆನಿ ಖಿಂತಿನ್ ಜಡ್ ಜಾಲ್ಲೆಂ ತಿಚೆಂ ಕಾಳಿಜ್ ಕಾಪ್ಪಾ ಬರಿ ಹಾಳು ಜಾಲೆಂ. ಏಕ್ ಫಡಿಬರ್ ಸರ್ಗಾಚಾ ದೆಗೆರ್ ಉಬಿ ಆಸ್‌ಲ್ಲೆ ಬರಿ ಸಂಸಾರ್ ತಿ ಪುರ್ತೊ ವಿಸರ್ಲಿ ಆನಿ ತಿಚೆ ಇತ್ಯಾಕ್ ಮನಾಂತ್‌ಚ್ಚ್ ಮ್ಹಣಾಲಿ: “ಹಾ! ಕೆದಿ ವೊಡ್ಲಿ ದೆವಾಚಿ ಕಾಕುಳ್ ತಾಣೆ ಹೆಂ ಧಾದೊಸ್ಕಾಯೆಚೆಂ ದೆಣೆ ಮ್ಹಾಕಾ ಫಾವೊ ಕರುಂಕ್! ಆನಿ ಹೆಂ ಸರ್ವ್ ಕೊಣಾ ವರ್ವಿಂ? ಹ್ಯಾ

ಉದ್ದಾರ್ ಮನಾಚಾ ಶೆಣ್ಯ ವರ್ವಿಂ! ಮ್ಹಜೆ ಖಾತಿರ್ ಇತ್ಲಿ ವಾಂವ್ಕ್ ಕಾಡ್ನ್, ಅಂಜೆಲಾಚೆಂ ಅವ್‌ಮರ್ಯಾದಿಚೆಂ ಉಲಣೆ ಆಯ್ಕೊನ್, ಭುಕೆಚೊ ವೇಳ್ ಮ್ಹಣ್ ಚಿಂತಿನಾಸ್ತಾನಾ, ಪುರಾಸಾಣೆಚಿ ವಾಟ್ ಮ್ಹಣ್ ಲೆಕಿನಾಸ್ತಾನಾ, ಮ್ಹಜಾ ಪಾಯಾಂ ಲಾಗಿಂ ಯೇವ್ನ್ ಹಿ ಧಾದೊಸ್ಕಾಯೆಚಿ ಖಬಾರ್ ದಿಲ್ಲ್ಯಾ ಹ್ಯಾ ದಯಾಳ್ ಮನ್ಶಾಚೊ ಕಸೊ ಉಪ್ಕಾರ್ ಬಾವುಡ್ಲೊ? ಚಾರ್ ಗೊಡ್ ಸಬ್ದ್ ಉಚಾರ್ನ್ ಪುಣೆ ಉಪ್ಕಾರ್ ಬಾವುಡ್ಲಿಂ ಮ್ಹಳ್ಳಾರ್ ಸಂತೊಸಾಚಾ ಬಾಂದ್ಪಾಸಾನ್ ಮ್ಹಜಿ ಜೀಬ್ ಸುಟಾನಾ ಜಾಲಿಮೊ!...”

ಶೆಣ್ಯಕ್ ತಿಚೊ ಅಂತರಂಗಾಂತ್ಲೊ ಉದ್ದೇಶ್ ತಿಚಾ ತೊಂಡಾರ್ ವಾಚುಂಕ್ ದಿಸ್ಲೊ. “ತುಜಾ ಮನಾಕ್ ಹಾಂವ್ ಬೋವ್ ಮೆಚ್ಚ್ತಾಂ,” ಮ್ಹಳ್ಳ್ಯಾ ಅರ್ಥಾಚೊ ದಾಂತ್ ಸೊಡ್ನ್ ಏಕ್ ಹಾಸೊ ಹಾಸ್ಲೊ ಆನಿ ಉಪ್ರಾಂತ್ ಆಪ್ಲಿ ತೊಪಿ ಎಕಾ ಹಾತಾಂತ್ ಆನಿ ಬೆತ್ ದುಸ್ರ್ಯಾಂತ್ ಘೆವ್ನ್ “ರೊಜ್‌ಬಾಯೆ, ಮ್ಹಾಕಾ ಆತಾಂ ವೇಳ್ ಚಾಲೊ. ಹಾಂವ್ ವೆತಾಂ. ಆನ್ಯೇಕ್ ಪಾವ್ಲಿಂ ಮೆಳ್ತಾಂ. ದೇವ್ ಬೊರೆಂ ಕರುಂ.” ಮ್ಹಣೊನ್ ದೆವೊನ್ ಗೆಲೊ.

ತೊ ವೊಚೊನ್ ದೋನ್ ಮಿನುಟಾನಿ ಅಂಜೆಲ್ ಲ್ಹಾನ್‌ಶಿ ಲಾಂಕ್ಡಾಂಚಿ ಬರ್ಕುಟಿ ವೆಂಗೆಂತ್ ಘೆವ್ನ್ ಭಿತರ್ ರಿಗ್ಲಿ ಆನಿ ಆಪ್ಲ್ಯಾ ಭಿತರ್ಲ್ಯಾ ಕಾಮಾಕ್ ಲಾಗಿ.

## VI

## ಅಂಜಲಾಚಾ ಮಿಶೆಚೆರ್ ಜಿಕೊಂಕ್ ಪ್ರಯತನ್

ಮಾಗ್, ಆನಿ ಮೆಳ್ತಲೆಂ;  
ಬೊಡ್ಡ, ಆನಿ ಉಗ್ತೆಂ ಜಾತಲೆಂ.

ಧಹಿಂತ್ಲೆಂ ತಾಕ್ ವೆಗ್ಳೆಂ, ಲೋಣಿ ವೆಗ್ಳೆಂ ಕೆಲ್ಯಾ ಉಪ್ರಾಂತ್ ಪರ್ತ್ಯಾನ್ ತ್ಯೊ ವಸ್ತು ಸಾಂಗಾತಾ ಮೆಳೊವ್ನ್ ಧಹಿಂ ಕರುಂಕ್ ಕೊಣಾ ವರ್ವಿಂಯ್ ಜಾಯ್ತೆವೆ? ತ್ಯಾಚ್ಯಾ ಪ್ರಮಾಣೆ ಆಜ್ ಥಾವ್ನ್ ಮಾಂಯ್-ಸುನೆ ಮದೆಂ ಘಡೊನ್ ಆಯ್ಲೆಂ. ತಾಂಚೆ ಮದ್ಲೊ ಖಿಂದಕ್ ದೀಸ್ ವೆತಾಂ ವೆತಾಂ ರೂಂದ್ ಜಾವ್ನ್ ಆಯ್ಲೊ ಶಿವಾಯ್, ತಾಚೆ ವ್ಯರ್ ಪಾಂಪಾಳೆಂ ದವರ್ನ್ ತಾಂಕಾಂ ದೊಗಾಂಯ್ಕಿ ಲಾಗಿಂ ಹಾಡ್ನ್ ಎಕ್ವೊಟ್ ಕರ್ಚೊ ಸಂದರ್ಭ್ ಉಣೊ ಉಣೊ ಜಾವ್ನ್ ಆಯ್ಲೊ.

ಪೂಣ್ ನಿತಿವಂತ್ ಆನಿ ದೇವ್ ಪ್ರೀತಿಚಿ ಅಂಜೆಲ್ ತಿಚೆ ಥಾವ್ನ್ ಪ್ಯಸ್ ವೊಚೊಂಕ್ ಕಶಿ ವೊಳ್ಳಿ? ಹ್ಯಾ ವಿಶ್ವಾಂತ್ ಸುರ್ವೆರ್‌ಚ್ಯಾ ಆಮಿ ಬೊರಿ ತನ್ನಿ ಕರ್ನ್ ಪಳೆಲ್ಲೆಂ ಬೊರೆಂ.

ಅಂಜಲಾಚೊ ಪುಡಾರಾ ಸಂಬಂಧಿ ಉದ್ದೇಶ್ ರೊಜ್‌ಬಾಯೆಚಾಕ್ ಸರೀ ವಿರೋಧ್ ಮ್ಹಳ್ಳೆಂ ಆಮಿ ಯೆದೊಳ್ ಪಳೆಲಾಂ. ಪೂಣ್ ಹಾಂತುಂಯ್ ದೆವಾಚಾ ಸಮದ್ವಿಚಾ ಉಪದೇಸಾಂಕ್ ಕಿತ್ತುನ್ ಪರ್ಯಾಂತ್ ಆಡ್ಕಳ್ ನಾಂಗಿ ತಿತ್ತುನ್ ಪರ್ಯಾಂತ್ ರೊಜ್‌ಬಾಯೆಕ್ ಸಹಕಾರ್ ದಿಂವ್ಕ್ ತಿ ತಯಾರ್ ಆಸ್‌ಲ್ಲಿ. ತಿ ಕಾಯ್ಲ್ಯಾ ಪ್ರಾಸ್ ಚಡ್‌ಚ್ಚ್ ತಿಚಾ ಸಾಸು ಮಾಂಯ್ಚೊ ಮೋಗ್ ಕರ್ನ್ ತಿಕಾ ಆಪ್ಣಾಚಾ ಪಾಡ್ವಿಕ್ ವೊಡುಂಕ್ ಪ್ರಯತನ್ ಕರ್ತಾಲಿ. ಪೂಣ್ ತಿ ತಶೆಂ ಕರ್ತಾನಾ ರೊಜ್‌ಬಾಯ್ ಕಿತೆಂ ಕರ್ತಾಲಿ? ಅಂಜಲಾಚಾ ಮಿಶೆಕ್ ವಿರೋಧ್ ಯೆಂವ್ಚೆಂ ಯೇವ್ನ್ ತಿಕಾಚ್ಯಾ ಆಪ್ಣಾ ಪಾತ್ಕಿ ವಾಟೆಕ್ ವೊಡೊಂಕ್ ಸಂದ್ರಾಪ್ ಕರ್ನ್ ಘೆತಾಲಿ. ತ್ಯಾ ವೆಳಾರ್ ಅಂಜಲಾನ್ ಧೊಡೊ ವೇಳ್ ಪುಣಿ ತಿಚೆ ಥಾವ್ನ್ ಪ್ಯಸ್ ವೊಚಾಚಾಯ್ ಪಡ್ತಾಲೆಂ. ತಶೆಂ ಕರ್ತಾನಾ ಮ್ಹಾತಾರೆಕ್ ಕರೀಣ್ ಶಿಣ್ ಯೆತಾಲೊ. ಅಶೆಂ ಜಾವ್ನ್ ತಾಕ್ ಆನಿ ಲೋಣಿ ಎಕಾ ಬುಡ್ಡುಲ್ಯಾಂತ್ ಆಸೊನ್ಯಾ ಪರ್ತ್ಯಾನ್ ಧಹಿಂ ಜಾಂವ್ಕ್ ಆಯ್ಕುಲ್ಯಾಂತ್.

“ತಿಚೆಂ ಗರ್ವ್ ದೆವೊವ್ನ್ ತಿಕಾ ಸಮಾ ಹಾಡಿನಾ ಜಾಲ್ಯಾರ್ ಹಾಂವ್ ಸಾಸುಮಾಂಯ್ ಜಾವ್ನ್ ಕಿತೆಂ ಮರ್ಯಾದ್?” ಮ್ಹಣ್ ಶೆಣ್ ಕಡೆ ವೊಡ್ವಿಣಾಯ್ ಉಲವ್ನ್ ಶರ್ತ್ ಘಾಲೆಂ ರೊಜ್‌ಬಾಯೆನ್. ತೊಂಡಾನ್ ಉಲ್ಕುಲ್ಲೆಂ ಕಾರ್ಯಾನ್ ಚಾರೈಕ್ ಹಾಡಿನಾ ಜಾಲ್ಯಾರ್ ತಿಚಿ ಮರ್ಯಾದಿ ವ್ಯರ್ ಮರ್ಯಾದ್ ಗೆಲ್ಲ್ಯಾಬರಿ ಜಾಯ್ತೆವೆ? ತ್ಯಾ ಶಿವಾಯ್ ಧೊಡ್ಯಾ ದಿಸಾನಿ ಧನಿಂಚ್ ತಾಂಗೆರ್ ಖಿದ್ನ್ ಯೆತಲೊ ಮ್ಹಳ್ಳೆಂ ‘ನೊಟಿಸ್’ ತಿಕಾ ಪೈಲೆಂಚ್ ಮೆಳ್ಳಾಂ. ದೆಕುನ್ ಅಂಜಲಾಚೆಂ ಪೈಲೆಂ ಗರ್ವ್ ದೆವೊವ್ನ್, ದುಸ್ರೆಂ ತಿಕಾ ಸಮಾ ಹಾಡ್ಚೆಂ ದೊಡ್ಡಾನ್ ಅವಶ್ಯ ಮ್ಹಣ್ ಚಿಂತುನ್ ಆಪ್ಣಾಚೆಂ ಸಾಧನ್-ಯಂತ್ರ್ ಚಾಲು ಕೆಲೆಂ.

ಹೆಂ ಯಂತ್ರ್ ದುಸ್ರೆಂ ಖಿಂಚೆಂಯ್ ನಹಿಂ ಬಗಾರ್ ಪುರ್ವರೆ, ಧಡ್ವಡೆ, ಭೆಷ್ಪಾವ್ಣೆ ಆನಿ ರಡ್ಣೆ; ತೆಂ ಅಪ್ರೊಪ್ ನಹಿಂ, ಸದಾಂಚ್-ಸಬಾರ್ ವೆಳಿಂ. ತಶೆಂ ಪುಣಿ ವಿರಾರ್ ಜಾವ್ನ್ ತಿಚಾ ಮಿಶೆಕ್



ಖಾಲ್ ಜಾತೆಲಿ ಮ್ಹಣ್. ಪೂಣ್ ಆಂಜೆಲಾನ್ ತಿಚಾ ಆಟೆವಿಟ್ಕಾಂಕ್ ಗಣ್ಲೆಂಚ್ ಕೆಲೆಂನಾ. ಆಪ್ಲಾಚಾ ಕಾಯ್ನಾ ಪ್ರಮಾಣೆ ಘರಾಂತ್ಲೆಂ ಕಾಮ್ ಆನಿ ತಿಚಿ ಚಾಕ್ರಿ ಮಾತ್, ದೆವಾಕ್ ಮೆಚ್ಚೊಂಚಾ ರಿಶಿನ್ ಕರ್ನ್ ದೀಸ್ ಪಾಶಾರ್ ಕರ್ನ್ ರಾವ್ಲಿ.

ಎಕೀಕ್ ಪಾವ್ಟಿಂ ತಿಚಿ ನಾಡ್ ತಡ್ಲೊಂಕ್ ತಾಂಕಾನಾಸ್ತಾನಾ ಖ್ಯೆಂ ಪುಣಿ ಪೊಳಾಪಳ್ ಘೆಂವ್ಚಿ ಉಳ್ಳಿ ನಾಡ್ ಆಂಜೆಲಾಕ್ ಧೊಸುಂಕ್ ಸುರು ಜಾಲಿ. ಪೂಣ್ ತಿ ತಾಚೆರ್ಯಿ ಜ್ಯತೆವಂತಿಣ್ ಜಾಲಿ. ರೊಫಿ ಭಾಯ್ರ್ ಸರ್ನ್ ಗೆಲ್ಲ್ಯಾ ರಾತಿ ತಾಣೆ ತಿಕಾ ಆಲ್ತಾರಿ ಮುಕಾರ್ ವ್ಹೊರ್ನ್ ತಿಚಿ ಹಾತ್ ಧರ್ನ್ ಮ್ಹಳ್ಳಾ ಉತ್ರಾಂಚೊ ಉಗ್ಡಾಸ್ ಆಜೂನಿ ಜಿವೊ ಜಿವೊ ತಿಚಾ ಮತಿಂತ್ ಆಸ್‌ಲ್ಲೊ. “ತುಮ್ಚೆಂ ದೊಗಾಂಯ್ಚೆಂ ಮಾಗ್ಣೆ ಆಸ್ಲಾರ್ ಸರ್ವ್ ಅನ್ವಾರಾಂತ್ಲೊಂ ಬಚಾವ್ ಜಾವ್ನ್ ಹಾಂವ್ ಪಾಟಿಂ ಯೆತಲೊಂ. ಆನಿ ಎಕಾದಾವೆಳಾ ಆಕಸ್ಮಿತ್ ಮೆಲೊಂ ಜಾಲ್ಯಾರ್ ಮಾಂಯ್ಕ ಸಾಂಡಿನಾಕಾ,” ಮ್ಹಣ್ ಮ್ಹಳ್ಳೆಂ. ತಾಕಾ ಜಾಪ್ ಜಾವ್ನ್ ತೊಂಡ್ತಾಶಿಂ “ಜಾಯ್ತ್” ಮ್ಹಣ್ ಭಾಸ್ ದೀಂವ್ಕ್ ನಾ ಜಾಲ್ಯಾರೀ-ತಿ ವಿಶೇಷ್ ದುಕಾಂತ್ ಆಸ್‌ಲ್ಲಿ ದೆಕುನ್-ಮನಾಂತ್‌ಚ್ಚ್: “ಜಾಯ್ತ್, ತುಜಾ ಮೊಗಾ ಖಾತಿರ್,” ಮ್ಹಣ್ ದಿವ್ಯಾ ಹುಜ್ರಿಂ ಭಾಸ್ ದಿಲ್ಲಿ ತಿ ಬಿಲ್ಕುಲ್ ವಿಸ್ರೊಂಕ್ ನಾ.

ಏಕ್ ಪಾವ್ಟಿಂ ದಿಲ್ಲಿ ಭಾಸ್, ತಾಕಾ ಸಾಕ್ಷಿದಾರ್ ನಾಂತ್ ಜಾಲ್ಯಾರೀ, ದೆವಾ ಮುಕಾರ್ ತಿ ದಿಲ್ಲಿ ಆನಿ ತಾಣೆ ತಿ ಆಯ್ಕಾಲ್ಯಾ ಜಿ, ತೊ ಬಿಲ್ಕುಲ್ ವಿಸ್ರಾನಾ ಮ್ಹಳ್ಳಿ ಪಾತ್ಯೆಣಿ ಆಸ್‌ಲ್ಲಿ ಆಂಜೆಲ್, ಪಾಳಿನಾಸ್ತಾನಾ ರಾವಾತ್‌ವೆ? ನಾ ಜಾಲ್ಯಾರ್ ಯೆದೊಳ್ ಜಿಯೆಲ್ಲಿ ತಿಚಿ ಬೊರಿ ಜಿಣಿ ಸುಫಳ್ ಜಾಯ್ತ್‌ವೆ?

ರೊಫಿ ಗೆಲ್ಲೆ ದೀಸ್ ಥಾವ್ನ್ ತೊ ಝುಜಾ ಅವ್ಲಡಾಂತ್ಲೊ ಬಚಾವ್ ಜಾಂವ್ಕ್ ಆಂಜೆಲಾನ್ ಜಾಯಿತ್ತೆಂ ಮಾಗ್‌ಲ್ಲೆಂ. ರೊಜ್‌ಬಾಯೆ ಬರಿ ಕೊಂತಾಂ ವ್ಹರ್ ಕೊಂತಾಂ ತೇರ್ಸ್ ಕರುಂಕ್ ನಾತ್‌ಲ್ಲೆ ತೆಂ ವ್ಹಯ್. ಪೂಣ್ ತೆಂ ತಿಚಾ ಕಾಮಾಚಾ ಇಡ್ಯಾಂತ್ ಫುರ್ಸತ್ ನಾತ್‌ಲ್ಲಾನ್. ಜಾಲ್ಯಾರಿ ಕಾಮ್ ಕರ್ತಾಂ ಕರ್ತಾಂ ಕಾಳ್ಜಾಂತ್ ಥಾವ್ನ್ ಫುಲಾಂಚಾ ಪಾಕ್ಯಾಂ ತೆದ್ನೊ ಲ್ಹಾನ್ ಲ್ಹಾನ್ ಮಾಗ್ಣ್ಯಾಂಚೊ ಚಿಟಿ ಸರ್ಗಾಕ್ ಥಾಡ್‌ಲ್ಲೊ ಕಿತ್ಲೊ ಮ್ಹಳ್ಳೆಂ ದೆವಾ ಕಡೆ ಮಾತ್, ಲೇಕ್ ಆಸ್ತೆಲೆಂ. ಸುರ್ವ್ ಸುರ್ವರ್ ಹ್ಯಾ ಚಿಟಿಂ ಪ್ರಕಾರ್ ದೆವಾನ್ ತಿಚೆಂ ಮಾಗ್ಣೆ ಆಯ್ಕೊಂಕ್ ನಾ ಜಾಲ್ಯಾರೀ ಕ್ರಮೇಣ್ ತಾಂಚಿ ರಾಸ್ ಪಳೆವ್ನ್ ಪುಣಿ ತಿಣೆ ಮಾಗ್‌ಲ್ಲೆಂ ದಿಲ್ಯಾ ಶಿವಾಯ್ ರಾವಾಸೊನಾ ಮ್ಹಳ್ಳಿ ಧೃಡ್ ಪಾತ್ಯೆಣಿ ಕರ್ನ್ ಆಸ್‌ಲ್ಲಿ. ತಿಚಾ ಮಾಗ್ಣ್ಯಾಚಿ ಜಾಪ್ ಜಾವ್ನ್ ಏಕ್ ದೀಸ್ ನೆಹಿಂ ಆನ್ಯೇಕ್ ದೀಸ್ ಪುಣಿ ತಿಚಾ ಭರ್ತರಾಕ್ ದೇವ್ ಪಾಟಿಂ ಹಾಡ್ನ್ ತಿಚಾ ಘರಾ ಬಾಗ್ಲಾರ್ ಪಾವ್ಲಲ್ಯಾ ಶಿವಾಯ್ ರಾವಾಸೊನಾ, ಆನಿ ತಸೊ ತೊ ಯೆತಾನಾ, ಬಾಗ್ಲಾರ್ ರಾವೊನ್ ತಾಕಾ ಸ್ವಾಗತ್ ದೀಂವ್ಕ್ ತಿ ನಾ ಜಾಲ್ಯಾರ್ ರೊಫಿಚಾ ಕಾಳ್ಜಾಕ್ ಕಿತೆಂ ಭೊಗಾತ್?

ಆನಿಕ್ ಎಕಾದಾವೆಳಾರ್ ಆಕಸ್ಮಿತ್ ಮೊರೊನ್ ತೊ ಘರಾ ಆಯಿಲ್ಲ್ಯಾ ಮ್ಹಣ್ ಚಿಂತ್ಯಾಂ. ತಶೆಂ ಘಡ್ಲ್ಯಾರಾಯಿ ತಾಚಾ ಆವ್ಯಕ್ ತಾಚಾ ಮೊಗಾ ಖಾತಿರ್ ಸಾಂಡುನ್ ಘಾಲಿನಾ ಮ್ಹಣ್ ಭಾಸಾಯಿಲ್ಲೊ ದುಸ್ರೊ ಆಡ್ತಿಗ್ ಆಸಾ ನೆಹಿಂವೆ? ತ್ಯಾ ಪಾಸ್ವತ್ ‘ತಿಚೊ ಜೀವ್ ಆಸ್ತಾ ಪರ್ಯಾಂತ್ ಕಿತ್ಲೆಲೆ ಕಷ್ಟ್ ಆಯ್ಲಾರೀ ತಿಕಾ ಸೊಡ್ನ್ ದುಸ್ರೆ ಕಡೆ ವೆಚಿಂನಾ’ ಮ್ಹಣ್ ಆಂಜೆಲ್ ಘಟ್ವ್ ನಿಚೆವ್ ಕರ್ನ್ ರಾವ್ಲಿ.

ಸಪ್ತೆಂಬ್ರಾಚೊ ನಿಮಾಣೊ ಸುಕ್ರಾರ್. ಪಾದ್ರ್ಯಾಬ್ ಕುಮ್ಮಾರ್ ಹಾಡ್ನ್ ಯೆತಲೊ ಮ್ಹಣ್ ದೊಗಾಂಯ್ ಧಾ ವೊರಾಂ ಮ್ಹಣಾಸರ್ ರಾಕೊನ್ ರಾವ್ಲಿಂ. ಇಗರ್ಚೆಂತ್ಲಿಂ ಸಕಾಳಿಂಚಿಂ ಕಾರ್ಯಾಂ ತಿಸುನ್ ತಾಂಗೆರ್ ಯೇವ್ನ್ ಪಾವ್ತಾನಾ ಪಾದ್ರ್ಯಾಬಾಕ್ ತಿತ್ಲೊ ವೇಳ್ ಜಾತಾಲೊ. ಆಯಿಲ್ಲೊಚ್ಚ್ ರೊಜ್‌ಬಾಯೆಚೆಂ ಕುಮ್ಮಾರ್ ಆಯೊನ್ ತಿಕಾ ಕುಮ್ಮಾರ್ ದಿಲೊ. ಕುಮ್ಮಾರಾ ಉಪ್ರಾಂತ್ ಆರ್ಗಾಂ, ಆರಾಧನಾ ಮುಗ್ಗೊನ್ ಪೆಜೆಚೆಂ ಜೆವಾಣ್ ಜಾತಾ ವರೆಗ್ ಪಾದ್ರ್ಯಾಬಾನ್ ಆಂಗ್ಲಾಂತ್ ಸಾವ್ಲೆಕ್ ಪಾಶಾರಿ ಮಾರ್ನ್ 'ಬ್ರೆವಿಯರಿ' ವಾಚುನ್ ಆಕೇರ್ ಕೆಲಿ. ಉಪ್ರಾಂತ್ ಭಿತರ್ ಯೇವ್ನ್ ತಾಂಚೆಂ ಸುಖ್-ದುಕ್ ಆಯೊಂಕ್ ಸ್ಕೂಲಾರ್ ಬೊಸ್ಲೊ.

ಟೆಲೆಗ್ರಾಮ್ ಆಯ್ಲಾಂ ಮ್ಹಣ್ ಪಾದ್ರ್ಯಾಬಾಕ್ ಪೈಲೆಂಚ್ ಕಳಿತ್ ಆಸ್‌ಲ್ಲೆ ವರ್ವಿಂ ತಾಣೆ ಖುದ್ ಜಾವ್ನ್ ಆಪ್ಲಾಕ್ ಟೆಲೆಗ್ರಾಮ್ ವಾಚುಂಕ್ ದಿಯಾ ಮ್ಹಣ್ ವಿಚಾರ್ಲೆಂ. ಕೂಡ್ಲೆ ಆಂಜೆಲಾನ್ ತೆಂ ಹಾಡ್ನ್ ನಾಜೂಕಾಯೆನ್ ಪಾದ್ರ್ಯಾಬಾಚಾ ಹಾತಾಕ್ ದಿಲೆಂ ಆನಿ ರೊಜ್‌ಬಾಯೆಚಾ ಕುಶಿಕ್ ಮಾಣ್ವೆಗೇನ್ ಉಬಿ ರಾವ್ಲಿ.

ಪಾದ್ರ್ಯಾಬ್ ವಾಚ್ತಾನಾ ದೊಗಾಂಯ್ ತಾಚಾ ತೊಂಡಾಕ್‌ಚ್ಚ್ ಪಳೆವ್ನ್ ರಾವ್ಲಿಂ. ಪೆದ್ಕಾಚೆಂ ಸತ್‌ಗಿ, ಶೆಣ್ಯೆಚೆಂ ಸತ್‌ಗಿ ಮ್ಹಳ್ಳೆಂ ರುಜು ಜಾಂವ್ಚೊ ವೇಳ್ ಆಯ್ಲೊ ಮ್ಹಣ್ ಚಿಂತುನ್ ದೊಗಾಂಯ್ಚಾ ಹರ್ಡ್ಯಾನ್ ಮುಸ್ಕಾಂಚೆ ಫಾರ್ ಆಯ್ಕತಾಲೆ.

ಎಕ್ಸೊಡೆಂ ವಾಚುನ್ ಜಾತಚ್ ಪಾದ್ರ್ಯಾಬಾನ್ ತಾಂಚೆರ್ ದೀಷ್ಟ್ ಲಾವ್ನ್ ಮ್ಹಳ್ಳೆಂ: "ಟೆಲೆಗ್ರಾಮಾರ್ 'ಮಿಸ್ಸಿಂಗ್' ಮ್ಹಣ್ಲೆ 'ಭಾಯ್ರ್ ಪಡ್ಲಾ' ಮ್ಹಣ್ ಕಾಣ್ಯೆಲಾಂ. ದರ್ಯಾಂತ್ ಭಾಯ್ರ್ ಪಡ್‌ಲ್ಲ್ಯಾನ್ ವಾಂಚೊಂಕ್ ಜಾಯಿತ್ತೆ ಕಷ್ಟ್ ಆಸಾತ್. ಪೈಲೆ ಸುವಾತೆರ್ ತಾರುಂ ಕಶೆಂ ಬುಡ್ಲೆಂ ತೆಂ ಕಳಾಜಾಯ್. ವಿಮಾನಾ ವ್ಯಲೊ 'ಬೊಮ್' ಪಡೊನ್ ಯಾ ಉದ್ಕಾ ಪಂದ್ಲೊ 'ಟೊರ್ಪೆಡೊ' ಲಾಗೊನ್ ಬುಡ್ಲೆಂ ಜಾಲ್ಯಾರ್ ತಾಂತುಂ ಆಸ್‌ಲ್ಲ್ಯಾನ್ ಸಕ್ಕಾನ್ ಬಚಾವ್ ಜಾಂವ್ಚೊ ಸಂದ್ರಾಪ್ ನಾ. ಕಶೆಂಗಿ ಮ್ಹಳ್ಳಾರ್, ಅಸಲ್ಯಾ ಅವ್ವಡಾಕ್ ಸಾಂಪಡ್ಲೆಲೆಂ ತಾರುಂ ಖಿಣಾಭಿತರ್ ಬುಡೊನ್ ವೆಚೊ ಸಂಧರ್ಬ್ ಆಸಾ. ಜೆ ಕೊಣ್ ತಾಂತ್ಲೆ ವಾಂಚ್ತಾತ್, ತಾಣಿ ಜಿವಂತ್ ಬಚಾವ್ ಜಾಂವ್ಚೆ ದೋನ್ ಉಪಾಯ್ ಆಸಾತ್. ಪೈಲೆಂ: ಲಾಗ್ಸಾರ್ ಆನ್ಯೇಕ್ ತಾರುಂ ಆಸಾ ಜಾಲ್ಯಾರ್ ತಾಂಕಾಂ ವಿಂಚುನ್ ಬಚಾವ್ ಕರ್ತಿತ್. ದುಸ್ರೆಂ: ಲಾಗ್ಸಾರ್ ಗಾಂವಾಚಿ ತಡ್ ಯಾ ಕುದ್ರೊ ಆಸಾ ಜಾಲ್ಯಾರ್ ಉಪ್ಯೆಂವ್ಕ್ ಜಾಣಾಸ್‌ಲ್ಲೆ ತಾಚೆರ್ ವೊಚೊನ್ ಬಚಾವ್ ಜಾತಿತ್. ರೊಫಿ ಉಪ್ಯೆಂವ್ಕ್ ಜಾಣಾಸ್‌ಲ್ಲೊವೆ?"

"ವ್ಹಯ್ ಸಾಯ್ಬೊನೊ," ಮ್ಹಣ್ ಜಾಪ್ ದಿಲಿ ರೊಜ್‌ಬಾಯೆನ್.

"ತರ್ ತಾಣೆ ಬಚಾವ್ ಜಾಂವ್ಚೊ ಶೆಂಬರಾಂತ್ ಧಾ ವಾಂಟೆ ಭರ್ವಸೊ ಆಸಾ. ಪೂಣ್ ಆನ್ಯೇಕ್ ಉಗ್ಡಾಸ್ ದವರಾ: ತಾಂಕಾಂ ಬಚಾವ್ ಕೆಲ್ಲೆಂ ತಾರುಂ ಯಾ ತಾಣಿ ಪಾವ್‌ಲ್ಲೊ ಕುದ್ರೊ ವ ಗಾಂವ್ ವೈರಿಂಚೊ ಜಾಲ್ಲೆ ಪಕ್ವೆಕ್ ತಾಂಕಾಂ ಧರ್ನ್ ಬಂದಿವಾನ್ ಕರ್ನ್ ದವರ್ತಲೆ ಆನಿ ಝುಜ್ ಅಂತ್ ಜಾತಾ ಪರ್ಯಾಂತ್ ತಾಂಚಿ ಕಸಲಿಚ್ಚ್ ಖಬಾರ್ ಮೆಳಾಶಿನಾ ಆನಿ ತಾಂಕಾಂ ಸುಟ್ಕಾ ದಿಂವ್ಚೆನಾಂತ್."

ಹೆಂ ಆಯ್ಕಾಲ್ಲ್ಯಾಕ್ಷಣ್ ಕೊಣೆ ಸಾಂಗ್‌ಲ್ಲೆಂ ಸತ್‌ಗಿ ಮ್ಹಳ್ಳೆಂ ಆಂಜೆಲಾಕ್ ಸ್ಪಷ್ಟ್ ಜಾಲೆಂ.

ಪಾದ್ರ್ಯಾಬಾನ್ ಸಾಂಗ್‌ಲ್ಯಾಕ್ ಆನಿ ಪೆದ್ರಾನ್ ವಿವರ್ಸಿಲ್ಯಾಕ್ ಜಾಯಿತ್ತೆಂ ತಾಳ್ ಆಸಾ ತೆಂ ಕಳೆವ್ನ್ ಶೆಣ್ಯನ್ ಸರಾಸರ್ ಪೊಟ್ಕಿಲಾಂ ಮ್ಹಣ್ ತಿಕಾ ಕಳ್ಳೆಂ. ಕೂಡ್ಲೆ ಹದ್ಯಾಂತ್ ಜಾಂವ್ಚೆ ಧಡ್ಲೆಡೆ ಗಾವೊನ್ ಆಯ್ಲೆ ಆನಿ ದುಬಾವಾಚಾ ಬಾಂದ್ಪಾಸಾಂತ್ಲಿ ಸುಟ್ಕಾ ಮೆಳ್ಳಿ. ಅಸಲ್ಯಾ ಬೊರ್ಯಾ ದೆಣ್ಯಾ ಖಾತಿರ್ ಉಬಿ ಆಸ್‌ಲ್ಲೆ ಕಡೆಚ್ಚ್ ತಕ್ಲಿ ಬಾಗಾವ್ನ್ ಕಾಳ್ಜಾಂತ್ ಥಾವ್ನ್ ಜೆಜುಕ್ ತಿಣೆ ಅರ್ಗಾಂ ಮಿಲಿಂ.

ರೊಜ್‌ಬಾಯೆಕ್ ಮಾತ್ ಪಾದ್ರ್ಯಾಬಾನ್ ವಿವರ್ಸಿಲ್ಲೆಂ ಸಮಾ ಸಮ್ಜಾಲೆಂಗಿ ನಾಂಗಿ-ಕಶೆಂಯ್ ಜಾಲ್ಯಾರೀ ತಿಚೊ ಪೂತ್ ಖಂಡಿತ್ ಜಾವ್ನ್ ಜಿವಂತ್ ಆಸಾ ಮ್ಹಣ್ ಶ್ಯಾಂತ್ ಶೆಂಬರ್ ವಾಂಟೆ ಭರ್ವಸೊ ದಿತಲೊ ಕೋಣ್ ನಾ ಮ್ಹಳ್ಯಾ ಉಪ್ರಾಂತ್ ತೊ ಖಂಡಿತ್ ಜಾವ್ನ್ ಮೆಲಾ ಮ್ಹಣ್ ತಿಚಾ ತಕ್ಲೆಂತ್ ರಿಗ್‌ಲ್ಲೆಂ ತೆಂ ಭಾಯ್ರ್ ಪಡಾನಾತ್‌ಲ್ಲೆಂ. ಆಪುಣ್ ತಾಣೆ ಸಾಂಗ್‌ಲ್ಯಾಂತ್ ಪಾತ್ಯೆನಾ ಮ್ಹಣ್ ಉಚಾರುಂಕ್ ತಿಕಾ ಫುಟ್ಕಾತಾವೆ? ಪೂಣ್ ದುಕಾಂಚ್ಯೊ ಬಾಂಯೊ ತಿಚಾ ಆಸ್ಪಾಂ ದೆಗರ್‌ಚ್ಚ್ ಆಸ್‌ಲ್ಲೆ ವರ್ವಿಂ ತಿಣೆ ತ್ಯಾ ಘಡ್ಯೆ ಸಸಾರಾಯೆನ್ ಥೊಡಿಂ ದುಕಾಂ ಗಳ್ಳಲಿಂ, ಆನಿ ಆಪುಣ್ ರಡ್ತಾಂ ಮ್ಹಣ್ ಪಾದ್ರ್ಯಾಬಾಕ್ ದಾಕಂವ್ಕ್ ಪಾಲ್ಟಾಚೆಂ ಪೊಂತ್ ಉಕಲ್ನ್ ದೊಳೆ ಪುಸುಂಕ್ ಲಾಗಿ.

ಪಾದ್ರ್ಯಾಬ್ ತೆಂ ಪಾತ್ಯೆಲೊ. “ತುಮಿಂ ಕಾಂಯ್ ರಡಾನಾಕಾತ್,” ಮ್ಹಳೆಂ ತಾಣೆ ಧೈರ್ ದೀವ್ನ್, “ಹ್ಯಾ ಟೆಲೆಗ್ರಾಮಾಂತ್ ಸಾಂಗ್‌ಲ್ಲೆಂ ತುಮ್ಕಾಂ ಕಸಲ್ಯಾಚ್ಚ್ ಉಪ್ಕಾರಾಕ್ ಪಡಾನಾ. ಸರ್ಕಾರ್ ತಾಂಚಿ ಪರಿಪೂರ್ಣ್ ಸೊದ್ನ್ ಕರ್ನ್ ಪರ್ತ್ಯಾನ್ ತುಮ್ಕಾಂ ವರ್ದಿ ಪಾಟ್ಕಿತಾ ವರೆಗ್ ತುಮಿ ಕಿತೆಂ ಕರ್ಯೆತ್‌ಗಿ ಮ್ಹಳ್ಯಾರ್, ತಾಚಿ ವಿಶ್ಯಾಂತ್ ಖಿಂತ್ ಕರಿನಾಸ್ತಾನಾ ತೊ ಜೀವ್ ಆಸಾ ಮ್ಹಣ್ ಪಾತ್ಯೆವ್ನ್ ದೆವಾಲಾಗಿಂ ಮಾಗ್ತೆ.” ಮ್ಹಣ್ ಸಾಂಗೊನ್ ಭಾಯ್ರ್ ಸರೊಂಕ್ ತಯಾರ್ ಜಾಲೊ.

“ತುಮಿಂಯ್ ದಯಾ ದವರ್ನ್ ತಾಚೆ ಪಾಸ್ವತ್ ಮಾಗಾ ಸಾಯ್ಬನೊ,” ಮ್ಹಣ್ ರೊಜ್‌ಬಾಯೆನ್ ಗೊಮ್ಮಿ ಆಡ್ ಫಾಲ್ನ್ ಹಾತ್ ಜೋಡ್ನ್ ಮಾಗ್ಲೆಂ. ಸಾಂಗಾತಾಚ್ಚ್ ಆಂಜೆಲ್‌ಯಿ ಚಿಕ್ಕೆಲೆ ಖಿಂತಿಚೆಂ ತೊಂಡ್ ಘೆವ್ನ್ ಬೆಸಾಂವಾಕ್ ಹಾತ್ ಜೋಡ್ನ್ ರಾವ್ಲಿ.

“ಹಾಂವ್ ಸದಾಂಚ್ ತಾಚೆ ಪಾಸ್ವತ್ ಆನಿ ತುಮ್ಚೆ ಖಾತಿರ್‌ಯಿ ಮಾಗ್ತಾಂ,” ಮ್ಹಣ್ ಧೈರ್ ದೀವ್ನ್ ಪಾದ್ರ್ಯಾಬಾನ್ ದೊಗಾಂಯ್ಚೆರ್ ಮಿಸಾಚೊ ಘುರ್ತ್ ಕಾಡ್ನ್ ಬೆಸಾಂವ್ ದಿಲೆಂ ಆನಿ ಸಾಂಗಾತಾ ಆಪೊವ್ನ್ ಹಾಡ್‌ಲ್ಲ್ಯಾ ಆಲ್ತಾರ್ ಭುರ್ಗ್ಯಾ ಒಟ್ಟು ಪಾಟಿಂ ಗೆಲೊ.

ತ್ಯಾ ದೀಸ್ ಥಾವ್ನ್ ತತ್ಕಾಲಾಕ್ ತ್ಯಾ ಘರಾಂತ್ ದೆಂವ್ಚಾರಾಚಿ ಉಚಾಂಬಳಾಯ್ ಪೈಸ್ ಜಾಲಿ. ರೊಜ್‌ಬಾಯೆಚಾ ಹಾತಾಂ-ಪಾಯಾನಿ ಇಲ್ಲಿ ಸಕತ್ ಚಡ್‌ಲ್ಲೆ ಬರಿ ಜಾವ್ನ್ ಪಿಡೆಚೊ ಭೊರ್ ಥೊಡೊ ಉಣೊ ಜಾಲೊ. ತೀನ್ ಪಾವ್ಲಿಚೆಂ ಜೆವಾಣ್ ತಯಾರ್ ಕರ್ನ್ ತಿಚಾ ಪಾಯಾಂ ಲಾಗಿಂ ಹಾಡ್ನ್ ದಿಲ್ಯಾರ್ ಚಡ್ತಾವ್ ಸರ್ಬಾರಾಯೆಚಿ ತಿಕಾ ಗರ್ಜ್ ನಾ ಮ್ಹಣ್ ದಾಕಲೆಂ. ಫುರ್ಪರೆ ಉಣೆ ಜಾವ್ನ್ ಸಮಧಾನ್ ಭಿತರ್ ರಿಗ್ಲಿ.

ಹಿ ತತ್ಕಾಲಿಕ್ ಬದ್ಲಾವಣ್ ಆಂಜೆಲಾಕ್ ಬೋವ್ ಧಾದೊಸ್ಕಾಯೆಚಿ ಆನಿ ಫಾಯ್ದಾಚಿ ಜಾಂವ್ಕ್ ಪಾವ್ಲಿ. ಪಾದ್ರ್ಯಾಬಾನ್ ಸಾಂಗ್‌ಲ್ಲೆ ಪ್ರಮಾಣೆ ಸರ್ಕಾರಾಚಿ ದುಸ್ರಿ ವರ್ದಿ ಯೆತಾ ಮ್ಹಣಾಸರ್ ತಿಣೆ ಭುಂಯ್ಚ್ಯಾ ಕಾಮಾಕ್ ವೊಚೊನ್ ದಿಸಾಕ್ ದೋನ್ ಶೆರ್ ತಾಂದುಳ್ ಜೋಡ್ನ್ ಹಾಡ್ಲೆಂ ಮ್ಹಣ್



ನಿಶ್ಚಯ್ಯಲೆಂ.

ಭುಂಯ್ಚೊ ವಾವ್ರ್, ಕಾಚಾರ್ ಜಾಂವ್ಚೆ ಆದಿಂ ಕುಳಾರಾ ಆಸ್ತಾನಾ ಕರ್ನ್ ಸೊವ್ಚೆ ಆಸ್ಲಿ ಜಾಲ್ಯಾರೀ, ಆತಾಂ ಸರಿ ಸುಮಾರ್ ಪಾಂಚ್ ವರ್ಸಾಂ ಹೆವ್ಪಿನ್ ಥಾವ್ನ್ ಕರುಂಕ್ ನಾತ್ಲೆ ವರ್ವಿಂ, ತೆಂ ಆಪ್ಣಾ ವರ್ವಿಂ ಕರುಂಕ್ ತಾಂಕಾತ್‌ಗಿ ಮ್ಹಣ್ ದುಬಾವ್ಲಿ. ತ್ಯಾ ಶಿವಾಯ್ ತವಳ್ಚಾ ಪ್ರಾಸ್ ಬೊಲಾಯ್ಕೆಂತ್ ಜಾಯಿತ್ತಿ ಅಸ್ಕತ್ ಆಸ್ಲಿ. ಅಸಲ್ಯಾ ಕಾಮಾಕ್ ಆವ್ಚಿತ್ ಹಾತ್ ಘಾಲ್ಚೆ ತಿಯಿ ಪಿಡೆಂತ್ ಪಡಾತ್ ಜಾಲ್ಯಾರ್ ತಾಂಚಿ ದೊಗಾಂಯ್ಚಿ ಚಾಕ್ರಿ ಕೊಣೆ ಕರ್ಚಿ?

ದುಬಾವ್ ಜಾವ್ನಾಸಾ ಭಿರಾಂತಿಚೆಂ ಪಾಳ್. ಭಿಯೆಲ್ಲ್ಯಾನ್ ಕೆದಾಳಾಯ್ ಪೊಂಡಾಂತ್ ಪಡ್ಚೆಂ ಮ್ಹಣ್ ಮಾಲ್ಪಡ್ಯಾಂಚಿ ಸಾಂಗ್ಲಿ ಆಸಾ. ತಶೆಂ ಭಿಯೆವ್ನ್, 'ದೇವ್ ದಿತಲೊ ಆನಿ ಆಮಿ ಖಾತೆಲ್ಯಾಂವ್,' ಮ್ಹಣ್ ಪೊಗಿಂಚ್ಚ್ ಭಿತರ್ ಬೊಸ್ಲಾರ್ ದೇವ್ ಪಾಯಾಂ ಲಾಗಿಂ ಹಾಡ್ನ್ ದಿತಲೊವೆ? ಭಿಯೆಲ್ಯಾರ್ ಪ್ರಯೋಜನ್ ನಾ ಮ್ಹಣ್ ಚಿಂತುನ್ ತಿಣೆ ಆಪ್ಣಾಚಾಚ್ಚ್ ಪಾಟಿರ್ ಥಾಪುಡ್ನ್ ಧೈರ್ ಕರ್ನ್ ಘೆತ್ಲೆಂ ಆನಿ ಆಲೊಚನ್ ಘಟ್ ಕೆಲಿ.

ಒಕ್ಕೊಬ್ರಾಚೊ ಪೈಲೊ ಹಪ್ಪೊ ಜಾವ್ನ್ ದುಸ್ರೊ ಲಾಗ್ಲೊ. ಬೊಂಗ್ಳಾಳೆಚೊ ಸಾಲು ಕಟ್ಟಟ್ ಕರ್ನ್ ಗೆಲ್ಲ್ಯಾ ತವಳ್ ಥಾವ್ನ್ ರೆಶನ್ ಬಂದ್ ಜಾಲ್ಲೆಂ. ತಾಚಿ ಪೈಲೆಂ, ಹಪ್ಪಾ-ಹಪ್ಪಾಕ್ ಹಾಡ್ಲ್ಯಾಂತ್ಲೆಂ ಇಲ್ಲೆಂ ಇಲ್ಲೆಂ ಉರಯಿಲ್ಲೆಂ ಆನಿ ದೋನ್ ಪಾವ್ಪಿಂ ಪಾವ್ಲಾಮ್ ಆನಿ ತಾಚಿ ಬಾಯ್ಲ್ ಆಯಿಲ್ಲ್ಯಾ ವೆಳಾರ್ ತಾಣಿ ಪೊಟ್ಲಿ ಬಾಂದುನ್ ಹಾಡ್ನ್ ದಿಲ್ಲ್ಯಾಂತ್ಲೆಯ್ ಜೊಗಾಸಾಣೆನ್ ಖರ್ಚುನ್ ಯೆದೊಳ್ ಮ್ಹಣಾಸರ್ ದೀಸ್ ಲೊಟ್‌ಲ್ಲೆ. ಆತಾಂ ತೆಂಯ್ ಮುಗ್ಗೊನ್ ಉಪಾಶಿಂ ಪಡ್ಚೆ ದೀಸ್ ಆಜ್‌ಗಿ ಫಾಲ್ಕಾಂಗಿ ಮ್ಹಣ್ ಆಸ್ತಾನಾ, ಕಾಮಾಕ್ ಗೆಲ್ಯಾ ಬಗಾರ್ ದುಸ್ರೊ ರಸ್ತೊ ಭಿಕ್ ಮಾಗೊನ್ ಹಾಡ್ಚೊ ಮಾತ್ ಉರ್‌ಲ್ಲೊ.

ಹ್ಯಾ ದಿಸಾನಿ ರೊಜ್‌ಬಾಯ್ ಬೊರ್ಯಾ ಬೊಲಾಯ್ಕೆಂತ್ ಆಸ್ಲಿ, ಮ್ಹಳ್ಳಾರ್, ಉಟೊನ್ ಚಲೊಂಕ್ ಜಾತಾಲೆಂ ಮ್ಹಣ್ ಸಮ್ಜೊಂಚೆಂ ನಹಿಂ. ದೆಕುನ್ ತಿಚಿ ಒಪ್ಪಿಗಿ ಘೆವ್ನ್ ಆಂಜೆಲ್ ತ್ಯಾ ಹಪ್ಪಾಚಾ ಆಯ್ತಾರಾ ಮಿಸಾಕ್ ಗೆಲಿ. ಆಪ್ಲೆ ಚಿಂತೆಲ್ಲೆಂ ಕಾಮ್ ಬೊರೆಪಣಿ ಸುಫಳ್ ಜಾಂವ್ಕ್ ಆನಿ ತೆಂ ಕಾಮ್ ಥಿರಾಸಾಣೆನ್ ಕರುಂಕ್ ಸೈರಾಣ್ ಆನಿ ಘಟಾಯ್ ದಿ ಮ್ಹಣ್ ಮಿಸಾಚೆರ್ ಆಂಕ್ವಾರ್ ಮಾಯೆಲಾಗಿಂ ಪರಾತ್ಪುನ್ ಮಾಗೊನ್ ಆಯ್ಲಿ.

ತ್ಯಾ ದೀಸ್ ಸಾಂಜೆರ್ ರೊಜ್‌ಬಾಯ್ ಬೋವ್ ಖುಶಾಲ್‌ಭರಿತ್ ಹಾಸೊನ್ ಉಲವ್ನ್ ಆಸ್ಲಿ. ಆಂಜೆಲಾಕ್ ಪೈಲೆಂ ಏಕ್ ಪಾವ್ಪಿಂ ತೊ ನಮುನೊ ಪಳೆವ್ನ್ ಚಿಕ್ಕೆಶೆ ದುಬಾವ್ ಜಾಲೊ, ಕಾಂಯ್ ಪಿಶೆಂ ಚಾಳ್ವೊನ್ ಆಯ್ಲಾಂಗಿ ಮ್ಹಣ್. ಪೂಣ್ ಸಾಂಜ್ ಪೊಚೊನ್ ರಾತ್ ಯೆತಾನಾ ತಿಕಾ ಸ್ವಪ್ನ್ ಕಳ್ಳೆಂ ಆಪ್ಲಿ ಸಾಸುಮಾಂಯ್ ನೀಜ್ ಜಾವ್ನ್ ತಕ್ಲೆನ್ ಸಮಾ ಆಸಾ ಮ್ಹಣ್. ಪೂಣ್ ತಿತ್ಲಾ ಸುಧಾರಣೆಚೆಂ ಕಾರಾಣ್ ಕೋಣ್ ಆನಿ ಕಿತೆಂ ಮ್ಹಳ್ಳೆಂ ತಿಕಾ ಕಳ್ಳೆನಾ. 'ಕಾರಾಣ್ ಕಿತೆಂಯ್ ಜಾಂವ್ಚಿ, ಮ್ಹಜಿ ಆಲೊಚನ್ ಜಾರ್ಚೆಕ್ ಹಾಡುಂಕ್ ಬೊರೊ ಸಂದ್ರಾಪ್ ಜಾಲೊ' ಮ್ಹಣ್ ಸಂತೊಸ್ ಪಾವೊನ್ ನಿರೊಂಕ್ ವೆಚಿ ಆದಿಂ ದುಸ್ರ್ಯಾ ದಿಸಾ ಸಕಾಳಿಂ ಕಾಮಾಕ್ ವೆಚಿ ಮಾಂಡಾವಳ್ ಉಗ್ತಿ ಕರ್ನ್ ತಿಕಾ ದಾಕ್ಟೆಲಿ.

ಕಾಮಾಕ್ ವೆಚಿ ಆಲೊಚನ್ ಆಯ್ಕಾತಚ್ ತಿಚಾ ತೊಂಡಾರ್ ಆಸ್ಲೊ ಪರ್ಜಳ್ ಎಕಾಚ್ಚಾಣೆ

ಸಾವೈಲೋ! ಪೂಣ್ ತ್ಯಾಚ್ಚ ಘಡ್ಯೆ ಕಸಲಿಂಗಿ ಬೊರಿಂ ಚಿಂತ್ನಾಂ ಮತಿಂತ್ ಆಯಿಲ್ಲೆ ವರ್ವಿಂ ಪರ್ಜಳ್ ಆಸಾ ತಸೊ ಪಾಟಿಂ ಯೇವ್ನ್ ಅಮೃಕೊ ಹಾಸೊ ತಿಚಾ ವೊಂಟಾಂಚೆರ್ ಖೆಳ್ಳೊ. ಚಿಂತ್ನಾಂ ವಿಶೇಷ್ ಕಾಂಯ್ ನಹಿಂ-ಧೊಡಿಂ, ತಿಚಾಚ್ಚ ಪಾಟ್ಲೆ ಜಿಣ್ಯೆಚಿಂ. ಶಹರಾಂತ್ ಜಲ್ಲೊನ್ ವೀಸ್ ವರ್ಸಾಂ ತಾಂತುಂ ಜಿಯೆವ್ನ್, ಮಾಗಿರ್ ಕಾಜಾರ್ ಜಾತಚ್ ಘಾಟಾಚಾ ಮುಳಾಂತ್ ಫರ್ಕಾರಾಚಾ ಮಿಸ್ತಾರ್ ಆನಿ ತೊ ಮೆಲ್ಯಾ ಉಪ್ರಾಂತ್ ಆಪ್ಣಾಚಾಚ್ಚ ರಾಜ್ಕಟ್ಟಾಯೆಚಾ ದಿಸಾನಿ ಕಶೆಂ ತಿಣೆ ಭುಂಯ್ಚೆ ಕಾಮ್ ಶಿಕೊನ್ ತಾಂತುಂ ತಿ ಪ್ರವೀಣ್ ಜಾಲ್ಲಿ, ತ್ಯಾ ಕಾಮಾಚಿ ವಾಂವ್ಚ್ ಆನಿ ಪುರಾಸಾಣ್ ಕಿತೆಂ, ಮುಸ್ಸಾ ಬರಿ ಘಟ್ ಆಸ್‌ಲ್ಲಾ ತಿಚಾ ಕುಡಿಕ್ ಕಸಲೊ ಬೆಸೊರ್ ಪಡ್ತಾಲೊ ಮ್ಹಳ್ಳೆಂ ಅನ್ವೊಗ್ ಆಸ್‌ಲ್ಲೆಕ್ ತಿಕಾ, ಆಂಜೆಲಾನ್ ತಿಚಿ ಆಳ್ವಾಂ ಸಾರ್ಕಿ ಆಲ್ಚಿ ಕೂಡ್ ಕಾಣ್ಲೆವ್ನ್ ತ್ಯಾಚ್ಚ ಕಾಮಾಕ್ ಭಾಯ್ರ್ ಸರ್ನ್ ವೆಚೆಂ ಬೋವ್ ತಾರಿಪಾಂಚಿ ಗಜಾಲ್‌ಶಿ ತಿಕಾ ದಿಸೊನ್ ಹಾಸೊ ಆಯ್ಲೊ. ಪೂಣ್ ವ್ಹಡಿಲಾಂಚಿ ಅಭಿಪ್ರಾಯ್ ರಿಕ್ತಾ ಕರ್ನ್ ಆಪ್ಣಾಚಾಚ್ಚ ಸಾಮರ್ಥೆಚೆರ್ ವೊಂದೊನ್ ಹೆಚ್ಚಾನ್ ಮುಕಾರ್ ಸರ್ತಲ್ಯಾಕ್ ಆಡಾವ್ನ್ ಕಿತೆಂ ಪ್ರಯೋಜನ್? ಶೆಣ್ಯಾನ್ ಸಾಂಗ್‌ಲ್ಲೆ ಪ್ರಮಾಣೆ, ತಿಕಾಚ್ಚ ಮುದ್ದಾ ಅನ್ವೊಗ್ ಕಳೊನ್ ತಿಚಿ ದೊಳೆ ಉಗ್ತೆ ಜಾಯ್ತಾಯ್ ಆನಿ ತಶೆಂ ಪ್ರಣಿ ತಿಚೆಂ ಹೆಚ್ಚ್ ಆನಿ ಗರ್ವ್ ದೆವೊನ್ ಸಾದಿ ಜಾತೆಲಿ ಆನಿ ತ್ಯಾ ವೆಳಾರ್ ಸಲಿಸಾಯೆನ್ ತಿಕಾ ಆಪ್ಣಾಚಾ ಮುಟಿ ಭಿತರ್ ಹಾಡ್ನ್ ಆಪ್ಣಾಚಾ ಮಿಶೆ ಪ್ರಕಾರ್ ಚಲ್ಯತೆಲಿಂ ಮ್ಹಳ್ಳಾ ಆಲೊಚನೆನ್ “ಮ್ಹಜಿ ಅಡ್ಲಿ ನಾ” ಮ್ಹಣ್ ರೊಜ್‌ಬಾಯೆನ್ ಕಬ್ಲಾತ್ ದಿಲಿ.

ದುಸ್ರೆ ದಿಸಾ ಸಕಾಳಿಂ ಸುರ್ಯೊ ಉದೊವ್ಚಾ ಭಿತರ್ ಆಂಜೆಲಾನ್ ಸಕಾಳಿಂಕ್ ಆನಿ ದನ್ಬಾರಾಂಕ್ ಎಕ್‌ಚ್ಚ್ ಪಾವ್ಲಿಂ ರಾಂದಾಪ್ ತಯಾರ್ ಕರ್ನ್ ದವರ್ಲೆಂ ಆನಿ ರೊಜ್‌ಬಾಯೆಕ್ ಜೆವಾಣ್ ದೀವ್ನ್ ಆಪುಣ್‌ಯಿ ಜೆವ್ಲಿ ಆನಿ ದಾಂತ್ರ್ಯಾಂಚಿ ಕೊಯ್ತಿ ಘೆವ್ನ್ ದನ್ಬಾರಾಂ ಜೆವ್ಣಾಚಾ ವೆಳಾರ್ ಘರಾ ಯೆತಾಂ ಮ್ಹಣ್ ಸಾಂಗೊನ್ ಭಾಯ್ರ್ ಸರ್ಲಿ.

ತಿ ಆಂಗ್ಲಾಕ್ ದೆಂವ್ತಾನಾ ಧರ್‌ಲ್ಲೆಂ ಹಿತ್ಲಾಕ್ ಪಾವ್ತಾ ಪರ್ಯಾಂತ್ ರೊಜ್‌ಬಾಯೆನ್ ಹಾಂತುಳ್ಳಾರ್ ಬೊಸ್‌ಲ್ಲೆ ಕಡೆ ಥಾವ್ನ್ ತೀಳ್ಚ್, ಬಾಗೋನ್ ಪಳೆಲೆಂ. ಎಕಾ ಅಸ್ಕತ್ ಚೆವ್ಯಾ ಬರಿ ತಿ ಚಲೊನ್ ವೆತಾನಾ ತಿಕಾ ಬಿರ್ಮೊತಿನ ದೊಳ್ಳಾಂಕ್ ದುಕಾಂ ಲೆಗುನ್ ಆಯ್ಲಿಂ. “ಬಿರ್ಮೊತ್ ಭುರ್ಗೊಂ, ಕೊಣಾಚಾ ರಾವ್ಪರಾಂತ್ ಆಸೊನ್ ಸುಖಾಚೆಂ ಶಿತ್ ಖಾವ್ನ್ ಆಸ್ಚೆಂ ತೆಂ ಮ್ಹಜಾ ಬಿಡಾರಾಂತ್ ಯೇವ್ನ್ ಬಂದಿವಾನಾಚಾಕೀ ಚಡ್ ಕಷ್ಟಾಂತ್ ಸಾಂಪಡ್ಲೆಂ! ಆಜ್ ತಾಕಾ ಕೊಣೆಂಯ್ ಕಾಮ್ ದಿಂವ್ಚೆಂ ಆಸಾಗಿ? - ದಿಲ್ಯಾರ್ ತಾಣೆ ಕರ್ಚೆಂ ಆಸಾ?” ಮ್ಹಣ್ ತಿಚಿ ಇತ್ಲ್ಯಾಕ್‌ಚ್ಚ್ ಘುಣ್ಣುಣ್ಣಿ.

ಬಿರ್ಮೊತಿಚಾ ಚಿಂತ್ನಾಂ ಪಾಟಾ ಪಾಟ್ ರಾಗಾಚಿಯ್ ಯೇವ್ನ್ ಬಿರ್ಮೊತ್ ಉಚಾರ್‌ಲ್ಲ್ಯಾಚ್ಚ್ ಜಿಬೆನ್ ಆಂಜೆಲಾಕ್ ದುಸೊನ್ ತಿ ಅಶಿ ಮ್ಹಣಾಲಿ! “ಆತಾಂ ಹಾವೆಂ ಕಿತೆಂ ಕರ್ಯೆತಾ? ಮ್ಹಜಾ ತಾಂಕಿ ಭಿತರ್ ಜಾತಾ ತೆಂ ಸರ್ವ್ ಕೆಲೆಂ. ತಿಕಾ ಬೊರೆಂ ಭೊಗೊಂಕ್ ನಿರ್ಮುಂಕ್‌ನಾ ಜಾಲ್ಯಾರ್ ಹಾಂವ್ ಕಿತೆಂ ಕರುಂ? ಶೆಣ್ಯಾನ್ ತಯಾರ್ ಕರ್ನ್ ದಿಲ್ಲೆಂ ಇತ್ಲೆಂ ಆಪುರ್ಬಾಯೆಚೆಂ ಆನಿ ಸಲೀಸ್ ಕಾಮ್ ವಹಿಸಿಲ್ಲೆಂ ಜಾಲ್ಯಾರ್ ಆಜ್ ಅಸಲ್ಯಾ ಕಾಮಾಕ್ ವೊಚಾಜಾಯ್ ಮ್ಹಣ್ ಆಸ್‌ಲ್ಲೆಂವೆ? ತಿಚಾ ಖರೆ ಮಸ್ತಿನಾ ತಿಣೆ ಮಾಗೊನ್ ಕಾಣ್ಲೆಲಾಂ. ತೆಂ ಕರ್ನ್ ತಿಕಾ ಭೊಗೊನ್ ಕಳೊಂದಿ.”

ಬ್ಹಲಾಂತ್ ದೆವೊನ್ ಗಾದ್ಯಾಂಚಾ ಮೆರಾನಿ ಮೆಟಾಂ ಕಾಡ್ತಾನಾ ಅಸ್ಕತ್ಯಾಯೆನ್ ಹಾಳು ಜಾಲ್ಲಿ

ಅಂಚೆಲಾಚಿ ಕೂಡ್ ಎಕಾ ಪಿಸೊಳ್ಳಾ ಬರಿ ಸಮಾ ನೀಟ್ ಪೊಚಾನಾತ್ಲೆ. ಾರ್ ಗಾದ್ಯಾಂಚೆ ಭಾತ್ ಲುವೊನ್ ಥೊಡೆ ಬಾಲಿ ಪಣ್ಣೆಲ್ ಆಸ್ಲೆ ಆನಿ ಥೊಡೆ ಸುಗ್ಗಿಚ್ ಫಾಲ್ತೆ. ಥೊಡ್ಯಾ ಗಾದ್ಯಾನಿ ಲುವೊಂಕ್ ನಾತ್ಲೆಂ: ಆನಿ ಥೊಡ್ಯಾನಿ ಲುಂವ್ತಾಲಿಂ. ಭಾತ್ ಆಸ್ಲಾ ಮೆರಾನಿ ವೆತಾನಾ ಪಿಕೊನ್ ಬಾಗಾಲ್ಲ್ಯೊ ಭಾತಾಚ್ಯೊ ಕಣ್ಯೊ ತಿಕಾ ಪಳೆವ್ನ್ ಜೋವ್ ವಿಜ್ಞಿತ ಜಾವ್ನ್ ತೆವ್ಪಿನ್ ಹೆವ್ಪಿನ್ ಆಸ್ಲಾ ಹೆರಾಂ ಕಣ್ಯಾಂಲಾಗಿಂ ಕಿತೆಂಗಿ ಘುಟ್ ಸಾಂಗ್ತಾತ್ ತಶೆ ಧಲ್ತಾಲ್ಯೊ. ತಣೆ ಹೆಣೆ ಏಕ್ ದೋಗ್ ದಾದ್ಲೆ ಆನಿ ಸ್ತ್ರಿಯೊ ತಿಕಾ ಮೆಳ್ಳಿಂ ಆನಿ ತಿಚಾ ಹಾತಾಂತ್ ಭಾತ್ ಲುಂವ್ಚಿ ಕೊಯ್ತಿ ಪಳೆವ್ನ್: “ಹೆಂ ಕಿತೆಂ ನವಾಲ್! ಹಿ ಫಲಾಣ್ಯಾಚಿ ಬಾಯ್ಲೆ!” ಮ್ಹಣ್ ತಾಂಚೆ ಇತ್ಲ್ಯಾಕ್ ಘುಣ್ಣುಣೊನ್ ತೊಂಡಾಕ್ ಹಾತ್ ಧರ್ನ್ ಹಾಸೊನ್ ಪಾಣಾರ್ ಜಾಲಿಂ. ತೆ ಪಳೆವ್ನ್ ಅಂಚೆಲಾಕ್ ಇಲ್ಲಿ ಲಜ್ ಭೊಗೊನೊಶಿ ಆಯ್ಲಿ. ಹಾತ್-ಪಾಯ್ ಹಿಂವಾನ್ ಕಾಂಪೊ ಬರಿ ಜಾಲೆ. ತಣೆ ತಿ ನೊವಿಚ್ಚಿ ಜಾಲ್ಲೆ ವರ್ವಿಂ ತೆಣೆಂಚಾ ಲೊಕಾಚಿ ತಿಕಾ ವಳಕ್ ನಾತ್ಲಿ. ಕೊಣ್ ಲಾಗಿಂ ಪೊಚೊನ್ ಕಾಮ್ ವಿಚಾರ್ಚೆಂ ಮ್ಹಣ್ ಮನಾಂತ್ ಆಟಯಿತ್ತ್ ವಾಟ್ ಚುಕ್ಲಾ ವಾಟ್ಸರಾ ಬರಿ ಮೆರಾಂಕ್ ಮೆರೊ ಕುಡ್ಪಾಲ್ಲ್ಯಾ ಜಾಗ್ಯಾರ್, ಗೆಲ್ಲೆ ಗೆಲ್ಲೆ ಕಡೆ ಉಬಿ ರಾವೊನ್ ಪಾಟಿಂ ಫುಡೆಂ, ದಾವೆಕ್ ಉಜ್ವೆಕ್ ಪಳೆವ್ನ್, ವಾಟ್ ಮುಂದರ್ಸುನ್ ಗೆಲಿ.

ಥೊಡೆ ಗಾದೆ ಉತ್ರೊನ್ ಮುಕಾರ್ ವೆತಾನಾ ಎಕಾ ಗಾದ್ಯಾಂತ್ ಪಾಂಚ್-ಸ ಜಣಾ ಹಿಂದ್ವಾಂಚೆ ಸ್ತ್ರಿಯೊ ಭಾತ್ ಲುಂವ್ಚೊ ದಿಸ್ಲೊ. ಥಂ ಆಪ್ಣಾಕ್ ಕಾಮ್ ಮೆಳ್ತೆಲೆಂ ಮ್ಹಣ್ ಚಿಂತುನ್ ಥಂಸರ್ ಗೆಲಿ. ಮರೆ ಲಾಗಿಂ ಬಾಗೊನ್ ಭಾತ್ ಲುಂವ್ಚಾ ಸ್ತ್ರಿಯೆ ಸರ್ಪಿನ್ ಉಬಿರಾವೊನ್, “ಹಾಂಚಿ ತುಮ್ಮಾ ಸಾಂಗಾತಾ ಭಾತ್ ಲುವೊಂಗಿ?” ಮ್ಹಣ್ ತುಳು ಭಾಷೆನ್ ವಿಚಾರ್ಲೆಂ. ತಿ ಬಾವ್ಣಿ ತಿ ಪಳೆವ್ನ್ ಸಗ್ಗಿಚ್ಚಿ ಶಿರಿಂ ಸುಕ್ಲಿ ಆನಿ ‘ಜಾಯ್ತ್’ ಯಾ ‘ಜಾಯ್ನ್’ ಮ್ಹಳ್ಳಿ ಜಾಪ್ ದಿಂವ್ಚಾ ಬದ್ಲಾಕ್ ಮೊನ್ಯಾ ಬರಿ ತಿಕಾಚ್ಚಿ ವಯ್ರ್ ಸಕ್ಲಾ ಪಳೆವ್ನ್ ಉಬಿ ರಾವ್ಲಿ. ತಿತ್ಲ್ಯಾ ಭಿತರ್ ಹೆರಾಂ ಆಳಾ ತಾಂಚೆಂ ಕಾಮ್ ಬಂದ್ ಕರ್ನ್ ದೊಳೆ ಫುಲೊವ್ನ್, ತೊಂಡಾಂ ಉಗ್ತಿಂ ಧರ್ನ್ ಅಂಚೆಲಾಕ್ ಚ ಪಳೆವ್ನ್ ಪಡ್ಲಿಂ ಆನಿ ಎಕಾಮೆಕಾ ತಕ್ಲೊ ಸಾಂಗಾತಾ ಹಾಡ್ ಕಿತೆಂಗಿ ತಾಂಚೆ ಇತ್ಲ್ಯಾಕ್ ಫುಸ್ಪುಸೊನ್ ರಾವ್ಲಿಂ. ಅಂಚೆಲಾಕ್ ಮುಯೆ ತಿತ್ಲೊ ಜೀವ್ ಜಾಲೊ. “ಮ್ಹಾಕಾಚ್ ಕಿತೆಂ ಪಳೆತಾತ್ ತುಮಿ ಹಾಂವೀ ತುಮ್ಮೆ ಸಾಂಗಾತಾ ಕಾಮಾಕ್ ಮೆಳ್ಳೊಂಗಿ?” ಮ್ಹಣ್ ಪರ್ತ್ಯಾನ್ ವಿಚಾರಿನಾಫಡೆ, ತಾಂ ಪೈಕಿ ಎಕ್ಲಿ ಜಬ್ಬೊರ್ ಜಿನ್ನಾಚಿ ಮ್ಹಣಾಲಿ: “ಆಮಿ ನೆಣಾಂವ್, ಬಾಯೆ. ಗಾದೆ ಘೊಳ್ತಲ್ಯಾ ಕ ವಿಚಾರ್. ಆಮಿ ತುಜೆ ಬರಿ ಕುಲ್ಕಾರಾಂ. ಆಮ್ಚೆಲಾಗಿಂ ವಿಚಾರಿನಾಕಾ.”

ತೆಂ ಆಯ್ಕೊನ್ ಅಂಚೆಲ್ ಆನ್ವೇಕಾ ಗಾದ್ಯಾಂತ್ ಲುಂವ್ತಾತ್ ಥಂ ಗೆಲಿ. ವೆತಾಂ ವೆತಾಂ ತಿ ಪಾಯ್ ಸಮಾ ಧಾರ್ಯಾರ್ ಪಡೊಂಕ್ಯಾಂತ್. “ಹಾಣೆಂ ಅಶೆಂ ಮ್ಹಳೆಂ, ಆತಾಂ ತಿಂ ಕಿತೆಂ ಮ್ಹಣ್ತಾತ್ ಕೊಣಾ,” ಮ್ಹಣ್ ಚಿಂತುನ್ ಪಾರ್ಕೆಂ ಪಾರ್ಕೆಂ ಮೆಟಾಂ ಕಾಡಿತ್ತ್ ಮುಕಾರ್ ಯೆತಾನಾ, ತೆ ಗಾದ್ಯಾಂತ್ಲಾ ಆಳಾಂ ಪೈಕಿ ಎಕಾ ಕ್ರಿಸ್ತಾಂವ್ ಸ್ತ್ರಿಯೆಚೆರ್ ಅಂಚೆಲಾಚಿ ದೀಷ್ಟ್ ಪಡ್ಲಿ. ತಿಕಾ ಇಗರ್ಚೆ ಮಿಸಾಕ್ ಗೆಲ್ಲೆ ಕಡೆ ಪಳೆವ್ನ್ ತಿ ಜಾಣಾಸ್ಲಿ. ಮಿದ್ಲ್ ಎಕಾಮೆಕಾ ಉಲವ್ನ್ ವಳಕ್ ನಾತ್ ಜಾಲ್ಯಾರೀ ತಿ ಆಪ್ಣಾಕ್ ಕುಮಕ್ ಕರ್ತೆಲಿ ಮ್ಹಣ್ ಚಿಂತುನ್ ತಿಚಾ ಅಂಗಾಂತ್ ಇಲ್ಸೊ ಜೀವ್ ಭೊರ್ಲೊ.



ಲಾಗಿಂ ಪಾವ್ತೆ ತಿವೀ ಆಂಜೆಲಾಕ್ ಪಳೆವ್ನ್ ಏಕ್ ದಮ್ ನೀಟ್ ಜಾಲಿ ಆನಿ ಆಪ್ಣಾಕ್ ವಳಕ್ ಆಸಾ ಮ್ಹಣ್ ದಾಕವ್ನ್, “ಒಹೊ! ಖೊ ಸವಾರೆಕ್ ಭಾಯ್ರ್ ಸರ್ಲಿಯಾ?” ಮ್ಹಣ್ ಸವಾಲ್ ಕರ್ನ್ ಹಾಸ್ಲಿ.

“ಸವಾರೆಕ್ ನಹಿಂ, ಮಾವ್ಲೆ...”

“ಹಾಂ, ವ್ಹಯ್... ಸವಾರೆಕ್ ನಹಿಂ ಮ್ಹಣ್ ಹಾತಾಂತ್ ಕೊಯ್ತಿ ಪಳೆತಾನಾ ಕಳ್ತಾ! ತುಂಗಿ ಭಾತ್ ಲುಂವ್ತಲಿಯಾ! ತುಕಾ ಹ್ಯಾ ಕಾಮಾಕ್ ಕೊಣೆ ಧಾಡ್ಲೆಂ, ಬಾಯೆ?”

ತಶೆಂ ಮ್ಹಣ್ತಾನಾ ತ್ಯಾ ಗಾದ್ಯಾಂತ್ ಆನ್ಯೇಕ್ ಕ್ರಿಸ್ತಾಂವ್ ಸ್ತ್ರೀ ಧೊಂಕಾ ಬರಿ ಗೊಮ್ಮಿ ಲಾಂಬ್ ಕಾಡ್ನ್ ಆಂಜೆಲಾಕ್ ಪಳೆವ್ನ್, “ಅರೆ! ಮಿಲಿಟರಿಗಾರಾಚಿ ಯೆಜ್ಮಾನ್‌ಗಿ! ತುಂ ಕಿತೆಂ ಮ್ಹಣ್ ಕುಲ್ಕಾರಾಚಾ ಕಾಮಾಕ್ ಆಯ್ಲಾಯ್ ಹಾಬಾ! ಫರ್ಕಾರಾಚೆಂ ಪೆನ್ಯನ್-ಬಿ ಯೇನಾವೆ?”-ಅಶೆಂ ನಂಜಾಳೆ ಉಲಣೆ ವ್ಹೊಡ್ಲ್ಯಾನ್ ಉಲ್ಕಲಿ.

ತಿಚೆಂ ಉಲಣೆ ಪುರ್ತೆಂ ಆಕೇರ್ ಜಾಯ್ತಾಯ್ ಜಾಲ್ಯಾರ್ ತಿಚಾ ತೆವ್ಕಿಲ್ಯಾ ಕುಶಿನ್ ಆಸ್‌ಲ್ಲಿ ಏಕ್ ಕಾಜಾರಾಚಾ ಪ್ರಾಯೆಚಿ ಆಂಕ್ವಾರ್ ಚಲಿ, ಸಕ್ಪಾನಿ ಪಳೆ ಸಾರ್ಕೆಂ ಏಕ್ ಮೇಟ್ ಫಂಗ್ಲಿಂತ್ಲೆಂ ಪಾಟಿಂ ಯೇವ್ನ್, “ವ್ಹಯ್‌ಗೆ ಮೊದೊರ್ನಿ, ದುಡು ಆಸ್‌ಲ್ಲ್ಯಾಕ್ ದುಡ್ವಾಚಿ ಆಶಾ ಚಡ್ ಮ್ಹಣ್ ನೆಣಾಂಯಾವೆ? ದಿಸಾಕ್ ದೋನ್ ಶೆರ್ ತಾಂದುಳ್ ಘೊಳೊನ್ ವ್ಹೆಲ್ಯಾರ್ ಪೆನ್ಯಾನಾಚೊ ದುಡು ಬೆಂಕಾಂತ್ ದವರ್ಯೆತ್ ನಹಿಂವೆ?” ಮ್ಹಣ್ ತುಳು ಭಾಷೆನ್ ಉಲ್ಕಲ್ಲ್ಯಾ ಉತ್ರಾಂಕ್ ಪೈಲಿಂ ಉಲ್ಕಲ್ಲಿಂ ದೊಗಾಂಯ್ ಸಾಂಗಾತಾಚ್ಚ್ ವ್ಹೊಡ್ಲ್ಯಾನ್ ಹಾಸ್ಲಿಂ. ತಾಂಚಾ ಗಲಾಟ್ಯಾಂತ್ ತ್ಯಾ ಗಾದ್ಯಾಂತ್ ಆಸ್‌ಲ್ಲಿಂ ಹಿಂದ್ವಾಂಚಿಂ ಆನಿ ಮುಸಲ್ಮಾನಾಂಚಿಂಯ್ ತುಳು ಭಾಷೆನ್ ಎಕಾ ಪಾಟ್ಯಾನ್ ಎಕ್ಲಿ ತಾಂಚಾ ತಾಂಚಾ ಮನಾಕ್ ಆಯಿಲ್ಲೆ ಬರಿ ಉಲವ್ನ್, ವ್ಹೊಡ್ಲ್ಯಾನ್ ಹಾಸೊನ್ ಆನಿ ವ್ಹೊಡ್ಲೊ ಗಲಾಟೊ ಕರಿಲಾಗ್ಲಿಂ.

ಪೈಲೆಂ ಗೆಲ್ಲ್ಯಾ ಗಾದ್ಯಾಂತ್ ಹಿಂದ್ವಾಂಚಿಂ ಮಾತ್ ಆಸ್‌ಲ್ಲಿಂ ಜಾಲ್ಯಾರೀ ಅಸಲೆಂ ನಂಜಾಂಚೆಂ ಆನಿ ಖೊಡಿ ಕಾಡ್ಲೆಂ ಉಲಣೆ ಕೊಣೀ ಉಲಂವ್ಕ್ ನಾತ್‌ಲ್ಲಿಂ. ಆಮ್ಚಿಂ ಕ್ರಿಸ್ತಾಂವ್ ಬಾಯ್ಲಾಂ ಆಸ್‌ಲ್ಲೆ ಕಡೆನ್‌ಂಚ್ ಅಸಲೆಂ ಮಾಣ್ಣುಗಿ ನಾತ್‌ಲ್ಲೆಂ ನಾಟಕ್ ಮ್ಹಣ್ ದಿಸ್ತಾ ಮ್ಹಣ್ ಆಂಜೆಲಾನ್ ಮನಾಂತ್‌ಚ್ಚ್ ಆಟ್ಯಲೆಂ ಆನಿ ಮಾಗಿರ್‌ಯಿ ಲಜ್ ಲಿಪವ್ನ್, “ಹಾಂವ್‌ಯಿ ಗಾದ್ಯಾಕ್ ದೆವೊಂಗಿ, ಮಾಮಿಯೆ?” ಮ್ಹಣ್ ಲಾಗಿಂ ಆಸ್‌ಲ್ಲ್ಯಾ ಸ್ತ್ರೀಯೆ ಕಡೆ ವಿಚಾರ್ಲೆಂ.

“ಹಾಂಗಾಚಿ ಯೆಜ್ಮಾನ್ ಹಾಂವ್ ನಹಿಂ, ಬಾಯೆ. ಹಾಂವ್ ತುಜೆ ಬರಿಚ್ಚ್ ಕಾಮಾಕ್ ಆಯಿಲ್ಲಿಂ ಕುಲ್ಕಾರ್ನ್. ಯೆಜ್ಮಾನ್ ತಿ-ಓ-ತಿ-ತಿಚೆ ಕಡೆ ವಿಚಾರ್.” ಮ್ಹಣ್ ತ್ಯಾ ಆಂಕ್ವಾರ್ ಚಲಿಯೆಕ್ ಬೊಟ್ ದಾಕ್ಲೆಲೆಂ.

ತಿಕಾ ಪಳೆನಾಫಡೆ ಆಂಜೆಲಾಕ್ ಶೆಣ್ಯಕ್ ಪಳೆಲ್ಲ್ಯಾಬರಿ ಜಿವಾಭಿತರ್ ಎಕಾ ನಮುನ್ಯಾಚೊ ಕಾಂಟಾಳೊ ಭೊಗ್ಲೊ. ತ್ಯಾ ಪಂಗಡಾಂತ್ ರಿಗ್ತೆಂಚ್ ಬೊರೆಂ ನಹಿಂ ಮ್ಹಣ್ ಸಮೊನ್ ತಿ ಮೇರ್ ಮುಕಾರ್ಸುನ್ ಗೆಲಿ.

ಹಾಚಿ ಭಿತರ್ ಸುರ್ಯೊ ಚಡೊನ್ ಜಾಯಿತ್ಲೊ ವಯ್ರ್ ಆಯಿಲ್ಲೊ. ವೇಳ್ ಜಾಲೊ ಮ್ಹಣ್ ದುಸ್ರಿಂ ಕೊಣಾಯಿ ಕಾಣ್ಣೆತಿತ್‌ಗಿ ನಾ ಕೊಣ್ಣಾ ಮ್ಹಳ್ಳ್ಯಾ ಭಿಯಾನ್ ವೆಗ್ಲಿಂ ವೆಗ್ಲಿಂ ಮೆಟಾಂ ಕಾಡ್ನ್

ತೀನ್ ಮೆರೊ ಉತ್ತೊನ್ ಚೊವ್ತೆಕ್ ಪಾವ್ಲಿ. ಥೊಂಸರ್ ಎಕ್ಲೊ ಮಧ್ಯೆ ಪ್ರಾಯೆಚೊ ಕ್ರಿಸ್ತಾವ್ ಮೆರೊ ಉಬೊ ರಾವೊನ್ ಗಾದ್ಯಾಂತ್ಲಾ ಆಳಾಂಕ್ ತುಳು ಭಾಷೆನ್ ವೊಡ್ಲಾನ್ ಘಡ್ಯೆಕ್ ಏಕ್ ಪಾವ್ಲಿಂ ಧಂಕ್ಲೊ ಫಾಲ್ಸ್, ಭೆಷ್ಟಾವ್ನ್ ಕಾಮ್ ಕರ್ತಾಲೊ. ತೆಂ ಪಳೆವ್ನ್‌ಚ್ 'ಮನಿಸ್ ಬೋವ ಸುರಾತಿ ಮ್ಹಣ್ ದಿಸ್ತಾ,' ಚಿಂತ್ಲೆಂ ಆಂಜೆಲಾನ್.

ಅಮೃಕೆಂ ತೊಂಡ್ ಕಾಣ್ಲೆವ್ನ್ ಆಂಜೆಲ್ ತಾಚೆ ಸರ್ಸಿನ್ ಆಯ್ಲಿ. ತೊ ತಿಕಾ ಆಂಬಾಡೆ ದೊ ಕರ್ನ್ ಪಳೆವ್ನ್, "ಖ್ಯೆಂ ವೊಚಾಚಾಯ್ ಮಾಣ್ಕುಲಿ ತುಕಾ?" ಮ್ಹಣ್ ತೊಂಡಾಂತ್ ಆವಾ ದವರ್ನ್ ಉಲಿಲ್ಲ್ಯಾ ತಾಳ್ಯಾನ್ ವಿಚಾರಿಲಾಗ್ಲೊ.

"ಹಾಂವ್ ಭಾತ್ ಲುವೊಂಕ್ ಆಯ್ಲಾಂ, ಆಬಾ..." ಮ್ಹಣ್ತಾನಾ- "ಹಂ! 'ಆಬಾ' ಮ್ಹಣ್ ಉಲೊ ಕರ್ತಾಯ್ಲಿ ಮ್ಹಾಕಾ? ತಿತ್ಲೊ ಮ್ಹಾತಾರೊ ಕರ್ನ್ ಸೊಡ್ಲೊಯ್ಲಿ ತುವೆಂ! ಹಾಬ್ಲಾ, ಆಜ್ ಕಾಲ್ಚಿಂ ಚೆಡ್ವಾಂಗಿ ತುಮಿ!"-ಅಶೆಂ ಮ್ಹಣೊನ್ ಆಂಜೆಲಾಕ್ ವ್ಯರ್ ಸಕ್ಲ್ ಪಳೆಲಾಗ್ಲೊ. ಆಂಜೆಲಾಕ್ ಕರ್ಕಾರ್ ಭೊಗ್ಲೆ ಆನಿ ತಿಣೆ ತಕ್ಲಿ ಬಾಗಾಯ್ಲಿ. "ತುಕಾ ಆಯ್ಲೆವಾರ್ ತಾಪ್-ಬಿ ಆಯಿಲ್ಲೊವೆ ತುಜೆಂ ತೊಂಡ್-ಬಿಂಡ್, ಹಾತ್-ಪಾಯ್ ರಗಾತ್ ನಾತ್‌ಲ್ಲೆ ಬರಿ ಧೊವೆ ಚಾಲ್ಯಾತ್." ಆಂಜೆಲಾನ್ ಜಾಪ್ ಕಾಡ್ಲಿನಾ. "ತುಂ ಹ್ಯಾ ಹಾತಾನಿ ಕಶೆಂ ಭಾತ್ ಲುಂವ್ತೆಲೆಂಯ್‌ಗೊ? ಅರ್ಧ್ಯಾ ಶೆರಾಚೆ ಕಾಮ್ ತುಜೆ ವರ್ವಿಂ ಕರುಂಕ್ ತಾಂಕ್ಚೆಂನಾ. ರುಪ್ಯಾ ಮೊಲಾಚೊ ದೋನ್ ಶೆರ್ ತಾಂದುಳ್ ತುಜೆ ಅರ್ಧ್ಯಾ ಶೆರಾಚಾ ಕಾಮಾಕ್ ಮಜುರಿ ದೀಂವ್ಕ್ ಹ್ಯಾ ದಿಸಾನಿ ಮ್ಹಾಕಾ ಪುರೊ ಪಡಾನಾ, ಸಾಯ್ಬಿಣ್ ತ್ಯಾ ಶಿವಾಯ್, ದೀಸ್ ದನ್ಪಾರ್ ಕರ್ನ್ ಆಯ್ಲಾಂಯ್, ಹುಂ-ಮ್ಹಾಕಾ ಕಾಮಾಕ್ ನಾಕಾ ತುಂ. ಅಶೆಂ ಉಲವ್ನ್ ತಿಕಾ ವಾಟ್ ಸೊಡ್ನ್ ದೀಂವ್ಕ್ ವಾಂಕ್ಲೊ ಸರ್ಲೊ.

"ಮ್ಹಜಾ ಕಾಮಾಕ್ ತೆಕಿದ್ ಮ್ಹಾಕಾ ಕೂಲ್ ದಿ. ದೋನ್ ಶೆರ್ ತಾಂದುಳ್ ದಿಜಾಯ್ ಮ್ಹಣ್ ಹಾಂವ್ ಮಾಗಾನಾ," ಮ್ಹಣ್ ಆಂಜೆಲಾನ್ ಗೊವ್ಪಿ ಆಡ್ ಫಾಲ್ಸ್ ಮಾಗ್ಲೆಂ.

ಮ್ಹಾತಾರ್ಯಾನ್ ತಿಚೆ ಬರಿಚ್ಚ್ ಗೊವ್ಪಿ ಆಡ್ ಫಾಲ್ಸ್ "ಜಾಯ್ನಾ" ಮ್ಹಣ್ ಏಕ್ ಉತ್ರಾನ್‌ಚ್ ಘಟ್ತ್ ತೀರ್ಪ್ ದೀವ್ನ್ ಸೊಡ್ಲೆಂ.

ಚಡ್ ವೇಳ್ ಕಾಡ್ಲ್ಯಾರ್ ಆನಿ ಕೋಣಾಯಿ ಕಾಮಾಕ್ ಕಾಣ್ಲೆಂವ್ಚೆ ನಾಂತ್ ಮ್ಹಣ್ ಆಂಜೆಲ್ ತುರ್ತಾನ್ ಮೆಟಾಂ ಕಾಡ್ನ್ ಚೊವ್ತ್ಯಾ ರಿಕಾಣ್ಯಾಕ್ ವೆತಾಲಿ. ಮದ್ಗತ್ ರೊಫಿ ಬರಿಚ್ಚ್ ಏಕ್ ಕ್ರಿಸ್ತಾವ್ ತರ್ನಾಚೊ ತಿಕಾ ಭೆಟ್ಲೊ. ಆಂಜೆಲ್ ಏಕಾ ಕುಶಿನ್ ಲಜೆನ್ ಆನ್ಯೆಕಾ ಕುಶಿನ್ ಭಿಯಾನ್ ತಾಚೆ ಮುಕಾರ್ ವೆತಾನಾ ತರ್ನಾಚ್ಯಾನ್ ತಿಚೆಂ ಮನ್ ಸಮ್ಜೊನ್ ಕೂಡ್ಲೆ ತಿಕಾ 'ಗಾದ್ಯಾಕ್ ದೆಂವ್, ಮ್ಹಣ್ ಸಾಂಗೊನ್ ಆಪ್ಲ್ಯಾ ಕಾಮಾಕ್ ಪಾಶಾರ್ ಜಾಲೊ. ಆಪ್ಲೆ ಚಾವ್ನ್ ವಿಚಾರಿನಾಸ್ತಾನಾ ಹೆರಾನಿ ಫಾಲ್ಲೊ ಅಡ್ಲೊ ಆನಿ ಕುಲ್ಪಾಂ ಮುಕಾರ್ ಹಾಡ್ಲಾಸ್ತಾನಾ ಕಾಮಾಕ್ ಕಾಣ್ಲೆಲ್ಲ್ಯಾ ತರ್ನಾಚ್ಯಾಚೊ ಮನಾಂತ್‌ಚ್ಚ್ ಉಪ್ಕಾರ್ ಬಾವುಡ್ ಆಂಜೆಲ್ ಕೂಡ್ಲೆ ಗಾದ್ಯಾಕ್ ದೆವ್ಲಿ. ಥೊಂಸರ್ ತಿಚೆಂ ಏಕ್ ಭಾಗ್ ಮ್ಹಳ್ಳಾಬರಿ, ತಿಚೆ ಸಾಂಗಾತಾ ಮರಿಯೆಚಾ ಮೆಳಾಂತ್ ಆಸ್ಲಿ ಎಕ್ಲಿ ಸಾಂಗಾತಿಣ್ (ತಿಯಿ ಕಾಚಾರಿ) ತಾಂತುಂ ಭಾತ್ ಲುಂವ್ತಾಲಿ. ಆಂಜೆಲ್ ವೆಗ್ಲಿಂ ವೆಗ್ಲಿಂ ನ್ಹೆಸ್‌ಲ್ಲೆಂ ನ್ಹೆಸಾಣ್ ಧೊಂಪಾರ್ ಧಾಂಪಾಸರ್ ಉಕಲ್ ಬಾಂದುನ್ ಸಾಂಗಾತಿಣಿಚಾ ಕುಶಿಕ್ ಶೆರ್ವೊನ್ ಭಾತ್ ಲುವೊಂಕ್ ಸುರು ಕೆಲೆಂಚ್.

ಭಾತಾಚಾ ಮುಳಾಂಕ್ ಹಾತ್ ಲಾಯ್ತಾನಾಂಚ್ ಆಂಜೆಲಾಚೆ ಹಾತ್ ಶಿರ್ಶಿರೊಂಕ್ ಸುರು ಜಾಲೆ. ಮುಟಂತ ಧರ್ಲೆಂ ಕೊಯ್ತೆನ್ ಏಕ್ ಪಾವ್ಲಿಂ ಕಾತರ್ಚೆಂ ತೆಂ ದೋನ್ ಪಾವ್ಲಿಂ ಕೊಯ್ತೆ ಪೊಡ್ನ್ ಕಾತ್ರಾಂಕ್ ಪಡ್ತಾಲೆಂ. ಆದಿಂ ಭಾತ್ ಲುವೊನ್ ಸವ್ಯ ಆನಿ ಮಾಹೆತ್ ಆಸ್‌ಲ್ಲಿ ಜಾಲ್ಯಾರೀ ಆಚ್ ಲುಂವ್ತಾನಾ ತಿ ಜಿಣ್ಯೆಂತ್ ಪೈಲ್ಯಾಚ್ ಪಾವ್ಲಿಂ ಲುಂವ್ತಾಶಿ ಹೆರಾ ಆಳಾಂಕ್ ದಿಸ್ಲೆಂ. ತಾಂಚೆ ಬರಿ ತುರ್ತಾನ್ ಕಾತರ್ನ್ ಲೀಟ್ ರಾವೊಂಕ್, ಬಾಗ್ಲೊಂಕ್, ಪೆಂಡಿಯೊ ಬಾಂದುಂಕ್ ಆನಿ ಮುಕಾರ್ ಸರೊಂಕ್ ತಿಕಾ ಸಾಗ್ಲಾಲ್ಲ್ಯಾ. ಕಿತ್ಲೆಂ ಸಾಧನ್ ಕೆಲ್ಯಾರೀ ತಿ ಪಾಟಿಂ ಪಾಟಿಂಚ್ ಪಡ್ತಾಲಿ. ಕಶೆಂಯ್ ಜಾಲ್ಯಾರೀ ತಿಚಾ ಸಾಂಗಾತಿಣಿ ತಿಚಿ ಬಿರ್ಮೊತ್ ಪಾವೊನ್ ತಿಕಾ ಎಕಾಮೆಕಾ ಹಾತ್ ದೀವ್ನ್ ಸಾಂಚ್ ಮ್ಹಣಾಸರ್ ಸುದಾಸುನ್ ವ್ಹೆಲೆಂ ಮ್ಹಣ್ಯಾಂ.

ರೊಚ್‌ಬಾಯೆನ್ ಸಾಂಗ್‌ಲ್ಲೆಬರಿ ಬರಿಚ್ಚ್ ಆಂಜೆಲಾಕ್ ತ್ಯಾ ದೀಸ್ ತಿಚಾ ಜಿಣ್ಯೆಂತ್ ಭೊಗುಂಕ್ ನಾತ್‌ಲ್ಲೊ ಶೆಕ್ ಲಾಗೊನ್ ದೊಳೆ ಉಗ್ತೆ ಜಾಲೆ. ದನ್ನಾರ್ ಮ್ಹಣಾಸರ್ ಕಾಮ್ ಕರಿಚಾಯ್ ಜಾಲ್ಯಾರ್ ಬಾಗಾಯಿಲ್ಲೆಂ ಪೆಂಕಾಟ್ ನೀಟ್ ಕರುಂಕ್ ಆನಿ ನೀಟ್ ಕೆಲ್ಲೆಂ ಬಾಗಾಂವ್ಕ್ ತಿಕಾ ಕಷ್ಟ್ ಮಾರ್ಲೆ. ಕಿತೆಂಗಿ ಆದ್ಲೆ ದಿಸಾ ಮಿಸಾಚೆರ್ ಮಾಗ್‌ಲ್ಲ್ಯಾ ಮಾಗ್ಲ್ಯಾಚೊ ಫಳ್ ಜಾವ್ನ್ ಆಂಕ್ವಾರ್ ಮಾಯೆನ್ ತಿಕಾ ತ್ಯಾ ದಿಸಾಚೆಂ ಕಾಮ್ ಆಕೇರ್ ಕರುಂಕ್ ಆನಿ ಘರಾ ಯೇವ್ನ್ ಪಾವೊಂಕ್ ಸಕತ್ ದಿಲಿ ಜಾಯ್ತಾಯ್. ಸಾಂಜೆಚೊ ವೇಳ್ ಪರ್ಯಾಂತ್ ಗರ್ವಾನ್ ವದ್ಲಾಡ್ಲಿ. ಕುಲಿಚೊ ದೋನ್ ಶೆರ್ ತಾಂದುಳ್ ಘೆವ್ನ್ ಘರಾ ಯೆತಾನಾ ಎಕಾ ಮುಡ್ಯಾಚೆಂ ವಚೆಂ ಕಾಣ್ಲೆವ್ನ್ ಆಯಿಲ್ಲೆ ಬರಿ ತಿಕಾ ಭೊಗ್ಲೆಂ. ಪುರಾಸಾಣೆನ್ ಧೊಂಪ್ರಾಕ್ ಧೊಂಪಾರ್ ಘಸ್ಪೊಂಕ್ ಸುರು ಜಾಲೆಂ. ಘರಾ ಯೇವ್ನ್ ಪಾವ್ತಾನಾ ಚಾರ್ ಕೋಸ್ ವಾಟ್ ಚಲೊನ್ ಆಯಿಲ್ಲೆಬರಿ ಜಾವ್ನ್ ಹಾತಾ ಪಾಯಾಂಚ್ಯೊ ಗಾಂಟಿ, ಪೆಂಕಾಟ್, ಪಾಟಿಚೊ ಕಣೊ ಆನಿ ಗೊಮ್ಮಿ ಫೊಡೊಂಕ್ ಲಾಗ್ಲೊ. ಪಾಯಾಂಚಾ ನಾಕ್ಲೆ ಥಾವ್ನ್ ಮಾತ್ಯಾಚೊ ಕೇಸ್‌ವರೆಗ್ ಸಗ್ಲೆಂ ಆಂಗ್ ಎಕ್‌ಚ್ಚ್ ರುಂವ್ ಮ್ಹಳ್ಳೆಬರಿ ದುಕ್ತಾಲೆಂ.

ಅಸಲ್ಯಾ ಪ್ರಾಜಿತಾಂತ್ ಕಷ್ಟೊಂಚಾ ಆಂಜೆಲಾನ್ ರೊಚ್‌ಬಾಯೆ ಮುಕಾರ್ ಘರಾಂತ್ ಆಪ್ಲ್ಯಾ ಧ್ವಂ ಕಾಂಯಿಂಚ್ಚ್ ಜಾಯ್ತಾತ್‌ಲ್ಲೆ ಬರಿ ಸುಠಾಳ್ ಮೆಟಾಂ ಕಾಡ್ನ್ ಘುವೊನ್ ರಾತ್ಲೆಂ ಜೆವಾಣ್ ತಯಾರ್ ಕೆಲೆಂ. ತಿಚೆ ಧ್ವಂ ಭೊಗ್ಲೆ ಕಳ್ಳೆಲೆ ರೊಚ್‌ಬಾಯೆಕ್ ಕಳ್ಳಿತ್ ಜಾಲ್ಯಾರಾಗಿ! ದೆವಾ ತಿಕಾ ಭೊಗ್ಲಿ! ತಿಚ್ಯೊ ಮೊಡಿ, ನಂಚ್ಯೊ ಆನಿ ಪೊಪಾರಿಂಚೆಂ ಉಲಣೆ ಕೊಣಾಕ್ ಆಯ್ಕೊಂಕ್ ತಡ್ಪಾತ್!

ತಯಾರ್ ಕೆಲ್ಲೆಂ ಖಾಣ್ ಪೊಟಾಕ್ ಫಾಲ್ನ್ ಮಾಂದ್ರೆಕ್ ಪಾಟ್‌ಲಾಯ್ತಾ ಮ್ಹಣಾಸರ್ ಆಂಜೆಲಾಕ್ ಉಬಿ ರಾವೊಂಕ್ ಸೈರಾಣ್ ನಾ. ಹೆಂ ಸರ್ವ್ ಎಕಾ ದಿಸಾಚಾ ಕಾಮಾನ್ ಆಪ್ಲ್ಯಾಚಾ ಕುಡಿ ಭಿತರ್ ಘಡ್‌ಲ್ಲೆಂ ಪಳೆವ್ನ್ ಆಂಜೆಲಾಕ್ ಏಕ್ ಪಾವ್ಲಿಚಾಕ್ ಆಪ್ಲ್ಯಾಚೆರ್‌ಚ್ಚ್ ಪಾತ್ಯೆಣಿ ಚುಕ್ಲಿ. ಮಾಂದ್ರೆರ್ ಆಡ್ ಪಡ್‌ಲ್ಲೆ ಕಡೆನ್ ನಿದೆ ಪ್ರಾಸ್ ಪೆಲ್ಲಿ ಖಿಂತ್ ದುಸ್ರ್ಯಾ ದಿಸಾ ಕಾಮಾಕ್ ಪೊಚೊಂಕ್ ತಾಂಕಾತ್‌ಗಿ ನಾಂಗಿ ಮ್ಹಳ್ಳಿ. “ಜರಾತರ್ ಮ್ಹಜಿ ಆಂಗಾಚಿ ದೂಕ್ ಆನಿ ಪೊಡಾಫಡ್ ಸಕಾಳಿಂ ಉಟ್ತಾನಾ ತತಿಚ್ಚ್ ಉರಾತ್, ಹಾವೆಂ ಕಾಮಾಕ್ ಗೆಲ್ಲೆಬರಿ ನಾ. ಪೊಚಾನಾ ಜಾಲ್ಯಾರ್ ಮಾಂಯ್ ಜಿಕ್ಲಿ ಮ್ಹಣ್ ಚಿಂತುನ್ ಕಿತ್ಲಿ ಖುಶಿ ಜಾತೆಲಿ, ಆನಿ ಶೆಣ್ಯ ಆಯಿಲ್ಲ್ಯಾ ವೆಳಾರ್ ತಾಚೆ ಲಾಗಿಂ ಸಾಂಗೊನ್ ದೊಗಾಂಯ್ ಮೆಳೊನ್ ಮ್ಹಜಿಂ ಕಿತ್ಲಿಂ ನಕ್ಲಾಂ ಕರ್ತಿತ್ ಮ್ಹಳ್ಳೆಂ ಸಾಂಗೊನ್ ತುದಿ ಪಡ್ಲಿ ಗಜಾಲ್ ನಹಿಂ! ಮಾಗಿರ್ ಪುಣಿ ಹಾವೆಂ ತಾಂಚಾ ಖುಶೆಕ್ ಖಾಲ್ ಜಾವ್ನ್ ತಾಣಿ ತಲಾಸ್



ಕರ್ನಾ ದಿಂವ್ವಾ ಕಾಮಾಕ್ ಒಪ್ಪಿಗಿ ದೀಜಾಯ್ ಪಡಾತ್‌ಗಿ? ಇತ್ಲೊ ಕಾಳ್ ಧಾವ್ನ್ ಇತ್ಲೊ ಧಿರಾಸಾಣ್ ರ್ಪುಚೊನ್ ಯೇವ್ನ್ ನಿಮಾಣ್ ದುಸ್ಮಾನಾಚಾ ಹಾತಾಂತ್ ಸಾಂಪ್ಡಾ ಜಾಯ್ ಪಡಾತ್‌ಗಿ?”-ಅಸೊ ಕೊಡು ಚಿಂತ್ನಾಂ ತಿಚಾ ತಕ್ಲೆಂತ್ ಯೇವ್ನ್ ತಿ ಪಿಸಾಂತುರ್ ಚಾಂವ್ಚಾ ತಣಿರ್ ಪಾವ್ಲಿ. ಪೂಣ ತ್ಯಾಚ್ಚ್ ಘಡ್ಯೆ ಪುರಾಸಾಣೆಚೆಂ ಆಮಾಲ್ ತ್ಯಾ ಚಿಂತ್ನಾಂಚೆರ್ ಚಿಕ್ಲೆಂ ಆನಿ ತ್ಯಾ ಬಾಂದ್ಪಾಸಾಂತ್ ಸುಟಂವ್ಕ್ ಬೊರಿಶಿ ಆನಿ ಶಾಂತ್‌ಪಣಾಚಿ ನೀದ್ ಹಾಡ್ನ್ ತಾಂತುಂ ತಿಕಾ ಗುಟ್ಲಾಯ್ಲೆಂ.

ತಶೆಂ ನಿದ್‌ಲ್ಲ್ಯಾ ಮಾಣ್ಕುಲೆಕ್ ದೀಸ್ ಉದೆಲ್ಯಾ ಉಪ್ರಾಂತ್ ರೊಜ್‌ಬಾಯೆನ್ ಉಲ ಕರ್ನ್ ಜಾಗೃತಾ ಪರ್ಯಾಂತ್ ಎಕ್‌ಚ್ಚ್ ಲಾಂಬ್ ನೀದ್! ಜಾಗ್‌ಲ್ಲಿ ಆಂಜೆಲ್ ಸಟ್ಪ್ ಕನ್ ಉಟ್ಲಿ ಆನಿ ಹಾಂತುಳ್ಳೊ ದೊಡಿ ಕರ್ನ್ ದವರ್ನ್ ಆಲ್ತಾರಿ ಮುಕಾರ್ ಉಬಿ ರಾವೊನ್ ಮೊಟೊ ದೋನ್ ಸಮರ್ಪಣಾಚಿಂ ಮಾಗ್ಲಿ ಆನಿ ‘ಆಮೊರಿ’ ಮ್ಹಣೊನ್ ರಾಂದ್ಪಾಚಾ ಕಾಮಾಕ್ ದವರ್ಲೊ ಆಂಗಾಚಿ ದೂಕ್ ಜಾಯಿತ್ತಿ ಉಣಿ ಆಸಲ್ಲಿ ಜಾಲ್ಯಾರೀ ಪೆಂಕಾಟ್ ಕರೀಣ್ ದುಕ್ತಾಲೆಂ. ಕಾಮಾ ವೊಚೊಂಕ್ ಜಾಯ್ನಾ ಆನಿ ಆಪುಣ್ ಆಪ್ಣಾಚಾ ಸಾಧನೆಂತ್ ಸಲ್ವಾಲಿಂ ಮ್ಹಣ್ ಸುಸ್ತಚ್ ತಿಚೊ ತೊಂಡ್ ಪುಲಾ ಬರಿ ಬಾವ್ಲೆಂ. “ಹೆರ್ ಸಕ್ಪಾನಿ ಕಶೆಂಯ್ ಮ್ಹಾಕಾ ಸಾಂಡ್ಲೆಂಮೊ, ಮ್ಹಜಾ ಕುಡಿಸ್ ಲೆಗುನ್ ಮ್ಹಾಕಾ ಸಹಕಾರ್ ದೀನಾಸ್ತಾನಾ ಸಾಂಡುನ್ ಘಾಲೆಂಗಿ!” ಮ್ಹಣ್ ಮನಾಂತ್ ಬಿ ದುರ್ಸಾಲಿ.

ಆಂಜೆಲಾನ್ ಆಪ್ಣಾ ಧೈಂ ಜಾಂವ್ಚೆ ಆಟೆವಿಟೆ ಕಿತ್ಲೊ ಚಮತ್ಕಾರೆನ್ ಲಿಪವ್ನ್ ವ್ಹೆಲ್ಯಾ ರೊಜ್‌ಬಾಯೆನ್ ತೆ ಸುದ್ನ್ ಪಾರ್ಕುನ್ ಸೊಡ್ಲೆ. ತಿಚೆ ಧೈಂ ತ್ಯಾ ಸಕಾಳಿಂ ಭೊಗ್ಲೊ ತೊ ಉಲ್ಟಾ ಇತ್ಲೊ ಆನಿ ತಿತ್ಲೊ ನಹಿಂ. ಹುನಾರ್ ಹುನ್ ಕಸಲಿಯ್ ವಸ್ತ್ ಮೋವ್ ಆಸ್ತಾ ಆನಿ ತ್ಯಾ ವೆಳಾ ತಿ ಕಶಿ ಜಾಯ್ ತ್ಯಾ ಆಕಾರಾಕ್ ಹಾಡ್ಯೆತಾ ಖ್ಯೆಂ. ದೃಷ್ಟಾಂತ್ ಲೊಂಕಡ್, ವಾತಿಂಚೆಂ ಮೆಣ ಇತ್ಲಾದಿ. ಆನಿ ಕಸಲ್ಯಾ ಆಕಾರಾಕ್ ತಿ ಹಾಡ್ಲಿಗಿ ನಿವ್ತಚ್ ತ್ಯಾಚ್ಚ್ ರುಪಾರ್ ಕಾಯಾಮ್ ಉತ್ಲಾ ಖ್ಯೆಂ. ತಶೆಂ ಆತಾಂ ಆಂಜೆಲಾಚೆಂ ಗರ್ವ್ ದೆವೊನ್, ದೊಳೆ ಉಗ್ತೆ ಜಾವ್ನ್ ಮೋವ್ ಜಾಲ ದೆಕುನ್ ಹುನಾರ್ ಹುನ್ ತಿಚೆಂ ಮನ್ ಘುಂವ್ಡಾವ್ನ್ ದವರ್ಲೆಲೆಂ ಬೊರೆಂ; ವೆಳ್ ಕಾಡ್ಲ್ಯಾ ತಿಚೆಂ ಕಾಳಿಜ್ ಪರ್ತ್ಯಾನ್ ಧಾರುಣ್ ಜಾಯ್ತ್ ಮ್ಹಣ್ ಚಿಂತುನ್ ಪೆಜೆಚೆಂ ಜೆವಾಣ್ ಜಾಲೊ ಕೊಡ್ಲೆ ತಿಣೆ ಆಂಜೆಲಾಕ್ ಲಾಗಿಂ ಆಪ್ಲೆಂ. ಕಿತ್ಯಾಕ್ ಆಪ್ಲೆತಾಗಿ ಮ್ಹಣ್ ಆಂಜೆಲಾಕ್ ಕೂ ಸಂಶಯ್ ಮಾರ್ಲೊ. ತಿಣೆ ವಿಚಾರ್ಪಾ ಸವಾಲಾಂಕ್ ಕಿತೆಂ ಜಾಪ್ ದಿಂವ್ಚಿ ಮ್ಹಣ್ ಕಳಾನಾಸ್ತಾ ಪೈಲೆಂ ಚಿಕ್ಲೆಲೆಂ ಪಾಟಿಂ ಪುಡೆ ಕೆಲೆಂ. ಪೂಣ್ ಸತ್ ಉಲ್ಕಲ್ಲ್ಯಾಂತ್ ಕಿತೆಂ ವಾಯ್ಟ್ ಘಡ್ತಾ ಮಾಗಿರ್ ಪಳೆವ್ನ್ ಕಾಣ್ಲೆವ್ಯೆತ್ ಮ್ಹಣ್ ಧೈರ್ ಕರ್ನ್ ತಿ ಮುಕಾರ್ ಸರ್ಲಿ ಆನಿ ಖಾಲ್ತೆಪ್ ಮಾಂಯ್ಚೆ ಹುಬ್ರಿಂ ಉಬಿ ರಾವ್ಲಿ. ರೊಜ್‌ಬಾಯೆನ್ ವೊಂಟ್ ದಾಂಬುನ್ ಧರ್ನ್ ಘನಾನ್ ಸುನೆಚಾ ತಕ್ಲೆ ಧಾವ್ನ್ ಪಾಯ್ ಪರ್ಯಾಂತ್ ಎಕೊಡಿ ದೀಷ್ಟ್ ವೊಡ್ಲಿ ಆನಿ ಮಾಗಿರ್ ಅಶೆಂ ಎ ನಂಜಾಳೆಂ ಸವಾಲ್ ಕೆಲೆಂ: “ಧಾ ವೊರಾಂ ಮಿರ್ವೊನ್ ಗೆಲಿಂ. ಆಜ್ ಕಿತ್ಯಾಕ್ ಕಾಮಾಕ್ ವೊಚೊಂ ನಾಂಯ್ ಆಂಜೊ?”

ಆಂಜೆಲಾಕ್ ತಿಚಾಚ್ಚ್ ತೊಂಡಾಕ್ ಪಳೆವ್ನ್ ಜಾಪ್ ದೀಂವ್ಕ್ ಲಜ್ ಭೊಗ್ಲಿ. ದೆಕು ಚಿಕ್ಲೆಲೆ ತಿರ್ಕಾಸ್ ತೊಂಡ್ ಘುಂವ್ಡಾವ್ನ್ ಮ್ಹಣಾಲಿ: “ಪೈಲೆಂಚೆ ಪಾವ್ಲಿಂ ಕಾಮ್ ಕರ್ನ್‌ಗಿ ಕೊಣ್

ಮಾಂಯ್, ಪೆಂಕಾಟ್ ಕರೀಣ್ ಪೊಡ್ತಾ. ತ್ಯಾ ಶಿವಾಯ್ ಉಟ್ಟಾನಾ ಚಡ್ ವೇಳ್‌ಯಿ ಚಾಲೊ...”

ರೋಚ್‌ಬಾಯೆಚೊ ಭಿತರ್ಲೊ ಉಲ್ಲಾಸ್ ಗುಳ್ಳೆ ಕರ್ನ್ ಹಾಸ್ಯಾಚಾ ಮುಖಾಂತ್, ಭಾಯ್ರ್ ಘಾಸಾಳ್ಳೊ. “ಪುತಾ, ಕೊಣೆಂಯ್ ಎಕ್‌ಚ್ಚ್ ಆಪ್ಲೆ ತಾಂಕಿನ್, ನಾ ಜಾಲ್ಯಾರ್ ಹೆರಾಂಚಾ ಶಿಕೊಣೆ ಪ್ರಮಾಣೆ ಕರಿಜಾಯ್ ಖ್ಯಂ. ದೊನಾ ಭಿತರ್ಲೆಂ ಎಕ್ ಕರಿನಾತ್‌ಲ್ಲ್ಯಾಚೊ ಪರಿಣಾಮ್ ಜಾವ್ನಾಸಾ ಆಚ್ ತೋಚ್ಚ್ ತೊ ತುಜೆ ಥ್ಯಂ ಘಡ್‌ಲ್ಲ್ಯೊ. ಮ್ಹಜೆ-ಮಾಲ್ಗಡೆಚೆ-ಉತಾರ್ ಗುಮಾನ್ ಕರಿನಾಸ್ತಾನಾ ಹೆಚ್ಚಾನ್ ಆನಿ ಗರ್ವಾನ್ ತುಂ ಕಾಮಾಕ್ ಗೆಲಿಯ್. ಆತಾಂ ತುಕಾಚ್ಚ್ ಭೊಗುನ್ ಕಳ್ಳೆಂಮೂ? ಭಾಯ್ರೆಂ ಕಾಮ್ ತುಜೆ ವರ್ವಿಂ ಜಾಂವ್ಚೆಂನಾ ಮ್ಹಣ್ ಹಾಚೆ ಆದಿಂ ಹಾವೆಂ ಆನಿ ಶೆಣ್ಯಯಾಮಾನ್ ಸಾಂಗೊಂಕ್ ನಾಂಗಿ? ಆಮ್ಕಾಂ ತುಂ ಪಾತ್ಯೆಲಿನಾಂಯ್, ನಹಿಂಗಿ?”

ಆಂಜೆಲಾಚಾ ತೊಂಡಾಕ್ ಬೀಗ್ ಪಡ್‌ಲ್ಲೆ ಬರಿ ಜಾವ್ನ್ ಕಿತೆಂ ಜಾಪ್ ದೀಂವ್ಕ್‌ಯಿ ಜೀಬ್ ಸುಟ್ಟಿನಾ. ಆತಾಂ ಸದ್ಯಾಕ್ ತಿ ಜಿಕ್ಕಿ ಮ್ಹಣ್ ಆಂಜೆಲಾನ್ ವೊಗಿಚ್ಚ್ ರಾವಾಜಾಯ್ ಪಡ್ಲೆಂ.

ಕಸಲಿಚ್ಚ್ ಜಾಪ್ ದೀನಾತ್‌ಲ್ಲಿ ಪಳೆವ್ನ್ ತಿಣೆ ಆಂಜೆಲಾಕ್ ಆಪ್ಣಾಚಾ ಕುಶಿಕ್ ಬೊಸ್ ಮ್ಹಳೆಂ. ಆಂಜೆಲ್ ಮಾಣ್ವುಗೆನ್ ಬೊಸ್ಲಿ. ಬಾವ್‌ಲ್ಲ್ಯಾ ತರ್ಯಾ ಆಂಕ್ರೆ ಬರಿ ಜಾಲ್ಲ್ಯಾ ಆಂಜೆಲಾಚೆಂ ತೊಂಡ್ ಪಳೆವ್ನ್ ತಿಕಾ ಕರೀಣ್ ಬಿರ್ಮೊತ್ ದಿಸ್ಲಿ. “ಆಂಜೊ,” ಮ್ಹಣಾಲಿ ತಿಚಿ ಖಾಡ್ಲಿ ಪೊಶೆವ್ನ್, “ಸಕ್ಕಾನಿ ಕಾಮ್ ಕೆಲ್ಯಾರ್ ಜೊಡ್‌ಲ್ಲಿ ಜೊಡ್ ಖಾಂವ್ಲಿ ಕೊಣೆ ಪುತಾ? ಕಾಮ್ ಕರ್ತೆಲ್ಯಾನಿಂಚ್ ಕರಿಜಾಯ್ ಶಿವಾಯ್ ಸಕ್ಕಾನ್ ವರ್ವಿಂ ಜಾಯ್ನಾ. ಎಕೆಕ್ಲ್ಯಾಚಾ ತಾಂಕಿ ಪ್ರಮಾಣೆ ಎಕೆಕ್ ಕಾಮ್ ದೆವಾನ್ ನಿಫುಂಟ್ ಕರ್ನ್ ತಾಂಕಾಂ ವಾಂಟುನ್ ದಿಲಾಂ. ತೆಂ ಮಾತ್, ತಾಣಿ ಕರ್ನ್ ಜಿಯೆಜಾಯ್ ಶಿವಾಯ್ ಹಸ್ತಿನ್ ಕರ್ಚಿಂ ಕಾಮ್ ಮಾಜ್ರಾನ್ ಕರುಂಕ್ ಗೆಲ್ಯಾರ್ ಕಶೆಂ ಜಾಂವ್ಚೆಂ? ಬಿರ್ಮೊತ್-ನೆಣಾರಿ ಭುರ್ಗಿಂ ತುಂ, ಲ್ಹಾನ್‌ಪಣಿ ಸುಖಾನ್ ವಾಡೊನ್ ವ್ಹೊಡ್ ಜಾತಚ್ ಆಮ್ಕಾ ಬಿಡಾರಾಂತ್ ರಿಗೊನ್ ಜಾಯಿತ್ತೆ ಕಷ್ಟ್ ಭೊಗ್ಲೆಯ್! ಜಾಲ್ಯಾರೀ ವ್ಹೊಡ್ ನಹಿಂ. ಮುಕಾರ್ ಸುಖ್ ಭೊಗ್ತೆಲಿಯ್. ಆನಿ ಮುಕಾರ್ ತುಂ ಕುಲಿಚಾ ಕಾಮಾಕ್ ವೊಚಾನಾಕಾ...”

ತಿತ್ಲೆಂ ಮ್ಹಣ್ತಾನಾ ಆಂಗ್ಲಾಂತ್ ಕೊಣೆಂಗಿ, “ಯೆ ಮಾಮಿಯೆ!” ಮ್ಹಣ್ ಉಲೊ ಕೆಲೆಂ. ಆಂಜೆಲಾನ್ ಎಕಾಚ್ಚಾಣೆ ಆಂಗ್ ಕಾಡ್ಲೆಂ ಆನಿ ಉಟೊನ್ ಬಾಗ್ಲಾಲಾಗಿಂ ಧಾವೊನ್ ಆಯ್ಲಿ. ಥ್ಯಂ ಯೆತಾನಾ ಮೆಟಾ ಲಾಗಿಂ ಏಕ್ 25-30 ವರ್ಸಾಂಚೊ ಮನಿಸ್ ಅರ್ಧೆಂ ಚಲ್ಲಾಣ್ ಆನಿ ಪಿನ್ಯರ್ ಖೊಮಿಸ್ ನ್ಹೆ ಸೊನ್, ಮಾತ್ಕಾರ್ ವ್ಹೊಡ್ಲ್ಯಾ ಪೊಟ್ಲೆಚೆಂ ವಚೆಂ ಕಾಣ್ಲೆವ್ನ್ ಉಬೊ ರಾವೊನ್ ಪುರಾಸಾಣೆನ್ ಖರ್ಶೆತಾಲೊ. ಆಂಜೆಲಾಕ್ ತೊ ಮನಿಸ್ ಪರ್ಕಿ ದಿಸ್ಲೊ. ತಾಕಾ ಆದಿಂ ಪಳೆಲ್ಲೊ ಲೆಗುನ್ ಉಗ್ಡಾಸ್ ನಾತ್‌ಲ್ಲೊ. ದೆಕುನ್, “ತುಂ ಕೊಣ್, ಮಾಮಾ?” ಮ್ಹಣ್ ಸವಾಲ್ ಕೆಲೆಂ. ಕುಲ್ಕಾರಾನ್ ತಿಕಾ ಪಳೆವ್ನ್ ದಾಂತ್ ಸೊಡ್ಲೆ ಆನಿ ಮಾತ್ಕಾ ವ್ಯಲೆಂ ವಚೆಂ ಧೊಂಪ್ರಾರ್ ದೆವೊವ್ನ್, ಪೆಟಾಂ ಚಡ್ಲೊ ಆನಿ ಸೊಪ್ಯಾರ್ ತಿ ಪೊಟ್ಲಿ ದವರ್ನ್ ಪುರಾಸಾಣೆಚೊ ಏಕ್ ದೀರ್ಘ್ ಉಸ್ಕಾರ್ ಸೊಡ್ನ್ ಗೊಪ್ಪೆಚಿ ವೋಳ್ ಕಾಡ್ಲಿ. ಹೆಂ ಪಳೆವ್ನ್ ಆಂಜೆಲಾಕ್ ವ್ಹೊಡ್ ಮಿಸ್ತೆರ್‌ಸೊ ದಿಸ್ಲೊ.

ತಶೆಂ ಆಸ್ತಾಂ ಮ್ಹಾತಾರೆನ್ ದೊಳ್ಕಾಂ ವ್ಯರ್ ಹಾತ್ ಧರ್ನ್, “ತೊ ಕೊಣ್ ಆಂಜೊ?” ಮ್ಹಣ್ ವಿಚಾರ್‌ಲ್ಲ್ಯಾಕ್, ತೊ ಕುಲ್ಕಾರ್ ಆಂಜೆಲಾಕ್ ಪಳೆವ್ನ್, “ಆಂಜೆಲ್ ಕುವೆಲ್ ಮ್ಹಳ್ಳಾರ್ ತುಂಚ್ ನಹಿಂವೆ?” ಮ್ಹಣ್ ವಳಕ್ ಕರುಂಕ್ ಲಾಗ್ಲೊ.

ಅಂಜೆಲ್, “ವ್ಹಯ್,” ಮ್ಹಣ್ ಸಾಂಗ್ಗೆ ಆದಿಂ ಚಿಕ್ಕೇಶೆ ಕಾವ್ಲೆಲಿ.

ತಿತ್ಲ್ಯಾ ಭಿತರ್ ಮ್ಹಾತಾರೆನ್, “ತೊ ಕೋಣ್ ಅಂಜೊ?” ಮ್ಹಣ್ ವ್ಹೊಡ್ಲ್ಯಾನ್ ಧಂಕೊ ಮಾರ್ಲೊ.

“ಕೋಣ್ ಮ್ಹಣ್ ಹಾಂವ್ ನೆಣಾ, ಮಾಂಯ್. ಪೂಣ್... ತೊ ಮ್ಹಜೆಂ ನಾಂವ್ ಜಾಣಾ, ಮ್ಹಣ್ ಅಂಜೆಲಾನ್ ತಿಕಾ ಜಾಪ್ ದಿಲಿ, ಅನಿಕ್, ಮಾಗಿರ್ ತ್ಯಾ ಮನ್ಯಾಲಾಗಿಂ: “ತುಕಾ ಖಿ ವೊಚಾಜಾಯ್?” ಮ್ಹಣ್ ಸವಾಲ್ ಕೆಲೆಂ.

“ಮ್ಹಾಕಾ ದುಸ್ರೆ ಕಡೆ ಖಿಯಿ ವೊಚೊಂಕ್ ನಾ ಮಾಮಿಯೆ, ತುಮ್ಚೆರ್ಚ್ಚೆ. ಆತಾಂ-ತುಮ್ಚೆರ್ ದೋನ್ ಕಳ್ಳೊ ತಾಂದುಳ್ ಸೊಂಬ್ಳಿ ಕಾಂಟ್ ಆಸಾವೆ?” ಮ್ಹಣ್ ಸವಾಲ್ ಕರ್ನ್ ಪೊಟ್ಲಿ ಸೊಡುಂ ಪಡ್ಲೊ.

ಅಂಜೆಲ್ ಅನಿಕ್ ವಿಜ್ಞಿತ್ ಜಾವ್ನ್, “ತೆಂ ಕಿತೆಂ ಹಾಡ್ಲಾಂಯ್?” ಮ್ಹಣಾಲಿ.

“ಹೆಂ-ಗಿ? ಪಳೆ. ದೋನ್ ಕಳ್ಳೊ ತಾಂದುಳ್ ಆಸಾ,” ಮ್ಹಣೊನ್ ಪೊಟ್ಲಿ ಉಗ್ತಿ ಕನ್ ದಾಕ್ಲಿ.

ಅಂಜೆಲಾನ್ ತಿತ್ಲೊ ಸೊಬಿತ್ ಪೊವ್ಚ್ಯಾಂ ಸಾರ್ಕೊ ಬಿಳ್ವಾಚೊ ತಾಂದುಳ್ ಪಳೆನಾಸ್ತಾಂ ವರ್ಸಾಂ ಕಿತ್ಲಿಂ ಜಾಲ್ಲಿಂಗಿ! ತೊ ಆತಾಂ ಪಳೆನಾ ಫಡೆ ಆಂಗ್ ಪಿಸ್ವಾಲೆಂ. ಪೂಣ್ ತೊ ತಿಚಾ ಘೆ ಕಸೊ ಆವ್ಚಿತ್ತ್ ಪಾವೊ? ಹ್ಯಾ ಮನ್ಯಾನ್ ‘ಬ್ಲೆಕ್ ಮಾರ್ಕೆಟಿ’ಚಾ ದರಿರ್ ವಿಕುಂಕ್ ಪು ಹಾಡ್ಲಾಗಾಯ್ ಮ್ಹಣ್ ಚಿಂತುನ್ ಚಿಕ್ಕೇಶೆ ಜಾಗ್ರುತ್ಯಾಯೆನ್ ಘುಟ್ ಸೊದುನ್ ಕಾಡುಂಕ್ “ಮಾಮಾ, ತುವೆಂ ಕಾಳ್ಕಾ ಸಾಂತೆಚೊ ವ್ಯಾಪಾರ್ ಪುಣಿ ಸುರು ಕರುಂಕ್ ನಾಂಯ್ ಮೂ?” ಮ್ಹಣ್ ಹಾಳು ತಾಳ್ಕಾನ್ ವಿಚಾರ್ಲೆಂ.

“ಛೇ-ಛೇ! ತಸಲೊ ದಂದೊ ಮ್ಹಾಕಾ ಕರುಂಕ್ ಫುಟ್ಲಾನಾ ನಹಿಂವೆ ಮಾಮಿಯೆ! ಕೆಲ್ಲೊ ಜಾಲ್ಯಾ ಹಾಂವ್ ಹ್ಯಾ ಗತಿರ್ ಆಸ್ತೊಂಗಿ? ಪೂಣ್ ತುಕಾ ಮಾತ್, ವ್ಹೊ ಏಕ್ ಘುಟ್ ಪೊಡ್ತಾಂ ಕಿತೆಂ ಮ್ಹಳ್ಳಾರ್, ದೋನ್-ಅಡೆಚ್ ವರ್ಸಾಂ ಆದಿಂ ತೊ ವ್ಯಾಪಾರ್ ಹಾವೆಂ ಕರ್ನ್ ಪಳೆಲ್ಲೊ. ಕರುಂಕ್ ಜ ನಾ ಮ್ಹಣ್ ಫೊಟ್ ಮಾರಿನಾ. ಪೂಣ್ ಸತ್ತ್ ಸಾಂಗ್ತಾಂ ಮಾಮಿಯೆ, ತೆ ಶಿರಾಪ್ ಪಡ್ಲೆ ಪೈಶೆ ಕ ಉದ್ಕಾಚಾ ವ್ಹಾಳಾ ಬರಿ ಮ್ಹಜಾ ಹಾತಾಂತ್ ಆಯ್ಲೆಗಿ ತಶೆಚ್ಚೆ ತೆ ವ್ಹಾಳ್ಲೊನ್ ಗೆಲೆಚ್ಚೆ ನಹಿ ತಾಂಚೆ ಸಾಂಗಾತಾ ಮ್ಹಜೆ ಲಾಗಿಂ ಕಾಂಯ್ ಇಲ್ಲೆಂ ಆಸ್ಲೆಂ ಲೆಗುನ್ ಆರಾವ್ನ್ ವ್ಹೊರ್ನ್ ಗೆ ಗರೀಬ್ ಜಾವ್ನಾಸ್ತಾನಾ ಪುಣಿ ತಸಲ್ಯಾ ಅನ್ವಾರಾಂಕ್ ಹಾಂವ್ ಸಾಂಪೊಂಕ್ ನಾ. ಜಲ್ಮಿಲ್ಲಾ ಪಿಡಾ ಕಿತೆಂ ಮ್ಹಣ್ ನೆಣಾಸ್ಲಲ್ಯಾ ಮ್ಹಜಾ ಚಿಕ್ಯಾಕ್ ಕಸಲಿಗಿ ನಾಂವ್ ನಾತ್ಲಿ ಪಿಡಾ ಜಾವ ತಾಂತ್ಲೊ ಬಚಾವ್ ಕರುಂಕ್ ತಿಸ್ತಿ-ಪನ್ನಾಸ್ ರುಪ್ಕಿ ಖರ್ಚಿಲೊ! ತೆಂ ಏಕ್ ಜಾಲೆಂಗಿ? ದುಸ್ರೆ ಮ್ಹಜೆ ಲಾಗಿಂ ಪಾವ್ಲಿಕ್ ಏಕ್ ಕುತ್ಲಿ ದೂದ್ ದಿಂವ್ಚಿ ಎಕ್ಚೆ ಗಾಯ್ ಆಸ್ಲಿ. ಏಕ್ ದೀ ಆಪಾಪಿಂಚ್ ಬಾಂದ್ಲೆ ಕಡೆ ತಿ ಧಡ್ಲಡೊನ್ ಮೆಲಿ. ತಿತ್ಲೆಂ ಪಾವಾನಾತ್ಲಾಕ್ ತಿಸ್ತೆಂ ಏ ಅಕ್ರಮ್ ಕಸಲೆಂ ಘಡ್ಲೆಂ ಮ್ಹಣಾಯ್!-ಮ್ಹಜೊ ಏಕ್ ಮಿವ್ಣೊ ಬೊಂಬ್ಳಿ ಆಸ್ಲೊ. ಮ್ಹಾ ತವಳ್ ತವಳ್ ದುಡ್ವಾಚಿ ಕುಮಕ್ ದಿತಾಲೊ. ಏಕ್ ದೀಸ್ ಖಬಾರ್ ಆಯ್ಲಿ ತೊ ಮೊಟಿ ಅವ್ಲಡಾಂತ್ ಸಾಂಪೊನ್ ಹಾತ್ ಮೊಡೊನ್ ಆಸ್ತೆಂತ್ ಪಡ್ಲಾ ಮ್ಹಣ್. ತ್ಯಾ ದೀಸ್ ಥಾವ



ತಾಚಿಯ್ ಕುಮಕ್ ಬಂದ್. ಎಕಾ ವಯ್ರ್ ಏಕ್ ಅನ್ವಾರ್ ಪಳೆವ್ನ್ ಮ್ಹಾಕಾ ಖಂಡಿತ್ ಕಳೊನ್ ಆಯ್ಲೆಂ ಕಿತೆಂಗಿ ಮ್ಹಳ್ಳಾರ್, ಹಾಚೆಂ ಕಾರಾಣ್ ಫಕತ್ ಕಾಳ್ಕಾ ಸಾಂತೆಚೆಂ ಪಾತಾಕ್ ಆನಿ ದುಡು ಮ್ಹಣ್. ತ್ಯಾ ದೀಸ್ ಸೊಡ್ಲೊ ತೊ ದಂದೊ, ಮಾಮಿಯೆ, ಆಜೂನ್ ಹಾವೆಂ ತೊ ಕರುಂಕ್ಚ್ಚ್ ನಾ ನೆಹಿಂ, ಕೊಣೆಯ್ ತಾಚೆಂ ನಾಂವ್ ಕಾಡ್ಲಾರ್ ಮ್ಹಜಿ ತಕ್ಲಿ ಗರಮ್ ಜಾತಾ! ತ್ಯಾ ದೀಸ್ ಹಾವೆಂ ನಿಚೆವ್ ಕೆಲೊ: ಮ್ಹಜಾ ದಿಸ್ಪೊಡ್ಲ್ಯಾ ಕಾಮಾಕ್ ತೆಕಿದ್ ಮೆಳ್‌ಲ್ಲಿ ಮಜುರಿ ಆನಿ ತಾಚೆ ವಯ್ರ್ ಕೊಣೆಯ್ ಬೊರ್ಲಾ ಮನಾನ್ ಹಾತ್ ಉಕಲ್ನ್ ದಿಲ್ಲೆಂ ದಾನ್ ಘೆವ್ನ್ ದೀಸ್ ಕಾಡ್ತಲೊಂ ಶಿವಾಯ್ ಬ್ಲೆಕ್ ಮಾರ್ಕೆಟಿಚೊ ದುಡು ಚಿಮ್ಬಾನ್ ಲೆಗುನ್ ಆಪಡ್ಚೊನಾ ಮ್ಹಣ್. ಆನಿ ತಶೆಂ ಕೆಲ್ಯಾ ಉಪ್ರಾಂತ್ ಮ್ಹಜೊ ಚೆರ್ಕೊ ಬೊರೊ ಜಾಲೊ, ಮಿವ್ಚ್ಯಾಚೊ ಮೊಡ್‌ಲ್ಲೊ ಹಾತ್ ಘಡ್ಪುನ್ ಬೊರೊ ಜಾವ್ನ್ ಪರ್ತ್ಯಾನ್ ಕಾಮಾಕ್ ರಿಗ್ಲೊ, ಆನಿ ಘರಾಂತ್ ದೋನ್ ಲ್ಹಾನ್‌ಶೊ ಪಾಡಿಯೊ ಹಾಡ್ನ್ ಬಾಂದ್ಲ್ಯಾತ್. ಆತಾಂ ಸಕ್ಕಡ್ ಬೊರೆಪಣಾಂಚ್ ಮಾಮಿಯೆ. ಆತಾಂ ಮ್ಹಜೆಂ ಕಾಮ್ ಹೆಂ-ಕೊಣಾ ಕೊಣಾಚಿಂ ವಚಿಂ ವ್ಹಾವೊಂವ್ಚಿಂ ಆನಿ ದಿಲ್ಲ್ಯಾ ಕುಲಿನ್ ದೀಸ್ ಕಾಡ್ಚೆ.”

“ತರ್, ದುಸ್ರ್ಯಾಂಗರ್ ವ್ಹರ್ಚೆಂ ವಚೆಂ ವಾಟ್ ಚುಕೊನ್ ಆಮ್ಗರ್ ಹಾಡ್ಲಾಯ್ ಜಾಯ್ನಾಯ್, ಮಾಮಾ...”

“ದುಸ್ರ್ಯಾಂಗರ್ ನೆಹಿಂ ಮಾಮಿಯೆ, ತುಮ್ಗರ್‌ಚ್ಚ್...”

“ಅಬ್ಲೆ ಮಾಮಾ, ಆಮಿ ತಿತ್ಲೊ ಆನಿ ತ್ಯಾ ಜಿನ್ನಾಚೊ ತಾಂದುಳ್ ಪೈಲೆ ಸುವಾತೆರ್, ಕೊಣಾಯ್‌ಗೆಲೊ ಕಾಣ್ಲೆಂವ್ಕಾನಾ; ದುಸ್ರ್ಯಾ ಸುವಾತೆರ್, ಆಮ್ಕಾಂ ತಾಂಕ್ ನಾ. ಪ್ಹೊ ತುಕಾ ಕೊಣೆ ಕಾಣ್ಲೆವ್ನ್ ದಿಲೊ ಸಾಂಗ್. ಮಾಗಿರ್ ಸಾಂಗ್ತಾಂ ತುಂ ವಾಟ್ ಚುಕೊನ್ ಆಯ್ಲಾಯ್ ನಾಂಗಿ ಮ್ಹಣ್.”

“ಮಾಮಿಯೆ, ತಶಿ ವಾಟ್ ಚುಕೊನ್ ಯೇಂವ್ಕ್ ಹಾಂವ್ ಹ್ಯಾ ಗಾಂವಾಕ್ ನೊವೊಚ್ಚ್ ನೆಹಿಂ. ಹಾಂವ್ ನೆಣಾಸ್‌ಲ್ಲೆಂ ಘರ್ ಸದ್ವಾಕ್ ಹ್ಯಾ ಸಗ್ಳ್ಯಾ ವರಾರಾಕ್, ಮ್ಹಣ್ಲೆ, ಮುಡ್ಲಾಕ್ ಒಮ್ಮುರ್ಚಿ ಫಿರ್ಗಜ್, ಫಡ್ಲಾಕ್ ಆಮ್ಚಿ ಬಂದೆಲ್ಲಿ, ಬಡ್ಲಾಕ್ ಗುರ್ಪುರ್ಚಿ ಆನಿ ತೆನ್ನಾಕ್ ಕೊರ್ಡೆಲ್ಲಿ, ಹ್ಯಾ ಫಿರ್ಗಜಾಂ ಭಿತರ್ ನಾ ಮ್ಹಣಾಜಾಯ್. ಹ್ಯಾಚ್ಚ್ ಘರಾ ರೊಫಿಶೆಟ್ ಆಸ್ತಾನಾ ದೋನ್ ಪಾವ್ಲಿಂ ಆಯ್ಲಾಂ. ಏಕ್ ಪಾವ್ಲಿಂ, ತಾಂದುಳ್ ಹಾಡ್ನ್ ಆಯಿಲ್ಲೊಂ. ತೆದಾಳಾ ತುಮ್ಕಾಂ ಕಾಜಾರ್ ಜಾಂವ್ಕಾನಾ. ದುಸ್ರೆ ಪಾವ್ಲಿಂ, ಕಾಜಾರಾಕ್ ಬೆಂದುರ್ಚೆಂ ವಚೆಂ ಹಾಡ್ನ್ ಆಯಿಲ್ಲೊಂ. ತಿ-ತಿ ಸಗ್ಳಿ ಗಜಾಲ್ ತಶಿಚ್ಚ್ ಆಸೊಂದಿ. ತೈ ದೊನೀ ಪಾವ್ಲಿಂ ಯೆತಾನಾ ರೊಫಿಶೆಟ್ ಮ್ಹಾಕಾ ಪಳೆಂವ್ಕ್ ಮೆಳ್‌ಲ್ಲೊ. ಆಜ್ ತಿಸ್ರೆ ಪಾವ್ಲಿಂ ಯೆತಾನಾ ತಾಚೆ ಲಾಗಿಂ ಉಲಂವ್ಚೆಂ ಭಾಗ್ ಮ್ಹಾಕಾ ದೆವಾನ್ ಫಾವೊ ಕೆಲ್ಲ್ಯಾ.” ತಾಚೆಂ ತೊಂಡ್ ಬಾವ್ಲೆಂ-“ತೊ ಇತ್ಲೊ ಧಾದೊಸಿ, ದಯಾಳ್ ಆನಿ ಮಯ್ನಾಸಿ ತರ್ನಾಟೊ ತುಕಾ ಹ್ಯಾ ಗತಿರ್ ಸೊಡ್ನ್ ಉಟಾ ಉಟಿಂ ಭಾಯ್ರ್ ಸರ್ನ್ ಪೊಚೊನ್ ಝುಜಾಚಾ ಅವ್ವಡಾಂತ್ ಸಾಂಪ್ಡೊನ್ ಅಂತರ್ಲೊ ಮ್ಹಳ್ಳೆಂ ಆಯ್ಕಾತಚ್ ಮ್ಹಜಾ ತಕ್ಲೆರ್ ತೊಣ್ಯಾನ್ ಮಾರ್‌ಲ್ಲೆಬರಿ ಜಾಲೆಂ. ಹಾ! ಮನ್ಯಾಚಾ ಗತಿ! ಬೊರ್ಲಾ ಮನ್ಯಾಂಕ್‌ಚ್ಚ್ ದೇವ್ ಪೈಲೆಂ ಆಪವ್ನ್ ಪೊರ್ತಾಗಾಯ್!”

ಅಂಚೆಲಾಚಾ ಕಾಳ್ಜಾಕ್ ಭಾಲೊ ಖಿಂಚ್‌ಲ್ಲಾಬರಿ ಜಾಲೊ, ನೆಹಿಂ ಆಯ್ಕೊನ್ ತಾಚೆಂ ಸೈಲಾಪಿ

ರಡ್ಡೆ ಬಗಾರ್ ಸಮ್ಜೊನ್ ರೋಫಿಚಾ ಮೊರ್ನಾಚಿ ವರ್ದಿ ಖ್ಯಾಂ ಖ್ಯಾಂಸರ್, ಕೊಣಾ ಕೊಣಾಕ್ ಪಾವ್ಲಾಂಗಿ ಮ್ಹಣ್. “ಹಾ! ತಾಚೆ ವಿಶ್ಯಾಂತ್ ಲೋಕ್ ಕಿತೆಂ ಕಿತೆಂ ಉಲಯ್ತಾಂಗಿ ಕೋಣ್ ಜಾಣಾ! ಕಿತೆಂ ಘಡಾಪ್ ತಾಚೆ ಧ್ವಂ ಘಡ್ಲಾಂಗಿ ಮ್ಹಳ್ಳೆಂ ಹ್ಯಾ ಸಂಸಾರಾಕ್ ದೇವ್ ಕಂಯ್ ಉಗ್ಡಾಪೆಂ ಕರಿತ್‌ಗಾಯ್? ಹಾ! ಜಾಂವ್ಪಿ ದೆವಾಚಿ ಸ್ವಾದಿಕ್ ಖುಶಿ. ಲೋಕಾಚಿ ಅಭಿಪ್ರಾಯ್ ತಶಿ ಜಾಲ್ಯಾರ್ ಹಾವೆಂ ಕಿತೆಂ ಕರ್ಯೆತಾ?” ಅಶೆಂ ಮನಾಂತ್‌ಚ್ಚ್ ನಿಯಾಳ್ತಾನಾ ಆಂಜೆಲ್ ಏಕ್ ಘಡಿಭರ್ ಕುಲ್ಕಾರಾಕ್, ತಾಂದ್ಲಾಕ್ ಆನಿ ಆಪ್ಲಾಕ್‌ಚ್ಚ್ ವಿಸರ್ಲಿ ಆನಿ ಧರ್ನಿರ್ ದೀಷ್ಟ್ ಲಾವ್ನ್ ಇಮಾಜಿ ಬರಿ ಉಬಿ ರಾವ್ಲಿ. ಆನ್ಯೇಕಾ ಘಡ್ಯೆನ್ ತಿ ಮತಿರ್ ಯೇವ್ನ್ ಮುಕಾರ್ ಪಳೆತಾನಾ ಕುಲ್ಕಾರಾನ್ ಗೊಣಿಯೆಂತ್ಲೊ ತಾಂದುಳ್ ಧರ್ನಿರ್ ವೊಮ್ಮಿಲೊ. “ಹೆಂ ಕಿತೆಂ ಕೆಲೆಯ್, ತುವೆಂ?” ಮ್ಹಣಾಲಿ ತಿ ತಕ್ಲೆಕ್ ಹಾತ್ ಮಾರ್ನ್. “ಕೊಣಾಚೊ ತಾಂದುಳ್, ಕೊಣಾಕ್, ಕೊಣೆ ದಿಲಾ ಮ್ಹಳ್ಳೆಂ ಕಾಂಯ್ ಸಾಂಗಾನಾಸ್ತಾನಾ ತೊ ತುವೆಂ ಹಾಂಗಾಸರ್ ಕಿತ್ಯಾಕ್ ವೊತ್ಲೊಯ್?”

“ಕಿತೆಂ ಚರ್ಚೆ ಕರ್ನ್ ಪೊಡ್ತಾತ್ ಧ್ವಂ ಆಂಜೊ? ಕಿತೆಂ ಗಜಾಲ್?” ಮ್ಹಣ್ ಮ್ಹಾತಾರೆನ್ ಆನ್ಯೇಕ್ ಧಂಕ್ಲೊ ಮಾರ್ಲೊ.

“ಚರ್ಚೆ ಕಾಂಯ್ ನಾಂತ್ ವೊಡ್ಲಿಮಾಂಯ್,” ಮ್ಹಣಾಲೊ ಕುಲ್ಕಾರ್ ಗೊಣಿ ಹಾತಾಂತ್ ಘೆವ್ನ್ ಉಬೊ ರಾವೊನ್. “ತುಜಿ ಸುನ್ ಬಿಳ್ವಾಚೊ ತಾಂದುಳ್ ಪಳೆವ್ನ್ ಹಳ್ಳವಿ ಜಾಲಿ!”

“ಹಳ್ಳವಿ ಜಾಯ್ನಾಸ್ತಾನಾ?” ಮ್ಹಣಾಲಿ ತಿ ಸುನೆಚಿ ಪಾಡ್ತ್ ಘೆವ್ನ್. “ಕೊಣೆ ಧಾಡ್ಲಾ ತೊ ತಾಂದುಳ್? ಆಮ್ಗೆರ್ ಕಸೊ ಹಾಡ್ನ್ ಆಮ್ಚೆ ಖುಶೆ ವಿರೋಧ್ ಧರ್ನಿರ್ ವೊತ್ಲೊಯ್?”

“ವೊಡ್ಲಿಮಾಂಯ್, ಹ್ಯಾ ತಾಂದ್ಲಾ ವಿಶ್ಯಾಂತ್ ತುಮ್ಮಾಂ ಕಾಂಯ್ ಕಳಿತ್ ನಾತ್‌ಲ್ಲೆಬರಿ ತುಮಿ ಉಲಂವ್ಚೆಂ ಉಲಣೆ ಮ್ಹಾಕಾ ಬೋವ್ ವಿಚಿತ್ರ್ ದಿಸ್ತಾ. ಆನಿ ನೀಜ್ ಜಾವ್ನ್ ತುಮ್ಮಾಂ ಹೆಂ ಏಕ್ ನವಾಲ್ ವ್ಹಯ್ ಜಾಲ್ಲೆ ಪಕ್ಷೆಕ್ ಮ್ಹಾಕಾ ಕಳಿತ್ ಆಸ್‌ಲ್ಲಿ ತಿತ್ಲಿ ಖಬಾರ್ ತುಮ್ಮಾಂ ಸಾಂಗ್ತಾಂ. ವೊ ತಾಂದುಳ್ ತುಮ್ಮಾ ಧನಿಯಾಚಾ ಹುಕ್ಮಿಖಾಲ್ ತಾಚಾ ಶೆಣ್ಯಾನ್ ತಾಚಾ ಆನ್ಯೇಕಾ ವಕ್ಲಾಕಡ್ಲೊ ಹಾಡೊವ್ನ್ ತುಮ್ಮಾಂ ಪಾವಿತ್ ಕರ್ ಮ್ಹಣ್ ಮ್ಹಾಕಾ ಸಾಂಗ್ತಾಂ. ತಿತ್ಲೆಂ ಹಾವೆಂ ಕೆಲೆಂ. ತಾಂದುಳ್ ಬಿಳ್ವಾಚೊ, ದೋನ್ ಕಳ್ಳೊ ಆಸಾ. ಪಳೆಂವ್ಕ್ ಬೊರೊ ದಿಸ್ತಾ, ಪೂಣ್ ನೊವೊ; ಜೇಂವ್ಕ್ ಕಸೊಗಿ ಪಳೆಯಾ.”

ಆಂಜೆಲಾಕ್ ತೆಂ ಪಾತ್ಯೆಂವ್ಕ್ ಕಷ್ಟ್ ಮಾರ್ಲೆ. ಸುಣ್ಯಾಕ್ ಕಾಂತ್ಲಿ ದೀವ್ನ್ ಫುಸ್ತಾಯಿಲ್ಲ್ಯಾ ಬರಿ ಹ್ಯೊ ಧನಿಯಾಚ್ಯೊ ಆನಿ ತಾಚಾ ಶೆಣ್ಯಾಚ್ಯೊ ಚಮತ್ಕಾರಿ ಮ್ಹಣ್ ಕಳಾಲ್ತೆಂಚ್ ತಿ ಸಗ್ಳಿಚ್ಚ್ ರಾಗಾನ್ ಜಳ್ಳಿ ಆನಿ ತೊ ತಾಂದುಳ್ ತಾಚೆ ಕರ್ನಾಂಚ್ ಪಾಟಿಂ ಧಾಡ್ತೆಲಿಂ ಮ್ಹಣ್ ಚಿಂತುನ್ ಉಲಂವ್ಕ್ ತೊಂಡ್ ಕಾಡ್ತಾನಾ ತೆಣೆ ರೊಜ್‌ಬಾಯ್ ಮ್ಹಣಾಲಿ: “ತಾಂದ್ಲಾಚೆಂ ಮೊಲ್ ಹಾಡ್ ಮ್ಹಳಾಂಗಿ, ಬಾಬೂ?”

“ತೆಂ ಕಾಂಯ್ ಸಾಂಗೊಂಕ್‌ನಾ-ಫಕತ್ತ್ ‘ವೊರ್ನ್ ದಿ ಆನಿ ಪಾಟಿಂ ಯೆ’ ಮ್ಹಳಾಂ.”

“ತರ್, ಧನಿಯಾಚೊ ಆಮಿ ಮಸ್ತ್ ಉಪ್ಕಾರ್ ಬಾವುಡ್ತಾಂವ್ ಮ್ಹಣ್ ಸಾಂಗ್-ಹಾಂ.”

“ಜಾಯ್ತ್ ವೊಡ್ಲಿಮಾಂಯ್,” ಮ್ಹಣೊನ್ ವೊಚೊಂಕ್ ಮೇಟ್ ಕಾಡ್ತಾನಾ-

“ತುಜಿ ಕೂಲ್?”

“ತಿ ತಾಣೆಂಚ್ ಮ್ಹಾಕಾ ದಿಲ್ಯಾ. ದೇವ್ ಬೊರೊ ಕರುಂ.”- ಅಶೆಂ ಸತ್ ಉಲವ್ನ್ ದೆವೊನ್ ಗೆಲೊ

ಸುರ್ವೆರ್ ಪೊವ್ಚ್ಯಾಂಬರಿ ದಿಸ್ಲೊ ತಾಂದುಳ್ ಆಂಜೆಲಾಕ್ ಕಾಳ್ಕಾ ಚೊವ್ಚೆ ಬರಿ ದಿಸೊನ್ ತಾಚೊ ಕಾಂಟಾಳೊ ಆಯ್ಲೊ. ತಿಚಾ ರಾಗಾಚಾ ಬಾಂದ್ಪಾಸಾನ್ ಕಿತೆಂ ಉಲಂವ್ಚೆಂ ಮ್ಹಳ್ಳೆಂ ತಿಕಾ ಕಳ್ಳೆಂನಾ. ಚಾರ್ ಮೆಟಾಂ ಮಾಂಯ್ ಸರ್ಸಿನ್ ವೊಚೊನ್, ತಿರಾಸ್ಕಾರಾಚಾ ತಾಳ್ಕಾನ್: “ಭಿಕಾರ್ಯಾಂಕ್ ವಾನ್ ಧಾಡ್ನ್ ದಿಲಾಂ-ಪಳೆ!” ಮ್ಹಣ್ ತಾಂದ್ಕಾಕ್ ಬೊಟ್ ದಾಕೊವ್ನ್ ತೊಂಡ್ ಕಾಂಟಾಳಾಯ್ಲೆಂ.

ರೊಜ್‌ಬಾಯೆಕ್ ತೆಂ ಉಲಣೆ ಜಾಲ್ಲ್ಯಾ. “ಪಳೆ, ಆಂಜೊ, ತಸಲೆಂ ಅನುಪ್ಕಾರ್‌ಪಣ್ ಉಚಾರ್ನಾಕಾ,” ಮ್ಹಳ್ಳೆಂ ತಿಣೆ ಭೆಷ್ಪಾವ್ಲೆಚೆಂ ಬೊಟ್ ಹಾಲವ್ನ್, ದೊಳೆ ರುಂದಾರ್ನ್. “ಗರ್ವಾಚೊ ದೆಂವ್ಚಾರ್ ಪರ್ತ್ಯಾನ್ ತುಜಾ ಮಾತ್ಯಾರ್ ಬೊಸೊಂಕ್ ಸಾಧನ್ ಕರ್ತಾ. ದೆವಾಚೆಂ ನಾಂವ್ ಕಾಡ್ನ್ ತಾಕಾ ಪಯ್ಸ್ ಧಾಂವ್ಡಾಯ್, ಆನಿ ಆಲ್ತಾರಿ ಮುಕಾರ್ ದಿಂಬಿ ಮಾರ್ನ್ ಕಾಕುಳ್ಲಾರಾ ದೆವಾಕ್ ಅರ್ಗಾಂ ದಿ. ಆಜ್ ತುಕಾ ಕಾಮಾಕ್ ವೊಚೊಂಕ್ ತಾಂಕಾನಾತ್‌ಲ್ಲೆಂ ಪಳೆವ್ನ್ ದೆವಾನ್‌ಚ್ ಹೆಂ ದಾನ್ ಧಾಡ್ನ್ ದಿಲಾಂ ಮ್ಹಣ್ ಚಿಂತ್ ಆನಿ ತಾಚೊ ಉಪ್ಕಾರ್ ಬಾವುಡ್. ದೆವಾಕ್ ಪಾತ್ಕಾಂಚೊ ಮೋಗ್ ಚಡ್ ಮ್ಹಣ್ ಅಬ್ಲೆ, ಹಾಂತುಂ ರುಜು ಜಾತಾ. ನೀಜ್ ಜಾವ್ನ್ ಭಾಗಿ ಆನಿ ಲಕ್ಷಣ್‌ವಂತ್ ಭುರ್ಗೊ ತುಂ! ದೆಕುನ್, ದೆವಾಕ್ ಅರ್ಗಾಂ ದಿ, ಚಲ್.”

“ಹಾಂವ್ ಲಕ್ಷಣ್‌ವಂತ್ ಭುರ್ಗೊ ಮ್ಹಣ್ ಕಿತ್ಯಾಕ್ ಮ್ಹಣ್ತಾಯ್ ಮಾಂಯ್? ನಿಜಾಕಿ ಆಜ್ ಧಾವ್ನ್ ದುಸ್ಮಾನಾಚೊ ಪಾಸ್ ಮ್ಹಜಾ ಗೆಲ್ಯಾ ಭೊಂವ್ಣಿ ಪಡ್ಲೊ. ಹಾಂತ್ಲೆಂ ದೆವಾನ್‌ಚ್ ಮ್ಹಾಕಾ ಬಚಾವ್ ಕೆಲ್ಯಾರ್ ಪುರೊ.” ಅಶೆಂ ಖಿಂತ್ ಉಚಾರ್ನ್ ಪಿಸಾಂತುರ್ ಜಾಲ್ಲೆ ಬರಿ ಭಿತರ್ ಗೆಲಿ.

“ಪಿಶ್ಯಾಂಚಾ ಬಂದಿಂತ್ಲಿ ಸುಟೊನ್ ಆಯಿಲ್ಲ್ಯಾ ಬರಿ ಉಲ್ಕತಾಯ್-ಮೂ ತುಂ! ತುಜಾ ತಕ್ಲೆಂತ್ ಮೆಂದು ಆಸಾಗಿ, ಕಾಬೊ?-ಕಶೆಂಯ್ ಜಾಂವ್ಚಿ, ಮಾಗಾನಾಸ್ತಾನಾ, ಲುಟಿನಾಸ್ತಾನಾ, ಪಾಯಾಂ ಲಾಗಿಂ ಹಾಡ್ನ್ ದಿಲ್ಲೆಂ ದೆವಾಚೆಂಚ್ ದೆಣೆ ಮ್ಹಣ್ ಚಿಂತುನ್ ದೋನ್ ಹಾತಾನಿ ಸ್ವೀಕರ್ಸುನ್ ಸುಶೆಗಾತ್ ದೀಸ್ ಕಾಡ್ಚಾ ಬದ್ಲಾಕ್ ‘ಮ್ಹಜಾ ಗೆಲ್ಯಾಕ್ ಪಾಸ್ ಪಡ್ಲೊ-ಅಶೆಂ ಜಾಲೆಂ-ತಶೆಂ ಜಾಲೆಂ’-ಮ್ಹಣ್ ಉಳ್ಳೆಂ ಉಲ್ಕತಾನಾ ತುಕಾ ಕೊಣ್‌ಯಿ ಬುದ್ಧೊಂತ್ ಮ್ಹಣ್ತಿತ್‌ವೆ?”

ಆಂಜೆಲ್ ಭಿತರ್ ಗೆಲ್ಲಿ ಏಕ್ ಕುರ್ಪಾಣೊ ಕಾಣ್ಲೆವ್ನ್ ಭಾಯ್ರ್ ಆಯ್ಲಿ ಆನಿ ವೊಡ್ ನಾಮಿಶೆನ್ ತಾಂದುಳ್ ತಾಂತುಂ ಭರ್ಲೊ. ಭರ್ನ್ ಚಾತಚ್ ರೊಜ್‌ಬಾಯೆಲಾಗಿಂ ಮ್ಹಣಾಲಿ: “ಮಾಂಯ್, ಹಾಂತುಂ ಕಾಂಯ್ ಪುಣಿ ದೆಂವ್ಚಾರಾಚ್ಯೊ ಶಿಂತ್ಲ್ಯೊ ಆಸಾತ್ ಮ್ಹಳ್ಳೆಂ ಮ್ಹಾಕಾ ಸ್ಪಷ್ಟ್ ಜಾತಾ. ಮ್ಹಾಕಾ ತೊ ಭಿತರ್ ವೊರುಂಕ್ ಭೈಂ ದಿಸ್ತಾ. ಕಾಂಯ್ ಪುಣಿ ಮುಕಾರ್ ವಾಯ್ಸ್ ಘಡಾತ್ ಜಾಲ್ಯಾರ್ ತಾಕಾ ಹಾಂವ್ ಜವಾಬ್ದಾರ್ ನಹಿಂ-ಹಾಂ!”

“ತಿ ಜವಾಬ್ದಾರಿ ಮ್ಹಜಿ. ತುಂ ಭಿಯೆನಾಕಾ.” ಮ್ಹಣ್ ಧೈರ್ ದಿಲೆಂ ಮ್ಹಾತಾರೆನ್.

ತಾಚಿ ಉಪ್ರಾಂತ್ ಆಂಜೆಲ್ ತಿ ಕಾಂಟ್ ಬುರ್ಬುರಿತ್ ವೊಡ್ ಭಿತರ್ ವೊರ್ನ್ ಗೆಲಿ.

ದೊಗಿ ಕ್ರಿಸ್ತಾಂವ್ ಸ್ತ್ರೀಯೊ ಹ್ಯಾ ಎಕಾ ಸಂಗಿಂತ್ ಕಶೆಂ ಕಶೆಂ ಚಿಂತುನ್ ಅರ್ಥ್ ಕರ್ನ್ ಘೆತಾತ್ ಪಳೆಯಾ. ಎಕ್ಲಿ ಮ್ಹಣ್ತಾ ಹೆಂ ಏಕ್ ದೆವಾಚೆಂ ದೆಣೆ ಮ್ಹಣ್; ಆನ್ಯೆಕ್ಲಿ ಮ್ಹಣ್ತಾ



ದಂವ್ಯಾರಾಚ್ಯೊ ಶಿಂತ್ಲ್ಯೊ ಮ್ಹಣ್. ಮ್ಹುತಾರಿ ಮ್ಹಣ್ಣಾ ಆಂಚೆಲ್ ಲಕ್ಷಣ್‌ವಂತ್ ಮ್ಹಣ್. ಪೂಣ್ ಆಂಚೆಲ್ ಮ್ಹಣ್ಣಾ ಆಪ್ಲ್ಯಾ ಗಳ್ಯಾಕ್ ಪಾಸ್ ಪಡ್ಲೊ. ಮ್ಹಣ್. ಹೆಂ ಆಯ್ಕಾತೆಲ್ಯಾ ತಿಸ್ರ್ಯಾಕ್ ಕಶೆ ದಿಸ್ತಾ? ಹಾಂವ್ ಚಿಂತಾಂ, ಹ್ಯಾ ಸಂಗಿಂತ್ ಆಂಚೆಲಾಚಿ ಪಾಡ್ತ್ ಘೆವ್ನ್, ತಿಕಾ ಮಜತ್ ದಿತಲೆ ಆಜ್-ಕಾಲ್ಚಾ ತೆಂಪಾರ್ ಅರಣ್ಯಾಂತ್ ಸೊದುನ್ ವೊಚಾಚಾಯ್ ಮ್ಹಣ್. ಚಡಾವತ್ ದುಬೆ ಲೋಕ್ ರೊಚ್‌ಬಾಯೆಚಾ ಪಟ್ನಾಮೆಕ್ ರಿಗಾತ್. ಸಂಸಾರಾಂತ್ ಮನ್ಶಾನ್ ವಾಯ್ಕುಕ್ ಸಾಂಪಡ್ ಚಡಾವತ್ ಅಸಲ್ಯಾ ನೆಣಾರ್ಪಣಾನ್‌ಕಿ ದೆವಾನ್ ದಿಂವ್ಚೆಂ ಖಂಚೆಂ ಆನಿ ದೆಂವ್ಚಾರಾನ್ ವೊಡ್ವಾವ ಪೊಟಂವ್ಚೆಂ ಖಂಚೆಂ ಮ್ಹಳ್ಳೊ ಸುದ್ದ್ ಭೇದ್ ಕರ್ನ್ ಘೆಂವ್ಕ್ ಕಳಾನಾತ್‌ಲ್ಲ್ಯಾನ್.

ದೋನ್ ಹಪ್ತೆ ಆಂಚೆಲಾನ್ ಘರ್ ಸೊಡ್ನ್ ವೊಚಾನಾತ್‌ಲ್ಲೆ ಬರಿ ರೊಚ್‌ಬಾಯೆನ್, ಆತ್ಮಾ ಮ್ಹಜೆ ಹಾತ್-ಪಾಯ್ ತುಟ್‌ಲ್ಲೆ ಬರಿ ಜಾತಾತ್, ಆತ್ಮಾಂ ಮಜೆಂ ಪೆಂಕಾಟ್ ಕುಡ್ಲೆ ಜಾಲ್ಲೆ ಬ ಜಾತಾ, ಆತ್ಮಾಂ ಮ್ಹಜೆ ತಕ್ಲಿ ಗಿರ್ಗಿಟ್ ಘುವೆಲ್ಲ್ಯಾ ಬರಿ ಜಾತಾ-ಅಶಿಂ ನಾನಾಂತಿಂ ನಿಬಾಂ ಕಾಡ ಕಾಮಾಕ್ ವೊಚಾನಾಶೆಂ ಆಡಾವ್ನ್ ರಾವ್ತಲೆಂ. ಕಾರಣ್? ಧನಿ ಥೊಡ್ಯಾ ದಿಸಾಂ ಭಿತರ್ ಖುದ್ ಘರಾ ಯೆತಲೊ ಮ್ಹಣ್ ಶೆಣ್ಯಾನ್ ಸಾಂಗ್‌ಲ್ಲೆಂ ನಹಿಂವೆ? ತೊ ಯೆತಾನಾ ಆಂಚೆಲ್ ಘರಾ ನ ಜಾಲ್ಯಾರ್... ಕಾಮ್ ಪಾಡ್ ಜಾಲೆಂ ನಹಿಂವೆ?

ದೀಸ್ ಬ್ರೆಸ್ತಾರ್. ಒಕ್ಕೊಬ್ರಾಚಿ ಬಾವಿಸಾವಿ ತಾರಿಕ್. ವೊರಾಂ ಸಾಂಚೆಚಿಂ ಚಾರ್ ಜಾತಿತ್ ರೊಚ್‌ಬಾಯ್ ಹರ್ಶೆಂಚೆ ಬರಿ ದನ್ಬಾರಾಂಚಿ ನೀಡ್ ಕಾಡ್ನ್ ಉಟೊನ್, ಹಾಂತುಳ್ಳಾರ್ ಪಾಯ್ ನೀಟ್ ಸೊಡ್ನ್ ಬೊಸೊನ್ ಆಳ್ವಾಯೆಚ್ಯೊ ಜಾಂಬಾಯೊ ಕಾಡ್ನ್ ವೇಳ್ ಪಾಶಾರ್ ಕರ್ತಾ. ಆಂಚೆಲ್ ಭಿತರ್ ಜನಲಾಚಾ ದೆಗೆರ್ ಬೊಸೊನ್ 'ಪಿಯುಸ್ ಇಕ್ರಾವ್ಯಾಚಿ ಜಿಣಿ'ಯೆಚೊ ಬೂಕ್ ವಾಚ್ತಾ ಇಲ್ಲೆತ್ಯಾ ವೆಳಾನ್ ಆಂಗ್ಲಾಂತ್ಲ್ಯಾನ್ ದೋಗ್ ಮನಿಸ್ ಚಲೊನ್ ಆಯಿಲ್ಲೆ ರೊಚ್‌ಬಾಯೆಕ್ ಆಯ್ಕಾಲೆಂ. ಕೂಡ್ಲೆ ಧನಿಯಾಚೊ ಆನಿ ಶೆಣ್ಯಾಚೊ ತಿಕಾ ದುಬಾವ್ ಮಾಲೊರ್. ವೆಗ್ಗಿಂ ವೆಗ್ಗಿ ಬೊಸಲ್ಲ್ಯೆ ಕಡೆ ಥಾವ್ನ್‌ಚ್ ಆಪ್ಣಾಚೆಂ ಹಾಂತುಳ್ಳಾ ಸಾಂಟಾಳ್ಳಾ ಸಮಾ ಕೆಲೆಂ, ಪಾಯಾಂಚೆರ್ ಏಕ್ ವೋಲ್ ಧಾಂಪ್ಲಿ, ಆನಿ ಆಪ್ಣಾಚೊ ವೊರ್ಲಾಚೊ ಪಾಲಂವ್ ನಾತ್‌ಲ್ಲ್ಯಾ ಗತ್ತಿಕಟ್ಟಾಕ್ ವೊಲಿಚೆಂಚ್ ಪೂಂತ್ ಖಾಂದಾ ವ್ಯಲ್ಯಾನ್ ವೋಡ್ನ್ ಸಮಾ ಆಂಗ್ ಧಾಂಪಿಜಾಯ್ ಜಾಲ್ಯಾರ್ ಧನಿ ಆನಿ ತಾಚೆ ಪಾಟ್ಲ್ಯಾನ್ ಶೆಣ್ಯ ಮೆಟಾಂ ಚಡೊನ್ ತಿಚೆ ಮುಕಾರ್ ಉಬೆ ಜಾಲೆಚ್ಚ್ ರೊಚ್‌ಬಾಯೆನ್ ಧನಿಯಾಕ್ ಪಳೆವ್ನ್ ತಕ್ಲಿ ಉಜ್ವಾ ಕುಶಿಕ್ ಚಿಕ್ಕೆಶೆ ಬಾಗಾವ್ನ್ ಅಮೃಕಿ ಹಾಸ್ಲಿ.

“ಕಶಿ ಆಸಾಯ್ ರೊಚ್‌ಬಾಯೆ,” ಮ್ಹಣ್ ಧನಿಯಾನ್ ಸವಾಲ್ ಕರ್ತಾನಾ ಶೆಣ್ಯಾನ್ ಪೈಸ್ ಆಸ್‌ಲ್ಲೆಂ ಸ್ವೊಲ್ ರೊಚ್‌ಬಾಯೆ ಥಾವ್ನ್ ದೇಡ್ ಕೊಲ್ ಪೈಸ್ ವೊರ್ವ್ನ್ ದವರ್ಲೆಂ ಆನಿ ಧ್ವೆ ತಾಚೆರ್ ಬೊಸ್ಲೊ. ಶೆಣ್ಯ ತಾಚೆ ಸಮ್ಮಾರ್ ಎಕಾ ಮೊಣ್ಯೆರ್ ಬೊಸ್ಲೊ.

ದಾದ್ಲ್ಯಾಂಚೊ ತಾಳೊ ಆಯ್ಕೊನ್ ಆಂಚೆಲ್ ಬಾಗ್ಲಾಲಾಗಿಂ ಯೇವ್ನ್ ಆಪ್ಣಾಚಿ ದೀಷ್ಟ್ ಭಾಯ್ರ್ ಪಡ್ತಾ ತಿತ್ಲೆಂ ಮಾತ್ ಬಾಗ್ಲೊನ್ ತೀಳ್ ಭಿತರ್ ಪಾಟಿಂ ಘುಪ್ಲಿ. ಸ್ವೊಲಾರ್ ಬೊಸೊನ್ ಆಸ್‌ಲ್ಲೊ ಕೋಣ್‌ಗಿ ಮ್ಹಳ್ಳೊ ತಾಚೆರ್ ದೀಷ್ಟ್ ಝಳ್ಕಾಲ್ಯಾಕ್ಲಣ್ ತಿ ವಳ್ಕಾಲಿ. ಫೆಸ್ತಾಕ್ ಗೆಲ್ಲೆ ದೀಸ್ ಪಳೆಲ್ಲೆಂ ತಾಚೆಂ ಸಾರ್ಕೆಂ ಆಜೂನಿ ರುಪ್ ರುಪ್ ತಿಚಾ ಮತಿಂತ್ ಆಸ್‌ಲ್ಲೆಂ. ತ್ಯಾ ದಿಸ ಪಳೆಲ್ಲೆ ಚಾಕೀ ಆಜ್ ತೊ ಚಿಕ್ಕೆ ಮೊಟೊ ಆನಿ ನಿತಳ್‌ಸೊ ದಿಸ್ಲೊ.

“ತುಜಿ ದಯಾ, ಬಾಬಾ,” ಮ್ಹಣಾಲಿ ರೊಜ್‌ಬಾಯ್ ಧನಿಯಾಚಾ ಸವಾಲಾಕ್ ಜಾಪ್ ಜಾವ್ನ್. ತಾಕಾ ಪಳೆನಾಫಡೆ ತಿ ಎಕಾ ಜಿನ್ನಾರ್ ಬೋವ್ ಅಜಾಪ್ ಪಾವ್ಲಿ. ಧಾ-ಬಾರಾ ವರ್ಸಾಂಚೊ ಇಸ್ಕೊಲಾಚೊ ಭುರ್ಗೊ ಜಾವ್ನಾಸ್ತಾನಾ ಬಾಪಾಯ್ ಸಾಂಗಾತಾ ಭುಂಯ್ ಕಡೆ ಆಯಿಲ್ಲಾಕ್ ತಿಣೆ ತಾಕಾ ಪಳೆಲ್ಲೊ. ತಾಚಿ ಉಪ್ರಾಂತ್ ತಾಕಾ ಪಳೆಂವ್ಚೆಂ ಆಜ್ ಪೈಲ್ಯಾಚ್ಚೆ ಪಾವ್ಲಿಂ! ಪಳೆಂವ್ಕ್ ಶರೀರ್ ಅಖಂಡ್ ಆನಿ ಸು‌ವ್ನ್ ಇಮಾಜಿ ಬರಿ; ತೊಂಡ್ ಬೊಂಡ್ಯಾ ಬರಿ ಗೆಂದೆಂ, ವಾಡ್ಕುಳಿಂ ಆನಿ ಸಫಾಯ್; ಕಪಾಲ್ ರುಂದ್ ಆನಿ ಲಕ್ಷಣ್; ದೊಳೆ ನಿತಳ್ ಆನಿ ಕಾಳೆಚ್ಚೆ; ವೊಂಟಾಂಚೆರ್ ಮೊಟೊಚ್ಚೊ ಮಿಶ್ರೊ ಆನಿ ಹಾಸೊಚ್ಚೆ; ಮಾತ್ಕಾರ್ ನಾಜುಕ್ ಕರ್ನ್ ಪಾಟಿಂ ಉಗ್ಗಲ್ಲೆ ಕೊಂಗ್ರೆ ಕೇಸ್; ತಾಳೊ ಚಡುಣೆ ಆಪ್ಲಾಚಾ ಭಾವಾಚೊಚ್ಚೆ. ಹೆಂ ಸರ್ವ್ ಮೆಳೊನ್ ತೊ ಆಜ್ ತಿಕಾ ಎಕಾ ರಾಯ್ ಕುವರಾ ಬರಿ ದಿಸ್ಲೊ!

ಧನಿಯಾನ್ಯಾಯಿ ತ್ಯಾ ಘರಾ ಪಾಯ್ ದವ್ರಿನಾಸ್ತಾನಾ ಲಗ್‌ಬಗ್ 12 ವರ್ಸಾಂ ಮಿಕ್ವಾತಿತ್. ಪಾತ್ಯೆಣಿಚೊ ಶೆಣ್ಯ ಆನಿ ಕಷ್ಟಿ ವಕ್ಲಾಂ ತಾಕಾ ಆಸ್‌ಲ್ಲೆ ವರ್ವಿಂ ಭುಂಯ್‌ಲಾಗಿಂ ತಾಣೆ ಯೆಂವ್ಚಿ ಕಾಂಯಿಂತ್ ಗರ್ಜ್ ಪಡಾನಾತ್‌ಲ್ಲಿ. ಲ್ಹಾನ್ ಆಸ್ತಾನಾ ಆಯಿಲ್ಲಾ ವೆಳಾರ್ ರೊಜ್‌ಬಾಯ್ ಮೊಟಿ, ಲಾಂಬ್ ಆಸೊನ್ ಖಾಂಬ್ಯಾ ಸಾರ್ಕಿ ಘಟ್ಪ್ ದಿಸ್ತಾಲಿ. ಆಜ್ ತಿಚೊ ಜೀವ್ ಪಳೆತಾನಾ ಬಾರಾ ವರ್ಸಾಂ ಆದಿಂ ಪಳೆಲ್ಲಿ ತಿಚ್ಚೆ ರೊಜ್‌ಬಾಯ್ ಮ್ಹಣ್ ಪಾತ್ಯೆಂವ್ಕ್ ತಾಚಾ ದೊಳ್ಯಾಂಕಡೆ ಝಗಡ್ಲೊ! “ತುಂ ಅಶಿ ಕಿತೆಂ ಸುಕ್ಲ್ಯಾಯ್, ರೊಜ್‌ಬಾಯೆ! ಪುತಾಚಾ ಖಂತಿನಾಗಿ ಕಿತೆಂ!” ಮ್ಹಣಾಲೊ ಅಜಾಪ್‌ಶೆಂ ಪಾವೊನ್.

ರೊಜ್‌ಬಾಯೆಕ್ ಮಾಗಿರ್ ಉಲಂವ್ಕ್ ಶಿಕ್ಯಜಾಯ್‌ಗಿ! ದುಕಾನ್ ಸಗ್ಳಿಚ್ಚೆ ಗಳೆಲ್ಲಾ ಬರಿ ಗೊಮ್ಮಿ ಆಡ್ ಫಾಲ್ಡ್, ಹಾತ್ ಉದಾರ್ ಉಕಲ್ಡ್ ಧರ್ನ್ ಸುರುಕೆಲೆಂ ಮರಿ ಮಾಗ್ಲೆನಾಚೆಂ ರಡ್ಡೆ: “ಬಟ್ಟಾರ್ ಮ್ಹಜೆಂ ನಿರ್ಭಾಗ್‌ಪಣ್ ಬಾಬಾ. ಹ್ಯಾ ಘರಾಚೊ ಎಕ್‌ಚ್ಚೆ ದಿವೊ ಮ್ಹಜೊ, ಆಮಿ ಹ್ಯಾ ಗತಿರ್ ಆಸ್ತಾನಾ ಎಕಾಚ್ಚೆಣೆ ಪಾಲ್ವೊನ್, ಆಮ್ಕಾಂ ಕಾಳೊಕಾಂತ್ ಹಾತ್ ಪಾಯ್ ಬಾಂದುನ್ ಸೊಡ್‌ಲ್ಲೆ ಬರಿ ದವರ್ನ್ ಗೆಲೊ ಬಾಬಾ! ತಾಣೆ ಮೊರ್ಚೆ ಬದ್ಲಾಕ್ ಮ್ಹಜೊ ದೆವಾನ್ ಉಗ್ಡಾಸ್ ಕೆಲ್ಲೊ ಜಾಲ್ಯಾರ್ ಮ್ಹಜೆ ಸಂಸಾರಾಂತ್ಲೆ ಕಷ್ಟ್ ಪುಣಿ ಹಾಳು ಜಾತೆ. ಖಿಂಚಾ ಸುಖಾಕ್ ದೆವಾನ್ ಮ್ಹಾಕಾ ಆನಿಕಿ ದವರ್ಲ್ಯಾ ಮ್ಹಳೆಂ ತೊಚ್ಚೆ ಜಾಣಾ, ಬಾಬಾ...” ಮ್ಹಣ್ ಘಳ್ಳೆಂ ರಡ್ಡಿ.

“ಆತಾಂ ಪಳೆ, ರೊಜ್‌ಬಾಯೆ, ದೆವಾಚಾ ಕರ್ನಾಂಚಿ ಝಡ್ಡಿ ಕರ್ನ್ ಕುಲ್ಬಾಂ ಕಾಡುಂಕ್ ಆಮಿ ಫಾವೊ ನಹಿಂ. ಆನಿಕ್-ಅಪ್ರೊಪ್ ತುಜಾ ಘರಾ ಆಯಿಲ್ಲಾಕ್ ಮ್ಹಾಕಾ ತುವೆಂ ದುಕಾಂಚೊ ಸಾಮ್ರಾನ್ ಕರ್ನ್ ಧಾಡ್ಲೆಂ ತಾಚೆ ಫುಡೆ ಸಮಾ ನಹಿಂ. ಹಾಂಗಾಸರ್ ಪಾಲ್ವಾಲೊ ತುಜೊ ದಿವೊ ಸರ್ಗಾರಾಜಾಂತ್ ಪೆಟೊ ಮ್ಹಣ್ ಚಿಂತ್. ತುವೆಂ ಆತಾಂ ರಡ್ಡ್ಯಾ ಬದ್ಲಾಕ್ ಸಂತೊಸ್ ಆನಿ ಆನಂದ್ ಭೊಗಿಜಾಯ್. ಕಶೆಂ ಪಾದ್ರೆ ಮಾದ್ರಿಂಚ್ಯೊ, ಜಡ್ಡ್-ಕಲೆಕ್ಚರಾಂಚ್ಯೊ ಆವಯೊ ತಾಂಚಾ ಭುರ್ಗಾಂಚಾ ಪದ್ವೆ ಸಂಬಂಧಿ ಸಂತೊಸ್ ಆನಿ ಆನಂದ್ ಚಿಂತಾತ್‌ಗಿ, ತಶೆಂ ತುಜೊ ಭುರ್ಗೊ ಸರ್ಗಾರಾಜಾಂತ್ ಸಾಂತಾ-ಭಕ್ತಾಂಚಾ ಮೆಳಾಂತ್ ಆಸಾ ಮ್ಹಣ್ ಚಿಂತುನ್ ಆನಂದ್ ಪಾವಾಜಾಯ್. ಜಿವೊ ಜಿವೊ ತರ್ನಾಚೊ ತುಜಾ ಕುಶಿಕ್ ಜಲ್ಮೊನ್, ತುಜ್ಯಾ ದೊಳ್ಯಾಂ ಮುಕಾರ್ ವೊಡ್ ಜಾಲ್ಯೊ ತುಜೆ ವರ್ವಿ ಪೈಲೊ ಆಂತರ್ಲೊ ಮ್ಹಣ್ತಾನಾ ತುಕಾಚ್ಚೆ ನಹಿಂ ಜಿಣ್ಯೆಂತ್ ರಡಾ ನಾತ್‌ಲ್ಯಾಕ್ ಮ್ಹಾಕಾಯ್

ದೂ-ದೋನ್ ದುಕಾಂ ದೋಳ್ಕಾನಿ ರುಡ್ಲಿಂ. ಬೊರೆಂ ಜಾಲೆಂ ತೊ ತುಜಾ ದೋಳ್ಕಾಂ ಭಾಯ್ರ್ ಮೊರ್ನ್ ಪಾವ್ಲೊ. ಹ್ಯಾ ಘರಾಂತ್‌ಚ್ಚ್ ಮೆಲ್ಲೊ ಚಾಲ್ಯಾರ್ ತುಜಿ ಅವಸ್ಥಾ ಕಿತೆಂ ಜಾತಿಗಿ! ದೆವಾನ್ ಕೆಲಾಂ ತೆಂ ಸರ್ವ್ ಆಮ್ಚ್ಯಾಚ್ ಬೊರ್ಲಾಕ್. ತಾಚಿ ಮಾಂಡಾವಳ್ ಕಶಿ ಠರಾವ್ಣಾ ಮ್ಹಳ್ಳೆಂ ಆಮ್ಕಾಂ ಮುಕಾರ್ ಕಳ್ತೆಲೆಂ ಶಿವಾಯ್ ಹ್ಯಾ ಘಡ್ಯೆ ಕಳಾಶೆನಾ.” ಅಶೆಂ ಭುಜಾವಣೆಚೆಂ ತೇಲ್ ತಿಜಾ ದುಕಿವಂತ್ ಕಾಳ್ಜಾಚರ್ ಪೊತಿನಾಫಡೆ ಘರಾಚಾ ಪೊಣ್ಣೆಂಕ್ ಆನಿ ಪಾಕ್ಯಾಕ್ ದೀಪ್ನ್ ಘುಂವ್ತಾವ್ನ್ ಶೆಣ್ಯ ಲಾಗಿಂ ಮ್ಹಣಾಲೊ: “ಹೆಂ ಘರ್ ವಿಶೇಷ್, ಅಸ್ಕತ್ ಜಾಲಾಂಮೂ, ಚಿಂಗೊ! ಹ್ಯಾ ಕುಂಬಾಟ್ ಪಾಕ್ಯಾ ವ್ಯಲ್ಯಾನ್ ಆಂವ್ಡಂಚೊ ಪಾವ್ನ್ ಕಸೊ ಭಾಯ್ರ್ ಪಡ್ಲೊ?”

“ಗೆಲೆತ್ಯಾ ಮೆಯಾಂತ್ ಪಾಕೆಂ ನಿಸ್ರಾವ್ನ್ ನೊವೆಂ ಬಾಂದಿಜಾಯ್ ಮ್ಹಣ್ ಸಗ್ಳೆಂ ‘ಪ್ಲೇನ್’ ಕರ್ನ್ ಸಾಹೆತ್ ತಯಾರ್ ಕೆಲ್ಲಿ. ಮದೆಂಚ್ ದುಸ್ರಿ ಕಸಲಿಗಿ ಏಕ್ ಆಡ್ಕಳ್ ಯೇವ್ನ್ ತೆಂ ಬಾಕಿ ಉರ್ಲೆಂ ತೆಂ ಆಜೂನಿ ಉರ್ಲೆಂ. ಆತಾಂ ಮ್ಹಾಕಾ ಭೊಗ್ತಾ ಹಾಣಿ ಹೆಂ ಘರ್ ಸೊಡ್ಲೆಂಚ್ಚ್ ಬೊರೆಂ ಮ್ಹಣ್. ಹೆಂ ಘರ್ ‘ರಿಪೆರಿ’ ಕರ್ತಾ ದುಡ್ವಾನ್ ನೊವೆಂ ಬಾಂದ್ತೆತ್”-ಅಶೆಂ ಶೆಣ್ಯನ್ ಆಪ್ಣಾಚೆಂ ವಾಕ್ಯೊಲ್ ದೀವ್ನ್ ಧನಿಯಾಚಾ ತೀರ್ಪಾಕ್ ರಾಕೊನ್ ಬೊಸ್ಲೊ.

“ಎಕಾ ವಾಟೆನ್ ಸೂಚನ್ ಬೊರೆಂ ದಿಸ್ತಾ ಮ್ಹಾಕಾ.” ಮ್ಹಳ್ಳೆಂ ಧನಿಯಾನ್ ತಕ್ಲಿ ಹಾಲವ್ನ್. “ಪೂಣ್ ಘರ್ ಆನಿ ಜಾಗೊ ಪಣ್ಣೆಲ್ ಸೊಡುಂಕ್ ಜಾಯ್ನಾ. ಕಿತ್ಯಾಕ್‌ಗಿ ಮ್ಹಳ್ಳಾರ್ ಮ್ಹಜಾ ಮಾಲ್ಪಡ್ಯಾಂಚೊ ಆಸ್ತೊ ಜಾವ್ನ್ ಆಸ್ಲೊ ವೊ. ಮ್ಹಜಾ ಬಾಪಾಯ್ ಆದ್ಲ್ಯಾ ಝುಜಾಚಾ ಸಂದರ್ಭಾರ್ ತಾಂದ್ಕಾಚೊ ವ್ಯಾಪಾರ್ ಕರ್ನ್ ಚೊಡ್ಲೊ ದುಡ್ವಾನ್ ಹ್ಯಾ ಜಾಗ್ಯಾಚೆಂ ಮೂಳ್ ಹಕ್ ಆನಿ ಹೆರ್ ಆಸ್ತಿ ಮೊಲಾಕ್ ಉಣ್ಯಾ ದರಿರ್ ಕಾಣ್ಲೊಲ್ಲೊ ಖೊ. ತ್ಯಾ ತೆಂಪಾರ್ ಆಸ್ತಿ ಸವಾಯ್ ಆಸ್ಲೊಲ್ಲೊ, ಆನಿ ತಾಂದ್ಕಾಕ್ ‘ಕಂಟ್ರೊಲ್’ ನಾತ್ಲೊಲ್ಲೊ ಖೊ. ವ್ಹಯ್‌ಗಿ ತೆಂ-ರೊಜ್‌ಬಾಯೆ?”

“ವ್ಹಯ್ ಬಾಬಾ. ಕಂಟ್ರೊಲ್ ಮ್ಹಳ್ಳೆಂ ನೊವಾಸಾಂವ್ ಆಯ್ಕೊಂಚೆಂ ಹ್ಯಾಚ್ಚ್ ತೆಂಪಾರ್. ಆನಿ ತೆದಾಳಾ ಕಂಟ್ರೊಲ್ ನಾತ್ಲೊ ಜಾಲ್ಯಾರೀ ಮುಡ್ಯಾಕ್ 15 ರುಪಿಯಾಂ ವಯ್ರ್ ನಾತ್ಲೆ. ಹೈ ಪಾವ್ಲಿ ಹಾಚಿ ಭಿತರ್ 25-30 ರುಪ್ಪ ಸದಾಂಚಿ ಜಾಲ್ಯಾಂತ್‌ಗಿ?”

“ತೆದಾಳಾಚೊ ಲೋಕ್ ಬೋವ್ ಸತ್ತಿ ಜಾವ್ನಾಸ್ಲೊ, ರೊಜ್‌ಬಾಯೆ. ತಾಂಕಾಂ ದೆವಾಚಿ ವಳಕ್ ಚಡ್, ದುಡ್ವಾಚಿ ಉಣಿ ಆಸ್ಲಿ.” ಮ್ಹಣಾಲೊ ಧನಿ ಬೊಲ್ಕಾಂತ್ ಹಾತ್ ಚೆಪುನ್. ಚೆಪ್‌ಲೊ ಹಾತ್ ಭಾಯ್ರ್ ಯೆತಾನಾ ತಾಚಿ ಸಾಂಗಾತಾ ರುಪ್ಯಾಚಿ ವೊಪ್ ಆಸ್ಲೆಂ ಚಾಪ್ಣೆಂಶೆ ಏಕ್ ಲ್ಹಾನ್ ಪೆಟುಲ್ ಆಯ್ಲೆಂ ಆನಿ ತೆಂ ಉಗ್ತೆಂ ಕರ್ನ್ ತಾಂತ್ಲಿ ಏಕ್ ಸಿಗ್ರೆಟ್ ಕಾಡ್ನ್ ತೊಂಡಾಕ್ ಖೊವ್ಯಲಿ ಆನಿ ಪೆಟುಲ್ ಪಾಟಿಂ ಬೊಲ್ಕಾಕ್ ಲೊಟ್ಲೆಂ.

ತೊ ಅಶೆಂ ಕರ್ತಾನಾ ತೆಣೆ ಆಂಜೆಲ್ ಭಾಯ್ರ್ ಜಾಂವ್ಚಾ ಗಜಾಲಿಂಕ್ ಕಾನ್ ದೀವ್ನ್ ಆಸ್ಲಿ. ತಿಚೆ ಇತ್ಲ್ಯಾಕ್ ಪುರ್ಪುರೊನ್ ಮ್ಹಣಾಲಿ: “ತೆದಾಳಾಚೊ ಲೋಕ್ ಸತ್ತಿ ದೆಕುನ್‌ಚ್ ತಾಂಚಾ ಕಾಲಾರ್‌ಚ್ಚ್ ಏಕ್ ರುಪ್ಚ್ ಮುಗ್ಗೊನ್ ದುಸ್ರೆಂ ಚಿಲ್ತಾ-ಸಂಸಾರಾಂತ್ ತರ್ನಾಟ್ಯಾಂಕ್ ಪಡಾವ್ ಕರುಂಕ್ ಆನಿ ತರ್ನಾಟ್ಯಾ ಚೆಡ್ವಾಂಚೊ ಗೋಳ್ ಕರುಂಕ್...”

ಸಿಗ್ರೆಟ್ ಕಿತೆಂ ಮ್ಹಣ್ ದೆಕಾನಾತ್ಲಿ ರೊಜ್‌ಬಾಯ್ ಧನಿಯಾಚಾ ತೊಂಡಾಂತ್ ಧೊವಿಚ್ಚ್



ಸಾಕ್ರಿಚಿ ಕಾಡಿ ಪಳೆವ್ನ್-“ವೊ ಕಿತೆಂ ಭುರ್ಗ್ಯಾಂ ಬರಿ ಮಿಠಾಯ್ ಖಾತಾಗಾಯ್!” ಮ್ಹಣ್ ಮನಾಂತ್ಚ್ಚೆ ಚಿಂತುನ್ ಹಾಸ್ಲಿ.

ತೊಂಡಾಂತ್ ಸಿಗ್ರೆಟ್ ದವರ್ನ್ ಧನಿ ಬೊಲ್ಸಾನಿ ದವರ್ಡ್ಯಾನ್ ಹಾತ್ ಲೊಟುನ್ ಭಾಯ್ರ್ ಕಾಡ್ನ್ ಕಿತೆಂಗಿ ಸೊದಿಲಾಗ್ಲೊ. ಆಕ್ರೇಕ್ “ಕಾಡಿಯಾಂ ಪೆಟ್ ಹಾಡುಂಕ್ ಹಾಂವ್ ವಿಸರ್ಲೊಂ ನಹಿಂವೆ ಚಿಂಗೊ,” ಮ್ಹಣ್ ಶೆಣ್ಯಕ್ ಪಳೆವ್ನ್ ದೊಳೆ ಮೊಡ್ಲೆ.

ಆಂಜೆಲ್ ಭಿತರ್ ತಿಚಿ ಇತ್ಯಾಕ್: “ಹೊಯಿ ಏಕಾ ನಮುನ್ಯಾಚ್ಯೊ ಶಿಂತ್ಲ್ಯೊಗಿ,” ಮ್ಹಣಾಲಿ. ನೀಜ್ ಜಾವ್ನ್ ತ್ಯೊ ಶಿಂತ್ಲ್ಯೊ ಮ್ಹಳ್ಯಾರ್ ಆಕ್ಸಿಪ್ ನಾ. ತೊ ತ್ಯಾ ಘರಾ ಆಯ್ಲಾ ತಿಕಾ ಪಳೆಂವ್ಕ್, ಮ್ಹಾತಾರೆ ಕಡೆ ಪುರಾತನಾಚ್ಯೊ ಕಾಣಿಯೊ ಉಲಂವ್ಕ್ ನಹಿಂ. ಉಂದ್ರಾ ಬರಿ ಭಿತರ್ ರಿಗೊನ್ ಬೊಸಾಲ್ಲಿ ತಿ ಭಾಯ್ರ್ ಯೇನಾ ಜಾಲ್ಯಾರ್ ಧನಿಯಾನ್ ಭಿತರ್ ವೆಚಿಂವೆ? ಕಾಡಿಯಾಂ ಪೆಟೆಚಾ ನಿಬಾನ್ ಪುಣಿ ತಿಕಾ ಭಾಯ್ರ್ ಹಾಡ್ನ್ ತಿಚೆರ್ ಏಕ್ ದೀಷ್ಟ್ ಘಾಲ್ತಾಂ ಮ್ಹಣಾಸರ್ ತಾಕಾ ಜಿವಾಂತ್ ಜೀವ್ ನಾ.

ಧನಿಯಾಕಡೆ ನಾ ತಿ ಪಳೆವ್ನ್ ಶೆಣ್ಯನ್ಯಾಯಿ ಆಪ್ಲಾಚಾ ಬೊಲ್ಸಾನಿ ಸೊಡ್ನ್ ಕರ್ನ್-“ಅರೆ! ಹಾಂವ್‌ಯಿ ಹಾಡುಂಕ್ ವಿಸರ್ಲೊಂ ನಹಿಂಗಿ! ತುಮ್ಕೆರ್ ಕಾಡಿಯಾಂ ಪೆಟ್ ಆಸಾವೆ ರೊಜ್‌ಬಾಯೆ?” ಮ್ಹಣ್ ತಿಚೆ ಕಡೆ ಮಾಗಾಲಾಗ್ಲೊ. ತೆಂ ಪಳೆವ್ನ್ ರೊಜ್‌ಬಾಯೆನ್ ವೆಗ್ಗಿಂ ವೆಗ್ಗಿಂ ಆಂಜೆಲಾಕ್ ಉಲೊ ಮಾರ್ನ್ ಕಾಡಿಯಾಂ ಪೆಟ್ ಹಾಡುಂಕ್ ಫೊರ್ಮಾಯ್ಲೆಂ.

“ಒಹೊ! ಆಂಜೆಲ್ ಭಿತರ್ ಆಸಾಗಿ! ತಿಚೊ ಉಗ್ಡಾಸ್ ಕೊಣಾಕ್ ಆಸಾ!” ಮ್ಹಣಾಲೊ ಧನಿ ಹಿಕ್ಡ್ಯಾನಿ ನೆಣಾರ್ಪಣ್ ಉಚಾರ್ನ್.

“ನಾಸ್ತಾನಾ ಖ್ಯೊಂ ವೆಚಿಂ-ತಿ ಚಿಕ್ಕೆಶೆ ಲಜಿಸ್ತ್,” ಮ್ಹಣಾಲಿ ರೊಜ್‌ಬಾಯ್ ಹಾಸೊನ್‌ಶೆಂ.

“ಹಳ್ಳೆಂತ್ಲ್ಯಾ ಚಲಿಯಾಂಚೆ ಆಸಾತ್ ಮ್ಹಣ್ಯಾಂ ತೆ ಕೊಂಡಾಚ್ಯಾಚೆ ನೇಟ್ ಆನಿ ಆಪುರ್ಬಾಯೆಚೆ ಆಟ್.” ಮ್ಹಣಾಲೊ ಶೆಣ್ಯ ದೊಗಾಂಯ್ಕಿ ದೊಳೆ ಮೊಡ್ಲೆ.

ಮಾಂಯ್ಚೆಂ ಫೊರ್ಮಾಣ್ ಆಂಜೆಲಾನ್ ಹಾಚೆ ಆದಿಂ ಫಾವೊ ತೆಂ ಕಾರಾಣ್ ನಾಸ್ತಾನಾ ರಿಕ್ವಾ ಕರುಂಕ್ ನಾತ್‌ಲ್ಲೆಂ. ಆತಾಂ ತಾಂಚೆ ಮದೆಂ ಪಡೊಂಕ್ ಕೊಶೆಡ್ಲಾ ವಿರೋಧ್ ಭೊಗ್ತಾಲೆಂ ಜಾಲ್ಯಾರೀ ಹೆಂ ಏಕ್ ಫೊರ್ಮಾಣ್ ಜಾರಿ ಕರಿನಾಸ್ತಾನಾ ರಾವೊಂಕ್ ಫಾವೊ ತೆಂ ಕಾರಾಣ್ ಮ್ಹಣ್ ದಿಸ್ಲೆಂನಾ. ಕಿತ್ಯಾಕ್‌ಗಿ ಮ್ಹಳ್ಯಾರ್ ಆಪ್ಲಾಕ್ ವೊ ಏಕ್ ನಾಡಿಚೊ ವೇಳ್ ಜಾಲ್ಯಾರೀ ಸಾಂಗಾತಾಚ್ಚೆ ಚಾಲ್ ಚಿಮ್ಕಣೆ ಪ್ರಮಾಣೆ ಏಕ್ ಮರ್ಯಾದಿಚೊ ವೇಳ್. ಅಪುರಪ್ ಆಯಿಲ್ಲ್ಯಾ ವೊಡ್ ಮನ್ಯಾಕ್ (ಮರ್ಯಾದಿಚಾಗಿ?) ಚಿಲ್ಲರ್ ಸಂಗಿನ್ ಮನ್ ಕುಸ್ಕಾವ್ನ್ ಧಾಡ್ಲೆಂ ತಿ ಏಕ್ ಶಿಫಾರಾಸೆಚಿ ಕರ್ನಿ ನಹಿಂ. ತಾಕಾ ಕಾಡಿಯಾಂ ಪೆಟ್ ವೊರ್ನ್ ದಿಂವ್ಕ್‌ಚ್ಚೆ ನಹಿಂ, ತಾಚಿ ದುಸ್ರಿ ಕಸಲಿಯ್ ಚಾಕ್ರಿ ಫೊರ್ಮಾಯ್ಲ್ಯಾರೀ ತಿಣೆ ಕರುಂಕ್‌ಚ್ಚೆ ಫಾವೊ. ದೆಕುನ್ ರೊಜ್‌ಬಾಯೆನ್ ಸಾಂಗ್‌ಲ್ಲೆ ಕೂಡ್ಲೆ ಚಡ್ ವೇಳ್ ಕಾಡಿನಾಸ್ತಾನಾ, ನ್ಹೆಸ್‌ಲ್ಲೆಂ ಪಾತ್ತ್ಯಾಂಚೆಂ ನ್ಹೆಸಾಣ್ ಮಾಗ್ಣಿಗಿಚಾ ರೆಗ್ರೆ ಪ್ರಮಾಣೆ ಸಾರ್ಕಾವ್ನ್, ಪಾಲಂವ್ ಆಂಗ್ ಸಮಾ ಧಾಂಪಾ ಸಾರ್ಕೆಂ ವೊಡ್ಲೆ ತಾಚೆಂ ಏಕ್ ಪೊಂತ್ ದಾವ್ಯಾ ಹಾತಾಂತ್ ವೊಡ್ಲೆ ಧರ್ನ್, ಕಾಡಿಯಾಂ ಪೆಟ್ ಉಜ್ವಾ ಹಾತಾಂತ್ ಕಾಣ್ಲೆವ್ನ್ ಭಾಯ್ರ್ ಆಯ್ಲಿ ಆನಿ ಧನಿಯಾಕ್ ಉತ್ಸೊನ್ ರೊಜ್‌ಬಾಯೆ ಸರ್ಸಿನ್ ವೊರ್ನ್ ಗೆಲಿ. “ಮ್ಹಾಕಾ ನಹಿಂ, ಧನಿಯಾಕ್

ది." ముణ్ రోజ్‌బాదీన్ హాత్ ఘాషన్ సాంగ్‌జో తి ఘుష్టి ఆని తక్కి బాగావ్ దోల్‌కడే కాడియాం పేట్ ధనియాతా హాతాంత వీవ్ భితర్ పోయోంక్ మేటాం కాడ్డిం.

తిత్తూ భితర్ ధనియాన్. "చిక్కిరే రావ్. కాడియాం పేట్ భితర్ ప్లెన్‌ఫో పోయ్," ముణ్ రావ్‌లేం ఆని కాడి పోయ్ స్విగ్ట్ పట్టి ఆని కాడియాం పేట్ వాపాస్ కరే ఆదిం తికా షక్ పాన్డిం తక్కి ఘావ్ పాంయోంక్ ముణ్‌సర్ అద్దాయేచి దివ్ ప్లెడ్డి. తికేం పింతుర్ మనాంత పోట్రితే బరి ఘాపానాఫడే కాడియాం పేట్ తికా హాతాక్ పోడ్డావ్ ముణ్‌లొ: "లడిస్, ముణ్‌కాక్ దుబావ్ నా-రోజ్‌బాదీ."

తిత్తూ భితర్ ఆంజేల్. కాడియాం పేట్ హాతాంత పడోల్లిట్, దోన్ మేటాని టుంద్రా భితర్ పడోన్ కుట్టాంత లిప్టి.

తొండూన్ తొ స్విగ్ట్ పోడ్డానా మత్ తాచి షక్ ఘడిధర్ ఆంజేలాచా పాన్‌కాన్‌యో గేలి. పాంజ్-స వసాం ఆదిం పళ్ళెల్లా ఆంజేలాక్ ఆని ఆజ్ పళ్ళెల్లా ఆంజేలాక్ కాయెంజ్ భేదో తికా దిస్సోనా. నీజ్ బావ్ కాయెంజ్ బద్లావణ్ దిస్సినా గాయ్? ఫస్త్ వీస్ కిరా రంగాటేం కాపాడ్ స్టేషోన్, సిల్వాచి ధోవి బాబు తికావ్, గళ్ళాంత సప్‌ళి, కానాంత హాల్కాయెం కుట్టాం ఆని కారావ్, శేండ్యాక్ ఫులాంబో కంబో ఆని చుకొల్కాయెం హార్, హాతాంత తాంబ్రిం కాంక్లా, ఆని తాంబ్రి మదేం ఎకేక్ భంగారాయెం కాంకాణ్, బోటాక్ థికాయెం ముద్దో-ప్లెడ్ సర్వో శృంగార్ మేళోన్ సోబ్బాలి తి నారి ఆజ్ తేం కాయెంనానానా పాత్తాయెం స్టేషోన్ గుట్టావ్ బోలెవోట్ దుర్బల్లా వేసార్ ఆసోల్లి పళ్ళెతానా కాయెంజ్ బద్లావణ్ దిస్సినా మ్మల్కార్ కోణ్ పిసో పాత్తేత్?

భాయ్ శృంగార్ సోబాయ్ ముణ్ చింతున్ జిన్నా ప్రకార్ చిత్తాని నేటేంవో తొ షక్ ఆజ్ కల్లా సంసారాయెం పిసో తమాసో ముణ్ ఆంజేలాచో ధని. తసల్లా వేసాంక్ తొ పిస్సానా. ఆజ్ తాచేం మన్ ఆంజేలా ధ్మం, పాద్మోసాక్ లోంకాడో ఆకాసిల్కాయెం బరి, పోడ్డా పళ్ళెవ్ త్తా ఫేస్త్ దిసా పళ్ళెల్లింజ్ తికేం ఆంబాళ్ తోండ్, తేవ్ నేకేత్రం సాకే దోళి, తేవ్ తాంబ్రి ప్లెంట్ ఆని తాంబ్రి భితర్ పోవ్వాం సాకే దాంత, తేవ్ ముద్దాళే కేన్ ఆని శేండో, తేవ్ గోరే, నితళ్ సుద్దో హాత్ పాయ్, తివ్ చికి-చాక్ మాణ్‌గేచి సుడ్చేచి బాల, తేవ్ నాబుక్ వింబ్బార్ టుత్రాంబేం టులణే! జివాన్ మాత్ ఆద్దే బాకి బారిక్ దిస్సాలి, పూణ్ బారిక్ దేకున్ చిత్ సోబ్బాలి తాచా దృష్టిక్. తర్ విచిత్ర మనిస్ నేంకి ప్లెడ్!

స్విగ్ట్ జళోన్ అర్థి బాలి. ఆంజేలాచా సోబాయెచో నియాళ్ బంద్ కన్ రోజ్‌బాదీ కడే ముణ్‌లొ: "తుజా సునేక 5-6 వసాం ఆదిం ఆమ్మేర్ ఫేస్త్ ఆయిల్లా. వేళార్ హావేం పళ్ళెల్లం రోజ్‌బాదీ. తాచి టుత్రాంత ఆజ్ పళేంవ్. తే పావ్రింబాకి హే

ಪಾವ್ನಿಂ ಜಾಯಿತ್ತಿ ಬಾರಿಕ್ ಪಡ್ಲಾ-ನಹಿಂಗಿ ಚಿಂಗೊ? ತುಕಾ ಕಶಿ ದಿಸ್ತಾ?”

“ಉದಾಕ್ ಆಸ್‌ಲ್ಲೆ ಬರಿ ವಾಲ್ ನಹಿಂವೆ, ಬಾಬಾ?” ಮ್ಹಣ್ ವೊಪಾರ್ ಮಾರ್ಲಿ ಮ್ಹಾತಾರೆನ್. “ಮಾಗಿರಾಯಿ ತುಮ್ಮಿ ಸಮೆಸ್ತಾಂಚಿ ದಯಾ ಆನಿ ಮಜತ್ ನಹಿಂ ಜಾಲ್ಯಾರ್ ಆಮ್ಮಿಂ ಫಕ್ತಾ ಹಾಡಾಂ ಮಾತ್ ಉರ್ತಿಂ ಕೊಣ್ಣಾ!”

“ಆಮ್ಮಿ ಕಿತೆಂ ದಯಾ ಮ್ಹಣ್ತಾಯ್ ತುಂ? ದಯಾ-ಅಭೈ-ತಾಚಿ, ವಯ್ರ್ ಆಸ್‌ಲ್ಲಾಚಿ,” ಮ್ಹಣಾಲೊ ಧನಿ ಪಾಕ್ಯಾಕ್ ಹಾತ್ ದಾಕವ್ನ್. “ದೆವಾಚಿ ದಯಾ ಆಮ್ಮಾಂ ಆಸ್ಲಾರ್ ನಹಿಂವೆ ಆಮಿ ತುಮ್ಮಾಂ ಕರ್ಚಿ?”

ಧನಿ ದೆವಾಸ್ಪೊಣಾ ಶಿವಾಯ್ ಹಲೈಂ ಉಲಣೆ ಉಲ್ಟನಾ! ಆನಿ ಆಂಜೆಲ್ ಎಕ್ಲಿ ತಾಕಾ ದಂವ್ಕಾರಾಕ್ ಸರ್ ಕರ್ತಾ! ಕಸಲೆಂ ಅನ್ವಾಡ್‌ಪಣ್! ಕಿತ್ಲೆಂ ಆಪುರ್ಬಾಯೆಚೆಂ ಉಲಣೆ ತಾಚೆಂ! ಇತ್ಲೊ ಮೊಗಾಳ್ ಧನಿ ದುಸ್ರ್ಯಾ ವಿಂಚಾಯ್ ವಕ್ಲಾಕ್ ಆಸಾಗಾಯ್?-ಚಿಂತಾ ರೊಜ್‌ಬಾಯ್.

ಹಿಂ ಸಕ್ತೆಡ್ ದೆವಾಸ್ಪೊಣಾಚಿಂ-ದೆಕುನ್ ಗರ್ಜ್ ನಾತ್‌ಲ್ಲಿಂ(?) -ಉತ್ರಾಂ ಉಲವ್ನ್ ಲಾಂಬಾಯ್ ಕರ್ತಾನಾ ಶೆಣ್ಯಕ್ ಉಬೊಣ್ ಆಯ್ಲಿ. ಬೊಸ್‌ಲ್ಲೆ ಕಡೆ ತಾಕಾ ಮುಯೊ ಚಾಬ್‌ಲ್ಲೆ ಬರಿ ಜಾಲೆಂ. “ಆಪ್ಲೆಂ ಮನ್ ಉಗ್ತೆಂ ಕರ್ನ್ ಆಪುಣ್ ಆಯಿಲ್ಲೊ ಇರಾದೊ ತಿಕಾ ನಿಟ್ಪ್ ಸಾಂಗಾನಾಸ್ತಾನಾ ಕಿತ್ಯಾಕ್ ವೇಳ್ ಪಾಡ್ ಕರ್ತಾಗಾಯ್?” ಮ್ಹಣ್ ಮನಾ ಭಿತರ್‌ಚ್ಚ್ ಪುರ್ಪುರ್ಲೊ. ಉಟೊನ್ ಉಬೊ ರಾವೊನ್ ಬೊಲ್ಸಾಂತ್ಲೆಂ ವೊಚ್ ಕಾಡ್ನ್ ವೇಳ್ ಪಳೆಲ್ಲ್ಯಾ ಬರಿ ಕೆಲೊ-ತೆಂ ಪಳೆವ್ನ್ ಪುಣಿ ಕಾಮ್ ಜಟ್‌ಪಟ್ ತಿಸ್ತಿತ್‌ಗಿ ಮ್ಹಣ್. ತಾಚಾ ಅಪೇಕ್ಲೆ ಪ್ರಮಾಣೆ ಧನಿಯಾನ್ ಶೆಣ್ಯಾಚಾ ಹಾತಾಂತ್ ವೊಚ್ ಪಳೆತಚ್ “ದೀಸ್ ಅಸ್ತಮೊನ್ ಯೆತಾ, ಉದೆವ್ನ್ ಯೆನಾ,” ಮ್ಹಣ್ ಸಮ್ಜೊನ್ ಆಪುಣ್ ಆಯಿಲ್ಲೊ ಉದ್ದೇಶ್ ಮುಕಾರ್ ಘಾಲುಂಕ್ ತಯಾರ್ ಜಾಲೊ. ಪುಣ್ ಸಾಂಗ್ಚೆ ಆದಿಂ ಆಂಜೆಲಾನ್ ತಾಚೆ ಹುಬ್ಬಿಂ ಆಸಾಜಾಯ್ ಮ್ಹಳ್ಳಿ ಅಪೇಕ್ಷಾ ಉಚಾರಿನಾಫಡೆ ರೊಜ್‌ಬಾಯೆನ್ ಆಂಜೆಲಾಕ್ ಕೂಡ್ಲೆ ಭಾಯ್ರ್ ಆಪ್ಲೆಂ.

ಆಂಜೆಲ್ ಯೇವ್ನ್ ರೊಜ್‌ಬಾಯೆಚಾ ಕುಶಿಕ್ ಲಿಪೊನ್ ಬೊಸ್ಲಿ. ಬೊಸ್‌ಲ್ಲೆ ಕಡೆ ಧನಿಯಾಕ್ ತಿಚಿ ಏಕ್ ಫಾಳ್ ಮಾತ್ ದಿಸ್ತಾಲಿ. ತೆಂ ಪಳೆವ್ನ್ ತಿ ತಾಂಚಿ ಮದೆಂ ಭೆಷ್ಟೆಂ ನಾಂವಾಕ್ ಮಾತ್ ಹಾಜರ್ ಆಸಾ ಮ್ಹಳ್ಳಾ ಬರಿ ಧನಿಯಾಕ್ ಭೊಗ್ಲೆಂ ಆನಿ ತಾಕಾ ಚಿಕ್ಕೆಶೆ ಹಲ್ಕಾಪಣ್ ಕೆಲ್ಲ್ಯಾ ಬರಿ ಚಿಂತುನ್ ಘೆತ್ಲೆಂ.

ಅಸಲ್ಯಾ ಸಂಧರ್ಬಾರ್ ಆಪ್ಲಾಚಿ ಮರ್ಯಾದ್ ಲೆಕುಂಕ್ ಗೆಲ್ಯಾರ್ ಕಾಮ್ ಜಾಯ್ನಾ ಮ್ಹಣ್ ಚಿಂತುನ್, ತೊಚ್ಚ್ ಚಿಕ್ಕೆಶೆ ಖಾಲ್ತೊ ಜಾಲೊ ಆನಿ ಆಪ್ಲೆಂ ಹಾಡ್‌ಲ್ಲೆಂ-ತೆಂ ಶೆಣ್ಯನ್ ತಯಾರ್‌ಸುನ್ ದಿಲ್ಲೆಂ-ಭಾಷಣ್ ಜಾತಾ ತಿತ್ಲ್ಯಾ ಶೈಲೆನ್ ಉಚಾರುಂಕ್ ಸುರು ಕೆಲೆಂ:

“ರೊಜ್‌ಬಾಯೆ-ಹಾಂವ್, ಆಜ್, ಹ್ಯಾ ಘರಾ ಅಪ್ರೂಪ್ ಆಯ್ಲಾಂ ಜಾಲ್ಯಾರ್ ಸಾಧಾರಣ್ ಯಾ ಚಿಲ್ದರ್ ಸಂಗಿನ್ ನಹಿಂ ಮ್ಹಣ್ ಸುರ್ವೆರ್‌ಚ್ಚ್ ಜಾಣಾ ಜಾಯಾ”-ಇತ್ಲ್ಯಾರ್ ತಾಣೆ ಏಕ್ ವೊಂಕ್ಲಿ ಕಾಡ್ಲಿ ಆನಿ ತಾಳೊ ಚಿಕ್ಕೆಶೆ ಸಡಿಲ್ ಕೆಲೊ. ತ್ಯಾಚ್ಚ್ ವೆಳಾರ್ ರೊಜ್‌ಬಾಯೆಚಿ ಗ್ಲಾನ್, ಮತ್ ತಾಚೆರ್‌ಚ್ಚ್ ವೊಂದಾಲಿ. ಲಾಗ್ಸಾರ್ ಪುಗಚೊ ಪುಟಾಲ್ಲೊ ಜಾಲ್ಯಾರಿ ತಿಕಾ ತೆದ್ನಾ ಆಯ್ಕೊತ್ಲೊ ನಾಂತ್!



“ಹಾಂವ್ ಆಯಿಲ್ಲೊಂ ಗರ್ಜೆಚಾ ದೋನ್ ಸಂಗಿಂ-ಕಾರಾಣಾಂಕ್.” ಧನಿಯಾಚೆಂ ತೊಂಡ್ ಗಂಭೀರ್ ಜಾವ್ನ್ ಆಯ್ಲೆಂ-“ಪೈಲೆಂ ಖಿಂಚೆಂಗಿ ಮ್ಹಳ್ಯಾರ್, ಆಜ್ ತುಮಿ ಹ್ಯಾ ದುಖಾಚಾ ಆನಿ ಕಷ್ಟಾಂಚಾ ಬಂದಿಂತ್ ವೊಳ್ವೊಳ್ವಾತ್ ಜಾಲ್ಯಾರ್ ತಾಕಾ ಪ್ರಥಮ್ ಮೂಳ್ ಹಾಂವ್ ಜಾವ್ನಾಸಾಂ. ವೊ ಮ್ಹಜೊ ಅಪ್ರಾದ್ ತುಮ್ಚೆ ಲಾಗಿಂ ಉಗ್ತೊ ಉಚಾರ್ತಾ ಪಾಸ್ವತ್ ಆಯ್ಲಾಂ. ರೊಫಿನ್ ತಾರ್ವಾಕ್ ವೊಚಾಚಾಯ್ ಜಾಲ್ಯಾರ್ ಮ್ಹಜೆ ವರ್ವಿಂ ಜಾಲೆಂ; ತೊ ಆಜ್ ಮೆಲಾ ಜಾಲ್ಯಾರ್ ಎಕಾ ಥರಾನ್ ಮ್ಹಜೆ ವರ್ವಿಂಚ್ಚ್ ಮ್ಹಣಾಚಾಯ್. ಪೂಣ್ ಹಾವೆಂ ತಾಕಾ ಧಾಡ್‌ಲ್ಲೊ ತುಮ್ಮಾಂ ಹ್ಯಾ ಗತಿಕ್ ಸಾಂಪ್ಡಾಯ್ಲಾಯ್ ಮ್ಹಣ್ ನಹಿಂ, ಬಗಾರ್ ತುಮಿ ಬೊರೆಂ ಜಾವ್ನ್ ಸುಖಾನ್ ಜಿಯೆಚಾಯ್ ಮ್ಹಣ್.”

“ಹೆಂ ಸಕ್ಕಡ್ ಕಶೆಂ ಆರಂಭ್ ಜಾಲೆಂಗಿ ತೆಂ ಆಯ್ಲಾ: ರೊಫಿ ತಾರ್ವಾಕ್ ವೆಚಾ ಎಕಾ ಮಹಿನ್ಯಾ ಆದಿಂ ತೊ ಮ್ಹಜೆಲಾಗಿಂ ಆಯ್ಲೊ ಆನಿ ಮ್ಹಣಾಲೊ: ‘ನೊಬಾರ್‌ಟಾಬಾ, ತುಜಾ ಜಾಗ್ಯಾಚಿ ಉತ್ಪತ್ ಮ್ಹಾಕಾ ಪಾವಾನಾ; ಬಾಂದುನ್ ದವರ್ಲೊಲೊ ದುಡು ನಾ; ವೊರ್ವೆ-ತಾಂದ್ಭಾಚಿಂ ಮೊಲಾಂ ದೊ-ತಿಮೊಡ್ಯಾನ್ ಚಡೊನ್ ಆಯ್ಲಿಂ; ರೀಣ್ ಕಾಡುಂಕ್ ಮ್ಹಾಕಾ ಖುಶಿ ನಾ, ಆವ್ಯಕ್ ಆನಿ ಬಾಯ್ಲೆಕ್ ವೊಳ್ವಾಳಾಂವ್ಕ್ ಮ್ಹಜೆ ನಿಮ್ತಿಂ ಜಾಯ್ನಾ. ದೆಕುನ್ ತುವೆಂ ಮ್ಹಾಕಾ ಏಕ್ ವೊಡ್ ಜಾಗೊ ತಲಾಸ್ ಕರ್ನ್ ದೀಜಾಯ್. ನಾ ಜಾಲ್ಯಾರ್ ತುಜೊ ಜಾಗೊ-ಘರ್ ಸೊಡ್ತಾಂ. ದುಸ್ರ್ಯಾ ಕೊಣ್‌ಯಿ ಧನಿಯಾಚೆ ಪಾಯ್ ಧರ್ನ್ ವೊಡ್ ಜಾಗೊ ಮೆಳ್ತಾ ಜಾಲ್ಯಾರ್ ಸಾಧನ್ ಕರ್ತಾಂ, ಆನಿ ಮೆಳಾನಾ ಜಾಲ್ಯಾರ್ ಬೊಂಬ್ಲಿ ವೆತಾಂ.’ ಇತ್ಲೆಂ ಆಯ್ಕಾತಚ್ ಮ್ಹಾಕಾ ತುಮ್ಮಿ ಆನಿ ತಾಚಿ ಬಿರ್ವೊತ್ ದಿಸ್ಲಿ. ತುಮಿ ಮ್ಹಜಾ ಜಾಗ್ಯಾ ವ್ಯಲೆಂ ವೆಚಿ ಮ್ಹಾಕಾ ಬಿಲ್ಕುಲ್ ಖುಶಿ ನಾತ್‌ಲ್ಲಿ, ಆನಿ ಆನಿಕ್‌ಯಿ ಖುಶಿ ನಾ. ಕಿತ್ಯಾಕ್‌ಗಿ ಮ್ಹಳ್ಯಾರ್, ತುಮಿ ಮ್ಹಜಾ ಆಜಾಚಾ ಕಾಲಾರ್ ಧಾವ್ನ್-ಚಡುಣೆ 25 ವರ್ಸಾಂ ಧಾವ್ನ್ ಮ್ಹಣ್ಯೆತ್-ಹ್ಯಾ ಘರ್ ಜಾಗ್ಯಾಚಿಂ ಪಾತ್ಯೆಣಿಂಚಿಂ, ಕಷ್ಟಿ ವಕ್ಲಾಂ; ರೊಫಿ ಮ್ಹಜೊ ಮೊಗಾಚೊ ಈಷ್ಟ್. ವೊಡ್ ಜಾಗೊ ಮ್ಹಜಾ ಆಸ್ತಿ ಭಿತರ್ ಖಾಲಿ ನಾತ್‌ಲ್ಲೊ. ಅಶೀ ಆಲೊಚನ್ ಕರ್ನ್ ಪಳೆತಾನಾ ಮ್ಹಾಕಾ ತಾರ್ವಾಚಾ ಫೊವ್ವೆಚೊ ಉಗ್ಡಾಸ್ ಆಯ್ಲೊ. ಬೊಂಬ್ಲಿ ವೆಚಾ ಪ್ರಾಸ್ ತೊ ರಸ್ತೊ ಬೊರೊ ಮ್ಹಣ್ ಹಾವೆಂ ವಿವರ್ಮನ್ ಸಾಂಗಾನಾಫಡೆ ತಾಣೆ ತೊ ಪಸಂದ್ ಕೆಲೊ. ತಾಚೊ ಖರ್ಚ್ ಕಾಡ್ನ್ ಉರ್‌ಲ್ಲೆ 30-35 ರುಪ್ಪ ತುಮ್ಮಾಂ ಮಹಿನ್ಯಾವಾರ್ ಧಾಡ್‌ಲ್ಲೆ ಜಾಲ್ಯಾರ್ ತುಮಿ ಶ್ರೀಮಂತಾಂ ಬರಿ ಜಿಯೆತ್ಯಾತ್. ಬೊಂಬ್ಲಿ ಗೆಲ್ಲೊ ಜಾಲ್ಯಾರ್ ಶಿಕಾಪ್ ನಾತ್‌ಲ್ಲ್ಯಾಕ್ ತಾಕಾ ತಿತ್ಲ್ಯಾ ಸಾಂಬಾಳಾಚೆಂ ಕಾಮ್ ಬಿಲ್ಕುಲ್ ಮೆಳ್ತೆಂನಾ. ಎಕಾ ಮಹಿನ್ಯಾ ಭಿತರ್ ತಾಕಾ ಹಾವೆಂ ಕಾಮ್ ಒದಗ್ತುನ್ ದಿಲೆಂ ಆನಿ ತೊ ಖುಶೆನ್ ಭಾಯ್ರ್ ಸರ್ನ್ ಗೆಲೊ...”

ಹಾಂಗಾಸರ್ ತಾಣೆ ಭಾಷಣ್ ಬಂದ್ ಕೆಲೆಂ ಆನಿ ತಾಕಾ ಆಯ್ಕಾತೆಲ್ಕಾಂಚೆರ್ ಏಕ್ ದೀಷ್ಟ್ ಘುಂವ್ಡಾಯ್ಲಿ. ತಿಂ ತೆಗಾಂಯ್ ಇಗರ್ಜೆಂತ್ ಕಶೆಂ ಶೆರ್ಮಾಂವ್ ಆಯ್ಕಾತಾತ್ ತಶೆಂ ತಾಕಾಚ್ಚ್ ಚೀತ್ ದೀವ್ನ್ ಆಯ್ಕಾತಾಲಿಂ. ತಕ್ಲಿ ಬಾಗಾವ್ನ್ ವಾಂಕ್ಲಿ ದೀಷ್ಟ್ ಲಾವ್ನ್ ಬೊಸ್‌ಲ್ಲಿ ಆಂಜೆಲ್ ಲೆಗುನ್ ಫುಡ್ ಕರ್ನ್ ತಾಕಾಚ್ಚ್ ಪಳೆತಾಲಿ!

“ಆಮಿ ಚಿಂತ್ಲೆಂ ಏಕ್, ದೆವಾನ್ ಕೆಲೆಂ ದುಸ್ರೆಂಚ್!” ಮ್ಹಣ್ ಮುಂದರ್ಸಿಲೆಂ ಭಾಷಣ್.

“ಅಶೆಂ ತಾಕಾ ಅವ್ಹಡ್ ಘಡಾತ್ ಮ್ಹಣ್ ಕೊಣೆ ಚಿಂತ್‌ಲ್ಲೆಂ?”-ಇತ್ಲ್ಯಾರ್ ಸಕ್ಪಾಂಚಿಂ ತೊಂಡಾಂ

ಚಿವಾಳ್ಳಿಂ. ಆನಿ ದುಕಾಂಚಿ ಸಾಯ್ ದೊಳ್ಕಾಂಚೆರ್ ಯೇವ್ನ್ ಸಕ್ತಾನಿ ದೀಷ್ಟ್ ಧರ್ನಿಕ್ ಲಾಯ್ಲಿ.

“ಆತಾಂ ಜಾಲ್ಲೆಂ ಜಾವ್ನ್ ಗೆಲೆಂ,” ಮ್ಹಣಾಲೊ ಎಕಾಚ್ಯಾಣೆ ಉಬಾರ್‌ಲ್ಲಾ ತಾಳ್ಯಾನ್ ಸಕ್ತಾಂಚಿ ದೀಷ್ಟ್ ಆಪ್ಣಾಚೆರ್ ವೊಡ್ಕಾ ಇರಾದ್ಯಾನ್. “ಮೆಲ್ಲ್ಯಾ ಸಾಂಗಾತಾ ಜಿವ್ಯಾನ್ ಪಡೊನ್ ಮೊರೊಂಕ್ ಜಾತಾವೆ? ಆಮ್ಚೆ ದೀಸ್ ಆಮಿ ಮುಂದರ್ಸಿಜಾಯ್ ನಹಿಂವೆ?”

‘ನಹಿಂ’ ಮ್ಹಣ್ ಕೊಣೀ ಮ್ಹಣಾತ್‌ವೆ? ತಾಚೆ ಬದ್ಲಾಕ್ ತಿಂ ವೊಗಿಂಚ್ಕ್ ರಾವ್ಲಿಂ. ವೊಗೊಚ್ಕ್ ರಾವ್‌ಲ್ಲಾಚೊ ಘುರ್ತ್ ಸಬಾರ್ ಪಾವ್ಲಿಂ “ಒಪ್ತಾಂವ್” ಮ್ಹಳ್ಳೊ ಅರ್ಥ್ ದಿತಾ ಖಿಂ. ತ್ಯಾಚ್ ಪ್ರಮಾಣೆ ತಿಂವೀಂ ವೊಗಿಂಚ್ಕ್ ರಾವ್ಲಿಂ ಜಾಯ್ತಾಯ್ ಮ್ಹಣ್ ಚಿಂತುನ್ ಆಪ್ಲೆಂ ಭಾಷಣ್ ಮುಂದರ್ಸುನ್ ಮ್ಹಣಾಲೊ: “ಅಂತರ್ಲೊ ತೊ, ಆನಿ ಕಷ್ಟ್ ಧಗ್ಡ್ ಆಯ್ಲೆ ತುಮ್ಮೆರ್; ಆನಿ ಕಂಯ್ ಹ್ಯಾ ಸರ್ವ್ ಗೊಂದೊಳೆಕ್ ಹಾಂವ್ ಕಾರಾಣ್ ಜಾಲೊಂಗಿ ಆತಾಂ ತಾಂತ್ಲೆಂ ತುಮ್ಮಾಂ ಮ್ಹಜಾ ತಾಂಕಿ ಪ್ರಮಾಣೆ ಕುಮಕ್ ಆದಾರ್ ದೀವ್ನ್ ಸೊಡೊಂವ್ಚೆ ಆನಿ ಬೊರ್ಯಾ ವಾಟೆಕ್ ಲಾಂವ್ಚೆ ಮ್ಹಾ ಪಾತ್ಕಾ ಖಾಲ್ ಮ್ಹಜೊ ಕಾಯ್ದೊ ಮ್ಹಣ್ ಚಿಂತುನ್ ತುಮ್ಮಾಂ ಕಾಳ್ಜಾಪೂರ್ವಕ್ ಭುಜಾವಣ್ ದಿಂವ್ಚಾ ಪಾಸ್ವತ್ ಆಜ್ ಹಾಂಗಾ ಆಯಿಲ್ಲೆಂ ತೆಂ ದುಸ್ರೆಂ ಕಾರಾಣ್ ಜಾವ್ನ್ ಆಸಾ.”

“ವ್ಹಯ್ ವ್ಹಯ್,” ಮ್ಹಣೊನ್ ತಕ್ಲಿ ಹಾಲ್ಕಲಿ ಶೆಣ್ಯನ್. “ತುಜೊ ತೊ ಕಾಯ್ದೊ ಮ್ಹಳ್ಳಾಕ್ ಹಾಂವ್ ಸಂಪೂರ್ಣ್ ಒಪ್ತಾಂ. ಆನಿ-ತುವೆಂ ತಾಂಕಾಂ ಕುಮಕ್ ಕೆಲ್ಯಾರ್ ಕೊಣ್‌ಯಿ ತುಜಾ ಉದ್ಧಾರ್ ಕರ್ನಿಕ್ ಮಾನ್ಚೊನ್ ಶಿಫಾರಾಸ್ ಕರ್ತಿತ್.”

“ಮ್ಹಾಕಾ ಕೊಣೆಂಯ್ ಶಿಫಾರಾಸ್ ಕರಿಜಾಯ್ ಮ್ಹಣ್ ನಹಿಂಗಾ,” ಮ್ಹಳ್ಳೆಂ ಧನಿಯಾನ್ ಖಾಲ್ತೆಪಣ್ ಉಚಾರ್ನ್, “ದೆವಾಕ್ ಮೆಚೊಂಚೆ ಪಾಸ್ವತ್... ಆತಾಂ... ತುಮ್ಮಾಂ ಹಾವೆಂ ಖಿಂಚಾ ಧರಾನ್ ಕುಮಕ್ ಕರಿಜಾಯ್ ಮ್ಹಣ್ತಾತ್ ತುಮಿ?... ತುಮ್ಮಿ ಇಘ್ಣಾ... ತುಮಿ ಸಾಂಗ್ತಾತ್ ತೆಂ ಹಾಂವ್ ಕರುಂಕ್ ತಯಾರ್ ಆಸಾಂ...”

ಇತ್ತೆಂ ಆಯ್ಕಾಲ್ಲೆಂಚ್ ಬಾಂದ್ ತುಜೊನ್ ಆಯಿಲ್ಲಾ ಉದ್ಧಾ ಬರಿ ಸಂತೊಸಾಚೊ ಲೋಟ್ ರೊಜ್‌ಬಾಯೆಚಾ ಕಾಳ್ಜಾಂತ್ ಯೇವ್ನ್ ದೆವ್ಲೊ ಆನಿ ತಾಚೆ ಸಾಂಗಾತಾ ಉಪೆವ್ನ್ ಆಯಿಲ್ಲಾ ಕಸ್ತಾಳಾ ಬರಿ ಎಕಾ ಪಾಟ್ ಏಕ್ ಚಿಂತಾ ವ್ಹಾಳೊನ್ ಯೇವ್ನ್ ತಿಚಾ ಮತಿಂತ್ ಆಡ್ವಾಲಿಂ! ಇತ್ಲ್ಯಾ ಬೊರ್ಯಾ ಮನಾಚೊ ಆನಿ ಕಾಕುಳ್ಳಾರ್ ಧನಿ, ಧನಿಕಾಂ ಪೈಕಿ ದುಸ್ರೊ ನಾ ಮ್ಹಳ್ಳೆಂ ಪೈಲೆಂ; ‘ಬೊರೊ ಜಾಲ್ಯಾರ್ ಧನಿ ಮಾಗ್‌ಲ್ಲೆಂ ದಿತಾ, ಸಾಂಗ್‌ಲ್ಲೆಂ ಕರ್ತಾ’ ಮ್ಹಣ್ ಶೆಣ್ಯನ್ ಸಾಂಗ್‌ಲ್ಲೆಂ ಪೊಟ್ ನಹಿಂ, ಮ್ಹಣ್ ದುಸ್ರೆಂ; ಬಾರಾ ಜಣ್ ಪೂತ್ ತಿಕಾ ಜಲ್ಮಿಲ್ಲೆ ಆಸೊನ್, ಮಾಗಿರ್ ಸಕ್ಕಡ್ ತೆ ಪಾಟಾ ಪಾಟ್ ಮೊರೊನ್ ಯಾ ಸಕ್ತಾನಿ ತಿಕಾ ಸಾಂಡುನ್ ಘಾಲ್ಲೆಂ ಜಾಲ್ಯಾರೀ ಆಯ್ಚಾ ದಿಸಾ ಆಪ್ಣಾಕ್ ಕಾಯಿಂಚ್ ಪರ್ವಾ ದಿಸ್ತಿನಾ ಮ್ಹಣ್ ತಿಸ್ರೆಂ; ಅಸಲ್ಯಾ ಮನ್ಯಾಚಿ ಕುಮಕ್ ಆನಿ ಬೊರೆಂ ಮನ್ ಆಸ್ತಾ ಪರ್ಯಾಂತ್ ಆಪ್ಲೆ ಸುಖಾನ್ ಜಿಯೆಂವ್ಚೆಂ ಮ್ಹಳ್ಳೆಂ ಖಿಂಡಿತ್-ಹೆಂ ಚೊವ್ತೆಂ; ತಾಣೆ ಆತ್ತಾಂ ಸವಾಲ್ ಕೆಲ್ಲ್ಯಾ ಪ್ರಮಾಣೆ ಹೆಂ ಸುಖ್ ತಾಚಾ ಹಾತಾಂತ್ಲೆಂ ಖಿಂಚಾ ರುಪಾರ್ ಮಾಗೊನ್ ಘೆಂವ್ಚೆಂಗಿ ಮ್ಹಳ್ಳೆಂ-ಪಾಂಚ್ಚೆಂ; ಆನಿ ಹ್ಯಾ ಚಿಂತಾ ಪಾಟಾ ಪಾಟ್ ಆಪ್ಣಾಚಾ ಮನಾಂತ್‌ಚ್ಕ್ ತಿ ಅಶೆಂ ಸವಾಲಾಂ ಕರ್ತಾ: ಹೆಂ ಘರ್ ಆನಿ ಜಾಗೊ ಧರ್ಮಾರ್ಥ್ ಮಾಗೊನ್ ಘೆಂವ್ಚೊಗಿ?... ತಾಚಾ ಆಸ್ತಿಚೊ ಏಕ್ ವಾಂಟೊ ವಿಚಾರ್ ಘೆಂವ್ಚೊಗಿ?... ತಾಚಾ ವರ್ಸಾವಾರ್ ಹುಟ್ಟುಳೆಂತ್ಲೊ

ಏಕ್ ವಾಂಟೊ ಮಾಗ್ಲೊಗಿ?... ತಾಚಾಚ್ಚೆ ಬೊಂಗ್ಲಾಂತ್ ರಾವೊನ್ ಜಿಯೆಂವ್ಕ್ (ಮೊರೊಂಕ್ ನಹಿಂ-ಹಾಂ!) ವಿಚಾರ್ಚೆಂಗಿ?... ಯಾ ತಾಚಾ... ಚಡಿತ್ ಕಿತೆಂ ವಿಚಾರ್ಚೆಂ ಮ್ಹಳ್ಳೆಂ ದುಸ್ರೆಂ ತಿಚಾ ಮತಾಂತ್ ಆಯಿಲ್ಲಾ, ಆನಿ ಚಡಿತ್ ಕಾಂಯ್ ವಿಚಾರ್ಲ್ಯಾರಯಿ ತಾಚೆ ಲಾಗಿಂ ದೀಂವ್ಕ್ ಆಸ್ತೆನಾ!

ಧನಿಯಾನ್ ಸವಾಲ್ ಕೆಲ್ಲೆಂ ತೆಂ ತಾಂಕಾಂ-ಮಾಂಯ್-ಸುನೆಕ್-ದೊಗಾಂಯ್. ಪೂಣ್ ತಾಚಿ ಜಾಪ್ ತೊ ಅಪೇಕ್ಷಿತಾಲೊ ರೊಜ್‌ಬಾಯೆ ಥಾವ್ನ್ ನಹಿಂ ಬಗಾರ್ ಆಂಜೆಲಾ ಥಾವ್ನ್. ಆನಿ ತೆಂ ಕಶೆಂ ಕಳ್ಳೆಂಗಿ ಮ್ಹಳ್ಳಾರ್, ಇಲ್ಲೆಶ್ಯಾ ವೆಳಾನ್ ತಾಣೆ ರೊಜ್‌ಬಾಯೆಲಾಗಿಂ ಅಭಿಪ್ರಾಯ್ ವಿಚಾರಿನಾಸ್ತಾನಾ ಆಂಜೆಲಾ ಕಡೆ ನಹಿಂವೆ ಅಶೆಂ ಸವಾಲ್ ಕೆಲೆಂ? - “ಕಿತೆಂ ಮ್ಹಣ್ತಾಯ್ ಆಂಜೆಲ್? ತುಕಾ ಖಂಚೆಂ ಬೊರೆಂ ದಿಸ್ತಾ ತೆಂ ಮಾಗ್. ಆನಿ ಜರ್‌ತರ್ ತುವೆಂ ಮಾಗ್‌ಲ್ಲೆಂ ದೀಂವ್ಕ್ ಹಾಂವ್ ಪಾಟಿಂ ಕರಿನ್, ಹಾಂವ್ ರಕ್ತಿ ಮನಿಸ್ ಮ್ಹಣ್ ಚಿಂತ್.”

ರೊಜ್‌ಬಾಯೆಕ್ ಎಕಾ ಧರಾಚೊ ಶಿಣ್ ಯೇವ್ನ್ ತೊಂಡ್ ಸಾವೊ ಜಾಲೆಂ. ಏಕ್ ಘಡಿಭರ್ ಪೈಲೊ ದೆವ್‌ಲ್ಲೊ ಸಂತೊಸಾಚೊ ಲೋಟ್ ಖಣಾ ಭಿತರ್ ತಿಚಾ ಕಾಳ್ಜಾಂತ್ ಸುಕೊನ್ ಗೆಲೊ. ಮಾಲ್ಪಡಿ ಆನಿ ಘರ್ಚಿ ಯೆಜ್ಜಾನ್ ಜಾವ್ನಾಸ್‌ಲೆ ಆಪ್ಣಾ ಕಡೆ ವಿಚಾರಿನಾಸ್ತಾನಾ ಆಪ್ಣಾಕ್ ಆಂಜೆಲಾಚಾ ಸಕ್ಯಲ್ ದರ್ವೆಂ ನಹಿಂಗಿ ತಾಣೆ? ಹೆಂ ತಾಚೆಂ ಮನ್ ತಿ ಪೈಲಿಚ್ಚೆ ಜಾಣಾಸ್‌ಲ್ಲಿ ಜಾಲ್ಯಾರ್ ಆತ್ಮಾಂ ಚಿಂತ್‌ಲ್ಲೆಂ ಪೊಡ್ಲೆಂ ಪೊಡ್ಲೆಂ ತಿಚಾ ಮನಾಂತ್ ಯೆತೆಂಗಿ? ತಿಕಾ ಹೆಂ ಚಿಂತುನ್ ಗುಪಿತ್ತ್ ಧರಾಚಿ ಲಜ್ ಭೊಗ್ಲಿ.

ಪೂಣ್ ಆನ್ಯೇಕಾ ಘಡ್ಯೆನ್ ತಿ ಚಿಂತಾ: “ಆಂಜೆಲಾನ್ ವಿಚಾರ್ಚೆಂಯ್ ಹಾವೆಂ ವಿಚಾರ್ಚೆಂಯ್ ಚಡುಣೆ ಎಕ್‌ಚ್ಚೆ. ಆಂಜೆಲಾಕ್ ಮೆಳ್‌ಲ್ಲೆಂ ಮ್ಹಾಕಾ ಮೆಳ್‌ಲ್ಲೆ ಬರಿ. ವಾಲಿಚಾ ನಿಬಾನ್ ಧಾಂಕಾಕ್ ಉದಾಕ್ ಪಡ್ಲಾ ಶಿವಾಯ್ ರಾವಾಶೆನಾ. ತ್ಯಾ ಶಿವಾಯ್ ಹಾವೆಂ ವಿಚಾರ್‌ಲ್ಲೆಂ ಪುಣಿ ತೊ ಇನ್ಸಾರ್ ಕರಿತ್, ಆಂಜೆಲಾಕ್ ಕರಿಸೊನಾ. ದೆಕುನ್ ಆಂಜೆಲಾನ್‌ಚ್ ವಿಚಾರ್ಚೆಂ ಬೊರೆಂ,” ಮ್ಹಣ್ ತಿಣೆಂಚ್ ತಿಕಾ ಸಮಧಾನ್ ಕರ್ನ್ ಘೆತ್ಲೆಂ ಆನಿ ಆಂಜೆಲ್ ಕಿತೆಂ ವಿಚಾರ್‌ಗಿ ಮ್ಹಣ್ ಆತುರಾಯೆನ್ ರಾವ್ಲಿ.

ಆಂಜೆಲಾನ್ ವೊಂಟ್ ದಾಂಬುನ್ ಧರ್ನ್ ತಕ್ಲಿ ಬಾಗಾಯಿಲ್ಲಿ ಸುಮಾರ್ ವೇಳ್ ವಯ್ರ್ ಕಾಡ್ಲಿನಾ. ರೊಜ್‌ಬಾಯೆಕ್ ತಿಚಾ ತೊಂಡಾಂತ್ಲೆಂ ಆಯ್ಕಾತಾ ವರೆಗ್ ಕಾಯಿಂಚ್ ಸೈರಾಣ್ ನಾ. ಧನಿಯಾಕ್ ಕಳಾನಾತ್‌ಲ್ಲೆ ಬರಿ ಬೊಸ್‌ಲ್ಲೆ ಕಡೆ ಥಾವ್ನ್ ಆಂಜೆಲಾಕ್ ಬೊಟಾನ್ ಕುಟ್ಟುನ್ ‘ವೆಗ್ಗಿಂ ಉಲ್ಕಿ’ ಮ್ಹಣ್ ಜಾಗ್ಯಲೆಂ. ಜಾಲ್ಯಾರೀ ಆಂಜೆಲ್ ಖ್ಯೆಂ ಗಣ್ಣೆ ಕರ್ತಾ? ತಾಚೆ ಬದ್ಲಾಕ್ ತಿಣೆ ತಕ್ಲಿಚ್ಚೆ ವಾಂಕ್ಲಿ ಘುಂವ್ಡಾವ್ನ್ ಸೊಡ್ಲಿ!

ಧನಿಯಾನ್‌ಯಿ ಏಕ್ ದೋನ್ ಪಾವ್ಟಿಂ ಖೊಂಕ್ಲಿ ಕಾಡ್ನ್ ಆಂಜೆಲಾಕ್ ಜಾಗ್ಯಲೆಂ. ಆಕ್ರೇಕ್ ಅಮೃಕೆಂ ಹಾಸೊನ್ ಸ್ಫೂಲಾವ್ಲೊ ಉಟೊನ್ ಆಂಜೆಲ್ ಬೊಸ್‌ಲ್ಲೆ ಕಡೆ ಮುಕಾರ್ ಪೊಚೊನ್ ಉಬೊ ರಾವೊಲ್ಲ ಆನಿ “ಆಂಜೆಲ್-” ಮ್ಹಣ್ ಉಲೊ ಕೆಲೆಂ.

ತಿತ್ಲೊ ಲಾಗಿಂ ಆಯಿಲ್ಲೊ ಆಂಜೆಲಾನ್ ಚತ್ರಾಯ್ ಕರುಂಕ್ ನಾತ್‌ಲ್ಲಿಗಿ ಕಿತೆಂಗಿ. ‘ಆಂಜೆಲ್’ ಮ್ಹಳ್ಳೆಂ ಖಣ್ಣಿಣಿ ತಾಳ್ಯಾನ್ ಭಾಯ್ರ್ ಪಡ್‌ಲ್ಲೆಂ ತೆಂ ಉತಾರ್ ಆಂಜೆಲಾಚಾ ಕಾನಾಲಾಗಿಂ ‘ಫೊಕ್’ ಕರ್ನ್ ಆವಾಜ್ ಜಾಲ್ಲೆ ಬರಿ ಜಾವ್ನ್ ತಿಣೆ ಎಕಾಚ್ಚೆಫಾರಾ ಕಾವ್ಣೆಣೆನ್ ಆಂಗ್ ಕಾಂಪ್ಲೆಂ ಆನಿ ತಕ್ಲಿ ಉಕಲ್ ಮುಕಾರ್ ಪಳೆಲೆಂ. ತಶೆಂ ಪಳೆತಾನಾ ತಿಚೆ ಮುಕಾರ್ ಏಕ್ ರಾಕ್ಸೊಸ್ ಉಬೊ



ಆಸಲ್ನೆ ಬರಿ ಆನಿ ತಿ ತಾಚಾ ಪಾಯಾಂ ಮುಳಾಂತ್ ಲ್ಹಾನ್ ಏಕ್ ಭುರ್ಗೊ ಸರ್ಪಡ್ತಾ ತಶೆಂ ತಿಕಾ ದಿಸ್ಲೆಂ. ಭಿಯಾನ್ ತಿಚಾ ಶಿರಾಂತ್ಲೆಂ ರಗಾತ್ ಗಾರ್ ಜಾವ್ನ್ ಕಾಳಿಜ್ ಬಂದ್ ಪಡೊನ್ ಯೆತಾಶೆಂ ತಿಕಾ ಭೊಗ್ಲೆಂ.

“ಆಂಜೆಲ್... ಮ್ಹಜೆ ಮುಕಾರ್ ಸುಥಾಳ್ ಉಲಂವ್ಕ್ ಕಿತ್ಯಾಕ್ ಭಿಯೆತಾಯ್?” ಮ್ಹಳೆಂ ತಾಣೆ ಮೊವಾಳ್ ತಾಳ್ಯಾನ್ ತಿಕಾ ಧೈರ್ ದೀಂವ್ಕ್. “ಹಾಂವ್ ಧನಿ ಆನಿ ತುಂ ತಾಚಿ ವಕ್ಲಾದಾರ್ನ್ ಮ್ಹಣ್ ಭೇದ್ ಚಿಂತುನ್ ಕಾಂಯ್ ಭಿಯೆಂವ್ಚಿ ಗರ್ಜ್ ನಾ. ಹಾಂವ್ ಕಾಂಯ್ ತಸಲೊ ಭೇದ್ ಚಿಂತಿನಾ. ಚಿಂತ್ಲೊ ಜಾಲ್ಯಾರ್ ಹಾಂವ್ ತುಜಾ ಪಾಯಾಂ ಲಾಗಿಂ ಯೆತೊನಾ. ತುಂ, ತುಜಾ ಘರ್ಕಾರಾಚಾ ಖಿಂತಿನ್ ಆಸಾಯ್ ಮ್ಹಳೆಂ ಮ್ಹಾಕಾ ಪರಿಪೂರ್ಣ್ ಸಮ್ಜಾತಾ. ಆನಿ ತ್ಯಾ ಸಂಬಂಧಿ ಮ್ಹಜಿ ಅವಸ್ಥಾ ಕಿತೆಂ ಜಾವ್ನ್ ಆಸಾ ಮ್ಹಳೆಂ ಹಾಂವ್ ಯೆದೊಳ್ ಉಲ್ಕಲ್ಲ್ಯಾ ಭಾಷಣಾಂತ್ ತುಕಾ ಸಮ್ಜಾಲಾಂ ಆಸ್ತಲೆಂ ಮ್ಹಣ್ ಮ್ಹಜಿ ಪಾತ್ಯೆಣಿ...”

ತಾಚೆಂ ಖಾಲ್ತೆಪಣ್ ಆಂಜೆಲಾಕ್ ಮೆಚ್ವಾಲೆಂ. ಪೂಣ್ ತಾಣೆ ತಿತ್ಲೆ ಲಾಗಿಂ ಉಬೊ ರಾವೊನ್ ತಿಚಿ ಲಾಗಿಂ ಉಲಂವ್ಚೆಂ ತಿಕಾ ಬೊರೆಂ ದಿಸ್ಲೆಂನಾ. ಧ್ಯಂಚೆಂ ಉಟೊನ್ ವೊಚೊಂಕ್ ಯಾ ವಾಂಕ್ಡೆಂ ಸರೊಂಕ್ ಇಡೆಂ ನಾತ್ಲೆ ನಿಮ್ಮಿಂ ತಿಕಾ ಧ್ಯಂ ವ್ಹೊಡ್ ಬಾಂದ್ಪಾಸ್ ಜಾಲೆ. ಧನಿಯಾಚಾ ಪಾಯಾಂಕ್ ಪುಡ್ ಕರ್ನ್ ಆಸಲ್ನೆಂ ತಿಚೆಂ ತೊಂಡ್, ಆತಾಂ ರೊಜ್‌ಬಾಯೆಚಾ ಕುಶಿಕ್ ಘುಂವ್ಡಾವ್ನ್ ತಿ ಬೊಸ್ಲಿ. ಪೂಣ್ ತ್ಯಾ ವೆಳಾರ್ ರೊಜ್‌ಬಾಯೆಚೆಂ ತೊಂಡ್ ಪಳೆತಾನಾ ಧನಿಯಾಚೆ ಪಾಯ್ ಪುಣಿ ವ್ಹಯ್, ತಿಚೆಂ ತೊಂಡ್ ಬೊರೆಂ ನಹಿಂ ಮ್ಹಣ್ ಆಂಜೆಲಾಕ್ ದಿಸ್ಲೆಂ.

ತಶೆಂ ಘುಂವ್ಡಾವ್ನ್ ಬೊಸ್‌ಲ್ಲ್ಯಾನ್ ಧನಿಯಾಕ್ ಅಕ್ಮಾನ್ ಭೊಗ್ಲೊ. “ಮ್ಹಜಾ ತೊಂಡಾಕ್ ಪಳೆ, ನಾ ಜಾಲ್ಯಾರ್ ಮ್ಹಾಕಾ ತುಜಾ ತೊಂಡಾಕ್ ಪಳೆಂವ್ಕ್ ದಿ.” ಮ್ಹಣಾಲೊ ತೊ ಖರ್ಕಸ್ ತಾಳ್ಯಾನ್ ಆನಿ ಆಸಾ ತಸೊ ಪಾಟಿಂ ಯೆವ್ನ್ ಸ್ಕೂಲಾರ್ ಬೊಸ್ಲೊ. “ಹ್ಯಾ ಘರ್ಚಿ ಯೆಜ್ಯಾನ್ ತುಂ.”-ಹಾಂಗಾ ರೊಜ್‌ಬಾಯೆಚೆಂ ತೊಂಡ್ ಕಾಳೆಂ ಜಾಲೆಂ- “ತುಜಾ ಘರಾ ಆಯಿಲ್ಲ್ಯಾ ಸೈರ್ಯಾಂಕ್ ಸುಧಾಸುಂಚೊ ನಮುನೊ ಅಸೊಗಿ? ಸುಥಾಳ್, ಲಜೆನಾಸ್ತಾನಾ, ಮುಕಾರ್ ಮುಕಾರ್ ತೊಂಡಾಕ್ ತೊಂಡ್ ಕರ್ನ್ ಬೊಸ್ಲೊನ್ ಗಜಾಲಿ ಕರ್ನ್, ಸುಖ್-ದುಕ್ ಉಲೊವ್ನ್, ಮಾಗಿರ್ ಇಲ್ಲಿ ಕಾಫಿ, ನಾ ಜಾಲ್ಯಾರ್ ಏಕ್ ತಾಂಚ್ಲೆರ್ ಶೆಳೆಂ ಉದಾಕ್-ಬಿ ದೀವ್ನ್ ಧಾದೊಶಿ ಕರ್ನ್ ಧಾಡ್ಲೆಂ ಸೊಡ್ನ್ ಆಂಕ್ವಾರ್ ಚೆಡ್ವಾಂ ಬರಿ ಕೊನ್ಯಾಕೊನ್ಯಾನಿ ತಕ್ಲಿ ಪೊಂದಾಕ್ ಘಾಲ್ನ್ ತುವೆಂ ಲಿಪವ್ನ್ ಬೊಸ್ಲೆಂ ಸಮಾಂಗಿ? ಛಿ! ಹಿ ಕಸಲಿ ಚಾಲ್ ಚಮ್ಕಣ್? ಖಿಂಚಾ ಗಾಂವ್ಚಿ ರಿವಾಜ್ ಆಧಾರ್ಲ್ಯಾಯ್!” ಮ್ಹಣ್ ಹಾಸ್ಲೊ. ತಾಂತುಂ ಶೆಣ್ಯನ್‌ಯಿ ಆಪ್ಣಾಚೊ ನಂಜಾಳೊ ಹಾಸೊ ಭೊರ್ಸುನ್ ಗಲಾಚೊ ಕೆಲೊ. ತೆಣೆ ರೊಜ್‌ಬಾಯೆನ್‌ಯಿ-ಅರ್ಧೆಂ ಲಜೆನ್ ಜಾವ್ಯೆತ್-ಚಿಕ್ಲೆ ಶೆ ವೊಂಟ್ ರುಂದಾಯ್ಲೆ. ಆಂಜೆಲ್ ಮಾತ್ ಹಾಸ್ಲಿಯ್ ನಾ, ರಡ್ಲಿಯ್‌ನಾ.

“ಆತಾಂ ಬಾಯೆ, ಹಾವೆಂ ವಿಚಾರ್ಲ್ಲ್ಯಾ ಸವಾಲಾಕ್ ಇತ್ಲೆ ವೆಗಿಂ ಜಾಪ್ ದಿನಾಂಯ್ ಜಾಲ್ಯಾರ್ ದರ್ವಡ್ ನಾ. ಸಮಾ ಪಳೆಂವ್ಕ್ ಗೆಲ್ಯಾರ್ ಏಕ್ ದೋನ್ ಮಿನುಟಾಂ ಭಿತರ್ ಚಿಂತುನ್ ಜಾಪ್ ದಿಂವ್ಚಿ ತಸಲಿ ಚಿಲ್ಲ್ಯಾರ್ ಸಂಗತ್ ನಹಿಂ ತಿ. ಆನಿಕ್, ತಸಲೆಂ ಸವಾಲ್ ಆಜ್ ತುಮ್ಚೆ ಮುಕಾರ್ ಘಾಲಿನ್ ಮ್ಹಣ್ ತುಮಿ ಚಿಂತುಂಕ್ ಲೆಗುನ್ ನಾ ಜಾವ್ಯೆತ್. ತೆ ಪಾಸ್ತೆತ್ ಕಾಂಯ್ ದರ್ವಡ್ಲಾಕಾ.

ತುಜಾ ಪುರ್ವತೆ ಪ್ರಮಾಣೆ ಹ್ಯಾ ವಿಶ್ವಾಂತ್ ತುಮಿ ದೊಗಾಂಯ್ಚಿ ಎಕಾಮೆಕಾ ಚರ್ಚೆ ಕರ್ನ್ ಪಳೆವ್ನ್ ಥೊಡ್ಯಾ ದಿಸಾನಿ ಮ್ಹಾಕಾ ಸಾಂಗ್ಲಾರ್ ಪುರೊ. ತಿ ಗಜಾಲ್ ಆಮಿ ಇತ್ಲ್ಯಾರ್ ಆಕೇರ್ ಕರ್ಯಾಂ. ಅಶೆಂ ಮ್ಹಣೊನ್ ಧನಿಯಾನ್ ಹಾತಾಂತ್ ಆಸ್ಲೊ ಸಿಗ್ರೆಟಿ ಕುಡ್ಲೊ ತೊಂಡಾಕ್ ಪ್ಲೊನ್ ಚಿವೊ. ಪೂಣ್ ತೊ ಗಜಾಲಿಂಚಾ ಗಲಾಟ್ಕಾಂತ್ ಪಾಲ್ವೊನ್ ಗೆಲ್ಲೆ ವರ್ವಿಂ ತೊ ತಾಣೆ ಬಾಗ್ಲಾಂತ್ಲಾನ್ ಆಂಗ್ಲಾಕ್ ಉಡ್ಕಲೊ.

“ಆತಾಂ ಆನ್ಯೇಕ್ ಗಜಾಲ್ ಆಸಾ. ಹೆಂ ಘರ್ ಭಾಯ್ರ್ ಸರ್ಚೆ ಆದಿಂ ಆಂಜೆಲಾ ಕಡೆ ಇಲ್ಲಿಶಿ ಅಭಿಪ್ರಾಯ್ ವಿಚಾರುಂಕ್ ಆಸಾ. ಆಂಜೆಲ್, ತುವೆಂ ರೊಫಿಟಿ ಖಿಂತ್ ಆಜ್ ಥಾವ್ನ್ ಅಂತ್ ಕೆಲ್ಲಿ ಬೊರಿ. ತೊ ಆತಾಂ ಸರ್ಗಾರ್ ಆನಂದ್‌ಭರಿತ್ ಜಾವ್ನ್ ಆಸಾ ಮ್ಹಣ್ ಚಿಂತುನ್ ಖುಶಾಲ್ ಭರಿತ್ ರಾವೊನ್ ಫುಡಾರಾಕ್ ತಕ್ಲಿ ದಿ. ತಶೆಂ-ತಶೆಂ ಮ್ಹಣ್ತಾನಾ ತುಂ ಆತಾಂ ಎಕ್ಸರಿ. ಮ್ಹಣ್ಲೆ, ವಿದೊವ್ ಜಾಲಿಯ್, ಮ್ಹಜೆ ಬರಿ ಸಾಧಾರ್ಣ್. ಆತ್ಮಾಂ ಹಾವೆಂ ಭಾಸಾಯಿಲ್ಲಿ ಕುಮಕ್ ಸೊಡ್ಲ್ಯಾರ್, ತುಜೆಂ ಆನಿ ತುಜಾ ಮಾಂಯ್ಚೆಂ ಫುಡಾರಾಚಾ ಬೊರ್ಲಾ-ವಾಯ್ಕಾಚೆಂ ವಜೆಂ ತುಜಾ ಮಸ್ತಕಾರ್ ಪಡ್ಲೆಂ. ತೆಂ ಕಶೆಂ ವ್ಹಾಪೊಂವ್ಚೆಂ ಮ್ಹಣ್ ಚಿಂತ್ಲಾಂಯ್ಕಿ?”

ಕಾಯಾಮ್ ಪೊಗಿಚ್ಚ್ ರಾಂವ್ಚೆಂ ಸಮಾ ನಹಿಂ, ಆನಿಕ್ ತಾಣೆ ವಿಚಾರ್ಲೆಲ್ಯಾ ಹ್ಯಾ ಸವಾಲಾಂಕ್ ಫಾವೊತಿ ಜಾಪ್ ದೀವ್ನ್ ತಾಚೆಂ ತೊಂಡ್ ಬಂದ್ ಕರಿನಾ ಜಾಲ್ಯಾರ್ ತಾಕಾ ಚಡ್ ಆನಿ ಚಡ್ ಸವಾಲಾಂ ಫಾಲುಂಕ್ ಇಡೆಂ ದಿಲ್ಲ್ಯಾಬರಿ ಜಾತಾ ಮ್ಹಣ್ ಆಂಜೆಲಾನ್ ಚಿಂತ್ಲೆಂ ಆನಿ ತಕ್ಲಿ ಉಕ್ತಿನಾಸ್ತಾನಾ ಧರ್ನಿಕ್ ಪಳೆವ್ನ್‌ಚ್ ಮದ್ದಿಮ್ ತಾಳ್ಕಾನ್, “ಹಾವೆಂ ಯೆದೊಳ್ವಾಕ್ ಕಸಲಿಚ್ಚ್ ಆಲೊಚನ್ ಕರುಂಕ್‌ನಾ,” ಮ್ಹಣ್ ಮೊಟ್ಯಾನ್ ಉಚಾರ್ಲೆಂ.

ಘರಾಂತ್ ಆಯಿಲ್ಲ್ಯಾಕ್ ಧನಿಯಾನ್ ಆಂಜೆಲಾಚೆಂ ರುಪ್ಣೆ ಮಾತ್, ಪಳೆಲ್ಲೆಂ ಶಿವಾಯ್ ತಿಚಾ ಉಲಣ್ಯಾಚೊ ತಾಳೊ ಆಯ್ಲೊಂಕ್ ನಾತ್ಲೊ. ಆತಾಂ ಹೊ ಆಯ್ಕಾತಾನಾ ‘ಫೊಣೆಗ್ರಾಫಾಂತ್’ ಗಾಂವ್ಚಾ ಚಲಿಯೆಚಾ ತಾಳ್ಕಾ ಬರಿ ತಾಕಾ ರಂಗೀತ್ ಆನಿ ಸ್ವಾದಿಕ್ ಆಯ್ಕಾಲೊ.

“ಕಿತೆಂ ಮ್ಹಣಾಲಿಯ್? ಮ್ಹಾಕಾ ಸಮಾ ಆಯ್ಕಾಲ್ಯಾ,” ಮ್ಹಣಾಲೊ ಪರ್ತ್ಯಾನ್ ತಿಚೊ ತಾಳೊ ಆಯ್ಲೊಂಚಾ ನಿಬಾನ್.

ಹೆ ಪಾವ್ಲಿಂ ಆಂಜೆಲಾನ್ ತಕ್ಲಿ ಸಮಾ ಮೆಳ್ವಾಕ್ ಉಕಲ್ಲ್ಯಾ, “ಯೆದೊಳ್ವಾಕ್ ಹಾವೆಂ ಕಸಲಿಚ್ಚ್ ಆಲೊಚನ್ ಕರುಂಕ್ ನಾ,” ಮ್ಹಣ್ ಖಡಾಕಡ್ ಜಾಪ್ ದಿಲ್ಲಿ.

“ತರ್-ಅಶಿಚ್ಚ್ ವಿದೊವ್ ರಾವ್ತಾಯ್ಕಿ?” ಪಾಟಿಂ ಸವಾಲ್ ಧನಿಯಾಚೆಂ.

ಆಪ್ಣಾಕ್ ವಿದೊವ್ ಮ್ಹಣ್ ಉಲೊಕರ್ನ್ ಆಪ್ಣಾಚಾ ಘರ್ಕಾರಾಚೊ ಕೆಸಾನ್ ಗಳೊ ಕಾತರ್ಚೊ ಪಳೆವ್ನ್ ಆಂಜೆಲಾಚೆಂ ಆಂಗ್ ಜಳೆಂ ಆನಿ ರಗಾತ್ ಶಿರಾನಿ ಸ್ಕಳೊನ್ ಆಯ್ಲೆಂ. ಪೂಣ್ ಸಾಂಗಾತಾಚ್ಚ್ “ಖಿಂಚಾಚ್ಚ್ ಸಂಧರ್ಬಾರ್ ರಾಗಾನ್ ಉಲಂವ್ಚಿ ನಾ. ಸಮರ್ಥಾನೆನ್‌ಚ್ ದುಸ್ಮಾನಾಚೆರ್ ಝುಜ್ತೆಲಿಂ,” ಮ್ಹಣ್ ಕೆಲ್ಲ್ಯಾ ನಿಚೆವಾಚೊ ಉಗ್ಡಾಸ್ ವೆಳಾರ್ ಯೇವ್ನ್ ರಾಗ್ ಥಂಚೆ ಥಂ ಜಿರ್ಯಲೊ. ಆಪ್ಣಾಕ್ ಬೊರೆಂ ದಿಸಾನಾ ಜಾಲ್ಯಾರಿ ಪೆಲ್ಯಾಚಾ ಧಾದೊಸ್ಕಾಯೆ ಖಾತಿರ್ ಸದ್ವಾಕ್ ವಿದೊವ್ ಮ್ಹಣ್ ಒಪ್ಪೊಂಚೆಂ ಬೊರೆಂ ಮ್ಹಣ್ ಚಿಂತುನ್ ಜಾಪ್ ದೀವ್ನ್ ಮ್ಹಣಾಲಿ: “ಹಾವೆಂ ಮೊರ್ತಾಂ ಮ್ಹಣಾಸರ್ ವಿದೊವ್ ರಾಂವ್ಚೆಂ ಮ್ಹಣ್ ನಿಚೆವ್ ಕೆಲಾ.”

“ಛೇ! ಕಸಲೆಂ ಅಕ್ರಮ್! ಮನ್ಯಾಕ್‌ಚ್ಚ್ ನಹಿಂ, ದೆವಾಕ್ ಲೆಗುನ್ ಬೊರೆಂ ದಿಸಾಶೆನಾ. ವ್ಹಯ್‌ಗಿ ನಹಿಂ, ರೊಜ್‌ಬಾಯೆ,”

“ಪೈಲ್ಯಾ ಪಾವ್ಲಿಚೆಂ ಸವಾಲ್ ಮ್ಹಜೆಲಾಗಿಂ ವಿಚಾರ್‌ಲ್ಲೆಂಯ್ ಜಾಲ್ಯಾರ್ ಹಾಂವ್ ತಾಕಾ ಫಾವೊತಿ ಜಾಪ್ ದಿತಿಂ ಆಸ್‌ಲ್ಲಿಂ. ಹೆಂ ಸವಾಲ್ ಮ್ಹಜೆಲಾಗಿಂ ವಿಚಾರ್ಲ್ಯಾರ್ ಹಾವೆಂ ಕಿತೆಂ ಜಾಪ್ ದಿಂವ್ಚಿ?” ಮ್ಹಣ್ ಸಾಂಗೊಂಕ್ ತೊಂಡ್ ಕಾಡ್ಲೆಂ ಜಾಲ್ಯಾರೀ, ರೊಜ್‌ಬಾಯೆನ್ ಉಚಾರ್ಲೆಂ ದುಸ್ರೆಂಚ್-“ತುವೆಂ ಮ್ಹಣ್ಲೆಂ ತೆಂ ಸಹಜ್, ಬಾಬಾ,” ಮ್ಹಣಾಲಿ.

ತಿಣೆ ಸಹಜ್ ಮ್ಹಣ್ ಮ್ಹಳ್ಳಾಂತ್ ತೃಪ್ತಿ ಜಾಯ್ನಾಸ್ತಾನಾ ಆಪ್ಲೆ ಸಾಂಗ್‌ಲ್ಲೆಂ ಆಪುಟ್ಪ್ ಸತ್ ಮ್ಹಣ್ ರುಜು ಕರ್ಚಾ ಖಾತಿರ್ ತೊ ಮುಂದರ್ಸುನ್ ಮ್ಹಣ್ತಾ: “ಹಾವೆಂ ಸಾಂಗ್ಲೆಂ ಸಮಾ ವ್ಹಯ್‌ಗಿ ನಹಿಂ ತೆಂ ಸಮ್ಜೊಂಕ್ ಅಶೆಂ ಚಿಂತುನ್ ಪಳೆಯಾ. ತುಜೊ ಪೂತ್ ಆಂಜೆಲಾಚೊ ಘರ್ಕಾರ್. ತಾಚಿ ಖಬರ್ ನಾಸ್ತಾನಾ ಸರಿಸುಮಾರ್ ತೀನ್ ವರ್ಸಾಂ ಮಿಕ್ವಾಲಿಂ. ಜಿವಂತ್ ಆಸ್‌ಲ್ಲ್ಯಾ ಮನ್ಯಾಚಿ ಖಬರ್ ತೊ ಸಂಸಾರಾಚಾ ಖಿಂಚಾ ಮುಲ್ಯಾಂತ್ ಆಸ್‌ಲ್ಲೊ ಜಾಲ್ಯಾರೀ ಮಹಿನ್ಯಾಕ್ ಯಾ ಸ ಮಹಿನ್ಯಾಂಕ್ ಏಕ್ ಪಾವ್ಲಿಂ, ನಹಿಂ ಜಾಲ್ಲ್ಯಾ ಪಕ್ಷೆಕ್ ವರ್ಸಾಕ್ ಏಕ್ ಪಾವ್ಲಿಂ ಪುಣೆ ಯೆಜಾಯ್ ಆಸ್‌ಲ್ಲಿಗಿ? ಆಯಿಲ್ಲಾ; ತಿ ಎಕಾ ಲಾಂಬಾಯೆನ್ ತೀನ್ ವರ್ಸಾಂ ಆಯಿಲ್ಲಾ ಮ್ಹಣ್ಲೆಚ್ ತೊ ಮನಿಸ್ ಜಿವಂತ್ ಆಸಾ ಮ್ಹಣ್ ಖಿಂಚಾ ಧೈರಾನ್ ಪಾತ್ಯೆಂವ್ಚೆಂ? ಸಮಾ ಪಳೆಂವ್ಕ್ ಗೆಲ್ಯಾರ್ ಆಂಜೆಲ್ ಆತಾಂ ಚಡುಣೆ ತೀನ್ ವರ್ಸಾಂಚಿ ವಿದೋವ್ ಮ್ಹಣ್ಲೆತ್. ಆನಿ ತೆಂ ರುಜು ಕರುಂಕ್ ಸರ್ಕಾರಾಚೆಂ ಟೆಲೆಗ್ರಾಮ್ ಸೈತ್ ಆಯ್ಲಾಂ. ತಾಚೆ ಮಾಗಿರಾಯಿ ತೊ ಜೀವ್ ಆಸಾ ಮ್ಹಣ್ ತಾಕಾ ರಾಕೊನ್ ರಾಂವ್ಚೆಂ ಆನಿ ಉಕಡ್ಲೆಲ್ಯಾ ಕಣ್ಣೆಕ್ ಕೊಂಬ್ರೆ ಯೆಂವ್ಕ್ ರಾಕ್ಲೆಂ ಎಕ್‌ಚ್ಚ್ ನಹಿಂಗಿ? ಕಿತೆಂ ಮ್ಹಣ್ತಾಯ್ ರೊಜ್‌ಬಾಯೆ?”

“ಪೂತ್ ತೊ ಮ್ಹಜೊ ವ್ಹಯ್ ಬಾಬಾ; ಆನಿ ಮ್ಹಜಾ ಕಾಳ್ಜಾಕ್ ಭೊಗ್ತಾ ತಿತ್ಲಿ ದೂಕ್ ಸಂಸಾರಾಂತ್ ದುಸ್ರ್ಯಾ ಕೊಣಾಯ್ ಮ್ಹಜಾ ಪುತಾ ವಿಶ್ಯಾಂತ್ ಬೊಗುಂಕ್ ನಜೊ. ಹಾಂವ್ ಏಕ್ ರೂಕ್; ರೊಫಿ ಆನಿ ಆಂಜೆಲ್ ಜಾವ್ನ್ ಆಸ್‌ಲ್ಲಿಂ ಮ್ಹಜೆ ದೋನ್ ಖಾಂದೆ. ಆತಾಂ ತಾಂತ್ಲೊ ಏಕ್ ಖಾಂದೊ ಕಾತರ್ನ್ ಕಾಡ್ತಚ್ ಚಡ್ ದುಕ್ ಭೊಗ್ಚಿ ಕೊಣಾಕ್? ರುಕಾಕ್‌ಗಿ ಖಾಂದಿಯೆಕ್? ಆಂಜೆಲಾಕ್‌ಗಿ ಮ್ಹಾಕಾ?”

“ಖಾಂದಿಯೆಕ್ ಉಣೆ, ರುಕಾಕ್ ಚಡ್,” ಮ್ಹಣ್ ಧನಿಯಾನ್ ಒಕ್ಟಾಣೆ ದಿಲೆಂ.

“ತಶೆಂ ಜಾಲ್ಯಾರ್, ಮ್ಹಾಕಾ ಭೊಗ್‌ಲ್ಲ್ಯಾ ಪ್ರಮಾಣೆ ಹಾವೆಂ ಉಗ್ತೆಂ ಉಚಾರ್ಚೆಂ ಜಾಲ್ಯಾರ್: ರೊಫಿ ನೀಜ್ ಜಾವ್ನ್ ಅಂತರ್ಲಾ ಮ್ಹಣ್ ಮ್ಹಾಕಾ ಸುಸ್ತಾ. ಕಸೊ ತೊ ತಾರ್ವಾಕ್ ವೊಚೊಂಕ್ ಭಾಯ್ರ್ ಸರ್‌ಲ್ಲ್ಯಾ ರಾತಿಕ್ ಪೊಟ್ಲಿ ಖಾಂದಾರ್ ಫಾಲ್ನ್ ತ್ಯಾ ಕಾಳೊಕಾಂತ್ಲ್ಯಾನ್ ನಪ್ಯಂಚ್ ಜಾಲ್ಲೊಗಿ, ತಸೊಚ್ಚ್ ಆಜೂನಿ ತ್ಯಾ ಕಾಳೊಕಾಂತ್‌ಚ್ಚ್ ಆಸಾ ಮ್ಹಣ್ ಮ್ಹಾಕಾ ಭೊಗ್ತಾ. ಎಕಾ ಆವ್ಯನ್ ಪುತಾ ಖಾತಿರ್ ಖಿಳಾನಾಸ್ತಾನಾ ಮಾಗೊನ್ ದೆವಾನ್ ತಾಂಕಾಂ ಆಯ್ಕಾಲ್ಲೆಂ ಕಿತ್ಲೆ ಶೆ ಧಾಕ್ಲೆ ಹಾವೆಂ ಶೆರ್ಮಾವಾಂತ್ ಪಾದ್ವ್ಯಾಬಾನ್ ಸಾಂಗ್‌ಲ್ಲೆ ಆಯ್ಕಾಲ್ಯಾತ್. ತ್ಯಾಚ್ಚ್ ಪಾತ್ಯೆಣೆನ್ ಹಾವೆಂಯ್ ಮ್ಹಜಾ ಪುತಾ ಖಾತಿರ್ ಖಿಳಾನಾಸ್ತಾನಾ ಇತ್ಲಿಂ ವರ್ಸಾಂ ಮಾಗ್‌ಲ್ಲೆಂ ಮಾಗ್ಲೆ, ಸಾಂತ್ ಮೊನಿಕಾನ್ ತಿಚಾ ಪುತಾ ಆಗುಸ್ತಿನಿ ಖಾತಿರ್ ಮಾಗ್ಲಾಂಗಿ ನಾ ಕೊಣ್ಣಾ! ಮ್ಹಜಾ ಮಾಗ್ಣ್ಯಾಕ್ ಕಸಲಿ ಜಾಪ್



ಜಾವ್ನ್ ದಿಲಿ ದೆವಾನ್? 'ತುಜೊ ಪೂತ್ ದರ್ಯಾಂತ್ ಭಾಯ್ರ್ ಪೊಡ್ಲಾ...' ಮ್ಹಣ್. ದರ್ಯಾಂತ್ ಭಾಯ್ರ್ ಪಡ್ಲೊ ಮ್ಹಜೊ ಪೂತ್ ಮ್ಹಾಕಾ ಹ್ಯಾ ಸಂಸಾರಾಂತ್ ಪಾಟಿಂ ಮೆಳ್ಳೊ ಸಂಭವ್ ಆಸಾಗಿ, ಬಾಬಾ?" ಮ್ಹಣೊನ್ ದೊಳ್ಳಾಂಕ್ ಹಾತ್ ಧರ್ನ್ ಘಳ್ಳಿಂ ರಡ್ಲೆ.

"ರೊಜ್‌ಬಾಯೆ, ಪುತಾ ಸಂಗಿಂ ನಿಯಾಳ್ಲ್ಯಾ ರಡ್ಲೆಂ ತುಜೆಂ ಹೆಂ ನಿಮಾಣೆ ಜಾಂವ್ಚಿ-ಹಾಂ. ತಶೆಂ ರಡ್ಲಾಂತ್ ತುವೆಂ ತುಕಾಚ್ಚ್ ಕರಂದಾಯ್ ಕರ್ನ್ ಘೆಂವ್ಚಿ ಮಾತ್, ನಹಿಂ, ಖಿಂತ್ ಸಾಂಡುನ್ ಜಿಯೆತಲ್ಯಾ ಹೆರಾಂಕೀ ತುವೆಂ ಬೆಜಾರಾಯೆಕ್ ವೊಡ್ಲೆಂ."

"ಮ್ಹಜಾ ಪುತಾ ಖಾತಿರ್ ಹಾವೆಂ ಆತಾಂ ರಡ್ಲೆಂ ನಹಿಂ ಬಾಬಾ, ಆನಿ ಮ್ಹಜೆ ಖಾತಿರ್ಯಿ ಹಾಂವ್ ರಡಾನಾ. ಮ್ಹಾಕಾ ಖಿಂತ್ ಫಕತ್ ಹ್ಯಾ ಅಸ್ಕತ್ ಬಾವ್ಲೆಚಿ!"

"ತ್ಯಾ ಬಾವ್ಲೆಚಿ ಖಿಂತ್ ತುವೆಂ ಕರ್ಚಿ ಸಹಜ್. ಸುನ್ ಮ್ಹಳ್ಳಿ ತಿ ಧುವೆ ಬರಿ ಧುವ್. ಆನಿ ಬೋವ್ ಕರ್ನ್ ತುಜಿ ಸುನ್ ಪ್ರಾಯೆನ್ ತರ್ನಾಟಿ, ಬುದಿನ್ ನೆಂಟಿ ಆನಿ ಜಿವಾನ್ ಅಸ್ಕತ್ ಮ್ಹಣ್ಚಿ ತಿಚಿ ಖಿಂತ್ ಜಾಯ್ತಾತ್‌ಲ್ಲ್ಯಾಕ್ ಜಾಯ್. ಬಿರ್ಮೊತ್ ಆಂಜೆಲಾಚಿ! ಯೆದಿ ವೊಡ್ಲಿ ಮುಕ್ತಿ ಜಿಣಿ ಜಿಯೆಂವ್ಕ್ ಆಸಾ. ಎಕ್ಸುರಿ ಕಶಿ ಜಿಯೆತಲಿಗಿ-ದೇವ್ ಎಕ್ಲೊ ಜಾಣಾ. ಕಶೆಂಯ್ ಜಾಲ್ಯಾರೀ ತುಜೊ ಜೀವ್ ಆಸ್ತಾ ಪರ್ಯಾಂತ್, ರೊಜ್‌ಬಾಯೆ, ತಿಕಾ ಅಪಾಯ್ ನಾ. ಪೂಣ್ ತುಜೆ ದೊಳೆ ಧಾಂಪ್ಲ್ಯಾ ಉಪ್ರಾಂತ್ ತಿಚಿ ಗತ್ ಕಿತೆಂ ಜಾಯ್ ಮ್ಹಳ್ಳಿ ಹ್ಯಾ ಸಂಸಾರಾಂತ್ ಕೊಣಾಯ್ಕೀ ಕಳಿತ್ ನಾ. ಸೊಬಾಯೆಚೊ ಗುಲಬ್ ಘರಾ ಮುಕಾರ್ ವೊಡ್ತಾಂತ್ ಪುಲೊನ್ ಆಸಾಜಾಯ್. ವಾಟೆ ದೆಗೆನ್ ಯಾ ಗುಡ್ಯಾರ್ ಪುಣಿ ಆಸಾತ್ ಜಾಲ್ಯಾರ್ ವಾಟೆನ್ ವೆಚೊ ವಾಟ್ಸುರ್-ತೊ ಅಟ್ಟಾಂಗ್ ಚೋರ್ ಜಾವ್ತೆತ್!-ಕಂಡಾ ಪಟ್ಲೆ ತುಟವ್ನ್ ವೊರ್ನ್ ತಾಚಾ ಸೊಬಾಯೆಚೊ ಫಾವೊತೆ ಪರಿಂ ಪ್ರಯೋಗ್ ಕರುಂಕ್ ಕಳಾನಾಸ್ತಾನಾ ಚೆಂಚುನ್, ಪಿಸುಡ್ನ್, ಚಿಕ್ಲಾಂತ್ ಯಾ ಖಿಣಿಯೆಂತ್ ಉಡವ್ನ್ ವೊಚಾತ್. ತಶೆಂ ಘಡಾತ್ ಆಂಜೆಲಾ ಧ್ಯಂ! ದೆಕುನ್ ತುವೆಂ ಸರ್ಗಾಚಿ ವಾಟ್ ಧರ್ಚಿ ಪೈಲೆಂ ಆಂಜೆಲಾಕ್ ಬೊರ್ಯಾ ಎಕಾ ಘರಾಣ್ಯಾಂತ್, ಗುಣೇಸ್ತ್ ಎಕಾ ತರ್ನಾಟ್ಯಾಕ್-ಮ್ಹಜೆ ಬರಿ ವಿದೋವ್ ಆನಿ ಗ್ರೇಸ್ತ್ ಜಾಲ್ಯಾರ್ ಅಧಿಕ್ ಬೊರೆಂ-ಕಾಜಾರ್ ಕರ್ನ್ ದೀವ್ನ್ ಸೊಡಿಜಾಯ್. ತಿತ್ಲೆಂ ಕರ್ನ್ ಮೆಲಿಯ್ ಜಾಲ್ಯಾರ್ ತುಜಿ ಅರ್ವಾಸ್ ಪುಲ್ಗತ್, ಹ್ಯಾ ಸಂಸಾರಾಂತ್‌ಚ್ಚ್ ದೇವ್ ಮಾಫಿ ಕರಿತ್ ತುಕಾ."

"ತೆಂಚ್ ಆತಾಂ ಕಿತ್ಲೆ ದೀಸ್ ಧಾವ್ನ್ ಮ್ಹಜಾ ತಕ್ಲೆಂತ್ ಗುಂಗುಲೊ ಘುವಾಶೆಂ ಘುಂವ್ತಾ! ಪೂಣ್ ಹಾಂವ್ ಮಾಂದ್ರೆಕ್ ಶೆಪ್ಪೊನ್ ಗೆಲಿಂ ನಹಿಂವೆ ಬಾಬಾ? ಬೊಸ್‌ಲ್ಲೆ ಕಡೆ ಧಾವ್ನ್ ಹಾವೆಂ ಕಶಿ ಸೈರಿಕ್ ಸೊಡ್ಲಿ? ತುಜೆ ತಸಲ್ಯಾ ಮಾನೆಸ್ತ್ ಗ್ರೇಸ್ತಾನಿ ಆಮ್ಚೆ ತಸಲ್ಯಾ ದುಬ್ಳಾಂಕ್ ಹಾತ್ ದೀವ್ನ್ ಸುಧಾರ್ಪುನ್ ವ್ಹೆಲ್ಲೆಂ ಜಾಲ್ಯಾರ್ ಪರ್ವತಾ ತೆದೊ ಉಪ್ಕಾರ್ ಜಾತೊ!" ಮ್ಹಣೊನ್ ರೊಜ್‌ಬಾಯೆನ್ ಹಾತ್ ಜೋಡ್ನ್ ಖಾಲ್ತೆಪಣಿ ಉಪ್ಕಾರ್ ಮಾಗ್ಲೊ.

"ತುಜಾ ಸುನೆಕ್ ವಿದೋವ್ ಮ್ಹಳ್ಳೆಂ ಆಯ್ಸ್ ಆಸಾ ಮ್ಹಣ್ ನೊವ್ರೊ ಮೆಳ್ಳೊಂಕ್ ಚಡ್ ಕಷ್ಟ್ ಆಸಾತ್ ವ ಪೈಸ್ ಚಾರ್ ಗಾಂವ್ ಸೊದುನ್ ವೊಚೊಂಕ್ ಪೊಡಾತ್ ಮ್ಹಣ್ ತುಂ ಕಾಂಯ್ ಭಿಯೆನಾಕಾ. ತುಜಿ ತರ್ ಅಡ್ಲಿ ನಾ ಆನಿ ಆಂಜೆಲಾಕ್ ಖುಶಿ ಆಸಾ ಜಾಲ್ಲ್ಯಾ ಪಕ್ಷೆಕ್, ಸೈರಿಕ್-ತಿವಿ ಊಂಚಿ-ಲಾಗೊನ್ ಘಾಲ್ಚೆಂ ವಜೆಂ ಮ್ಹಜಾ ಭುಜಾಕ್ ಚಡಯಾ ತುಮಿ. ತೆಂ ವ್ಹಾ ವೊಂವ್ಕ್ ಹಾಂವ್

ತಯಾರ್ ಆಸಾ. ತುಮ್ಮಿಂ ಮನಾ ಆಸಾ ತಶಿಂ ಉಗ್ತಿಂ ಕರ್ನ್ ದಾಕಯಾ ಪಳೆಯಾಂ.”

“ಬಾಬಾ, ಮ್ಹಜೆ ಖಾತಿರ್ ಆನಿ ಚಡ್ ಜಾವ್ನ್ ಮ್ಹಜಾ ಸುನೆ ಖಾತಿರ್ ಬೊರೆಂ ಆನಿ ಉದ್ದಾರ್ ಜಾಂವ್ಚಿ ವಾಟ್ ಕೋಣ್ ಸೊದುನ್ ದೀಂವ್ಕ್ ಮುಕಾರ್ ಸರ್ತಾಗಿ ತಾಂಕಾಂ ಕಸಲಿಚ್ಚ್ ಅಡ್ಡಿ ಹಾಡ್ಚಾ ಬದ್ಲಾಕ್ ಮ್ಹಜೆ ತಾಂಕಿ ಭಿತರ್ಲೊ ಪರಿಪೂರ್ಣ್ ಸಹಕಾರ್ ಧರ್ಮಾರ್ಥ್ ದೀಂವ್ಕ್ ಹಾಂವ್ ಕೆದಾಳಾಯ್ ತಯಾರ್ ಆಸಾಂ.”

“ತುಜಿ ಆಡ್ಕಳ್ ನಾ ಮ್ಹಳ್ಳಿ ಬೊರಿ ಧಾದೊಸ್ಕಾಯೆಚಿ ಖಬಾರ್ ತಿ. ಪೂಣ್ ಕಾಜಾರ್ ಜಾಂವ್ಚಿ ಪೊಕ್ತಾಲ್ ಆಂಜೆಲ್ ನಹಿಂವೆ? ತಿಚಿ ಅಭಿಪ್ರಾಯ್ ಸಕ್ಕಾಂಚಾಕ್ ಪೆಲಿ ಗರ್ಜೆಚಿ. (ಆಂಜೆಲಾಕ್ ಪಳೆವ್ನ್) ತುಂ ಕಿತೆಂ ಮ್ಹಣ್ತಾಯ್ ಆಂಜೆಲ್? ತುಕಾ ಪರ್ತ್ಯಾನ್ ಕಾಜಾರ್ ಜಾಂವ್ಚಿ ಖುಶಿ ಆಸಾಗಿ? ಏಕಾ ಘಡಿಭರ್ ಚಿಂತುನ್ ಮ್ಹಾಕಾ ಜಾಪ್ ದಿ ಪಳೆಯಾಂ.”

“ತುಕಾ ಮೊರೊಂಕ್ ಖುಶಿ ಆಸಾಗಿ?” ಮ್ಹಣ್ ಸವಾಲ್ ಕೆಲ್ಲೆಂ ಜಾಲ್ಯಾರ್ “ಖುಶಿ ಆಸಾ” ಮ್ಹಣ್ ಆಂಜೆಲ್ ಚಡ್ ವೇಳ್ ಚಿಂತಿನಾಸ್ತಾನಾ ಕೂಡ್ಲೆ ಜಾಪ್ ದಿತಿ ಕೊಣ್ಣಾ. ಪೂಣ್ ಹ್ಯಾ ಏಕಾ ಸವಾಲಾಕ್ ಜಾಪ್ ದೀಜಾಯ್ ಜಾಲ್ಯಾರ್ ತಿಣೆ ಆವ್ಯಚಾ ಕುಶಿಂತ್ ಪರ್ತ್ಯಾನ್ ಜಲ್ಮೊನ್ ಆಯ್ಲ್ಯಾ ಬಗಾರ್ ಜಾಯ್ನಾ ಮ್ಹಣ್ ತಿಕಾ ಭೊಗ್ಲೆಂ. ಸೈರಿಕೆಚಾ ನಿಬಾನ್ ತಿಕಾ ಜಿವೆಶಿಂ ಫೊಂಡಾಂತ್ ನಿದಾಂವ್ಕ್ ತಿಂ ಸಾಧನ್ ಕರ್ತಾನಾ ಆಂಜೆಲಾಚಾ ಜಿವಾ ಭಿತರ್ ಭಿಯಾಚೊ ಧರ್ಧರೊ ಉಬ್ಜಾಲೊ. ತ್ಯಾಚ್ಚ್ ಘಡ್ಣೊ ಮೊರೊಂಕ್ ಯಾ ಧ್ಯಂ ಧಾವ್ನ್ ಪೊಳ್ಳೆ ಧಾವೊಂಕ್ ತಿಕಾ ವಿಪರೀತ್ ವೊಡ್ಲಿ ಆಯ್ಲಿ. ತಶೆಂ ಕೆಲ್ಯಾರ್ ಮಾತ್ ತಿ ಬಚಾವ್ ಜಾತೆಲಿ ಶಿವಾಯ್ ದುಸ್ರೊ ಸಾಲ್ವಾಸಾಂವಾಚೊ ರಸ್ತೊ ನಾ ಮ್ಹಣ್ ತಿಕಾ ಸ್ಪಷ್ಟ್ ಜಾಲೆಂ. “ಪೂಣ್ ಮ್ಹಜೆ ಒಪ್ಪಿಗಿ ನಾಸ್ತಾನಾ ಮ್ಹಾಕಾ ಕೊಣಾಯ್ಕಿ ಕಡ್ಡಾಯೆನ್ ಬಾಂದುನ್ ದಿತಿತ್‌ಗಿ? ತಶೆಂ ಕರುಂಕ್ ತಾಂಕಾಂ ಧೈರ್ ಮೆಳಾತ್ ಜಾಲ್ಯಾರಿ ರೆಸ್ಪೆರ್ ಕರ್ಚೊ ಸಾಸೆರ್ದೊತ್ ತೆಂ ಕಾಜಾರ್ ಮಂಜೂರ್ ಕರಿತ್‌ಗಿ? ಪೊಳೊವ್ಯಾಂ ಹಾಂಚೆಂ ಸಾಧನ್. ಆಲ್ತಾರಿಚೆಂ ಮೇಟ್ ಪರ್ಯಾಂತ್ ಝುಜ್ತೆಲಿಂ.” ಮ್ಹಣ್ ತಿಣೆ ಧೈರ್ ಕಾಣ್ಲೆಲೆಂ.

ತೊಂಡ್ ಬಾವೊವ್ನ್ ವೊಗಿಚ್ಚ್ ರಾವ್ಲಿ ಪಳೆವ್ನ್ ರೊಚ್‌ಬಾಯ್ ಚಿಕ್ಕೆಶೆ ದರ್ವಡ್ಲಿ. “ವೊಗಿಚ್ಚ್ ರಾವ್ಲ್ಯಾಯ್ ಕಿತ್ಯಾಕ್? ಖುಶಿ ಆಸಾ ಯಾ ನಾ-ಹ್ಯಾ ದೊನಾ ಭಿತರ್ಲೆಂ ಏಕ್ ಸಾಂಗೊಂಕ್ ಇತ್ಲೊ ಲಾಂಬ್ ನಿಯಾಳ್ ಕಿತ್ಯಾಕ್?” ಮ್ಹಣಾಲಿ ತಿ ಆಂಜೆಲಾಕ್ ಭೆಷ್ಟಾವ್ನ್.

“ವೊಗೊಚ್ಚ್ ರಾಂವ್ಚೆಂ ಬಾಯ್ಲ ಮನ್ಯಾಂಚಿ ಏಕ್ ಸವ್ಯ ತಿ.” ಮ್ಹಣಾಲೊ ಶೆಣ್ಯ ಮದೆಂ ಘುಸ್ಪಡೊನ್. “ತಶೆಂ ರಾವ್ಲಿಂ ಮ್ಹಣ್ಚ್ ಸಾಧಾರಣ್ ಖುಶಿ ಆಸಾ, ಆನಿ ಹಾಸ್ಲಿಂ ಮ್ಹಣ್ಚ್ ಬೊರೀ ಖುಶಿ ಆಸಾ ಮ್ಹಣ್ ತಾಚೊ ಅರ್ಥ್. ತೆಂ ಆಮಿ ಸವಾಲ್ ಕರ್ತಲ್ಯಾನಿ ಸಮ್ಜೊನ್ ಘೆಜಾಯ್.”

ಕೊಣೆಯ್ ಉಲಂವ್ಚಾ ಪ್ರಾಸ್ ಶೆಣ್ಯನ್ ಉಲ್ಕಲ್ಲೆಂ ಆಯ್ಕಾತಾನಾ ಆಂಜೆಲಾಕ್ ಕಾತ್ ಪೊಡ್ಲೆ ಮಿೂಟ್ ಘಸ್ಪಿಲ್ಲಾಬರಿ ಆಂಗ್ ಜಳ್ತಾಲೆಂ. ಕೊಣಾಯ್ಚೆಂ ವಾಯ್ಲೆ ಉತಾರ್ ಪುಣೆ ತಿ ಸೊಸುನ್ ರಾವಾತ್ ಪೂಣ್ ಶೆಣ್ಯಚೆಂ ನಂಜಾಳೆಂ ಉಲಣೆ ನಹಿಂ. ಅನ್ವೊಗ್ ನಾತ್ಲ್ಯಾ ನಿಸ್ಕಳ್ ತರ್ನಾಟ್ಯಾಂಕ್ ಗೊಡ್ಪಾಣೆಚೆ ಸಬ್ದ್ ಉಲವ್ನ್ ಸಲಿಸಾಯೆನ್ ನಾಡ್ಲಿ ವಿದ್ಯಾ ಸೀದಾ ಯಮ್ಕಂಡಾಂತ್ಲಿಚ್ ಶಿಕೊನ್ ಪಾಸ್ ಜಾವ್ನ್ ‘ಫಸ್ವ್‌ಕ್ಲಾಸ್’ ಡಿಗ್ರಿ ಕಾಣ್ಲೆವ್ನ್ ಆಯ್ಲಾಸೊ ತಿಕಾ ದಿಸ್ತಾಲೊ. ಬಿಲ್ಕುಲ್ ಉಲಂವ್ಕ್ ತಾಂಕಾನಾತ್ಲ್ಯಾ ಬೊಂಬ್ಯಾಚೆಂ ಲೆಗುನ್, ತಾಚಾ ಕುಲ್ಪಾಂಚಾ ಉಲಣ್ಯಾನ್ ತೊಂಡ್ ಸೊಡೆಂವ್ಚಾ

ಮನ್ಯಾನ್ ಆಂಜೆಲಾಚೆಂ ತೊಂಡ್ ಖಣಾ ಭಿತರ್ ಸೊಡೊವ್ನ್ ಸೊಡ್ಲೆಂ.

“ಹಾಂವ್ ಪೊಗಿಂಚ್ಚ್ ರಾವ್ಲಿಂ ಮ್ಹಣ್ ತುಮಿ ನಹಿಂ ಆಸ್‌ಲ್ಲೊ ಅರ್ಥ್ ಕರ್ನ್ ಘೆನಾಕಾತ್. ತುಮಿ ಉಲಂವ್ಚಾ ಹ್ಯಾ ಸೈರಿಕೆಚಾ ಪ್ರಸ್ತಾಪಾಚೆರ್ ಮ್ಹಾಕಾ ಕಾಯಿಂಚ್ ಸಾಂಗೊಂಕ್ ಮಿಶಿ ನಾ. ಮ್ಹಜೊ ಭರ್ತಾರ್ ಮೆಲಾ ಯಾ ಜೀವ್ ಆಸಾ-ಹ್ಯಾ ದೊನಾ ಭಿತರ್ಲಿ ಆಪುಟ್ಲಿ ಖಬಾರ್ ಯೆತಾವರೆಗ್ ಮ್ಹಜೆ ವರ್ವಿಂ ಕಸಲಿಚ್ಚ್ ಜವಾಬ್ ದೀಂವ್ಕ್ ಜಾಯ್ನಾ. ಮ್ಹಾಕಾ ಮಾಘ್ ಕರ್ಯಾ”-ಅಶೆಂ ಘೆನ್ ಸಾಂಬಾಳ್ಚೊ ಉಲ್ಕಲಿ ಆನಿ ಸಟಕ್ಕ್ ಕರ್ನ್ ಉಟೊನ್ ಭಿತರ್ ಗೆಲಿ.

“ಭರ್ತಾರ್ ಮೆಲಾ ಯಾ ಜೀವ್ ಆಸಾ-ಹ್ಯಾ ದೊನಾ ಭಿತರ್ಲಿ ಆಪುಟ್ಲಿ ಖಬಾರ್ ಯೆತಾ ವರೆಗ್ ಮ್ಹಜೆ ವರ್ವಿಂ ಕಸಲಿಚ್ಚ್ ಜವಾಬ್ ದೀಂವ್ಕ್ ಜಾಯ್ನಾ,” ಮ್ಹಣ್ ಧನಿಯಾನ್ ಆಂಜೆಲಾನ್‌ಚ್ಚ್ ಮ್ಹಳ್ಳೆಂ ಏಕ್ ದೋನ್ ಪಾವ್ಲಿಂ ಮನಾಂತ್‌ಚ್ಚ್ ಉಚಾರ್ಲೆಂ ಆನಿ ಘಡಿಭರ್ ಚಿಂತೆಪ್ಪ್ ಜಾಲೊ. ಹ್ಯಾ ಎಕಾ ವಾಖ್ಯಾಂತ್ ಜಾಯಿತ್ತೊ ಅರ್ಥ್ ಆಟಾಪುನ್ ಆಸ್‌ಲ್ಲೊ ತಾಕಾ ಸಮ್ಜಾಲೊ. ಪೈಲ್ಯಾ ಸುವಾತೆರ್, ತಿಕಾ ಟೆಲೆಗ್ರಾಮಾಚೆರ್ ಚಡ್ ಪಾತ್ಯೆಣಿ ನಾ ದೆಕುನ್ ತಿ ಆಪುಟ್ಲಿ ಖಬ್ರೆಕ್ ರಾಕೊನ್ ರಾವ್ಲ್ಯಾ. ದುಸ್ರೆಂ, ಸೈರಿಕೆಚೊ ಪ್ರಸ್ತಾಪ್ ತೆ ಪರ್ಯಾಂತ್ ಪಾಟಿಂ ಘಾಲಾ ಮಾತ್. ತಶೆಂ ಮ್ಹಳ್ಳಾರ್, ತಿಣೆ ಆಶೆವ್ನ್ ಆಸ್‌ಲ್ಲಿ ಆಪುಟ್ಲಿ ಖಬಾರ್ ಆಯ್ಲೊ ಉಪ್ರಾಂತ್ ಸೈರಿಕೆಚೆಂ ದಾರ್ ಉಗ್ತೆಂ ಜಾಂವ್ಚೊ ಭರ್ವಸೊ ಆಸಾ ಮ್ಹಣ್ ಜಾಲೆಂ. ತಿಸ್ರೆಂ, ತಿಣೆ ಕಾಜಾರ್ ಜಾಯ್ನಾ ಮ್ಹಣ್ ಖಡಾಕಡ್ ಸಾಂಗೊಂಕ್ ನಾ. ತೊ ಮೆಲಾ ಮ್ಹಳ್ಳಿ ಖಬಾರ್ ಆಯ್ಲಿ ಜಾಲ್ಯಾರ್ ತಿ ಪರ್ತ್ಯಾನ್ ಕಾಜಾರ್ ಜಾಂವ್ಚೊ ಸಂಭವ್ ಧುವರ್ ಯೆಂವ್ಚೆ ಕಡೆ ಉಜೊ ಆಸ್‌ಲ್ಲೆ ಬರಿ ಖಿಂಡಿತ್ ಆಸಾ. ಇತ್ಲೆಂ ಚಿಂತುನ್ ಜಾಯ್ನಾ ಫಡೆ ತೊ ದಬಕ್ಕ್ ಕರ್ನ್ ಸ್ವೊಲಾವ್ಲೊ ಉಟೊ ಆನಿ ರೊಜ್‌ಬಾಯೆಕ್ ಫುಡ್ ಕರ್ನ್ ಉಬೊ ರಾವೊನ್ ಮ್ಹಣಾಲೊ: “ತಿಣೆ ಉಲ್ಕಲೆಂ ಜಾಲ್ಯಾರ್ ಏಕ್ ಬೊರೆಂ ರಾಜಾಂವ್ ತೆಂ. ಆಮ್ಕಾಂ ತೆಗಾಂ ಪೈಕಿ ಎಕ್ಲ್ಯಾಕ್ ಪುಣಿ ತೆಂ ಪೈಲೆಂ ಸುಸ್ಲೆನಾ ಪಳೆ! ಕಾಜಾರಾಚಾ ಸಂಗಿಂನಿ ಆಮಿ ಅಧಿಕ್ ಜಾಗ್ರುತ್ಯಾಯೆನ್ ಮೆಟಾಂ ಕಾಡಿಜಾಯ್. ಆತಾಂಚಾ ಕಾಲಾರ್ ಕಿತ್ಲ್ಯಾ ಚಿತ್ರಾಯೆನ್ ಚಲ್ಲ್ಯಾರಿ ಮನಿಸ್ ಪೊಟೊನ್ ಪಡ್ತಾ. ಕಾಜಾರಾಚೊ ಸಾಕ್ರಾಮೆಂತ್ ಜೊಡ್ಲ್ಯಾ ಉಪ್ರಾಂತ್ ದೊಗಾಂ ಪೈಕಿ ಎಕ್ಲ್ಯಾನ್ ಮೆಲ್ಯಾ ಶಿವಾಯ್ ದುಸ್ರ್ಯಾಲಾಗಿಂ ಕಾಜಾರ್ ಜಾಂವ್ಕ್ ನಜೊ. ದೆಕುನ್ ಆಂಜೆಲಾಚಾ ಸೈರಿಕೆಂತ್ ಹಾತ್ ಘಾಲ್ಚೆ ಆದಿಂ ರೊಫಿಚಿ ಸಂಕ್ಷೇಪ್ ಖಬಾರ್ ಹಾಡ್ಚೊ ಗರ್ಜೆಚೊ ಕಾಯ್ಲೊ. (ಶೆಣ್ಯಲಾಗಿಂ) ಚಿಂಗೊ, ರೊಫಿಚಿ ಆಪುಟ್ ಖಬಾರ್ ಹಾಡುಂಕ್ ಏಕ್ ಸಂಪೊ ಉಪಾಯ್ ದಾಕೊವ್ನ್ ದಿ ಪಳೆಯಾಂ. ಚಡ್ ವೇಳ್ ಲಾಗೊಂಕ್ ನಜೊ.”

“ದುಸ್ರೊ ಉಪಾಯ್ ಖಿಂಚೊ ಆಸಾ? ‘ನೆವಲ್ ಹೆಡ್‌ಕ್ಯಾಟರ್ಸಾಕ್’ ಏಕ್ ಅರ್ಜಿ ಬರೊವ್ನ್ ಘಾಲಿಜಾಯ್ ಪಡ್ಲಿ.”

“ಹುಂ! ತಶೆಂ ಕರ್ಯಾಂ ಮ್ಹಣ್ತಾಯ್ಲಿ? ಜಾಯ್ತ್, ಆಜ್‌ಚ್ಚ್ ಅರ್ಜಿ ಬರೊವ್ನ್ ಸೊಡ್ಲಿ ಜಾಲ್ಯಾರ್ ಕಿತ್ಲ್ಯಾ ದಿಸಾಂ ಭಿತರ್ ಜವಾಬ್ ಯೇತ್ ಮ್ಹಣ್ ಚಿಂತಾಯ್? ಅಂದಾಚೊ ಕರ್.”

ಶೆಣ್ಯ ಮಾತೆಂ ಖೊರ್ಪುನ್ ಚಿಂತುಂಕ್ ಪಡ್ಲೊ.

“ಧಾ ದೀಸ್ ಪುರೊಗಿ?” ಧನಿಯಾಚೊ ಅಂದಾಚೊ.

“ಹೊ-ಧಾ ದೀಸ್ ಜಾಯ್ಲಿ? ಧಾ ದಿಸಾಂ ಭಿತರ್ ಸಂಸಾರ್ ವೊಮ್ತೊ ಉದಾರೊ ಕರ್ನ್



ರೊಫಿ ಖ್ಯಂ ಆಸ್ಲಾರೀ ಸೊದುನ್ ಕಾಡುಂಕ್ ನಜೊಗಿ?” ಮ್ಹಣಾಲೊ ಶೆಣ್ಯ ಗಜಾಲ್ ಚಿಲ್ದರ್ ಮ್ಹಣ್ ದಾಕವ್ನ್.

“ತಶೆಂ ಜಾಲ್ಯಾರ್ ಯೆದೊಳ್ ಬರೊವ್ನ್ ಖಬಾರ್ ಹಾಡ್ಯೆತಿ ಪಳೆ!” ಮ್ಹಣಾಲೊ ಧನಿ ಚುರ್ಚುರ್ಯಾನ್ ಬೊಟ್ ಚಾಬೊನ್. “ಹಾಂ-ಕಾಂಯ್ ವೊಡ್ ನಹಿಂ. ಯೆದೊಳ್ ವೇಳ್ ಪಾಡ್ ಕೆಲೊ ಮ್ಹಣ್ ಆನಿಕೀ ಕರುಂಕ್ ಜಾಯ್ನಾ.” ಅಶೆಂ ನಿಶ್ಚಯ್ಯುನ್ ಪಾಟಿಂ ಚಲೊಂಕ್ ತಯಾರ್ ಜಾಲೆ.

“ಆಮ್ಚೆರ್ ದಯಾ ದವರ್ಲ್ಯಾಕ್ ತುಕಾ ದೇವ್ ವೊಡ್ಲೆಂ ಆಶೀರ್ವಾದ್ ದೀಂವ್ಚಿ ಬಾಬಾ. ತುಜೊ ಉಪ್ಕಾರ್ ಹ್ಯಾ ಸಂಸಾರಾಂತ್ಚ್ಚ್ ನಹಿಂ ದುಸ್ರ್ಯಾಂತ್ ಲೆಗುನ್ ಫಾರಿಕ್ ಕರುಂಕ್ ಪುರೊ ಪಡ್ಲೊ ನಹಿಂ. ತುಜೆ ಪಾಸ್ತತ್ ಹಾಂವ್ ಸದಾಂಚ್ ದೆವಾಲಾಗಿಂ ಮಾಗ್ತಾಂ,” ಮ್ಹಣೊನ್ ಸೈಲಾಪಾಚೊ ಆದೇವ್ನ್ ಕೆಲೊ ರೊಜ್‌ಬಾಯೆನ್.

ತಶೆಂ ತಿಣೆ ಮ್ಹಳ್ಳೆಂ ಧನಿಯಾಚಾ ಗಳ್ಯಾಂತ್ ಪುಷ್ಪಾಂ-ಜೆಲೊ ದೆವ್‌ಲ್ಲ್ಯಾ ಬರಿ ಜಾವ್ನ್ ತಾಚೆಂ ತೊಂಡ್ ಹಾಸ್ಯಾನ್ ಪರ್ಜಳ್ಳೆಂ. “ಮಾಗ್ಲೆಂ ಆಮ್ಕಾಂ ಬೋವ್ ಗರ್ಜೆಚೆಂ ರೊಜ್‌ಬಾಯೆ. ಅಧಿಕ್ ಕರ್ನ್ ಭುಗ್ಯಾಂಚೆಂ ಆನಿ ತುಜೆ ತಸಲ್ಯಾ ಮ್ಹಾತಾರ್ಯಾಂಚೆಂ ಮಾಗ್ಲೆ ದೇವ್ ವೆಗ್ಲೆಂ ಆಯ್ಕಾತಾ ಖ್ಯೆಂ. ದೆಕುನ್ ಮಾಗ್, ಖಳಾನಾಸ್ತಾನಾ ಮಾಗ್. ತುಕಾ ತುಜೆ ಚಾರ್ ದೀಸ್ ಬೊರೆಪಣಿ ಆಕೇರ್ ಕರುಂಕ್ ಮುಖ್ಯ ಜಾಯ್ ಆಸ್‌ಲ್ಲೆಂ ಮಾಗ್ಲೆ. ಸಾಂಗಾತಾಚ್ಚ್ ತುಜೊ ಪೂತ್ ಪಾಟಿಂ ಮೆಳಾತ್ ಜಾಲ್ಯಾರ್ ಯಾ ಆಂಜೆಲಾಕ್ ಏಕ್ ನೊವ್ರೊ ಮೆಳಾತ್ ಜಾಲ್ಯಾರ್ ಮಾಗಿರ್ ತುಕಾ ಹ್ಯಾ ಸಂಸಾರಾಂತ್ ಜಾಯ್ ಜಾಲ್ಲೆಂ ಸರ್ವ್ ಪಾಯಾಂ ಲಾಗಿಂ ಆಸ್‌ಲ್ಲೆ ಬರಿ. ಆಜ್ ಥಾವ್ನ್ ಮೆಜೂನ್ ಧಾ ದೀಸ್ ಪಾಶಾರ್ ಜಾತಾನಾ ಹೆಂ ಭಾಗ್ ತುಕಾ ಮೆಳ್ಳಾರೀ ಮೆಳ್ಳೆಂ. ಆಜ್ ಗೆಲ್ಲೆ ಆಮಿ ಇಕ್ರಾವ್ಯಾ ದಿಸಾ ಪಾಟಿಂ ಯೆತಾಂವ್. ಯೆತಾನಾ ಎಕ್‌ಚ್ಚ್ ತುಜೊ ಪೂತ್ ಜೀವ್ ಆಸಾ ಮ್ಹಳ್ಳಿ ಖಬಾರ್ ಹಾಡ್ತಾಂವ್, ನಾ ಜಾಲ್ಯಾರ್ ಆಂಜೆಲಾಕ್ ಬೊರೊಸೊ ಏಕ್ ನೊವ್ರೊ ಸಾಂಗಾತಾ ಆಪವ್ನ್ ಹಾಡ್ನ್ ಯೆತಾಂವ್. ಧೈರ್ ಘೆ, ಆನಿ ಹ್ಯಾ ಕಾಮಾಂತ್ ಆಮ್ಕಾಂ ಕುಮಕ್ ಜಾವ್ನ್ ದೆವಾಲಾಗಿಂ ಮಾಗ್. ” ಇತ್ಲಿ ಭುಜಾವಣ್ ದೀವ್ನ್ ಧನಿಯಾನ್ ಪಾಟ್ ಫಾಲಿ ಆನಿ ಮೆಟಾಂ ದೆವೊನ್ ಗೆಲೊ. ಶೆಣ್ಯ ಪೆಟ್ಯಾಬರಿ ತಾಚಾ ಪಾಟ್ಲಾನ್ ಗೆಲೊ.

ಭಿತರ್ ಬೊಸೊನ್ ಭಾಯ್ರ್ ಕಾನ್ ದಿಂವ್ಚ್ ಆಂಜೆಲಾಕ್ ಹಿಂ ಖಣ್ಯೆಣಿ ಉತ್ರಾಂ ಸಾಂಕ್ರಚಾ ಆಂಕ್ವಾಬರಿ ಎಕೇಕ್‌ಚ್ಚ್ ಯೇವ್ನ್ ತಿಚಾ ಕಾಳ್ಜಾಚಾ ಭೊಂವ್ಣೆ ಘಡ್ಲೊನ್ ಎಡ್ಕೊಳ್ ಘಾಲ್ಲೆಬರಿ ಪುಗಾಸಾಂವ್ ಕರುಂಕ್ ಲಾಗಿಂ. ಹೆರಾಂ ಥೊಡಿಂ ಚೆಡ್ವಾಂ ತಿಚಾ ಸ್ಥಾನಾರ್ ಆಸ್‌ಲ್ಲಿಂ ಜಾಲ್ಯಾರ್ ಹಿಂ ಉತ್ರಾಂ ಆಯ್ಕೊನ್ ಉಲ್ಲಾಸಾನ್ ವಾರ್ಯಾರ್‌ಚ್ಚ್ ಧಲ್ಲಿಂ! ಪೂಣ್ ದೇವ್‌ಭಿರಾಂತಿಚಾ ಆಂಜೆಲಾಕ್ ಹಿಂ ಏಕ್ ಭಿರಾಂಕುಳ್ ‘ಪ್ರೊಫೆಸಿ’ ಜಾಂವ್ಕ್ ಪಾವ್ಲಿ.

## VII

## ಆಂಜಲಾಚಿ ಥಿರಾಸಾಣ್

ಯೆಯಾ ತುಮಿ ಸರ್ವ್ ಕಷ್ಟಾಂತ್ ಆನಿ ಬೆಜಾರಾಯೆಂತ್  
ಸಾಂಪಡ್ಲೆಲ್ಯಾನೊ, ಕಿತ್ಯಾಕ್, ಮ್ಹಜೆ ಥಾವ್ನ್ ಖರಿ ಭುಜಾವಣ್ ಮೆಳ್ತೆಲಿ.

“ಧಾ ದಿಸಾಂ ಭಿತರ್ ಎಕ್‌ಚ್ಚ್ ತುಜಾ ಪುತಾಚಿ ಖಬಾರ್, ನಾ ಜಾಲ್ಯಾರ್ ಇಕ್ರಾವ್ಯಾ ದಿಸಾ ಆಂಜಲಾಕ್ ಎಕ್ ನೊವ್ರೊ!” - ಕೆದಂ ವ್ಹೊಡ್ಲೆಂ ಬಾಗ್ ರೋಜ್‌ಬಾಯೆಕ್ ತಯಾರ್ ಜಾತಾ! ಹ್ಯಾ ದೊನಾ ಪೈಕಿ ಖಂಚೆಂ ಮೆಳ್ಳಾರೀ ತಿಕಾ ಏಕ್ ಪಾವ್ವಿಚಾಕ್ ತಿಚಾ ಮಾಗ್ಣ್ಯಾಚೊ ಪೊಳ್ ಮೆಳ್ಳೊ ಮ್ಹಣ್ ಧಾದೊಸ್ಕಾಯ್ ಭೊಗಾತ್. ಪೂತ್ ಮೆಳ್ಳಾರ್ ಅಧಿಕ್ ಬೊರೆಂ; ನಾ ಜಾಲ್ಯಾರ್ ಆಂಜಲಾಕ್ ನೊವ್ರೊ ಮೆಳ್ಳೊಯ್ ತಿತ್ಲೆಂ ವಾಯ್ಪ್ ನಹಿಂ ಹಾ! ಆಜ್ ಪುಣಿ ತಿಕಾ ಘರಾ ಭೊಂವ್ತಣಿ ಆವಾಚ್ ಆನಿ ರೊಪಿನ್ ಚೆಲ್ಚೆಂ ಆಯ್ಕನಾಸ್ತಾನಾ ಸುಶೆಗಾತ್ ನೀದ್ ಪೊಡಾತ್!

ಪೂಣ್ ಆಂಜಲಾಚಿ ಅವಸ್ಥಾ ಕಾಯ್ಲಿ ವೃಲಿ ರಾಂದ್ಲಿಂತ್ ಪಡ್‌ಲ್ಲೆಬರಿ ಜಾಲಿ. ಏಕಾಳ್ ಆನಿ ಭಿರಾಂಕುಳ್ ತಿಂ ಉತ್ರಾಂ ತಿಚಾ ತಕ್ಲೆಂತ್ ಕಿಡೊ ಕಾಂತ್ಯಲ್ಲ್ಯಾಬರಿ ವಿರಾರ್ ಕರುಂಕ್ ಲಾಗಿಂ. ತಿಂ ಆಪೊವ್ನ್ ತ್ಯಾ ರಾತಿಂ ಜೆವಾಣ್ ಬರೆಂ ರುಚ್ಚೆಂ ನಾ ಆನಿ ನಿದ್‌ಲ್ಲೆ ಕಡೆ ಸುಮಾರ್ ಮಧ್ಯಾನ್ ರಾತ್ ಪರ್ಯಾಂತ್ ದೊಳೆ ಧಾಂಪ್‌ಲ್ಲ್ಯಾಂತ್.

ತಶೆಂ ಮಾಂದ್ರೆಕ್ ಪಾಟ್ ಲಾವ್ನ್ ಆಸ್‌ಲ್ಲೆ ಕಡೆ ತಿಚಾ ಮತಿಂತ್ ಆಟ್ಟಿಂ ತಿಂ ಚಿತ್ಲಾಂ ತಿಚಾ ಮುಕ್ಲ್ಯಾ ಸಗ್ಳ್ಯಾ ಜಿಣ್ಯೆಂತ್ ತಿಣೆ ವಿಸ್ತೊಂಕ್ ನಜೊ ಜಾಲ್ಲಿಂ ತಸಲಿಂ! ಆನಿಕ್ ನೀಜ್ ಜಾವ್ನ್ ತಿ ಏಕ್ ರಾತ್ ಆಂಜಲಾಚಾ ಸಂಪೂರ್ಣ್ ಜಿಣ್ಯೆಂತ್ ಬೋವ್ ಭಿರಾಂಕುಳ್ ಮಾತ್, ನಹಿಂ, ಬಗಾರ್ ಏಕ್ ಉತ್ತಿಮ್ ದೆಣೆ ಜೊಡ್‌ಲ್ಲಿ ರಾತ್ ಜಾವ್ನಾಸಾ. “ಆಜ್ ಥಾವ್ನ್ ಧಾ ದಿಸಾಂ ಭಿತರ್ ಮ್ಹಜಾ ಪತಿಚಿ ಖಬಾರ್ ಹಾಡುಂಕ್ ತೆ ದೋಗ್ ದೆಂವ್ಚಾರ್ ಸಾಂಗಾತಾ ಮೆಳೊನ್ ಸಗ್ಳೊ ಸಂಸಾರ್ ವೊಮ್ಮೊ ಉದಾರೊ ಕೆಲ್ಲ್ಯಾ ಶಿವಾಯ್ ರಾಂವ್ಚೆನಾಂತ್. ಆನಿ ತಾಂಚಾ ಮ್ಹಿ ನತೆಚೊ ಪೊಳ್ ಜಾವ್ನ್ ಕಾಂಯ್ ಪುಣಿ ಖಬಾರ್ ಮೆಳ್ಳ್ಯಾ ಶಿವಾಯ್ ರಾಂವ್ಚಿ ನಾ. ಹಾ! ಕಸಲಿ ಖಬಾರ್ ತಿ ಜಾಂವ್ಕ್ ಪಾವ್ತಾಗಿ! ಎಕ್‌ಚ್ಚ್ ಜಿವಂತ್ ಆಸಾ ಮ್ಹಣ್ ಯೆತೆಲಿ; ಆನಿ ತಶಿ ಆಯ್ಲಿ ಜಾಲ್ಯಾರ್ ಹಾವೆಂ ಯೆದೊಳ್ ಮಾಗ್‌ಲ್ಲೆಂ ಮಾಗ್ಲೆ, ಬೊಗ್‌ಲ್ಲೆ ಕಷ್ಟ್, ಮಾರ್‌ಲ್ಲೆಂ ಎಕ್ಸರೆಂ ಝುಜ್ ಆನಿ ದೆವಾಚೆರ್ ದವರ್ಲೆಲಿ ಖಡ್ಗಾಸಾರ್ಕಿ ಪಾತ್ಯೆಣಿ ಸುಫಳ್ ಜಾಲ್ಲೆಬರಿ ಜಾತೆಲಿ. ಆನಿ ಜರ್‌ತರ್ ಮೆಲಾ ಮ್ಹಣ್ ಆಯ್ಲಿ ಜಾಲ್ಯಾರ್ - ತಸಲಿ ಖಬಾರ್ ಯೆಂವ್ಚೊ ಚಡ್ ಸಂಧರ್ಭ್ ಆಸಾ - ಮ್ಹಜಿ ಯೆದೊಳ್ಳಿ ಜಿಣಿ ವ್ಯರ್ಥ್; ಮ್ಹಜಿ ಸಲ್ಲೊಣಿ ದುಸ್ಮಾನಾಂಚೆಂ ಜ್ಯತ್ ; ಮ್ಹಜಿ ಕೂಡ್ ತಾಂಚಾ ಖುಶಾಲಾಯೆಚಾ ಖೆಳಾಚಿ ಏಕ್ ಬಾವ್ಲಿ! ಮ್ಹಜೊ ಅತ್ಮೊ... ದೇವ್ ಜಾಣಾ! ... ಹಾ, ತುಂ ಇಕ್ರಾವ್ಯಾ ದಿಸಾ! ಕಿತೆಂ ಹಾಡ್ನ್ ಮ್ಹಾಕಾ ತುಂ ಉದೆತೊಲೊಯ್? - ಮಾಲ್ತಿಸಾಂವ್‌ಗಿ- ಸಾಲ್ತಾಸಾಂವ್? ಜ್ಯತ್‌ಗಿ - ಸಲ್ಲೊಣಿ?” ಹಿಂ ಜಾವ್ನ್ ಆಸ್‌ಲ್ಲಿಂ ತ್ಯಾ ರಾತ್ಲಿಂ ತಿಚಿಂ ಥೊಡಿಂ ವಿಂಚ್ಕಾರ್ ಚಿಂತ್ಲಾ.

ಹ್ಯಾ ಚಿಂತ್ನಾಂಚೆ ಆಕೇರ್ ಜಾಲ್ಲ್ಯಾ ತಿಚೆಂ ಅಂತರಂಗಾಚೆಂ ಪ್ರಾಚಿತ್. ತಾಂಚೆ ಪಾಟಾಪಾಟ್

ಹ್ಯಾ ಅನ್ವರಾಂತೆಂ ಬಚಾವ್ ಜಾಂವ್ಕ್ ಕಿತೆಂ ಉಪಾಯ್ ಘೆಂವ್ಚೆ ಮ್ಹಣ್ ಸುರುಜಾಲೆಂ ಝುಂಟಾಚೆಂ ತರ್ಕ್. ತಿಚಾ ಅತ್ಮ್ಯಾಕ್ ರಿಸ್ಕೆರ್ ಘಾಲಿನಾಸ್ತಾನಾ ತಾಂತ್ಲೆಂ ಪರಿಹಾರ್ ಜಾಂವ್ಚೆ ಉಪಾಯ್ ತ್ಯಾ ಮತಿಂತ್ಲ್ಯಾ ಗಲಾಟ್ಕಾಂತ್ ಎಕ್ಕೀ ಉಬ್ಜಾಲ್ಲ್ಯಾ. ನಿರಾಶಿ ಜಾವ್ನ್ ಮಧ್ಯಾನ್ ರಾತ್ ಉತ್ತೊನ್ ವೆತಾ ವರೆಗ್ ಮಾಂದ್ರೆರ್ ಕಳ್ಳೆಲ್ಲ್ಯಾ ಪಿಡೆಸ್ತಾ ಬರಿ ಲೊಳ್ಳಿ ಆನಿ ನಿರಾಶೆಚೆ ಪುರಾಸಾಣೆಂತ್ ಮೆಳೊನ್ ಅಸ್ಕಾರ್ ಉಸ್ಕಾರ್ ಸೊಡ್ಲೆ. ನೀದ್ ಪಡ್ಲಿ ಜಾಲ್ಯಾರ್ ತಿಚಾ ಮತಿಕ್ ಸಮಧಾನ್ ಯೆತೆಂ. ಪೂಣ್ ತ್ಯಾ ವಕ್ತಾ ನಿದೆನ್ಯಾಯಿ ತಿಕಾ ಸಾಂಡುನ್ ಘಾಲ್ತೆಂ ಜಾಯ್ನಾಯ್.

ನಿಮಾಣೆ ಏಕ್ ಘಡಾಪ್ ಘಡ್ಲೆಂ. ಎಕಾಚ್ಯಾಣೆ ಶೆಡಿಚಾ ಗುಡ್ಯಾಚಿ ಸಾಂತ್ ಖಾಲಿ ಜಾಲ್ಲ್ಯಾ ಜಿನ್ನಾರ್ ತಿಚಿ ಮತ್ ಹರ್ ಚಿಂತ್ನಾ ಸಮೇತ್ ಖಾಲಿ ಜಾಲಿ ಆನಿ ಮಾಂದ್ರೆರ್ ಆಡ್ ಪಡ್ಲೆ ಕಡೆ ಥಾವ್ನ್ ಆಲ್ತಾರಿರ್ ಮಿಣಿಮಿಣಿ ಜಳ್ಳಾ ದಿವ್ಯಾಚೆರ್ ತಿಚಿ ದೀಷ್ಟ್ ಪೊಡ್ಲೆ ಬರಿ ಜಾಲಿ. ಹಾಚೆ ಆದಿಂ ತಿಣೆ ತ್ಯಾ ದಿವ್ಯಾಕ್ ಪಳೆಂವ್ಕ್ ನಾ ಮ್ಹಣ್ ನಹಿಂ. ಜಾಯಿತ್ತೆ ಪಾವ್ಪಿಂ ತಾಚೆ ವ್ಯಲ್ಯಾನ್ ತಿಚೆ ದೊಳೆ ಹೆವ್ಪಿನ್ ತೆವ್ಪಿನ್ ಘುಂವ್ಚ್ಯಾತ್. ಪೂಣ್ ತಿಚಾ ಚಿಂತ್ನಾಂಚಾ ಆನಿ ಆಲೊಚನೆಂಚಾ ಖೆಟೆನ್ ತಿಣೆ ತಿತ್ಲೆಂ ಗುಮಾನ್ ಕರುಂಕ್ತಾತ್ಲೆಂ. ಆತಾಂ ಮಾತ್ ತ್ಯಾ ದಿವ್ಯಾಕ್ ಜಾಯ್ ಜಾಯ್ ಮ್ಹಣ್ ಪಳೆಂವ್ಚಾ ಖಾತಿರ್ ಪಳೆಲೆಂ. ತಶೆಂ ಪಳೆತಾನಾ ಮಿಣಿ ಮಿಣಿ ಮಿಣ್ಕುಂಚೊ ದಿವ್ಯಾಚೊ ಉಜೊ ಥಂಡ್ ರಾವೊನ್ ತಿಕಾಚ್ ಪಾಟಿಂ ಪಳೆತಾಸೊ ದಿಸ್ಲೊ. ಆನೈಕಾ ಘಡ್ಯೆನ್ ಪರ್ತ್ಯಾನ್ ಮಿಣಿ ಮಿಣಿ ಜಾವ್ನ್ ಮನಿಸ್ ದೊಳ್ಳಾಂಚೊ ಆಸ್ಲೊ ಹಾಲವ್ನ್ ಎಕೇಕ್ ಪಾವ್ಪಿಂ ಆಪ್ಕತಾತ್ ತಶೆಂ ತಿಕಾ ತಾಚೆ ಸರ್ಪಿಂ, ಮ್ಹಣ್ಲೆ, ಆಲ್ತಾರಿ ಲಾಗಿಂ ಆಪ್ಕತಾಸೊ ದಿಸ್ಲೊ. ಆಂಜೆಲಾಕ್ ತೆಂ ವಿಚಿತ್ರ್ ದಿಸ್ಲೆಂ. ಜಾಲ್ಯಾರೀ ತಾಂತುಂ ಕಾಂಯ್ ಅರ್ಥ್ ಕರ್ನ್ ಕಾಣ್ಲೆಲ್ಲ್ಯಾ. ತಶೆಂ ಕರ್ಚೆಂ ಫಿತಿಷ್ಪಣ್ ಮ್ಹಣ್ ಚಿಂತುನ್ ಆಂಜೆಲಾನ್ ದಿವ್ಯಾ ಥಾವ್ನ್ ದೀಷ್ಟ್ ಘುಂವ್ಚಾವ್ನ್ ತಿರ್ಕಾಸ್ ಪಳೆಲೆಂ. ಕಿತ್ಲಿ ಘುಂವ್ಚಾಯ್ಕಾರಿ ಪರ್ತ್ಯಾನ್ ಪರ್ತ್ಯಾನ್ ತಿಚಿ ದೀಷ್ಟ್ ವೆತಾ ದಿವ್ಯಾಚೆರ್ಚ್ಚ್. ಏಕ್ ಮುಗ್ಧತಾನಾ ಹಿ ಏಕ್ ದುಸ್ತಿ ಕರಂದಾಯ್; ದಿವೊ ಪಾಲ್ವೊನ್ ನಿದ್ಲ್ಯಾರ್ ಪುಣಿ ನೀದ್ ಪೊಡಾತ್ ಕೊಣ್ಣಾ ಮ್ಹಣ್ ಚಿಕ್ಕೆಲೆ ಪುರ್ಪುರ್ಲಿ. ಪುರ್ಪುರ್ಲಿ ತಶಿಚ್ಚ್ ಉಟ್ಟಿ ಆನಿ ಸೀದಾ ಆಲ್ತಾರಿ ಮುಕಾರ್ ಗೆಲಿ. ಬಾಯ್ಲ್ಯಾ ಸೊಪ್ಯಾರ್ ರೊಜಾಬಾಯೆನ್ ನಿದೆಂತ್ ಹಾಳ್ವಾಯೆನ್ ಘೊರೆಂವ್ಚೆಂ ಸೊಡ್ಲ್ಯಾರ್ ಸಂಸಾರಾಂತ್ ದುಸ್ರೊ ಕಸಲೊಚ್ಚ್ ಆವಾಜ್ ನಾತ್ಲೊ.

ಆಲ್ತಾರಿ ಮುಕಾರ್ ನೀಟ್ ರಾವೊನ್ ದಿವೊ ಪಾಲ್ವೊಂಕ್ ಹಾತ್ ಉಬಾರ್ಲಾ ತಿತ್ಲೊಚ್ಚ್. ಎಕಾಚ್ಯಾಣೆ ತೊ ಪಾಟಿಂ ಕಾಡ್ನ್ ತೊ ಹಾತ್ ಹರ್ಡ್ಯಾಚೆರ್ ದರ್ವನ್ ಏಕ್ ಮಿನುಟ್ ಭರ್ ಆಲ್ತಾರಿಕ್ಚ್ ಪಳೆವ್ನ್ ರಾವ್ಲಿ. ತಶೆಂ ಪಳೆತಾನಾ ತಿಚಿ ದೀಷ್ಟ್ ಗೆಲಿ ಪೈಲಿ ಜೆಜುಚಾ ಕಾಳ್ಜಾಚಾ ಇಮಾಜಿಚೆರ್, ದುಸ್ತಿ ತಿಚಾ ಉಜ್ವಾಕುಶಿಕ್ ಆಸ್ಲಲ್ಯಾ ಲೂರ್ದ್ ಸಾಯ್ಬಿಣಿಚೆರ್, ತಿಸ್ರಿ ದಾವ್ಯಾ ಕುಶಿಕ್ ಆಸ್ಲಲ್ಯಾ ಸಾಂ ಜುಜಿಚೆರ್, ಆನಿ ನಿಮಾಣಿ ತಾಂಚಿ ಪಾಟ್ಲ್ಯಾನ್ ಏಕ್ ಫುಟ್ ಉಬಾರಾಯೆರ್ ಪೊಣ್ಣೆರ್ ಉಮ್ಯಾಳ್ಳಾ ಕ್ರಿಸ್ತಿಚಿ ಇಮಾಜಿಚೆರ್. ತ್ಯಾ ಘಡ್ಯೆ ತ್ಯೊ ಇಮಾಜಿ ಜಿವೊ ಜಿವೊ ಆಸೊನ್ ತಿಚೆ ಲಾಗಿಂ ಉಲಂವ್ಕ್ ಅಪೇಕ್ಷಿತಾತ್ ಮ್ಹಳ್ಳೆ ಬರಿ ತಿಕಾ ದಿಸ್ಲೆಂ! ಅಪುಣ್ ಸ್ವಪ್ನಾಂತ್ ಪುಣಿ ಅಸಾಂಗಾಯ್ ಮ್ಹಣ್ ಚಿಂತುನ್ ಆಂಜೆಲಾನ್ ದೊನೀ ದೊಳೆ ಘಸ್ಪುನ್ ಪುಸ್ಲೆ ಆನಿ ಆಪ್ಣಾಚಾ ಬಾವ್ಚ್ಯಾಕ್ ಆಪ್ಣೆಂಚ್ ಎಕ್ ಚಿಮ್ಲೊ ಕಾಡ್ಲೊ. ತೊ ಏಕ್ ಭೆಷ್ಕೊ ದುಬಾವ್ ಮ್ಹಣ್ ತಿಕಾ ಕಳ್ಳೆಂ ತಿ



ಸುದ್ದುಪ್ ಆಗಿಚ್ಚಿ ಆಸ್ಲಿ.

ಅಂಜಲಾನ್ ಕೂಡ್ಲೆ ಮಿಸಾಚೊ ಘುರ್ತ್ ಕಾಡ್ಲೊ ಆನಿ ದೊನೀ ಹಾತ್ ಚೋಡ್ಲಿ ಧುಂಚ್ ದಿಂಬಿ ಮಾರ್ಲಿ, ಆನಿ ಅಪ್ಲಿ ದೀಪ್ಲಿ ವಯ್ರ ಉಬಾರ್ಲೆ ಕಡೆ, “ಇತ್ಲಾ ಬೆಜಾರಾಯೆಂತ್ ಆಸ್ತಾನಾ ತುಂ ಮ್ಹಜೆ ಸರ್ಸಿನ್ ಕಿತ್ಯಾಕ್ ಆಯಿಲ್ವಾಯ್, ಬಾಳಾ?” ಮ್ಹಣ್ ಜೆಜುಚೆಂ ಕಾಳಿಜ್ ತಿಚೆ ಲಾಗಿಂ ಉಲ್ಕತಾಶೆಂ ದಿಸ್ಲೆಂ. “ಮ್ಹಜೆ ಸರ್ಶಿಂ ಯೆಯಾ ತುಮಿ ಸರ್ವ್ ಕಷ್ಟಾಂತ್ ಆನಿ ಬೆಜಾರಾಯೆಂತ್ ಸಾಂಪಡ್ಲೆಲ್ಯಾನೊ, ಆನಿ ಮ್ಹಜೆಂ ಕಾಳಿಜ್ ತುಮ್ಮಾಂ ಭುಜಾವಣ್ ದಿತಲೆಂ”- ಹಿಂ ಉತ್ರಾಂ ಅಂಜಲಾಚಾ ಮತಿಂತ್ ಆಯ್ಲಿಂ ಆನಿ ಖಿಂಯಿ ನಾತ್ಲೆಂ ಧೈರ್ ಆನಿ ಭೊಳ್ ತಿಚೆ ಭಿತರ್ ಭೊರೊನ್ ಆಯ್ಲೆಂ! ದಿಂಬಿಯೆರ್ ಥಾವ್ನ್ ಹಾತ್ ಉದಾರೆ ಧರ್ನ್, “ಜೆಜುಚಾ ಕಾಳ್ಜಾ, ತುಜೆರ್ ಹಾಂವ್ ಪಾತ್ಯೆತಾಂ,” ಮ್ಹಣ್ ಕಾಳ್ಜಾಪೂರ್ವಕಿಂ ಭಾಸ್ ದೀವ್ನ್ ಅನಂದ್ ಬಾಪಾಚೊ ಗುರ್ತ್ ಕಾಡ್ಲೊ ಉಟ್ಲಿ ಆನಿ ಪಾಟಿಂ ಯೇವ್ನ್ ಮಾಂದ್ರೆರ್ ಆಡ್ ಪಡ್ಲಿ.

“ಫಾಲ್ಯಾಂ ಥಾವ್ನ್.... ನಹಿಂ, .... ಆತಾಂ ಮಧ್ಯಾನ್ ಉತರ್ಲಿ ಆಸ್ತಲಿ.... ದೆಕುನ್ ಆಜ್ ಥಾವ್ನ್ ನೋವ್ ದೀಸ್ ಮ್ಹಜೆ ಸ್ವಾದಿನ್ ಆಸಾತ್. ಹ್ಯಾ ದಿಸಾಂ ಮದೆಂ ಮ್ಹಜೆ ದುಸ್ಮಾನ್ ಮ್ಹಜಾ ಘರ್ಕಾರಾಚಾ ಮೊರ್ನಾಚಾ ಖಬ್ರೆಕ್ ಸಗ್ಳೊ ಸಂಸಾರ್ ವೊಮ್ಮೊ ಉದಾರೊ ಕರ್ತಾನಾ, ಹಾಂವ್ ಸಗ್ಳೊ ಸರ್ಗ್ ವೊಮ್ಮೊ ಉದಾರೊ ಕರ್ನ್ ತಾಚಿ ಜಿವಂತ್ ಆಸ್ಲಿ ಖಬಾರ್ ಹಾಡುಂಕ್ ಪೆಚಾಡ್ತಲಿಂ. ಆನಿ ಹ್ಯಾ ದಿಸಾಂಚೆಂ ಮ್ಹಜೆಂ ವದ್ವಾಟ್ ಆನಿ ಮ್ಹಿಂತ್ ನಿರ್ಫೋಳ್ ಜಾಯ್ತ್ ಜಾಲ್ಯಾರ್ ಮಾಗಿರ್ ಘಡ್ತಾತೆಂ ದೆವಾನ್‌ಚ್ಚ್ ಮ್ಹಜೆ ಧುಂ ನಿರ್ಮಿಲ್ಲೆಂ ಮ್ಹಣ್ ಚಿಂತುನ್ ಖುಶೆನ್ ಹಾಂವ್‌ಚ್ ಮ್ಹಾಕಾ ದುಸ್ಮಾನಾಚಾ ವೆಂಗೆಕ್ ಒಪ್ಪಿತಲಿಂ.”- ಅಶೆಂ ಮನಾಂತ್ ಘಟ್ಲೊ ನಿಶ್ಚಯ್ಸನ್ ತ್ಯಾ ಘಡ್ಯೆ ಜೆಜುಚಾ ಕಾಳ್ಜಾಕ್ ನೊವೆನ್ ಧರ್ಲೆಂ. ಮಾಗಿರ್ ಎಕಾ ಘಡ್ಯೆನ್ ತಿಕಾ ಸುಶೆಗಾತ್ ನೀದ್ ಪಡ್ಲಿ.

ಹಣೆ ಅಂಜಲಾಚೆಂ ಗುಪಿತ್ ನೊವೆನ್ ಜಾತಾನಾ, ತಣೆ ರೊಜ್‌ಬಾಯೆಚಿ ತಕ್ಲಿ ವೊಡ್ ವೊಡ್ ಆಲೊಚನೆನಿ ಪುಗೊನ್ ಆಯ್ಲಿ. ತಿಚಾ ಸಗ್ಳ್ಯಾ ಜಿಣ್ಯೆಂತ್ ಅತ್ರಗೊನ್ ಆಸ್ಲೆಂ ಸುಖ್ ತಿಚಾ ಘರಾಚಾ ಬಾಗ್ಲಾ ಲಾಗಿಂ ಯೇವ್ನ್ ರಾವ್ಲಾಂ ಆನಿ ಭಿತರ್ ಯೇಂವ್ಕ್ ಫಕತ್ ತಿಚಾ ಆನಿ ಚಡ್ ಜಾವ್ನ್ ಅಂಜಲಾಚಾ ಹುಕ್ಮೆಕ್ ರಾಕೊನ್ ಆಸಾ ಮ್ಹಳ್ಳ್ಯಾಬರಿ, ದೀಸ್‌ಮೆಜುನ್‌ಚ್ ಬೊಸ್ಲಾ ತಿ. ಇಕ್ರಾವ್ಯಾ ದಿಸಾ ಎಕ್‌ಚ್ಚ್ ತಿಚೊ ಪೂತ್ ತಿಕಾ ಮೆಳ್ತಲೊ, ಚುಕ್ಲ್ಯಾರ್ ಧುವೆ ಸಾಕ್ಯಾ ಸುನೆಕ್, ನೊವೊ - ತಿಕಾ ಜಾಂವೊಂಯ್!- ಮೆಳ್ತಲೊ. ಆನಿ ತಸಲೊ ಜಾಂವೊಂಯ್ ಚಿಲ್ಲ್ಯಾರ್ ಹಳ್ಳಿಗಾರ್ ಪುಣೆ ನಹಿಂ ಆಸ್ತಲೊ. ಗ್ರೇಸ್ತ್ ಆನಿ ನಾವಾಡ್ಲಿಕ್ ಧನಿಯಾನ್‌ಚ್ಚ್ ಸೊದುನ್ ಹಾಡ್ಲೊ ನೊವೊ ತೊ! ಕೋಣ್ ಜಾಣಾ ತೊಯ್ ಕೆದೊ ವೊಡ್ಲೊ ಮನಿಸ್‌ಗಿ ಮ್ಹಣ್? ಇಕ್ರಾವ್ಯಾ ದಿಸಾ ತೊ ಮಿದ್ಲೆ ಆಯಿಲ್ಲ್ಯಾ ವೆಳಾರ್ ಕಳ್ತಲೆಂ. ತ್ಯಾ ದೀಸ್ ತಿಚಿ ಇಲ್ಲಾ ಸರ್ವ್ ಸುಫಳ್ ಜಾವ್ನ್ ತಿ ಏಕ್ ಭಾಗಿ ಸ್ತ್ರೀ ಜಾಂವ್ಪಿ ಪುರೊ. ದೇವ್ ಆದಾರ್ ದೀಂವ್ಪಿ ತಿಚಾ ಉದ್ದಾರ್ ಮನಾಚಾ ಧನಿಯಾಕ್!

ಚಾರ್ ದೀಸ್ ನೊವೆನಾಚೆ ಪಾಶಾರ್ ಜಾವ್ನ್ ಪಾಂಚ್ಚೊ ದೀಸ್ ಉದೆವ್ನ್ ಸುಮಾರ್ ವಯ್ರ್ ಆಯಿಲ್ಲೊ. ಧಾ ವೊರಾಂಚೊ ಅಂದಾಜ್ ಕರ್ಯೆತ್. “ಮ್ಹಾಕಾ ಚಿಕ್ಕಿಶೆ ನ್ಹಾಣ್ಯೆಕ್ ವೊರ್ನ್ ಸೊಡ್ ಪುತಾ, ಅಂಜೊ”, ಮ್ಹಣಾಲಿ ರೊಜ್‌ಬಾಯ್ ಮಯ್ಲಾಸಾನ್. ಹ್ಯಾ ದಿಸಾನಿ ‘ಪುತಾ’

ಮುಳ್ಳೊ ಸೈಲಾಪಾಚೊ ಸಬ್ ತಿ ಧಾರಾಳ್ ಉಪಯೋಗ್ಗಿತಾಲಿ. ಆಂಜೆಲಾನ್ ಹಾತಾಂತ್ ಆಸ್‌ಲ್ಲೆಂ ಕಾಮ್ ಬಾಕಿ ಕರ್ನ್ ಕೂಡ್ಲೆ ತಿಚೆ ಸರ್ಸಿಂ ಯೇವ್ನ್ ತಿಕಾ ಉಬಿ ಕೆಲಿ ಆನಿ ತೆಂಕುಂಕ್ ಆಪ್ಣಾಚೊ ಖಾಂದ್ ವೊಡ್ಡಾಯ್ಲೊ. ದಾವೊ ಹಾತ್ ಆಂಜೆಲಾಚಾ ಗಳ್ಯಾ ಭೊಂವ್ತಣಿ ಎಡ್ಕೊಳ್ ಘಾಲ್ತ್ ಉಚ್ಚಾನ್ ಬೇತ್ ತೆಂಕುನ್ ಮೋಣ್ಕುಟ್ಯಾಂಬರಿ ಜಾಲ್ಲೆ ಪಾಯ್ ಕುಟ್ಟುನ್ ಕುಟ್ಟುನ್ ನ್ಹಾಣ್ಯೆಕ್ ಪಾವ್ಲಿ. ಧ್ಯಂಸರ್ ತಿಕಾ ಫಾವೊತೆ ಪರಿಂ ತಿಚೆಸ್ಥಕಿಂ ಬೊಸೊವ್ನ್, ತಿಚೆಂ ಹಾಂತುಳ್ಳ ಸಾರ್ಕೆಂ ಕರ್ನ್ ದವರ್ಚೆ ಪಾಸ್ವತ್ ಆಂಜೆಲ್ ಸೊಪ್ಯಾಕ್ ಪಾಟಿಂ ಆಯ್ಲಿ. ತಶೆಂ ಬಾಗ್ಲಾ ಲಾಗಿಂ ಪಾವ್ತಾನಾ ಎಕಾ ಭಾಗೆಟ್ಯಾ ಭಿಕಾರಿ ಮ್ಹಾತಾರ್ಯಾಚೆರ್ ತಿಚಿ ದೀಷ್ಟ್ ಗೆಲಿ. ಆಂಜೆಲಾಚಿ ಝಳಕ್ ಪೊಡಾನಾಫಡೆ ಭಿಕಾರ್ಯಾನ್ ಮಾಗ್ಲೆ ಸುರು ಕೆಲೆಂ.

ಆಂಜೆಲಾನ್ ಸಟ್ಕಳರ್ನ್ ತಾಚೆ ಸರ್ಸಿಂ ಯೇವ್ನ್ ತಾಕಾ ಹಾತಾಕ್ ಧರ್ನ್ ಸೊಪ್ಯಾರ್ ವ್ಹೊರ್ನ್ ಬೊಸೊಲೊಆನಿ ತುರ್ತಾನ್ ಭಿತರ್ ವೊಚೊನ್ ಧನಿಯಾನ್ ಧಾಡ್ನ್ ದಿಲ್ಲ್ಯಾ ತಾಂದ್ಭಾಂತ್ಲೊ ದೋನ್ ಶೆರ್ ಭರ್ ತಾಂದುಳ್ ಹಾಡ್ನ್ ಮ್ಹಾತಾರ್ಯಾಚಾ ಖಾಂದಾರ್ ಉಮ್ಕಾಳ್ಳಾ ತೈಲೆಂತ್ ತಿಣೆಂಚ್ ವೊತ್ಲೊ.

ತಶೆಂ ತಿ ವೊತ್ತಾನಾ ಭಿಕಾರ್ಯಾಕ್ ಭೊಗ್ಲೊ ತೊ ಸಂತೊಸ್ ತಾಣೆ ಸಬ್ಬಾನಿ ಮಾತ್ ನೆಹಿಂ, ದೊಳ್ಯಾನಿ ಆನಿ ಹಾತಾನಿ ಸೈತ್ ಉಚಾರ್ನ್ ದಾಕ್ಟಲೊ: “ಕಿತ್ಲ್ಯಾ ಉದ್ದಾರ್ ಮನಾಚಿ, ಬಾಯೆ ತುಂ! ಸಕಾಳಿಂ ಥಾವ್ನ್ ಪಂದ್ರಾ ಘರಾಂ ಬೊವೊಂ ಜಾಲ್ಯಾರೀ ಎಕ್ ಪಾವ್ ತಾಂದುಳ್ ಮ್ಹಜಾ ಚಿಲಾಂತ್ ಪಡೊಂಕ್ ನಾ ಬಾಯೆ. ಆತಾಂ ತೆಂ ಭೊರ್ನ್ ಗೆಲೆಂ! ಹಾ! ಗ್ರೇಸ್ತಾಂ ಲೆಗುನ್ ಏಕ್ ಮುಟ್ ತಾಂದುಳ್ ಭಿಕುಂಕ್ ರಡ್ತಾತ್ ಬಾಯೆ! ತುಕಾ ಕಿತೆಂ ಮ್ಹಣ್ ಇತ್ಲೆಂ ದೀಂವ್ಕ್ ಹಾತ್ ಆಯ್ಲೊ, ಭಾಗಿಣಿ! ದೆವಾ ಸರ್ವೆಸ್ಪರಾ ಬಾಪಾ, - ತಿಚಾ ಹ್ಯಾ ಉದ್ದಾರ್ ಮನಾಕ್ ಶೆಂಬರ್ ವಾಂಟ್ಯಾನಿ ಧನ್ ಲಾಭ್ಯ, ಸಾಯ್ಬಾ! ಆನಿ ತುಂ ಬಾಗೆವಂತಿ ಆಂಕ್ವಾರ್ ಮಾಯೆ, ದುಬ್ಳಾಂಚಾ ಮೊಗಾನ್ ಖಿತ್ಕಿತ್ಲ್ಯಾ ಹ್ಯಾ ತುಜಾ ಬೈಣಿಕ್ ಕೆದಿಂಕ್‌ಚ್ಚ್ ಸಾಂಡಿನಾಕಾ... ಆನಿ...”

“ಶೂ-ಶೂ-ಶೂ! ಆನಿ ವ್ಹೊಡ್ಲ್ಯಾನ್ ಉಲ್ಟಾನಾಕಾ ಆಬಾ!” ಮ್ಹಣಾಲಿ ತೊಂಡಾರ್ ಬೊಟ್ ದವರ್ನ್ ಲೋವ್ ತಾಳ್ಯಾನ್. “ಭಿತರ್ ವ್ಹೊಡ್ಲಿ ಬಾಯ್ ಆಸಾ - ತಿ ಆಯ್ಕಾತ್ ಜಾಲ್ಯಾರ್ ಮ್ಹಾಕಾ ಆನಿ ತುಕಾ - ದೊಗಾಂಯ್ಕ ಬೇತ್ ಉಬ್ರಾವ್ನ್ ಧಾಂವ್ಡಾಯ್! ತಿ ಪೊಟ್ಟಿ ತ್ಯಾ ಕುಶಿನ್ ಲಿಪ್ಯ. ಆನಿಕ್... ಮ್ಹಾಕಾ ಪಳೆ, ಆಬಾ... ಮ್ಹಜೊ ಫರ್ಕಾರ್ ತಾರ್ವಾಕ್ ಕಾಮಾಕ್ ವೊಚೊನ್ ತೀನ್ ವರ್ಸಾಂ ಉತ್ರೊನ್ ಹೆಂ ಚೊವ್ತೆಂ ಚಲ್ತಾ. ತಾಚಿ ಕಸಲಿಚ್ಚ್ ಬೊರ್ಯಾ ವಾಯ್ಬಾಚಿ ಖಬಾರ್ ಯೇಂವ್ಕ್ ನಾ. ತೊ ಮೆಲಾ ಮ್ಹಣ್ ಗಾಂವಾರ್ ಖಬಾರ್ ಜಾಲ್ಯಾ. ತ್ಯಾ ನಿಮ್ಮಿಂ ಹಾಂವ್ ವಾಂವ್ಪಿಂತ್ ಆನಿ ದುಖಾಂತ್ ಸಾಂಪಡ್ಲಾಂ. ತಾಚಿ ನೀಚ್ ಖಬಾರ್ ಜಾತಾ ತಿತ್ಲೆ ವೆಗ್ಗಿಂ ಯೇಂವ್ಕ್ ಆನಿ ಹಾವೆಂ ಮ್ಹಜಾ ವ್ಹೊಡ್ ಕಷ್ಟಾಂತ್ಲೆಂ ಬಚಾವ್ ಜಾಂವ್ಕ್ ಜೆಜು, ಮರಿ, ಜುಜೆಲಾಗಿಂ ಮಾಗ್.”

ತಿತ್ಲೆಂ ಆಯ್ಕಾತಾನಾ ಸಂತೊಸಾನ್ ಫುಲೊನ್ ಆಸ್‌ಲ್ಲೆಂ ಮ್ಹಾತಾರ್ಯಾಚೆಂ ತೊಂಡ್ ಬಾವೊನ್ ಚಿವೊನ್ ಗೆಲೆಂ. “ಯೇ ದೆವಾ! ಕಸಲೆಂ ಅನ್ವಾರ್ ತಾಚೆಂ! ಆನಿ ಕಸಲೆಂ ನಿರ್ಭಾಗ್‌ಪಣ್ ತುಚೆಂ!! ಹಾ, ಫರಾಸ್ಕ್ ಸಾಯ್ಬಾ! ತುಂ ಪುಣೆ ತಿಚೊ ಫರ್ಕಾರ್ ಖ್ಯೆಂ ಆಸಾ ತೊ ಸೊದುನ್ ತಾಚಿ ಬೊರಿ ವಾಯ್ಬಾಚಿ ಖಬಾರ್ ಹಾಡ್ನ್ ತಿಕಾ ಪಾವಿತ್ ಕರ್... ಬಾಯೆ, ತುಂ ಕಾಂಯ್ ಭಿಯೆನಾಕಾ. ತುಜೊ

ಘರ್ಕಾರ್ ಬಿಲ್ಕುಲ್ ಮೊರ್ಕೊನಾ. ತಾಚಿ ಖಬಾರ್‌ಚ್ಚೆ ನಹಿಂ, ತಾಕಾಚ್ಚೆ ಥೊಡ್ಯಾ ತೆಂಪಾ ಭಿತರ್ ತುಜೆ ಸರ್ಸಿಂ ಹಾಡ್ನ್ ದೀಂವ್ಕ್ ದೆವಾಕ್ ಸಾಧ್ಯ್ ಆಸಾ. ಧೈರ್ ಘೆ, ಬಾಯೆ, - ಧೈರ್ ಘೆ. ಹಾ! ಬಿಮೊತೆ! ತುಂ ನೀಜ್ ಜಾವ್ನ್ ವಾಂವ್ಪಿಂತ್ ಆಸಾಯ್ ಮ್ಹಳ್ಳೆಂ ತುಜೆಂ ತೊಂಡ್ ಪಳೆತಾನಾ ಕಳ್ತಾಮೂ! ಬಾಯೆ, ಯೆದೊಳ್ ಸೊಸ್‌ಲ್ಲೆ ಬರಿ ಆನಿ ಥೋಡೆ ದೀಸ್ ಸೊಸುಂಕ್ ಉಬ್ಗಾನಾಕಾ ಆನಿ ಮುಕಾರ್ ಯೆದೊಳ್ ಪ್ರಾಸ್ ಕಷ್ಟ್ ಇಲ್ಲೆ ಕರಿಣ್ ಜಾಂವ್ಕ್ ಪುರೊ. ಕಷ್ಟಾಂಚೊ ಸ್ವಭಾವ್‌ಚ್ ತಸೊ. ಪೈಲೆಂ ಪೈಲೆಂ ಹಾಳ್ವಾಯೆನ್ ಯೇವ್ನ್ ಆಕೇರ್ ಚಾತಾನಾ ತುಫಾನಾಚಾ ಜಿನ್ನಾರ್ ಬುನ್ಯಾದ್ ಲೆಗುನ್ ಧರ್ಧರಾಂವ್ಚೊ. ತಾಂತುಂ ಥಿರ್ ರಾವ್‌ಲ್ಲೊ ತೊ ಭಾಗಿ! ಸೊಮಿಯಾಚೆ ಕಷ್ಟಾಯಿ ತಶೆಚ್ಚೆ ಜಾವ್ನ್ ಆಸ್‌ಲ್ಲೆ. ತೆ ಆಕೇರ್ ಜಾಯ್ತಾಫಡೆ ತಾಚೆಂ ಅನಂದ್‌ಭರಿತ್ ಜಿವಂತ್ಪಣ್ ಲೆಕ್ಲ್ಯಾರ್ ತೆ ಕಷ್ಟ್ ಚಿಲ್ಲ್ಯಾರ್ ಏಕ್ ಸಾವಿ! ತಶೆಂಚ್ಚೆ ತುಜೆ ಧೈರ್ ಘಡ್ತಲೆಂ. ಭಿಯೆನಾಕಾ, ಹಾಂವ್ ತುಜಾ ತೆಸಾಂವಾ ಪಾಸುನ್ ಸದಾಂಚ್ ಮಾಗ್ತಾಂ. ನಮಾನ್ ಮರಿಯೆ, ಕುರ್ಪೆನ್ ಭರ್‌ಲ್ಲೇ...

ತಿತ್ಲ್ಯಾ ಭಿತರ್ ರೊಜ್‌ಬಾಯೆನ್ ಅಂಜೆಲಾಕ್ ಉಲೊಕರ್ನ್ ನ್ಹಾಣ್ಣೆಕ್ ಆಪ್ಲೆಂ. ಅಂಜೆಲಾ ವೆತಾನಾ, “ಮಾಗ್ಲೆ ಆನಿ ತಾಚೆ ಸಾಂಗಾತಾ ದಾನ್ ಧರ್ಮ್ ಕೆಲ್ಯಾರ್ ದೆವಾಕ್ ಲೊಂಚ್ ದಿಲ್ಲೆಬರಿ ವೆಗ್ಗಿಂ ಪೊಳಾದಿಕ್ ಜಾತಾ ಖ್ಯಾಂ. ದಾನ್ ಕರ್ಚೊ ಸಂಧರ್ಭ್ ಮ್ಹಾಕಾ ನಾತ್‌ಲ್ಲೊ. ಮ್ಹಾತಾರೊ ಆಯಿಲ್ಲೊ ಬೊರೊ ಚಾಲ್ತೊ.”- ಅಶೆಂ ಚಿಂತುನ್ ನ್ಹಾಣ್ಣೆಕ್ ಪಾವ್ಲಿ, ಆನಿ ವೆಲ್ಲೆಬರಿಚ್ಚೆ ತಿಕಾ ಪಾಟಿಂ ಹಾಡ್ನ್ ಆಯ್ಲಿ. ಬಾಗ್ಲಾ ಮುಕ್ಯಾನ್ ಪಾಶಾರ್ ಚಾತಾನಾ ಭಿಕಾರಿ ಬೊಸೊನ್ ಮಾಗ್ಲೆ ಕರ್ತಾತೆಂ ಪಳೆವ್ನ್: “ಕೋಣ್ ಗಾ ತೊ? ಭಿಕಾರ್ಯಾಂಗರ್ ಭಿಕ್ ಮಾಗೊಂಕ್ ಆಯ್ಲಾಯ್?” ಮ್ಹಣ್ ರೊಜ್‌ಬಾಯ್ ಪುರ್ಪುರ್ಲಿ.

ಭಿಕಾರಿ ಮಾಗ್ಲೆ ಬಂದ್ ಕರ್ನ್ ಮ್ಹಣಾಲೊ: “ದೇವ್ ಬೊರೊ ದೀಸ್ ದೀಂವ್ ಪೊಡ್ಲೆಬಾಯೆ.... ಗರಿಬಾಂಗರ್ ಗೆಲ್ಯಾರ್‌ಚ್ಚೆ ಆಮ್ಕಾಂ ಇಲ್ಲೆಂ ಭಿಕ್ ಮೆಳ್ತಾ ಬಾಯೆ. ಗ್ರೆಸ್ತಾಂಗರ್ ಗೆಲ್ಯಾರ್ ಅಂಗ್ಲಾಕ್ ಪಾಯ್ ದವರ್ತಾನಾಂಚ್ ಪೆಟ್ಯಾಂ ಕರ್ನಾ, ನಾ ಜಾಲ್ಯಾರ್ ಚಾಕ್ರಾಂ ಕರ್ನಾ ಪಾಟಿಂ ಧಾಂವ್ತಾಂವ್ಕ್ ಲಾಯ್ತಾತ್ ನಹಿಂವೆ, ಬಾಯೆ?....”

ರೊಜ್‌ಬಾಯೆನ್ ಹಾಂತುಳ್ಳಾರ್ ಪಾಯ್ ಸೊಡ್ನ್ ಬೊಸೊನ್ ಗ್ರೆಸ್ತಾಂಕ್ ದುರ್ಸಾತಲ್ಯಾ ಮ್ಹಾತಾರ್ಯಾಕ್ ಏಕ್ ಶೆರ್ಮಾಂವ್ ದೀಂವ್ಕ್ ಸುರು ಕೆಲೊ: “ವ್ಹಯ್‌ಗಾ- ತುಂ ತಶೆಂ ಪುಣಿ ಆನ್ಯೆಕ್ಲ್ಯಾಗೆರ್ ವೊಚೊನ್ ಉಲ್ಟಾನಾಕಾ ಹಾಂ! ಥೊಡ್ಯಾ ಗ್ರೆಸ್ತಾನಿ-ಶೆಂಬರಾಂತ್ ಎಕ್ಲ್ಯಾನ್ - ತಶೆಂ ಕೆಲಾಂ ಮ್ಹಣ್, ಸಕ್ಪಾಂಕ್ ತಶೆಂ ದುರ್ಸೊಂಚೆಂ ಸಮಾ ನಹಿಂ. ಗ್ರೆಸ್ತ್ ನಹಿಂ ಜಾಲ್ಯಾರ್ ತುಜೆ-ಮ್ಹಜೆ ತಸಲ್ಯಾ ಗರೀಬಾನಿ ಖ್ಯಾಂ ಆಸಾಚಾಯ್ ಆಸ್‌ಲ್ಲೆಂ ಜಾಣಾಂಯ್‌ವೆ ತುಂ? ಗ್ರೆಸ್ತಾನಿ ಕರ್ಚೊ ಬೊರೊ ಕರ್ನೊ ಆನಿ ದಿಂವ್ಚೆಂ ದಾನ್‌ಧರ್ಮ್ ತುಜೆ-ಮ್ಹಜೆ ಬರಿ ರುವೆ-ತಾರೆಚೆಂ ಮ್ಹಣ್ ಚಿಂತಿನಾಕಾ. ಭಿತರ್ಲೆ ಭಿತರ್ ಕೊಣಾಯ್ಕಿ ಕಳಾನಾತ್‌ಲ್ಲೆ ಬರಿ ದುಡ್ವಾಚಾ ನೊಟಾಂ ನೊಟಾನಿ ಧರ್ಮ್ ಕರ್ತಾತ್ ತೆ! ತಾಂಚಾ ದುಡ್ವಾ ಕುಮ್ಕೆನ್ ಕಿತ್ತಿಶಿಂ ಧರ್ಮಾಶಾಲಾಂ, ಗರೀಬಾಂಚೆ ಸಂಘ್ ಆನಿ ಗರೀಬ್ ಕುಟ್ಮಾ ಸೈತ್ ದೀಸ್ ಲೊಟುನ್ ಆಸಾತ್ ತೆಂ ತುವೆಂ ಪಳೆಲಾಂಯ್‌ವೆ? ತುಮ್ಕಾಂ ಹರ್ಯೆಕ್ ದೀಸ್ ಆನಿ ಹರ್ಯೆಕಾ ಹಪ್ತಾಂತ್ ಗೆಲ್ಲೆ ಗೆಲ್ಲೆ ಕಡೆ ಶೆರ್ ತಾಂದುಳ್ ಯಾ ರುಪ್ಪ ದಾನ್ ದಿಲ್ಲೆಂ ಜಾಲ್ಯಾರ್ ಜಾಯ್ತ್ ಮ್ಹಣ್ ದಿಸ್ತಾಮೂ. ತುಜೆ ಬರಿಚ್ಚೆ ಎಕೇಕಾ ಘರಾ ಎಕಾ



ಸಕಾಳಿಂ ಧಾವ್ನ್ ಸಾಂಚ್ ಮ್ಹಣಾಸರ್ ಕಿತ್ಲೆ ಜಣ್ ಯೆತಾತ್ ತೆಂ ತುಕಾ ಕಳಿತ್ ಆಸಾವೆ? ತಶೆಂ ಜಾಲ್ಯಾರೀ ಥೊಡಿಂ ತಾಂಕ್ ಆಸ್ಲಿಂ ದೀಂವ್ಕ್ ಉಬ್ಗಾನಾಂತ್. ಪೂಣ್ ಮ್ಹಜೆ ತಸಲ್ಯಾನಿ ಕಿತೆಂ ಕರ್ಚೆಂಗಾ? ತುಮ್ಮಾಂ ಭಿಕ್ ಮಾಗೊನ್ ಸವ್ಯ ಆಸಾ. ಧಾ ಘರಾನಿ ಭೊವ್ಲ್ಯಾರ್ ಪಾಂಚ್ ಘರಾನಿ ಪುಣೆ ಮೆಳ್ತಾ ಮ್ಹಣ್ ಆಸಾ. ಮೆಳ್ತೆಲ್ಲೆಂ ಪುಣೆ ಶಿಜೊನ್ ಖಾವ್ನ್ ವಾಂಚ್ಯೆತ್. ಆಮ್ಮಾಂ ತಶೆಂವೆ? ಪೈಲೆ ಸುವಾತೆರ್ ಆಮ್ಮಾಂ ಭಿಕ್ ಮಾಗೊಂಕ್ ಫುಟ್ಪಾನಾ-ಲಜ್ ದಿಸ್ತಾ. ಎಕಾದಾ ವೆಳಾರ್ ಲಜ್ ಸಾಂಡುನ್ ಮಾಗ್ಲ್ಯಾರ್ ಆಮ್ಮಾಂ ಪಾತ್ಯೆನಾಂತ್. ಆಮ್ಚೆ ತಸಲ್ಯಾಂಚೆ ಹಾಲ್‌ಹವಾಲ್ ತುಂ ಜಾಣಾಂಯ್‌ವೆ? ... ಆಂಜೊ, ತಾಕಾ ಏಕ್ ಮುಟ್ ತಾಂದುಳ್ ಹಾಡ್ನ್ ದಿ... ಎಕ್‌ಚ್ಚ್ ಮೂಟ್ ಹಾಂ..." ಮ್ಹಣ್ ಚಿಕ್ಕಶೆ ಒತ್ತು ದೀವ್ನ್ ಸಾಂಗೊನ್ ಮಾಂದ್ರೆರ್ ಆಡ್ ಪಡ್ಲಿ.

ಆಂಜೆಲ್ ಕೂಡ್ಲೆ ಭಿತರ್ ಗೆಲಿ, ಆನಿ ಏಕ್ ಮೂಟ್ ತಾಂದುಳ್ ಮುಟಿಂತ್‌ಚ್ಚ್ ಧರ್ನ್ ರೊಜ್‌ಬಾಯೆಕ್ ದಿಸಾಸಾರ್ಕೆಂ ಹಾಡ್ನ್ ಮ್ಹಾತಾರ್ಯಾನ್ ವಡ್ಡಾಯಿಲ್ಲ್ಯಾ ಕಟ್ಟೆಂತ್ ಘಾಲ್ತ್ ಪೊಡ್ಲ್ಯಾನ್ ತಿಕಾ ಆಯ್ಕಾ ಸಾರ್ಕೆಂ ಮ್ಹಣಾಲಿ: "ಆಬಾ, ಆಮ್ಚಿ ಬಾಯ್ ಜಾಯಿತ್ಲೊ ಕಾಳ್ ಧಾವ್ನ್ ಪಿಡೆಂತ್ ಆಸಾ. ತಿಚಾ ಹಾತಾಂ ಪಾಯಾಂಕ್ ಬೊಳ್ ಭಲಾಯ್ಕಿ ಮೆಳ್ಳಾ ಪಾಸ್ವತ್ 'ಏಕ್ ಆಮ್ಮಾ ಬಾಪಾ, - ನಮಾನ್ ಮರಿ' ಮಾಗ್."

"ತಿತ್ಲೆಂಚ್ ನಹಿಂಗಾ-ಮ್ಹಜಿಂ ಥೊಡಿಂ ಕಾಮಾಂ ಜಾಂವ್ಚಿಂ ಆಸಾತ್. ತಿಂ ಬೊರ್ಯಾ ಧರಾನ್ ಜಾಂವ್ಚಾ ಪಾಸ್ವತ್‌ಯಿ ಮಾಗ್." ಮ್ಹಣ್ ಮ್ಹಾತಾರ್ಯಾನ್ ಕಾಸ್ ದೀವ್ನ್ ಘೊಡೊ ಮಾಗ್ಲೊ!

"ಜಾಯ್ತ್ ಬಾಯೆ..." ಮ್ಹಣೊನ್ ಮ್ಹಾತಾರ್ಯಾನ್ ಆಂಜೆಲಾಕ್ ತಕ್ಲಿ ಬಾಗಾವ್ನ್ ಮಾನ್ ದಿಲೊ ಆನಿ ಕಟ್ಟೆಂತ್ಲೊ ತಾಂದುಳ್ ಕಟ್ಟೆ ಸಮೇತ್ ದೊನೀ ಹಾತಾನಿ ಉಕಲ್ತ್ ಧರ್ನ್ ಮಾಗ್ಲೆ ಸುರು ಕೆಲೆಂ: "ದೇವಾ, ಸರ್ವೆಸ್ಪೊರಾ ಬಾಪಾ, ಪಿಡೆಸ್ತಾಂಚಾ ವೈಜಿನೆ, ಆಂಕ್ವಾರ್ ಮಾಯೆ, ತುಮ್ಮೆ ಲಾಗಿಂ ಖಾಲ್ತೆಪಣಿ ಮಾಗ್ತಾಂ, ಪೊಡ್ಲೆಬಾಯೆನ್ ಭೊಗ್ಚಿ ತಿ ಪಿಡಾ ತಾಂಕ್ತಾತಿತ್ಲೆ ವೆಗ್ಳಿಂ ಪಯ್ಸ್ ಕರ್ನ್ ತಿಚಾ ಹಾತಾ ಪಾಯಾಂಕ್ ಬೊಳ್-ಭಲಾಯ್ಕಿ ಲಾಭೊವ್ನ್, ತಿಚೆ ದೀಸ್ ಸುಖಾನ್ ಆನಿ ಸಂತೊಸಾನ್ ಆಕೇರ್ ಕರುಂಕ್ ಆನಿ ಮೆಲ್ಯಾ ಉಪ್ರಾಂತ್ ಸಾಸ್ಣಾಚೆಂ ದಾಯ್ಜ್ ಮೆಳೊಂಕ್ ತಿಕಾ ಫಾವೊ ಕರಾ... ನಮಾನ್ ಮರಿಯೆ, ಕುರ್ಪೆನ್ ಭರ್‌ಲ್ಲೆ..." ಅಶೆಂ ರಜಾರ್ ಕರ್ನ್ ಜಾತಚ್, "ದೇವ್ ಬೊರೆಂ ಕರುಂ ಬಾಯೆ, ತುಮ್ಮಾಂ," ಮ್ಹಣ್ ಉಪ್ಕಾರ್ ಬಾವುಡ್ ಆಂಗಾಣ್ ದೆವೊನ್ ಗೆಲೊ.

ಮ್ಹಾತಾರೊ ವೆತಚ್ ರೊಜ್‌ಬಾಯ್, "ಯೆದೊಳ್ ಭಿಕಾರಿ ಪೆಂಟೆ-ಶಹರಾನಿಂಚ್ ಆಸ್‌ಲ್ಲೆ. ಆತಾಂ ತಾಂಚಿ ಪಿಳ್ಳಿ ಹಳ್ಳೆನಿಯಿ ಯೇಂವ್ಕ್ ಸುರು ಜಾಲಿಗಿ!" ಮ್ಹಣ್ ಫುರ್ಪರ್ಲಿ. ತಾಕಾ "ಆಜ್‌ಕಾಲ್ ಸಂಸಾರ್‌ಚ್ಚ್ ಭಿಕಾರಿ ಜಾಲಾ, ಮಾಂಯ್. ಹ್ಯಾ ಝುಜಾ ನಿಮ್ಮಿಂ ಕಿತೆಂ ಸಕ್ಕಡ್ ಘಡ್ಲೆಂ ಆನಿ ಪುಡೆಂ ಕಿತೆಂ ಘಡೊಂಕ್ ಆಸಾ ಮ್ಹಳ್ಳೆಂ ಸರ್ವೆಸ್ಪೊರ್ ರಚ್ಕಾರ್ ಮಾತ್ರ್ ಜಾಣಾ," ಮ್ಹಣ್ ಆಂಜೆಲಾನ್ ಜಾಪ್ ದಿಲಿ.

"ಹುಂ! ತೊ ಗ್ರೇಸ್ತಾಂಕ್ ದುರ್ಸೊನ್ ಉಲ್ಕತಾ ಪಳೆ! ಹಾವೆಂ ಶೆರ್ಮಾಂವ್ ದಿಲ್ಲೊ ಕಸೊ ಜಾಲೊ? ನಾ ಜಾಲ್ಯಾರ್... ತೆಂ ಸಕ್ಕಡ್ ಕಿತ್ಯಾಕ್ ಉಲ್ಕಜಾಯ್ ಆಮಿ. ಆಮ್ಚಿಚ್ ಗತ್ ಪಳೆ. ಧನಿಯಾಚಿ ಕುಮಕ್ ನಹಿಂ ಜಾಲ್ಯಾರ್ ಆಮಿ ಹಾಚೆ ಭಿತರ್ ಖಿಂ ಆಸಾಜಾಯ್ ಆಸ್‌ಲ್ಲೆಂ?"

“ತೆಂ ಸಕ್ಕಡ್ ಆಚ್‌ಕಾಲ್ ಕೋಣ್ ಚಿಂತಾ, ಮಾಯ್? ಗರಿಬಾಂಕ್ ಗ್ರೇಸ್ತಾಂಚಾ ವಸ್ತುಂಚಿ ಆತ್ಮಾ ಆನಿ ಮೊಸೊರ್ ಚಡ್ ಜಾವ್ನ್ ಆಯ್ಲಾ. ಕಮುನಿಸ್ತಾಂಚಾ ಶಿಕೊಣೆನ್ ಗರಿಬ್ ಸಗ್ಲೆ ಗ್ರೇಸ್ತಾಂಚೆರ್ ಉಪ್ರಾಚೊನ್ ಆಯ್ಲ್ಯಾತ್. ಸಕ್ಕಡ್‌ಯಿ ಗ್ರೇಸ್ತ್ ಜಾಂವ್ಕ್ ಆಶೆತಾತ್. ಸಂಸಾರಾಚಾ ಸುರ್ವೆರ್ ಥಾವ್ನ್ ಗ್ರೇಸ್ತ್ ಆನಿ ದುಬ್ಳೊ, ಲ್ಹಾನ್ ಪೊಡ್, ಅಸ್ಕತ್ ಎಳೆವ್ನ್, ನೆಂಟೊ ಆನಿ ಜಾಣ್ತೊ ಮ್ಹಳ್ಳೆಂ ದೆವಾನ್ ಮಾಂಡುನ್ ಹಾಡ್ನ್ ಆಪುರ್ಬಾಯೆನ್ ಶತಮಾನಾ ಪಾಶಾರ್ ಜಾಲ್ಯಾಂತ್. ಆತಾಂ ಸಕ್ಪಾನಿ ಎಕಾ ಮಟ್ಪಾಕ್ ಯೇಜಾಂಯ್ ಮ್ಹಣ್ ಪೆಚಾಡ್ಲ್ಯಾರ್ ಕಶೆಂ ಜಾಂವ್ಚೆಂ? ಗುಡೆ ಆಸ್‌ಲ್ಲೆ ಸಾಂಟಾಳ್ನ್ ಬೈಲಾಂ ಭರ್ಲ್ಯಾರ್ ಸಂಸಾರಾಚೆರ್ ಗೀಮ್ ಆನಿ ಪಾವ್ನ್ ಮ್ಹಳ್ಳೆಂ ಆಸಾತ್‌ಗೀ? ರೊಕ್, ಬಾಂದೊ, ಫಾಂಟಿ ಆನಿ ಪಾನಾ ಎಕಾಚ್ ಮಟ್ಪಾರ್ ವಾಡಾಚಾಯ್ ಮ್ಹಳ್ಳಾರ್ ತಾಚೆರ್ ಫಲಾಂ ಕಶಿಂ ಜಾಂವ್ಚಿಂ ಮ್ಹಣ್ ಕೋಣ್ ಜಾಣಾ.” ಅಶೆಂ ಆಂಜೆಲ್ ಉಲ್ಕತಾಂ, ಉಲ್ಕತಾಂ ರೊಜ್‌ಬಾಯೆಕ್ ದೊಳೆ ಆಡ್ ಜಾಲೆ.

ಸಪ್ತಾ ದೀಸ್ ಪೊಚೊನ್ ಸಾತ್ವೊ ದೀಸ್ ಉದೆಲೊ. ಅಕ್ಟೋಬರ್ ಮಹಿನೊ ಅಕೇರ್ ಜಾಂವ್ಕ್ ತೀನ್‌ಂಚ್ತ್ಯಾ ದೀಸ್ ಉಲ್ಕಾತ್. ಸವೆಂಬ್ರಾಚೊ ಪೈಲೊ ದೀಸ್ ಸರ್ಗಾಚೊ, ದುಸ್ರೊ ಪುಲ್ಕಿತ್ರಿಚೊ. ಆಂಜೆಲಾಚೆಂ ನೊವೆನ್ ಸಾಂತಾಂ ಭಕ್ತಾಂಚಾ ದಿಸಾಚ್ಚ್ ಅಕೇರ್ ಜಾಂವ್ಕ್. ತಾಚೆ ಆದ್ಲೆ ದಿಸಾ ಕುಮ್ಮಾರಾಕ್ ಪೊಚೊಂಕ್ ಬಾಕಿ ದವರ್ಲ್ಯಾರ್ ಲೊಕಾಚಾ ಗಡ್ಡೆನ್ ತಿಕಾ ಇಗರ್ಜೆಂತ್ ಚಡ್ ವೇಳ್ ರಾಕೊಂಕ್ ಪಡಾತ್ ಮ್ಹಳ್ಳಾ ಭಿಯಾನ್ ಆಂಜೆಲಾನ್ ಆಚ್‌ಚ್ಚ್ ಕುಮ್ಮಾರಾಕ್ ಪೊಚೊನ್ ಯೆಂವ್ಚೆಂ ಬೊರಂ ಮ್ಹಣ್ ಚಿಂತ್ಲೆಂ. ದನ್ವರಾಂ ಜೆವಾಣ್ ಜಾತಚ್ ರೊಜ್‌ಜಾಯ್ ನಿದ್‌ಲ್ಲೆ ವೆಳಾರ್ ಪೊಚೊಂಕ್ ಸಲಿಸ್ ವೇಳ್ ಜಾಲ್ಲ್ಯಾನ್ ತಿಚಿ ಒಪ್ಪಿಗಿ ಕಾಣ್ಲೆವ್ನ್ ತಿ ಭಾಯ್ರ್ ಸರ್ನ್ ಗೆಲಿ.

ಸುಮಾರ್ ಚಾರ್ ಪೊರಾರ್ ಶೆಣ್ ಆವ್ತಿತ್ ಯೇವ್ನ್ ಭಿತರ್ ರಿಗ್ಲೊ. ಕಿತೆಂಗಿ ಬೊರಿ ವರ್ದಿ ಹಾಡ್ನ್ ಆಯ್ಲಾ ಜಾಯ್ತಾಯ್ ಮ್ಹಣ್ ಸಮ್ಜೊನ್ ರೊಜ್‌ಬಾಯ್ ಬೊರಿ ಖುಶಿ ಜಾಲಿ. ಆಂಜೆಲ್ ನಾಸ್ತಾನಾ ತಿಕಾ ಉಬ್ಜೊಣ್‌ಯಿ ಜಾತಾಲಿ. ಆಂಜೆಲ್ ನಾತ್‌ಲ್ಲಿ ಪಳೆವ್ನ್ ತಿಚಿ ಕಡೆನ್ ಚಾರ್ ಸುಥಾಳ್ ಗಜಾಲಿ ಕರುಂಕ್ ಬೊರೊ ಸಂದ್ರಾಪ್ ಮೆಳ್ಳೊ ಮ್ಹಣ್ ಶೆಣ್‌ಯಾ ಸಂತೊಸ್ ಜಾಲೊ ಆನಿ ಕೂಡ್ಲೆ ಗಜಾಲಿಂಚಿ ಪೊಟ್ತಿ ಸೊಡ್ಲಲಿ.

ಎಕಾ ವಯ್ರ್ ಏಕ್ ಸಂಸಾರಾಚೊ ಆನಿ ಹೆರ್ ರಾಟಾವಳಿಂಚೊ ಖಬ್ರೊ - ತಾಂತುಂ ದೆವಾ ವಿಶ್ವಾಂತ್ ಸೊಡ್ನ್, ರೊಫಿಚೊ, ಆಂಜೆಲಾಚೊ, ಝುಜಾಚೊ, ಕಂಟ್ರೊಲಾಚೊ ಆನಿ ‘ಬ್ಲೆಕ್ ಮಾರ್ಕೆಟಿ’ಚೊ ಮೆಳೊನ್ ಆಸ್‌ಲ್ಲೊ - ಉಲವ್ನ್, ಚರ್ಚಿ ಕರ್ನ್ ಜಾತಾನಾ ಸುರ್ಯೊ ಅಸ್ತಮನ್ ಯೆಂವ್ಚೊ ದೊಗಾಂಯ್ ಕಳೊಂಕ್‌ಚ್ಚ್ ನಾ! ಶೆಣ್‌ನ್ ಪೊಚ್ ಕಾಡ್ನ್ ಪಳೆತಾನಾ ಪೊರಾಂ ಸ ಮಿಕ್ವಾಲ್ಲಿಂ! ತೆಂ ಪಳೆವ್ನ್ “ಆಂಜೆಲ್ ಯೆಂವ್ಚೊ ವೇಳ್ ಜಾಲೊ ಶೆಣ್‌ಯಾಮಾ,” ಮ್ಹಣ್ ತಿಣೆ ಜಾಗಯ್ಲೆಂ.

“ಸಗ್ಲೊ ಸಂಸಾರ್ ತರಿಕಿ ಗಜಾಲಿ ಕರುಂಕ್ ಪೊಡ್ಲೊ ಜಾಲ್ಯಾರ್ ಸುರ್ಯೊ ಏಕ್ ಘಡಿಭರ್ ಪುಣಿ ಉಬೊ ರಾವೊನ್ ತ್ಯಾ ಗಜಾಲಿಂಕ್ ಕಾನ್ ದೀತ್ ಮ್ಹಳ್ಳೆಂ ಭೆಷ್ಟೆಂ. ಆಮಿ ಮಾತ್ ಕಾಮ್ ಕರ್ಚೊ ವೇಳ್ ಗರ್ಜ್ ನಾತ್‌ಲ್ಲೊ ಖಬ್ರೊ ಉಲವ್ನ್ ಪಾಡ್ ಕೆಲೊ, ರೊಜ್‌ಬಾಯೆ. ಆಮ್ಕಾಂ

ವೇವ್ ಮಾಘ್ ಕರುಂದಿ. ಆತಾಂ ಸಕ್ಪಾಂ ಪ್ರಾಸ್ ಚಡ್ ಗರ್ಜೆಚಿ ಏಕ್ ಸಂಗತ್ ತುಕಾ ಸಾಂಗ್ತೊಲೊಂ ಮ್ಹಣ್ ಆಯಿಲ್ಲೊಂ...”

“ಕಿತೆಂ - ಕಿ-ಕಿತೆಂ? ರೊಫಿಚಿ ಖಬಾರ್ ಮೆಳ್ಳಿವೆ?”

“ರೊಫಿಚಿ ಖಬಾರ್ ಮೆಳ್ಳೊಂಕ್ ತಿತ್ಲೆಂ ಸಲಿಸ್ ಮ್ಹಣ್ ಚಿಂತಾಯ್ಕಿ ಕಿತೆಂ? ರಾವ್ ಚಿಕ್ಕೇಶೆ, ದರ್ವಡ್ಕಾಕಾ. ಇಕ್ರಾವ್ಯಾ ದಿಸಾಕ್ ರಾಕೊನ್ ರಾವ್...”

“ಮಾಗಿರ್ ಖಿಂಚಿ ತಿ ತಿತ್ಲಿ ಗರ್ಜೆಚಿ ಖಬಾರ್ ಆಬಾ!”

ಶೆಣ್ಯ ಸೆಟ್ಕರ್ನ್ ಉಟೊ ಆನಿ ಬಾಗ್ಲಾ ಲಾಗಿಂ ಪೊಚೊನ್ ಭಾಯ್ಲ್ಯಾನ್ ಆಂಜೆಲಾಚಿ ಝಳಕ್ ದಿಸ್ತಾಗಿ ಮ್ಹಣ್ ಬಾಗ್ಲೊನ್, ತೀಳ್ ಪಳೆಲಾಗ್ಲೊ. ತ್ಯಾ ವಠಾರಾಕ್ ದಿಸ್ಲಿನಾ. ಆಸಾ ತಸೊ ಪಾಟಿಂ ಯೇವ್ನ್ ದೊನೀ ಹಾತ್ ಕೊಟಾಚಾ ಬೊಲ್ಗಾಂತ್ ಚೆಪುನ್ ತಿಚೆ ಮುಕಾರ್ ಉಬೊ ರಾವೊನ್ ಮ್ಹಣಾಲೊ : “ರೊಜ್‌ಬಾಯೆ, ಹಿ ಏಕ್ ಸಂಗತ್ ಖುದ್ ಆಂಜೆಲಾ ಲಾಗಿಂಚ್ ಸಾಂಗ್ತೊಂ ಆಸ್‌ಲ್ಲೊಂ. ಪೂಣ್ ಹಾಂವ್ ಖಿಂಚೆಂಯ್ ಸಾಂಗಾನ್ ಜಾಲ್ಯಾರ್ ತಿ ಜಾಯ್ ಜಾಯ್ ಸಾಂಗ್ತೊಂ ಆಸ್‌ಲ್ಲೊಂ. ಪೂಣ್ ಹಾಂವ್ ಖಿಂಚೆಂಯ್ ಸಾಂಗಾನ್ ಜಾಲ್ಯಾರ್ ತಿ ಜಾಯ್ ಜಾಯ್ ಜಾಲೆಂ. ಆತಾಂ ಹಾಂವ್ ತುಕಾ ಸಾಂಗೊನ್ ವೆತಾಂ; ಮಾಗಿರ್ ತುಂ ತಿಕಾ ತುಜಾ ಫುರ್ಸತೆ ಪ್ರಮಾಣ್ ಸಾಂಗ್ - ಕಳೆಂಗಿ?”

“ಅರೆ ಮ್ಹಜಾ ಪ್ರಾಚಿತಾ! ಇತ್ಲಿ ಲಾಂಬಾಯ್ ಆನಿ ಘಳಾಯ್ ಕಿತ್ಯಾಕ್? ಗಜಾಲ್ ಖಿಂಚಿ ತಿ ಪೈಲಿ, ತಿ ಯೆಂವ್ಚೆ ಆದಿಂ, ಸಾಂಗೊನ್ ಸೊಡ್,” ಮ್ಹಣ್ ತಿ ದರ್ವಡ್ಲಿ.

“ಮ್ಹಜಾ ಹ್ಯಾ ತಕ್ಲೆಂತ್ ಬಾಯೆ, ಇತ್ಲೊ ರಾಟಾವಳಿ ಭೊರೊನ್ ಗೆಲ್ಯಾತ್ ಪಳೆ, ಏಕ್ ಚಿಂತನಾ ಆನ್ಯೇಕಾಚೊ ಉಗ್ಡಾಸ್ ಯೆತಾ; ತೆದಾಳಾ ಪೈಲೆಂ ಚಿಂತ್‌ಲ್ಲೆಂ ವಿಸ್ತೊನ್ ವಿಸ್ತೊನ್ ವೆತಾ - ಕಿತೆಂ ಕರ್ಚೆಂ ಮ್ಹಣ್ತಾಯ್.”

“ತೆಂ ಸಕ್ಪಡ್ ನೆರಾವ್ಣೆ ಬಾಕಿ ದವರ್ ಪಳೆಯಾಂ. ತಿ ಸಂಗತ್ ವಿಸರ್ಜೆ ಆದಿಂ ಆತ್ತಾಂಚ್ ಸಾಂಗೊನ್ ಸೊಡ್ ತುಂ...” ಮ್ಹಣಾಲಿ ದರ್ವಡೊ ತಡ್ವೊಂಕ್ ಜಾಯ್ನಾಸ್ತಾನಾ.

“ಸಂಗತ್ ಸಾಂಗೊಂಕ್ ವೇಳ್ ನಾಮೂ-” ಮ್ಹಣಾಲೊ ಚಿಕ್ಕೇಶೆ ಹಾಸೊನ್. “ಪೂಣ್ ತುಕಾ ಸಮಧಾನ್ ಸಾಂಬಾಳುಂಕ್ ತಾಂಕಾತ್‌ವೆ?”

ತಿತ್ಲೆಂ ಮ್ಹಣ್ತಾನಾ ತಿಚೆಂ ಸೈರಾಣ್ ಚುಕೊನ್ ತಿಕಾ ರಾಗ್ ಆಯ್ಲೊ. “ಛುಕ್ಕ್! ಚೆಲ್ ಹಾಂಗಾಚೊ - ಮ್ಹಜಿಂ ಖೆಳ್ಳುಳಾಂ ಕರುಂಕ್ ಆಯ್ಲಾಯ್ ತುಂ- ದುಸ್ರೆಂ ಕಾಂಯ್ ನಹಿಂ. ಮ್ಹಜೆಂ ಬೆತ್ ಖೊಪಡ್ಲೆಂ?... ತುಜೊ ಪಾಯ್ ಮೋಡ್ ಘಾಲ್ತಾಂ.”

“ಪಳೆ ಪಳೆ ಪಳೆ! ಹಾವೆಂ ಸಾಂಗ್ಲೆ ಆದಿಂಚ್ ತುಜಿ ಸಮಧಾನ್ ಉಶ್ಯಾ ಪೊಂದಾಕ್ ರಿಗ್ಲೆಂ! ಸಾಂಗ್ಲ್ಯಾ ಉಪ್ರಾಂತ್ ಕಿತೆಂ ಕರ್ಶಿ ಕೊಣ್ಣಾ ಮ್ಹಣ್ ಮ್ಹಾಕಾ ಭೈಂ ದಿಸ್ತಾ. ಕಾಂಯ್ ಘಡ್‌ಬಡ್ ಕರ್ಶಿ ಜಾಲ್ಯಾರ್, ಹಾಂವ್....”

“ತಶೆಂ ಜಾಲ್ಯಾರ್ ಸಾಂಗಾನಾಕಾ....”

“ತಶೆಂ ಜಾಲ್ಯಾರ್ ಸಾಂಗ್ತಾಂ....”

“ಸಾಂಗಾನಾಕಾ”



“ಸಾಂಗ್ತಾಂ, ಆಯ್ಕ; ಪೂರ್ವಾಂ ಇಕ್ರಾವ್ಯಾ ದಿಸಾ ಧನಿಯಾನ್ ಸೊವ್ರಾಕ್ ಸಾಂಗ್ತಾಂ ಆಪವ್ನ್ ಹಾಡ್ನ್ ಯೆತಾಂ ಮ್ಹಳ್ಳೆಂ ಉಗ್ತಾಸ್ ಆಸಾವೆ?”

“ವ್ಹಯ್ - ವ್ಹಯ್! ಕೋಣ್ ತೊ?”

“ಅಂದಾಚೊ ಕರ್ ಪಳೆಯಾಂ.”

“ಅಳೆ ಶೆಣ್ಯಯಾಮಾ, ಮ್ಹಜ್ಯೊ ತಾರಿಪೊ ಕರಿನಾಕಾ ಹಾಂ-ತುಂ....”

“ಹಾ-ಹಾ.... ದುಸ್ರೊ ಕೋಣ್ ನಹಿಂ- ಧನಿಂಚ್ಚ್!”

“ಧನಿಂಚ್ಚ್!!!”

ಪ್ರೊ ಏಕ್ ಸಬ್ ಮಾತ್, ತಿಚಾ ತೊಂಡಾಂತ್ಲೊ ಭಾಯ್ರ್ ಉಬ್ಲೊ, ಮಾಗಿರ್ ತಿ ಹ್ಯಾ ಸಂಸಾರಾಂತ್ ನಾ! ಖಿಂಚಾ ಸಂಸಾರಾಕ್ ಪಾವ್ಲಿ ಮ್ಹಳ್ಳೆಂ ತಿಚ್ಚ್ ನೆಣಾ. ಲಾಗಿಂಚ್ ಏಕ್ ಖಿಜ್ಜೊ ಮಾರ್ಲ್ಯಾರೀ ತಿಕಾ ಆಯ್ಕಾ ತೊ ನಾ; ಕೊಯ್ತೆನ್ ಬೆಂಡ್ಲ್ಯಾರೀ ದುಕ್ತೆನಾ!

“ಕಿತೆಂ ವೊಗಿಚ್ಚ್ ರಾವ್ಲಿಯಾ, ರೊಚ್‌ಬಾಯೆ? ಭಿಯೆಲಿಯಾ ಜಾಲ್ಯಾರ್ ರಡ್: ನಾ ಜಾಲ್ಯಾರ್ ಹಾಸ್. ಕಿತೆಂ! ತಕ್ಲಿ-ಬಿ ಘುಂವ್ಲಿಗಿ! ತಕ್ಲಿ ಘುಂವ್ತಾ ಜಾಲ್ಯಾರ್ ಮಾಂದ್ರಿ ಸೊಡಿನಾಕಾ...” ಮ್ಹಣ್ ಶೆಣ್ಯನ್ ನೆಕ್ಲಾಂ ಕೆಲಿಂ..

ಪೂಣ್ ರೊಚ್‌ಬಾಯೆಕ್ ತೆಂ ಸಕ್ಕಡ್ ಖ್ಯೆಂ ಆಯ್ಕಾತಾ!

“ಅಸ್ತತ್ಯಾಯೆನ್ ಆನಿ ಪಿಡೆನ್ ಕುಂಬು ಜಾಲ್ಲ್ಯೊ ತಿಚ್ಯೊ ಶಿರೊ ಹ್ಯಾ ಸಂತೊಸಾಚಾ ಖಬ್ರೆನ್ ಏಕ್ ದಮ್ ತುಟುಲ್ಲ್ಯಾ ಬರಿ ಜಾವ್ನ್, ಕಾಳಿಜ್ ರಾವೊನ್, ಬೊಸ್‌ಲ್ಲೆ ಕಡೆಚ್ಚ್ ಘಟ್ ಘಾತೊರ್ ಜಾಲಿ ಕೊಣ್ಣಾ ಮ್ಹಣ್ ಚಿಂತುನ್ ಶೆಣ್ಯ ಭಿಯೆಲೊ! ಲಾಗಿಂ ಯೇವ್ನ್ ತಿಚಾ ಭುಜಾಕ್ ಹಾತ್ ಲಾವ್ನ್ ಹಾಳ್ವಾಯೆನ್ ಹಾಲವ್ನ್, “ರೊಚ್‌ಬಾಯೆ! ರೊಚ್‌ಬಾಯೆ!” ಮ್ಹಣ್ ದೋನ್ ಪಾವ್ಲಿಂ ಉಲೊ ಕರ್ತಾನಾ ರೊಚ್‌ಬಾಯೆಚ್ಯೊ ಆಸ್ಪೊ ಹಾಲ್ಲ್ಯೊ, ಆನಿ ತಿಚಾ ತೊಂಡಾರ್ ಎಕಾ ನಮುನ್ಯಾಚೊ ಪರ್ಜಳ್ ಖೆಲೊನ್ ದೊಳೆ ಕಾವ್ಯಾಚಾ ದೊಳ್ಕಾಂಬರಿಂ ಝಳ್ಳೆ ಆನಿ ವೊಂಟ್ ಸುಟೊನ್ ರುಂದಾಲೆ. ತಿಚಾ ಕಾಳ್ಜಾಂತ್ ಸಂತೊಸ್ ಇತ್ಲ್ಯಾ ಜೊರಾನ್ ಉಮಾಳೊನ್ ಆಯ್ಲೊ ಕಿ ತೊ ತಿಕಾ ದಾಂಬುನ್ ಧರುಂಕ್ ತಾಂಕಾನಾಸ್ತಾನಾ ಸೊಡಾಚಿ ಬೊತ್ಲ ಉಗ್ತಿ ಕರ್ತಾನಾ ಕಸೊ ಉಮಾಳೊ ಯೆತಾಗಿ ತಸೊ ಘೊರೊನ್ ಯೆವ್ನ್ ತಿಚಾ ಜಿಣ್ಯಂತ್ ಹಾಸಾನಾತ್‌ಲ್ಲೆ ಬರಿ ವೊಡ್ಲ್ಯಾನ್ ಕಸ್ಕಸೊನ್, ಕುಡ್ಕುಡೊನ್ ಹಾಸ್ಲಿ! ಆನಿ ಸಾಂಗ್ತಾಚ್ಚ್ ಸಂತೊಸಾಚಿಂ ದುಕಾಂ ತಿಚಾ ದೊಳ್ಕಾಂತ್ಲಿಂ ಝಡೊನ್ ಉಸ್ಕಾರ್ ಪಡ್ಲಿಂ.

ಶೆಣ್ಯನ್ ಕರ್ಚೊ ಸರ್ವ್ ಕರ್ಚೊ ವಾಯ್‌ಚ್ಚ್ ಜಾಲ್ಯಾರೀ ರೊಫಿ ಭಾಯ್ರ್ ಸರ್ನ್ ಗೆಲ್ಲೆ ದೀಸ್ ಥಾವ್ನ್ ಹಾಸೊಂಕ್ ನಾತ್‌ಲ್ಲ್ಯಾ ದುಕೇಸ್ತ್ ಮ್ಹಾತಾರೆಕ್ ಆಜ್ ಇತ್ಲ್ಯಾ ವೊಡ್ಲ್ಯಾನ್ ಹಾಸೊಂಕ್ ಕೆಲ್ಲೆಂ ಏಕ್ ವಿಶೇಷ್ ಬೊರಿ ಕರ್ನಿ ಮ್ಹಣ್ ಲೆಕುನ್ ಭಂಗಾರಾಚಿಂ ಪದಕ್ ದಿಲ್ಯಾರೀ ವೊಚಾನಾ. ಆನಿ ಯೆದೊ ವೊಡ್ಲೊ ಸಂತೊಸ್, ತಿಚೊ ‘ಮೆಲ್ಲೊ ಪೂತ್’ ಜಿವಂತ್ ಜಾವ್ನ್ ರುಪ್-ರುಪ್ ತಿಚಿ ಮುಕಾರ್ ಯೇವ್ನ್ ಉಬೊ ರಾವಾತ್ ಜಾಲ್ಲ್ಯಾ ಪಕ್ಷೆಕ್ ತಿಕಾ ಭೊಗಾಸೊನಾ.

ಇತ್ಲ್ಯಾ ಸಂತೊಸಾಚಾ ದರ್ಯಾಂತ್ ತಿಂ ದೂಗಾಂಯ್ ಬುಡೊನ್ ಆಸ್ತಾನಾ ತಾಂತ್ಲೆಂ ತಾಂಕಾಂ ವಯ್ರ್ ವೊಡುಂಕ್ ಆಂಜೆಲ್ ಭಿತರ್ ರಿಗ್ಲಿ. ತಿಯ್ ಕುಮ್ಗುಂಚ್ಯಾ ದರ್ಯಾಂತ್ ನ್ಹಾವ್ನ್ ಅತ್ಯೊ

ಆನಿ ಕಾಳಿಜ್ ನಿತಳ್ ಕರ್ನ್ ಆಯಿಲ್ಲೆ ವರ್ವಿಂ ಜಾಯ್ಜಾಯ್, ಏಕ್ ಸೊಬಿತ್ತ್ ಆಂಜ್ ಭಿತರ್ ರಿಗ್ಲೆ ಬರಿ ತಾಂಕಾಂ ದಿಸ್ಲಿ. ಆಪ್ಲ್ಯಾ ಅಂತಸ್ಕರ್ನಾಂತ್ ಜಳ್ಲ್ಯಾ ದಿವ್ಯಾಚಾ ಉಜ್ವಾಡಾನ್ ಆಂಜೆಲಾಕ್ಯಾಂ ಘರಾಂತ್ ಕುಡಾಂಚಾ ಮುಲ್ಯಾಮುಲ್ಯಾನಿ ಉಜ್ವಾಡ್ ಘಾಂಕೊನ್ ಆಸ್ಲೆ ಬರಿ ದಿಸ್ಲೊ. ಭಿತರ್ ಕಾಳ್ಜಾಂತ್ ಭೊಗ್ಲೊ ತೊ ಉಲ್ಟಾಸ್ ಜೆಜುಚಾ ಕಾಳ್ಜಾಚಾ ಏಕ್ ಕಂತಿಗೇಚಾ ರಂಗೀತ್ ಗಾಯಾನಾ ಮುಂತ್ರ್ ಭಾಯ್ರ್ ಉಚಾರಿತ್ತ್ ಆಂಜೆಲ್ ಆಪ್ಲ್ಯಾಚಾ ಕಾಮಾಕ್ ಪೊಂದಾಲಿ.

ಗಾಯಾನ್ ಶೆಣ್ಯಕ್ ಚಡ್ ರುಚ್ಚೆಂನಾ. ತಾಚೆ ಬದ್ಲಾಕ್ ಕಾನಾ ಲಾಗಿಂ ಗುಂಗುಲೊ ಭೊರೆಲ್ಲೊ ಬರಿ ವಿರಾರ್ ಜಾಂವ್ಕ್ ಲಾಗ್ಲೆಂ. ಕಾಳೊಕ್ ಜಾವ್ನ್ ಆಯ್ಲೊ ಮ್ಹಳ್ಳೆಂ ನೀಬ್ ದೀವ್ನ್ ಇಲ್ಲೆ ಶ್ಯಾ ವೆಳಾನ್ ತೊ ನಿಕಳ್ಳೊ.

ತೊ ವೆತಚ್ ರೊಜ್‌ಬಾಯ್ ಶೆಣ್ಯನ್ ದಿಲ್ಲಿ ಖಬಾರ್ ನಿಯಾಳ್ಲ್ಯಾ. ನಿಯಾಳ್ಲ್ಯಾ ಪುಷ್ಕಳ್ ತಿಚೆ ಇತ್ಲ್ಯಾಕ್ ಹಾಸೊನ್ ಖುಶಾಲ್‌ಭರಿತ್ ಜಾಲಿ. ಕೂಡ್ಲೆ ಆಂಜೆಲಾಕ್ ಆಪವ್ನ್ ತಿ ಸಂತೊಸಾಚಿ ವಾರ್ತಾ ತಿಕಾ ಸಾಂಗ್ಲ್ಯಾ ಇರಾದ್ಯಾನ್ ಸಬಾರ್ ಪಾವ್ಲಿಂ ತಿಣೆ ತೊಂಡ್ ಕಾಡ್ಲೆಂ. ಮಾಗಿರ್‌ಯಿ ಕೋಣಾಗೆ ಮದೆಂ ಪಡೊನ್ ಆಡಾಯಿಲ್ಲೆ ಬರಿ ಜಾವ್ನ್ ತ್ಯಾ ರಾತಿ ನಿದೊಂಕ್ ವೆತಾ ಮ್ಹಣಾಸರ್ ತಿಣೆ ಸಾಂಗಾನಾಸ್ತಾನಾ ಮನಾಂತ್‌ಚ್ಚ್ ದುಸ್ರ್ಯಾ ದಿಸಾಕ್ ಪುಂಜಾವ್ನ್ ದವರ್ಲಿ.

ದೆವಾನ್‌ಚ್ಚ್ ತಿಕಾ ಆಡಾಯಿಲ್ಲೆಂ ಆಸ್ತಲೆಂ. ತ್ಯಾಚ್ಚ್ ರಾತಿ ತಿಣೆ ಸಾಂಗ್‌ಲ್ಲೆಂವೇ- ಆಂಜೆಲಾನ್ ದುಸ್ರೆ ದಿಸಾ ಕುಮ್ಗಾರ್ ಸೆಂವ್ಚಾ ಆದಿಂ ಪರ್ತ್ಯಾನ್ ಕುಮ್ಗಾರ್ ಜಾಯ್ಜಾಯ್ ಪಡ್ಲೆಂ. ರೊಜ್‌ಬಾಯೆಕ್ ತಿ ಖಬಾರ್ ಸಂತೊಸಾಚಿ ಆನಿ ಉತ್ತಿಮ್ ಧಾದೊಸ್ಕಾಯೆಚಿ ಜಾವ್ನ್ ಆಸ್ಲಿ ಜಾಲ್ಯಾರಿ ಆಂಜೆಲಾಕ್ ತಿ ಕೊಡು ಬೋಳ್ ಜಾಂವ್ಕ್ ಪಾವ್ಲಿ! ತ್ಯಾ ಸಂಬಂಧಿ ತಾಂಚೆ ಮದೆಂ ತರ್ಕ್ ಉಟ್ಲೆಂ, ಮಾಗಿರ್ ರಾಗಾನ್ ದೊಗಾಂಯ್ಚೊ ತಕ್ಲೊ ಫಿರ್ವೊನ್ ಕಿತೆಂ ಉಲ್ಕಿತಿಂ ಯಾ ಉಲ್ಕಿತಿನಾಂತ್‌ಮ್ಹಳ್ಳಿ ಏಕ್ ಅಂದಾಜಾಚಿ ಗಜಾಲ್.

ತಿ ರಾತ್ ಆಂಜೆಲಾಕ್ ಸಮಾಧಾನೆನ್‌ಂಚ್ ಪಾಶಾರ್ ಜಾಲಿ. ಸಕಾಳಿಂ ವೆಗ್ಳಿಂ ಉಟೊನ್ ರೊಜ್‌ಬಾಯೆಕ್ ತಿಚಾ ಸಕಾಳಿಂಚಾ ಸರ್ವ್ ಕಾರ್ಯಾಂಕ್ ಕುಮಕ್ ದೀವ್ನ್ ಜೆವಾಣ್ ತಯಾರ್ ಕರ್ನ್ ಸಾತ್ ಘಂಟ್ಯಾಂಚಾ ಮಿಸಾಕ್ ಇಗರ್ಜೆಂತ್ ವೆಳಾರ್ ಹಾಜರ್ ಜಾಲಿ. ಮೀಸ್ ಜಾತಚ್ ನೊವೆನಾಚಾ ಅಟ್ಯಾ ದಿಸಾಚಿಂ ಮಾಗ್ಲಿ ಇಗರ್ಜೆಂತ್ ಜೆಜುಚಾ ಕಾಳ್ಜಾಚಾ ಆಲ್ತಾರಿ ಮುಕಾರ್ ತಿಸುರ್ನ್ ಘರಾ ಪಾಟಿಂ ಆಯ್ಲಿ.

ಸಗ್ಳಿ ರಾತ್ ರಾಕೊನ್ ರಾವ್ಣಿ ಜಾಲ್ಯಾರಿ ತೊ ದೀಸ್ ಮಾಂದ್ರೆರ್ ಆಕೇರ್ ಜಾಂವ್ಚೆ ಆದಿಂ ತಿ ಖಬಾರ್ ಆಂಜೆಲಾಕ್ ಸಾಂಗ್ಲ್ಯಾ ಬಗಾರ್ ರೊಜ್‌ಬಾಯೆಕ್ ಉಪ್ರಾಂತ್ಲ್ಯಾ ರಾತಿ ನೀದ್ ಪೊಡ್ತಿನಾ. ತ್ಯಾ ಶಿವಾಯ್ ತೊ ದೀಸ್ ಸೊಡ್ಲ್ಯಾರ್ ಧನಿಯಾಚಾ-ನೊವ್ಯಾ ನೊವ್ಯಾಚಾ ಮ್ಹಣ್ಣೆಂಗಿ! - ಯೆಣ್ಯಾಕ್ ತೀನ್‌ಂಚ್ಚ್ ದೀಸ್ ಉಲ್ಕಾರ್. ಆಪ್ಲ್ಯಾಕ್ ಸೈರಿಕ್ ಜಾತಾ ಮ್ಹಣ್ ಆಂಜೆಲ್ ಜಾಣಾಸ್‌ಲ್ಲಿ, ಪೂಣ್ ಕೊಣಾ ಲಾಗಿಂ? ಧನಿಂಚ್ಚ್ ತಿಚೆ ಲಾಗಿಂ ಕಾಜಾರ್ ಜಾಂವ್ಕ್ ಮುಕಾರ್ ಸರ್ಲಾ ಮ್ಹಣ್ ಆಂಜೆಲಾಕ್ ಕಳಾತ್ ಜಾಲ್ಯಾರ್ ತಿ ನೀಜ್ ಜಾವ್ನ್ ಖುಶಿ ಪಾವ್ಲ್ಯಾ ಶಿವಾಯ್ ರಾವಾಶಿನಾ ಆನಿ ತೀನ್ ದಿಸಾಂಚಿ ಪುಣಿ ತಯಾರಾಯ್ ಕರ್ನ್ ನೊವ್ಯಾ ಸೈರಿಕೆಚಾ ದಿಸಾಕ್ ತಿಣೆ ಆಯ್ಲಿ ರಾವಾನಾಕಾಗಿ?

ಕಸಲ್ಯೊಯ್ ಖಬೊ ಸಾಂಗ್ಲೊ ಜಾಲ್ಯಾರ್ ಯಾ ಗಜಾಲಿ ಕರ್ಚಿಂ ಮನ್ ಆಸ್ಲಾರ್

ರೊಚ್‌ಬಾಯ್ ತ್ಯೊ ರಾತ್ತ್ಲೆಂ ಜೆವಾಣ್ ಜಾವ್ನ್ ನಿರೊಂಕ್ ವೆಚೆ ಆದಿಂ ಸಾಂಗೊಂಕ್ ರಾಕೊನ್ ರಾವ್ತಾಲಿ. ಆಜ್ ರಾತಿಕ್ ದೆವಾಚೆಂ ದೆವಾಕ್ ದೀವ್ನ್ ರಾಂದ್‌ಲ್ಲೆಂ ಪೊಟಾಕ್ ದೀವ್ನ್ ಜಾತಚ್ ಆಂಜೆಲಾ ಭಾಯ್ರ್ ಬಾಗ್ಲಾಲಾಗಿಂ ತಿಚಾ ಸಮಯೆಚಾ ಜಾಗ್ಯಾರ್ ಬೊಸೊನ್ ಚಾಂದ್ವಾಕ್ ಝಳ್ತಳ್ಳಾ ರುಕಾ ಝಡಾಂಚೆರ್ ದೀಷ್ಟ್ ದವರ್ನ್ ಬೊಸೊಲ್ಲಿ. ಲಗ್‌ಬಗ್ ನೋವ್ ವರಾಂ ಜಾತಿತ್. ಸಗ್ಳೊ ಸಂಸಾರ್ ಸಮಧಾನೆಚಿ ಕಾಂಬಳ್ ಪಾಂಗುರ್ನ್ ಸುಶೆಗಾತ್ ನೀದ್ ಕಾಡ್ತಾನಾ, ತಾಚೆ ಧೈಂ ಅಸಮಧಾನಾ ಹಾಡ್ಚೆಂ ವಾರೆಂ ಲೆಗುನ್ ಥಂಡ್ ಬೊಸೊನ್, ರುಕ್ ಝಡಾಂಚೆಂ ಪಾನ್ ಸೈತ್ ಹಾಲಾನಾತ್‌ಲ್ಲೆಂ ಆಂಜೆಲಾಕ್ ದಿಸ್ಲೆಂ. ಆನಿಕ್, ತ್ಯಾ ಶಾಂತಪಣಾಕ್ ಸರಿ ಜಾವ್ನ್ ತಿಚಾಚ್ಚ್ ಕುಡಿ ಭಿತರ್ ಲಿಪೊನ್ ಆಸೊಲ್ಲ್ಯಾ ಅತ್ಮಾಂತ್ ಸಂಪೂರ್ಣ್ ಥರಾಚೆಂ ಸಮಧಾನಾ ರಾಜ್ವಟ್ ಕರ್ನ್ ಆಸೊಲ್ಲೆಂ ತೆಂಯ್ ಭೊಗುನ್ ಆಂಜೆಲಾಕ್ ತಿ ರಾತ್ ಮ್ಹಳ್ಳಿ ಸಾಧಾರ್ಣ್ ಸರ್ಗಾಚಿ ಸಾವಿಶಿ ದಿಸ್ಲಿ.

ಪೂಣ್ ಖೊ ಸಮಧಾನಾ ಚಡ್‌ಗಿ ಧೈಂ ಖೊಟ್ಯಾ ಸ್ಪಿರಿತಾಂಚಿ ಧೊಸ್ ಚಡ್ ಮ್ಹಣ್ ದಿಸ್ತಾ. ತಸಲೊ ಏಕ್ ಖೊಟೊ ಸ್ಪಿರಿತ್ ರೊಚ್‌ಬಾಯೆಚಾ ತಕ್ಲೆರ್ ಬೊಸೊನ್ ಅಸಮಧಾನೆಚೊ ಕಾಳೊ ಬಾವೊ ಹಾಲ್ತಾಲೊ. ಆಪುಣ್ ಏಕ್ ದೆಂವ್ಕಾರಾಚೊ ಫುಂಕ್ಯಾಚೊ ದಲಾಲಿ ಮ್ಹಳ್ಳೆಂ ರೊಚ್‌ಬಾಯೆಕ್ ಸಾಸ್ವಿತಿತ್ಲೊ ದುಬಾವ್ ಯಾ ಸಮ್ಜಣಿ ಆಸೊಲ್ಲಿವೇ, ತ್ಯಾ ಸಮಧಾನೆಚಾ ವೆಳಾರ್ ತಿ ಎಕ್ ಅಸಮಧಾನೆಚಿ ಖಬಾರ್ ಆಂಜೆಲಾಕ್ ಬಿಲ್ಕುಲ್ ಸಾಂಗ್ತಿನಾ. ಪೂಣ್ ಆಪುಣ್ ಬೊಸೊಲ್ಲೆಕಡೆ ಥಾವ್ನ್‌ಚ್ಚ್ ಘರಾಂತ್ಲೆಂ ಮೇಟ್ ಭಾಯ್ರ್ ಕಾಡಿನಾಸ್ತಾನಾ, ಎಕಾ ಥರಾಚೆಂ ಬೊರೆಂ ಕಾಮ್ ಕರ್ನ್, ಘರಾಂತ್ ಚಡ್ ಸಮಧಾನಾ ಮಾತ್ರ್ ನಹಿಂ, ಸುಖ್, ಸಂತೋಸ್, ಗ್ರೇಸ್‌ಕಾಯ್ ಆನಿ ಖುಶಾಲಾಯ್ ಹಾಡುಂಕ್ ಪೆಚಾಡ್ತಾಂ ಮ್ಹಣ್ ಪಾತ್ಯೆವ್ನ್ ಆಸೊಲ್ಲೆ ವರ್ವಿಂ ತ್ಯಾ ಬೊರೆಪಣಾಚಿ ವರ್ವಿ ಜಾತಾ ತಿತ್ಲೆ ವೆಗ್ಗಿಂ, ಆಂಜೆಲಾಚೆಂ ಮನ್ ಸುಸ್ವಾಗತಿ ಸ್ಥಿತಿರ್ ಆಸ್ತಾನಾಂಚ್, ತಿಚಾ ದೀವ್ನ್ ಕಾಮ್ ತಿಸ್ಲಿಲ್ಲೆಂ ಬೊರೆಂ ಮ್ಹಣ್ ಚಿಂತುನ್ ತಿ ಆತಾಂ ಮುಕಾರ್ ಸರ್ಲಿ.

ಪೂಣ್ ಪ್ರಸ್ತಾಪ್ ಕಸೊ ಕಾಡ್ಲೊ? ವರ್ತಮಾನ್ ಪತ್ರಾವ್ಯಲಿ ಖಬಾರ್ ವಾಚುನ್ ಸಾಂಗ್‌ಲ್ಲಿ ಬರಿ ಸೀದಾ ತಿ ಖಬಾರ್ ತಿಚಾ ಸಾಂಗ್ಲಿಗಿ ಯಾ ಶೆಣ್ಯಾನ್ ತಿಚಾ ಸಾಂಗ್‌ಲ್ಲೆ ಜಿನ್ನಾರ್ ಖೆಳ್ತಳಾಂ, ತಾರಿಪೊ ಕರ್ನ್ ಸಾಂಗ್ಲಿ?... ಹೆ ದೊನೀ ನಮುನೆ ತಿಚಾ ಬೊರೆ ದಿಸ್ಲೆನಾಂತ್. ತಾಂಚೆ ಬದ್ಲಾಕ್ ಎಕಾ ಕಾಣಿಯೆಚಾ ರುಪಾರ್ - ಪೊಪಾರಿನಾಶೆಂ ಸಾಂಗ್ಲೆಂ ಮ್ಹಣ್ ಠರಾವ್ಲೆಂ ಆನಿ ಥಂಡಾಯೆನ್ ಭಾಯ್ರ್ ದೀಷ್ಟ್ ಲಾವ್ನ್ ನಿಯಾಳ್ಚಾ ಆಂಜೆಲಾಕ್ ಉಲೊ ಕೆಲೆಂ.

ಆಂಜೆಲಾನ್ ತಿಚೆ ಧೈಂ ದೀಷ್ಟ್ ಘುಂವ್ಡಾವ್ನ್ “ಪೋ” ಮ್ಹಣ್ ಜಾಪ್ ದಿಲಿ ಆನಿ “ಕಿತೆಂ ಜಾಯ್, ಮಾಯ್?” ಮ್ಹಣ್ ಹಾಳ್ತಾಯೆನ್ ವಿಚಾರ್ಲೆಂ.

“ಮ್ಹಾಕಾ ಕಾಂಯ್ ನಾಕಾ... ತುಕಾ ಏಕ್ ಲ್ಹಾನ್‌ಶಿ ಕಾಣಿ ಸಾಂಗ್ತಾಂ, ತುಂ ಆಯ್ಕೊಂಕ್ ಮಿಶಿ ವೊರ್ತಾಯ್‌ವೆ?” ಮ್ಹಣಾಲಿ ಮಿಶಾಲ್‌ಭರಿತ್ ತಾಳ್ಕಾನಾ.

ಆಂಜೆಲಾನ್ “ಹುಂ” ಕುಟ್ಟಿಲೆಂ. ಪೂಣ್ ಧೈಂಚಿ ಉಟೊನ್ ತಿಚೆ ಸರ್ವಿನ್ ಮಾತ್ರ್ ಗೆಲ್ಲ್ಯಾ, ಕಿತ್ಯಾಕ್‌ಗಿ ಮ್ಹಳ್ಳಾರ್, ತಿ ಬೊಸೊಲ್ಲೆಕಡೆ ಥಾವ್ನ್ ರೊಚ್‌ಬಾಯ್ ಚಡ್ ಪಾಯ್ಸ್ ನಾತ್‌ಲ್ಲಿ. ರೊಚ್‌ಬಾಯೆನ್ ಕಾಣಿ ಸುರು ಕೆಲಿ, ಮ್ಹಣೊನ್:

“ಎಕಾ ಹಳ್ಳೆಂತ್ ಏಕ್ ತರ್ನಾಟಿ ವಿದೊವ್ ಬಾಯ್ಲ್ ಆಸೊಲ್ಲಿ ಖೊ. ಎಕ್ಸುರಿ, ಪೊಟಾಕ್



ಬಾಂವ್, ಆನಿ ನ್ವೆಸೊಂಕ್ ನಾಸ್ತಾನಾ ಕಷ್ಟಾನಿ ದೀಸ್ ಲೊಟ್ಟಾಲಿ ಖೊಂ. ತಿಕಾ ಹ್ಯಾ ಸಂಸಾರಾಂತ್ ಕೊಣಾಂಚ್ ಆದಾರ್ ನಾತ್‌ಲ್ಲೊ ಮ್ಹಣ್ ದಿಸ್ತಾ. 'ಪಳೆಯಾ ತ್ಯಾ ಬಾಯ್ಲೆಕ್! ತಿ ಏಕ್ ಖೊಟಿ, ಪಾತ್ಕಿ ಸ್ತ್ರೀ ಜಾಯ್ತಾಯ್! ತಿಕಾ ದೆವಾನ್ ಲೆಗುನ್ ಸಾಂಡುನ್ ಘಾಲಾಂ ಮ್ಹಣ್ಣಾಕ್ ಕಾಂಯ್ ಮಬಾವ್ ನಾ' - ಅಶೆಂ ಲೋಕ್ ತಿಚಿಂ ಕುಲ್ಪಾಂ ಕಾಡ್ನ್ ಹಿಣ್ಯೆತಾಲೊ ಖೊಂ."

"ಆನ್ಯೇಕಾ ಗಾವಾಂತ್ ಏಕ್ ಗ್ರೇಸ್ತ್ ಮನಿಸ್ ತಿಚೆ ಬರಿಚ್ಚ್ ಎಕ್ಸುರಿ ವಿದೊವ್‌ಪಣಾಚಿ ಜಿಣಿ ಜಿಯೆವ್ನ್ ಆಸ್‌ಲ್ಲೊ ಖೊಂ. ಏಕ್ ದೀಸ್ ಹಾಂಚಿ ದೊಗಾಂಯ್ಚಿ ಎಕಾಮೆಕಾ ಭೆಟ್ ಜಾಲಿ ಆನಿ ತೊ ದಾದ್ಲೊ ತಿಚಾ ಮೊಗಾರ್ ಪಡ್ಲೊ. 'ದೆವಾನ್ ಮ್ಹಾಕಾ ಸಾಂಡುನ್ ಘಾಲಾಂ ಆನಿ ಹಾಂವ್ ಏಕ್ ಖೊಟಿ ಆನಿ ಪಾತ್ಕಿ ಸ್ತ್ರೀ ಮ್ಹಣ್ ಹಿಣ್ಯೆಲ್ಲಾ ಲೊಕಾಚೆಂ ತೊಂಡ್ ಬಂದ್ ಕರ್ನ್ ಬೂದ್ ಶಿಕ್ಯತೆಲೆಂ' ಮ್ಹಣ್ ಚಿಂತುನ್ ತ್ಯಾ ಸ್ತ್ರೀಯೆನ್ ಕಾಜಾರ್ ಜಾಂವ್ಕ್ ಒಪ್ಪಿಗಿ ದಿಲಿಚ್ಚ್ ಆನಿ ಥೊಡ್ಯಾ ದಿಸಾಂ ಭಿತರ್ ಕಾರ್ಯೆಂ ತಿಸಾಲೆಂ.

"ತೆಂ ಪಳೆವ್ನ್ ಲೋಕ್ ಸಕ್ಕಡ್ ವಿಜ್ಮಿತ್ ಜಾಲೊ. 'ಕಸಲ್ಯಾ ಗತಿರ್ ಆಸ್‌ಲ್ಲಿ, ಆತಾಂ ಕಸಲ್ಯಾ ವ್ಹೊಡ್ಪೊಣಾಕ್ ಆನಿ ದವ್ಲತೆಕ್ ಪಾವ್ಲಿ ಬಾವ್ಲಿ! ಬೊರಿ ಭಾಗಿಚ್ಚ್ ಬಾಯ್ಲೆ ತಿ' ಮ್ಹಣೊನ್ ತಿಕಾ ಪೈಲೆಂ ಹಿಣ್ಯೆಲ್ಲೊಚ್ಚ್‌ಲೋಕ್ ಆತಾಂ ಅಶೆಂ ಉಲಂವ್ಕ್ ಲಾಗ್ಲೊ. ತಿತ್ಲೆಂಚ್ ನಹಿಂ, ತಿಕಾ ಮಾನ್ ದಿಂವ್ಕ್ ಲಾಗ್ಲೊ!... ಆಂಜೊ, ತುಂ ತಾಂಚೆ ಪೈಕಿ ಎಕ್ಲಿ ಜಾಲ್ಲಿ ಜಾಲ್ಯಾರ್ ತಶೆಂಚ್ ಉಲ್ಕತಿನಾಂಯ್‌ಗಿ?" ಮ್ಹಣ್ ಸವಾಲ್ ಕರ್ನ್ ರೊಜ್‌ಬಾಯೆನ್ ಕಾಣಿ ಅಕೇರ್ ಕೆಲಿ.

ಆಂಜೆಲ್ 'ಕುತುಕ್' ಕರ್ನ್ ಹಾಸ್ಲಿ. ವೊಪಾರಿಚಾ ಕಾಣಿಯೆಚೊ ಅರ್ಥ್ ಆನಿ ಸರ್ ಧನಿಯಾಕ್ ಆನಿ ತಿಕಾ ಲಾಗು ಜಾತಾ ಮ್ಹಳ್ಳೆಂ ಕೂಡ್ಲೆ ಕಳ್ಳೆಂ. ಇಕ್ರಾಪ್ಪಾ ದಿಸಾ ತಿಚಾ ಘರಾ ಯೆಂವ್ಚೊ ನೊವೊ ಧನಿಂಚ್ಚ್ ಮ್ಹಳ್ಳೆಂ ಆಂಜೆಲಾಕ್ ಪೈಲೆಂಚ್ ಕಳಿತ್ ಆಸ್‌ಲ್ಲೆಂ. ದೆಕುನ್ ಮಾಂಯ್ಚ್ಯಾ ಸವಾಲಾಕ್ ಫಾವೊತಿ ಜಾಪ್ ದೀಂವ್ಕ್ ತಿಕಾ ಚಡ್ ಕಷ್ಟ್ ಮಾರ್ಲೆನಾಂತ್. "ಮಾಂಯ್, ತುಂ ಕಿತೆಂಯ್ ಚಿಂತ್, ಹಾವೆಂ ಮ್ಹಣ್ಲೆಂ ಕಿತೆಂಗಿ ಮ್ಹಳ್ಳಾರ್, ವಾರೆಂ ಆಯಿಲ್ಲಾ ಕುತಿಕ್ ಸಾತೆಂ ಘುಂವ್ಡಾಂವ್ಚ್ಯಾ ಪಿಶ್ಯಾ ಲೊಕಾಚೆಂ ತೊಂಡ್ ಬಂದ್ ಕರ್ನ್ ಬೂದ್ ಶಿಕ್ಲೊಂವ್ಚಾ ಪಾಸ್ವತ್ ಕಾಜಾರ್ ಜಾಂವ್ಕ್ ಮುಕಾರ್ ಸರ್‌ಲ್ಲಿ ತಿ ಸ್ತ್ರೀ ಅಟ್ಟಾಂಗ್ ಪಿಶಿ."

"ತಿ ಪಿಶಿ? ತಿ ಪಿಶಿ ಮ್ಹಣ್ತಾಯ್ಲಿ? ತಿ-ಗಿ ತುಂ?"

"ತಿಚೆ ಬರಿ ಕರಿನ್ ಜಾಲ್ಯಾರ್ ಹಾಂವ್‌ಯಿ ಪಿಶಿಂ. ಕಶೆಂಗಿ ಮ್ಹಳ್ಳಾರ್, ತುವೆಂ ಸಾಂಗ್‌ಲ್ಲಿ ಕಾಣಿ ಆನಿಕೀ ಮುಂದರ್ಸುಂಕ್ ಆಸಾ. ತಿಂ ಕಾಜಾರ್ ಜಾತಚ್ ಕಿತೆಂ ಜಾಲೆಂ ಮ್ಹಣ್ ತುವೆಂ ಆಯ್ಕೊಂಕ್ ನಾ ಆಸ್ತೆಲೆಂ. ಥೊಡ್ಯಾಚ್ಚ್ ತೆಂಪಾ ಭಿತರ್ ತಿಚೊ ಆದ್ಲೊ ಮೆಲ್ಲೊ ಘರ್ಕಾರ್ ಜಿವಂತ್ ಜಾವ್ನ್ ಆಯ್ಲೊ ಖೊಂ. ಆನಿ ತೆದಾಳಾ ಕಿತೆಂ ಘಡ್ಲೆಂ?" ತೊಚ್ಚ್ ಲೋಕ್, ಪೈಲೆಂ ಹಿಣ್ಣುನ್, ಮಾಗಿರ್ ಮಾನ್ ದಿಲ್ಲೊ ಲೋಕ್, ತಿಕಾ ದೆಕೆಲ್ಲೆ ದೆಕೆಲ್ಲೆ ಕಡೆ ಹಾಸೊನ್ ನಿಂದಾ ಕರುಂಕ್ ಪಡ್ಲೊ!"

ರೊಜ್‌ಬಾಯೆಕ್ ಸಾಳ್ಳೊ ಆಪ್ಲಾ ಚಾಚ್ ಜಾಳಾಂತ್ ಸಾಂಪಡ್ಲೆಲ್ಯಾ ಬರಿ ಜಾವ್ನ್ ಉಪ್ರಾಂತ್ ಕಿತೆಂ ಮ್ಹಣ್ಲೆಂ ಮ್ಹಣ್ ಕಳ್ಳೆಂ ನಾ. ಆಪ್ಲಾ ಚಾಕೀ ಏಕ್ ತೂಕ್ ಚಡ್ ಬುದ್ವೊಂತ್ ಆಸಾ ಮ್ಹಳ್ಳೆಂ ಆಂಜೆಲಾಚಾ ಉತ್ರಾನಿ ತಿಕಾ ಕಳ್ಳೆಂ ಮಾತ್ರ್ ನಹಿಂ - ತಿ ಆನಿಕೀ ರೊಫಿ ಜಿವಂತ್ ಆಸಾ ಮ್ಹಣ್ ಪಾತ್ಯೆವ್ನ್ ತಾಚಾ ಯೆಣ್ಯಾಕ್ ರಾಕೊನ್ ಆಸಾ ಮ್ಹಳ್ಳೆಂಯ್ ಸತ್ ತಿಕಾ ರುಪ್ ರುಪ್ ರುಜ್ವಾತ್

ದೀಂವ್ಕ್ ಲಾಗ್ಲೆಂ. “ಪಿಶ್ಲೇ” ಮ್ಹಣಾಲಿ ತಿ ಧಂಕ್ಲೊ ಮಾರ್ನ್, “ತುಜೊ ತಕ್ಲೆಚೊ ಇಸ್ಕುರ್ ಸಡಿಳ್ ಜಾಂವ್ಕ್ ನಾಮೂ!”

“ಜಾಲಾ ಜಾವ್ತೆ... ತಕ್ಲೆಕ್ ಇಸ್ಕುರ್ ಮ್ಹಳ್ಳೊ ಆಸಾ ವ್ಹಯ್ ಜಾಲ್ಯಾರ್... ಪೂಣ್ ತೊ ಅನುಂಕ್ ತುಜೆ ಮರ್ಪಿಂಚ್ ನಹಿಂ ಧನಿಯಾಚಾನ್ಯೆ ಜಾಂವ್ಕ್ ನಾ....” ಮ್ಹಣಾಲಿ ಥಂಡಾಯೆನ್

“ತರ್.... ತುಕಾ ಹ್ಯಾ ಕಾಣೆಯೆಚೊ ಅರ್ಥ್ ಪರಿಪೂರ್ಣ್ ಸಮ್ಜಾಲೊಗಿ?”

“ಧನಿ ತುಜೆ ಲಾಗಿಂ ಕಾಜಾರ್ ಜಾಂವ್ಕ್ ಮಿಶಿ ವ್ಹೊರ್ತಾ ಮ್ಹಣ್ ತುವೆಂ ಮ್ಹಜೆಲಾಗಿಂ ಸೀದಾ ಸಾಂಗ್ತೆಂ ಆಸಲ್ಲೆಂ. ಕಾಣೆಯೆಚಾ ರುಪಾನ್ ಸಾಂಗಾಜಾಯ್ ಮ್ಹಣ್ ನಾತ್ಲೆಂ. ತೊ ಕಾಜಾರ್ ಜಾತಾ ಮ್ಹಳ್ಳೆಂ ಆಯ್ಕೊನ್ ಹಾಂವ್ ಘರಾಂತ್ಲಿಂ ಪೋಳ್ಣ್ ಧಾಂವ್ತಿನಾ...”

“ತರ್ ತಾಚೆ ಲಾಗಿಂ ಕಾಜಾರ್ ಜಾಂವ್ಕ್ ಮನ್ ಆಸಾಗಿ ತುಕಾ?”

“ತೆಂ ಆತಾಂ ಕಿತ್ಯಾಕ್ ಆಮಿ ಉಲ್ಕಾಚಾಯ್” ಮಾಸ್ತಿ ದರ್ಯಾಂತ್ ಆಸ್ತಾನಾ ಆತಾಂಚ್ ಆಳ್ಕಾನ್ ವಾಟ್ಲೆಂ ಬುದ್ಧಿಂತಾಂಚೆಂ ಕಾಮಗಿ ತೆಂ?”

ಆಂಚೆಲಾಚೆಂ ಉಲಣೆ ಜೋವ್ ವಿಚಿತ್ರ್ ದಿಸ್ಲೆಂ. ಹರ್ಶೆಂ ಧನಿಯಾಚೊ ಯಾ ಶೆಣ್ಯಾಚೊ ಚಿಲ್ದರ್ ಪ್ರಸ್ತಾಪ್ ಕಾಡ್ಲೊ ಫಾರಾ, ಉದ್ಯಾಂತ್ಲಿ ವಯ್ರ್ ಕಾಡ್ಲಿ ಮಾಸ್ತಿ ಹುಳ್ವಳೆಲ್ಲಾ ಬರಿ ಕರ್ಚಿ ಆಂಚೆಲ್, ಆಜ್ ಯೆದಿ ವ್ಹೊಡ್ಲಿ ಖಬಾರ್ ದಿತಾನಾ ಇತ್ಲೆ ಥಂಡಾಯೆನ್ ಕಶಿ ರಾವ್ಣಿಗಾಯ್ ಮ್ಹಳ್ಳೆಂ ರೊಜ್‌ಬಾಯೆಕ್ ಸಮ್ಜೊಂಕ್ ಕಷ್ಟ್ ಮಾರ್ಲೆ!

“ಕಿತೆಂಯ್ ಜಾಂವ್, ಮ್ಹಜಾ ಮತಿಂತ್ಲೊ ಘುಟ್ ತಿಚಾ ತಿಳುವಳಿಕೆಕ್ ಹಾಳ್ವಾಯೆನ್, ಗಲಾಟ್ಯಾವಿಣೆ ಪಾತಾರ್ ಜಾಲ್ಲೊ ದೆವಾಚೊ ವ್ಹೊಡ್ ಉಪ್ಕಾರ್. ಬಾಕಿಚಿ ಗಜಾಲ್ ಸೊಡ್ಯಾಂ... ನಾ-ನಾ-ಇತ್ಲ್ಯಾರ್ ಸೊಡ್ಯಾರ್ ಜಾಯ್ನಾ. ಆಂಚೆಲಾಚಿ ಮತ್ ಥಂಡಾಯೆರ್ ಆಸ್ತಾನಾಂಚ್ ಹ್ಯಾ ಸೈರಿಕೆಚೊ ಪ್ರಸ್ತಾಪ್ ಚಡ್ ಆನಿ ಚಡ್ ತಿಕಾ ವಿವರ್ಸುನ್ ಸಾಂಗೊನ್ ತಿಚೆಂ ಮನ್ ಜಾಯ್ನಾಲ್ಲಾ ಕುಶಿಕ್ ಘುಂವ್ಡಾವ್ನ್ ದವರ್ಲ್ಯಾರ್ ಪೊರ್ವಾಂ ಧನಿ ಆಯಿಲ್ಲಾ ವೆಳಾರ್ ಕಾಮ್ ಸಲಿಸಾಯೆನ್ ಆನಿ ತುರ್ತಾನ್ ತಿರ್ಪುಂಕ್ ಆಧಾರ್ ಜಾಯ್.” ಮ್ಹಣ್ ಚಿಂತುನ್ ರೊಜ್‌ಬಾಯೆನ್ ಗಜಾಲಿ ಮುಂದರ್ಸಿಲ್ಲೊ:

“ಪುತಾ, ಮಾಸ್ತಿ ದರ್ಯಾಂತ್ ಆಸಲ್ಲೆಂ ಲೇಕ್ ನಹಿಂ. ಆಮ್ಕಾಂ ದುಬ್ಳಾಂಕ್ ದೇವ್ ಅಸಲೆಂ ಪರ್ವತಾ ತೆದಂ ದೆಣೆ ಲಾಭ್ಯತಾನಾ ಆಮಿ ಫಾವೊತೆ ಪರಿಂ, ಆಮ್ಕಾ ತಾಂಕಿ ಪ್ರಮಾಣೆ ತೆಂ ಸ್ವೀಕರ್ಪುಂಕ್ ತಯಾರಾಯ್ ಕರ್ನ್ ರಾವಾಜಾಯ್. ಆತಾಂ ಚಿಂತ್: ಆಜ್ ಧನಿಯಾನ್ ತುಜೆಲಾಗಿಂ ಕಾಜಾರ್ ಜಾಂವ್ಕ್ ಮುಕಾರ್ ಸರ್ಚೆಂ ರಾಯಾನ್ ತಾಚಾ ಚಾಕ್ರಾಲಾಗಿಂ ಜಾಂವ್ಚೆ ಬರಿ! ವ್ಹೊಡ್ ವ್ಹೊಡ್, ಗ್ರೇಸ್ತ್ ಕುಟ್ಮಾಚಾ ಶಿಕ್ರಿ ಚಲಿಯೆಕ್ ಸೊದುನ್ ಕಾಡ್ನ್ ಕಾಜಾರ್ ಜಾವ್ತೆಂ; ತಶೆಂ ದುಬ್ಳಾ ಚಲಿಯೆಲಾಗಿಂ ಜಾಂವ್ಚೆಂ ಮನ್ ಆಸಲ್ಲೆಂ ಜಾಲ್ಯಾರ್ ಶೆಣ್ಯಾಚಾ ಧುವೆ ಲಾಗಿಂ ಜಾವ್ತೆಂ; ಹೆರಾ ವಕ್ಲಾಂಚಾ ಧುವಾಂಕಡೆ ಜಾವ್ತೆಂ....”

“ತರ್ ಕಿತ್ಯಾಕ್ ಜಾಯ್ನಾ ಖಿಂ?” ಮದೆಂ ಸವಾಲ್ ಆಂಚೆಲಾಚೆಂ.

“ತಾಂಕಾಂ ಸಕ್ಲಾಂಕ್ ಅಗ್ವೆಂ ಮ್ಹಣ್ ಕಾಡ್ಲ್ಯಾಂತ್! ತಾಂಚೆ ಪ್ರಾಸ್ ತುಂ ಊಂಚಿ ಮ್ಹಣ್ ಚಿಂತುನ್ ತುಕಾ ವಿಂಚುನ್ ಕಾಡ್ಲಾಂ!”

“ತಾಚಾಕೀ ವೊರ್ತೆಂ ಪಿಶೆಪಣ್ ಆಸಾಗಿ?” - ಆಂಜೆಲಾನ್ ಕುಡ್ತೆಲೆಂ.

“ತಾಚೆಂ ಪಿಶೆಪಣ್ ಜಾಲ್ಯಾರ್ ತುಜೆ ಭಾಗ್ ನಹಿಂವೆ?”

“ಭಾಗ್! ಕಸಲೆಂ ಭಾಗ್ ತೆಂ? ಗುಂಡಿಯೆಂತ್ ಪಡ್ಲೆಂ ಎಕ್ ಭಾಗ್‌ಗಿ?”

“ತುಕಾ ಲಾಗ್ಲ್ಯಾ ಝಾಂಕ್. ನಾ ಜಾಲ್ಯಾರ್ ಎದ್ಲ್ಯಾ ವೊಡ್ಲ್ಯಾ ಆಸ್ತಿದಾರಾಕಡೆ ಕಾಜಾರ್ ಜಾಂವ್ಚೆಂ ಗುಂಡಿಯೆಂತ್ ಉಡ್ವಾಕ್ ಸರ್ ಕರ್ನ್ ಉಲ್ಟಾಯ್ ತುಂ!”

“ಆಸ್ತಿ - ದುಡ್ವಾಚೆಂ ಸುಖ್ ಭೊಗುಂಕ್ ಲಬ್ಲಲ್ಲಿಂ ಜಾಲ್ಯಾರ್, ಮಾಂಯ್, ಇತ್ಲೊ ತೇಂಪ್, ಇತ್ಲೆ ಕಷ್ಟ್ ಸೊಸುನ್ ರಾವಾಜಯ್ ಮ್ಹಣ್ ನಾತ್‌ಲ್ಲೆಂ. ತುಮಿ ಕೊಣೆಯ್ ಇತ್ಲಿ ವತ್ತಾಯ್ ಕರಿಜಾಯ್ ಮ್ಹಣೊನೀ ನಾತ್‌ಲ್ಲಿ. ಮ್ಹಜೆ ಇತ್ಲ್ಯಾಕ್ ಮುಕಾರ್ ಸರ್ನ್ ತೆಂ ಸುಖ್ ಕಂಯ್ ಜೊಡ್ತಿಂ ಆಸ್‌ಲ್ಲಿಂ.... ಸಂಸಾರಿ ಸುಖ್ ಮ್ಹಾಕಾ ನಾ...”

“ತರ್ ಕಾಂಕ್ಡಾಡಿ ಭಿತರ್ಲ್ಯಾ ಮಾದ್ರಿಂಚಾ ಕೊವೆಂತಾಂತ್ ರಿಗಾನಾಂಯ್?”

“ಮಾಗಿರ್ ತುಜಿ ಗತ್ ಕಿತೆಂ?”

“ಆತಾಂ ತುಂ ಆಸೊನ್ ಕಿತೆಂ ವೊಡ್ಲೆಂ ಸುಖ್ ಭೊಗ್ತಾಂ?”

“ತುಂ ಹ್ಯಾ ಸಂಸಾರಾಚಾ ಸುಖಾಕ್ ಇತ್ಲಿ ಕಿತೆಂ ಭುಕೆಲ್ಯಾಯ್” ಮಾಂಯ್,

“ಕಿತ್ಯಾಕ್‌ಗಿ ಮ್ಹಳ್ಳಾರ್, ಸುಖ್ ಕಿತೆಂ ಮ್ಹಳ್ಳೆಂ ಯೆದೊಳ್ ಹಾವೆಂ ಭೊಗುಂಕ್ ನಾ ದೆಕುನ್”

“ಹ್ಯಾ ಸಂಸಾರಾಂತ್ ಆಮ್ಕಾಂ ಸುಖ್ ಭೊಗುಂಕ್ ದೆವಾನ್ ನಿರ್ಮುಂಕ್‌ಚ್ಚ್ ನಾ ಜಾಲ್ಯಾರ್?”

“ನಿರ್ಮುಂಕ್ ನಾ ಮ್ಹಣ್ ಆಂಗ್ ಜಳ್ಳೆಂ ಉಲಣೆ ಉಲ್ಟಾನಾಕಾ. ನಿರ್ಮಿಲ್ಲೆಂ ಆಸ್ತಾನಾ ತುಂ ತುಜಾ ಗರ್ವಾನ್ ಆನಿ ಹಂಕಾರಾನ್ ಆಮ್ಚೆ ಥಾವ್ನ್ ಪರ್ಯ್ ಕರುಂಕ್ ಪೆಚಾಡ್ತಾಯ್. ಆನಿಕ್...”

“ಅಶೆಂ ಆಮಿ ಝಗ್ಗೊಂಕ್ ಗೆಲ್ಯಾರ್ ಆಯ್ಚಿ ಸಗ್ಳಿ ರಾತ್ ಪಾಂವ್ಚಿ ನಾ.” ಮ್ಹಣಾಲಿ ಆಂಜೆಲ್ ಮದೆಂ ಪಡೊನ್. “ತುಕಾ ಸುಖ್ ಹಾಡ್ಚೆ ಪಾಸ್ತತ್ ಮ್ಹಜೊ ಜೀವ್ ದೀಜಾಯ್ ಮ್ಹಣ್ತಾಯ್‌ವೆ? ಹಾಂವ್ ತಯಾರ್ ಆಸಾಂ.” ಅಶೆಂ ಮ್ಹಣೊನ್ ಉಟ್ಲಿ.

“ಜೀವ್ ದೀಜಾಯ್ ಮ್ಹಣ್ ಹಾಂವ್ ತುಜೆ ಲಾಗಿಂ ಮಾಗಾನಾ. ತುವೆಂ ಧನಿಯಾ ಲಾಗಿಂ ಕಾಜಾರ್ ಜಾಂವ್ಕ್ ಕಾಂಯ್ ಅಡ್ಲಿ ಕರಿನಾಸ್ತಾನಾ ಖುಶೆನ್ ಒಪ್ಪಿಗಿ ದೀಜಾಯ್ ಮ್ಹಣ್ಲೆಂ.”

“ಪೂಣ್... ಮಾಂಯ್, ಎಕಾ ಬಾಯ್ಲೆಚೊ ಫರ್ಕಾರ್ ಜಿವಂತ್ ಆಸ್ತಾನಾ ತಿಣೆ ಆನ್ಯೇಕಾ ದಾದ್ಲ್ಯಾಕಡೆ ಕಶೆಂ ಕಾಜಾರ್ ಜಾಂವ್ಚೆಂ? ಮಾಲ್ವಡಿ ಮನಿಸ್ ತುಂ ಅಸಲೆಂ ನೆಣಾಪೊಣ್ ಕಿತ್ಯಾಕ್ ದಾಕ್ಟಾಯ್? ತುಜಾಚ್ಚ್ ಪುತಾಕ್ ಹ್ಯಾ ಪರಿಂ ಕಿತ್ಯಾಕ್ ಜಿವೆಶಿಂ ಖುರ್ಸಾರ್ ಮಾರ್ತಾಯ್? ಆಂಜೆಲಾಚಿಂ ಉತ್ರಾಂ ತಾಪೊನ್ ಆಯ್ಲಿಂ.”

“ಯೇ ಸರ್ವಸ್ಪೊರಾ ದೆವಾ! ಮ್ಹಣ್ ಮಾರ್ಲಿ ರೊಜ್‌ಬಾಯೆನ್ ಬೊಬ್, ಆಪ್ಣಾಚೆ ಹಾತ್ ಮುಕಾರ್ ಉಬಾರ್ನ್ ಧರ್ನ್. “ದಾಕ್ಟ ಸಾಯ್ಬಾ, ಹ್ಯಾಚ್ಚ್ ಘಡ್ಕೆ ತುಜಿಂ ಮಹಿಮಾ ಆನಿ ಹ್ಯಾ ದುಬಾವಿ ಬಾಯ್ಲೆಚಾ ತಕ್ಲೆಂತ್ಲಿಂ ಮೊಡಾಂ ಏಕ್ ಪಾವ್ಟಿಂ ನಿತ್ಯಾವ್ನ್ ಸೊಡ್. ಸಾಂಗ್ ತಿಕಾ ಮನಿಸ್, ಸುಕ್ಲೆ ಆನಿ ಮನ್ಶಾತ್; ರುಕ್, ಝಡ್ ಆನಿ ಫಾತೊರ್; ವಾರೆಂ, ಉದಾಕ್ ಆನಿ ಮಾತಿ - ಉಚಾರ್ತಾ ಮ್ಹಣ್ ರೊಫಿಚೆಂ ಮೊರಾಣ್. ಜರ್‌ತರ್ ತೊ ಮೊರೊಂಕ್ ನಾ, ಕಿತ್ಯಾಕ್ ತಾಕಾ ಆಮ್ಚೆ ಥಾವ್ನ್ ಲಿಪ್ಪಲಾಯ್? ಉಗ್ಡಾಪೆಂ ಕರ್ ಆಮ್ಕಾಂ ತಾಚಿ ಸಂಕ್ಷೇಪ್ ಖಬಾರ್ ಆನಿ ನಿವ್ರಾಯ್ ಮ್ಹಜೆ ವ್ಯಲೆ



ಹೆ ಕಷ್ಟಾಂಚೆ ಬಾಂದ್ಪಾನ್. ಮ್ಹಾಕಾ ಸೊಸುನ್ ಪುರೊ ಜಾಲೆಂ. ಮ್ಹಾಕಾ ತ್ರಾಣ್ ನಾ, ಸೈರಾಣ್ ನಾ-  
ಖುಶಿ ನಾ! ಆನಿ ತಶೆಂಯ್ ಕರ್ನಾಂಯ್ ಜಾಲ್ಲ್ಯಾ ಪಕ್ಷೆಕ್ ಧಾಡ್ ಮ್ಹಾಕಾ ಹ್ಯಾಚ್ಚ್ ಘಡ್ಕೆ  
ಮೊರಾಣ್ ಆನಿ ಸುಟೊಂದಿ ಮ್ಹಜೊ ಅತ್ಮೊ ಹ್ಯಾ ಕುಡಿಚಾ ಬಂದಿಂತ್ಲೊ. ಹಾಂವ್ ಮೊರೊಂಕ್  
ತಯಾರ್ ಆಸಾಂ- ಹ್ಯಾಚ್ಚ್ ಘಡ್ಕೆ ತಯಾರ್ ಆಸಾಂ.” ಅಶೆಂ ಮ್ಹಣೊನ್ ತೊಂಡಾಕ್ ಹಾತ್  
ಧಾಂಪುನ್ ರಡ್ಲೆ.

ಆಂಜೆಲಾಕ್ ಹೆಂ ದುರ್ಸೊಣ್ಯಾನ್ ಆನಿ ಶಿರಾಪಾನ್ ಭೊರ್ಲೆಂ ಮಾಗ್ಲೆ ಆಯ್ಕಾಲ್ಲೆಂಚ್  
ರಾಗಾನ್ ಹಾತ್ ಪಾಯ್ ಘಟ್ ಜಾಲೆ. ತೆವ್ಚಿನ್ ಗೆಲ್ಯಾರ್ ನ್ಹಂಯ್, ಹೆವ್ಚಿನ್ ಆಯ್ಲ್ಯಾರ್  
ದರ್ಯೊ ಮ್ಹಳ್ಳಾಬರಿ ಜಾವ್ನ್ ತಿಕಾ ಏಕ್ ಸಬ್ದ್ ಉಲಂವ್ಕ್ ಯಾ ಉಬಿ ಆಸ್ಲೆ ಕಡ್ಲಿ ಏಕ್  
ಮೇಟ್ ಕಾಡುಂಕ್ ತಾಂಕ್‌ಲ್ಲ್ಯಾ. ಹ್ಯಾ ಜಿನ್ನಾರ್ ದೆವಾಕ್ ಲೆಗುನ್ ಉಗ್ತೆಂ ಕೆಂಡುನ್ ಉಲಂವ್ಕ್  
ರೊಜ್‌ಬಾಯೆನ್ ಸುರು ಕೆಲೆಂ ನಹಿಂಗಿ? ಅಶೆಂ ನಿರಾಶಿ ಜಾವ್ನ್ ಚಿಂತ್ಲೆ ಪ್ರಮಾಣೆ, ಗರ್ಜೆ  
ಶಿವಾಯ್ ರಡೊನ್ ತಕ್ಲಿ ಪಿಸಾಂತುರ್ ಕರ್ನ್ ಘೆತ್ ಜಾಲ್ಯಾರ್ ಆಂಜೆಲಾನ್ ಕಿತೆಂ ಕರ್ಚೆಂ? ತಿಕಾ  
ತೃಪ್ತಿ ಕರುಂಕ್ ವೊಚೊನ್ ತಿಣೆ ತಿಚೊ ಜೀವ್ - ಕೂಡ್ ಆನಿ ಅತ್ಮೊ ಪಾಡ್ ಕರ್ನ್ ಉಡಂವ್ಚೊಗೀ?  
ತಿಚೆ ಪಿಶ್ಯಾಂಚೆ ಆಟಿವಿಟೆ, ತೆಂ ಉಲಣೆ ಆನಿ ಭುರ್ಗ್ಯಾಂಬರಿ ತೊಂಡಾಕ್ ಹಾತ್ ಧರ್ನ್ ರಡ್ಲೆಂ ರಡ್ಲೆ  
ಪಳೆತಾನಾ ತಿ ತಕ್ಲೆಂತ್ ಸಮಾ ಆಸಾ ಮ್ಹಣ್ ಕೊಣ್‌ಂಚ್ ಮ್ಹಣಾಸೊನಾ. ಅಶೆಂಚ್ ಆಂಜೆಲ್  
ತಿಚಾ ಖುಶೆಕ್ ವಿರೋಧ್ ವೊಚಾತ್ ಜಾಲ್ಯಾರ್ - ಆನಿ ಗೆಲ್ಯಾ ಶಿವಾಯ್ ದುಸ್ರಿ ವಾಟ್ ನಾ- ತಿ  
ದೆದೆಸ್ಪಾರ್ ಜಾವ್ನ್ ಆಪ್ಣಾಚಾ ಜಿವಾಕ್ ಕಸಲೊಯ್ ಮೋಸ್ ಕರ್ನ್ ಘೆಂವ್ಕ್ಯಾಯಿ ಪಾಟಿಂ ಕರಿಸಿನಾ  
ಮ್ಹಳ್ಳೆಂ ಚಿಂತುನ್ ಆಂಜೆಲಾಚಿ ಕೂಡ್ ಭಿಯಾನ್ ಧರ್ಧರ್ಲಿ! ಹಾ! ಕಸಲಿ ಭಿರಾಂಕುಳ್ ಜವಾಬ್ದಾರಿ  
ದೆವಾನ್ ತಿಚಾ ನೆಂಟ್ಯಾ ಹಾತಾಂತ್ ಘಾಲಿ! ಕಷ್ಟಾಂತ್ ಕಸಲೆ ಕಷ್ಟ!

ಅಸಲ್ಯಾ ಸಂದರ್ಭಾಚೆರ್ ರೊಜ್‌ಬಾಯೆಲಾಗಿಂ ರಾಗಾನ್ ಉಲಂವ್ಚೆಂ ವಾಯ್; ಉಲಂವ್ಚೆಂಚ್ಚ್  
ಸಮಾ ನಹಿಂ ಮ್ಹಣ್ ಆಂಜೆಲಾನ್ ಚಿಂತ್ಲೆಂ ಆನಿ ರಾಗ್ ಧ್ಯಂಚೆ ಧ್ಯಂ ಜಿರ್ದಲೊ. ಭಿತರ್ ವೊಚೊನ್  
ನಿದೊನ್ ತ್ಯಾ ದಿಸಾಚಿ ಬೆಜಾರಾಯ್ ವಿಸ್ರೊನ್ ಸೊಡ್ಲಿ ಏಕ್ ಬೊರಿ ವಾಟ್ ಮ್ಹಣ್ ತಿಕಾ ದಿಸ್ಲಿ  
ಆನಿ ತ್ಯಾ ಕುಶಿಕ್ ತಿಣೆ ಮೆಟಾಂ ಕಾಡ್ಲಿಂ. ದಾರ್ವಾಟ್ಯಾ ಭಿತರ್ ಮೇಟ್ ದವ್ರಿಜಾಯ್ ಜಾಲ್ಯಾರ್  
ರೊಜ್‌ಬಾಯೆನ್ ಏಕ್‌ದಮ್ ರಡ್ಲೆ ಬಂದ್ ಕೆಲೆಂ ಆನಿ ಆಪ್ಣಾ ಧ್ಯಂ ಕಾಯಿಂಚ್ ಘಡೊಂಕ್  
ನಾತ್‌ಲ್ಲೆಬರಿ, ಸುಢಾಳ್ ತಾಳ್ಯಾನ್ ತಿಣೆ ಆಂಜೆಲಾಕ್ ಲಾಗಿಂ ಆಪ್ಲೆಂ.

ಆಂಜೆಲ್ ಚಿಕ್ಕೆಶೆ ಪೈಲೆಂ ಕಾವ್ಲೆಲಿ, ಆನಿ ನರ್ಗಾಲಿ.

“ಮ್ಹಜೆ ಲಾಗಿಂ ಯೆ, ಪುತಾ” ಮ್ಹಣ್ ಮೊಗಾನ್ ಪರ್ತ್ಯಾನ್ ಆಪ್ಲೆಂ. ಆಂಜೆಲಾಕ್ ಚಿಕ್ಕೆಶೆ  
ಧೈರ್ ಜಾಲೆಂ ಆನಿ ಮುಕಾರ್ ಯೆವ್ನ್ ರಾವ್ಲೆ.

“ಮ್ಹಜೊ ಹಾತ್ ಧರ್ ಪುತಾ,” ಮ್ಹಣಾಲಿ ಉಜ್ವೊ ಹಾತ್ ಉಕಲ್ತ್ ಧರ್ನ್.

ಆಂಜೆಲ್ ದುಬಾವೊನ್ ಉದ್ದೇಶ್ ಕಿತೆಂ ಮ್ಹಣ್ ಕಳಾನಾಸ್ತಾನಾ ಪಾಟಿಂ ಫುಡೆಂ ಕರಿಲಾಗಿ.  
ಮಾಗಿರ್‌ಯಿ ತಿಚೆಂ ತೊಂಡ್ ವಿನಂತಿ ಕರ್ತಾತೆಂ ಪಳೆವ್ನ್ ತಿಚೆ ಮುಕಾರ್ ದಿಂಬಿಯೆಂಚೆರ್ ಬೊಸ್ಲಿ  
ಆನಿ ತಿಚೊ ಹಾತ್ ಆಪ್ಣಾಚಾ ದೊನೀ ಹಾತಾನಿ ಧರ್ಲೊ. ಲೊಂಕ್ಡಾಚೊ ಸರಳ್ ಪುಣೆ ತಿತ್ಲೊ ಗಾರ್  
ಆಸ್ತೊನಾ, ತಸಲೊ ಹಾತ್ ಆಂಜೆಲಾನ್ ಧರಿನಾಫಡೆ ತಿಚಾಯ್ ಆಂಗಾಂತ್ ಹಿಂವ್ ಧಾವ್ಲೆಂ! ತ್ಯಾ

ಶಿವಾಯ್ ರೂಚ್‌ಬಾಯೆಚೊ ಹಾತ್ ಬಾರಿಕ್ ಕಾಂಪ್ತಾಲೊ ತೆಂಯಿ ತಿಣೆ ಪಳೆಲೆಂ.

ಅಂಜೆಲಾನ್ ವೆಗ್ಗಿಂ ತೊ ಹಾತ್ ಸೊಡ್ಲೊ ಆನಿ ತಿಚೆಂ ಕಪಾಲ್, ಪೊಲೆ, ಬಾವ್ಲೆ ಆನಿ ಪಾಯ್ ಆಪೊವ್ನ್ ಪಳೆಲೆ. ಸಗ್ಳಿ ತಿಚಿ ಕೂಡ್ ಶೆಳ್ಕಾ ಉದ್ಯಾಂತ್ಲಿ ಆತ್ಮಾಂಚ್ ವಯ್ರ್ ಕಾಡ್‌ಲ್ಲೆಬರಿ ಥಂಡ್ ಜಾವ್ನ್ ಧರ್ಧರ್ತಾಲಿ! ಅಂಜೆಲಾಕ್ ಏಕ್ ಕುಶಿನ್ ಆಶ್ಚರ್ಯ್ ಭೊಗ್ಲೆಂ, ಅನ್ಯೇಕಾ ಕುಶಿನ್ ಬಿರ್ಮೊತ್ ದಿಸ್ಲಿ. ತಿ ತಿಚಾ ಶಕ್ತಿಕ್ ಮಿರ್ವೊನ್ ಮನಾಂತ್ ಬೆಜಾರಾಯ್ ಕಾಣ್ಣೆತಾ ಮ್ಹಣ್ ತಿಕಾ ಸುಸ್ಲೆಂ.

“ಪುತಾ,” ಮ್ಹಣಾಲಿ ತಿ ಕಾಂಪೊನ್‌ಶೆಂ, “ಹಾಂವ್ ಮ್ಹಜ್ಯಾ ಎಕ್ಲ್ಯಾಚಾಚ್ಚ್ ಸುಖಾಕ್ ಪೆಚಾದ್ತಾಂ ಮ್ಹಣ್ ತುಂ ಚಿಂತಿನಾಕಾ. ಮ್ಹಜೆ ಚಡ್ ದೀಸ್ ಜಾಲೆ, ಉಲ್ಕಾತ್ ಬೋವ್ ಉಣೆ. ಪೂಣ್ ತುಕಾ ತಶೆಂ ನಹಿಂ. ತರ್ನಾಟೆಂ ಭುರ್ಗೆಂ ತುಂ, ಪುರ್ತಿಂ ಪಂಚ್ಚಿಸ್ ವರ್ಸಾಂ ಭರೊಂಕ್ ನಾಂತ್. ಫಾಲ್ಕಾ-ಪೂರ್ವಾಂ ಹಾವೆಂ ದೊಳೆ ಧಾಂಪ್ಲೆ ಜಾಲ್ಯಾರ್ ತುಂ ಎಕ್ಸರಿ ಹ್ಯಾ ಘರಾಂತ್ ಕಶಿ ಜಿಯೆತೆಲಿಯಾ? ಮ್ಹಾಕಾ ದೀಸ್ ಆನಿ ರಾತ್ ಖಿಂತ್ ತಿಚ್ಚ್ ಪುತಾ. ಹ್ಯಾ ಗತಿರ್ ಆಸ್‌ಲ್ಲ್ಯಾಕ್ ತುಕಾ ಸುಣೆ ಸೈತ್ ಲಾಗ್ಲಿಂ ಯೆಂವ್ಚೆಂ ನಾ. ದೆಕುನ್ ಮೊರಾಕಾಳಾಚಿ ಮ್ಹಜಿ ಎಕ್ ಅಪೇಕ್ಷಾ ಜಾವ್ನಾಸಾ ತುವೆಂ ಕಾಜಾರ್ ಜಾವ್ನ್ ಎಕ್ಲ್ಯಾಚಾ ಭದ್ರತೆಚಾ ಕೊಟ್ಯಾ ಭಿತರ್ ಆಸ್ಲೆಂ ಪಳೆವ್ನ್ ಮ್ಹಜಿ ಜಿಣಿ ಆಕೇರ್ ಕರುಂಕ್.”

ತಿಚೆಂ ಮನ್ ಪಳೆತಾನಾ ಆಪ್ಣಾಚಾ ಸ್ವಂತ್ ಆವ್ಯಚಾಕೀ ಧಾ ವಾಂಟ್ಕಾನಿ ಮೊವಾಳ್ ಆನಿ ಜತ್ನವಂತ್; ಪೂಣ್ ತಿಣೆ ಆಪ್ಣಾಚಿ ಭದ್ರತಿ ಸೊಧುಂಕ್ ಧರ್ಲ್ಯಾ ತಿ ವಾಟ್ ಮಾತ್ರ್ ವಾಂಕ್ಲಿ. ಹೆಂ ಪಳೆತಾನಾ ಅಂಜೆಲಾಕ್ ತಿಕಾ ವಾಯ್ರ್ ಮ್ಹಣೊನ್ ಕೆಂಡುಂಕ್ಯಾ ನಹಿಂ, ಬೊರಿ ಮ್ಹಣೊನ್ ಹೊಗಳ್ಸುಂಕೀ ನಹಿಂ ಜಾಲೆಂ; ತಿಚಿ ಖುಶಿ ಕರುಂಕ್ಯಾ ನಹಿಂ, ಕರ್ನಾಸ್ತಾನಾ ತಿಚೆಂ ಮನ್ ದುಕಂವ್ಕ್ ಯಿ ನಹಿಂ; ಮೊದ್ಲೊ ರಸ್ತೊ ಧರ್ನ್ ಆಪ್ಣಾಚಿ ಬಚಾವಿ ಕರಿಜಾಯ್ ಪಡ್ಲಿ ಮ್ಹಣ್ ಚಿಂತುನ್ ತಿ ಮ್ಹಣಾಲಿ: “ಮಾಂಯ್, ಕಾಜಾರ್ ಜಾಯ್ನಾ ಮ್ಹಣ್ ಹಾಂವ್ ಇನ್ಸಾರ್ ಕರಿನಾ. ಪೂಣ್ ತುಜೊ ಪೂತ್ ಜಿವಂತ್ ಆಸೊನ್ ಪಾಟಿಂ ಯೇತ್ ಜಾಲ್ಯಾರ್ ತೊ ಖಂಡಿತ್ ಜಾವ್ನ್ ಮೆಲಾ ಮ್ಹಳ್ಳಿ ಖಿರಿ ರುಜ್ವಾತ್ ನಾಸ್ತಾನಾ ಕಾಜಾರ್ ಜಾಂವ್ಕ್ ಕಸೆಂ ಮುಕಾರ್ ಸರ್ಚೆಂ? ಪಾದ್ರ್ಯಾಬಾನ್ ರೆಸ್ಪೆರ್ ಕರಿಜಾಯ್ ನಹಿಂವೆ?”

“ತಿ ಖಬಾರ್ ಆಮ್ಕಾಂ ಫಾಲ್ಕಾ ಪೂರ್ವಾಂ ಭಿತರ್ ಮೆಳ್ತೆಲಿ ನಹಿಂವೆ ಪುತಾ? ರೊಫಿ ಜಿವಂತ್ ಆಸಾ ಮ್ಹಣ್ ಆಯ್ಲಿ ಜಾಲ್ಯಾರ್ ತಾಚೆ ಪೂರ್ತೆಂ ಧಾದೊಸ್ಕಾಯೆಚೆಂ ದೆಣೆಂ ಆಮ್ಕಾಂ ದೆವಾನ್ ದೀಂವ್ಕ್ ನಜೊ. ಮಾಗಿರ್ ಆಮ್ಚೆ ಕಷ್ಟ್, ಖಿಂತ್ ಆನಿ ಬೆಜಾರಾಯ್ ಅಂತ್ ಜಾಲೆ ಮ್ಹಣ್ ಚಿಂತ್. ಪೂಣ್ ಎಕಾದಾವೆಕಾರ್ ಮೆಲಾ ಮ್ಹಣ್ ಆಯ್ಲಿ ಜಾಲ್ಯಾರ್? ಮಾಗಿರ್ ಪುಣಿ ಧನಿಯಾಲಾಗಿಂ ಕಾಜಾರ್ ಜಾಂವ್ಕ್ ಒಪ್ಪಿಗಿ ದಿತೆಲಿಯಿ ನಾ?”

“ಹಾವೆಂ ಕಾಜಾರ್ ಜಾಯ್ನಾಯಿಚ್ಚ್ ಜಾಲ್ಯಾರ್ ಧನಿಯಾ ಲಾಗಿಂ ಕಿತ್ಯಾಕ್ ಜಾಯ್ನಾಯ್ ಮ್ಹಳ್ಳೆಂ ಮ್ಹಾಕಾ ಕಳಾನಾ, ಮಾಂಯ್”

“ಸಂಸಾರಾಂತ್ ಕೋಣ್ ಪುಣಿ ಚೆಡುಂ-ಪಿಶೆಂ ಲೆಗುನ್-ತುಜೆ ಬರಿ ಉಲಂವ್ಚೆಂ ನಾ. ಎಕಾ ಗ್ರೇಸ್ತ್ ಮನ್ಯಾ ಲಾಗಿಂ ಕಾಜಾರ್ ಜಾಂವ್ಕ್, ಹಾಂವ್ ತುಜಾ ಜಾಗ್ಯಾರ್ ಆಸ್‌ಲ್ಲಿಂ ಜಾಲ್ಯಾರ್, ಪೋಳ್ಣ್ ಧಾವೊನ್ ತಾಚಾ ಗಳ್ಕಾಕ್ ಪೊಡ್ತಿಂ ಆಸ್‌ಲ್ಲಿಂ. ಇತ್ಲೆಂ ಕೊಣೆಂಯ್ ರಗಡ್ಡಾಯ್ ಮ್ಹಣ್

ನಾತ್ಲೆಂ.”

“ಗ್ರೇಸ್ತಾಚಾ ದುಡ್ವಾಕ್ ಭುಲೊನ್ ತಾಚೆರ್ ಖರೊ ಮೋಗ್ ನಾಸ್ತಾನಾ ಎಕಾ ಚೆಡ್ವಾನ್ ತಾಚಾ ಗಳ್ಯಾಕ್ ಪಡ್ವಾ ಬದ್ಲಾಕ್ ತಾಣೆ ಆಂಕ್ವಾರ್ ರಾವೊನ್ ಕೊಣಿ ತುಜೆ ತಸಲ್ಯಾಂಚಿ ಚಾಕ್ರಿ ಕರ್ನ್ ಯಾ ಭಿಕ್ ಮಾಗೊನ್ ಜಿಯೆಲ್ಲ್ಯಾಂತ್ ವೊರ್ತೆಂ ಸುಖ್ ಹ್ಯಾ ಸಂಸಾರಾಂತ್ ಆಸಾ.” ಆಂಜೆಲ್ ತಿಚಿ ಮುಕ್ತಿ ಉಟೊನ್ ಉಬಿ ರಾವ್ಲಿ ಆನಿ ವಾಂಕ್ಡೆಂ ಪಳೆವ್ನ್ - “ದುಡು ಶಾಶ್ವತ್ ಮನ್ಯಾಲಾಗಿಂ ಉರಾನಾ; ಖರೊ ಮೋಗ್ ಉರ್ತಾ. ಕಾಜಾರ್ ಜಾವ್ನ್ ಘೊವಾ ಬಾಯ್ಲೆಂ ಮದೆಂ ಮೋಗ್ ನಾ ಜಾಲ್ಯಾರ್ ತಾಂಕಾಂ ಸುಖ್ ಆಸಾಗಿ? ಪೊಡ್ವಾ ಎಕಾ ರಾವ್ತೆರಾಂತ್ ಧನಾಚಾ ರಾಶಿರ್ ತಿಂ ಜಿಯೆಲಿಂ ಜಾಲ್ಯಾರೀ ತೆಂ ಸುಖ್ ಆನಿ ಧಾದೊಸ್ಕಾಯ್ ತಾಂತುಂ ತಾಂಕಾಂ ಮೆಳಾತ್‌ಗಿ?”

“ತಿತ್ಲ್ಯಾ ಸುಂದರ್ ಆನಿ ದಯಾಳ್ ಮನ್ಯಾಚೆರ್ ತುಕಾ ಮೋಗ್ ಯಾ ಪೊಡ್ಲಿ ನಾ ಮ್ಹಳ್ಳೆಂ ಪಾತ್ಯೆಂವ್ಕ್ ಮ್ಹಾಕಾ ಕಷ್ಟ್ ಮಾರ್ತಾತ್. ಕಿತ್ಲಿಂ ಆಂಕ್ವಾರ್ ಚೆಡ್ವಾಂ ತಾಚೆ ಲಾಗಿಂ ಕಾಜಾರ್ ಜಾಂವ್ಕ್ ನೊವೆನ್ ಧರ್ನ್ ಮಾಗ್ತಾತ್ ಕೊಣ್ಣಾ!”

“ಆಂಕ್ವಾರ್ ಚೆಡ್ವಾಂಚೆಂ ತೆಂ ಹಕ್ಕ್ ಜಾವ್ತೆತ್. ಮ್ಹಜೆ ತಸಲ್ಯಾಂಚೆಂ ನಹಿಂ..”

“ಹಕ್ಕ್ ಮ್ಹಣಾನಾಕಾ. ಸರ್ವ್ ದೆವಾಚೆಂ ನಿರ್ಮೋಣೆ ಮ್ಹಣ್ ಚಿಂತ್. ದೆವಾನ್ ಘಡಿತ್ ಕೆಲ್ಲೊ ದಾದ್ಲೊ ಮಾತ್ರ್ ಎಕಾ ಚೆಡ್ವಾಕ್ ಮೆಳಾತ್ ಶಿವಾಯ್ ನೊವೆನ್ ಕರ್ನ್ ಜಾಯ್ ಮ್ಹಣ್ ಮಾಗ್ಲೊ ಮೆಳಾತ್ ಮ್ಹಳ್ಳೆಂ ಪೊಟ್ಟಿರೆಂ ರಾಜಾಂವ್. ಮ್ಹಾಕಾ ಫಾವೊ ಜಾಲ್ಲೊ ತೆಂ ಪಳೆಲ್ಯಾರ್ ಕಲಾನಾಂವೆ? ಶಹರಾಂತ್ ಜಲ್ಮೊನ್ ಶಹರಾಂತ್ಲೊ ನೊವ್ರೊ ಮೆಳಾನಾಸ್ತಾನಾ ಘಾಟಾಚಾ ಮುಳಾಂತ್ಲ್ಯಾಕ್ ನಿರ್ಮಿಲ್ಲೆಂ! ತೆಂ ಕೊಣೆ ಘಡಿತ್ ಕೆಲ್ಲೆಂ? ದೆವಾನ್‌ಚ್ಚ್ ನಹಿಂಗಿ? ತಶೆಂ ದೆವಾನ್ ಜೊಡಿ ಕರ್ನ್ ದವರ್ಲೆಲ್ಯಾ ದಾದ್ಲ್ಯಾಚೆರ್ ಕಾಜಾರ್ ಜಾಂವ್ಚೆ ಆದಿಂಚ್ಚ್ ಮೋಗ್ ಪಡಾಚಾಯ್ ಮ್ಹಣ್ ನಾ. ಕಾಜಾರ್ ಜಾಲ್ಯಾ ಉಪ್ರಾಂತ್ ತಾಚಾ ಸಾಂಗಾತಾ ಎಕಾ ಘರಾಂತ್ ಕಾಯಾಮ್ ಜಿಯೆವ್ನ್ ಸಳಾವಳ್ ಜಾತಾನಾ ಮೋಗ್ ಕಾಳ್ಜಾಂತ್ ಆಪಾಪಿಂಚ್ ಉಬ್ಜೊನ್ ಕ್ರಮೇಣ್ ಉಮಾಳೊಂಕ್ ಲಾಗ್ತಾ. ಆನಿ ಎಕಾದಾವೆಳಾ ಮೋಗ್ ಪಡ್ಲೊಚ್ಚ್ ನಾ ಮ್ಹಣ್ ಚಿಂತ್. ಧನ್ ದಿವೆಂ, ಭಂಗಾರ್ ಶೃಂಗಾರ್, ಖಾಣ್ ನ್ಹೆಸಾಣ್, ಖುಶಾಲಾಯ್ ಸಂತೊಸ್ ದರಬಸ್ತ್ ಘರಾಂತ್ ಆಸ್ತಾಂ ಮ್ಹಣಾಸರ್ ಸಂಸಾರಾಂತ್ ದುಸ್ರೆಂ ಕಿತೆಂ ಜಾಯ್?”

“ತಶೆಂ ಚಿಂತುನ್ ಜಾಲ್ಲಿಂ ಕಾಜಾರಾಂ, ಮಾಂಯ್, ಸಬಾರ್ ಪಾವ್ಲಿಂ ಘೊವಾ ಬಾಯ್ಲೆಂ ಮದೆಂ ವಾಯ್ಬ್ ಉಬ್ಜೊನ್ ವೆಗ್ಳಾಚಾರಾಂತ್ ಆಕೇರ್ ಜಾತಾತ್. ಕಾಜಾರಾಚಿ ಬುನ್ಯಾದ್ ಜಾವ್ನಾಸಾ ಪರಸ್ಪರ್ ಮೋಗ್. ತಾಚೆ ಶಿವಾಯ್ ಬಾಂದುನ್ ಹಾಡ್‌ಲ್ಲಿಂ ಕುಟ್ಮಾಂ ದರ್ಯಾಚಾ ತಡೀರ್ ರೆಂವೆರ್ ಉಬಾರ್‌ಲ್ಲಿಂ ಘರಾಂ. ದುಡ್ವಾಚಾ ಮೊಗಾನ್ ಆನಿ ದಾದ್ಲ್ಯಾಚೊ ಮೋಗ್ ನಾಸ್ತಾನಾ ಕಾಜಾರ್ ಜಾಂವ್ಚಿಂ ಚೆಡ್ವಾಂ ದುಸ್ರ್ಯಾಂಚಾ ಹಿತ್ಲಾಂತ್ ಉಡೊನ್ ತಣ್ ಖಾಂವ್ಪಾ ಗಾಯಾಂಬರಿ. ತಾಂಚೆ ವರ್ವಿಂ ಸಮಾಜಿಕ್‌ಚ್ಚ್ ನಹಿಂ ಸಂಸಾರಾಕ್ ಸೈತ್ ವಾಯ್ಬ್. ತಸಲ್ಯಾಂಕ್ ನಾಕಾಕ್ ದೊರಿ ಗುಂತುನ್ ದಡ್ಡೆಕ್ ಪೊರ್ನ್ ಕೂಡಾಯ್ಲ್ಯಾರ್ ಸಂಸಾರಾಂತ್ ಜಾಯಿತ್ತೆಂ ಬೊರೆಪಣ್ ಜಾಯ್. ಮ್ಹಾಕಾ ಧನಿಯಾಚೆರ್ಯಿ ಮೋಗ್ ನಾ, ತಾಚಾ ಆಸ್ತಿ ದುಡ್ವಾಚೆರ್ ತಾಚೆ ಆದಿಂ ನಾ. ಮ್ಹಾಕಾ ಹಿಚ್ಚ್ ಮ್ಹಜಿ ದುರ್ಬೊಳಿ ಜಿಣಿ ಮೊರ್ತಾಂ ಮ್ಹಣಾಸರ್ ಮೆಳಾತ್ ಜಾಲ್ಯಾರ್ ದುಸ್ರೆಂ ಭಾಗ್



ಮ್ಹುಕಾ ಹ್ಯಾ ಸಂಸಾರಾಂತ್ ನಾಕಾ. ಗ್ರೇಸ್ತ್‌ಕಾಯೆಕ್ ಭುಲೊನ್ ಧನಿಯಾಲಾಗಿಂ ಕಾಚಾರ್ ಜಾಯ್ನ್ ಜಾಲ್ಯಾರ್ ಮ್ಹಜಿಂ ಆವ್ಯ, ಬಾವ್ಯ, ಭಾವ್ ಭ್ಯಣಿ, ಸೈರೆ, ಧೈರೆ, ಪಾದ್ರ್ಯಾಬ್, ಸೊಡಲಿಟಿಚಿಂ ಭುರ್ಗಿಂ ಆನಿ ಸಗ್ಳ್ಯಾ ಫಿರ್ಗಜೆಚೊ ಲೋಕ್ ಮೆಳೊನ್ ಮ್ಹುಕಾ ಕಿತೆಂ ಮ್ಹಣ್ತಾ? ತಾಂಚೆ ಖುಶೆಕ್ ವಿರೋಧ್, ಆನಿ ಅಧಿಕ್ ಕರ್ನ್ ಮ್ಹಜಾ ಬಾಪಾಯ್ಕಿ ಒಪ್ಪಿಗಿ ನಾಸ್ತಾನಾ ಮುಕಾರ್ ಸರಾನಾ ಜಾಲ್ಯಾರ್ ತೊ ಮ್ಹಜೊ ಗಳೊ ಪುಗಾರ್ ಕರ್ನ್ ಜಿವ್ಪಿಂ ಮಾರಿತ್!”

“ತುಜ್ಯಾ ಆವ್ಯ ಬಾಪಾಯ್ಕಿ ತುಜೆರ್ ಆತಾಂ ಕಸಲೆಂಚ್ ಹಕ್ಕ್ ನಾ. ಮ್ಹಜಾ ಘರಾ ಕಾಚಾರ್ ಕರ್ನ್ ದಿಲ್ಲೆ ದೀಸ್ ಥಾವ್ನ್ ತುಂ ಮ್ಹಜಿ ಧುವ್. ಆತಾಂ ತುಜಾ ಜಿವಾಚೆರ್ ಹರ್ಯೆಕ್ ಪೊದ್ಪಿ ಆನಿ ಜವಾಬ್ದಾರಿ ಮ್ಹುಕಾ ಆಸಾ. ನೀತ್ ಚುಕೊನ್ ದುಸ್ತಿಂ ಕೊಣ್‌ಯಿ ಮ್ಹಜಾ ಪೊದ್ಪೆಚೆರ್ ಆಡ್ ಯೇಂವ್ಚಿತ್ ಪಳೆಯಾಂ! ತೆಂ ಹಾಂವ್ ಪಳೆವ್ನ್ ಕಾಣ್ಲೆತಾಂ. ತುಜಾ ಆವ್ಯಬಾಪಾಯ್ಕಿ ತುಜೆರ್ ಕಾಂಯ್ ಹಕ್ಕ್ ಆಸ್‌ಲ್ಲೆಂ ಜಾಲ್ಯಾರ್ ತುಜೊ ಮೋಗ್ ಆಸಾಜಾಯ್ ಆಸ್‌ಲ್ಲೊ. ಮೋಗ್ ಆಸ್‌ಲ್ಲೊ ಜಾಲ್ಯಾರ್ ಆಜ್ ತುಂ ಹ್ಯಾ ಗತಿರ್ ಪಡೊನ್ ಆಸ್ತಾನಾ ತುಕಾ ಕಾಂಯ್ ಪುಣಿ ಕುಮಕ್ ಕರ್ತಿ ನಾಂತ್‌ಗಿ? ತಿಂ ಕೋಣ್ ಎಕ್ಲಿಂ ಪುಣಿ ಹ್ಯಾ ಘರಾಪಾಯ್ ದವರ್ತಾತ್‌ವೆ?”

ಪಾಯ್ ದವರ್ತಿಂ ಆಸ್‌ಲ್ಲಿಂ. ತಾಂಕಾಂ ಆಂಜೆಲಾಚೊ ವಿಶೇಷ್ ಮೋಗ್ ಲೆಗುನ್ ಆಸ್‌ಲ್ಲೊ. ಪೂಣ್ ತಾಣಿ ಯೇನಾಶೆಂ ಆಡ್ವಾರ್ಲೆಂ ಆಂಜೆಲಾಂಚ್ಚ್ ಆನಿಕ್ ತೆಂ ಎಕಾ ನಿತಿಚಾ ಶರ್ತಾಖಾಲ್. ಪೂಣ್ ತಶೆಂ ಕೆಲಾಂ ಮ್ಹಣ್ತಚ್ ಆಂಜೆಲಾನ್ ತಿಚಾ ಆವ್ಯ ಬಾಪಾಯ್ಕಿ ಮೋಗ್ ಸಾಂಡ್ಲಾ ಯಾ ತಾಂಚೆ ಮದ್ಲೊ ಸಂಬಂಧ್ ತುಟ್ಯಲಾ ಮ್ಹಣ್ ಜಾಯ್ನಾ. ತಾಂಚೆಕಡೆ ತಿ ಬಿಲ್ಕುಲ್ ರಾಗಾರ್ ನಾತ್‌ಲ್ಲಿ. ದೆಕುನ್ ಆತಾಂ ರೊಜ್‌ಬಾಯ್ ತಾಂಕಾಂ ದುಸೊನ್ ಉಲ್ಟತಾನಾ ಆಂಜೆಲಾಕ್ ಚಿಕ್ಕೆಶೆ ದುಕ್ಲೆಂ. ದುಕ್ಲೆಂ ಮ್ಹಣೊನ್ ತಿಕಾ ಪಾಟಿಂ ಉಲವ್ನ್ ಫಾರಿಕ್ಲೊಣ್ ಕಾಣ್ಲೆಂವ್ಕ್ ಬೊರೆಂ ದಿಸ್ಲೆನಾ. ತೆ ಪಾಸ್ವತ್ ತೆಂಯ್ ಸೊಸ್ಲಿ ಕಾಯೆನ್ ಸೊಸುನ್ ತಿಕಾ ಕಸಲಿಚ್ಚ್ ಜಾಪ್ ದೀನಾಸ್ತಾನಾ ವೊಗಿಚ್ಚ್ ರಾವ್ಲಿ.

ತಿ ವೊಗಿಚ್ಚ್ ರಾವ್‌ಲ್ಲಿ ಪಳೆವ್ನ್ ಆಪ್ಲೆ ಉಲ್ಕಲ್ಲೆಂ ಸತ್ ಪಾತ್ಯೆಲಿ ಜಾಯ್ನಾಯ್ ಮ್ಹಣ್ ಚಿಂತುನ್ ರೊಜ್‌ಬಾಯೆಚೊ ರುಬಾಬ್ ಚಡ್ಲೊ. “ಆಂಜೊ, ತುವೆಂ ಆತಾಂ ನಿರ್ದೊಂಕ್ ವೆಚೆ ಆದಿಂ ಹಾವೆಂ ವಿಚಾರ್ತಾ ಸವಾಲಾಕ್ ದೆವಾಚಾ ಪ್ರಮಾಣಾ ಖಾಲ್ ಮ್ಹುಕಾ ಜಾಪ್ ದೀಜಾಯ್. ತುಂ ಧನಿಯಾಲಾಗಿಂ ಕಾಚಾರ್ ಜಾಂವ್ಕ್ ಒಪ್ಪಿಗಿ ದಿತೆಲಿಯಿ ನಾ?”

ಆಂಜೆಲ್ ಫಾವೊತಿ ಜಾಪ್ ದಿತಿ ಆಸ್‌ಲ್ಲಿ. ಪೂಣ್ ಸಮಧಾನೆ ಖಾತಿರ್ ತಿಣೆ ತೊಂಡಾಕ್ ಬೀಗ್ ದಾಂಬ್ಲೆಂ. ಪಿಸಾಂತುರ್ ಜಾವ್ನ್ ಆಯಿಲ್ಲಿ ತಿಚಿ ತಕ್ಲಿ ಕಿತ್ಯಾಕ್ ಚಾಳ್ವೊನ್ ಫಾಲಿಜಾಯ್? ತೊ ತೊ ವೇಳ್ ಯೆತಾನಾ ತ್ಯಾ ತ್ಯಾ ಪ್ರಮಾಣೆಂ ಮೆಟಾಂ ಕಾಡ್ಲ್ಯಾರ್ ಸೈ ಮ್ಹಣ್ ಚಿಂತುನ್ ತಿ ಘುಂವ್ಲಿ ಆನಿ ಸೀದಾ ಭಿತರ್ ವೊಚೊನ್ ಬಾಗಿಲ್ ಬಂದ್ ಕರ್ನ್ ಮಾಂದ್ರೆರ್ ಆಡ್ ಪಡ್ಲಿ.

ತಶೆಂ ತಿ ಕಸಲಿಚ್ಚ್ ಜಾಪ್ ದೀಂವ್ಕ್ ಗುಮಾನ್ ಕರಿನಾಸ್ತಾನಾ ವೊಗಿಚ್ಚ್ ಗೆಲ್ಲಿ ಪಳೆನಾಫಡೆ ರೊಜ್‌ಬಾಯೆಕ್ ಚಿಲ್ಲ್ಯನ್ ಉಡ್ಯಲ್ಲಾಬರಿ ಅಕ್ಮಾನ್ ಭೊಗ್ಲೊ. ಆಂಜೆಲಾಚೆರ್ ಆಯಿಲ್ಲೊ ರಾಗ್ ತಿಣೆ ಮಾಂದ್ರೆಚೆರ್, ಉಶ್ಯಾರ್ ಆನಿ ವೊಲಿರ್ ಕಾಡ್ಲೊ ಆನಿ ನಿರಾಶೆಚೆ ಅಸ್ಕಾರ್ ಉಸ್ಕಾರ್ ಸೊಡೆತ್ತ್ ಮಾಂದ್ರೆರ್ ಪಾತಾಳ್ಲಿ. ಆದ್ಲೆ ದಿಸಾ ಶೆಣ್ಯನ್ ತಿ ಖಬಾರ್ ದಿತಾನಾ ತಿ ಕಿತ್ಲಿ ಊಂಚ್, ಸರ್ಗಾರ್‌ಚ್ಚ್ ಗಲ್ಲೆ ಬರಿ ತಿಕಾ ಭೊಗ್‌ಲ್ಲೆಂಗಿ, ಆತಾಂ ತಿ ತಿತ್ಲಿಚ್ಚ್ ಗೂಂಡ್ ಪಾತಾಳಾಕ್ ದೆವ್‌ಲ್ಲೆಬರಿ ತಿಕಾ

ಭೊಗ್ಗಂ ಆಸ್ತಲೆಂ.

“ಮಾಂಯೊ ಜಬ್ಬೊರ್, ಸುನಾಂಕ್ ದಣ್ಣಿತಾತ್ ಮ್ಹಣ್ ಸಂಸಾರ್ ಉಲ್ಟಾ. ಅಸಲ್ಯೊ ಸುನೊ ಕೊಣ್‌ಯಿ ಎಕ್ಲ್ಯಾಚಾ ಘರಾಚಾ ಉಂಬ್ರಾ ಭಿತರ್ ಆಸ್ತಾ ಪರ್ಯಾಂತ್ ತ್ಯಾ ಘಚ್ಯೊ ಮಾಂಯೊ ಜಬ್ಬೊರ್ ಜಾಯ್ನಾಸ್ತಾನಾ ಕಶ್ಯೊ ರಾವ್ತಲ್ಯೊ? ಮ್ಹಣ್ ನಿದ್‌ಲ್ಲೆ ಕಡೆ ತಿಚೆಂ ಆಪ್ಲಾ ಇತ್ಲ್ಯಾಕ್ ಸವಾಲ್.”

ತಾಚಿ ಜಾಪ್ ಜಾವ್ನ್ ಆಂಜೆಲ್ ಭಿತರ್ ನಿದ್‌ಲ್ಲೆ ಕಡೆ ತಿಚೆ ಇತ್ಲ್ಯಾಕ್ ಮ್ಹಣ್ತಾ: “ಹಿಚೆ ತಸಲ್ಯೊ ಮಾಂಯೊ ಸುನಾಂಕ್ ಧುವಾಂ ಬರಿ ಧುವೊ ಮ್ಹಣ್ ತೊಂಡಾನ್ ಸೈಲಾಪ್ ಕರ್ನ್ ಕಾರ್ಯಾಂನಿ ಗುಲಾಮ್‌ಗಿರಿಚಾ ಚಾಕರ್‌ನಿಂಕ್ ಚಲ್ಯಲ್ಲ್ಯಾ ಬರಿ ಚಲ್ಯತಿತ್ ಜಾಲ್ಯಾರ್ ಮಾಂಯ್-ಸುನಾ ಮದ್ಲಿ ನೀತ್ ಖ್ಯೆಂ ಉರ್ಲಿ?”

ಅಸೊ ಆಂಜೆಲಾಚಾ ನೊವೆನಾಚೊ ಆಟ್ಯೊ ದೀಸ್ ಆಕೇರ್ ಜಾಲೊ.

## VIII

## ಆಂಜಲಾಚಿ ಆನಿಕಿ ವೈರ್ತಿ ಥಿರಾಸಾನ್

ಜೆಂ ದೆವಾನ್ ಬಾಂದುನ್ ಘಾಲಾಂ-

ತು ಮನ್ಯಾನ್ ತುಟವ್ನ್ ಘಾಲುಂಕ್ ನಜೊ

ರೋಜ್‌ಬಾಯೆಗೆರ್ ಥಾವ್ನ್ ಭಾಯ್ರ್ ಸರ್ನ್ ಗೆಲ್ಲೆ ಧನಿ ಆನಿ ಶೆಣ್ಣಿ ರಾತ್ ಆನಿ ದೀಸ್, ಭುಕ್ ಆನಿ ತಾನ್ ಮ್ಹಣ್ ಲೆಕಿನಾಸ್ತಾನಾ, ರೊಫಿಚಾ ಖಬ್ರೆಕ್ ಸಗ್ಳೊ ಸಂಸಾರ್ ವೊಮ್ಮೊ ಉದಾರೊ ಕರುಂಕ್ ಕಾಡ್‌ಲ್ಲಿ ಮ್ಹಿನತ್ ಹಾಂಗಾಸರ್ ವಿವರ್ಸುಂಕ್ ಸಾಧ್ಯ್ ನಹಿಂ. ಧನಿಯಾಕ್ ಜಾಯ್ ಆಸ್‌ಲ್ಲಿ ಖಬಾರ್ ತಾಚಾ ಜಿವಂತ್‌ಪಣಾಚಿ ನಹಿಂ, ಬಗಾರ್ ಮೊರ್ನಾಚಿ; ಆನಿ ತಿ ಏಕ್ ಪಾವ್ಲಿಂ ಮೆಳೊನ್ ರೋಜ್‌ಬಾಯೆಗೆರ್ ವೊಚೊನ್ ಆಂಜಲಾಕ್ ಪರ್ತ್ಯಾನ್ ಪಳೆತಾ ವರೆಗ್ ತಾಕಾ ಧಾ ದೀಸ್ ತೆ ಧಾ ವರ್ಸಾಂ ಬರಿ ದಿಸ್ಲೆ. ಪೂಣ್ ಆಂಜಲಾ ಲಾಗಿಂ ಕಾಜಾರ್ ಜಾಂವ್ಕ್ ಆನಿ ತಿಕಾ ಆಪ್ಣಾಚಾ ರಾವ್ತೆರಾಚಿ ರಾಣಿ ಮ್ಹಣ್ ಕುರ್ವಾರ್ ಕರುಂಕ್ ಧಾ ನಹಿಂ, ಶೆಂಬರ್ ವರ್ಸಾಂ ಗರ್ಜ್ ಪಡ್ಲ್ಯಾರೀ ರಾವೊಂಕ್ ಆನಿ ತ್ಯಾ ಪಾಸ್ವತ್ ಆಪ್ಣಾಚಿ ಸರ್ವ್ ಆಸ್ತ್ ಆನಿ ದುಡು ಲೆಗುನ್ ಖರ್ಚುಂಕ್ ತೊ ತಯಾರ್ ಆಸ್‌ಲ್ಲೊ.

ಖಬಾರ್ ಮೆಳ್ಳಾ ಉಪ್ರಾಂತ್ ತಿ ಆಪುಟ್ಲೆ ಖರಿ ಮ್ಹಣ್ ಜಾಯ್ತಾಯ್. ನಾ ಜಾಲ್ಯಾರ್ ಇಗರ್ಜ್‌ಮಾತೆಚ್ಯೊ ರೆಗ್ಲೊ ಆನಿ ಕಾನುನಾ ತಾಚೆ ಎಕ್ಲ್ಯಾ ಪಾಸ್ವತ್ ಘೊಡೆ ಆಸ್‌ಲ್ಲೆ ಗಾಡ್ವಾಂ ಜಾಯ್ತಾಂತ್. ಕೊಣಾಂಯ್ ಲಾಗಿಂ ಲೊಂಚ್ ದೀವ್ನ್ ಕಾಮಾ ಕರ್ಯೆತಾತ್; ಪೂಣ್ ಇಗರ್ಜೆಚಾ ಮ್ಹಣಿಯಾರ್ಯಂಕಡೆ ತಿ ದಗಲ್ಪಜ್ ಚಲಾನಾ ಮ್ಹಣ್ ತೊ ಸುದ್ನ್ ಜಾಣಾಸ್‌ಲ್ಲೊ. ತ್ಯಾ ಪಾಸ್ವತ್ ತಾಕಾ ವಳಕ್ ಆಸ್‌ಲ್ಲಾ ವೊಡ್ ವೊಡ್ ಮಹಂತಾಂಚೆ ಪಾಯ್ ಧರ್ನ್, ತಾಂಚೆ ಹೆಳ್ಳೆರ್ ಸರ್ಕಾರಿ 'ಒಫಿಶಿಯಲ್'ಂಚೆರ್ ಸಲಾಮ್ ವೊತುನ್ ತಾಂಚೆ ಮುಖಾಂತ್ರೆ ಡೆಲ್ಲಿ ನಾವಿಕ್ ಮುಖ್ಯ ರಾಣ್ಯಾಕ್ ಟೆಲಿಗ್ರಾಮಾ ಧಾಡ್ಲಿಂ. ಧಾಡ್ನ್ ಆಟ್ಯೊ ದೀಸ್ ವೊಚೊನ್ ನೊವೊ ಕಷ್ಟಾನಿ ಪಾಶಾರ್ ಜಾಲೊ. ಟೆಲಿಗ್ರಾಮಾಚಿ ಜಾಪ್ ಆಯ್ಲಿನಾ. ಧಾವೊ ದೀಸ್ ಧನಿಯಾಕ್ ಬಿಲ್ಕುಲ್ ಪಾಶಾರ್ ಜಾಲ್ಲ್ಯಾ.

ರಾತಿಂ ಜೆವಾಣ್ ಜಾವ್ನ್ ತೊ ಸಿಗ್ರೆಟ್ ತೊಂಡಾಂತ್ ದವರ್ನ್ ಬೆಜಾರಾಯೆನ್ ಜಡ್ ಜಾಲ್ಲ್ಯಿ ತಕ್ಲಿ, ಭಾಯ್ರ್ ಆಂಗ್ಲಾಂತ್ ಪಾಶಾರಿ ಮಾರ್ನ್, ಹಾಳು ಕರುಂಕ್ ಪ್ರಯತ್ನ ಕರ್ತಾಲೊ. ಭಿತರ್ ವೊಣ್ತಿವಯ್ಲ್ಯಾ ಗಡಿಯಾಳಾಚೆರ್ ವೊರಾಂ ನೋವ್ ವ್ಹಾಜ್ಲಿಂ. ಹಾಚೆ ಉಪ್ರಾಂತ್ ತ್ಯಾ ದೀಸ್ ಟೆಲಿಗ್ರಾಮಾಚಿ ಜಾಪ್ ಯೆಂವ್ಚಿ ಆಶಾ ತಾಣೆ ಖಿಂಡ್ಲಿ ಆನಿ ಭಿತರ್ ವೊಚೊನ್ ನಿರ್ದೊಂಕ್ ವಿಲೆವಾರಿ ಕರುಂಕ್ ಪಡ್ಲೊ. ತಿತ್ಲ್ಯಾ ಭಿತರ್ ಆವ್ಚಿತ್ ತಾಚೊ ಏಕ್ ಈಷ್ಟ್ ಸಾಂಗಾತಾ ಎಕಾ ತರ್ನಾಟ್ಯಾಕ್ ಕಾಣ್ಲೆವ್ನ್ ಭಿತರ್ ರಿಗ್ಲೊ. ಧನಿಯಾನ್ ಕೂಡ್ಲೆ ಭಾಯ್ರ್ ಯೇವ್ನ್ ತಾಂಕಾಂ ಚೊವ್ಕೆಂತ್ ಸ್ವಾಗತ್ ದಿಲೊ. ಇಷ್ಟಾ ಸಾಂಗಾತಾ ಆಯಿಲ್ಲೊ ತರ್ನಾಟೊ ಆಪ್ಣಾಚೊ ಭಾಚೊ ಮ್ಹಣ್ ವಳಕ್ ದಾಕ್ಟರ್‌ನಾಫಡೆ ನೋರ್ವಿಟಾಬಾನ್ ತಾಚೊ ಹಾತ್ ಧರ್ನ್ ಹಾಲ್ಕಲೊ ಆನಿ ಮಾಗಿರ್ ಸಕ್ಪಾನಿ ಬೊಸ್ಕಾ ಘೆತ್ಲಿ.



ಬೊಸ್ಟನ್ ಎಕೇಕ್ ಸಿಗ್ರೆಟ್ ಎಕೆಕ್ಲಾಚಾ ತೊಂಡಾಂತ್ ಕಾಜುಲ್ಯಾ ಬರಿ ಝಳ್ಕಾತಾನಾ ಖಬ್ರೊ ಉಲಂವ್ಕ್ ಸುರು ಜಾಲೆ. ಖಬ್ರೊ ಹ್ಯಾ ದಿಸಾನಿ ಬೋವ್ ರುಚಿಕ್ ಝುಜಾಚ್ಯೊ ಆನಿ ತ್ಯೊ ತಾಣೆ ಪಳೆನಾತ್‌ಲ್ಲೊ ಮಿದ್ಲ್ ಪಳೆವ್ನ್ ಆಯಿಲ್ಲೆಬರಿ ಎಕಾಮೆಕಾ ಸಾಂಗೊಂಕ್ ಸುರು ಕೆಲ್ಯೊ. ಉಲ್ಕಾತಾಂ ಉಲ್ಕಾತಾಂ ತಾಂಚೆ ಪೈಕಿ ತೊ ತರ್ನಾಟೊ ಮಿದ್ಲ್ ರಂಗಸ್ಥಳಾಂತ್ಲೊ ಆಯಿಲ್ಲೊ ಮ್ಹಳ್ಳೆಂ ಸತ್ ನೋಬೆಲಾಚಾಕ್ ಕಳೊನ್ ಆಯ್ಲೆಂ.

“ಹಾಂವ್ ನಾವಿಕ್ ಫೊವ್ವೆಂತ್ ಆಸ್‌ಲ್ಲೊಂ,” ಮ್ಹಣ್ ಸೊಡ್ಯಲಿ ತರ್ನಾಟ್ಯಾನ್ ಆಪ್ಲಿ ಕಾಣಿ. “ತಾರ್ವಾಚಾ ಅವ್ಹಡಾಂತ್ ಸಾಂಪ್ಡೊನ್ ಮ್ಹಜೊ ದಾವೊ ಹಾತ್ ಮೊಡ್‌ಲ್ಲೆ ವರ್ವಿಂ ಮ್ಹಾಕಾ ಫೊವ್ವೆಂತ್ಲೊ ನಿವೃತ್ತಿ ಕೆಲೊ,” ಮ್ಹಣ್ ಸಾಂಗೊನ್ ಕೊಟಾಚಾ ಹಾತಾ ಭಿತರ್ ಆಸ್ಚೊ ರಬ್ಬಾರಾಚೊ ಹಾತ್ ಉಕಲ್ ತಾಣೆ ದಾಕ್ಟೊ.

ತಾರ್ವಾಚಾ ಅವ್ಹಡಾಚಿ ಖಬರ್ ಕಾಡ್‌ಲ್ಲಾಕ್ಲೆನ್ ರೊಫಿಚಿ ಕಾಂಯ್ ಖಬರ್ ತಾಚೆ ಮುಖಾಂತ್ ಮೆಳ್ತಾ ಚಾಲ್ಯಾರ್ ಪಳೆವ್ನ್ ಮ್ಹಣ್ ಧನಿಯಾನ್ ತಾಚೆ ಲಾಗಿಂ ಆತುರಾಯೆನ್ ಅಶೆಂ ಸವಾಲ್ ಕೆಲೆಂ: “ರಾಫಾಯೆಲ್ ಕುವೆಲ್ ಮ್ಹಳ್ಳಾ ತರ್ನಾಟ್ಯಾಕ್ ತುಮ್ಮಾ ಫೊವ್ವೆಂತ್ ಆಸ್‌ಲ್ಲೊ ತುಂ ವಳ್ಕೊನ್ ಯಾ ಆಯ್ಕೊನ್ ಜಾಣಾಂಯ್‌ವೆ?”

ತಾಚೆಂ ನಾಂವ್ ಕಾಡ್‌ಲ್ಲೆಂಚ್ ತರ್ನಾಟೊ ವಿಜ್ಞಿತ್ ಜಾಲೊ!

“ತಾಚಿ ವಳಕ್‌ಗಿ? ತಾಚಿ ವಳಕ್ ನಾ ಮ್ಹಳ್ಳಾರ್ ಮ್ಹಜಾ ದಾವ್ಯಾ ಹಾತಾಚಿ ವಳಕ್ ನಾ ಮ್ಹಳ್ಳೆಬರಿ ಜಾಯ್!” ಮ್ಹಣೊನ್ ತಾಚಾ ರಬ್ಬಾರಾಚಾ ಹಾತಾಚೆರ್ ತಾಣೆ ದೀಷ್ಟ್ ವೆಲಿ. ಕೂಡ್ಲೆ ತಾಚೆಂ ತೊಂಡ್ ಖಂತಿನ್ ಬಾವ್ಲೆಂ, ತೆಂ ಧನಿಯಾನ್ ಆನಿ ತಾಚಾ ಮಾವ್ಚ್ಯಾನ್ ಪಳೆಲೆಂ. ಕಸೊ ತೊ ಹಾತ್ ಹ್ಯಾ ಸಂಸಾರಾಂತ್ ನಾಂಗಿ ತಸೊಚ್ಚ್ ರೊಫಿಯ್ ಹ್ಯಾ ಸಂಸಾರಾಂತ್ ನಾ ಮ್ಹಳ್ಳೆಂ ತಾಚಾ ಮತಿಂತ್ ಆಸ್‌ಲ್ಲೆಂ ತಾಚಾ ಬಾವ್ಲೆಚ್ ತೊಂಡಾರ್ ವಾಚುಂಕ್ ದಿಸ್ತಾಲೆಂ.

“ತರ್, ದಯಾ ಕರ್ನ್ ತಾಚಿ ತುಂ ಜಾಣಾ ಆಸಾಯ್ ತಿಲ್ಲಿ ಖಬರ್ ಮ್ಹಾಕಾ ಸಾಂಗ್ತಿ?” ಮ್ಹಣ್ ಧನಿಯಾನ್ ಉಪ್ಕಾರ್ ಮಾಗ್ಲೊ.

ತೆದ್ವಾಂ ತ್ಯಾ ತರ್ನಾಟ್ಯಾನ್ ರೊಫಿಚಿ ಚರಿತ್ರಾ ಮೊಟ್ಯಾನ್ ಹ್ಯಾ ಪರಿಂ ಸಾಂಗ್ಲಿ:

“ಹಾಂವ್ ಆನಿ ರೊಫಿ ಕುವೆಲ್ ಫೊವ್ವೆಂತ್ ರಿಗೊಂಕ್ ದೋನ್‌ಂಚ್ಚ್ ದಿಸಾಂಕ್ ಪಾಟಿಂ ಪುಡೆಂ. ಆಮಿ ತರ್ಬೆತಿ ತಡಿರ್ ತೀನ್ ಮಹಿನೆ, ಆನಿ ಕೊಲೊಂಬೊ ಬಂದ್ರಾರ್ ಉದ್ಯಾಂತ್ ತೀನ್ ಮಹಿನೆ ಜಾಲ್ಯಾ ಉಪ್ರಾಂತ್ ಎಕಾಚ್ಚ್ ಮ್ಹಾಲಾಚಾ ತಾರ್ವಾಚೆರ್ ಆಮ್ಕಾಂ ಕಾಮಾಕ್ ಘಾಲ್ತೆ. ತಾಂತುಂ ಆಮಿ ದೊಗಿ ಇಂಜಿನ್ ರೂಮಾಂತ್ ಕಾಮ್ ಕರ್ತಲ್ಯಾಂವ್. ರೊಫಿ ಮ್ಹಜೊ ಸಹಾಯಕ್ ಜಾವ್ನಾಸ್‌ಲ್ಲೊ.”

“ಏಕ್ ದೀಸ್ ಆಮಿ ಚಿಂತಿನಾತ್‌ಲ್ಲಾ ವೆಳಾರ್ ಸಿಂಗಾಪುರಾಕ್ ವೊಚೊಂಕ್ ಏಕ್‌ದಮ್ ಆಮ್ಕಾಂ ಹುಕುಮ್ ಆಯ್ಲಿ. ಆಮ್ಕಾ ಕಾಮಾಚಾ ಅಡ್ವಣೆಂತ್ ಆನಿ ಪುರಾಸಾಣೆಂತ್ ತೀನ್ ಮಹಿನೆ ಲಾಗಾಯ್ ಆಮ್ಕಾ ಆವ್ಯ ಬಾಪಾಂಯ್ಕೆ ಕಾಗಾದ್ ಬರೊಂವ್ಕ್ ನಾತ್‌ಲ್ಲೆಂ ಆನಿ ರುಪ್ಯ ಧಾಡುಂಕ್ ನಾತ್‌ಲ್ಲೆ. ಆತಾಂ ಆಪ್ಲಿತ್ ಹಿ ಹುಕುಮ್ ಆಯಿಲ್ಲಿಚ್ಚ್ ಆಮ್ಕಾಂ ತ್ಯಾ ಕಾಮಾಕ್ ಪುರ್ಸತ್ ಮೆಳ್ಳಿ ನಾ. ಸಿಂಗಾಪುರ್ ಪಾವ್ಲ್ಯಾ ಉಪ್ರಾಂತ್ ತೆಂ ಕಾಮ್ ತಿಸುಂಚೆಂ ಮ್ಹಣ್ ಚಿಂತುನ್ ತ್ಯಾಚ್ಚ್ ರಾತಿಂ

ಪುಣ್ ಸುರು ಕೆಲೆಂ.”

“ತ್ಯಾ ವೆಳಾರ್ ಜಾಪಾನಾಚಿ ಸಿಂಗಾಪುರಾಚೆರ್ ವಿಮಾನ್ ದಾಳ್ ಹಾಡುಂಕ್ ತಯಾರ್ ಕರ್ತಾಲೆ ಮ್ಹಣ್ ದುಬಾವ್ ಆಸ್ಲೆ ನಿಮ್ಮಿಂ ತಾಚಾ ಭದ್ರತೆಕ್ ಮ್ಹಣೊನ್ ಜಾಯಿತ್ಲೊ ಮಿಲಿಟರಿ ಮ್ಹಾಲ್ ಆಮ್ಚಾ ತಾರ್ವಾರ್ ಆಸ್ಲೊ. ದಾರು-ಫೊಟೆಯ್ ಪುಷ್ಕಳ್ ದಾಸ್ತಾನ್ ಆಸ್ಲೆ. ಆಮ್ಚಾ ತಾರ್ವಾರ್ ಚಡಾವತ್ ಶಿಪಾಯ್ ಯಾ ಝಜಾಚಿಂ ಆಯ್ಲಾಂ ನಾತ್ಲಿಂ. ಚಾರ್ ಕುಶಿಂಕ್ ಚಾರ್ ವಿಮಾನ್ ಪಡಾವ್ ಕರ್ಚೊ ನಾಳಿ ಮಾತ್ ಆಸ್ಲೊ ಆನಿ ತ್ಯೊ ಪ್ರಯೋಗ್ ಕರುಂಕ್ ಜಾಣಾಸ್ಲೆ ದೋನ್ ಡೆಜನ್ ಶಿಪಾಯ್ ಆಸ್ಲೆ.”

“ಪುಣ್ ಅಪಾಯಾವಿಣೆ ಜಾತೆಲೆಂ ಮ್ಹಣ್ ಆಮ್ಕಾಂ ಘಟ್ತ್ಯಾ ಧೈರ್ ಆಸ್ಲೆಂ. ಕಶೆಂಗೆ ಮ್ಹಳ್ಳಾರ್, ಜಾಪಾನಾಚಿ ತಯಾರಾಯ್ ಜಾತಾಲಿ ಜಾಲ್ಯಾರೀ ತೆ ಸಿಂಗಾಪುರಾಚಾ ಕುಶಿಕ್ ಯೇಂವ್ಕ್ ಜಾಯಿತ್ಲೊ ತೆಂಪ್ ಲಾಗ್ತೊಲೊ ಮ್ಹಣ್ ಅಂದಾಚೊ ಆಸ್ಲೊ. ಏಕ್ ದೀಸ್ ಸಾಂಜೆರ್ ಸುಮಾರ್ ಚಾರ್ ಘಂಟ್ಯಾಂಚೆರ್, ಆಮ್ಚೆಂ ತಾರುಂ ಸಿಂಗಾಪುರಾ ಥಾವ್ನ್ ದೊನ್ಸಿಂ ಮೈಲಾಂ ಅಸ್ತಮ್ತಕ್ ಮೊದೆಂ ದರ್ಯಾಂತ್ಲ್ಯಾನ್ ಜೊರಾನ್ ವೆತಾಲೆಂ. ಎಕಾಚ್ಚ್ ಫಾರಾ ಉಬಾರ್ ಮೊಡಾಂತ್ಲಿಂ ತೀನ್ ವಿಮಾನಾ ಗಿದಾಂಬರಿ ದೆವೊನ್ ಆಯ್ಲಿಂ. ದುಸ್ಮಾನಾಚಿಂ ಮ್ಹಣ್ ಕಳೆಲ್ಲೆಂಚ್ ಆಮಿ ನಾಳಿ ಮಾಂಡುನ್ ತಯಾರ್ ರಾವ್ಲಾಂವ್. ಪಾಂಚ್ ಮಿನುಟಾಂ ಭಿತರ್ ತಿಂ ಆಮ್ಚಾ ತಾರ್ವಾ ವೈಲ್ಯಾನ್ ಪಾಶಾರ್ ಜಾವ್ನ್ ಆನ್ಯೇಕಾ ಘಡ್ಯೆನ್ ಮೊಡಾಂತ್ ನಪ್ಯಂಚ್ ಜಾಲಿಂ.”

“ಪುರ್ತಿಂ ಪಾಂಚ್ ಮಿನುಟಾಂ ಜಾಂವ್ಕ್‌ನಾಂತ್, ತಾಂತ್ಲೆಂ ಏಕ್ ಪಾಟಿಂ ಆಯ್ಲೆಂ ಆನಿ ಆಮ್ಚಾ ಶಿಪಾಯಾನಿ ನಾಳಿ ಜೊಕುನ್ ಫಾರ್ ಸೊಡ್ಚಾ ಭಿತರ್ ಪಾಂಚ್-ಸ-ಬೊಮ್ ಎಕಾ ಪಾಟ್ಯಾನ್ ಏಕ್ ಗಳೊವ್ನ್ ಪಾಶಾರ್ ಜಾಲೆಂ. ಪುಣ್ ದೆವಾಚಾ ದಯೆನ್ ತೆ ಪೂರಾ ದರ್ಯಾಂತ್‌ಚ್ಚ್ ಪಡ್ಲೆ ಆನಿ ಆಮ್ಕಾಂ ಕಾಂಯ್ ಅಪಾಯ್ ಘಡ್ಲೊನಾ.”

“ತಶೆಂ ಗೆಲ್ಲೆಂ ತೆಂ ವಿಮಾನ್ ಪಾಂಚ್ ಮಿನುಟಾಂಭರ್ ಪಾಟಿಂ ಆಯ್ಲೆನಾ. ಜಾಲ್ಯಾರೀ ಆಮಿ ಜಾಗ್ರುತ್ಯಾಯೆನ್ ಪುಣ್ ಮುಂದರ್ಸಿತೆಲ್ಯಾಂವ್. ಧಾ-ಪಂದ್ರಾ-ವೀಸ್ ಮಿನುಟಾಂ ತಾಂಚಿ ಝಳಕ್ ನಾತ್ಲಿ ಪಳೆವ್ನ್ ತೆ ಭಿಯೆವ್ನ್ ಪೊಳ್ಳೆ ಆಸ್ತಲೆ ಮ್ಹಣ್ ಚಿಂತುನ್ ನಾಳಿ ದೆವ್ಯೆಜಾಯ್ ಜಾಲ್ಯಾರ್ ದುಸ್ರೆಂ ಎಕಾಚ್ಚಾಣೆ ಮೊಡಾಂತ್ಲೆಂ ದೆವೊನ್ ಆಯ್ಲೆಂ! ತಶೆಂ ಯೆತಾನಾ ಆಮ್ಚಾ ನಾಳಿಂಚೊ ಖಳಾನಾಸ್ತಾನಾ ಗೆಲೊ ತಾಚೆರ್ ಫಾರಾಂಚೊ ಶಿವೊರ್, ಆನಿ ತಾಂತ್ಲೆಂ ತಾಕಾ ಬಚಾವಿ ನಾ ಮ್ಹಣ್ ದಿಸ್ಲೆಂ. ಆನಿ ನೀಜ್ ಜಾವ್ನ್ ಆಮ್ಚಾ ಹಾತಾಂತ್ ಪಡಾವ್ ಜಾಂವ್ಕ್‌ಚ್ಚ್ ಆಯಿಲ್ಲೆಂ ತೆಂ ಆಮ್ಕಾಂ ದಿಸ್ಲೆಂ. ಆನಿ ಅಬ್ಬ! ತಶೆಂ ಆಯಿಲ್ಲೆಂ ತೆಂ ಸೀದಾ ಯೇವ್ನ್ ಪಡ್ಲೆಂ ಆಮ್ಚಾ ತಾರ್ವಾಚಾ ಪೊಟಾರ್‌ಚ್ಚ್! ಎಕಾಚ್ಚ್‌ಫಾರಾ ತಾಂತುಂ ಆಸ್ಲೆ ಪೂರಾ ‘ಬೊಮ್’ ಪುಟೊನ್ ತಾರುಂ ಉಜಾಂತ್ ಬುಡೊನ್ ಗೆಲೆಂ. ತಾಂತ್ಲೊ ಉಜೊ ದಾರು-ಫೊಟೆ ದಾಸ್ತಾನ್ ಕೆಲ್ಲ್ಯಾ ಕುಡಾಂತ್ ರಿಗೊನ್ ಎಕಾ ಖಣಾ ಭಿತರ್ ಪೊಣೊಸ್ ಫಾಸಾಳ್‌ಲ್ಲ್ಯಾ ಬರಿ ಜಾವ್ನ್ ಉದ್ಕಾಂತ್ ಬುಡೊನ್ ಗೆಲೆಂ. ತ್ಯಾ ಘಡ್ಯೆ ಕಿತೆಂ ಜಾಲಾಂ ಮ್ಹಳ್ಳೆಂ ಕೊಣಾಚಾನ್‌ಚ್ಚ್ ಸಾಂಗೊಂಕ್ ಸಾಧ್ಯ್ ನಹಿಂ. ಮ್ಹಜಾ ತಿಳುವಳಿಕೆ ಪ್ರಮಾಣೆ ತಾಂತ್ಲೆ ಬಚಾವ್ ಜಾಲ್ಲೆ - ಮ್ಹಳ್ಳೆ-ತೆಯ್ ದುಸ್ರ್ಯಾ ದಿಸಾ ಸಕಾಳಿಂ ಧಾ ವೊರಾರ್ ದುಸ್ರ್ಯಾ ಎಕಾ ಲೊಂಬಾನ್ ಆಮ್ಕಾಂ ದರ್ಯಾಂತ್ಲೆ ವಿಂಚುನ್ ಕಾಡ್ಲೆ - ಫಕತ್ತ್ ಇಕ್ರಾ ಜಣ್ ಮಾತ್. ತಾಂತುಂ

ರೊಫಿ ನಾತ್‌ಲ್ಲೊ!”

“ತಾಚೆ ಉಪ್ರಾಂತ್ ತ್ಯಾ ವರಾರಾಕ್ ಜಾಯಿತ್ತಿಂ ಸೊದ್ನಾ ಚಾತಾಲಿಂ. ಪೂಣ್ ಕೊಣ್‌ಯಿ ಮೆಳ್‌ಲ್ಲಿ ಖಬಾರ್ ನಾ. ಅಧಿಪತಿನಿ ತಾಚಿ ಖಬಾರ್ ತಾಚಾ ಮನ್ಯಾಂಕ್ ಯೆದೊಳ್ ಪಾವಿತ್ ಕೆಲ್ಯಾ ಆಸ್ತೆಲಿ ಮ್ಹಣ್ ಚಿಂತಾಂ”

“ಖಬಾರ್ ಆಯ್ಲ್ಯಾ”, ಮ್ಹಣಾಲೊ ನೊರ್ಬಾಟಾಬ್ ಚಿಕ್ಕೆ ಖಂತಿನಾಶೆಂ. “ತೊ ನಖ್ತಿ ಮೆಲಾಗಿ ನಾಂಗಿ ಮ್ಹಳ್ಳೆಂ ಅನಿಕೀ ಖಬಾರ್ ನಾ. ‘ಮಿಸಿಂಗ್’ ಮ್ಹಣ್ ಟೆಲಿಗ್ರಾಮಾರ್ ಕಾಣ್ಯೆಲಾಂ ತಿತ್ಲೆಂಚ್”.

“ತರ್ ತಾಣೆ ವಾಂಚೊನ್ ಆಸ್ಲೆಂ ಧೈರ್ ನಾ,” ಮ್ಹಣಾಲೊ ತರ್ನಾಟೊ ಧರ್ನಿಕ್ ದೀಷ್ಟ್ ಲಾವ್ನ್. “ಹಾಂವ್ ಆಯಿಲ್ಲೊಂ ತೊ - ಯೇವ್ನ್ ದೋನ್ ವರ್ಸಾಂ ಜಾಲಿಂ-ತಾಂಗರ್ ವೊಚೊನ್ ತಾಚಾ ಆವ್ಯಕ್ ಆನಿ ಬಾಯ್ಲೆಕ್ ಸಾಂಗ್ತೊಲೊಂ ಮ್ಹಣ್ ಚಿಂತುನ್ ಜಾಯಿತ್ಲ್ಯಾ ಜಣಾಂ ಕಡೆ ತಾಚೊ ವಿಳಾಸ್ ಹಾಂವೆಂ ವಿಚಾರ್ಲೊ. ಪೂಣ್ ವ್ಯರ್ಥ್. ತಾಂಚೊ ಎಡ್ರೆಸ್, ಏಕ್ ಪಾವ್ಲಿಂ ತಾಂಕಾಂ ಕಾಗಾದ್ ಬರೈತಾನಾ ಮ್ಹಾಕಾ ದಿಲ್ಲೊ, ಮ್ಹಜೆ ಕಡ್ಲೊ ಭಾಯ್ರ್ ಪಡೊನ್ ಗೆಲೊ. ತಾಣೆ ತಾಚಾ ಫಿರ್ಗಚೆಚೆಂ ನಾಂವ್ ದಿಲ್ಲೆಂ ಸೈತ್ ಹಾಂವ್ ವಿಸರ್ಲೊಂ... ತಿಂ ಖಿಂ ಆಸಾತ್ ತೆಂ ತುಂ ಜಾಣಾಂಯ್‌ಗಿ? ತಾಂಕಾಂ ಮೆಳೊನ್ ಇಲ್ಲಿಶಿ ಭುಜಾವಣ್ ದೀವ್ನ್ ಯೆತೊಂ ಆಸ್‌ಲ್ಲೊಂ....”

“ತುಕಾ ಖುದ್ಲ್ ಹಾಂವ್ ತಾಂಗರ್ ಏಕ್ ದೀಸ್ ಆಪವ್ನ್ ವೊರ್ತಾಂ. ತೊ ಮ್ಹಜೊ ವಕ್ಲಾಂಚೊ. ತುಜಿ ಮ್ಹಾಕಾ ಇಲ್ಲಿ ಗರ್ಜ್ ಪಡೊಂಕ್ ಪುರೊ. ತ್ಯಾ ವೆಳಾರ್ ತುಜಿ ಥೊಡಿ ಕುಮಕ್ ಮ್ಹಾಕಾ ದಯಾ ಕರ್ತಿಗಿ?” ಮ್ಹಣ್ ಧನಿಯಾನ್ ಉಪ್ಕಾರ್ ಮಾಗ್ಲೊ.

ತರ್ನಾಟ್ಯಾನ್ ಉದ್ಕಾರ್ ಮನಾನ್ ಒಪ್ಪಿಗಿ ದೀಂವ್ಕ್ ಹಾತ್ ಮುಕಾರ್ ದಿಲೊ. ಧನಿಯಾನ್ ತೊ ಉಪ್ಕಾರಿ ಮನಾನ್ ದಾಂಬುನ್ ಧರ್ನ್ ಆಪ್ಣಾಚಾ ಹಾತಾಂತ್ ಹಾಲ್ತೊ ಆನಿ ಗಜಾಲಿ ಆಕೇರ್ ಕೆಲ್ಯೊ. ತೆ ವೆತಚ್ಚ್ ಆಪುಣ್ ಸಾಧಾರ್ಣ್ ಹಾಳ್ವಾಯೆಚಿ ತಕ್ಲಿ ಕಾಣ್ಲೆವ್ನ್ ನಿರ್ದೊಂಕ್ ಗೆಲೊ.

ನಿದ್‌ಲ್ಲೆ ಕಡೆ ಪುಣಿ ತಾಚಾ ತಕ್ಲೆಂತ್ ಸಮಧಾನ್ ಆಸಾವೆ? ಖಿಳ್ತೆಂ ತಾಚಾ ಉಚಾಂಬೊಳಾಯೆಕ್ ‘ನಾರು-ನುರು’ ಕರ್ನ್ ಪುರ್ಪುರೊಂಕ್ ಲಾಗ್ಲೆಂ. “ತೊ ಮನಿಸ್ ಘಟ್ವ್ ಏಕ್ ಸಾಕ್ಸ್ ಮ್ಹಾಕಾ ಆಸಾ ಜಾಲ್ಯಾರೀ ತಾಣೆ ಸಾಂಗ್ಲೆಂ ಸತ್ ಮ್ಹಣ್ ರುಜು ಕರುಂಕ್ ದುಸ್ರಿ ಸಾಕ್ಸ್ ಕೋಣ್ ಆಸಾ? ಹಾಂವ್ ತೆಂ ಸತ್ ಮ್ಹಣ್ ಪಾತ್ಯೆನ್... ರೊಜ್‌ಬಾಯ್ ಖಂಡಿತ್ ಜಾವ್ನ್... ಆಂಜೆಲ್... ಶ್ಯಾಂತ್ ನವೊದ್ ಪಾತ್ಯೆತ್ ಮ್ಹಣ್ ದಿಸ್ತಾ... ಪೂಣ್ ವಿಗಾರ್ ಸರ್ಕಾರಾಚಿ ಬೊರ್ಪಾನ್ ಸಾಕ್ಸ್ ಮೆಳ್ಳ್ಯಾ ಶಿವಾಯ್ ರೆಸ್ತೆರ್ ಕರಿತ್‌ವೆ?... ನಾ.... ತ್ಯಾ ಪಾಸ್ತತ್ ತಾಂಚೆಂ ಥಾವ್ನ್ ಏಕ್ ‘ಮೊರ್ನಾ ಸರ್ಚಿಫಿಕೆಟ್’ ಮೆಳ್ಳ್ಯಾ ಶಿವಾಯ್ ಕಾಮ್ ಮುಂದರ್ಸುಂಕ್ ಜಾಯ್ನಾ... ಕಿತೆಂ ಕರ್ಚೆಂ? ಫಾಲ್ಕಾ ಸಕಾಳಿಂ ಪುಣಿ ಟೆಲಿಗ್ರಾಮಾಚಿ ಜಾಪ್ ಆಯಿಲ್ಲಿ ಜಾಲ್ಯಾರ್...” ಅಶೆಂ ಅಪೇಕ್ಸನ್ ನಿರ್ದೊ.

ತಾಚಾ ಅಪೇಕ್ಸೆ ಪ್ರಮಾಣೆ ಸಕಾಳಿಂ ನೋವ್ ಘಂಟ್ಯಾರ್ ಟೆಲಿಗ್ರಾಮ್ ಯೇವ್ನ್ ಖುದ್ಲ್ ತಾಚಾ ಹಾತಾಂತ್ ಪಡ್ಲೆಂ. ಉಗ್ತೆಂ ಕರ್ನ್ ವಾಚುನ್ ಪಳೈತಚ್ ಸರ್ಗ್ ಆನಿ ಸಂಸಾರ್ ಸಾಂಗಾತಾ ತಾಚಾ ಪಾಡ್ತಿಕ್ ಮೆಳೊನ್ ತಾಚಾ ಮ್ಹಿನತೆಕ್ ಬೆಸಾಂವ್ ದಿಲಾಂ ಮ್ಹಣ್ ತಾಕಾ ಭೊಗ್ಲೆಂ. ವಾಚುನ್ ಜಾವ್ನ್ ತೆಂ ಟೆಲಿಗ್ರಾಮ್ ಖೊಮ್ಮಾಚಾ ಬೊಲ್ಸಾಂತ್ ಚಿಪ್ತಾನಾ ತಾಚೆ ಸಾಂಗಾತಾ ಆಂಜೆಲ್‌ಯಿ ತ್ಯಾ ಬೊಲ್ಸಾಂತ್ ಪಡ್ಲಿ ಮ್ಹಣ್ ಧೃಡ್ ಪಾತ್ಯೆವ್ನ್ ಉಲ್ಲಾಸಾಚ್ಯೊ ತಾಳಿಯೊ ಪೆಟ್ಲೊ!



ಪೈಲೆಂಚ್ ಸಾಂಗೊನ್ ದವರ್‌ಲ್ಲೆ ಪ್ರಮಾಣೆ ಶೆಣ್ಯ ಧಾ ವೊರಾಂಚೆರ್ ಬೊಂಗ್ಲಾಚಿಂ ಮೆಟಾಂ ಚಡ್ಲೊ. ಧನಿಯಾಚಾ ತೊಂಡಾಚೊ ಆದ್ಲ್ಯಾ ದಿಸಾಚೊ ಜಿನಸ್ ಆಯ್ಕಾಕ್ ಸರಿ ಕೆಲ್ಯಾರ್ ಖಂಡಿತ್ ಜಾವ್ನ್ ಘರಾಂತ್ ಬೊರಿ ಖಬಾರ್ ಆಸಾ ಮ್ಹಳ್ಳೆಂ ತಾಕಾ ಸ್ವಪ್ನ್ ಜಾಲೆಂ. ಮಾಗಿರ್‌ಯಿ ಆತುರಾಯ್ ತಡ್ಲೊಂಕ್ ತಾಂಕಾನಾಸ್ತಾನಾ ತೊಂಡ್ ಸೊಡ್ನ್ ತಾಣೆ ವಿಚಾರ್ಲೆಂ: “ಕಾಂಯ್ ಬೊರಿ ಖಬಾರ್ ಆಸಾಗಿ, ಸಾಹೆಬ್?”

ಧನಿ ಅಮೃತೊ ಹಾಸೊನ್ ಭಿತರ್ ಕುಡಾಕ್ ಗೆಲೊ ಆನಿ ಗೊವೆತಾಂತ್ಲೆಂ ಟೆಲೆಗ್ರಾಮ್ ಹಾಡ್ನ್ ಶೆಣ್ಯಕ್ ವೊಡ್ಡಾಯ್ಲೆಂ.

ಶೆಣ್ಯ ಟೆಲೆಗ್ರಾಮ್ ಪಳೆವ್ನ್‌ಚ್ ಗಾಭಲೊ. ಆಪ್ಲೆ ತೆಂ ದರ್ವಡ್ಯಾನ್ ಕಾಣ್ಲೆಲೆಂ ಆನಿ ಅಧಿಕ್ ದರ್ವಡ್ಯಾನ್ ಉಗ್ತೆಂ ಕೆಲೆಂ ಆನಿ ಬೋವ್ ಸವ್ಯಾಸಾಯೆನ್ ವಾಚ್ಲೆಂ. “Your xTNo. 14-225-8 of 23-10-1944 Regret. Untraceablexxx Presumed Dead xxx Sympathies xxx” ವಾಚುನ್ ಜಾತಚ್ ತೆಂ ಚತ್ರಾಯೆನ್ ದೊಡ್ಡ ಧನಿಯಾಕ್ ಪಾಟಿಂ ದಿತಾನಾ ಚಿಕ್ಕೆಶೆ ಹಾಸೊನ್ ಶೆಂ ಮ್ಹಣಾಲೊ: “ದೇವ್ ಪಾವೊ. ಹಿ ಖಬಾರ್ ಆಜ್ ಆಲ್ಮಾಂಚಾ ದಿಸಾಚ್ಚ್ ಯೆಜಾಯ್‌ಗಿ! ಹಾಂವ್ ಚಿಂತಾಂ ರೊಫಿಚೊ ಅತ್ಮೊ ಆಜ್ ಸಾಲ್ವಾರ್ ಜಾವ್ನ್ ತಾಣೆಂಚ್ ಹಿ ಖಬಾರ್ ದೆವಾ ಲಾಗಿಂ ವಿನಂತಿ ಕರ್ನ್ ತುಜೆ ಮುಖಾಂತ್, ತಾಚಾ ವಿದೊವ್ ಆವ್ಯಕ್ ಆನಿ ಬಾಯ್ಲೆಕ್ ಪಾವಾಸಿ ಪಾಟ್ಲಿಲ್ಯಾ ಮ್ಹಣ್... ಆತಾಂ ಕಿತೆಂ ತುಜಿ ಸಮಯೆ ಪಟ್ಲಿ? ಬೊಂದೆಲಾಚಾ ಕುಶಿಕ್ ವ್ಹೊಂದೊಯಾಂಗಿ?”

“ಆತಾಂ ಹ್ಯಾ ವೊತಾಕ್ ಖೊಂ? ದೊನ್ಬಾರಾಂ ಜೆವಾಣ್ ಕರ್ನ್ ಯಾ.” ಮ್ಹಣಾಲೊ ಧನಿ ಆಪ್ಲಾಚಾ ಕುಡಾಚಾ ಕುಶಿಕ್ ಮೆಟಾಂ ಕಾಡ್ನ್.

\*\*\*\*\*

ಹೆಣೆ ಧನಿಯಾಕ್ ‘ದೇವ್ ಪಾವೊ’ ಮ್ಹಣ್ ಶೆಣ್ಯನ್ ಶಿಫಾರಾಸ್ ಕರ್ನ್ ವರ್ಣಿತಾನಾ ತೆಣೆ ಆಂಜೆಲಾಚೆಂ ನೊವೆನ್ ‘ಸಮೇಸ್ತ್ ಸಾಂತಾಂ ಭಕ್ತಾಂಚಾ’ ಫೆಸ್ತಾ ದೀಸ್ ಆಕೇರ್ ಕರ್ನ್ ಜೆಜುಚಾ ಕಾಲ್ಜಾಚಾ ಜಾಪಿಕ್ ತಿ ರಾಕೊನ್ ರಾವ್ಲ್ಯಾ. ಹಜಾರಾಂಚೆ ಹಜಾರ್ ಸಾಂತ್ ಆನಿ ಸಾಂತಿಣ್ಯೊ ಆಂಜಾ ಬೊಡ್ಡ್ಯಾಂಚಾ ಸಾಂಗಾತಾ ಮೆಳೊನ್ ಸರ್ಗಾರಾಜಾಂತ್ ಉಲ್ಲಾಸ್ ಭೊಗ್ತಾನಾ ತಾಂಚೆ ಪೈಕಿ ಕೋಣ್ ಎಕ್ಲೊ ಪುಣಿ ತಿಚೊ ಉಗ್ಡಾಸ್ ಕರ್ನ್ ತಿಣೆ ಮಾಗ್‌ಲ್ಲೊ ಉಪ್ಕಾರ್ ತಿಕಾ ಮೆಳಾಸೊ ಕೆಲ್ಲ್ಯಾ ಬಗಾರ್ ರಾಂವ್ಚೊನಾ ಮ್ಹಣ್ ತಿ ಧೃಡ್ ಪಾತ್ಯೆಣಿ ದವರ್ನ್ ಆಸ್‌ಲ್ಲಿ.

ಪುಣ್ ಭಾತಾ ಸಾಂಗಾತಾ ನಲ್ಲ್ ಭೊರ್ಸೊನ್ ಆಸ್‌ಲ್ಲೆಬರಿ ಪಾತ್ಯೆಣಿಚಾ ಇಡ್ಯಾಂತ್ ಇಲ್ಲೊಸೊ ದುಬಾವ್ ಆಂಜೆಲಾಚಾ ಕಾಳ್ಜಾಂತ್ ಆಸ್‌ಲ್ಲೊ. ದುಬಾವ್, ದೇವ್ ತಿಚೆಂ ಮಾಗ್ಣೆ ಆಯ್ಕೊಂಚೊ ನಾ ಮ್ಹಣ್ ನಹಿಂ, ಪುಣ್ ಕಸಲಿ ಖಬಾರ್ ಆಪ್ಲಾಕ್ ಧಾಡ್ನ್ ದಿತಾ-ಸಂತೊಸಾಚಿಗಿ ದುಕಾಚಿಗಿ ಮ್ಹಣ್. ತಿಣೆ ಮಾಗ್ಣೆಂ ರೊಫಿನ್ ಸಂಸಾರಾಂತ್ ಖೊಂ ಪುಣಿ ಜೀವ್ ಆಸ್ಲಾರ್ ಪುರೊ ಮ್ಹಣ್. ತಾಚೆ ಬದ್ಲಾಕ್ ಮೆಲಾ ಮ್ಹಣ್ ಖಬಾರ್ ಆಯ್ಲಿ ಜಾಲ್ಯಾರ್! ಎಕೇಕ್ ಪಾವ್ಲಿಂ ನಿಯಾಳ್ತಾನಾ ತಾಚಿ ಕಸಲಿಚ್ಚ್ ಖಬಾರ್ ಯೇನಾ ಜಾಲ್ಯಾರ್ ಪುರೊ ಆಸ್‌ಲ್ಲಿ ಮ್ಹಣ್ ತಿಕಾ ಭೊಗ್ತಾಲೆಂ; ಆನಿ ಎಕೇಕ್ ಪಾವ್ಲಿಂ, ಕಸಲಿಯ್ ಜಾಂವ್ಪಿ ತಿ, ಆಯ್ಲಾರ್ ಪುರೊ ಆಸ್‌ಲ್ಲಿ ಮ್ಹಣ್ ಆಶಾತಾಲಿ. ಧನಿಯಾನ್

ಪರ್ತ್ಯಾನ್ ತಿಚಾ ಘರಾ ಬಾಗ್ಲಾರ್ ಪಾಯ್ ದವಿನಾಯೆ ಮ್ಹಣ್ ಎಕಾ ವಾಟೆನ್ ತಿ ಅಪೇಕ್ಷಿತಾಲಿ ಜಾಲ್ಯಾರೀ, ಆನ್ಯೇಕಾ ವಾಟೆನ್ ಆಪ್ಲಾಚಾ ಘರ್ಕಾರಾಚಿ ಖಬಾರ್ ಆಯ್ಕೊಂಚಿ ಪಾಸ್ವತ್ ತಾಣೆ ತಿ ಹಾಡ್ ಆಯ್ಲಾರ್ ಜಾಯ್ತ್ ಮ್ಹಣ್ ಚಿಂತುನ್ ತಾಚಾ ಯೆಣ್ಯಾಕ್ ವಾಟ್ ಪಳೆವ್ನ್‌ಂಚ್ ರಾವ್ಲಿ. ಕೋಣ್ ಜಾಣಾ, ತಿಚಾ ನೊವೆನಾಚಿ ಜಾಪ್ ಧನಿಯಾ ಮುಖಾಂತ್‌ಚ್ಚ್ ತಿಕಾ ಮೆಳಾಜಾಯ್ ಮ್ಹಣ್ ದೆವಾನ್ ನಿರ್ಮುನ್ ದವರ್ಲಾಂ ಜಾಲ್ಯಾರ್!

ನಿಮಾಣೆ, ತೊ ಪ್ರಸಿದ್ಧ್ ಇಕ್ರಾವೊ ದೀಸ್ ಉದೆಲೊ. ಆಂಜೆಲ್ ಇಗರ್ಜೆಕ್ ಗೆಲಿ, ಆನಿ ದೋನ್ ಮಿಸಾಂ ಆಯ್ಕೊನ್ ಗರ್ಜೆವಂತ್ ಅತ್ಯಾಂಕ್ ಭೆಟವ್ನ್ ಘರಾ ಆಯ್ಲಿ. ದಿಸಾ ಮದೆಂ ಕಿತ್ಲೆ ಪಾವ್ಲಿಂ ಆಲ್ಮಾಂಚಾ ಘಾಂಟಿಚೊ ನಾದ್ ತಿಚಾ ಕಾನಾಂತ್ ಪಡ್ತಾಲೊಗಿ ತಿತ್ಲೆ ಪಾವ್ಲಿಂ ರೊಫಿಚಾ ಮೊರ್ನಾಚೊಚ್ಚ್ ಉಗ್ಡಾಸ್ ತಿಕಾ ಯೆತಾಲೊ ಶಿವಾಯ್ ತೊ ಜೀವ್ ಆಸಾ ಮ್ಹಳ್ಳೆಂ ತಿಕಾ ಬಿಲ್ಕುಲ್ ಭೊಗಾನಾತ್‌ಲ್ಲೆಂ! ತಾಚೊ ಅರ್ಥ್ ಕಿತೆಂ ಜಾವ್ಯತ್? ನೀಚ್ ಜಾವ್ನ್ ತೊ ಮೆಲಾಗಾಯ್? ಯಾ ತಿ ಏಕ್ ದೆಂವ್ಕಾರಾಚಿ ತಾಳ್ಲಿ ಮಾತ್? ದೊನೀ ನಮುನ್ಯಾರ್ ಚಿಂತುನ್ ಆಂಜೆಲಾಕ್ ಮನಾಂತ್ ವಿಪರೀತ್ ಅಸಮಧಾನ್ ಜಾತಾಲೆಂ.

ಇಗರ್ಜೆ ಥಾವ್ನ್ ಘರಾ ಆಯಿಲ್ಲಿಚ್ಚ್ ರೊಜ್‌ಬಾಯೆನ್ ತಿಕಾ ಆಪವ್ನ್ ವಿಚಾರ್ಲೆಂ: “ಆಂಜೊ, ಆಜ್ ದೀಸ್ ಖಂಚೊ ಮ್ಹಣ್ ಉಗ್ಡಾಸ್ ಆಸಾವೆ?”

“ದೀಸ್ ಆಲ್ಮಾಂಚೊ.” ಮ್ಹಣ್ ತಿಣೆ ಮೊಟ್ಟ್ಯಾನ್ ಜಾಪ್ ದಿಲಿ.

“ಧನಿಯಾನ್ ಯೆಂವ್ಚೊ ದೀಸ್” ಮ್ಹಣ್ ಮ್ಹಣಾನಾಸ್ತಾನಾ ‘ಆಲ್ಮಾಂಚೊ ದೀಸ್’ ಮ್ಹಣ್ ಜಾಪ್ ದಿಲಿ ಪಳೆ ತಿಣೆ! ಧನಿಯಾನ್ ಯೆತಾಂ ಮ್ಹಳ್ಳೆಂ ವಿಸ್ರೊನ್ ತಾಚಾ ಖಬ್ರೆರ್‌ಚ್ಚ್ ನಾ ಗಾಯ್!” ಮ್ಹಣ್ ತಿಚೆ ಇತ್ಯಾಕ್ ದುಬಾವ್ ಚಿಂತುನ್ ತಿ ಆಂಜೆಲಾ ಕಡೆ ಮ್ಹಣಾಲಿ: “ಆಲ್ಮಾಂಚೊ ದೀಸ್ ಮ್ಹಣ್ ಹಾಂವ್ ಜಾಣಾ... ಕಶೆಂ ಆಜ್ ಪುಲ್ಗತ್ರಿಂತ್ಲೆ ಅತ್ಲೆ ಹಜಾರ್‌ಗಟ್ಟಾನ್ ಸಾಸ್ಣಾಚಾ ಸುಖಾಕ್ ರಿಗ್ತೆಲೆಗಿ ತಶೆಂ ತುಂ, ಆನಿ ತುಜೆ ಪಾಟ್ಲಾನ್ ಹಾಂವ್, ಹ್ಯಾ ಸಂಸಾರಿ ಪುಲ್ಗತ್ರಿಂತ್ಲೆಂ ಬಚಾವ್ ಜಾಂವ್ಚೊ ದೀಸ್ ವ್ಹೊ! ವಿಸರ್ಲಿಯಾಗಿ? ಆಜ್ ಧನಿಯಾನ್ ಯೆತಾಂ ಮ್ಹಳ್ಳೆಂ ಉಗ್ಡಾಸ್ ನಾಂವೆ? ಚಲ್, ಆನಿ ತುಜೆ ಶಿಂಪಡ್ಲೆಲೆ ತೆ ಕೇಸ್ ಬೊರೆ ಕರ್ನ್ ಉಗವ್ನ್ ನಾಜುಕ್ ಏಕ್ ಶೆಂಡೊ ಬಾಂದ್. ದೊಡ್ಡೊ ಪಾಂತಿಯೊ ಪೊಳ್ಳಿ ಜಾಲ್ಯಾರ್ ಆನಿಕಿ ಬೊರಿ ಸೊಬ್ಬಿ! ತಾಚೆ ಉಪ್ರಾಂತ್ ಆಸ್‌ಲ್ಲೆ ಪೈಕಿ ಬೊರೆಂ ನಿತಳ್ ವಸ್ತುರ್ ನ್ಹೆಸ್. ನಾ ಜಾಲ್ಯಾರ್ ಮಿಸಾಕ್ ವೆತಾನಾ ನ್ಹೆಸ್ಚೆಂ ತಾಂಚ್ಚೆಂ ಕಾಪಾಡ್ ನ್ಹೆಸೊನ್ ರಾವ್. ಘರಾಕ್ ಎಕೊಡಿ ಸಾರಣ್ ವೊಡ್ಚ್ ಚಿಕ್ಕೆಲೆ ನಿರ್ಮೋಳಾಯ್ ಸಾಂಬಾಳ್. ಧನಿಯಾಕ್ ಆನಿ ಶೆಣ್ಯಾಕ್ ತೆಕಿದ್ ದೋನ್ ತಾಂಚ್ಲರ್ ಕಾಫಿ ಕರ್ನ್ ದವರ್. ಸಾಹೆತ್ ನಾ ಜಾಲ್ಯಾರ್ ಭಿತರ್ಲೊ ಅರ್ಧೊ ಶೆರ್ ತಾಂದುಳ್ ವೊರ್ವ್ನ್ ಮಡ್ವಿನಿಗರ್ ವೊಚೊನ್ ಕಾಫಿಯೆ ಪಿಟೊ ಆನಿ ಏಕ್ ಕುಟ್ಮೆಂ ದೂದ್ ಹಾಡ್ನ್ ಯೆ. ಧಾ ವೊರಾಂ ಮಿಕ್ವಾಲಿಂ ಆಸ್ತೆಲಿಂ. ಆತಾಂ ಕೆದಾಳಾಯ್ ಯೆವ್ನ್ ತಾಣಿ ಭಿತರ್ ರಿಗ್ತೊ ವೇಳ್ ಜಾಲೊ. ಚಲ್, ತುರ್ತ್ ಕರ್. ಹೆಂ ಸಕ್ಕಡ್ ತುಜೆ ಇತ್ಯಾಕ್ ತುವೆಂ ಕರ್ನ್ ದವರಿಜಾಯ್ ಆಸ್‌ಲ್ಲೆಂ. ಸಕ್ಪಾಚೊ ಹಾವೆಂ ಉಗ್ಡಾಸ್ ಕರ್ನ್ ತುಕಾ ಸಾಂಗಾಜಾಯ್‌ಗಿ?”

\*\*\*\*\*

ಸುಮಾರ್ ದೀಸ್ ಥಾವ್ನ್ ಸಮಾ ಜೆವಿನಾತ್‌ಲ್ಲ್ಯಾ ಧನಿಯಾಕ್ ಆಜ್ ದನ್ನಾರಾಂಚೆಂ ಜೆವಾಣ್ ಹೊರೆಂ ರುಚ್ಲೆಂ. ಜೆವಾಣ್ ಜಾತಚ್ ಹರ್ಶೆಂಚಾಕೀ ಹೊರೆಂ ಪುಡ್ಲೆಂ 'ಡಬ್ಬಲ್-ಕಾಚ್' ಮಾರ್ನ್ ನ್ಹೆಸ್ಲೊ ಆನಿ ಬ್ಲೆಜರಾಚೊ ನಿಳ್ಳೊ ಕೋಟ್ ಶಿರ್ಕಾಯ್ಲೊ. ಮಾತ್ಯಾಕ್ ಪರ್ಮಳಿಕ್ ತೆಲ್ ಸಾರವ್ನ್ ಕೇಸ್ ನಿಟ್ಪ್ ಪಾಟಿಂ ಮಾರ್ನ್ ಉಗ್ಗಲೆ. ಸಿಲ್ಕಾಚಾ ಧೊವ್ನ್ಯಾ ತುವಾಲ್ಯಾಕ್ ಪರ್ಮಳಾಚೆ ಥೆಂಬೆ ಫಾಲ್ನ್ ಕೋಟಾಚಾ ವ್ಯಲ್ಯಾ ಬೊಲ್ಗಾಂತ್ ತಾಚೆಂ ಏಕ್ ಪೋಂತ್ ಭಾಯ್ರ್ ದಿಸಾ ಸಾರ್ಕೆಂ ತೊ ಖೊವ್ವಲೊ. ಮಾತ್ಯಾರ್ ಲೊಂವೆಚಿ ತಾಂಚಿ ತೊಪಿ ಆಶ್ಯಾಂತ್ ಪಳೆವ್ನ್ ನಾಜುಕಾಯೆನ್ ಕುರೊವ್ ದವರಲ್ಲೆ ಬರಿ ಬೊಸ್ಲಲಿ. ಪಾಯಾಂಕ್ ನೊವ್ಯೊಚ್ಚೆ ಚಿಂಬುರ್ಲೊ ಮ್ಹಣೊ ಶಿರ್ಕಾವ್ನ್, ಹಾತಾಂತ್ ರುಪ್ಯಾಚಾ ಕಟಾನಿ ನೆಟ್ಲೆಂ ಬೇತ್ ಕಾಣ್ಲೆವ್ನ್, ಟೆಲೆಗ್ರಾಮ್ ಚತ್ರಾಯೆನ್ ಭಿತರ್ ಖೊಮ್ಮಾಚಾ ಬೊಲ್ಗಾಂತ್ ಚೆಪುನ್ ದವ್ಲತೆನ್ ಭಾಯ್ರ್ ಸರ್ಲೊ!

ಧನಿಯಾಚಾ ನ್ಹೆಸ್ಲಾ ಮುಕಾರ್ ಆಪ್ಣಾಚೆಂ ಪಳೆವ್ನ್ ಶೆಣ್ಯಕ್ ಇಲ್ಲಿಶಿ ಲಜ್ ದಿಸ್ಲಿ. ಆಪ್ಣಾಚಾ ಕೋಟಾರ್ ತೆಣೆ ಹೆಣೆ ಪಡ್‌ಲ್ಲೊ ಮಿರಿಯೊ ಹಾತಾನ್ ಸಾಂಟಾಳ್ ಸಮಾ ಕರ್ನ್, ತೊಪಿಯೆಕ್ ಆಸ್‌ಲ್ಲಿ ಧುಳ್ ಫಾಪುಡ್ ಮಾತ್ಯಾರ್ ಚಿಕ್ಕೆಶೆ ತಿರ್ಕಾಸ್ ಚಡ್ಯಲಿ, ಆನಿ ಮಾಗಿರ್ ಮಿಶ್ಯೊ ವೊಳಾವ್ನ್ ಆಪ್ಣಾಚಾಕಿ ಏಕ್ ಗೇಣ್ ಮೊಟ್ಟೆಂ ಆಸ್‌ಲ್ಲೆಂ ಬೇತ್ ಕಾಣ್ಲೆವ್ನ್ 'ಜಂಟ್ಲೆಮೆನ್' ಸೊ ಧನಿಯಾಚಾ ಪಾಟ್ಲಾನಾಂಚ್ ಗೆಲೊ.

ಮಾರ್ಗಾರ್ ಪಾವ್ತಾನಾ 'ಸಿಟಿ ಬಸ್ಸ್' ತಾಂಚೆ ಖಾತಿರ್‌ಚ್ಚೆ ಮ್ಹಳ್ಳಾ ಬರಿ ಖಾಲಿಚ್ಚೆ ಆಯ್ಲೆಂ. ಧಾ ಮಿನುಟಾಂ ಭಿತರ್ ಹಂಪನ್‌ಕಟ್ಟಾಕ್ ಯೇವ್ನ್ ಧ್ಯಂ ಥಾವ್ನ್ ಪೈಶಿಲೆಂ ಬಸ್ಸ್ ಧರ್ನ್ ತೆ ಬೊಂದಲ್ ಗೆಲೆ. ವೊರಾಂ ದನ್ನಾರಾಂ ತೀನ್ ಜಾತಿತ್.

ಬಸ್ಸಾಚೊ ರಸ್ತೊ ಜಾತಚ್ ರೊಜ್‌ಬಾಯೆಗೆರ್ ವೊಚೊಂಕ್ ಇಲ್ಲಿಶಿ ಪದ್ವಾಚಿ ಪಾಯ್ ವಾಟ್ ಆಸಾ. ತ್ಯಾ ವಾಟೆನ್ ಸಕ್ಯಲ್ ದೆವ್ಚಾರ್ ನೊರ್ಬಾಟಾಬಾಚಿ ಭುಂಯ್ ಮೆಳ್ತಾ ಆನಿ ತಾಂತುಂ ಪೈಲೆಂ ಫರ್ ರೊಜ್‌ಬಾಯೆಚೆಂ.

ಗುಡ್ಯಾಚಿ ಘಾಟಿ ದೆವೊನ್ ಯೆತಾನಾ ಶೆಣ್ಯ ಉಜ್ವಾ ಹಾತಾಚಾ ಎಕಾ ಭುಂಯ್ಕ ಬೇತ್ ದಾಕವ್ನ್ ಉಬೊ ರಾವೊ ಆನಿ ಮ್ಹಣಾಲೊ: "ವೋ-ತಿ ಭುಂಯ್ ದಿಸ್ತಾವೆ ತುಕಾ? ತಿ ವಿಕ್ತಾತ್ ಮ್ಹಣ್ ಆಯ್ಕಾಲಾಂ. ಭುಂಯ್ ಬೊರಿ ಮ್ಹಣ್ಲಾಕ್ ದುಬಾವ್ ನಾ. ತುಕಾ ಘೆಂವ್ಚೆಂ ಮನ್ ಆಸ್ಲಾರ್ ಉಣ್ಯಾ ಮೊಲಾಕ್ ಭಿತರ್ ಫಾಲ್ಯೆತಿ..."

"ಚಡಿತ್ ಭುಂಯ್ ಕಾಣ್ಲೆಂವ್ಚಿ ಆಲೊಚನ್ ಆತಾಂ ಬಾಕಿ ದವರ್ಯಾಂ," ಮ್ಹಣಾಲೊ ಧನಿ ವಾಟ್ ಮುಂದರ್ಸುನ್. "ಆತಾಂ ಸದ್ಯಾಕ್ ಆಂಜೆಲ್ ಮೆಳಾತ್ ಜಾಲ್ಯಾರ್ ಮ್ಹಾಕಾ ಸಗ್ಳೊ ಸಂಸಾರ್ ಮೆಳಲ್ಲೆ ಬರಿ. ಮಾಗಿರ್ ಚಡಿತ್ ಭುಂಯ್ ಕಿತೆಂ ಕರುಂಕ್?"

"ಆಂಜೆಲ್ ಮೆಳಾತ್ ಜಾಲ್ಯಾರ್ ಮ್ಹಣ್ ಅನಿಕೀ ಕಿತೆಂ ದುಬಾವ್ತಾಯ್? ದುಸ್ರಿ ಕಾಂಯ್ ಆಡ್ಕಳ್ ಆಸಾ ಮ್ಹಣ್ ದಿಸ್ತಾಗಿ ತುಕಾ?"

"ಆಡ್ಕಳ್‌ಗಿ? ಆಡ್ಕಳ್..." ಅಶೆಂ ಅಧ್ಯಾರ್ ಬಂದ್ ಕರ್ನ್ ಮುಕಾರ್ ಸರ್ಲೊ.

ಶೆಣ್ಯಕ್ ತಾಂತುಂ ಇಲ್ಲಿ ಸಂಶಯ್ ಮಾರ್ಲೊ. ಕಾಂಯ್ ಪುಣಿ ಆಡ್ಕಳ್ ನಾಸ್ತಾನಾ ಅರ್ಧಕುರೊ ಉಲವ್ನ್ ತೊಂಡ್ ಧಾಂಪಿನಾ. ಕಿತೆಂ ಸಂಗತ್ ಜಾವ್ಯೆತ್? "ಟೆಲೆಗ್ರಾಮಾಚೆ ವಿರೋಧ್ ದುಸ್ರೆಂ



ಕಾಂಯ್ ವಿಶೇಷ್ ಘಡ್ತಾಂವೆ, ಸಾಹೆಬ್?'' ಸವಾಲ್ ಕೆಲೆಂ ಶೆಣ್ಯನ್.

ಧನಿಯಾನ್ ಕೂಡ್ಲೆ ಜಾಪ್ ದಿಲ್ಲ್ಯಾ. ಕಿತೆಂಗಿ ಚಿಂತೆರ್ ತೊ ಆಸ್‌ಲ್ಲೊ. ಚಾರ್-ಪಾಂಚ್ ಮೆಚಾಂ ಮುಕಾರ್ ವೆತಚ್ ಥಂಚ್ ಉಬೊ ರಾವೊನ್ ಲಾಗ್ಚಾರ್ ಆಸ್‌ಲ್ಲಾಂ ಝಡಾಚೆಂ ಏಕ್ ಪಾನ್ ತುಟವ್ನ್ ಮ್ಹಣಾಲೊ: ''ಘಡುಂಕ್ ರಾತಿಂ ಏಕ್ ವಿಚಿತ್ರ್ ಗಜಾಲ್ ಘಡ್ಲ್ಯಾ. ಪೂಣ್ ತಿ ಮ್ಹಾಕಾ ಏಕ್ ಆಡ್ಕಳಿ-ಕುಮಕಿ ಮ್ಹಳ್ಳೆಂ ಸ್ವಪ್ನಾ ಕರ್ನ್ ಸಮ್ಜೊಂಕ್ ಚಿಕ್ಕೆಶೆ ಕಷ್ಟ್ ಮಾರ್ತಾತ್.''

ಧನಿಯಾಚಾ ವಾಯ್ ಆಲೊಚನೆಕ್ ಕುಮಕ್ ಜಾವ್ನ್ ಸರ್ವ್ ತಾಣೆ ಅಪೇಕ್ಷಿಲ್ಲೆ ಧರಾನ್‌ಚ್ಯಾ ಘಡೊನ್ ಆಯ್ಲಾಂ. ತಾಣೆ ವದ್ಲಾಡ್ಲಿ ಖಬಾರ್ ದೊಳ್ಯಾ ಪಳಯಿಲ್ಲಾ ಮನ್ಶಾ ಥಾವ್ನ್ ಮೆಳ್ಳೆ ಮೆಳೊನ್ ತಿ ಖಾತ್ರಿ ಕರುಂಕ್ ಟೆಲೆಗ್ರಾಮ್ ಲೆಗುನ್ ತಾಚಾ ಬೊಲ್ಪಾಂತ್ ಭದ್ರತೆರ್ ಆಸಾ. ತಾಚಿ ಮಾಗಿರಾಯಿ ತಾಚಾ ಮನಾಂತ್ ಆಡ್ಕಳಿ ಮ್ಹಣ್ ದಿಸ್ತಾತ್ ಜಾಲ್ಯಾರ್ ತ್ಯೊ ಕೊಣಾಚ್ಯೊ? ತಾಚಾ ಕೊಶೆಡ್ಲಾ ಮುಖಾಂತ್ ತಾಚೊ ರಾಕಣ್ ಬೊಡ್ಲೊ ಶೆವ್ಪಿಂಚಾ ಸಾಧನೆಚೊ ಪ್ರಯೋಗ್ ಕರ್ತಾಲೊ ಜಾಯ್ತಾಯ್. ತ್ಯಾ ವೆಳಾರ್ ದುಸ್ರ್ಯಾಂಚಿ ಶಿಕೊಣ್ ಬೋವ್ ವಾಯ್. ಧನಿ ಚಿಂತೆಷ್ಟಾ ರಾವೊನ್ ದುಬಾವಾಚಿಂ ಉತ್ರಾಂ ಉಲ್ಟಾನಾಫಡೆ ಶೆಣ್ಯ ಹಾಡ್ನ್ ಆಯ್ಲೊ ತಾಚಿ ನಾಡ್:

''ಕಿತೆಂ ತಿ ವಿಚಿತ್ರ್ ಗಜಾಲ್ ಮ್ಹಾಕಾ ಸಾಂಗೊನ್ ಸೊಡ್ತಾಯ್? ತುಕಾ ತಿ ಅಡ್ಕಳಿ ವ್ಹಯ್ ಯಾ ನಹಿಂ ತೆಂ ಹಾಂವ್ ಸಾಂಗ್ತಾಂ,'' ಮ್ಹಣಾಲೊ ಧೈರ್ ದೀವ್ನ್.

ಧನಿ ಪೈಲೆಂ ಜಾಯಿತ್ತೆಂ ನರ್ಗಾಲೊ. ಮಾಗಿರಾಯಿ ಶೆಣ್ಯನ್ ಪರಾತ್ಪುಂಚಿಂ ಮಾಗ್ಲೆ ಆಯ್ಲೊನ್ ಸಾಂಗ್ತಾಂ ಮ್ಹಣ್ ತಾಕಾ ಭೊಗ್ಲೆಂ. ಪರ್ತ್ಯಾನ್ ನಾಖಿಶಿ ದಾಕವ್ನ್ ತೊ ಮ್ಹಣಾಲೊ: ''ಮ್ಹಾಕಾ ಹಿ ಗಜಾಲ್ ಉಗ್ತಿ ಉಚಾರುಂಕ್ ಲಜ್ ದಿಸ್ತಾ...''

''ಲಜ್ ದಿಸ್ತಾ ಜಾಲ್ಯಾರ್ ತುಂ ಸಾಂಗ್ತಾನಾ ಹಾಂವ್ ಪಾಟ್ ಕರ್ನ್ ರಾವ್ತಾಂ. ಜಾಯ್ತಿ?''

''ಜಾಯ್ತ್. ತುಂ ಪಾಟ್ ಕರ್,'' ಮ್ಹಳ್ಳೆಂ ಧನಿಯಾನ್ ಭುರ್ಗ್ಯಾನ್ ಬೆಳ್ ಬೆಳ್‌ಲ್ಲೆ ಬರಿ. ಶೆಣ್ಯನ್ ಪಾಟ್ ಕೆಲಿ.

''ವಿಚಿತ್ರ್ ಗಜಾಲ್ ಖಿಂಚಿಗಿ ಮ್ಹಳ್ಳಾರ್ ರಾತಿಕ್ ಮ್ಹಾಕಾ ಏಕ್ ಸ್ವಪ್ನಾಣ್ ಪಡ್‌ಲ್ಲೆಂ. ಸಕಾಳಿಂ ಥಾವ್ನ್ ಆತಾಂ ಮ್ಹಣಾಸರ್ ತಾಚೊ ಅರ್ಥ್ ಕರ್ನ್ ಘೆಂವ್ಕ್ ಕೆಲ್ಲೆಂ ಸಾಧನ್ ಕಾಂಯ್ ಇತ್ಲೆಂ ಆನಿ ತಿತ್ಲೆಂ ನಹಿಂ. ಫಾವೊ ತೊ ಅರ್ಥ್ ಭಾಯ್ರ್ ಪಡಾನಾ ನಹಿಂವೆ?''

ಶೆಣ್ಯ ಸರ್ತ್ ಕರ್ನ್ ಘುವೊ ಆನಿ ಧನಿಯಾಕ್ ಫುಡ್ ಕರ್ನ್ ಮ್ಹಣಾಲೊ: ''ಇತ್ಲೆಂ ಸಾಂಗೊಂಕ್ ಲಜ್ ಕಸಲಿ ಹಾಬಾ! ಆನಿ ಸ್ವಪ್ನಾಕ್ ಭಯಿವ್ನ್ ತುಂ ಇತ್ಲೆಂ ಮನ್ ಕರ್ಗಿತಾಯ್? ಛಿ! ಸ್ವಪ್ನಾಂಚೊ ಅರ್ಥ್ ಕರ್ನ್ ಪಾತ್ಯೆನಾಯೆ ಮ್ಹಣ್ ಸಮ್ಜ್ತಾ ಸಾಂಗ್ತಾ. ಆನಿ ಕಾಂಯ್ ಸ್ವಪ್ನಾಂಚೊ ಅರ್ಥ್ ಕರ್ನ್ ಕಾಣ್ಲೆಂವೊ ಜಾಲ್ಯಾರ್ ಅಜೀರ್ಣ್ ಜಾಲಾಂ ಮ್ಹಣ್ ಶಿವಾಯ್ ದುಸ್ರೊ ಕಸಲೊಚ್ಯಾ ನಹಿಂ. ಆನಿ ತಾಕಾ ವಕಾತ್ ಕಿತೆಂ ಜಾಣಾಂಯ್‌ವೆ? ಸ್ವಪ್ನಾಣ್ ಪಡ್ಲ್ಯಾ ಉಪ್ರಾಂತ್ ಬೆಪ್ಪೆಂ ಉದಾಕ್ ಖಿಯೆವ್ನ್ 24 ವೊರಾಂ ಚಿಂಜ್ವಾರ್ ಕರಿಜಾಯ್.''

''ತುಂ ಆತಾಂ ವೊಡ್ಲೊ ವ್ಯಚ್‌ಚ್ಯಾ ಮ್ಹಣ್ತಾಂ. ಪೂಣ್ ತುಜಾ ತಿಳುವಳಿಕೆಕ್ ಹಾವೆಂ ಹಾಡ್ಚೆಂ ಜಾಲ್ಯಾರ್ ಪಾಟ್ಲ್ಯಾ ಧಾ ದಿಸಾಂ ಪೈಕಿ ಪೊಟ್ ಭರ್ನ್ ಜೆವ್ನ್ ಜಾಲ್ಯಾರ್ ಆಜ್ ದನ್ಬಾರಾಂ ಮಾತ್. ಅಜೀರ್ಣ್ ಜಾಂವ್ಕ್ ತಾಚೆ ಇಡ್ಯಾಂತ್ ಫಾತೊರ್ ಗಿಳುಂಕ್ ನಾಂತ್. ಹಾಕಾ ಕಿತೆಂ ತುಜಿ

ಜಾಪ್?”

“ತಶೆಂ ಅಜೀರ್ಣ್ ಜಾಯ್ನಾ ಸ್ತಾನಾಂಚ್ ತುಕಾ ಏಕ್ ಸ್ವಪಾಣ್ ಪಡ್ಲೆಂಚ್ ಜಾಲೆಂ, ತಾಂತುಂ ತೆದಂ ವ್ಹೊಡ್ಲೆಂ ಚಿಂತುನ್ ಕಾಣ್ಲೆವ್ನ್ ಮತಿಂತ್ ತೆದಿ ವ್ಹೊಡ್ಲಿ ಬೆಜಾರಾಯ್ ಕಿತ್ಯಾಕ್ ಭೊರ್ನ್ ಕಾಣ್ಲೆಜಾಯ್? ಒಟ್ಟಾರ್ ತಿ ಏಕ್ ದೆಂವ್ಕಾರಾಚಿ ನಾಡ್; ದುಸ್ರೆಂ ಕಾಂಯ್ ನೆಹಿಂ. ಸ್ವಪ್ನಾಂ ಸಕ್ಪಾಂಕ್ ಪಡ್ತಾತ್. ಮ್ಹಾಕಾಯ್ ರಾತಿಕ್ ಏಕ್ ಸ್ವಪಾಣ್ ಪಡ್ಲಾಂ. ಪೂಣ್, ತುಜೆ ಬರಿ ಹಾವೆಂ ತೆಂ ಮತಿಂತ್ ಧರುಂಕ್ ನಾ.”

“ವ್ಹಯ್ ವೆ? ತುಕಾಯ್ ಸ್ವಪ್ನಾ ಪಡ್ತಾತ್ ವೆ? ತುಕಾ ಕಿತೆಂ ಸ್ವಪಾಣ್ ಪಡ್ಲೆಂ ತೆಂ ಸಾಂಗ್ ಪಳೆಯಾಂ,” ಮ್ಹಳೆಂ ಧನಿಯಾನ್ ವಿಶೇಷ್ ಆತುರಾಯ್ ದಾಕವ್ನ್.

ಶೆಣ್ಯ ಲಜೆನ್ ಚಿಕ್ಕಶೆ ವಾಂಕ್ಡೆಂ ಪಳೆವ್ನ್ ಹಾಸೊ “ಮ್ಹಜೆಂ ಸ್ವಪಾಣ್ ಸಾಂಗಾನ್ ಜಾಲ್ಯಾರ್ ಗಿ... ಹಾ-ಹಾ-ಹಾ-ಹಾ... ಭೊಂವ್ತಣಿಚಿ ರುಕ್, ಝಡಾಂ, ಘಾತೊರ್, ಆನಿಕ್ ವ್ಹೋ-ತೆ ಕಾವ್ಚೆ ಸೈತ್ ಹಾಸ್ತಿತ್!” ಮ್ಹಣೊನ್ ಕುಡ್ಕುಡ್ಲೊ.

“ತಶೆಂ ವ್ಹೊಡ್ಲ್ಯಾ ತಾಳ್ಯಾನ್ ಪುಲ್ಪುತ್ರಾರ್ ಧಾವ್ನ್ ಸಾಂಗ್ಲೆ ಬರಿ ಸಾಂಗಾನಾಕಾ. ಮ್ಹಾಕಾ ಮಾತ್ ಆಯ್ಕಾ ಸಾರ್ಕೆಂ ಸಾಂಗ್ಲ್ಯಾರ್ ಪುರೊ.”

ಚಿಂತುನ್ ಚಿಂತುನ್ ತೊಂಡ್ ಕಾಡ್ತಾಂ ಕಾಡ್ತಾನಾ ಶೆಣ್ಯಕ್ ಹಾಸೊ ಯೆತಾ. ಆಕೇರಿಕ್ ದೋನ್ ಮೆಟಾಂ ಧನಿಯಾ ಸರ್ಸಿಂ ಯೇವ್ನ್ ತಾಚಾ ಕಾನಾ ಲಾಗಿಂ ತೊಂಡ್ ವ್ಹೊರ್ನ್: “ಮ್ಹಜಿ ಯೆಜ್ಞಾನ್ ಜೊವ್ಪಿಂಭುರ್ಗಿಂ ಪರ್ಸುತ್ ಜಾಲ್ಯಾ ಮ್ಹಣ್!”-ಅಶೆಂ ಘುಣ್ಣುಣೊನ್ ಪಾಟಿಂ ಸರೊನ್ ವ್ಹೊಡ್ಲ್ಯಾನ್ ಹಾಸೊ.

ಧನಿಯಾಕ್ ಎಕಾಚ್ಯಾಣೆ ಕುಚುಲ್ಯೊ ಕೆಲ್ಲೆಬರಿ ಜಾವ್ನ್ ಏಕ್ ಮಿನುಟ್ ಭರ್ ಉಸ್ವಾಸ್ ಬಾಂದುನ್ ಹಾಸೊ ಯೇವ್ನ್ ಕಡೇಕ್ ಉಸ್ತುರೆಂ ವೊಚೊನ್ ಖೊಂಕ್ಲೆ ಸೈತ್ ಆಯ್ಲಿ. “ಪನ್ನಾಸ್ ವರ್ಸಾಂಚಾ ಮ್ಹಾತಾರೆಕ್ ಜೊವ್ಪಿಂ ಭುರ್ಗಿಂ ಜಲ್ಮಿಲಿಂಗಿ!” ಮ್ಹಣಾಲೊ ಕುಡ್ಕುಡೊನ್ ಕಸ್ಕಸೊನ್. “ಜಾಂವ್ತಿತ್, ಹಾಬಾ-ಜಾಂವ್ತಿತ್. ದೊಗಾಂಯ್ಚೆಂ ಫಿಲಿಯಾದ್ ಹಾಂವ್ ಆನಿ ಆಂಜೆಲ್ ಜೊಡ್ತಾಂವ್. ಆಮ್ಚೆ ಶಿವಾಯ್ ದುಸ್ರ್ಯಾ ಕೊಣಾಯ್ಕಿ ದೀನಾಕಾ-ಹಾಂ!” ಮ್ಹಣ್ ಹಾಸತ್ತ್ ವಾಟ್ ಮುಂದರ್ಸಿಲಾಗ್ಲೊ.

ಶೆಣ್ಯಕ್ ಮುಯೆತಿತ್ಲೊ ಜೀವ್ ಜಾಲೊ ಜಾಲ್ಯಾರಿ ತೊಂಡಾರ್ ದಾಕಲ್ಯಾ. “ಮ್ಹಜೆಂ ಸ್ವಪಾಣ್ ಆಯ್ಕೊನ್ ತುಜೆಂ ಸಾಂಗಾನಾಸ್ತಾನಾ ವೆತೊಲೊಯ್ ಮ್ಹಣ್ ಗಿ? ತುಜೆಂ ಸಾಂಗ್ಲ್ಯಾ ಶಿವಾಯ್ ಹಾಂಗಾಚೆಂ ಮೇಟ್ ಮುಕಾರ್ ಕಾಡಿಸೊನಾ.” ಮ್ಹಣೊನ್ ಹಾತ್ ಬಾಂದುನ್ ಘಟ್ತ್ ಉಬೊ ರಾವ್ಲೊ.

ಧನಿ ಚಾರ್ ಮೆಟಾಂ ಮುಕಾರ್ ಗೆಲ್ಲೊ ಧ್ವಂಚ್ ಉಬೊ ರಾವೊನ್ ಪಾಟಿಂ ಪಳೆಲೆಂ. ಶೆಣ್ಯಚೆಂ ರೂಪ್ ಪಳೆತಾನಾ ತಾಕಾ ಪರ್ತ್ಯಾನ್ ತಡ್ಪೊಂಕ್ ತಾಂಕಾನಾತ್ಲೊ ಹಾಸೊ ಆಯ್ಲೊ. ಮಾಗಿರ್ ಆಸಾ ತಸೊ ಶೆಣ್ಯ ಸರ್ಸಿಂ ಪಾಟಿಂ ಆಯ್ಲೊ. ತಾಕಾಚ್ ಪಳೆವ್ನ್ ತೊಂಡ್ ಚಿಕ್ಕಶೆ ಗಂಭೀರ್ ಕರ್ನ್ ಮ್ಹಣಾಲೊ: “ಮ್ಹಜೆಂ ಸ್ವಪಾಣ್ ಸಾಂಗಾಜಾಯ್ ನೆಹಿಂವೆ? ಆಯ್ಕಾ ತರ್: ಸಾಂಗ್ತಚ್, ತುವೆಂ ತಾಚೊ ಅರ್ಥ್ ಕರ್ನ್ ಸಾಂಗಾಜಾಯ್ ಪಡ್ಲೊಲೊ. ದೆಕುನ್ ಬೊರೆಂ ಕರ್ನ್ ಮನಾಂತ್ ವ್ಹೊರ್.”

ಶೆಣ್ಯನ್ ಜಾಯ್ತ್ ಮ್ಹಣ್ ತಕ್ಲಿ ಹಾಲ್ಯಲಿ-“ಹಾಂವ್ ಆನಿ ಆಂಜೆಲ್ ಕಾರಾರ್ ಬೊಸೊನ್ ‘ಸುಲ್ತಾನ್ ಬತ್ತೆರಿ’ ಲಾಗಿಂ ದರ್ಯಾಚೆಂ ವಾರೆಂ ಘೆಂವ್ಕ್ ಮ್ಹಣ್ ಸಾಂಜೆರ್‌ಶೆಂ ಗೆಲ್ಯಾಂವ್. ಕಾರ್ ಉಬೆಂ ಕರ್ನ್ ಡ್ರಾಯ್ವರಾಕ್ ‘ಆಮಿ ಆತ್ಮಾಂ ಯೆತಾಂವ್,’ ಮ್ಹಣ್ ಸಾಂಗೊನ್ ದೊಗಾಂಯ್ ಹಾತಾಂತ್ ಹಾತ್ ಧರ್ನ್ ಬತ್ತೆರಿ ವಯ್ರ್ ಚಡೊನ್ ದರ್ಯಾಚಾ ಕುಶಿಕ್ ಪಳೆವ್ನ್ ಉಬಿಂ ಆಸ್‌ಲ್ಲ್ಯಾಂವ್. ಥ್ಯಂಸರ್ ದುಸ್ರೊ ಕೋಣ್ ನಾತ್‌ಲ್ಲೊ.”

“ಏಕ್ ದೋನ್ ಮಿನುಟಾನಿ ದರ್ಯಾಚಾ ಕುಶಿ ಧಾವ್ನ್ ಏಕ್ ಧೊವೊಚ್ಚ್ ಪಾವೊ ಆಮ್ಚೆ ಕುಶಿಕ್ ಉಬೊನ್ ಆಯ್ಲೊ. ತಾಕಾ ಪಳೆವ್ನ್ ಆಂಜೆಲ್ ಸಂತೊಸಾನ್ ಸಗ್ಳಿಚ್ಚ್ ಉಡ್ಲಿ, ನಾಚ್ಲಿ ಆನಿ ಹಾತ್ ಹಾಲವ್ನ್ ತಾಕಾ ಆಪ್ಪಲಾಗಿ. ಮ್ಹಾಕಾಯ್ ತೊ ಸೊಬಿತ್ತ್ ದಿಸ್ಲೊ. ಹಾವೆಂಯ್ ಹಾತ್ ಹಾಲ್ಯಲೆ. ತೆಂ ಪಳೆವ್ನ್ ತೊ ಸೀದಾ ಆಮ್ಚೆ ಸರ್ಸಿನ್‌ಂಚ್ಚ್ ಉಬೊನ್ ಆಯ್ಲೊ ನೆಹಿಂಗಿ! ಆಯ್ಲೊ ತಸೊಚ್ಚ್ ತಾಣೆ ಕಿತೆಂ ಕೆಲೆಂ ಮ್ಹಣ್ ಜಾಣಾಂಯ್?... ಆಂಜೆಲಾಚಾ ಬಾವ್ಲ್ಯಾಕ್ ಬೊಂಚಿನ್ ಧರ್ನ್ ತಿಕಾ ಉಕಲ್ನ್ ದರ್ಯಾಚಾ ಕುಶಿಕ್ ಉಬೊನ್ ಚಲ್ತೆಚ್ ರಾವ್ಲೊ! ಹಾಂವ್ ವಾಂಚ್ಲಾಂಗಿ? ‘ಆಂಜೆಲ್-ಆಂಜೆಲ್! ಪಾಟಿಂ ಯೆ-ಪಾಟಿಂ ಯೆ!’ ಮ್ಹಣ್ ವೊಡ್ಲ್ಯಾನ್ ಬೊಬ್ ಮಾರ್ನ್ ತಿಕಾ ಕಶೆಂ ಕಶೆಂ ಪರಾತ್ತುನ್ ಆಪ್ಪಲ್ಯಾರೀ ತಿ ಪಾಟಿಂ ಆಯಿಲ್ಲಾ! ತಿಚೆ ಪಾಟ್ಲ್ಯಾನ್ ಹಾಂವಾಯಿ ಉಬೊನ್ ವೆತಾಂ ಮ್ಹಣ್ ಚಿಂತುನ್ ಬತ್ತೆರಿಚಾ ಪೆಂಟಾಳೆರ್ ಚಡೊನ್ ಉಡೊಂಕ್ ತಯಾರಾಯ್ ಕರ್ತಾಲೊಂ ತಿತ್ಲೆಂಚ್. ತಿತ್ಲ್ಯಾ ಭಿತರ್ ನಿಕ್ಲುನ್ ಮ್ಹಾಕಾ ಬಾವ್ಲ್ಯಾಕ್ ಧರ್ನ್ ಹಾಲವ್ನ್ ಉಟ್ಟಲೆಂ. ದೊಳೆ ಉಗ್ತೆ ಕರ್ನ್ ಪಳೆತಾನಾ ಹಾಂವ್ ಖಿಟ್ಲಾರ್‌ಚ್ಚ್ ಆಸಾಂ. ಆತಾಂ, ಹಾಚೊ ಅರ್ಥ್ ಕಿತೆಂ ಮ್ಹಣ್ ಸಾಂಗ್ ಪಳೆಯಾಂ.”

ಶೆಣ್ಯಕ್ ಬೊರಿಶಿ ಕಾಣೆ ಆಯ್ಕಾಲ್ಲೆಬರಿ ಜಾಲೆಂ. “ಬಾಬ್ ಸ್ವಪ್ನಾಂತ್ ಆಂಜೆಲಾಕ್ ಉಲೊ ಕರ್ತಾ,” ಮ್ಹಣ್ ನಿಕ್ಲು ಬೊಟ್ಟೆರಾನ್ ಸಾಂಗ್‌ಲ್ಲೆಂ ಫೊಟ್ ನೆಹಿಂ ಮ್ಹಣ್ ಆಜ್ ತಾಕಾ ರುಜು ಜಾಲೆಂ. ತೆಂ ಸಕ್ವಡ್ ತಶೆಂಚ್ ಸೊಡ್ಲ್ಯಾರ್ ಆತಾಂ ಹ್ಯಾ ಸ್ವಪ್ನಾಚೊ ಅರ್ಥ್ ಕಿತೆಂ ಜಾವ್ಯೆತ್? ಶೆಣ್ಯನ್ ಬೆತಾನ್ ಧರ್ನಿರ್ ಆಸ್‌ಲ್ಲ್ಯಾ ಎಕಾ ಲ್ಹಾನ್‌ಶಾ ಫಾತ್ರಾಕ್ ಕುಟ್ಟುನ್ ತೊ ಪಿಟೊ ಜಾತಾ ವರೆಗ್ ಚಿಂತುನ್ ರಾವ್ಲೊ ಆನಿ ಮಾಗಿರ್ ಮ್ಹಣಾಲೊ: “ಸ್ವಪ್ನಾಂಚೊ ಅರ್ಥ್ ಕರ್ನ್ ಪಾತ್ಯೆಂವ್ಕ್ ನಜೊ ಮ್ಹಣ್ ದೊತೊರ್ನಿಂತ್ ಶಿಕ್ಯಲ್ಲೆಂ... ತಾಚೊ ತುಕಾ ಉಗ್ಡಾಸ್ ಆಸ್ತೊಲೊ ಮ್ಹಣ್ ಚಿಂತಾಂ...”

“ತುಂ ಮ್ಹಾಕಾ ತಸಲಿಂ ನಿಬಾಂ ಮುಕಾರ್ ಘಾಲಿನಾಕಾ. ತುಕಾ ಅರ್ಥ್ ಸಮ್ಜಾನಾ ಜಾಲ್ಯಾರ್ ತಶೆಂ ಸತ್ ಉಲ್ಯು...”

“ಮ್ಹಾಕಾ ಕಳಾನಾ ಮ್ಹಣ್ ನೆವನಾ ದಿಂವ್ಚಿಂ ನೆಹಿಂ. ತಕ್ಲಿ ದೀನ್ ಜಾಲ್ಯಾರ್‌ಗಿ... ಮಾಗಿರ್ ನಾರ್ಲ್ ಪೊಡಿನಾಸ್ತಾನಾಂಚ್ ತಾಂತುಂ ಕಿತ್ಲೆ ಥೆಂಬೆ ಉದಾಕ್ ಆಸಾ ಮ್ಹಣ್ ಸಾಂಗೊಂಕ್ ಮ್ಹಾಕಾ ಶಾತಿ ಆಸಾ. ಜುಜೆಚಿ ಕಥಾ ವಾಚ್ಚಾಯ್‌ವೆ ತುವೆಂ? ತಾಂತುಂ ಜುಜೆನ್ ಸ್ವಪ್ನಾಂಚೊ ಅರ್ಥ್ ಕರ್ನ್ ಸಾಂಗ್‌ಲ್ಲೊ ಆನಿ ಫಾರಾವೊ ರಾಯ್ ತೆಂ ಪಾತ್ಯೆಲ್ಲೊ. ಪೊರ್ನ್ಯಾ ಸೊಲ್ಲ್ಯಾಂತ್ ಸ್ವಪ್ನಾಂಚೊ ಅರ್ಥ್ ಕರ್ನ್ ಪಾತ್ಯೆವೆತ್ ಆಸ್‌ಲ್ಲೆಂ. ಪೂಣ್ ನೊವ್ಯಾ ಸೊಲ್ಲ್ಯಾಂತ್ ತೆಂ ಸಕ್ವಡ್ ಫಿತಿಸ್ಲೊಣ್ ಮ್ಹಣ್ ಕಾಂಟಾಳ್ತಾತ್.”



“ಆತಾಂ ಸದ್ವ್ಯಾಕ್ ಆಮಿ ದೋಗ್ ಜುಜೆಚಾ ಕಾಲಾರ್ ಪೊರ್ನ್ಯಾ ಸೊಲ್ಲ್ಯಾಂತ್ ಆಸಾಂವ್ ಮ್ಹಣ್ ಚಿಂತ್ಯಾಂ. ಹಾಂವ್ ಫಾರಾವೊ ರಾಯ್. ತುಂ-ಜುಜೆ. ತುವೆಂ ಮ್ಹಜಾ ಸ್ವಪ್ನಾಚೊ ಅರ್ಥ್ ಕರ್ನ್ ಸಾಂಗಾಚಾಯ್ ಮ್ಹಣ್ ರಾಯಾನ್ ಫೊರ್ಮಾಯಿಲ್ಲೆ ಬರಿ ಹಾಂವ್ ತುಕಾ ಫೊರ್ಮಾಯ್ತಾಂ.” ಮ್ಹಣೊನ್ ಧನಿಯಾನ್ ಆಪ್ಲೆಂ ಬೇತ್ ಉಕಲ್ನ್ ತಾಚಾ ತುದಿಯೆನ್ ಶೆಣ್ಯಾಚಾ ತಕ್ಲೆಕ್ ಆಪಡ್ಲೆಂ.

“ಸ್ವಪ್ನಾಂಚೊ ಅರ್ಥ್ ಕರ್ನ್ ಸಾಂಗ್ಲಾ ವಿದ್ಯೆಂತ್ ಹಾಂವ್ ತಿತ್ಲೊ ಪ್ರವೀಣ್ ನೆಹಿಂ ಜಾಲ್ಯಾರೀ ತುಜಾ ಸ್ವಪ್ನಾಚೊ ಚಡುಣೆ ಸಮಾ ಅರ್ಥ್ ಕರಿನ್ ಮ್ಹಣ್ ಮ್ಹಾಕಾ ಧೈರ್ ಆಸಾ,” ಮ್ಹಳೆಂ ಶೆಣ್ಯಾನ್ ಬಡಾಯೆನ್.

“ತರ್ ತುರ್ತ್ ಕರ್,” ಮ್ಹಣಾಲೊ ಧನಿ ಗಂಭೀರ್ ರಾವೊನ್. ದಾವೊ ಹಾತ್ ಪೆಂಕ್ಚಾಕ್ ದೀವ್ನ್ ಉಜ್ವಾಲ್ಯಾ ಹಾತಾಂತ್ ಧರ್ನಿಕ್ ಬೇತ್ ತೆಂಕುನ್ ಧರ್ನ್, ಹರ್ದೆಂ ಮುಕಾರ್ ಕರ್ನ್ ಫಾರಾವ್ಯಾ ರಾಯಾ ಬರಿ ಉಬೊ ರಾವ್ಲಲ್ಯಾ ಧನಿಯಾ ಮುಕಾರ್ ಶೆಣ್ಯಾ ಜುಜೆ ಬರಿ ದುಬ್ಳೊ ಆನಿ ಖಾಲ್ತೆಪಣಿ ಉಬೊ ರಾವ್ಲಲ್ಯೊ ನಮುನೊ ಪ್ರಳೈತಾನಾ, ಹೆ ದೊಗಿ ನಾಟಕ್ ಅಭ್ಯಾಸ್ ಕರುಂಕ್ ರಾವ್ಲಲ್ಯಾ ಬರಿ ದಿಸ್ತಾಲೆ.

“ಏಕ್ ನಿತಳ್ ಪಾವೊ ಜಾವ್ನ್ ಆಸಾ ಸ್ಪಿರಿತಾಚೊ ಘುರ್ತ್. ಜೆಜುಕ್ ಸಾಂ ಜುವಾವ್ ಬಾಪ್ತಿಸ್ತಾನ್ ಬಾಪ್ತಿಜ್ ದಿತಾನಾ ದೇವ್ ಸ್ಪಿರಿತ್ ಸಾಂತ್ ಪಾವ್ಯಾಚಾ ರುಪಾರ್ ದೆವ್ಲೊ ಖೊಂ. ತೆಂ ಜಾಣಾಂಯ್‌ಗಿ?”

ಧನಿಯಾನ್ “ವ್ಹಯ್” ಮ್ಹಣ್ ತಕ್ಲೆ ಹಾಲ್ಯಲಿ.

“ತ್ಯಾಚ್ ಪ್ರಮಾಣೆ ಮನ್ಶಾಚೊ ನಿತಳ್ ಅತ್ಮೊ-ತೊ ಏಕ್ ಸ್ಪಿರಿತ್ ಜಾವ್ನ್ ಆಸಾ-ತೊ ಪಾವ್ಯಾಚಾ ರುಪಾರ್ ತುಕಾ ಆನಿ ಮ್ಹಾಕಾ ದಿಷ್ಟಿಕ್ ಪೊಡ್ಲೆತ್. ಹ್ಯಾ ತುಜಾ ಸ್ವಪ್ನಾಂತ್ ದಿಷ್ಟಿಕ್ ಪಡ್ಲೊ ಪಾವೊ, ಮೊರ್ನ್ ಪಾವ್ಲಲ್ಯಾ ಏಕಾ ಮನ್ಶಾಚೊ ಅತ್ಮೊ ಆನಿ ಹಾಂವ್ ಚಿಂತಾಂ, ರಾಯಾ, ವೊ ಅತ್ಮೊ ಜಾವ್ನ್ ಆಸಾ ಮ್ಹಣ್ ಝುಜಾಚಾ ಅವ್ಹಡಾಂತ್ ಮೊರ್ನ್ ಪಾವ್ಲಲ್ಯಾ ರೊಫಿಚೊ.”

ಧನಿಯಾಚಾ ತೊಂಡಾರ್ ಪರ್ಜಳ್ ಆಯ್ಲೊ. “ಯೆದೊಳ್ಳೊ ಅರ್ಥ್ ಕರ್ನ್ ಸಾಂಗ್ಲೊ ಸಮಾ ಮ್ಹಣ್ ದಿಸ್ಲೊ ಮ್ಹಾಕಾ. ಪೂಣ್ ರೊಫಿಚಾ ಅತ್ಮಾನ್ ಮ್ಹಜಾ ಹಾತಾಂತ್ಲಾ ಆಂಜೆಲಾಕ್ ಕಿತ್ಯಾಕ್ ಉಕಲ್ನ್ ವ್ಹೆಲಿ ಮ್ಹಳೆಂ ವಿವರ್ಸುನ್ ಸಾಂಗ್ಲಿಗಿ?”

“ಕಬೂಲ್ ಆಸಾಂ, ರಾಯಾ.” ಮ್ಹಣೊನ್ ಶೆಣ್ಯಾನ್ ತಕ್ಲೆ ಬಾಗಾಯ್ಲಿ. “ಆಂಜೆಲ್ ರೊಫಿಚಿ ಪತಿಣ್ ಜಾವ್ನ್ ಆಸ್ಲಿ. ಆತಾಂ ತುಂ ತಿಚೆ ಲಾಗಿಂ ಕಾಜಾರ್ ಜಾಂವ್ಚಿ ಸೈರಿಕ್ ಘಟ್ ಕರುಂಕ್ ವೆತಾನಾ ತುಕಾ ತಾಚಾ ಮೊರ್ನಾಚೊ ಕಾಂಯ್ ದುಬಾವ್ ಆಸಾನಾಯೆ, ಆನಿ ತುವೆಂ ಸುಥಾಳ್ ಮುಕಾರ್ ಸರೊನ್ ಕಾಮ್ ವೆಗ್ಗಿಂ ತರ್ಸಿಜಾಯ್ ಮ್ಹಳೆಂ ಉತ್ತೇಜನ್ ದಿಂವ್ಚೊ ಘುರ್ತ್ ತುಕಾ ತೊ ಹಾಡ್ನ್ ಆಯಿಲ್ಲೊ. ಹ್ಯಾ ಸ್ವಪ್ನಾ ಮಾರಿಫತ್ ತುವೆಂ ಸಮ್ಜೊನ್ ಘೆಜಾಯ್ ಆಸ್ಚಿಂ ಸತಾಂ ಇತ್ಲಿಂ:- ರೊಫಿ ಮೆಲಾಗಿ ನಾಂಗಿ ಮ್ಹಳಿ ಮನ್ಶಾಚಿ ರುಜ್ವಾತ್ ಮೆಳ್ಳಿ, ಸರ್ಕಾರಾಚಿ ಆಯ್ಲಿ. ದೆವಾಚಿ ಜಾಯ್ ಆಸ್ಲಿ. ಅಬ್ಲೆ! ತಿಚ್ಚ್ ತುಕಾ ಹಾಂತುಂ ಆಯ್ಲಾ. ಹಾಕಾ ಮ್ಹಣ್ಲಾತ್ ದೆವಾಚಿಂ ಮಹಿಮಾ! ಆನಿ ಮುಕಾರ್ ಆಂಜೆಲ್ ತುಜಿಚ್ಚ್ ಜಾಲಿ. ವೊಚ್, ಆನಿ ತಿಕಾ ತುಜಾ ಸ್ವಾದಿನ್ ಕರ್ನ್ ಘೆ.”

ಇತ್ತೆಂ ಮ್ಹಣೊನ್ ತಾಣೆ ತಕ್ಲೆ ಬಾಗಾಯ್ಲಿ.

“ಶಹಭಾಸ್!” ಮ್ಹಣಾಲೊ ಧನಿ ಬೆತ್ಯಾಟೆನ್ ಶೆಣ್ಯಚಾ ತಕ್ಲೆಕ್ ಆಪಡ್ಲಿ. “ತುಂ ಜಾವ್ ಆಸಾಯ್ ಮ್ಹಜೊ ಖರೊ ಆನಿ ಬುದ್ವೊಂತ್ ನವ್ಕರ್. ತುಜಾ ಜಾಣ್ವಾಯೆಕ್ ಹಾಂವ್ ಬೋವ ಚಡ್ ಮೆಚ್ಚಾಲೊಂ. ಪೂಣ್ ಆತಾಂಚ್ಚ್ ತುಕಾ ಏಕ್ ಜಾಗ್ರುತ್ಯಾಯ್ ಸಾಂಗ್ತಾಂ, ತಿ ಮನಾಂತ ಬೊರಿ ಕರ್ನ್ ಖಿಂಚ್ಚಿ. ಜರ್ತರ್ ತುವೆಂ ಸಾಂಗ್ಲೆಂ ಸತ್ ಜಾಯ್ನಾ, ಹೆಂ ಬೇತ್ ಧಾ ಮಣಾಂಚಿ ಜಡಾಯೆನ್ ಏಕ್ ದೀಸ್ ತುಜಾ ತಕ್ಲೆರ್ ದೆಂವ್ತಲೆಂ.”

ಶೆಣ್ಯನ್ ಎಕಾಚ್ಯಾಣೆ ಭಿಯಾನ್ ಆಂಗ್ ಕಾಡ್ಲೆಂ ಆನಿ ಬಾಗಾಯಿಲ್ಲಿ ಪಾಟ್ ನೀಟ್ ಕೆಲೆ ತಸೊ ನೀಟ್ ಜಾವ್ನ್ ಧನಿಯಾಚಾ ತೊಂಡಾಕ್ ಪಳೆತಾನಾ ತೊ ರಾಯ್‌ಪಣಾಂತ್ಲೊ ಸಕ್ಯಲ ದೆವೊನ್ ಸಾಧೊ ಮನಿಸ್ ಜಾವ್ನ್ ಅಮೃಕೆಂ ಹಾಸ್ತಾಲೊ. “ಒಟ್ಟಾರ್ ಹೆಂಚ್ಚಿಗಿ ಮ್ಹಜಾ ಮೆಳ್ಳಿ ಇನಾಮ್!” ಮ್ಹಣೊನ್ ವೊಂಟ್ ಗುಟ್ಟಿ ಕೆಲೆ, ಆನಿ ಧನಿಯಾಕ್‌ಚ್ಚ್ ಪಳೆವ್ನ್ ರಾವೊ.

ಧನಿಯಾನ್ ತಾಚಾ ಭುಜಾಕ್ ಧಾಪುಡ್ಲಿ ಮ್ಹಳೆಂ: “ಇಷ್ಟಾ, ತುಜೆಂ ಇನಾಮ್ ಆಸಾ ಸರ್ಗಾರಾಜಾಂತ್.”

ಶೆಣ್ಯಕ್ ಅಕ್ಕಾನಾ ವಯ್ರ್ ಧಾಪಾಡ್ ದಿಲ್ಲೆ ಬರಿ ಜಾಲೆಂ. ಪೂಣ್ ಆನ್ಯೇಕಾ ಘಡ್ಯೆನ್ ನಾಟಕ್ ಆಕೇರ್ ಜಾಲೆಂ ಮ್ಹಣೊನ್ ದೊಗೀ ಜಣ್ ಎಕಾಮೆಕಾ ಪಳೆವ್ನ್ ವೊಡ್ಲಾನ್ ಹಾಸ್ಟೆ ಆನಿ ವಾಟ್ ಮುಂದರ್ಸುನ್ ರೊಜ್‌ಬಾಯೆಚಾ ಆಂಗ್ಲಾಕ್ ಯೇವ್ನ್ ಪಾವ್ಲೆ.

ಘರ್ಚಿಂ ಮನ್ಶಾಂ ತಾಂಚಾ ಯೆಣ್ಯಾಕ್ ರಾಕೊನ್ ಆಸ್‌ಲ್ಲಿಂ ಮ್ಹಳೆಂ ಆಂಗ್ಲಾಂತ್ಲಾನ್ ಯೆತಾನಾಂಚ್ ಕಳೆಂ. ಆದ್ಲೆ ಪಾವ್ಲಿಂ ಖಬ್ರೆವಿಣೆ ಯೇವ್ನ್ ರಿಗ್‌ಲ್ಲೆ ಜಾಲ್ಲ್ಯಾನ್ ಘರ್ ತಿತ್ಲೆಂ ನಾಜುಕ್ ದಿಸಾನಾತ್‌ಲ್ಲೆಂ. ಆಂಜೆಲ್ ಆನಿ ರೊಜ್‌ಬಾಯ್ ತ್ಯಾ ಘರಾಚಾ ಸ್ಥಿತಿಕ್ ಸರಿ ಜಾವ್ನ್ ಪೊರ್ನಂ ವಸ್ತುರ್ ಗುಟ್ಲಾವ್ನ್ ಭಾಗೆಟಿಂ ಆನಿ ಲಾಚಾರ್ ದಿಸ್ತಾಲಿಂ. ಪೂಣ್ ಹೆ ಪಾವ್ಲಿಂ ಘರ್ ನಿರ್ಮಳ್ ದವರ್‌ಲ್ಲೆಂಚ್ ನಹಿಂ ಆಂಗಾಣ್ ಲೆಗುನ್ ನಿತಳ್ ಕರ್ನ್ ದವರ್‌ಲ್ಲೆಂ. ತಾಂಚಿ ಕಡೆ ಊಂಚಿ ವಸ್ತುರ್ ನಾತ್‌ಲ್ಲೆಂ ಜಾಲ್ಯಾರೀ ಮಾಂಯ್ ಸುನ್ ಆಸ್‌ಲ್ಲ್ಯಾಂತ್ಲೆಂ ನಿತಳ್ ಆನಿ ನಾಜುಕ್ ಸ್ವೆಸೊನ್ ಆಸ್‌ಲ್ಲಿಂ. ಆನಿಕ್ ಧನಿಯಾನ್ ಧಾಡ್ಲಿ ದಿಲ್ಲೊ ತಾಂದುಳ್ ಶಿಜೊವ್ನ್ ಜೇವ್ನ್ ಜಾಯ್ನಾಯ್ ಹರ್ಶೆಂಚಾ ಪ್ರಾಸ್ ಚಿಕ್ಕೆಶೆ ಪುಷ್ಟಿ ದಿಸ್ತಾಲಿಂ.

ಭಿತರ್ ರಿಗ್ತಾನಾ ಹಿ ಸರ್ಬಾರಾಯ್ ಪಳೆವ್ನ್ ಧನಿ ಆಪ್ಣಾಚಾ ಮಾನ್ ಮರ್ಯಾದಿಕ್ ಕೆಲಾಂ ಮ್ಹಣ್ ಸಮ್ಜೊನ್ ಬೋವ್ ಮೆಚ್ಚೊನ್ ಸಂತೊಸ್ ಪಾವ್ಲೊ. “ಕಿತೆಂ ರೊಜ್‌ಬಾಯೆ?” ಮ್ಹಣೊನ್ ಘರ್ಚಾ ಮಾಲ್ಗಡೆಕ್ ಮಾನ್ ದೀವ್ನ್ ತಿಚಿ ಮುಕಾರ್ ಯೇವ್ನ್ ಉಬೊ ರಾವೊ. “ಹಾಂವ್ ಯೇವ್ನ್ ಗೆಲ್ಯಾ ಉಪ್ರಾಂತ್ ಘರಾ ಭಿತರ್ ಆನಿ ಭೊಂವ್ಣಿ ಇಲ್ಲೆಂ ಲಕ್ಷಣ್ ಆಯಿಲ್ಲೆಬರಿ ದಿಸ್ತಾಮೊ! ನಹಿಂಗಿ ಚಿಂಗೊ?” ಮ್ಹಣ್ ಆಪ್ಣಾಚಿಚ್ಚ್ ಶಿಫಾರಾಸ್ ಉಲ್ಕಲೊ.

“ಸುರ್ಯೊ ಫಾಂಕ್‌ಲ್ಲೆ ಕಡೆನ್ ಕಾಳೊಕ್ ಆನಿ ಶೆಳ್ ಉರ್ತಾವೆ ಬಾಬಾ?” ಮ್ಹಣ್ ರೊಜ್‌ಬಾಯೆಚಿ ಇಲ್ಲಿ ಶಿಫಾರಾಸ್!

ಆಪ್ಣಾಕ್ ಸುರ್ಯಾಕ್ ಸರಿ ಕೆಲೆಂ ತೆಂ ಆಯ್ಕೊನ್ ಧನಿಯಾಚಿಂ ಹರ್ದೆಂ ಪೊಸ್ಕಾಚ್ಯಾಬರಿ ಪುಗ್ಲೆಂ. “ಅಸಲೆಂ ಹೊಗ್ಲಾಪ್ ಮ್ಹಜಾ ಮೆಳ್‌ಲ್ಲೆಂ ಮ್ಹಜಾ ಬೆಣ್ಯೆಂತ್ ಹೆಂಚ್ ಪೈಲೆಂ, ರೊಜ್‌ಬಾಯೆ!

ಧನಿ ತೆಂ ತುಜಾ ಕಾಳ್ಜಾಂತ್ ಥಾವ್ನ್ ಆಯಿಲ್ಲ್ಯಾಕ್ ತುಕಾ ದೇವ್ ಬೊರೆಂ ಕರುಂ.”

ತಿತ್ಲ್ಯಾ ಭಿತರ್ ಆಂಜೆಲಾನ್ ಭಿತರ್ಲೆಂ ಸ್ಪೊಲ್ ಹಾಡ್ನ್ ಧನಿ ಉಬೊ ರಾವ್ಲೆ ಕಡೆ ದವರ್ನ್ ಪಾಟಿಂ ಭಿತರ್ ವೊಚೊಂಕ್ ಏಕ್ ಮೇಟ್ ಕಾಡ್ಲಾಂಗಿ ನಾ ಕೊಣ್ಣಾ, ತಕ್ಷಣ್ ಧನಿಯಾನ್ ತಿಜಾ ಪಾತಾಕ್ ಧರ್ನ್ ತಿಕಾ ಉಬಿ ಕೆಲಿ. ಆಂಜೆಲಾನ್ ವೆಗ್ಗಿಂ ವೆಗ್ಗಿಂ ಲಜೆನ್ ಹಾತ್ ಫಾಪುಡ್ಲೊ. ಪೂಣ್ ಧನಿಯಾಚಾ ಪುರುಷ್-ಶಕ್ತಿ ಮುಕಾರ್ ತಿಚೆಂ ಬೊಳ್ ಖ್ಯಾಂ ಜಿಕ್ತಾ? ಪಾಲಂವ್ ತೊಂಡಾಕ್ ಆಡ್ ಧರ್ನ್ ಲಜೆಚೆಂ ತೊಂಡ್ ತಾಚೆ ಥಾವ್ನ್ ಲಿಪವ್ನ್ ವೊಗಿಚ್ಚ್ ಉಬಿ ರಾವ್ಲಿ.

“ತುಕಾ ಅವ್‌ಮರ್ಯಾದ್ ಕರಿಜಾಯ್ ಮ್ಹಣ್ ತುಜಾ ಪಾತಾಕ್ ಧರ್ಲೆಂ ನಹಿಂ, ಆಂಜೆಲ್,” ಮ್ಹಣಾಲೊ ಧನಿ ಆಪ್ಣಾಚೊ ಅಪ್ರಾದ್ ವಳ್ಳೊನ್. “ಪೂಣ್, ಆಚ್ ತುಜೆ ಲಾಗಿಂ ಉಲಂವ್ಕ್ ಆಯ್ಲಾಂ ದೆಕುನ್ ತುವೆಂ ಹ್ಯಾ ಮೆಳಾಕ್ ದಯಾ ಕರಿಜಾಯ್.” ಇತ್ಲೆಂ ಮ್ಹಣ್ಚೆ ತಾಣೆ ಹಾತ್ ಸೊಡ್ಲೊ.

ಆಂಜೆಲ್ ಚಡ್ ವೇಳ್ ತಾಚೆ ಮುಕಾರ್ ಮಾಗಿರ್ ರಾವ್ಲಿನಾ. ಚಡ್ ವೊಡ್ಲಿ ಭಿತರ್ ವೊಚೊಂಕ್ ಆಸಲ್ಚಿ ಜಾಲ್ಯಾರೀ ಆಪ್ಣಾಚಾ ಫರ್ಕಾರಾಚಿ ಖಬರ್ ಆಯ್ಕೊಂಚಾ ಪಾಸ್ವತ್ ಪುಣೆ ತಾಂಚಾ ಮೆಳಾಕ್ ದಯಾ ಕರಿಜಾಯ್ ಪಡ್ಲಿ ಮ್ಹಣ್ ಚಿಂತುನ್ ತಿ ಸೀದಾ ರೊಚ್‌ಬಾಯೆಚಾ ಕುಶಿಕ್ ವೊಚೊನ್ ಮಾಣ್ಣುಗನ್ ಬೊಸ್ಲಿ. ಆದ್ಲೆ ಪಾವ್ಲಿಚಾಕೀ ಆಚ್ ತಿಜಾ ತೊಂಡಾರ್ ಲಕ್ಷಣ್ ಆನಿ ಸೊಬಾಯ್ ಉಣೆ ಆಸಲ್ಚಿ. “ಘರಾಂತ್ ಲಕ್ಷಣ್ ಆಸೊನ್ ತಿಚೆ ಧೈಂ ನಾ ಜಾಲ್ಯಾರ್ ಕಿತೆಂ ಉಪ್ಕಾರ್ಲೆಂ?”- ಚಿಂತಾ ಧನಿ ಏಕ್ ಘಡಿಭರ್ ಆಂಜೆಲಾಕ್ ಪಳೆವ್ನ್. “ತಿಚೆಂ ಮನ್ ಸಮಾನಾತ್‌ಲ್ಲ್ಯಾ ವೆಳಾರ್ ಹಾವೆಂ ಹಾಡ್‌ಲ್ಲೆಂ ಕೊಡು ಪೀವನ್ ತಿಕಾ ಕಶೆಂ ಪಿಯೆಂವ್ಕ್ ದಿಂವ್ಚೆಂ? ತಿಚೆ ಅವಸ್ಥಾ ಕಿತೆಂ ಜಾಂವ್ಕ್ ಪಾವಾತ್?” ಮ್ಹಣ್ ಚಿಂತುನ್ ಪೈಲೆಂ ಚಿಕ್ಕೆಶೆ ಭಿಯೆಲೊ. ಪೂಣ್ ತಾಚೆ ಪಾಟಾಪಾಟ್ ಆಪ್ಣಾಚಾ ಸ್ವಪ್ನಾಚೊ ಆನಿ ಶೆಣ್ಯಾನ್ ಸಾಂಗ್‌ಲ್ಲ್ಯಾ ಅರ್ಥಾಚೊ ಉಗ್ಡಾಸ್ ಯೇವ್ನ್ ಹಾತಾ ಪಾಯಾಂಕ್ ಇಲ್ಲಿ ಉಬ್ ಆಯ್ಲಿ ಆನಿ ಶಿರಾಂಕ್ ಧೈರ್ ಚಡ್ಲೆಂ. ಮಾಗಿರ್ಯಿ ಹಾಡ್‌ಲ್ಲಿ ಖಬರ್ ಏಕ್‌ದಮ್ ಉಗ್ಡಾಪಿ ಕರುಂಕ್ ಆನಿ ದುಕಿನ್ ಭರ್‌ಲ್ಲ್ಯಾ ಕಾಳ್ಜಾಕ್ ಭಾಲಿಯೊ ತೊಪುಂಕ್ ತಾಕಾ ಮನ್ ಆಯಿಲ್ಲ್ಯಾ. ಪ್ರಸ್ತಾಪ್ ಕಸೊ ಮುಕಾರ್ ಘಾಲ್ಚೊಗಿ ಮ್ಹಣ್ ಪಾಟಿಂ ಫುಡೆ ಕರ್ತಾನಾ ಸ್ತ್ರೀಯಾಂಚಾ ತೊಂಡಾಂಕ್ ಖಬರ್ ಆಯ್ಕೊಂಚಿ ಆತುರಾಯ್ ಚಡೊನ್ ಯೆಂವ್ಚಿಂ ಮುಣಾ ತಾಕಾ ದಿಷ್ಟಿಕ್ ಪಡ್ಲಿಂ. ವೊಂ ಸಂಧರ್ಭ್ ಬೋವ್ ಸಂಪೂ ಮ್ಹಣ್ ಲೆಕುನ್ ತಾಣೆ ಕೂಡ್ಲೆ ಉಲಂವ್ಕ್ ತೊಂಡ್ ಸೊಡ್ಲೆಂ. “ರೊಚ್‌ಬಾಯೆ, ತುಮ್ಮಿಂ ತೊಂಡಾಂ ಪಳೆತಾನಾ ತುಮ್ಮಾ ಕಾಳ್ಜಾಂತ್ಲೊ ಘುಟ್ ಪಾರ್ಕಿಯೆತಾ. ಹಾವೆಂ ಭಾಸಾಯಿಲ್ಲ್ಯಾ ಖಬ್ರೆಕ್ ತುಮಿ ಆಶೆವ್ನ್ ಆಸಾತ್ ಮ್ಹಳ್ಳೆಂ ತಾಚೆರ್ ಬರೊವ್ನ್ ಘಾಲಾಂ. ದೆಕುನ್ ಚಡ್ ವೇಳ್ ಕರ್ಚೊ ಸಮಾ ನಹಿಂ.” ಆತಾಂ ತಾಣೆ ಬೊಲ್ಯಾಕ್ ಹಾತ್ ರಿಗೈಲೊ ಆನಿ ಟೆಲೆಗ್ರಾಮ್ ದೋನ್ ಬೊಟಾನಿ ಧರ್ನ್ ಭಾಯ್ರ್ ವೊಡ್ಲೆಂ. ತೆಂ ಹಾತಾಂತ್ ಧರ್ಲೆ ಕಡೆ ತಾಚಿ ಕೂಡ್ ಸಗ್ಗಿ ಬಾರಿಕ್ ಜಿನ್ನಾರ್ ಧರ್ಥಲಿ ಆನಿ ಹರ್ಡ್ಯಾ ಭಿತರ್ ಘುಡ್ಗುಡ್ಕಾ ಕಾಳ್ಜಾಚೆ ಧಡ್ಲೆ ಚಡೊನ್ ಆಯ್ಲೆ. ಹರ್ಯೆಕ್ ಲೊಂವೆಚಾ ಮುಳಾನಿ ರೆಂವೆ ಬರಿ ಬಾರಿಕ್ ಘಾಮಾಚೆ ಥೆಂಚೆ ಪಾಜರ್ಲೆ ಆನಿ ಅಂಗ್ ಸಗ್ಗಿಂ ಧಗಿನ್ ಭರೊನ್ ಆಯ್ಲೆಂ. ಬೊಲ್ಪಾಂತ್ಲೊ ತುವಾಂಚೊ ವೊಡ್ಲೆ ತಾಚಾ ವಿಶಾಲ್ ಕಪಾಲಾಚೆರ್ ಆನಿ ತೊಂಡಾಚೆರ್ ಪುಸಿತ್ತ್ ತೊ ಮ್ಹಣಾಲೊ: “ಧಾ ದಿಸಾನಿ ಕಾಡ್‌ಲ್ಲ್ಯಾ



ಮ್ವಿನತೆಚೊ ಪೊಳ್ ಚಾವ್ನ್, ರೊಜ್‌ಬಾಯೆ, ಆಚ್‌ಚ್ಚ್ ಸಕಾಳಿಂ ಹೆಂ ಟೆಲೆಗ್ರಾಮ್ ಮ್ವಜಾ ಹಾತಾಕ್ ಯೇವ್ನ್ ಪಾವ್ಲೆಂ. ಪೂಣ್ ಆಮ್ಚಾ ಸಮೇಸ್ತಾಂಚಾ ನಿರ್ಭಾಗ್‌ಪಣಾನ್ ಖಬಾರ್ ತಿತ್ಲಿ ಧಾದೊಸ್ಕಾಯೆಚಿ ನಹಿಂ ಮ್ಹಣೊನ್ ಹಾಂವ್ ಬೋವ್ ಕರ್ಕಾರ್ ಪಾವ್ತಾಂ. ಸಾಂಗಾತಾಚ್ಚ್ ಎಕಾ ಜಿನ್ನಾನ್ ಖಬಾರ್ ಯೆದೊಳ್ ಆಯಿಲ್ಲೆ ಪ್ರಾಸ್ ಬೊರಿ ಮ್ಹಣ್ ಹಾಂವ್ ಚಿಂತಾಂ. ಆದ್ಲೆಂ ಪಾವ್ಲಿಂ ಆಯಿಲ್ಲೆಬರಿ ದೊಡ್ಡ್ತಾ ಅರ್ಥಾಚಿ ಕಾಂಯ್ ನಹಿಂ. ಹೆ ಪಾವ್ಲಿಂ ತಿ ಸಂಪೂರ್ಣ್, ಕಾಯಿಂಚ್ಚ್ ದುಬಾವ್ ಕರುಂಕ್ ಇಡೆಂ ನಾತ್‌ಲ್ಲಿ ತಸಲಿ."

ರೊಜ್‌ಬಾಯೆಚಿ ದೊಳೆ ಝಡೊನ್ ಭಾಯ್ರ್ ಪಡ್ತಾತ್‌ಶೆ ದಿಸ್ಲೆ! ಆಂಜೆಲಾಚಾ ತೊಂಡಾರ್ ನಿರಾಶೆಚೊ ಪಡ್ಲೊ ಯೇವ್ನ್ ಧಾಂಪ್ಲೊ. ಭಿತರ್ ಕಾಳಿಜ್ ಉಡ್ಚಾ ನಮುನ್ಯಾರ್ ತಿಚೆಂ ಹರ್ದೆಂ ಪುಟೊನ್ ತಿರ್ಕಟ್ ತೀರ್ ಚಾತಾ ಕೊಣ್ಣಾ ಮ್ಹಣ್ ತಿಕಾ ಭೊಗ್ಲೆಂ. ರಡೊಂಕ್ ಕಾಂಪೊನ್ ಯೆಂವ್ಚೆ ವೊಂಟ್ ತಿಣೆ ದಾಂತಾನಿ ದಾಂಬುನ್ ಧರ್ಲೆ.

ಧನಿಯಾಕ್ ಹಿ ರುಪ್ ರುಪ್ ಬದ್ಲಾವಣ್ ಪಳೆವ್ನ್ ಅಂತಸ್ಕರ್ನ್ ಭಿತರ್ಲೆ ಭಿತರ್ ರಡ್ಲೆಂ; ಆಪ್ಣಾಚೆಂ ಕಾಳಿಜ್ ತಾಂಚೆ ಧೈಂ ಕೊಸಾಳ್ಲೆಂ. ಬೋವ್ ದುಕಿಚಿ ಖಬಾರ್ ತಾಣೆ ಹಾಡ್ಚ್ಯಾ ತಿ ವ್ಹಯ್. ಪೂಣ್ ಸಾಂಗಾತಾಚ್ಚ್ ತಿ ದುಕ್ ನಿವ್ರಾಂವ್ಕ್ ಪರ್ಮಳಿಕ್ ಆನಿ ಸ್ವಾದಿಕ್ ತೇಲ್ ತೊ ತಾಚಿ ಸಾಂಗಾತಾ ಘೆವ್ನ್ ಯೇಂವ್ಕ್‌ನಾಂಗಿ? "ತರ್ ವೊಗೊಚ್ಚ್ ಉಬೊ ರಾವೊನ್ ಕಿತೆಂ ಪಳೆತಾಯ್ ಧನಿಯಾ? ತಾಚೊ ಫಾವೊತೊ ಪ್ರಯೋಗ್ ಆಮ್ಚೆ ಧೈಂ ಆತ್ತಾಂಚ್ ಕರುಂಕ್ ಮುಕಾರ್ ಸರ್," ಮ್ಹಣ್ ರೊಜ್‌ಬಾಯ್ ತಾಚೆಲಾಗಿಂ ಪರಾತ್ತಾಶೆಂ ದಿಸ್ಲೆಂ.

ಭುಜಾವಣೆಚೆಂ ತೇಲ್ ಲಾಂವ್ಚ್ಯಾ ಪೈಲೆಂ ಧನಿಯಾನ್ ಟೆಲೆಗ್ರಾಮ್ ಉಗ್ತೆಂ ಕರ್ನ್ ಮುಕಾರ್ ಧರ್ಲೆಂ ಆನಿ ತಾಂತುಂ ಬರೊವ್ನ್ ಆಸ್‌ಲ್ಲೆಂ ಸುಢಾಳ್ ಉತ್ರಾನಿ ತರ್ಜುಮೊ ಕರ್ನ್ ಅಶೆಂ ಸಾಂಗಾಲಾಗ್ಲೊ: "ರೊಫಿಚಿಂ ಪರಿಪೂರ್ಣ್ ಸೊಡ್ತಾ ಕೆಲಿಂ xxx ತೊ ಮೆಳೊಂಕ್ ನಾ xxx ತೊ ಮೆಲಾ ಮ್ಹಳ್ಳಿ ಖರಿ ಅಭಿಪ್ರಾಯ್ xxx ತಾಚಾ ಕುಟ್ಮಾಚಾಂಕ್ ಆಮ್ಚಿ ಕಾಳ್ಜಾಪೂರ್ವಕ್ ಭುಜಾವಣ್ ಪಾಟ್ಕಿತಾಂವ್ xxx ಅಶೆಂ ಸರ್ಕಾರಾನ್ ಹ್ಯಾ ಟೆಲೆಗ್ರಾಮಾಂತ್ ಇಂಗ್ಲಿಷ್ ಭಾಷೆಂತ್ ಬರೊವ್ನ್ ಧಾಡ್ಲಾಂ. ಹೆಂ ತುಮ್ಮಾಂ ಆಸಾ ತಶೆಂ ಆತ್ತಾಂ ತರ್ಜುಮೊ ಕರ್ನ್ ಸಾಂಗ್ಲೆಂ. ಆನಿ ತುಮಿ ತುಮ್ಮಾ ಪಾತ್ಯೆಣಿಚಾ ಮನ್ಯಾಕರ್ನಾ ತರ್ಜುಮೊ ಕರ್ನ್ ಘೆವ್ಕೆತ್." ಅಶೆಂ ಮ್ಹಣೊನ್ ಮುಕಾರ್ ಸರ್ಲೊ ಆನಿ ಟೆಲೆಗ್ರಾಮ್ ಆಂಜೆಲಾಚಾ ಹಾತಾಂತ್ ಘಾಲುಂಕ್ ಹಾತ್ ಮುಕಾರ್ ವ್ಹೆಲೊ. ಪೂಣ್ ಆಂಜೆಲಾನ್ ತೆಂ ಆಪ್ಲೊಂಕ್ ಇನ್ಕಾರ್ ಕೆಲೆಂ ಆನಿ ಆಪ್ಲೆ ದೊನೀ ಹಾತ್ ತೊಂಡಾಕ್ ಧರ್ನ್ ಅಸ್ಕಾರ್ನ್ ಉಸ್ಕಾರ್ನ್ ರಡ್ಲಿ.

ತೆಂ ಪಳೆವ್ನ್ ಧನಿಯಾನ್ ತಿಚೆ ಮುಕಾರ್ ಎಕಾ ಪಾಯಾನ್ ದಿಂಬಿ ಮಾನ್ ಮುಕಾರ್ ಬಾಗ್ಲೊನ್ ಆಂಜೆಲಾಚಾ ತೊಂಡಾಕ್ ಧರಲ್ಲೆ ದೊನೀ ಹಾತ್ ಧರ್ನ್ ಬೋವ್ ಕಾಕುಳ್ಳಿಚಾ ಉತ್ರಾನಿ ತಿಚೆ ಲಾಗಿಂ ಮ್ಹಣಾಲೊ: "ಆಂಜೆಲ್, ತುಕಾ ಹಿ ಖಬಾರ್ ಆಯ್ಕೊಂಕ್ ಕಿತ್ಲಿ ದುಕ್ ಭೊಗ್ಲಿಗಿ ತಿತ್ಲಿಚ್ಚ್ ಮ್ಹಾಕಾಯ್ ತಿ ದಿತಾನಾ ಭೊಗ್ಲಿ. ಹ್ಯಾ ತುಜಾ ದುಕಾಂಚಾ ವೆಳಾರ್ ಮ್ಹಜೆ ಧಾವ್ನ್ ಖರಿ ಭುಜಾವಣ್ ತುಕಾ ದಿಂವ್ಚಿ ಖಿಂಚಿಗಿ ಮ್ಹಳ್ಳಾರ್, ಅಬ್ಲೆ, ಹಾಂವ್‌ಯಿ ಹ್ಯಾ ತುಜಾ ದುಕಿಂಚೊ ವಾಂಟೆಲಿ ಜಾವ್ನ್ ಆಸಾಂ. ತುವೆಂ ಭೊಗ್ಚೆ ಕಷ್ಟ್, ಮ್ಹಜಾಯ್ ಜಿವಾಂತ್ ವಿಕಾಪ್

‘ರ್ತಾತ್! ತುವೆಂ ರಡ್‌ಲೆ ಬರಿ ಮ್ಹಾ ಕಾಯ್ ರಡೊಂಕ್ ಯೆತಾ. ಪೂಣ್... ತುಜೆ ಬರಿ ಹಾಂವ್‌ಯಿ ರಡಾನ್ ಜಾಲ್ಯಾರ್ ಆಮ್ಕಾಂ ಭುಜ್ಯತಲೊ ಕೋಣ್ ಆಸಾ? ದೆಕುನ್ ಹಾವೆಂ ಮ್ಹಜೆಸ್ಲಕಿಂ ಆಜ್ ನಿಕೆವ್ ಕೆಲಾ ಕಿತೆಂಗಿ ಮ್ಹಳ್ಯಾರ್, ಮ್ಹಜೊ ಜೀವ್ ಆಸ್ತಾ ಪರ್ಯಾಂತ್ ತುಕಾ ಯೆದೊಳ್ ಆಯಿಲ್ಲೆ ಕಷ್ಟ್ ಪರ್ತ್ಯಾನ್ ಯೇನಾಶೆ, ಆನಿ ತುವೆಂ ಯೆದೊಳ್ ಮ್ಹಜೆ ನಿಮ್ತಿಂ ಭೊಗ್‌ಲ್ಲೊ ಸರ್ವ್ ನಷ್ಟ್, ಅವ್‌ಮರ್ಯಾದ್ ಆನಿ ಅಕ್ಕಾನ್ ಆಕೇರಿಚಿ ರುವಿ ಪರ್ಯಾಂತ್ ಹಾಂವ್ ಭೊರ್ನ್ ದಿತಲೊಂ ಮ್ಹಣ್. ತ್ಯಾ ಸಂಬಂಧಿ ಸರ್ವ್ ಬಂದಬಸ್ತ್ ಹಾಚೆ ಆದಿಂಚ್ ಹಾವೆಂ ಠರಾವ್ಲ್ಯಾ. ಹೆಂ ಪಳೆವ್ನ್ ಪುಣೆ ತುಜೆಂ ದುಕ್ ತುವೆಂ ಸಾಂಡುನ್, ರೊಫಿಚೊ ಉಗ್ಡಾಸ್ ವಿಸ್ತೊನ್, ಮ್ಹಜೆ ಧ್ಯಂ ತುಜೆ ಸಂಪೂರ್ಣ್ ಪಾತ್ಯೆಣಿ ಆನಿ ಮೋಗ್ ವೊಂದಾಯ್. ಕರ್ನ್ ಘೆ ಮ್ಹಾಕಾ ತುಜೆಂ ಬೊಳ್ ಆನಿ ಆದಾರ್.”

ಆಂಜೆಲ್ ತ್ಯಾ ವೆಳಾರ್ ಸಮಾ ಮತಿರ್ ನಾತ್‌ಲ್ಲಿ. ತೊ ಕಿತೆಂ ಉಲ್ಕತಾ ಮ್ಹಳೆಂ ತಿಣೆ ಕಾನ್ ದೀಂವ್ಕ್ ನಾಂತ್. ತಿಚಾ ಮತಿಕ್ ಆರ್ ಮಾರ್‌ಲ್ಲೆ ಬರಿ ತಿಚಿ ತಕ್ಲಿ ಏಕ್ ಮಿನುಟ್‌ಭರ್ ಖಾಲಿ ಜಾಲಿ, ಆನಿ ಸಂಸಾರ್ ಕಾಳೊಕಾಂತ್ ಬುಡ್ಲೊ. ದೊಳ್ಯಾಂಕ್ ಘಟ್ತ್ ಹಾತ್ ಧಾಂಪುನ್ ಕಾಂಯ್ ಪುಣೆ ಮತಿಕ್ ಚಿಂತ್ನಾ ಯೆತಿತ್‌ಗಿ ಮ್ಹಣ್ ಥೊಡೊ ವೇಳ್ ತಿ ಬೊಸ್ಲಿ. ಆನಿ ಅಬ್ಬೆ! ಮೊಡಾಂ ಫಾಸ್ಕೊನ್ ಸುರ್ಯಾಚಿಂ ಕಿರ್ಣಾ ತಾಂಚೆ ಮದ್ಲ್ಯಾನ್ ದೆವೊನ್ ಆಯಿಲ್ಲೆ ಬರಿ ಎಕಾಚ್ಯಾಣೆ ವಿಚಿತ್ರ್ ಉಜ್ವಾಡ್ ತಿಚಾ ಮತಿಂತ್ ಫಾಂಕ್ಲೊ ಆನಿ ಪಾಟಾಪಾಟ್ ತ್ಯಾ ಭಿಕಾರಿ ಮ್ಹಾತಾರ್ಯಾನ್ ಸಾಂಗ್‌ಲ್ಲಿಂಚ್ ಭುಜಾವಣೆಚಿಂ ಉತ್ರಾಂ ಕೊಣೆಂಗಿ ತಿಚಾ ಕಾನಾ ಲಾಗಿಂ ಉಚಾರ್‌ಲ್ಲೆ ಬರಿ ಆಯ್ಕಾಲಿಂ: “ಬಾಯೆ, ತುಂ ಕಾಂಯ್ ಭಿಯೆನಾಕಾ. ತುಜೊ ಘರ್ಕಾರ್ ಬಿಲ್ಕುಲ್ ಮೊರೊಂಕ್‌ನಾ. ಥೊಡ್ಯಾಚ್ ತೆಂಪಾ ಭಿತರ್ ತಾಚಿ ಖಬಾರ್‌ಚ್ ನಹಿಂ ತೊಚ್ ಖುದ್ ತುಜೆ ಸರ್ಸಿಂ ಯೇಂವ್ಚಿ ಪುರೊ. ಧೈರ್ ಘೆ ಬಾಯೆ, ಧೈರ್ ಘೆ. ಆನಿ ತೆದೊಳ್ ಪರ್ಯಾಂತ್ ಯೆಂವ್ಚೆ ಇಲ್ಲೆಶೆ ಕಷ್ಟ್-ತೆ ಕರಿಣ್ ಜಾಂವ್ಚಿ ಪುರೊ!-ತೆ ಸೊಸ್ಲಿ ಕಾಯೆನ್ ಸೊಸ್.”

ಆಪ್ಣಾಚೆಂ ನೊವೆನ್ ವೈರ್ಧ್ ಜಾಲೆಂ ಮ್ಹಣ್ ತಿ ನಿರಾಶಿ ಜಾಲ್ಲ್ಯಾ; ನೊವೆನಾಚಿ ಜಾಪ್ ಜಾವ್ನ್ ತೆಂ ಟೆಲೆಗ್ರಾಮ್ ಆಯ್ಲಾಂ ಮ್ಹಣೊನ್‌ಯಿ ಪಾತ್ಯೆಲ್ಲಾ. ಆಪ್ಣಾಚೆಂ ನೊವೆನ್ ಪೊಳಾದಿಕ್ ಜಾವ್ನ್ ತಾಚಿ ಜಾಪ್ ಮೆಳಾಜಾಯ್ ಜಾಲ್ಯಾರ್ ತ್ಯಾ ಭಿಕಾರ್ಯಾನ್ ಸಾಂಗ್‌ಲ್ಲೆ ಪ್ರಮಾಣೆ ಆನಿ ಥೊಡೊ ವೇಳ್, ಥೊಡೆ ಮಹಿಂ, ಥೊಡಿಂ ವರ್ಸಾಂ ಸೈತ್ ರಾಕೊನ್ ರಾವಾಜಾಯ್ ಪಡ್ತೆಲೆಂ-ಆನಿ ತೆದೊಳ್ ಪರ್ಯಾಂತ್ ಯೆಂವ್ಚೆ ಕಷ್ಟ್-ಕರಿಣ್ ಜಾಲ್ಯಾರೀ ವೊಡ್ ನಹಿಂ-ಸೊಸ್ಲಿ ಕಾಯೆನ್ ಸೊಸಿಜಾಯ್ ಪಡ್ಲೆಂ, ಮ್ಹಳ್ಯೊ ಜಾಂವ್ಕ್ ಪಾವೊ ಆಂಜೆಲಾಚೊ ತ್ಯಾ ಘಡ್ಯೆಚೊ ಧಡ್ ನಿಕೆವ್.

ಬೊಸ್‌ಲ್ಲೆ ಕಡ್ಲಿ ಸಟ್ತ್ ಕರ್ನ್ ಉಟ್ಲಿ ಭಿತರ್ ವೊಚೊಂಕ್ ಏಕ್ ದೋನ್ ಮೆಟಾಂ ಕಾಡ್ಲೆ ಭಿತರ್ ಧನಿಯಾನ್ ತಿಚಾ ಹಾತಾಕ್ ಖಡೊ ಘಾಲ್ಲೆ ಬರಿ ಧರ್ನ್ ಉಬಿ ಕೆಲಿ ಆನಿ ಮ್ಹಣಾಲೊ: “ಮ್ಹಜೆ ಥಾವ್ನ್ ಪೊಳ್ಣ್ ಕಿತ್ಯಾಕ್ ಧಾಂವ್ತಾಯ್? ತುಜೆ ಲಾಗಿಂ ಉಲಂವ್ಕ್ ಪಾಸ್ತೆತ್ ಆಜ್ ಹಾಂಗಾಸರ್ ಆಯಿಲ್ಲೊಂ, ಆನಿ ತಿ ಸಂಗತ್ ಪುರ್ತಿ ಉಲವ್ನ್ ಕಾಬಾರ್ ಕರ್ಚೆ ಆದಿಂ ತುವೆಂ ಹಾಂಗಾಚಿ ಉಟೊನ್ ವೊಚೊಂಕ್ ನಜೊ. ಹೆಂ ಏಕ್ ಫರ್ಮಾಣ್ ಮ್ಹಣ್ ಚಿಂತುನ್ ಶಿಣಾನಾಕಾ, ಬಗಾರ್ ಮಾಗ್ಚೊ ಉಪ್ಕಾರ್ ಮ್ಹಣ್ ಸಮೊನ್ ದಯಾ ಕರ್.”

ಆಂಜೆಲಾನ್ ದಯಾ ಕೆಲ್ಲ್ಯಾ ಶಿವಾಯ್ ದುಸ್ತಿ ವಾಟ್ ಖಿಂಚಿ ಆಸಾ? ಖುಶೆ ವಿರೋಧ್ ಪಾಟಿಂ ಘುವೊನ್ ರೊಜ್‌ಬಾಯೆಕ್ ತೆಂಕುನ್ ತಿ ಬೊಸ್ತಿ ಆನಿ ರೊಜ್‌ಬಾಯೆನ್ ಆವ್ಕೆ ಸಾಕೊ ಮೊಗಾಚೊ ಹಾತ್ ತಿಚಾ ಭುಜಾರ್ ದವರ್ನ್, “ಭಿಯೆನಾಕಾ ಪುತಾ,” ಮ್ಹಣ್ ಧೈರ್ ದೀಂವ್ಕ್ ಲಾಗಿ.

ಹಾಚೆ ಉಪ್ರಾಂತ್ಲೆಂ ಹರ್ಯೆಕ್ ಮಿನುಟ್ ಧನಿಯಾಕ್ ಬೋವ್ ಮೊಲಾದಿಕ್, ಪೂಣ್ ಆಂಜೆಲಾಕ್ ಬೋವ್ ಭಿರಾಂಕುಳ್. ಪೈಲೆಂ, ಸಂಸಾರಾಚಾ ಸುಖಾಕ್ ಜುಗಾರ್ ಖೆಳೊಂಕ್ ಆನಿ ದುಸ್ರೆಂ, ನಂತರ್ ಸುಖಾಕ್ ಝುಕ್ ಮಾರುಂಕ್ ಸುರು ಜಾಲಿಂ.

“ರೊಜ್‌ಬಾಯೆ, ತುಕಾ ಆಸ್‌ಲ್ಲೊ ಎಕ್‌ಚ್ಚೊ ಪೂತ್. ತೊ ಅಂತರ್ಲೊ ಮ್ಹಣ್ ತುಂ ಖಿಂತಿನ್ ಆಸಾಯ್. ತೆಣೆ ಆಂಜೆಲ್ ಆಪ್ಣಾಚಾ ಘರ್ಕಾರಾಚೆಂ ಮೊರಾಣ್ ಚಿಂತುನ್ ಕರ್ಗಾತಾ. ಅಸಲ್ಯಾ ಬಿರ್ಮೊತಿಚಾ ಗತಿರ್ ಆಸ್‌ಲ್ಲಾಂಕ್ ತುಮ್ಮಾಂ ದೊಗಾಂಯ್ಕಾ, ತುಮ್ಮೆ ಥಾವ್ನ್ ಪೊಳ್ಳೆ ಗೆಲ್ಲೊ ಸರ್ವ್ ವಸ್ತು ಆನಿ ಸುಖ್ ಎಕ್ಸೊಡ್ಯಾನ್ ನಹಿಂ ಧಾ ವಾಂಟ್ಕಾನಿ ತುಮ್ಮಾಂ ಪಾಟಿಂ ಮೆಳಾಶೆಂ ದೆವಾನ್ ಮ್ಹಜೆ ಲಾಗಿಂ ಏಕ್ ಮಾಂಡಾವಳ್ ದೀವ್ನ್ ಥಾಡ್ಲಾ. ಆನಿ ತಿ ಮಾಂಡಾವಳ್ ಮನ್ಶಾನ್ ಮಾಂಡುನ್ ಹಾಡ್‌ಲ್ಲಿ ನಹಿಂ; ಬಗಾರ್ ಆಮ್ಕಾಂ ರಚ್‌ಲ್ಲಾ ರಚ್ಕಾರಾನ್‌ಚ್ಚ್! ಕಶೆಂಗಿ ಮ್ಹಣ್ ಪಳೆಯಾ: ಹಾಂವ್ ಕಾಚಾರ್ ಜಾವ್ನ್ ಸ ಮಹಿನ್ಯಾ ಭಿತರ್ ಮ್ಹಜಿ ಯೆಜ್ಜಾನ್ ದೆವಾದಿನ್ ಜಾವ್ನ್ ಹಾಂವ್ ಎಕ್ಸ್‌ಪೊರ್ಣಾಂತ್ ಪಡ್ಲೊಂ. ಚಡುಣೆ ತ್ಯಾಚ್ಚ್ ಪ್ರಮಾಣೆ ಆಂಜೆಲಾ ಥ್ಯಂ ಘಡೊನ್ ತಿಣೆಂಯ್ ವಿದೊವ್ ಜಾಯ್ತಾಯ್ ಜಾಲ್ಯಾರ್ ತೆಂ ಏಕ್ ದೆವಾಚೆಂ ಕಾಮ್ ಶಿವಾಯ್ ಮನ್ಶಾ ವರ್ವಿಂ ಜಾಂವ್ಚೆಂ ತಸಲೆಂ ನಹಿಂ. ದೆವಾನ್ ತಶೆಂ ಕಿತ್ಯಾಕ್ ಕೆಲೆಂ ಮ್ಹಣ್ ವಿಚಾರ್ಲಾರ್ ತಾಕಾ ಸಹಜ್‌ಲ್ಲಿ ಜಾಪ್ ಕಿಶೆಂ ಯೆತಾಗಿ ಮ್ಹಳ್ಳಾರ್... ಅ... ರ್... ಮ್ಹಜೊ ಆನಿ ಆಂಜೆಲಾಚೊ ಕಾಚಾರಾಚಾ ಸಾಕ್ರಾಮೆಂತಾಂತ್ ಎಕ್ಸೊಟ್ ಜಾಯ್ತಾಯ್ ಮ್ಹಣ್. ದುಸ್ತಿ ವಾಚ್ಚಿ ಜಾಪ್ ಹಾಕಾ ಆಸಾಗಿ? ತುಮ್ಮೆ ಪೈಕಿ ಕೋಣ್ ಎಕ್ಲಿ ಜಾಪ್ ದೀಂವ್ಕ್ ಮುಕಾರ್ ಸರಾತ್‌ಗಿ?”

ಮಾಯ್ ಆನಿ ಸುನೆನ್ ಜಾಪ್ ಕಾಡ್ಲಿನಾ.

ಉಲಂವ್ಕ್ ತೊಂಡ್ ಖೊಜುಂಚಾ ಶೆಣ್ಯಕ್ ವೊ ಏಕ್ ಬೊರೊ ಸಂದ್ರಾಪ್ ಮೆಳ್ಳೊ. “ತುಮ್ಮೊ ಎಕ್ಸೊಟ್ ಸಾಸಾ ಥಾವ್ನ್ ದೆವಾನ್ ಬರೊವ್ನ್ ಘಾಲ್ಲೊ ಆಸ್‌ಲ್ಲೊ ಜಾಯ್ತಾಯ್. ಪೂಣ್ ತುಮ್ಮಾಂ ದೊನೀ ಪಾಡ್ತಿಂಕ್ ಲಾಗಿಂ ಹಾಡ್ಲೊ ಮ್ಹಾಲ್ತೊ ವೆಳಾರ್ ಮುಕಾರ್ ಪಡಾನಾತ್‌ಲ್ಲೆ ವರ್ವಿಂ ತುಮಿ ಪೈಸ್ ಪೈಸ್ ಉರುಲ್ಲಾತ್‌ಚ್ಚ್ ನಹಿಂ ಕಾಚಾರ್ ಘಾವೊ ನಹಿಂ ಜಾಲ್ಲ್ಯಾಂಕಡೆ ಜಾಲ್ಯಾತ್. ವೊ ಮನ್ಶಾನ್ ಘಡ್‌ಲ್ಲೊ ಬಾಂದ್ ದೆವಾನ್ ತುಟವ್ನ್ ಮನ್ಶಾನ್ ಕೆಲ್ಲಿ ಚೂಕ್ ದೆವಾನ್ ತಿದ್ದಿಲ್ಯಾ. ತ್ಯಾ ಪಾಸ್ತತ್ ಅಶೆಂ ಸಕ್ಕಡ್ ಘಡೊಂಕ್ ಕಾರಾಣ್. ಆತಾಂ ತುಮ್ಮೊ ಎಕ್ಸೊಟ್ ಜಾಯ್ತಾಯಿಚ್ಚ್.” ಮ್ಹಣೊನ್ ತಾಣೆ ಖೊರೊಜ್ ಕಾಡ್ನ್ ಸೊಡ್ಲಿ.

ಶೆಣ್ಯಚೆಂ ರಾಜಾಂವ್ ಧನಿಯಾಕ್ ಬೊರೆಂ ರುಚ್ಚೆಂ. “ದೆವಾನ್‌ಚ್ಚ್ ತುಚೆಂ ತೊಂಡ್ ಸೊಡ್ಲೆಂ,” ಮ್ಹಣ್ ತಾಚಿ ಶಿಫಾರಾಸ್ ಕರ್ನ್ ತೊ ದೋನ್ ಮೆಟಾಂ ಆಂಜೆಲಾ ಸರ್ವಿನ್ ಆಯ್ಲೊ ಆನಿ ಧರ್ನಿಕ್ ದೀಷ್ಟ್ ಲಾವ್ನ್ ಬೊಸ್‌ಲ್ಲಾ ಆಂಜೆಲಾಚಾ ಭುಜಾಕ್ ಹಾಳ್ವಾಯೆನ್ ಥಾಪುಡ್ನ್: “ಆಂಜೆಲ್, ಇತ್ಲೆಂ ಸಕ್ಕಡ್ ಆಯ್ಕಾತಚ್ ಹಾಂವ್ ಆನಿ ತುಂ ಕಸಲ್ಯಾ ಸ್ಥಾನಾರ್ ಆಸಾಂವ್ ಮಳ್ಳೆಂ



ತುಕಾ ಸಮ್ಜಾಲೆಂ ಆಸ್ತೆಲೆಂ. ಆತಾಂ ತಾಕಾ ಸರಿ ಜಾವ್ನ್ ವಿಚಾರ್ಚೆಂ ಏಕ್ ಸವಾಲ್ ಮಾತ್ ಉರ್ಲಾಂ. ತುಂ ಮ್ಹಜೆ ಲಾಗಿಂ ಕಾಜಾರ್ ಜಾಂವ್ಕ್ ಖುಶಿ ವೊರ್ತಾಯ್ಲಿ?”

ಕಿತ್ಲೆ ದೀಸ್ ಥಾವ್ನ್ ಭಿಯೆವ್ನ್ ಆಸ್ಲೆಂ ತೆಂ ಸವಾಲ್ ಆಚ್ ಆಂಜೆಲಾನ್ ಮಿದ್ನ್ ಆಯ್ಕಾನಾಫಡೆ ತಿಚಿ ಸರ್ವ್ ವಿಸ್ವೆ ಎಕಾಚ್ಯಾ ಫಾರಾ ಥಂಡ್ ಜಾವ್ನ್ ಎಕಾ ತಾಳ್ಯಾನ್ “ನಾ ಮ್ಹಣ್ ಸಾಂಗ್,” ಮ್ಹಳ್ಳ್ಯಾಬರಿ ಎಕಾ ಥರಾಚಿ ಬೊಬ್ ಮಾರ್ಲಿ ತಿಕಾ ಆಯ್ಕಾಲಿ. ತಾಚೆ ಪಾಟಾಪಾಟ್ “ಕಿತ್ಯಾಕ್?” ಮ್ಹಳ್ಳೆಂ ಸವಾಲ್ ಎಕಾ ಫಾರಾಚಾ ಜೊರಾನ್ ಪಾಟಿಂ ಯೇವ್ನ್ ತಿಚಾ ಕಾಳ್ಜಾಕ್ ಧಾಡಾಯ್ಲೆಂ. ಕಿತೆಂ ಜಾಪ್ ದಿತಲೆ ಬಾವ್ಲಿ? ಸಕ್ಪಾಂಚೆ ದೊಳೆ ತಿಚೆ ಎಕ್ಪಾಚೆರ್ ಘುವೊನ್ ಆಸ್ಲೆ ಕಿತೆಂ ಜಾಪ್ ದಿತಾಗಿ ಮ್ಹಣ್. ಲಜೆನ್ ತಿಣೆ ಪಾಲಂವ್ ದೊನೀ ಹಾತಾನಿ ಧರ್ನ್ ಆಪ್ಲೆಂ ಮುಖಮಳ್ ಸಗ್ಗಿಂ ತಾಂತುಂ ಲಿಪವ್ನ್ ಧರ್ಲೆಂ. ಆನ್ಯೇಕಾ ಘಡ್ಯೆನ್ ಬಳಿಷ್ಟ್ ಲೊಂಕ್ಡಾಚಾ ಚಿಮ್ಪ್ಯಾ ಸಾರ್ಕೆ ಹಾತ್ ತಿಚಾ ಹಾತಾಂಕ್ ರೆವಡ್ಲೆ ಆನಿ ತಕ್ಲಣ್ ಹಿಮಾ ಗುಂಡಿಯೆಂತ್ ವೊರ್ನ್ ತಿಕಾ ರಿಗ್ಯಲ್ಲ್ಯಾಬರಿ ಜಾವ್ನ್ ತಿ ಹಿಂವಾನ್ ಧರ್ಥರ್ಲಿ. “ಆಂಜೆಲ್! ಹ್ಯಾ ಪರಿಂ ತುಂ ಕಿತ್ಯಾಕ್ ಥಂಡ್ ಜಾವ್ನ್ ಧರ್ಥರ್ತಾಯ್?” ಮ್ಹಣ್ ಧನಿಯಾಚೊ ತಾಳೊ ತಿಚಾ ಕಾನಾ ಲಾಗಿಂಚ್ ಆಯ್ಕಾಲೊ. “ಭಿಯೆನಾಕಾ; ಹಾಂವ್ ಯೆದೊ ವೊಡ್ಲೊ ಮನಿಸ್ ತುಜೆ ಲಾಗಿಂ ಕಾಜಾರ್ ಜಾಂವ್ಕ್ ಮುಕಾರ್ ಸರ್ಲಾಂ ಮ್ಹಣ್ ಭಿಯೆತಾಯ್‌ಗಿ? ಭೆ! ಮ್ಹಾಕಾ ಆನಿ ತುಕಾ ಕಸಲೊಚ್ ಭೇದ್ ನಾ ಮ್ಹಣ್ ಚಿಂತುನ್ ಧೈರ್ ಘೆ. ಆಂಜೆಲ್, ಅಬ್ಲೆ! ತುಜಾ ತೊಂಡಾಚೊ ಪಾಲಂವ್ ಕಾಡ್, ಆನಿ ಏಕ್ ಪಾವ್ಟಿಂ ಏಕ್ ಮೊಗಾಚಿ ದೀಷ್ಟ್ ತಾಚೆರ್ ಘಾಲುಂಕ್ ಮ್ಹಾಕಾ ಸೊಡ್. ಹಾಂವ್ ತುಜೊ ದುಸ್ಮಾನ್ ನಹಿಂ; ತುಕಾ ಜಿವ್ಪಿಂ ಮಾರುಂಕ್ ಯೇಂವ್ಕ್ ನಾ; ನಾ ತುಜೊ ಮಾನ್‌ಭಂಗ್ ಕರಿನಾ. ತುಜೆ ಲಾಗಿಂ ವಿಚಾರ್ಚೆಂ ಫಕತ್ತ್ ಏಕ್ ಸವಾಲ್. ತೆಂ ಮೊಗಾನ್ ಮೊಗಾಕ್, ಚೆಡ್ಯಾನ್ ಚೆಡ್ಯಾಕ್, ರಾಯಾನ್ ರಾಣಿಯೆಕ್ ವಿಚಾರ್ಚೆಂ: ತುಂ ಮ್ಹಜೆ ಲಾಗಿಂ ಕಾಜಾರ್ ಜಾತಾಯ್‌ಗಿ?” ತಾಚೊ ತಾಳೊ ಇತ್ಲೊ ಮೊಗಾಳ್ ಆನಿ ಮೊಂವಾ ಬರಿ ಜಾವ್ನ್ ಆಸ್ಲೊ!

ಆಂಜೆಲಾಕ್ ಮೊರೊಂಕ್ ಪುಣೆ ಮನ್ ಆಸ್ಲೆಂ, ಉಲಂವ್ಕ್ ನಹಿಂ. ಪುಣ್ ಯೆದೊ ವೊಡ್ಲೊ ಧನಿ ತಿಚಾ ಪಾಯಾಂ ಮುಳಾಂತ್ ಸರ್ಪಡೊನ್ ತಿತ್ಲ್ಯಾ ಅತ್ರಗಾನ್ ಪೂತ್ನುನ್ ಮಾಗ್ತಾನಾ ಕಾಂಯ್ ಪುಣೆ ಜಾಪ್ ದೀನಾಸ್ತಾನಾ ರಾಂವ್ಲೆಂ ಆಂಜೆಲಾಕ್ ಕ್ರೂರಪಣ್ ಮ್ಹಣ್ ಭೊಗ್ಲೆಂ. ಧಗ್ತುಂಚಾ ದುಸ್ಮಾನಾ ಧ್ವಂ ದಯಾಳಾಯ್ ದಾಕಂವ್ಚೊ ಕ್ರಿಸ್ತಾಂವ್ ಶೆಗುಣ್ ವೊ! “ಧನಿಯಾಂ,” ಮ್ಹಣಾಲಿ ತಿ ಆಕೇರಿಕ್ ತೊಂಡಾಚೊ ಪಾಲಂವ್ ಕಾಡ್.

“ಧನಿಯಾಂ ಮ್ಹಣಾನಾಕಾ, ನೊರ್ಬರ್ಟ್ ಮ್ಹಣ್ ಉಲೊ ಕರ್.”

“ತುಜೆ ಲಾಗಿಂ... ಏಕ್ ಉಪ್ಕಾರ್ ಮಾಗ್ತಾಂ...”

“ಏಕ್ ಕಿತ್ಯಾಕ್, ಹಜಾರ್ ಜಾಲ್ಯಾರ್ ಮಾಗ್; ಮ್ಹಾಕಾಚ್ ಜಾಲ್ಯಾರ್ ಮಾಗ್.”

“ಮಾಕಾ-ಆತಾಂ ಕಾಜಾರ್ ಜಾಂವ್ಚಿ ಖುಶಿ ನಾ.”

“ಆತಾಂ ಜಾಂವ್ಚಿ ಖುಶಿ ನಾ? ಆನಿ ಕಂಯ್? ಮ್ಹಾತಾರಿ ಜಾಲ್ಯಾ ಉಪ್ರಾಂತ್‌ಗಿ?”

ಆಂಜೆಲಾನ್ ಜಾಪ್ ಕಾಡ್ಲಿನಾ; ಪುಣ್ ಧರ್ನಿಕ್ ಪಳೆವ್ನ್ ರಾವ್ಲಿ.

ಧನಿಯಾನ್ ತಿಚಾ ಖಾಡ್ಕೆಕ್ ಹಾತ್ ಲಾವ್ನ್ ತಿಚಿ ದೀಷ್ಟ್ ಆಪ್ಲ್ಯಾ ಧ್ವಂ ಘುಂವ್ಡಾವ್ನ್ ತಿಚಾ

ದೊಳ್ಳಾಂಕ್ಚ್ಚ್ ಪಳೆವ್ನ್ ಅಮೃಕೆಂ ಹಾಸೊ ಆನಿ ಮ್ಹಣಾಲೊ: “ಆಂಜೆಲ್, ತುವೆಂ ಆಚ್‌ಚ್ಚ್ ಮ್ಹಜೆ ಲಾಗಿಂ ಕಾಚಾರ್ ಜಾಯ್ತಾಯ್ ಮ್ಹಣ್ ಹಾಂವ್ ಮ್ಹಣಾನಾ. ಸಮಾ ಪಳೆಂವ್ಕ್ ಗೆಲ್ಯಾರ್ ಕಾಚಾರಾಚೊ ಪ್ರಸ್ತಾಪ್ ಆಚ್, ಹ್ಯಾ ದುಕಾಚಾ ದಿಸಾ, ಕಾಡುಂಕ್ ಫಾವೊ ನಹಿಂ ಆಸ್‌ಲ್ಲೊ. ಪೂಣ್ ಮ್ಹಜಿ ಏಕ್ ಸವ್ಯ: ಕೊಣಾಯ್ಚ್ ಬೊರೆಪಣಾಚ್ ಕರ್ಚೆಂ ಆಸ್ಲಾರ್ ತಾಕಾ ಜಾತಾ ತಿತ್ಲೆ ವೆಗ್ಳೆಂ, ಮ್ಹಣ್ಲೆ, ತೊ ಮನಿಸ್ ತ್ಯಾ ಬೊರೆಪಣಾಚಾ ಕುಮ್ಮೆಚಾ ಚಡ್ ಗರ್ಜೆಂತ್ ಆಸ್ತಾನಾಂಚ್ ಕರ್ನ್, ಜಾತಾ ತಿತ್ಲೊ ತಾಚೊ ಬೊರೊ ಪೊಳ್ ಆನಿ ಆದಾರ್ ಲಾಭಾಶೆಂ ಕರ್ಚ್ ಪಾಸ್ತತ್ ದರ್ವಡ್ಲೆಂ. ಭುಕೆಲ್ಲ್ಯಾ ವೆಳಾರ್ ಜೇಂವ್ಕ್ ವಾಡಿನಾ ಜಾಲ್ಯಾರ್ ತೊ ಪೊಳ್ಳೊಳೊನ್ ಮೆಲ್ಯಾ ಉಪ್ರಾಂತ್‌ವೆ ವಾಡ್ಲೆಂ? ತಶೆಂ, ಹಿ ಧಾದೊಸ್ತಾಂಪೆಚಿ ವಿವಾರ್ ಪುಣೆ ಆಯ್ಕೊನ್ ತುಂ ತುಜಿ ವಿಂತ್ ಬೆಜಾರಾಯ್ ಪೈಸ್ ಕರ್ತಿಗಿ ಮ್ಹಣ್ ಮ್ಹಜೆಂ ಕಾಳಿಜ್ ಉಗ್ತೆಂ ಕೆಲ್ಲೆಂ. ದುಸ್ರ್ಯಾ ವಾಯ್ತ್ ಇರಾದ್ಯಾನ್ ಮ್ಹಣ್ ಚಿಂತುನ್ ಮ್ಹಜೆರ್ ಮನ್ ವಾಂಕ್ಡೆಂ ಕರ್ನ್ ಘೆನಾಕಾ. ಆನಿಕ್... ಆಸ್ಯೆಕ್ ಮ್ಹಜಾ ಕಾಳ್ಜಾಚೊ ಘುಟ್ ತುಕಾ ಕಳೊಂವ್ಚೊ ವಿಂಚೊಗಿ ಮ್ಹಳ್ಳಾರ್, ಹಾವೆಂ ಕಾಚಾರ್ ಜಾಂವ್ಚೆಂ ತುಜೆ ಲಾಗಿಂ-ಆನಿ ತುಜೆ ಲಾಗಿಂ ಮಾತ್. ತುಜೊ ಆಸ್‌ಲ್ಲೆ ಬರಿ ಮ್ಹಾಕಾ ಮೋಗ್ ಯೆದೊಳ್ ಕೊಣಾಚೊಯ್ ನಾತ್‌ಲ್ಲೊ ಆನಿ ದುಸ್ರ್ಯಾಚೊ ಆಸ್ಲೊ ನಾ. ಆನಿ ವೊ ಮೋಗ್ ಆಚ್‌ಕಾಲ್ಚೊ ಉಮಾಳೊ ನಹಿಂ. ತುಂ ಆಮ್ಗರ್ ಫಸ್ತಾಕ್ ಆಯಿಲ್ಲೆ ದೀಸ್ ಥಾವ್ನ್ ಉಬ್ಜೊನ್ ವಿಳಾನಾಸ್ತಾನಾ ಮೊಟಿ ಜಾವ್ನ್ ಆಯಿಲ್ಲಿ ಝರ್. ತವಳ್ ಥಾವ್ನ್ ತುಜೆ ಲಾಗಿಂ ಕಾಚಾರ್ ಜಾಂವ್ಕ್ ಅಪೇಕ್ಷುನ್ ಸಂದ್ರಾಪ್ ರಾಕೊನ್ ಆಸ್‌ಲ್ಲೊಂ. ಇತ್ಲಿಂ ವರ್ಸಾಂ ರಾಕೊನ್ ರಾವ್‌ಲ್ಲ್ಯಾಕ್ ಮ್ಹಾಕಾ ಆನಿ ಥೊಡೆ ದೀಸ್ ರಾವೊಂಕ್ (ಕಷ್ಟ್ ಮಾರ್ಲ್ಯಾರೀ) ಹಾಂವ್ ಕಬೂಲ್ ಆಸಾಂ. ತ್ಯಾ ಭಿತರ್ ಬೊರೆಂ ಕರ್ನ್ ಚಿಂತುನ್ ಪಳೆ ಆನಿ ಫಾಯ್ದೊ ಆಸ್‌ಲ್ಲೆ ಕುಶಿಕ್ ಬೊಟ್ ದಾಕವ್ನ್ ಜಾಪ್ ದಿ.”

ಚಿಂತುನ್ ಪಳೆಂವ್ಕ್ ಆಂಜೆಲಾಕ್ ಹಿ ಏಕ್ ಸೊವಿಚ್ಚ್ ಗಜಾಲ್ ನಹಿಂ. ಚಿಂತುನ್, ಆಚೊವ್ನ್ ನಿಚಿವ್ ಕರ್ನ್ ಕೆಲ್ಲೆಂ ತೀರ್ಪ್ ಆತಾಂ ತಿಣೆ ಚಾರ್ಯೆಕ್ ಹಾಡ್ಲೊ ವೇಳ್. “ದೆಕುನ್ ಚಡ್ ವಾಯ್ಲೊ ಕಾಣ್ಲೆವ್ನ್ ಅಸಲಿ ಸಂಗತ್ ಪಾಟಿಂ ಪಾಟಿಂ ಫಾಲ್ನ್ ಸಕ್ಚಾಂಕ್ ಚಡ್ ಆನಿ ಚಡ್ ಬೆಜಾರಾಯ್ ಆನಿ ಬಾಂದ್ಪಾನ್ ಕಿತ್ಯಾಕ್ ಹಾಡಿಜಾಯ್? ತಾಚೆ ಬದ್ಲಾಕ್ ಆಚ್‌ಚ್ಚ್ ಎಕ್‌ಚ್ಚ್ ಉತ್ರಾನ್ ಸರ್ವ್ ತಿಸುನ್ ಆಕೇರ್ ಕೆಲ್ಲೆಂ ಬೊರೆಂ ನಹಿಂವೆ? ಪೂಣ್ ಎಕ್‌ಚ್ಚ್ ಉತಾರ್ ಖಿಂಚೆಂ ತೆಂ? ಆನಿ ತೆಂ ಕಶೆಂ, ಕಶೆಂ ಉಚಾರ್ಚೆಂ? ಮಾರ್‌ಲ್ಲ್ಯಾ ಎಕ್‌ಚ್ಚ್ ಉಡ್ಕೆನ್ ಹಾವೆಂ ಖಣಿ ಉತ್ರೊನ್ ಬಚಾವೆಚಾ ತಡಿಕ್ ಪಡಾಚಾಯ್, ನಾ ಜಾಲ್ಯಾರ್ ಖಣಿಯೆಂತ್ ಪಡೊನ್ ತಾಂತುಂ ಮೆಳ್ಳೆ ಕಷ್ಟ್ ಆನಿ ಪೊಳ್ಳೊಳೆ ಸೊಸುನ್ ಮೊರಾಜಾಯ್,” ಮ್ಹಣ್ ಚಿಂತುನ್ ಮುಕಾರ್ ಕಿತೆಂ ಜಾಯ್ತ್ ಮ್ಹಳ್ಳೆಂ ಲೆಕಿನಾಸ್ತಾನಾ ತ್ಯಾ ಘಡ್ಕೆ ಆಪ್ಣಾಚಾ ಜಿವಾ ಭಿತರ್ ಆಸ್‌ಲ್ಲೆಂ ಪುರಾ ಧೈರ್ ಎಕ್ಚಾಂಯ್ ಕರ್ನ್ ತಿ ಮ್ಹಣಾಲಿ: “ಧನಿಯಾಂ, ಖಿಂಡಿತ್ ಜಾವ್ನ್, ಮ್ಹಜಾ ಕಾಳ್ಜಾಂತ್ ಥಾವ್ನ್ ಹಾಂವ್ ತುಕಾ ಸಾಂಗ್ತಾಂ-ಮ್ಹಾಕಾ ತುಜೆ ಲಾಗಿಂ ಕಾಚಾರ್ ಜಾಂವ್ಕ್ ಖುಶಿ ನಾ.”

“ಮ್ಹಜೆ ಲಾಗಿಂ ಕಾಚಾರ್ ಜಾಂವ್ಕ್ ಖುಶಿ ನಾ!!!” ಮ್ಹಣಾಲೊ ತೊ ಎಕಾಚ್ಚಾಣೆ ನೀಟ್ ಜಾವ್ನ್, ಘಡ್ಲಡೊನ್. “ಮ್ಹಜೆ ಲಾಗಿಂ, ಯೆದ್ಯಾ ಪೊಡ್ ಮನ್ಶಾ ಲಾಗಿಂ ಕಾಚಾರ್ ಜಾಂವ್ಕ್ ತುಕಾ ಖುಶಿ ನಾ? ಆಂಜೆಲ್! ಕಸಲೆಂ ಅನಿತಿಚೆಂ ಉಲಣೆ ಹೆಂ, ಆಂಜೆಲ್!”-ಹಾಂಗಾಸರ್ ಮಾರ್ಲಿ

ನಾಣೆ ತಿಚೆ ಮುಕಾರ್ ಎಕಾ ಧೊಂಪ್ರಾಚಿ ದಿಂಬಿ- “ಮ್ಹಾಕಾ ಪಳೆ, ನಿತಿಚೆ ದೊಳೆ ಉಗ್ತೆ ಕರ್ನ್ ಮ್ಹಾಕಾ ಪಳೆ. ರೊಫಿಚೊ ತುಕಾ ಇತ್ಲೊ ಮೋಗ್ ಆಸಾ ಜಾಲ್ಯಾರ್ ಮ್ಹಜೆರ್ ತಿತ್ಲೊ ಕಿತ್ಯಾಕ್ ಸೊಂಕ್ ನಚೊ? ರೊಫಿಚಾಕಿ ಹಾಂವ್ ಹಲ್ಲೊ ದಿಸ್ತಾಂಗಿ? ಮ್ಹಾಕಾ ಪಳೆ, ತಾಚೆ ಬರಿಚ್ಕ್ ಹೆ ಮ್ಹಜೆ ಹಾತ್, ಪಾಯ್, ಕಾನ್ ಆನಿ ದೊಳೆ, ತಾಚಾಕಿ ಸುದಾಲೆಲಿ ಮ್ಹಜಿ ನಿತಳ್ ಆನಿ ನಿರ್ಮಳ್ ಕೂಡ್; ರುಪಾನ್ ಆನಿ ಲಕ್ಷಣಾನ್ ಭರ್ಲೆಂ ಮ್ಹಜೆಂ ತೊಂಡ್. ಹಿಚ್ಕ್ ತುಜಿ ಮಾಂಯ್ ಆನಿ ಸ್ಪೊ ಅನ್ವೊಗ್ ಆಸಲ್ಲೊ ಮ್ಹಾತಾರೊ ಸಾಂಗೊಂದಿತ್ ಕೋಣ್ ಉಂಚಿ ಆನಿ ಕೋಣ್ ಹಲ್ಲೊಗಿ ಮ್ಹಣ್... ಆಂಜೆಲ್, ಚಿಂತುನ್ ಪಳೆ ಮ್ಹಜಿ ಪದ್ವಿ ಆನಿ ವೊಡ್ವಿಕಾಯ್; ಮ್ಹಜೊ ಮಾನ್ ಆನಿ ಕೀರ್ತ್ ಗಾಂವಾಚಿ ಗಾಂವ್, ಶಹರಾಂಚೆಂ ಶಹರ್ ಭೊರೊನ್ ಗೆಲಾ. ಮ್ಹಜೆಂ ಭಂಗಾರ್ ಆನಿ ದುಡು, ಆಸ್ಟ್ ಆನಿ ಜಿಂದ್ಗಿ, ರೊಫಿಂಚಾ ರೊಫಿಂಕ್ ಮೊಲಾಕ್ ಘೆಂವ್ಪಿ ತಸಲಿ! ಹೆಂ ಸರ್ವ್ ಮ್ಹಜಾ ಕಾಳ್ಜಾ ಸಾಂಗಾತಾ ಮೆಳೊನ್ ತುಜಾ ಪಾಯಾಂ ಲಾಗಿಂ ದವರ್ತಾಂ ಮ್ಹಜೆ ಲಾಗಿಂ ಕಾಜಾರ್ ಜಾಂವ್ಕ್ ಒಪ್ಪಿಗಿ ದಿಶಿ ಜಾಲ್ಯಾರ್! ತೆಂ ತುಕಾ ಖುಶಿ ಆಸಲ್ಲೆ ಬರಿ ತುಜಾ ಖುಶಾಲಾಯೆಕ್ ಆನಿ ಧಾದೊಸ್ಕಾಯೆಕ್ ಖರ್ಚಿಯೆತ್. ತುಕಾ ಆಡ್ವಾರ್ತಲೊ ಕೋಣ್ ನಾ. ಅಬ್ಬೆ! ಕೆದಿ ವೊಡ್ವಿ ಪದ್ವಿ, ಕೆದೊ ಮಾನ್, ಕಸಲಿ ಧಾದೊಸ್ಕಾಯ್ ಆನಿ ಸುಖ್ ತುಜಾ ಪಾಯಾಂ ಕಡೆ ಸರ್ಪಡ್ತಾ! ಹೆಂ ಸರ್ವ್ ತಿರಸ್ಕಾರ್ ಕರ್ನ್ ದುಬ್ಳಿಕಾಯೆಚಾ ಕಷ್ಟಾಂಕ್ ವೆಂಗ್ ಮಾರ್ನ್, ಯೆದಿ ಲಾಂಬ್ ತುಜಿ ಮುಕ್ತಿ ಜಿಣಿ, ಇತ್ಲೊ ಸುಂದರ್ ತುಜೊ ಜೀವ್, ಫುಲಾ ಸಾರ್ಕೆಂ ತುಜೆಂ ತೊಂಡ್ ಪಾಡ್ ವಿಬಾಡ್ ಕರಿನಾಕಾ, ಪಿಶಿ ಜಾವ್ನ್ ವಾಟೆರ್ ಪಡಾನಾಕಾ, ಆನಿ ಹ್ಯಾ ಮ್ಹಾತಾರೆಚಿ ಬಿರ್ಮೊತ್ ಕರ್ನ್ ದೆವಾಚೊ ಶಿರಾಪ್ ಮಾಗೊನ್ ಘೆನಾಕಾ. ಬೊರೆಂ ಕರ್ನ್ ಚಿಂತುನ್ ಪಳೆವ್ನ್ ಮಾಗಿರ್ ಜಾಪ್‌ದಿ.”

“ಧನಿಯಾಂ, ಇತ್ಲೆಂ ಸರ್ವ್ ತುಜೆ ಕಡ್ಲೆಂ ಸುಖ್-ದಾಯ್ಜ್ ಜೊಡ್ಲೆ ಪಾಸ್ವತ್, ಮ್ಹಜೊ, ದೆವಾನ್ ಮ್ಹಾಕಾ ಸಾಸ್ಣಾಚೆಂ ಸುಖ್ ಭೊಗ್ಲಾ ಪಾಸ್ವತ್ ದಿಲ್ಲೊ ಎಕ್‌ಚ್ಕ್ ಅತ್ಮೊ, ದೆಂವ್ಚಾರಾಕ್ ಅಡವ್ ಫಾಲಿನ್ ಜಾಲ್ಯಾರ್ ಮ್ಹಜೆ ಧ್ವಂ ಕಿತೆಂ ಉರ್ಲೆಂ? ನಾಕಾ, ಸಾಯ್ಬಾ! ಸಗ್ಳೊ ಸಂಸಾರ್ ಮ್ಹಜಾ ಅತ್ಮಾಕ್ ಬದ್ಲೆಕ್ ದಿಲ್ಲೊ ಜಾಲ್ಯಾರಿ ಮ್ಹಾಕಾ ನಾಕಾ. ಆತಾಂ ಕಷ್ಟ್ ಆಯ್ಲಾರಿ ಚಿಂತಾನಾ, ಸಾಸ್ಣಾಚೆಂ ಸುಖ್ ಮೆಳಾತ್ ಜಾಲ್ಯಾರ್ ಪುರೊ.”

ಸಗ್ಳೊ ಸಂಸಾರ್ ದಿಲ್ಲೊ ಜಾಲ್ಯಾರಿ ನಾಕಾ ಮ್ಹಳ್ಳೆಕಡೆ ಮಾಗಿರ್ ಕಿತೆಂ ಉಲಂವ್ಚೆಂ? ಧನಿ ಸಗ್ಳೊ ಪಿಸಾಂತುರ್ ಜಾವ್ನ್ ತಿಚೆ ಸರ್ಸಿಲೊ ಉಟ್ಲೊ ಆನಿ ಸೊಪ್ಯಾರ್ ತೆವ್ಪಿನ್ ಹೆವ್ಪಿನ್ ಪಾಶಾರಿ ಮಾರ್ನ್ ಚಿಂತುಂಕ್ ಪಡ್ಲೊ. ತಾಚೆ ಕಡೆ ಆಸಲ್ಲೆಂ ಸರ್ವ್ ಆನಿ ತಾಚೊ ಮಾನ್ ಲೆಗುನ್, ತಿಚಾ ಪಾಯಾಂ ಕಡೆ ಉಡ್ವಲೊ; ಮಾಗ್ಲೆಂ, ಫುಸ್ಲಾಯ್ಲೆಂ, ಸಮಧಾನೆನ್ ಸಮ್ವಯ್ಲೆಂ, ಪರಾತ್ಪುನ್ ಭಿಕ್ ಮಾಗಲ್ಲೆಬರಿ ಮಾಗ್ಲೆಂ; ಪಾಯ್ ಧರ್ಚೆ ಮಾತ್, ಉರ್ಲೆ. ದುಸ್ರಿ ಕಿತೆಂ ವಾಟ್? ಸಮಧಾನ್ ಆನಿ ಖಾಲ್ತೆಪೂಣ್ ಜಿಕಾನಾತ್‌ಲ್ಲೆ ಕಡೆ ದುಸ್ರೆಂ ಆಯ್ ಜುಲುಮ್; ಆನಿ ಜುಲುಮ್ ಕೆಲ್ಯಾ ಶಿವಾಯ್ ತಿ ಖಾಲ್ ಜಾಯ್ನಾ ಮ್ಹಣ್ ತಾಚೆಂ ನಿಮಾಣೆ ತೀರ್ಪ್ ಜಾಲೆಂ. ಆಪ್ಣಾಕ್ ಆಸಲ್ಲೆ ಸರ್ವ್ ಪದ್ವಿ ಆನಿ ಬೊಳ್, ತಾಣೆ ಎಕಾ ಮುಟಿ ಭಿತರ್ ಧರ್ಲೆ ಬರಿ ಧರ್ನ್ ತೊ ಮುಕಾರ್ ಆಯ್ಲೊ ಆನಿ ತಿ ಮೂಟ್ ವಾರ್ಯಾಕ್ ಉಬ್ರಾವ್ನ್ ಮ್ಹಣಾಲೊ: “ಆಂಜೆಲ್, ಅಶೆಂ ಕೆದಿಂಕ್‌ಚ್ಕ್ ಜಾಂವ್ಕ್ ನಚೊ ಆನಿ ಹಾಂವ್ ಜಾಂವ್ಕ್ ಸೊಡ್ಲೊನಾ. ತುಂ ಜರ್‌ತರ್ ಮ್ಹಜೆ ಲಾಗಿಂ ಕಾಜಾರ್ ಜಾಯ್ನಾಯ್,



ಮೈಜೆಂ ಕಾಳಿಜ್ ಪುಟೊನ್ ಹಾಂವ್ ಮೊರ್ತಲೊಂ. ದೆಕುನ್ ತುಜಾ ಎಕ್ಲಾಚಾ ಅತ್ಮಾ ಬಚಾವೆಕ್ ಲಬ್ಲೊನ್ ಮೈಜಾ ಆನಿ ಹ್ಯಾ ಮೈತಾರೆಚಾ ಅತ್ಮಾಕ್ ಗುಂಡಿಯೆಂತ್ ಪಡೊಂ ಸೊಡ್ಚೆಂ ಸಮಾ ನಹಿಂ. ದೆವಾಕ್ ತಿ ಕರ್ನಿ ಮೆಚ್ಚೊಂಚಿನಾ. ರುವೆಚಾ ಬಚಾವೆಕ್ ವೊಚೊನ್ ರು ಹೊಗ್ಗಾವ್ನ್ ಕಾಣ್ಲೆಂವ್ಚಿ ಬುದ್ಧೊಂತ್ಯಾಯ್ ತುಜಿ. ಚಿಂತುನ್ ಪಳೆ. ತುಂ ಜರ್ತರ್ ಮೈಜೆ ಲಾ ಕಾಚಾರ್ ಜಾಂವ್ಕ್ ಒಪ್ಪಿಗಿ ದೀನಾಂಯ್, ಹಾಂವ್ ಮೈಜೊ ಜಿವ್ಪಾತ್ ಕರ್ನ್ ಸೊಡ್ತಾಂ.”

“ಧನಿಯಾಂ, ತುವೆಂ ತಶೆಂ ಕರ್ಚಿ ಜರೂರತ್ ನಾ. ತಾಚೆ ಬದ್ಲಾಕ್ ತುಜಾ ಆನಿ ಮಾಂಯ ಸಾಲ್ವಾಸಾಂವಾ ಖಾತಿರ್ ಹಾಂವ್ ಮೊರೊಂಕ್ ತಯಾರ್ ಆಸಾಂ. ಧಗ್ಲೊಣೆನ್ ಆನಿ ದಣ್ಣೊಣೆ ಮೈಕಾ ಜಿವ್ಪಿಂ ಮಾರ್ಪಿ ಜಾಲ್ಯಾರ್ ಹಾಂವ್ ತೆಂ ಸೊಸುನ್ ಮೊರೊಂಕ್ ತಯಾರ್ ಆಸಾಂ. ತು ಮೊರಾನ್ ಜಾಲ್ಯಾರ್ ತುಜ್ಜೆ ಅತ್ಮೆ ಬಚಾವ್ ಜಾಂವ್ಚೆ ಜಾವ್ನ್ ಮೈಜೊಯ್ ಅತ್ಮೊ ಮಡ್ತಾರಾಂ ಮೆಳಾಂತ್ ಪ್ರವೇಶ್ ಜಾಯ್. ತುಜೆ ಲಾಗಿಂ ಕಾಚಾರ್ ಜಾಲ್ಲ್ಯಾಂತ್ ಆಮ್ಚಾ ಕೊಣಾಚಾ ಅತ್ಮಾಕ್ ಬೊರೆಪಣ್ ಆಸೊಂಕ್ ನಜೊ.”

“ತುಂ ಇತ್ಲಿ ಧಾರುಣ್ ಕಾಳ್ಜಾಚಿ ಮ್ಹಣ್ ಹಾವೆಂ ಚಿಂತುಂಕ್ ನಾತ್ಲೆಂ,” ಮ್ಹಣಾಲೊ ರಾಗಾನ್ ದೊನೀ ಮುಟಿ ಅರ್ನುನ್ ಆನಿ ದಾಂತಾಂಕ್ ದಾಂತ್ ಅಡ್ತುನ್. “ಆಂಜಾ ಸಾರ್ಕ್ಯಾ ಕ ಭಿತರ್ ಗೊಂಡ್ಯಾ ಸಾರ್ಕೆಂ ಮೊವಾಳ್ ಕಾಳಿಜ್ ಆಸ್ತೆಲೆಂ ಮ್ಹಣ್ ಹಾಂವ್ ಚಿಂತಾಲೊ. ಆತ ಪಳೆತಾನಾ ಆಂಜಾಚಾ ರುಪಾರ್ ಜಿವೊ-ಜಿವೊ ಗರ್ವಾಚೊ ದೆಂವ್ಚಾರ್ ಜಾವ್ನ್ ಆಸಾಯ್. ಇತೆ ತೇಂಪ್ ಇತ್ಲಿ ದಯಾಳಾಯ್ ಆನಿ ಮೋಗ್ ದಾಕವ್ನ್ ಮೈಕಾ ಕಿತೆಂ ಫಾಯ್ದೊ? ಮೈಜಾ ಬೊರ್ಪಾ ಮನಾನ್ ತುಜ್ಜೊ ರಾಚಾವಳಿ ಮೈಜಾ ಹಾತಾಂತ್ ಘೆವ್ನ್ ತುಮ್ಮಾಂ ಉದ್ದಾರ್ ಕರಿಜಾಯ್ ಮ್ಹಣ್ ಪೆಚಾಡ್ಲೊಂ. ಮೈಜಿ ಪದ್ವಿ ಆನಿ ವೊಡ್ವಿಕ್ಯಾಯ್ ಕಾಯಿಂಚ್ ಲೆಕಿನಾಸ್ತಾನಾ ಖಾಲೆ ಜಾವ್ನ್ ತುಜಾ ಪಾಯಾಂ ಲಾಗಿಂ ಆಯ್ಲೊಂ. ಆನಿ ಅಶೆಂ ಕೆಲ್ಲ್ಯಾಕ್ ಮೈಜೆ ಥುಂ ಮೆಚ್ಚೊನ್ ಪ ಉಪ್ಕಾರ್ ದಾಕಂವ್ಚಾ ಬದ್ಲಾಕ್ ತುಜಾ ಅತ್ಮಾಚಾ ಬಚಾವೆಚೆಂ ನೀಬ್ ದೀವ್ನ್ ಮೈಕಾ ಗ ಕರಿನಾಸ್ತಾನಾ ಹಲ್ಕ್ ಕರ್ನ್ ಚಲ್ತಿಯ್. ಹೆಂ ಕ್ರೂರಪಣ್ ಹಾಂವ್ ಬಿಲ್ಕುಲ್ ವಿಸರ್ಪೊನ್ ತಿತ್ಲೆಂಚ್ ನಹಿಂ, ಮೈಕಾ ತೃಪ್ತಿ ಜಾತಾ ವರೆಗ್ ಫಾವೊ ತೆಂ ಫಾರಿಕ್ಲೊಣ್ ಕಾಣ್ಲೆಲ್ಯಾ ಶಿವಾಯ ರಾವಾಸೊನಾ. ಉಗ್ತಾಸ್ ದವರ್. ತಶೆಂ ಜಾಯ್ನಾಯ್ ಮ್ಹಣ್ ತುಕಾ ಭೊಗ್ತಾ ಜಾಲ್ಲೆ ಪಕ್ಷಿ ವೊ ನಿಮಾಣೊ ಏಕ್ ಸಂದ್ರಾಪ್ ದಿತಾಂ, ಆನಿ ಶೆವ್ಪಿಚೆಂ ಸವಾಲ್ ಕರ್ತಾಂ: ತುಂ ಮೈಜೆ ಲಾ ಕಾಚಾರ್ ಜಾತಾಯ್ಗಿ ನಾ, ಮೈಕಾ ಕೂಡ್ಲೆ ಜಾಪ್ ದಿ. ಮಾಗಿರ್ ಮೈಕಾ ಬೊರೆಂ ದಿಸ್ಲೆ ಒ ಹಾಂವ್ ಕರ್ತಾಂ.”

ಭಿರಾಂಕುಳ್ ಘಡಿ ಲಾಗಿಂ ಪಾವ್ಲಿ. ಭಿರಾಂಕುಳ್ ಆಂಜೆಲಾಕ್; ಕಿತ್ಯಾಕ್, ತಿಣೆ ದಿಂವ್ಚಾ ಜಾಪಿಚೆ ವೊಂದೊನ್ ಆಸಾ ತಿಚೊ ಆನಿ ರೊಜ್‌ಬಾಯೆಚೊ ಪುಡಾರ್. ಭಿರಾಂಕುಳ್ ರೊಜ್‌ಬಾಯೆಕ್ ಕಿತ್ಯಾಕ್, ಆಂಜೆಲ್ “ನಾ” ಮ್ಹಣ್ ಜಾಪ್ ದೀತ್ ಜಾಲ್ಯಾರ್ ಮಾಗಿರ್ ತಿಕಾ ಸಂಸಾರಾಂ ಸುಖಾಯಿ ನಾ. ಭಿರಾಂಕುಳ್ ಶೆಣ್ಯಕ್; ಕಿತ್ಯಾಕ್ ತಾಣೆ, ಸ್ವಪ್ನಾಚೊ ಅರ್ಥ್ ಕರ್ನ್ ಸಾಂಗ್ಲೆಂ ಆಂಜೆಲ್ ತಾಚೆ ಸ್ವಾದಿನ್ ಜಾಯ್ನಾ ಜಾಲ್ಯಾರ್ ತಾಂಚೆ ವೊಲೊ ರಾಗ್ ಆಪ್ಣಾಚೆರ್ ಕಾಡ್ತಲೊ ಆ ತಾಚೊ ಪರಿಣಾಮ್ ಕಸಲ್ಯಾ ಕಠೀಣ್ ನಮುನ್ಯಾರ್ ಜಾಂವ್ಕ್ ಪಾವ್ತಲೊ ಮ್ಹಳ್ಳೆಂ ಖಡ್ತಾಂ:

ಮೊಚೊ ದವರ್ನ್ ಉಚೊ ದಿಲ್ಲ್ಯಾಕ್ ಸರಿ ಕರ್ಯೆತ್. ಸಕ್ಪಾಂಚಾ ಹದ್ಯಾಂತ್ ಧೊಲಿಂಚೊ ಪವಾಚ್! ಶೆಣ್ಯಚಿ ದೊಳೆ ಪಿಕ್ಯಾ ಪೊಪ್ಪಾಂಬರಿ ಭಾಯ್ರ್ ಆಯ್ಲೆ. ರೊಚ್‌ಬಾಯೆಚೆ ಭಿಯಾನ್ ಏರ್ಲೆಂಚಾ ದೊಳ್ಯಾಂಬರಿ ಭಿತರ್ ಗೆಲೆ. ಕೊಣಾಚಾ ಆಂಗಾರ್ ಉಡ್ಚೆಂಗಿ ಮ್ಹಳ್ಳ್ಯಾ ನಮುನ್ಯಾರ್ ಸನಿ ಭಿಜ್ಜೊನ್ ಉಚೊ ಆಸ್‌ಲೊ. ತಾಂಚೆ ಪೈಕಿ ಇಲ್ಲೆಂ ಧೈರ್ ಆನಿ ಸಮಧಾನ್ ದಿಸ್ತಾಲೆಂ ಅಂಜೆಲಾ ಧ್ಯಂ ಮಾತ್. ಆಪ್ಣಾಕ್ ಭಾಜುಂಕ್ ತಾಪವ್ನ್ ದವರ್ಲೆಲಿ ಕಾಯ್ ಕಶಿ ಸಾಂ ಲೊರೆಸಾನ್ ಗಣ್ಣೆ ಕರುಂಕ್ ನಾತ್‌ಲ್ಲಿಗಿ, ತಶೆಂ ಅಂಜೆಲ್ ಧನಿಯಾಚಾ ಭೆಷ್ಣಾವ್ಣೆಕ್ ಗಣ್ಣೆ ಕರಿನಾಸ್ತಾನಾ ತಾಚಾ ಕ್ರೋಧಾಚಾ ಜೆರ್ಬಾಂದಾಂಕ್ ಪಾಟ್ ದೀವ್ನ್ ರಾವ್ಲ್ಯಾಶಿ ದಿಸ್ತಾಲಿ!

ಧನಿಯಾಕ್ ತಿಚಿ ಜಾಪ್ ಆಯ್ತಾತಾ ಪರ್ಯಾಂತ್ ಕಾಯಿಂಚ್ಚ್ ಸೈರಾಣ್ ನಾ. “ವೊಗಿಚ್ಚ್ ಕಿತ್ಯಾಕ್ ರಾವ್ಲ್ಯಾಯ್?” ಮ್ಹಣ್ ಮಾರ್‌ಲ್ಲಾ ಧಂಕ್ಲ್ಯಾಕ್ ರೊಚ್‌ಬಾಯ್ ಘುಡ್ಗುಡ್ಲಿ. ಶೆಣ್ಯ ಉಚೊ ರಾವ್‌ಲ್ಲೆ ಕಡೆ ಉಂಚ್ಲೆ ಚಾಬ್‌ಲ್ಲೆ ಬರಿ ನಾಚೊಂಕ್ ಲಾಗ್ಲೊ.

“ಜಾತಾಂ ಯಾ ಜಾಯ್ನಾ-ಹ್ಯಾ ದೊನಾ ಭಿತರ್ಲೆಂ ಏಕ್ ಉತಾರ್ ಉಚಾರುಂಕ್ ಇತ್ಲೊ ವೇಳ್ ಜಾಯ್‌ಗಿ?”

“ತುವೆಂ ಮ್ಹಜೊ ಜೀವ್ ಕಾಡ್ತಾಂ ಮ್ಹಳ್ಳಾರೀ ಮ್ಹಾಕಾ ತುಜೆ ಲಾಗಿಂ ಕಾಜಾರ್ ಜಾಂವ್ಚಿ ಖುಶಿ ನಾ. ಮ್ಹಜೊ ಫರ್ಕಾರ್ ಜಿವೊಚ್ಚ್ ಆಸಾ ಮ್ಹಣ್ ಹಾಂವ್ ದೆವಾಚೆರ್ ಪಾತ್ಯೆಲ್ಯಾಂ ಆನಿ ಪಾತ್ಯೆಣಿ ತೊ ಪಾಟಿಂ ಯೆತಾ ವರೆಗ್ ಸಾಂದ್ಚಿನಾ”-ಅಶಿ ಆಯ್ಲಿ ಅಂಜೆಲಾಚಿ ಧೈರಾದಿಕ್ ಧಿರಾಸಾಣೆಚಿ ಜಾಪ್.

“ನಿಷ್ಟುರ್ ಅನುಪ್ಕಾರಿ ಬಾಯ್ಲೆ! ತುಜೆಂ ಕಾಳಿಜ್ ಜಾವ್ನ್ ಆಸಾ ಪಾಕಾಣ್ಯಾಚೊ ಫಾತೊರ್! ಫಾತ್ರಾಕ್ ಫಾತ್ರಾಚೊ ಜಾಗೊ ಫಾವೊ. ಮ್ಹಜೆಂ ಕಾಳಿಜ್‌ಚ್ಚ್ ನಹಿಂ, ಹೆಂ ಘರ್ ಲೆಗುನ್ ತುಕಾ ಆಸ್ಲೊ ದೀಂವ್ಕ್ ಫಾವೊ ನಹಿಂ. ತುಜೊ ಜಾಗೊ ವಯ್ರ್ ಪಾಕೆಂ ನಾತ್‌ಲ್ಲೊ, ಆನಿ ಮುಳಾಂತ್ ಉದ್ಕಾಚಿ ಶೆಳ್ ನಾತ್‌ಲ್ಲೊ ಗುಡೊ. ದೆವಾನ್ ಆನಿ ಮನ್ಶಾನಿ ಮಾತ್, ನಹಿಂ ಮನ್ಶಾತಿನಿ ಲೆಗುನ್ ಬಿರ್ಮೊತ್ ಚಿಂತುಂಕ್ ಫಾವೊ ನಹಿಂ. (ಶೆಣ್ಯಾಕ್ ಪಳೆವ್ನ್) ಚಿಂಗೊ, ಆಯ್ಕಾನ್ ಎಕಾ ಮಹಿನ್ಯಾ ಭಿತರ್ ಹಾಂಕಾಂ ಹ್ಯಾ ಘರಾಂತ್ಲೆಂ ಭಾಯ್ರ್ ಲೊಟ್ಟಿ ವಿಲೆವಾರಿ ಕರಿಜಾಯ್. ತಾಚೆ ಆದಿಂ ಯೆದೊಳ್ ಬಾಕಿ ಆಸ್‌ಲ್ಲಿ ಪುರಾ ಗೇಣ್ ಆಕೇರಿಚಾ ರುವೆಚೆರ್ ಸೈತ್ ವಾಡ್ ಲೆಕುನ್ ತಾಂಚೆ ಲಾಗಿ ವ್ಹಸೊಲ್ ಕರ್ನ್ ಮ್ಹಾಕಾ ಪಾವಿತ್ ಕರಿಜಾಯ್. ಆನಿ ಉಪ್ರಾಂತ್ ಹ್ಯಾ ಘರಾಚೆಂ ರೂಪ್ ಹ್ಯಾ ಶಿರಾಪ್ ಪಡ್‌ಲ್ಲಾ ಜಾಗ್ಯಾರ್ ದವ್ರಿನಾಶೆಂ ನಾಸ್ ಕರ್ನ್ ಉಡ್ಕಾಚಾಯ್.” ಅಶೆಂ ಖಿಣ್ಕಣಿ ಕಡ್ಕಡ್ಕಾ ಉತ್ರಾನ್ ಉಚಾಚೆ ಇಂಗ್ಲೆ ವೊಂಕ್‌ಲ್ಲೆ ಬರಿ ನಿಷ್ಟುರ್ ಫೊರ್ಮಾಣ್ ದೀವ್ನ್ ಘರ್ ಭಾಯ್ರ್ ಸರ್ನ್ ಭಾರಾದಿಕ್ ಮೆಟಾಂ ಕಾಡ್ನ್ ಚಲ್ತೆಚ್ ರಾವ್ಲೊ.

ಶೆಣ್ಯಾನ್ “ತುಜಾ ಸೆವೆಚೊ ಖಾಲ್ತೊ ಚಾಕೊರ್ ಸಾಯ್ಬಾ” ಮ್ಹಳ್ಳೆ ಬರಿ ತಕ್ಲೆ ಬಾಗಾಯ್ಲಿ ಆನಿ ಪಾಟಿಂ ಪಳೆನಾಸ್ತಾನಾ ಧರ್ಧರೊ ಜೀವ್ ಕಾಣ್ಲೆವ್ನ್ ತಾಚೆ ಪಾಟ್ಲ್ಯಾನ್‌ಚ್ ದೆವೊನ್ ಗೆಲೊ.

## IX

## ಆಂಜೆಲಾಚಾ ಥಿರಾಸಾಣೆಚೊ ಪ್ರತಿಫಳ

ಕಸಲ್ಯಾ ಮಾಪಾನ್ ತುಂ ಮೆಜ್ತಾಯ್,  
ತಸಲ್ಯಾನ್ ತುಕಾ ಪಾಟಿಂ ಮೆಳ್ತಲೆಂ.

ಧೈರಾನ್ ಮಾರ್ಲ್ಲ್ಯಾ ಉಡಿಯೆನ್ ಆಂಜೆಲ್ ಖಣಿಯೆಚಾ ದುಸ್ರ್ಯಾ ತಡಿರ್ ಪಡ್ಲಿ, ಆನಿ ಧೈರಾ ವೊನ್ ಪಾಟಿಂ ಘುವೊನ್ ಪಳೆತಾನಾ ತಿಚೊ ದುಸ್ರ್ಯಾನ್ ನಿರಾಶಿ ಜಾವ್ನ್ ಪಾಟಿಂ ವೆಚೊ ತೊ ತಿಕಾ ದಿಸ್ಲೊ. ಧೈರ್ ದೀವ್ನ್ ಆಧಾರ್ಸಿಲ್ಲ್ಯಾ ಜೆಜುಚಾ ಕಾಳ್ಜಾಕ್ ಜಾಂವ್ ಹೊಗ್ಲಾಪ್! ಏಕ್ ಪಾವ್ಟಿಚಾಕ್ ಬೊರೆಪಣ್ ಖೊಟ್ಯಾಪಣಾಚೆರ್ ಜಿಕ್ಲೆಂ.

ಜುಲುಮ್ ಆನಿ ಭೆಷ್ಪಾವ್ಣೆ ಪಳೆವ್ನ್ ಪುಣೆ ಆಂಜೆಲ್ ಆಪ್ಣಾಚಾ ಪಾಯಾಂಕ್ ಪಡ್ತೆಲಿ ಮ್ಹಣ್ ಧನಿ ಭರ್ವಸೊ ಕರ್ನ್ ವದ್ತಾಡ್ಲೊ ಜಾಯ್ತಾಯ್. ಮೋಗ್ ಆನಿ ದಯಾಳಾಯ್ ಜಿಕಾನಾತ್‌ಲ್ಲೆ ಕಡೆ ಜಬ್ಬರಾದ್ಪಿ ಜಿಕಾತ್‌ವೆ? ಕೊಣಾಂಯ್ ಧೈರಾಂ ಜಿಕ್ಲಾರೀ ಆಂಜೆಲಾ ಧೈರಾಂ ಜಿಕಾತ್ ಮ್ಹಳ್ಳಿ ಗಜಾಲ್ ಪೊಟ್. ಇತ್ಲೊ ತೇಂಪ್ ಥಾವ್ನ್ ಕಷ್ಟ್ ಸೊಸುಂಕ್ ತಾಂಕ್‌ಲ್ಲೆಕ್ ಬಾಕಿಚೆ ಥೊಡೆ ದೀಸ್, ಥೊಡೆ ಮಹಿನ್, ಯಾ ಥೊಡಿಂ ವರ್ಸಾಂ ಸೊಸುಂಕ್ ಕಿತ್ಲೆಂ? ಕುಡಿಂತ್ಲೊ ಉಸ್ವಾಸ್ ಏಕ್ ದೀಸ್ ಉಬ್ತೊಲೊ ಆನಿ ತಾಚೆ ಸಾಂಗಾತಾ ಸರ್ವ್ ಸಂಸಾರಿ ಕಷ್ಟ್ ಪರಿಹಾರ್ ಜಾತೆಲೆ, ಆನಿ ಮಾಗಿರ್ ತ್ಯಾ ಕಷ್ಟಾಂಚೊ ಫಳ್ ಜಾವ್ನ್ ತಯಾರ್ ಜಾಲ್ಲೆಂ ಸಾಸ್ಣಾಚೆಂ ಸುಖ್ ಮೆಳ್ತಲೆಂ ಮ್ಹಳ್ಳ್ಯಾ ಘಟ್ಲೆ ಧೈರಾನ್ ಪುಡೆಂ ಯೆಂವ್ಚಾ ಸರ್ವ್ ಕಷ್ಟಾಂಕ್ ಆಂಜೆಲಾನ್ ಪೆಂಕಾಟ್ ಬಾಂದ್ಲೆಂ, ಆನಿ ತಕ್ಲಿ ವಯ್ರ್ ಉಬಾಲಿ.

ಪುಣ್ ದೆವಾಚಾ ಮೊಗಾ ಖಾತಿರ್ ಸೊಸ್ಣಿ ಕಾಯೆನ್ ಸೊಸ್‌ಲ್ಲ್ಯಾ ಕಷ್ಟಾಂಕ್ ಸಬಾರ್ ವೆಳಿಂ ಸಂಸಾರಾಂತ್‌ಚ್ಚ್ ಅಂತ್ ಆಸಾ ಆನಿ ತಾಚೆ ಪಾಟಾಪಾಟ್ ಸುಖ್ ಮೆಳ್ತಾ ಮ್ಹಳ್ಳೆಂ ಸತ್ ಮನ್ಶಾನ್ ವಿಸರ್ನಾಯೆ. ಆಪ್ಣಾ ಧೈರಾಂ ತಶೆಂಚ್ಚ್ ಘಡೊಂಕ್ ಪುರೊ ಮ್ಹಣ್ ಆಂಜೆಲಾಕ್ ವೊಡ್ ಭರ್ವಸೊ ಆಸ್‌ಲ್ಲೊ. ಆನಿ ತ್ಯಾ ದೀಸ್ ಸರ್ಗಾರ್ ಪ್ರವೇಶ್ ಜಾಲ್ಲ್ಯಾ ಅತ್ಮಾಂಚಾ ಮಾಗ್ಣ್ಯಾನ್‌ಗಿ ಯಾ ಆಪ್ಣಾಚಾ ಸೊವೆನಾಚಾ ಮಾಗ್ಣ್ಯಾನ್‌ಗಿ ಕೊಣ್ಣಾ ತೊ ಭರ್ವಸೊ ತ್ಯಾಚ್ಚ್ ದೀಸ್ ಸುಫಳ್ ಜಾವ್ನ್ ಎಕಾ ಪಾಟ್ ಏಕ್ ಅಚರ್ಯೆಂ ತಿಚೆ ಧೈರಾಂ ಘಡೊನ್ ಯೆಂವ್ಚ್ ಸುರು ಜಾಲೆಂ. ತಾಂಚೆ ಪೈಕಿ ಪೈಲ್ಲೆಂ ರೊಜ್‌ಬಾಯೆಚೆಂ ವಿಚಿತ್ರ್ ಪೂರ್ತವ್ಣೆ.

ಧನಿಯಾ ಆನಿ ಆಂಜೆಲಾ ಮದೆಂ ಜಾಲ್ಲೆಂ ಕರೊರಾಯೆಚೆಂ ಸಂಭಾಷಣ್, ತಾಂತುಂ ಆಂಜೆಲಾಚೆ ಸಮಧಾನ್ ಆನಿ ಥಿರಾಸಾಣ್, ಧನಿಯಾಚಿ ಉಚಾಂಪೊಳಾಯಿ ಆನಿ ಕ್ರೋಧ್, ಖುದ್ ಆಯ್ಕೊನ್ ಆನಿ ಪಳೆವ್ನ್ ಆಸ್‌ಲ್ಲಿ ರೊಜ್‌ಬಾಯ್, ತೊ ವೆತಚ್ ಏಕ್ ಭುರ್ಗೆಂ ರಡಾಶೆಂ ರಡೊಂಕ್ ಲಾಗಿ. ಆಂಜೆಲಾನ್ ಚಿಂತ್ಲೆಂ: “ಹೆಂ ಜಾಂವ್ಕ್ ಪುರೊ ಸಲ್ವೊನ್ ನಿರಾಶಿ ಜಾಲ್ಲ್ಯಾ ಬಂದಿವಾನಾಚೆಂ ರಡ್ಲೆ. ಹಾಕಾ ಬೋವ್ ಕರ್ನ್ ಹಾಂವ್ ಕಾರಾಣ್ ಜಾಲ್ಲ್ಯಾನ್ ತಿ ಆನಿ ಮುಕಾರ್ ಮ್ಹಜೆ ಧೈರಾಂ ಕಶಿ ಜಿಯೆತಾ ಕೊಣ್ಣಾ! ನಿರಾಶಿ ಜಾವ್ನ್ ಪರ್ತ್ಯಾನ್ ಪಿಶಿ ಚಾತಾ ಕೊಣ್ಣಾ! ಹಾಂವ್ ಖುದ್ ತಿಕಾ



ಏಜಾವಣ್ ದೀವ್ನ್ ಸಮಧಾನ್ ಕರ್ತಿಂ ಮ್ಹಳ್ಳಾರ್ ಮ್ಹಜಾ ಆಂಗಾರ್ ಪಡೊನ್ ನಾನಾಂ ಥರಾಚಿ ನೆಸ್ಪಾಟ್ ಆನಿ ಗಲಾಚೊ ಕರಿತ್ ಜಾಲ್ಯಾರ್ ತೆಂಯ್ ಹಾವೆಂಚ್ ಭೊಗಿಜಾಯ್ ನೆಹಿಂವೆ? ಹಾ! ನೆವಾನ್ ತಿಚಿ ಮತ್ ಉಜ್ವಾಡಾಯಿಲ್ಲಿ ಜಾಲ್ಯಾರ್! ನಾ ಜಾಲ್ಯಾರ್ ಆಮ್ಚೆ ಮುಕ್ತೆ ದೀಸ್ ಕಶೆ ಲೊಟ್ಲೆ? ಸರ್ವ್ ಮ್ಹಜೆ ವರ್ವಿಂ ಜಾಲೆಂ ಮ್ಹಣ್ ಮ್ಹಾಕಾ ಅಟ್ಕಾಂಗ್ ದುಸ್ಮಾನಾ ಬರಿ ಲೆಕ್ಲೆನಾ? ಮ್ಹಜೊ ಅಪಾದ್ ತಿ ಭೊಗ್ಸುನ್ ಮ್ಹಜೆ ಲಾಗಿಂ ರಾಜಿ ಜಾಯ್ತೆನಿ?”

ಪುಣ್ ನೀಜ್ ಜಾವ್ನ್ ದೆವಾನ್ ತಿಚಾ ಮತಿಕ್ ಉಜ್ವಾಡ್ ದೀವ್ನ್ ವಿಚಿತ್ರ್ ಬದ್ಲಾವಣ್ ತಿಚೆ ಧ್ಯಂ ಘಡ್ಲಿ ಆನಿ ಸಾಂ ಪೆದ್ರುಚಿಂ ರಡ್ಲೆ ತಿ ರಡ್ತಾಲಿ ಮ್ಹಳ್ಳೆಂ ಆಂಜೆಲ್ ನೆಣಾಸ್ಲಿ.

ಚಡುಣ್ ಎಕಾ ಘಂಟ್ಯಾ ಆದಿಂ ಧನಿಯಾಚೊ ಉಜ್ವೊ ಹಾತ್ ಮ್ಹಳ್ಳಾ ಬರಿ ಜಾವ್ನ್ ಆಸ್ಲಿ ರೊಜ್‌ಬಾಯ್, ಆತಾಂ ಎಕ್‌ಚ್ಚ್‌ಫಾರಾ ಆಂಜೆಲಾಚಾ ಪಾಡ್ತಿಕ್ ಯೇಜಾಯ್ ಜಾಲ್ಯಾರ್ ತಾಚೆಂ ಕಾರಾಣ್ ಕಿತೆಂ? ಪ್ಹೊ ಘಂಟೆ ಆನಿ ತಿಚೆ ಲಾಗಿಂಚ್ಚ್ ವಿಚಾರ್ನ್ ಪಳೆಯಾಂ.

ರೊಜ್‌ಬಾಯೆ, ಆಂಜೆಲಾನ್ ಧನಿಯಾ ಲಾಗಿಂ ಕಾಜಾರ್ ಜಾಯ್ತಾಯಿಚ್ಚ್ ಮ್ಹಣ್ ಪೈಲೆಂ ಮೊಗಾನ್ ಪರಾತ್ತುನ್, ಮಾಗಿರ್ ಭೆಷ್ಪಾವ್ನ್ ಸೈತ್ ಸಾಂಗೊಂಕ್ ನಾತ್‌ಲ್ಲೆಯ್ನಿ? ಆನಿ ನೀಜ್ ಜಾವ್ನ್ ಆಜ್ ಆಂಜೆಲಾನ್ ಕಾಯಿಂಚ್ಚ್ ಆಡ್ಕಳಿ ಹಾಡಿನಾಸ್ತಾನಾ ತಾಚೆ ಲಾಗಿಂ ಕಾಜಾರ್ ಜಾಂವ್ಕ್ ಒಪ್ಪಿಗಿ ದಿಜಾಯ್ ಮ್ಹಣ್ ತುಜಿ ಅಪೇಕ್ಷಾ ಜಾವ್ನ್ ನಾತ್‌ಲ್ಲಿನಿ? ಆನಿ ತ್ಯಾ ಪಾಸ್ವತ್ ತುವೆಂ ಆನಿ ಶೆಣ್ಯನ್ ಒಟ್ಟುಕ್ ಮೆಳೊನ್ ಧನಿಯಾಕ್ ಆಜ್ ಮ್ಹಣಾಸರ್ ಪರಿಪೂರ್ಣ್ ಸಹಕಾರ್ ದೀಂವ್ಕ್ ನಾತ್‌ಲ್ಲೊನಿ? ಆತಾಂ ಎಕಾ ಖಿಣಾ ಭಿತರ್ ತುಜಿ ಮತ್ ಕಶಿ ಘುಂವ್ನಿ? ಇತ್ಲೆ ದೀಸ್ ತುಂ ಅರ್ಧಿ ಪಿಶಿ ಜಾವ್ನ್ ಆಸ್ಲಿಯ್ ದೆಕುನ್ ತುಂ ಅಸಿ ಜಿಯೆತಾಲಿಯೆನಿ? ಆತಾಂ ತುಜಿ ಮತ್ ಸಾರ್ಕಿ ಆಯ್ಲಿನಿ? ಆಯ್ಲಿ ಜಾಲ್ಯಾರ್ ಕಶಿ ಮ್ಹಣ್ ಆಮ್ಕಾಂ ಸಾಂಗ್ಲಿನಿ?

“ಮ್ಹಜಿ ಮತ್ ಸಾರ್ಕಿ ನಾತ್‌ಲ್ಲಿನಿ ಆನಿ ಆತಾಂ ಸಾರ್ಕಿ ಆಸಾಗಿ ಮ್ಹಣ್ ಮ್ಹಜಾನ್ ಸಾಂಗೊಂಕ್ ಸಾಧ್ಯ್ ನೆಹಿಂ. ತೆಂ ಸವಾಲ್ ಪಿಶ್ಯಾ ಲಾಗಿಂ ವಿಚಾರ್ಲೆಂ ಜಾಲ್ಯಾರ್, ತೊ ‘ಹಾಂವ್ ಪಿಸೊ ನೆಹಿಂ, ಸಾರ್ಕೊ ಆಸಾಂ’ ಮ್ಹಣ್ ಜಾಪ್ ದೀತ್. ತಿತ್ಲೆಂಚ್ ನೆಹಿಂ, ತಸಲೆಂ ಸವಾಲ್ ಕರ್ನ್ ತಾಚೊ ಮಾನ್‌ಭಂಗ್ ಕೆಲೊ ಮ್ಹಣ್ ತುಮ್ಚೆರ್ ರಾಗಾನ್ ಸೈತ್ ಪೆಟಾತ್. ಪುಣ್ ಹಾಂವ್ ತಶೆಂ ಚಿಂತಿನಾ. ಮ್ಹಜಿ ಮತ್ ಮ್ಹಜೊ ಪೂತ್ ತಾರ್ವಾಕ್ ವೆಚಾ ಆದಿಂ ಆಸ್ಲೆಬರಿ ನಾ, ತಾಕಾ ಹಾಂವ್ ವೊಪ್ತಾಂ. ಮ್ಹಜಾ ಪಿಡೆ ನಿಮ್ಮಿಂ ಏಕೇಕ್ ಪಾವ್ಲಿಂ ಮ್ಹಜಾ ಜಿವಾಂತ್ ಕಿತೆಂ ಭೊಗ್ತಾ, ಆನಿ ತ್ಯಾ ವೆಳಾರ್ ಹಾಂವ್ ಕಿತೆಂ ಉಲ್ಕತಾಂ ಆನಿ ಕಿತೆಂ ಕರ್ತಾಂ ಮ್ಹಳ್ಳೆಂ ಹಾಂವ್‌ಚ್ಚ್ ನೆಣಾ. ಶೆಣ್ಯಚಿ ಪಾಡ್ತ್ ಘೆವ್ನ್ ಆಂಜೆಲಾನ್ ಧನಿಯಾಲಾಗಿಂ ಕಾಜಾರ್ ಜಾಯ್ ಸಾರ್ಕೆಂ ಹಾವೆಂ ಜಾಯಿತ್ತಿ ವಾಂವ್ಚ್ ಕಾಡ್ಲ್ಯಾ ತಿ ಖರಿ. ಕಿತ್ಯಾಕ್‌ಗಿ ಮ್ಹಳ್ಳಾರ್, ರೊಫಿ ಅಂತರ್ಲಾ ಮ್ಹಳ್ಳೆಂ ಜಾಯಿತ್ತಾ ಖುಣಾನಿ ಮ್ಹಾಕಾ ಸ್ಪಷ್ಟ್ ಕಳಿತ್ ಜಾಲ್ಲೆಂ; ಆನಿಕ್ ಆಜೂನ್ ತೆಂಚ್ಚ್ ಮ್ಹಜಾ ಜಿವಾಂತ್ ಭೊಗ್ತಾ. ಆಂಜೆಲಾಚೊ ಮ್ಹಾಕಾ ವಿಪರೀತ್ ಮೋಗ್ ಆಸ್ಲೆ ವರ್ವಿಂ ತಿಣೆ ಖಿಂತ್ ಭೊಗುನ್ ಕಷ್ಟಾಂತ್ ಪಡಾನಾಯೆ, ಯಾ ಪಿಶಿ ಜಾವ್ನ್ ಸಂಸಾರ್ ಭೊವೊನ್ ಪಿಡ್ಲ್ಯಾರ್ ಜಾಯ್ನಾಯೆ, ಯಾ ಪರ್ಗಾಂವಾಕ್ ವೊಚೊನ್ ವಾಯ್ ಜಾಲಿಂತ್ ಸಾಂಪೊನ್ ನಾಲಿಸಾಯೆಕ್ ಬಲಿ ಜಾಯ್ನಾಯೆ ಮ್ಹಣ್ ಮ್ಹಜೊ ಉಸ್ಕೊ ಜಾವ್ನಾಸ್ಲೊ. ಸಾಂಗಾತಾಚ್ಚ್ ಮ್ಹಜಾ ಕುಡಿಂತ್ಲೊ ಅತ್ಮೊ ಪರಿಹಾರ್ ಜಾತಾ ವರೆಗ್ ಹಾವೆಯ್

ರುಕಾ ಮುಳಾಂತ್ ಪಡಾನಾಸ್ತಾನಾ ಪಾಕ್ಯಾ ಪೊಂದಾ ರಾವೊನ್ ಮೊರಾಜಾಯ್ ಮ್ಹಣ್ ಮ್ಹಜಿ ಇಲ್ಲಾ ಜಾವ್ನ್ ಆಸ್ಲಿ. ತಶೆಂ ಆಸ್ತಾಂ, ತಣೆ ಧನಿಯಾನ್ ಜಾಯಿತ್ತಿ ರಿಯಾಯ್ತಿ ಆನಿ ಮೋಗ್ ಆಮ್ಚೆ ಧ್ಯಂ ಆನಿ ಅಧಿಕ್ ಕರ್ನ್ ಆಂಜೆಲಾ ಧ್ಯಂ ದಾಕ್ಯಲ್ಲಾನ್, ಹಾವೆಂ ಚಿಂತ್ಲೆಂ ಆಂಜೆಲ್ ತಾಚೆ ಲಾಗಿಂ ಕಾಜಾರ್ ಜಾಯ್ತ್ ಜಾಲ್ಯಾರ್ ಮ್ಹಜಿ ಸರ್ವ್ ಇಲ್ಲಾ ಸುಫಳ್ ಜಾವ್ನ್ ಸಮಧಾನೆನ್ ಮೊರಾನ್ ಮ್ಹಣ್. ತ್ಯಾ ಶಿವಾಯ್, ಧನಿಯಾಚೆ ಭಂಗಾರ್‌ಸುದೆ ಗುಣ್ ಆನಿ ಖಾಂಬ್ಯಾ ಸಾರ್ಕೊ ಜೀವ್ ಪಳೆವ್ನ್ ಆಂಜೆಲಾಕ್ ಫಾವೊ ಜಾಲ್ಲೊ ನೊವ್ರೊ ತೊಚ್ಚ್ ಮ್ಹಣ್ ಲೆಕುನ್ ಹ್ಯಾ ಸೈರಿಕ್ ಹಾವೆಂ ಜಾತಾ ತಿತ್ತಿ ಉತ್ತೇಜನ್ ದೀಂವ್ಕ್ ಕಾರಾಣ್. ಆಂಜೆಲಾಕ್ ಗುಂಡಿಯೆಕ್ ಲೊಟಿಜಾಯ್ ಮ್ಹಣ್ ಹಾವೆಂ ಬಿಲ್ಕುಲ್ ಚಿಂತುಂಕ್ ನಾ.

“ಪೂಣ್, ಧನಿಯಾಚೆ ಗುಣ್ ಉಜಾಂತ್ ಘಾಲ್ನ್ ವೊರೊಂವ್ಕ್ ಮ್ಹಾಕಾ ಸಂದ್ರಾಪ್ ನಾತ್‌ಲ್ಲೊ. ತ್ಯಾ ಸಂಗಿಂತ್ ಧನಿಯಾ ಸಾಂಗಾತಾ ಭೊವೊನ್ ಜಿಯೆವ್ನ್ ಆಸ್ಲಲ್ಯಾ ಶೆಣ್ಯಾಚಾ ಅಭಿಪ್ರಾಯೆಚೆರ್ ಹಾಂವ್ ಪಾತ್ಯೆಲಿಂ. ಮನ್ಯಾಚಾ ರುಪಾರ್ ದೆಂವ್ಚಾರ್ ಜಿಯೆತಾತ್ ಆನಿ ತೆ ದೆವಾಸ್ಪೊಣ್ ಸೈತ್ ಉಲ್ಕತಾತ್ ಮ್ಹಳ್ಳೆಂ ಪೈಲೆಂ ನೆಣಾಸ್‌ಲ್ಲಿಂ; ಆತಾಂ ತೆಂ ಕಳೊನ್ ಆಯ್ಲೆಂ.”

“ಧನಿಯಾಚ್ಯೊ ಚಮತ್ಕಾರ್ಯೊ ಧನಿಯಾಚಾ ಉತ್ರಾನಿಂಚ್ಚ್ ಹಾವೆಂ ಪಾರ್ಕಿಲ್ಲೊ. ಆಂಜೆಲಾ ಕಡೆ ಉಲ್ಕಲ್ಲೆಂ ತಾಚೆಂ ಉಲಣೆ ಹಾವೆಂ ಕಾನ್ ದೀವ್ನ್ ಆಯ್ಕಾಲೆಂ. ತ್ಯಾ ತಾಚಾ ಉಲಣ್ಯಾ ಪೈಕಿ: ‘ಆಂಜೆಲ್, ವೊ ಮ್ಹಜೊ ಮೋಗ್ ಆಜ್ ಕಾಲ್ಚೊ ಉಮಾಳೊ ನಹಿಂ; ತುಂ ಫೆಸ್ತಾಕ್ ಆಯಿಲ್ಲೆ ದೀಸ್ ತುಕಾ ಪಳೆಲ್ಲೆ ಘಡ್ಯೆ ಥಾವ್ನ್ ಖಿಳಾನಾಸ್ತಾನಾ ವ್ಹಾಳೊನ್ ಆಯಿಲ್ಲಿ ಝರ್. ತ್ಯಾ ದೀಸ್ ಥಾವ್ನ್ ತುಕಾ ಮ್ಹಜಿ ಪತಿಣ್ ಕರ್ನ್ ಘೆಂವ್ಕ್ ಸಂದ್ರಾಪ್ ರಾಕೊನ್ ಆಸ್ಲೊಂ’-ಹೆಂ ತಾಚೆಂ ಉಲಣೆ ಆಯ್ಕಾನಾಫಡೆ ಮ್ಹಜಾ ಮತಿ ಮುಕ್ಲೊ ಏಕ್ ಕಾಳೊ ಪಡ್ಲೊ ವೊಡ್ ಕಾಡ್‌ಲ್ಲೆಬರಿ ಜಾಲೊ ಆನಿ ಉಜ್ವಾಡ್ ತಾಂತುಂ ಯೇವ್ನ್ ನೀಜ್ ಖಿಂಚೆಂ ಫೊಟ್ ಖಿಂಚೆಂ, ಬೊರಿ ಕೋಣ್ ಖೊಟೊ ಕೋಣ್ ಮ್ಹಳ್ಳೆಂ ಮ್ಹಾಕಾ ದಿಸ್ಲೆಂ. ತ್ಯಾಚ್ಚ್ ಘಡ್ಯೆ ಧನಿಯಾಚೆರ್, ಶೆಣ್ಯಾಚೆರ್ ಆನಿ ಆಂಜೆಲಾಚೆರ್ ಆಸ್ಲಿ ಅಭಿಪ್ರಾಯ್ ಹಾವೆಂ ತಿದ್ದುನ್ ಸೊಡ್ಲಿ. ಆಂಜೆಲಾನ್ ಸಾಂಗ್‌ಲ್ಲಾ ಪ್ರಮಾಣ್ ಉಂದ್ರಾಕ್ ಮಾಂಡ್‌ಲ್ಲಾ ಕಾತ್ರಿ ಬರಿ ಧನಿಯಾನ್ ಆನಿ ಶೆಣ್ಯಾನ್ ಮೆಳೊನ್ ಮ್ಹಜಾ ಸುನೆಚಾ ಕುಡಿ ಅತ್ಮಾಚೆರ್ ಮಾಂಡ್‌ಲ್ಲೊ ಪಾಸ್ ಮ್ಹಣ್ ಹಾಂವ್ ಸಮ್ಜಾಲಿಂ. ಆನಿ ವೊ ಪಾಸ್ ಆಜ್‌ಕಾಲ್ ಘಡ್‌ಲ್ಲೊ ನಹಿಂ, ಆಂಜೆಲ್ ಇಜ್ಞಾ ಫೆಸ್ತಾಕ್ ಗೆಲ್ಲೆ ದೀಸ್ ಥಾವ್ನ್ ತಾಚೆಂ ಕಾಮ್ ಸುರು ಜಾವ್ನ್ ಆಯ್ಲಾಂ ಮ್ಹಣ್ ಮ್ಹಾಕಾ ಆತಾಂ ದಿಸೊನ್ ಯೆತಾ. ತ್ಯಾ ದೀಸ್ ತಾಕಾ ಆಂಜೆಲಾಚೆರ್ ಮೋಗ್ ಪಡ್‌ಲ್ಲೊ ಮ್ಹಣ್ ಕೊಣಾಕ್ ಖಬಾರ್ ಆಸ್ಲಿ? ಆಂಜೆಲ್ ಜಾಣಾಸ್‌ಲ್ಲಿ ಕೊಣ್ಣಾ. ಪೂಣ್ ತಿಣೆ ಆಮ್ಕಾಂ ತಾಚೊ ಸಾಸ್ಣಾ ತಿತ್ಲೊ ಹಿಸಾರೊ ತೆದಾಣಾಚ್ಚ್ ದಿಲ್ಲೊ ವೆ-ಆಮಿ ಜಾಗ್ರುತ್ಯಾಯೆರ್ ಆಸ್ತಾಂವ್ ಆನಿ ಮ್ಹಜೊ ಎಕ್ಲೊಚ್ಚ್ ಮೊಗಾಚೊ, ಲಾಕಾಂಚಾ ಆಸ್ತಿಕ್ ಸರಿ ಕರುಂಕ್ ಜಾಯ್ನಾತ್‌ಲ್ಲೊ ಪೂತ್-ರೊಫಿ, ಹ್ಯಾ ನಿಷ್ಕುರ್ ಆನಿ ಖುಶಾಲಾಯೆಕ್ ಲಬ್ಲಲ್ಲ್ಯಾ ಮನ್ಶಾತಿಚಾ ಘಾಸಾಕ್ ಬಲಿ ಜಾತೊನಾ! ಆತಾಂ ಕಶೆಂಯ್ ಜಾಲ್ಯಾರಿ ಆಂಜೆಲಾಚಾಚ್ಚ್ ಬೊರ್ಯಾ ಬುದಿನ್ ಆನಿ ಧೈರಾನ್ ತಿ ಏಕ್ ಪಾವ್ಲಿಚಾಕ್ ತ್ಯಾ ಪಾಸಾಂತ್ಲಿ ಸುಟ್ಲಿ. ಆನಿ ಮುಕಾರ್ ಕಿಂತೆಂಯ್ ಘಡ್ಲ್ಯಾರ್ ತಾಕಾ ಆಮಿ ಭಿಯೆನಾಂವ್.”

ಶಹಭಾಸ್ ರೊಜ್‌ಬಾಯೆ! ಶಹಭಾಸ್! ತುಜೆ ತಿತ್ತಿ ಜಾಣ್ವಾಯೆಚಿ ಮನಿಸ್ ಮಂಗ್ಳುರ್

ದಿಯೆಸೆಜಿಂತ್ ನಾ!

“ಪೂಣ್, ಮ್ಹಜಾ ಪಿಸಾಯೆನ್ ಆಂಜೆಲಾಕ್ ನಾನಾಂತ್ಯಾ ಕಷ್ಟಾಂಕ್ ಆನಿ ಧಗ್ಗೊಣೆಕ್ ಹಾವೆಂ ಫಾಲೆಂ ಮ್ಹಣ್ ಮ್ಹಾಕಾ ಬೋವ್ ಚುರ್ಚುರ್ತಾ ಆನಿ ಕಾಳ್ಜಾಂತ್ ಥಾವ್ನ್ ದುಕಾಂ ಉಮಾಳೊನ್ ಯೆತಾತ್. ನೀಜ್ ಜಾವ್ನ್ ಏಕ್ ಭಾಗೆವಂತ್ ಮಾಡ್ತಿರ್ ಭುರ್ಗೆಂ ತೆಂ! ತಿಕಾ ಧೊಸುನ್ ನಾಡ್ಲೆಂ, ತಿಚೆರ್ ಖುಬಾಳೊನ್ ದಾಕ್ಟರ್, ನಿಷ್ಕರಾಯ್ ಆನಿ ಉಚಾಂಬೊಳಾಯ್, ತಿಕಾ ಭೆಷ್ಪಾವ್ನ್ ಉಲ್ಕಲೆಂ ಆನಿ ಶಿರಾಪ್ ಫಾಲ್ಲೊ, ತಿಕಾ ಮಾರ್ಲೆಂ ಥಾಪಾಡ್ ಲೆಗುನ್ ತಿಣೆ ಕಿತ್ಲ್ಯಾ ಸೊಸ್ತಿಕಾಯೆನ್ ಸೊಸುನ್ ವ್ಹೆಲಾಂ! ಹಾವೆಂ ಕೆಲ್ಲೆಂ ಅಕ್ರಮ್ ದೆವಾನ್ ಭೊಗ್ಸುನ್ ಮ್ಹಾಕಾ ತಾಚೆಂ ಫಾರಿಕ್ಪೊಣ್ ದೀಂವ್ಕ್ ಆದಾರ್ ಆನಿ ವೇಳ್ ದಿಲ್ಲೊ ಜಾಲ್ಯಾರ್! ದೆವಾಚೆರ್ ಆನಿ ಆಂಜೆಲಾಚೆರ್ ಚಲ್ಯಲ್ಲಾ ಹ್ಯಾ ನಿಷ್ಕರಾಯೆ ಖಾತಿರ್ ಸಾಂ ಪೆದ್ರುನ್ ರಡ್ಲೆ ಬರಿ ಪೊಲ್ಯಾಂಚೆರ್ ಖಣಿಯೊ ಪಡ್ತಾತ್ ವರೆಗ್ ಹಾಂವ್ ರಡ್ತೆಲಿಂ. ಆನಿ ಸಾಂ ಪಾವ್ಲಾನ್ ಮ್ಹಳ್ಳಿಂ ಉತ್ರಾಂ, ಜಿಂ ಆಂಜೆಲಾನ್ ಥೊಡ್ಯಾ ದಿಸಾಂ ಆದಿಂ ಮ್ಹಜೆ ಕಡೆ ಉಚಾರ್ಲಿಂ, ಹಾಂವ್ ಸದಾಂನಿತ್ ಮ್ಹಜಾ ಅಂತಸ್ಕರ್ನಾಂತ್ ದವರ್ನ್ ತಾಂಚೆ ಪರಿಂ ಜಿಯೆವ್ನ್ ಮ್ಹಜೆ ಜಿಣೆ ಆಕೀರ್ ಕರ್ತೆಲಿಂ. ಆಂಜೆಲಾಚೊ ಸಾಂಗಾತ್ ಆಸ್ತಾ ಪರ್ಯಾಂತ್ ವ್ಹೊ ನಿಚೆವ್ ಪಾಳುಂಕ್ ಮ್ಹಾಕಾ ದೇವ್ ಆದಾರ್ ದೀಂವ್ಪಿ.”

ರೊಜ್‌ಬಾಯೆ, ಆಂಜೆಲಾ ಪ್ರಾಸ್ ವೊರ್ತೆಂ ಪುನ್ ತುವೆಂ ಆಜ್ ಸರ್ಗಾರಾಜಾಂತ್ ಜೊಡ್ಲೆಂಯ್. ಸಂಸಾರಾಂತ್ ಏಕ್ ಪಾತ್ರಿ ಮನಿಸ್ ತಾಚಿಂ ಪಾತ್ಕಾಂ ರಡ್ಲೆ ದೀಸ್ ಸರ್ಗಾರಾಜಾಂತ್ ವ್ಹೊಡ್ ಉಲ್ಲಾಸ್ ಜಾತಾ ಖೊಂ. ತೊಚ್ಚ್ ಉಲ್ಲಾಸ್ ಆಜ್ ಧ್ಯಂಸರ್ ಆಸಾ ಜಾಯ್ಜಾಯ್. ಧೈರ್ ಘೆ, ಭಿಯೆನಾಕಾ. ಆನಿಕ್, ಆಂಜೆಲಾನ್ ಖಾಂದ್ ದಿಲ್ಲ್ಯಾ ಮಿಸಾಕ್ ತುಂಯ್ ಖಾಂದ್ ದಿ; ಆನಿ ಅಬ್ಲೆ, ಮಿಸಾರ್ ಆಸಾ ಆಮ್ಚೆಂ ಹರ್ಯೆಕ್ಲ್ಯಾಚೆಂ ಸಾಲ್ವಾಸಾಂವ್.

ಕಸೊ ಧಳ್ಳಳಿಂ ಉಚ್ವಾಡ್ ಮುಟಿ ಭಿತರ್ ಲಿಪವ್ನ್ ಧರುಂಕ್ ನಜೊಗಿ, ತಶೆಂ ದೆವಾಚಾ ಕುರ್ಪೆಚೊ ದಿವೊ, ರೊಜ್‌ಬಾಯೆಚಾ ಕಾಳ್ಜಾಂತ್ ಪೆಟೊನ್ ಫಾಂಕ್‌ಲ್ಲೊ ಉಚ್ವಾಡ್, ತಿಚೆ ವರ್ವಿಂ ಧಾಂಪುನ್ ದವುಂಕ್ ತಾಂಕ್‌ಲ್ಲಾ. ಥೊಡ್ಯಾ ವೆಳಾನ್ ತಿಣೆ ಆಂಜೆಲಾಕ್ ಲಾಗಿಂ ಆಪವ್ನ್ ಆಪ್ಣಾಚೆಂ ಅಂತಸ್ಕರ್ನಾ ತಿಕಾ ಉಗ್ತೆಂ ಕರ್ನ್ ದಾಕ್ಟರೆಂ ಆನಿ ಆಪ್ಣಾಚಿ ಚೂಕ್ ವಳ್ಕೊನ್ ಶಾಸ್ತ್ರಿತ್ ಇಷ್ಟಗಿಚೊ ಆನಿ ಮೊಗಾಚೊ ಬಾಂದ್-ಜೊ ಶೆಣ್ಯಾನ್ ತುಟ್ಟಲ್ಲೊ-ತಿಣೆ ಪರ್ತ್ಯಾನ್ ಘಡ್ಲಿಲೊ.

ತ್ಯಾ ಮಹಿನ್ಯಾಂತ್ ಪಾದ್ರ್ಯಾಬ್ ಕುಮ್ಗಾರ್ ಹಾಡ್ನ್ ಆಯಿಲ್ಲಾ ವೆಳಾರ್ ರೊಜ್‌ಬಾಯೆನ್ ಪಾತ್ಕಾಂ ಖಾತಿರ್ ರಡ್ಲೆಲ್ಲಾ ದುಕಾನಿ ತೊ ಸವೊ ಆನಿ ಉಪ್ರಾಂತ್ ತಾಂಚೆ ಧ್ಯಂ ಘಡ್ಲಿ ಹಿ ಸಗ್ಳಿ ಕಥಾ ಪಕ್ಷಪಾತ್ ದಾಕ್ಟರ್‌ನಾಸ್ತಾನಾ ಆಸಾ ತಶಿ ಪಾದ್ರ್ಯಾಬಾಕ್ ಸಾಂಗ್ಲಿ. ಪಾದ್ರ್ಯಾಬಾನ್ ತಸಲೆಂ ತಾಚಾ ಜಿಣ್ಯೆಂತ್ ಆಯ್ಕಾನಾತ್ಲೆಂ ಆಜ್ ಆಯ್ಕಾತಚ್ ಬೋವ್ ವಿಜ್ಞಿತ್ ಜಾವ್ನ್ ಸೊಮಿಯಾನ್ ಮ್ಹಳ್ಳೆಬರಿ, “ಅಸಲೊ ಭಾವಾಡ್ ಇಜ್ರಾಯೆಲ್ ಪರ್ಜೆ ಧ್ಯಂ ಹಾವೆಂ ಪಳೆಂವ್ಕ್ ನಾ,” ಮ್ಹಣ್ ತಾಂಚಾ ಆನಿ ಚಡ್ ಜಾವ್ನ್ ಆಂಜೆಲಾಚಾ ಧೈರಾದಿಕ ನಡ್ತಾಕ್ ಬೋವ್ ಚಡ್ ಮೆಚ್ವಾಲೊ ಆನಿ ತಿಕಾ ಪ್ರತ್ಯೇಕ್ ಬೆಸಾಂವ್ ದೀವ್ನ್ ಮ್ಹಣಾಲೊ: “ಆಂಜೆಲ್, ತುಕಾ ಹಾವೆಂ ಮರಿಯೆಚಾ ಮೆಳಾಚಿ ಪ್ರಿಫೆಕ್ಟ್ ನಮಿಯಾರ್ಲೆಲ್ಯಾ ದೀಸ್ ತುಜೆ ಧ್ಯಂ ವಿಶೇಷ್ ಥರಾಚೊ ಏಕ್ ಭರ್ವಸೊ ದವರ್‌ಲ್ಲೊ ಕಿತೆಂಗಿ ಮ್ಹಳ್ಳಾರ್, ತುಂ ಆಪುರ್ಬಾಯೆನ್ ಆಂಕ್ವಾರ್ ಮಾಯೆಚೊ ಪಾಟ್ಲಾವ್ ಕರ್ತೆಲಿಯ್ ಮ್ಹಣ್.



ಹೆರಾಂ ತಿಚಿಂ ಭುರ್ಗಿಂ ಹ್ಯಾ ಮೆಳಾಂತ್ಲಿಂ ಭಾಯ್ರ್ ಸರ್ನ್ ಸಗ್ಳ್ಯಾ ಗಾಂವಾನ್ ಪಾಸಾಳ್ಚ್ಯಾಂತ್. ಪೂಣ್ ತಾಂಚೆ ಪೈಕಿ ಕೊಣೆಂಯ್ ಎಕ್ಲ್ಯಾನ್ ಪುಣೆ ತುಜೆ ತಿತ್ಲಿ ಸಂಪೂರ್ಣ್‌ಕಾಯ್ ಆನಿ ಭಕ್ತಿಪಣ್ ಸಾಂಬಾಳ್ಚಿ ತಿಚೊ ಮಾನ್ ವಾಡ್ಲೊ ಆಯ್ಕೊಂಚೆಂ ಭಾಗ್ ಮ್ಹಾಕಾ ಯೆದೊಳ್ಚಾಕ್ ಮೆಳೊಂಕ್ ನಾ. ತಾಚೆ ಬದ್ಲಾಕ್ ತಾಂಚೆ ವಿಶ್ವಾಂತ್ ಜಾಯಿತ್ತೆಂ ವಾಯ್ ಆನಿ ಅವ್‌ಮರ್ಯಾದಿಚೆಂ ಉಲಣೆಂಚ್ ಹಾವೆಂ ಆಯ್ಕಾಲಾಂ ಮ್ಹಳ್ಳೆಂ ತುಕಾ ಸಾಂಗೊಂಕ್ ಮ್ಹಾಕಾ ದುಕ್ ಆನಿ ಲಜ್ ಭೊಗ್ತಾ. ಪೂಣ್ ತುಜಿ ದೇಕ್ ಪಳೆತಾನಾ ತಿಚಾ ಭುರ್ಗ್ಯಾಂ ಪೈಕಿ ಎಕ್ಲ್ಯಾನ್ ಪುಣೆ ತಿಚೊ ಮಾನ್ ಸಾಂಬಾಳ್ಚೊ ಮ್ಹಣ್ ಚಿಂತುನ್ ಮ್ಹಾಕಾ ವೊಡ್ ಧಾದೊಸ್ಕಾಯ್ ಭೊಗ್ತಾ. ತುಜಿ ಕಥಾ ಭಂಗಾರಾಚಾ ಅಕ್ಸರಾನಿ ಬರೊವ್ನ್ ಸಂಸಾರಾಚೆರ್ ಪರ್ಗಟ್ ಕರುಂಕ್ ಫಾವೊ. ಹ್ಯಾಚ್ ಧರಾನ್ ತುಜಿ ಜಿಣಿ ತಿಚಾ ಮೊಗಾನ್ ಆನಿ ಆಶೀರ್ವಾದಾನ್ ಭೊರ್‌ಲ್ಲಿ ಜಾಂವ್ಚಿ. ತಿಚೊ ಮಾನ್ ಆನಿ ಆನಂದ್ ತುಂ ಮೊರ್ತಾಯ್ ಮ್ಹಣಾಸರ್ ತುಜೊ ಶೆವೊಟ್ ಜಾಂವ್ಚಿ.” ಅಶಿ ಶಿಫಾರಸ್ ಉಲವ್ನ್ ಬೆಸಾಂವಾ ವಯ್ರ್ ಬೆಸಾಂವಾ ದಿಲಿಂ. ತಾಚೆ ಉಪ್ರಾಂತ್ ಶಹರಾಂತ್ಲ್ಯಾ ಎಕಾ ಶ್ರೀಮಂತ್ ಕಠೊಲಿಕಾನ್ ತಾಚಾ ಫಿರ್ಗಜ್‌ದಾರಾಂ ಪೈಕಿ ಚಡ್ ಗರ್ಜೆವಂತಾಂಕ್ ದಿ ಮ್ಹಣ್ ದಿಲ್ಲೆ ಬಾರಾ ರುಪ್ಪ ತಿಚಾ ಹಾತಾಂತ್ ದೀವ್ನ್, ಭಾಯ್ರ್ ಸರ್ನ್ ಗೆಲೊ. ಹೆಂ ಜಾಂವ್ಕ್ ಪಾವ್ಲೆಂ ತಾಂಚೆ ಧೈಂ ಘಡ್‌ಲ್ಲೆಂ ದುಸ್ರೆಂ ಅಜಾಪ್.

ಧನಿಯಾನ್ ಘಾಲ್ಚೊ ಮಹಿನ್ಯಾಚೊ ವಾಯ್ಲೊ ಆಕೇರ್ ಜಾವ್ನ್ ಆಯ್ಲೊ. ವಾರಾಂಟ್ ಹಾಡ್ನ್ ಶೆಣ್ಯಾ ಖಿಂಚಾಯ್ ಎಕಾ ದಿಸಾ ಭಿತರ್ ಚೊರಾಂ ಬರಿ ಯೇವ್ನ್ ರಿಗ್ತೊ ಮ್ಹಣ್ ತಿಂ ದುಬಾವ್ ಕರ್ನ್‌ಚ್ ಆಸ್‌ಲ್ಲಿಂ. ಮಹಿನೊ ಕಾಬಾರ್ ಜಾವ್ನ್ ಏಕ್ ಹಪ್ಪೊ ಚಡ್ತಾವ್ ಪಾಶಾರ್ ಜಾಲೊ. ವಾರಾಂಟಾಚೊ ಆನಿ ಧನಿಯಾಚೊ ಪಾತ್ಸೊ ನಾ. ಧನಿಯಾನ್ ಆಪ್ಲೆ ರಾಗಾಚಾ ತಾಪಾನ್ ಉಲ್ಕಲ್ಲೆಂ ಉಲಣೆ ತಕ್ಲಿ ಥಂಡ್ ಜಾಯ್ತಾಫಡೆ ಪಾಟಿಂ ಕಾಡ್ಲೆಂ ಆಸ್ತಲೆಂ ಮ್ಹಣ್ ಚಿಂತುನ್ ಮಾಂಯ್-ಸುನ್ ಸಂತೊಸ್ ಪಾವ್ಲಿಂ ಪೂಣ್ ಎಕಾದಾವೆಳಾರ್ ಶೆಣ್ಯ ಆಯ್ಲೊ ಜಾಲ್ಯಾರೀ ಗೆಣಿಚಾ ಆನಿ ಆದ್ಲ್ಯಾ ರಿಣಾಚಾ ಬಾಬ್ತಿನ ಆಂಜೆಲಾಚಿ ಸರ್ಪಳಿ ಅಡವ್ ದಿಂವ್ಚಿ ಆನಿ ಘರಾಂತ್ ರಾವೊಂಕ್ ಆನಿ ಧೊಡ್ಯಾ ತೆಂಪಾಚೊ ವಾಯ್ಲೊ ಮಾಗೊನ್ ಘೆಂವೊ ಮ್ಹಣ್ ಪೈಲಿಚ್ಚ್ ಮಾಂಡಾವಳ್ ಕರ್ನ್ ತಿಂ ತಯಾರ್ ರಾವ್‌ಲ್ಲಿಂ.

ಹಾಂಚಿ ಹೆಣೆ ಅಶಿ ಮಾಂಡಾವಳ್ ಜಾತಾನಾ ತೆಣೆ ಧನಿ ವೊಗೊಚ್ಚ್ ನಿದೊನ್ ಪಡೊಂಕ್ ನಾತ್‌ಲ್ಲೊ. ತಾಚಿ ಮಾಂಡಾವಳ್ ಕ್ರಮಾ ಪಚ್ಚೆ ಪ್ರಮಾಣೆ ತಯಾರ್ ಜಾವ್ನ್ ಯೆತಾಲಿ. ತಾಚೊ ರಾಗ್ ನಿವೊನ್ ತೊ ಥಂಡ್ ಜಾಲ್ಲೊ ತೆಂ ಖರೆಂ. ಪೂಣ್ ಆಂಜೆಲಾನ್ ತಾಚಾ ಕಾಳ್ಜಾರ್ ವಿಂಚ್ಲೊ ಘಾಯ್ ಪುರ್ತೊ ಥಾಂಬೊಂಕ್ ನಾತ್‌ಲ್ಲೊ. ಶೆವ್ಪಿಚೆಂ ಏಕ್ ಸಾಧನ್ ಕರ್ನ್ ತಿಕಾ ಆಪ್ಣಾಚಾ ಸ್ವಾದಿನ ಕರ್ನ್ ಘೆಂವೊ ಭರ್ವಸೊ ತಾಣೆ ಸಾಂಡುಂಕ್ ನಾತ್‌ಲ್ಲೊ. ಆನಿಕ್ ತೆಂ ಸಾಧನ್ ತಾಣೆ ಖುದ್ ಮುಕಾರ್ ಪಡಾನಾಸ್ತಾನಾ ತಾಚಾ ದಲಾಲ್ಯಾಂ ಮುಖಾಂತ್, ಜಾರ್ಯೆಕ್ ಹಾಡ್ಲೆಂ ಮ್ಹಣ್ ನಿರ್ಣಾಯ್ಕುನ್ ಇತ್ಲೊ ತೇಂಪ್ ವೊಗೊಚ್ಚ್ ರಾವೊ. ತಾಚೆ ಭಿತರ್ ಆಂಜೆಲಾಚ್ಚ್ ಮುದ್ದೆ ತಾಚಾ ಪಾಯಾಂ ಲಾಗಿಂ ಯೇವ್ನ್ ರಾಜಿ ಒಪ್ಪಂದ್ ಕರ್ನ್ ತಾಚೆ ಖುಶೆಕ್ ಖಾಲ್ ಜಾಂವ್ಕಾಯಿ ಪುರೊ ಮ್ಹಣ್ ತೊ ರಾಕೊನ್ ಆಸ್‌ಲ್ಲೊಯ್ ಮ್ಹಣ್ಣೆತ್.

ಮಾಂಯ್-ಸುನೆಚಿ ಎಕ್ಸರಾಯ್ ಆನಿ ಅಸ್ಕತ್‌ಕಾಯ್ ತೊ ಪರಿಪೂರ್ಣ್ ಜಾಣಾಸ್‌ಲ್ಲೊ.

ತಾಣೆ ತಾಂಕಾಂ ಕಿತೆಂ ಕೆಲ್ಯಾರೀ ಆನಿ ಖಿಂಚಾಯ್ ಜಿನ್ನಾರ್ ಚಲ್ಯಲ್ಯಾರೀ ತಾಂಚೆ ಪಾಡ್ತೆನ್ ಪೆಂಕಾಟ್  
 ಾಂದುನ್ ಆಪ್ಣಾಚೆ ವಿರೋಧ್ ಝುಜ್ತಲೊ ಕೋಣ್ ನಾ ಮ್ಹಣ್, ಆನಿ ತಿಂ ಜಾವ್ನ್ ಝುಜೊಂಕ್  
 ವೆಚಿನಾಂತ್ ಆನಿ ಬೋವ್ ಕರ್ನ್ ಕೊಡ್ತಿಚಾ ಬಾಗ್ಲಾಕ್ ವೊಚೊನ್ ಲಡಾಯ್ ಮಾರುಂಕ್  
 ತಾಂಚೆ ವರ್ವಿಂ ಪುರೊ ಪಡ್ಜೆನಾ ಮ್ಹಣ್ ತೊ ಜಾಣಾಸ್ಲೊ. ದೆಕುನ್ ತಾಣೆ ಹೈ ಪಾವ್ಪಿಚೆಂ  
 ಸಾಧನ್ ಭಿರಾಂಕುಳ್ ಭೆಷ್ಪಾವ್ಲೆಚಾ ನಮುನ್ಯಾರ್ ಮಾಂಡುನ್ ಹಾಡ್ಲೆಂ.

ಏಕ್ ದೀಸ್ ತಾಣೆ ತಾಚಾ ದೊಗಾಂ ಇಷ್ಟಾಂಕ್ ಆನಿ ಶೆಣ್ಯಕ್ ಸಾಂಗಾತಾ ಆಪ್ಲೆಂ ಆನಿ  
 ತಾಂತುಂ ತಾಚಾ ವಳ್ಕೆಚಾ ಎಕಾ ಪೊಲಿಸಾಕ್ಯಾಯಿ ಒಟ್ಟುಕ್ ಮೆಳ್ಳಲೊ. ತಾಂಕಾಂ ಬೊರೆಂ ಗಮ್ಮತ್  
 ಕರ್ನ್, ಇನಾಮ್-ಬಿ ಭಾಸಾವ್ನ್, ಶಿಫಾರಾಸ್ ಆನಿ ಸೈಲಾಪ್ ಭೊರ್ಸಿಲ್ಲೆಂ ಗೊಡ್ ಉಲಣೆ ಉಲವ್ನ್,  
 ತಾಣಿ ಎಕೆಕ್ಲ್ಯಾನ್ ಕಿತೆಂ ಸಕ್ಕಡ್ ಕರಿಜಾಯ್ಗಿ ಮ್ಹಣ್ ಶಿಕೊವ್ನ್ ದೀವ್ನ್ ತಾಂಕಾಂ ಬೊಂದೆಲಾಚಾ  
 ಕುಶಿಕ್ ಪಾಟ್ಲೆ. ಎಕಾ ತುಂಡು ಪಟ್ಲಾಮೆಚಾ ನಮುನ್ಯಾರ್ ಹೆ ಚೊವ್ಣಿ ಜಣ್ ರೊಜ್‌ಬಾಯೆಗರ್  
 ವೆತಾನಾ ಹ್ಯಾ ಕಾಮಾಚಿ ಬರೀ ಮಾಹೆತ್ ಆಸ್‌ಲ್ಲ್ಯಾ ಶೆಣ್ಯಕ್ ಮುಖದಮ್ ಕರ್ನ್  
 ನಮಿಯಾರ್ಲೊ, ಆನಿಕ್ ತಾಚೆ ಖುಶೆ ಪ್ರಮಾಣೆ ನಹಿಂ ಆಸ್‌ಲ್ಲೆಂ ವ್ಹಯ್ ಕರುಂಕ್ ಆನಿ  
 ಗರ್ಜ್ ಪಡ್ಲ್ಯಾರ್ ತೆಂ ಉಳ್ಳೆಂ ಕರ್ನ್ ಕಾರ್ಯೆಂ ತಿರ್ಸುಂಕ್ ಸಂಪೂರ್ಣ್ ಪದ್ವಿ ಆನಿ ಅಧಿಕಾರ್  
 ದೀವ್ನ್ ಧನಿಯಾನ್ ತಾಕಾ ಧಾಡ್‌ಲೊ.

ದೀಸ್ ಮಂಗ್ಳಾರ್-ಸಾಂತ್ ಆಂತೊನಿಕ್ ಸಮರ್ಪಿಲ್ಲೊ. ರೊಜ್‌ಬಾಯ್ ಸದಾಂಚೆ ಬರಿ  
 ಹಾಂತುಳ್ಳಾರ್ ಬೊಸೊನ್ ತೆರ್ಸಾಚೊ ನಿಯಾಳ್ ಕರ್ತಾಲಿ. ಆಂಜೆಲ್ ಭಿತರ್ ದನ್ಬಾರಾಂಚೆಂ  
 ರಾಂದಾಪ್ ತಯಾರ್ ಕರ್ತಾಲಿ. ದನ್ಬಾರಾಂ ಬಾರಾ ಜಾತಿತ್. ಶೆಣ್ಯಚಿ ಪಟ್ಲಾಮ್ ಎಕಾಚ್ವಾಣೆ  
 ಭಿತರ್ ರಿಗ್ಲಿ!

ಶೆಣ್ಯ ಹರ್ಶಂಚಾ ಬರಿ ಖುಶಾಲಿ ದಿಸಾನಾತ್‌ಲೊ. ಘನಾಚೆಂ ತೊಂಡ್ ಕಾಣ್ಲೆವ್ನ್ ಪರ್ಕೆ  
 ಮನ್ಯಾ ಬರಿ ಮುಕಾರ್ ಸರ್ಲೊ. ರೊಜ್‌ಬಾಯೆ ಮುಕಾರ್ ಚೊವ್ಣಿ ಜಣ್ ಉಬೆ ರಾವ್ತಚ್ ಶೆಣ್ಯನ್  
 ದೋಗ್ ಜಣ್ ಕೊಡ್ತಿಚೆ ಮನಿಸ್ ಮ್ಹಣ್ ವಳಕ್ ದಾಕ್ಲೆ. ತಿಸ್ರೊ ಪೊಲಿಸ್ ಮ್ಹಣ್ ನ್ಹೆಸಾಣ್  
 ಪಳೆತಾನಾ ಕಳ್ತಾಲೆಂ.

ಕೊಡ್ತಿಚಾ ಎಕಾ ಮನ್ಯಾನ್ ಕೊಟಾಚಾ ಬೊಲ್ಸಾಂತ್ಲೆಂ ಏಕ್ ಕಸಲೆಂಗಿ ಕಾಗಾದ್ ವೊಡ್ಲೆಂ ಆನಿ  
 ರಿಕಾರ್ಡ್ ಬರಿ ಮುಕಾರ್ ಸೊಡೊವ್ನ್ ಧರ್ನ್ ಮ್ಹಣಾಲೊ: “ಮಾಮಿಯೆ, ತುವೆಂ ತುಜಾ ನಾಂವಾರ್  
 ಕರ್ನ್ ಘೆತ್‌ಲ್ಲ್ಯಾ ಚಾಲ್‌ಗೆಣಿ ಚಿಟಿ ಪ್ರಮಾಣೆ ಹ್ಯಾ ಜಾಗ್ಯಾಚಿ ಪಾಂಚ್ ವರ್ಸಾಂಚಿ ಗೇಣ್  
 ಧನಿಯಾಕ್ ಫಾರಿಕ್ ಕರಿನಾಸ್ತಾನಾ ಅಪಹರ್ಸಿಲ್ಯಾಯ್. ತಿ ಜುಮ್ಮಾ ಕೆಲ್ಯಾರ್ ಒಟ್ಟಾರ್ 450 ರುಪ್ಪೆ  
 ಜಾತಾತ್, ಆನಿ ತಾಚೆರ್ 12½ ಲೆಕಾನ್ ವಾಡ್ ಲೆಕುನ್ 500-10-0. ಹ್ಯಾ ರುಪ್ಯಾಂಚೆರ್ ಧನಿಯಾನ್  
 ತುಮ್ಮೆರ್ ಕೈಪೆತ್ ಕರ್ನ್ ಆತಾಂ ತಿ ಡಿಕ್ರಿ ಜಾವ್ನ್ ಆಯ್ಲಾ. ತ್ಯಾ ಡಿಕ್ರಿ ಪ್ರಕಾರ್ ತುವೆಂ ಕೂಡ್ಲೆ  
 ವೊ ದುಡು ಭೊರಿಜಾಯ್, ನಾ ಜಾಲ್ಯಾರ್ ಆತಾಂ ಘರ್ ಚೆಪ್ಪಿಕರ್ನ್ ತುಮ್ಮಾಂ ಘರಾಂತ್ಲೆಂ  
 ಭಾಯ್ರ್ ಘಾಲುಂಕ್ ಆಮ್ಕಾಂ ಅಧಿಕಾರ್ ದಿಲಾ. ಆತಾಂ ಹಾಕಾ ತುಜಿ ಜಾಪ್ ಕಿತೆಂ?”

ರೊಜ್‌ಬಾಯೆಕ್ ವೊಡ್ಲ್ಯಾರ್ ಜೀಬ್ ನಾ. ತಾಣೆ ಕಿತೆಂ ಮ್ಹಳೆಂ ತೆಂ ತಿಕಾ ಕಾಯಿಂಚ್ಚೆ  
 ಸಮ್ಜಾಲ್ಲ್ಯಾ. ಪಾಂಯ್ಚಿ ರುಪ್ಪೆ ಧಾ ಆಣೆ, ಡಿಕ್ರಿ, ಚೆಪ್ಪಿ ಆನಿ ಘರಾಂತ್ಲೆಂ ಭಾಯ್ರ್ - ಇತ್ಲೆಂ ಮಾತ್

ತಿಹಾ ಆಯ್ಕಾಲೆಂ, ಆನಿ ತಾಂತುಂಚ್ ತಿಚಿ ತಕ್ಲಿ ಘುಂವೊಂಕ್ ಸುರು ಜಾಲಿ. ತಾಂಚೆ ಲಾಗಿಂ ಸಮಾ ತರ್ಕ್ ಕರ್ನ್ ತಾಣಿ ಸಾಂಗ್ಲೆಂ ಸರ್ವ್ ಸತ್‌ಗಿ ಪೊಟ್‌ಗಿ ಮ್ಹಣ್ ರುಜು ಕರವ್ಯೆತೆಂ ಮ್ಹಳ್ಯಾರ್ ಕೊಡ್ತಿಚಾ ಸಂಗಿನ್ ತಿಹಾ ಚಡಾವತ್ ಮಾಹತ್ ನಾತ್‌ಲ್ಲಿ. ಕೋಣ್ ಎಕಾ ವಕಿಲಾಕ್ ಧರ್ನ್ ಕೊಡ್ತಿಂತ್ ವ್ಯಾಜ್ ಚಲಯೆತೆಂ ಮ್ಹಳ್ಯಾರ್... ತಿ ಗಜಾಲ್ ಕಿತ್ಯಾಕ್ ಉಲಂಫ್ಲಿ? ತೆಂ ಕಿತೆಂಯ್ ಜಾಂವ್, 500 ರುಪ್ಪ ಎಕಾ ಗಾಂಟಿನ್ ಕಶೆ ಮೆಚ್ಚೆ ಮ್ಹಣ್ ತಕ್ಲೆಕ್ ಹಾತ್ ಮಾರ್ತಾನಾ ಆಂಜೆಲ್ ಭಿತರ್ಲಿ ಭಾಯ್ರ್ ಆಯ್ಲಿ ಆನಿ ಆಪ್ಲ್ಯಾ ಗಳ್ಯಾಂತ್ಲಿ ಸರ್ಪಳಿ ಕಾಡ್ಲೆ ತಿಚಾ ಹಾತಾಂತ್ ದೆವ್ಲಿ. ತಿ ಹಾತಾರ್ ಪಡ್‌ಲ್ಲೆ ಫಾರಾ ರೊಜ್‌ಬಾಯೆಚಿ ಜೀಬ್ ಸುಟ್ಲಿ.

“ರಿಣಾಚಾ ಬಾಬ್ತೆನ್ ಜೆಪ್ತಿ ಕರ್ತಲ್ಯಾತ್ ಮ್ಹಳ್ಯಾರ್ ವೊಣಿ ಆನಿ ಪಾಕೆಂ ಸೊಡ್ಲ್ಯಾರ್ ದುಸ್ರೆಂ ಕಾಸಾಚಾ ಮೊಲಾಚೆಂ ಕಾಯಿಂಚ್ಚ್ ಆಮ್ಚಾ ಘರಾಂತ್ ನಾ. ಆಸಾ ಮ್ಹಳ್ಳಿ ತಿ, ಹಿ ಏಕ್ ಸರ್ಪಳಿ. ಜೊಕಾಕ್ ಸಮಾ ಆಚ್ ಪಂವ್ಡಾಂಚಿ ತಿ ಕರ್ಲಿ. ಆತಾಂಚಾ ಭಂಗಾರಾಚಾ ಮೊಲಾ ಪ್ರಮಾಣೆ ಧನಿಯಾಚೆಂ ರೀಣ್ ಫಾರಿಕ್ ಜಾವ್ನ್ ಧನಿಯಾ ಥಾವ್ನ್‌ಚ್ಚ್ ಆಮ್ಕಾಂ ಇಲ್ಲೆ ದೆವೆಂ ಜಾತಾ. ಧರ್, ಹಿ ಧನಿಯಾಕ್ ಚತ್ರಾಯೆನ್ ಪಾವಿತ್ ಕರ್ನ್ ತಾಚೆಂ ಕಾಡ್ಲೆ ಉರ್‌ಲ್ಲೆಂ ಆಮ್ಕಾಂ ಪಾವಿತ್ ಕರ್.” ಅಶೆಂ ಮ್ಹಣೊನ್ ದೊನೀ ಹಾತಾನಿ ಸರ್ಪಳಿ ಮುಕಾರ್ ಧರ್ಲಿ, ಆನಿ ಆಪ್ಲ್ಯಾಚೆಂ ಕಾಳಿಜ್ ಉಕಲ್ನ್ ದಿಲ್ಲ್ಯಾಬರಿ ದೀವ್ನ್ ಸೊಡ್ಲಿ!

“ತೆಂ ಸಕ್ಕಡ್ ಧನಿ ಪಳೈತಲೊ,” ಮ್ಹಣೊನ್ ಶೆಣ್ಯನ್ ತಿ ಕಾಣ್ಲೆಲಿ.

“ಆತಾಂ, ರೀಣ್ ಪಾವಿತ್ ಜಾಲ್ಯಾ ಉಪ್ರಾಂತ್, ಉಪ್ಕಾರ್ ಕರ್ನ್ ಆಮ್ಕಾಂ ಹ್ಯಾ ಘರಾಂತ್ ರಾವೊಂಕ್ ಥೊಡ್ಯಾ ಮಹಿನ್ಯಾಂಚೊ ವಾಯ್ಲೊ ದಿಲ್ಯಾರ್ ಜಾತೊ,” ಮ್ಹಣೊನ್ ರೊಜ್‌ಬಾಯೆನ್ ಗೊಪ್ಪಿ ಆಡ್ ಘಾಲ್ನ್ ಮಾಗ್ಲೆಂ. ತಾಕಾ ಶೆಣ್ಯ ಮ್ಹಣಾಲೊ:

“ರೊಜ್‌ಬಾಯೆ, ಮ್ಹಜಾ ತಾಂಕಿ ಪ್ರಮಾಣೆ ಉಪ್ಕಾರ್ ಕರ್ನ್ ತುಮ್ಮಾಂ ಬೊರ್ಯಾ ಮಟ್ವಾಕ್ ಹಾಡುಂಕ್ ಕಿತ್ಲಿ ಮ್ಹಿನ್ತಾ ಘೆವ್ನ್ ಹಾಂವ್ ಪೆಚಾಡ್ಲಾಂ ಮ್ಹಳ್ಳೆಂ ತುಮಿ ಜಾಣಾ ಆಸ್ತಲ್ಯಾತ್. ಆತಾಂ ತೊ ವೇಳ್ ಉತ್ರೊನ್ ಗೆಲೊ. ಶಿತ್ ವೊಚೊನ್ ಪೇಜ್ ಜಾಲ್ಯಾ ಉಪ್ರಾಂತ್ ಮ್ಹಜೆ ವರ್ವಿಂ ಕಾಂಯ್ ಕರುಂಕ್ ಜಾಯ್ನಾ. ಕಾನುನ್ ಕಾಯ್ದ್ಯಾ ಪ್ರಮಾಣೆ ತುಮಿ ಹೆಂ ಘರ್ ಆತ್ತಾಂಚ್ ಸೊಡಿಚಾಯ್ ಪಡ್ತಲೆಂ. ಜಾಗೊ ಪಣ್ಲೆಲ್ ಪಡೊನ್ ಕೀರ್ತ್ ನಾಸ್ ಜಾವ್ನ್ ಆಯ್ಲ್ಯಾ. ತುಮ್ಮೆ ವರ್ವಿಂ ವೃದ್ಧಿ ಕರುಂಕ್ ಜಾಯ್ನಾ. ತುಮಿ ಗೆಲ್ಯಾ ಶಿವಾಯ್ ದುಸ್ರೆಂ ವಕಾಲ್ ಹಾಡುಂಕ್ ಜಾಯ್ನಾ. ಜಾಗೊ ಬಂಜಾರ್ ಜಾಲಾ ಜಾಲ್ಯಾರೀ ಘರ್ ಪುಣಿ ನೊವೆಂ ಆಸ್‌ಲ್ಲೆಂ ಜಾಲ್ಯಾರ್ ಕೋಣ್ ದುಸ್ರೆ ಮುಕಾರ್ ಸರ್ತ್. ತೆಂಯ್ ನಹಿಂ ಹೆಂಯ್ ನಹಿಂ ಮ್ಹಣ್ತಾನಾ ಧನಿಯಾಕ್ ವಿಶೇಷ್ ನಷ್ಟ್. ದೆಕುನ್ ಹ್ಯಾ ಜಾಗ್ಯಾರ್ ನೊವೆಂ ಘರ್ ಬಾಂದುನ್ ನೊವೆಂ ವಕಾಲ್ ಘಾಲ್ಚಿ ವಿಲೆವಾರಿ ಕೂಡ್ಲೆ ಚಾರ್ಯಕ್ ಹಾಡ್ಲೆಂ ಭಾರಾದಿಕ್ ವಚೆಂ ಮ್ಹಜಾ ಮಾತ್ಕಾರ್ ಆಯ್ಲಾಂ. ದೆಕುನ್ ತುಮಿ ಚಿಕ್ಕೆಸೆ ತುರ್ತ್ ಕರಾ. ತುಮ್ಮಾ ಮಿಶೆನ್ ಸೊಡಿನಾಂತ್ ಜಾಲ್ಲೆ ಪಕ್ಲೆಕ್ ಪೊಲಿಸ್ ತಾಚೊ ಕಾಯ್ದೊ ಪಾಳ್ತಲೊ. ಚಡ್ ಘಡ್-ಬಡ್ ಜಾಂವ್ಚೆ ಆದಿಂಚ್ಚ್ ಭಾಯ್ರ್ ಸರ್‌ಲ್ಲೆಂ ಬೊರೆಂ.” ಇತ್ಲೆಂ ಮ್ಹಣೊನ್ ಸರ್ಪಳಿ ಕೊಟಾಚಾ ಭಿತರ್ಲ್ಯಾ ಬೊಲ್ಸಾಂತ್ ಚೆಪ್ಲಿ ಆನಿ ಲಾಗ್ಸಾರ್ ಉಬಿ ಆಸ್‌ಲ್ಲ್ಯಾ ಆಂಜೆಲಾಕ್ ಪಳೆವ್ನ್ ದವ್ವತೆನ್ ಆನಿ ಹಂಕಾರಾನ್ ಹರ್ದೆಂ ಮುಕಾರ್ ದೀವ್ನ್ ಗಾಲ್ ಪುಗೊವ್ನ್ ಉಬೊ ರಾವೊಲ್ಲೆ.



ಹೆಂ ಭೆಪ್ಪಾವ್ನೆ ಪಳೆವ್ನ್ ಆಂಜೆಲ್ ತಾಚಾ ಪಾಯಾಂ ಲಾಗಿಂ ದಿಂಬಿ ಮಾರ್ಲ್ಯಾ ಶಿವಾಯ್ ರಾವಾಶಿನಾ ಮ್ಹಣ್ ತೊ ಘಟ್ ಪಾತ್ಯೆವ್ನ್ ಉಬೊ ಆಸ್‌ಲ್ಲೊ. ತಶೆಂ ಕರಿತ್ ಜಾಲ್ಯಾರ್ ತಾಣೆ ಏಕ್ ದೀಸ್ ಕೆಲ್ಲಿ ಪ್ರೊಫೆಸಿ ಕಾರ್ಯಾನಿ ಜಾರಿ ಜಾಂವ್ಚಿ ಜಾವ್ನ್ ಆಪುಣ್ ತಿಚೆರ್ ಜ್ಯತೆವಂತ್ ಜಾತಲೊಂ ಆನಿ ಆಪ್ಣಾಚೆಂ ಫಾರಿಕ್ಪಣ್ ತಿಚೆರ್ ಕಾಣ್ಲೆಂವ್ಚಾ ಖಾತಿರ್ ಕರೀಣ್ ಶರ್ತಾಂ ಘಾಲ್ಚೆ ತಿಕಾ ಬಂದಿವಾನಾ ಬರಿ ಧನಿಯಾಚಾ ಹುಬ್ರಿಂ ವ್ಹೊರ್ನ್ ಉಬಿ ಕರ್ತಲೊಂ ಮ್ಹಣ್ ಮತಾಂತ್ ವ್ಹೊಡ್ ವ್ಹೊಡ್ ಚಿಂತ್ನಾ ಸುಂಗಾರ್ ರಾಯ್ತಲೊ.

“... ಆಜ್ ತುಂ ಉಲ್ಕಲ್ಲ್ಯಾ ಉತ್ರಾಂಚಿ ಚೂಕ್ ವಳ್ಕೊಂಚೆ ದೀಸ್ ಪಾಟಿಂ ಆಸ್ತೆಲೆ... ಆತಾಂ ತುಜಾ ತರ್ನಾಟ್‌ಪಣಾಚಾ ಗರ್ವಾನ್ ಆನಿ ಹಂಕಾರಾನ್ ರಿಕ್ವಾ ಕರ್ನ್ ಉಡಂವ್ಚಿ ಕುಮಕ್ ದಿಂಬಿಯಾನಿ ಚಲೊನ್ ಯೇವ್ನ್ ದೊನೀ ಹಾತಾನಿ ಮ್ಹಜೆ ಲಾಗ್ಚಿ ಮಾಗ್ತೆಲಿಯೆ...” ಹಿಂಚ್ ಉತ್ರಾಂ ಶೆಣ್ಯನ್ ಥೊಡ್ಯಾ ದಿಸಾಂ ಆದಿಂ ಮ್ಹಳ್ಳಿಂ, ಆಂಜೆಲಾಚಾ ಮತಾಂತ್ ಹ್ಯಾ ಘಡ್ಕೆ ಯೇನಾಫಡೆ ತಿಚೆಂ ಕಾಳಿಜ್ ಎಕಾಚ್ಪಾಣೆ ಧಾರುಣ್ ಜಾಲೆಂ. ಪುಣ್ ತೊಂಡ್ಪಾಶಿಂ ಖಾಲ್ತೆಪಣ್ ಆನಿ ಮೊವಾಳಾಯ್ ಉಜಾರ್ನ್ ತಿ ತಾಚೆ ಲಾಗಿಂ ಮ್ಹಣಾಲಿ: “ಘರ್ ಆತ್ಮಾಂಚ್ ಸೊಡ್ನ್ ದಿಂವ್ಚಾ ವಿಶ್ಯಾಂತ್ ತುಮಿ ಕಾಂಯ್ ಫಿಕ್ರಿ ಪಾಂವ್ಚೆಂ ನಾಕಾ. ಘರಾಂತ್ ಸಾಮಾನ್ ಕಾಂಯ್ ನಾತ್‌ಲ್ಲೆವರ್ವಿಂ ಖಾಲಿ ಕರುಂಕ್ ಆಮ್ಕಾಂ ಚಡ್ ವೇಳ್ ಲಾಗ್ಲೊನಾ. ಪುಣ್ ಆಮಿ ರಾಂದುನ್ ತಯಾರ್ ಕೆಲ್ಲೊ ಆಮ್ಚೊ ದನ್ಬಾರಾಂಚೊ ಆಹಾರ್ ಆಸಾ, ತೊ ನಿಮಾಣೆ ಪಾವ್ಚಿಂ ಹ್ಯಾ ಘರಾಂತ್ ಜೇವ್ನ್ ಜಾತಾ ಪರ್ಯಾಂತ್ ಅರ್ಧ್ಯಾ ಘಂಟ್ಯಾಚಿ ಫುರ್ಸತ್ ದಿಯಾ.”

ಸಗ್ಳಿ ಭಾಕ್ರಿ ಆಶೆವ್ನ್ ಆಸ್‌ಲ್ಲಾ ಶೆಣ್ಯಕ್ ಕುಡ್ಕೊ ದಿಲ್ಲ್ಯಾ ಬರಿ, ಆಂಜೆಲಾನ್ ತಿತ್ಲೆಂ ತಗ್ಗಾಲ್ಲೆಂ ತಾಕಾ ತೃಪ್ತಿ ಜಾಲ್ಲ್ಯಾ. ತಾಚಾ ಪಾಯಾಂಕ್ ಪಡೊನ್ ಘಳ್ಳೆಲಿಂ ರಡೊನ್ ಭೊಗ್ಸಾಣೆ ಮಾಗ್ಲ್ಯಾ ಶಿವಾಯ್, ಆನಿ ತಾಚೆ ಉಪ್ರಾಂತ್ ತಾಣೆ ಮುಕಾರ್ ಘಾಲ್ಚಾ ಧನಿಯಾಚಾ ಶರ್ತಾಂಕ್ ಕಬ್ಲಾತ್ ದಿಲ್ಲ್ಯಾ ಬಗಾರ್ ತೊ ಕಸಲಿಚ್ಚ್ ರಿಯಾಯ್ತ್ ದಾಕೊಂವ್ಕ್ ತಯಾರ್ ನಾತ್‌ಲ್ಲೊ. ಘರಾಚೆಂ ರೂಪ್ ನಾಸ್ ಕರ್ನ್ ಉಡಂವ್ಚಿ ಪದ್ವಿ ತಾಚಾ ಮುಟಿ ಭಿತರ್ ಆಸ್‌ಲ್ಲಿ. ಆನಿ ತಿತ್ಲ್ಯಾಕ್ ತಿ ಒಪ್ಪಾನಾ ಜಾಲ್ಯಾರ್ ಇತ್ಲೆಂ ಕರುಂಕ್ ತೊ ಪಾಟಿಂ ಸರ್ಚೊ ಮನಿಸ್ ನಹಿಂ. ದೆಕುನ್ ಆಂಜೆಲಾನ್ ಮಾಗ್‌ಲ್ಲಿ ಅರ್ಧ್ಯಾ ವೊರಾಚಿ ಫುರ್ಸತ್ ತಾಣೆ ಇನ್ಕಾರ್ ಕೆಲಿ, ಆನಿ ‘ತುಜೆಂ ಕಾಮ್ ಮುಂದರ್ಸಿ’ ಮ್ಹಣ್ ಪೊಲಿಸಾಕ್ ತಾಣೆ ದೊಳೆ ಮೊಡ್ಲೆ.

ತೆದ್ನಾ ಪೊಲಿಸ್ ಮ್ಹಣಾಲೊ: “ಬಾಯೆ, ಅರ್ಧ್ಯಾ ವೊರಾಚಿ ಫುರ್ಸತ್ ತುಮ್ಕಾಂ ದೀಂವ್ಕ್ ಆಮ್ಕಾಂ ವೇಳ್ ನಾ. ಆಮ್ಕಾಂ ಭುಕ್ ಲಾಗಾನಾವೆ? ಆಜ್ ಸಕಾಳಿಂ ಜೆವ್‌ಲ್ಲೆಂ ಹ್ಯಾ ಘರಾಂತ್ಲೆಂ ನಿಮಾಣೆ ಜೆವಾಣ್ ಮ್ಹಣ್ ಚಿಂತುನ್ ಆತಾಂಚೆಂ ರುಕಾ ಮುಳಾಂತ್ ಜೆವ್ಯಾತ್. ಘರ್ ತುಮಿ ಜಾವ್ನ್ ಖಾಲಿ ಕರ್ನಾಂತ್ ಜಾಲ್ಯಾರ್ ಹಾಂವ್ ಕರುಂಕ್ ಸುರು ಕರ್ತಾಂ...”

“ಜಾಯ್ತ್, ತುಮ್ಮಿ ಖುಶಿ,” ಮ್ಹಣಾಲಿ ಆಂಜೆಲ್ ಕಾಂಯ್ ಭಿಯೆ ನಾತ್‌ಲ್ಲೆ ಬರಿ.

“ಕಾಂಯ್ ಆಡ್ಕಳ್ ನಾ. ದೆವಾಚಿ ಖುಶಿ ಜಾಲ್ಯಾರ್ ಆಮಿ ಕೊಡ್ಲೆ ಭಾಯ್ರ್ ಸರ್ಲ್ಯಾಂವ್,” ಮ್ಹಣಾಲಿ ರೊಜ್‌ಬಾಯ್ ಬೆತಾಕ್ ಹಾತ್ ದೀವ್ನ್. ಆಂಜೆಲಾನ್ ತಿಕಾ ಉಟೊಂಕ್ ಆದಾರ್ ದಿಲೊ ಆನಿ ತಿ ಉಬಿ ಜಾಲಿ.

“ದೇವಾಚಿ ಖುಶಿ ನಹಿಂ, ರೋಜ್‌ಬಾಯೆ, ತುಮ್ಮಾ ಗರ್ವಾನ್ ಆನಿ ಹಂಕಾರಾನ್ ಮಿತ್ ಚುಕೊನ್ ಚಲ್‌ಲ್ಲಾನ್...” ಮ್ಹಣಾಲೊ ಶೆಣ್ಯ ತಿಕಾ ಕೆಂಡುನ್.

“ಆಮ್ಚಾ ಪಾತ್ಕಾಂಚಿ ರ್ಹುಡ್ತಿ ಆಮ್ಕಾಂ ದೀಂವ್ಕ್ ಕಳ್ತೆಲಿ, ಶೆಣ್ಯಯಾಮಾ, ತುಜೆಂ ದಯಾಳಾಯೆಚೆಂ ಕಾಮ್ ತುಂ ಖುಶೇನ್ ಮುಂದರ್ಸಿ,” ಮ್ಹಣ್ ಜಾಪ್ ದಿಲಿ ರೋಜ್‌ಬಾಯೆನ್ ಆಂಜೆಲಾಚಾ ಕುಮ್ಮೆನ್ ಘರಾಚಿಂ ಮೆಟಾಂ ದೆಂವ್ತಾನಾ.

ತಿ ಲೆಗುನ್ ಇತ್ಲಿ ಉಪ್ರಾಟೊನ್ ಹ್ಯಾ ಪರಿಂ ಜಾಪ್ ದೀತ್ ಆನಿ ಗಲಾಟೊ ಕರಿನಾಸ್ತಾನಾ ಥಂಡಾಯೆನ್ ದೆವೊನ್ ವೊಚಾತ್ ಮ್ಹಣ್ ಶೆಣ್ಯನ್ ಸ್ವಪ್ನಾಂತ್ ಲೆಗುನ್ ಚಿಂತುಂಕ್ ನಾ! ತಿ ಆಜೂನ್ ತಾಚಾ ಆನಿ ಧನಿಯಾಚಾ ಪಾಡ್ತೆನ್ ಆಸಾ ಮ್ಹಣ್ ತಾಣೆ ಚಿಂತಲ್ಲೆಂ. ಹಿ ಕಸಲಿ ವಿಚಿತ್ರ್ ಬದ್ಲಾವಣ್! ಶೆಣ್ಯ ತಟಕ್ಕ್ ಉಬೊ ರಾವೊನ್ ದೊಳೆ ಆಂಬಾಡೆ ಕರ್ನ್ ತಿಕಾಚ್ಚ್ ಪಳೆಂವ್ಕ್ ಪಡ್ಲೊ.

ರೋಜ್‌ಬಾಯ್ ತಶಿ ದೆವೊನ್ ಆಂಗಾಣ್ ಉತರ್ತಾನಾ, ಘರಾಂತ್ಲೊ ದೋನ್ ಜೊಡಿ ಗಿರ್ಬೊಜ್ಚೊ ಭಾಯ್ರ್ ಉಬೊನ್ ಆಂಗ್ಲಾಂತ್ ತೆಣೆ ಹೆಣೆ ಉಡೊನ್ ಖಿಳಾನಾಸ್ತಾನಾ ಚಿಳಿಂ-ಪಿಳಿಂ ಬೊಬ್ ಮಾರ್ನ್ ಆವಾಜ್ ಕರುಂಕ್ ಲಾಗ್ಲೊ.

“ತುಮಿಂಯ್ ತಾಂಚೆ ಸಾಂಗಾತಾ ವೊಚಾ,” ಮ್ಹಣಾಲೊ ಶೆಣ್ಯ ತಾಂಕಾಂ ಧಾಂವ್ತಾಂವ್ಕ್ ಬೇತ್ ಉಬ್ರಾವ್ನ್. ತಾಂಚಿ ಧೊಸ್ ಆನಿ ವಿರಾರಾಯ್ ತಾಕಾ ತಡ್ವೊಂಕ್ ತಾಂಕ್‌ಲ್ಲಾ. ಪೂಣ್ ಆಂಗ್ಲಾಂತ್ಲೊ ಉಬೊನ್ ಘರಾಚಾ ಪಾಕ್ಯಾರ್ ಬೊಸೊನ್ ರಡೊನ್ ಆನಿ ಬೊಬೊ ಮಾರ್ನ್ ರೋಜ್‌ಬಾಯೆಕ್ ಪಾಟಿಂ ಆಪ್ಲಲ್ಲ್ಯಾ ಬರಿ ಕರ್ತಾನಾ ಪಳೆಲ್ಲ್ಯಾ ಕಸಲ್ಯಾಯ್ ಧಾರುಣ್ ಮನ್ಯಾಚಿಂ ಕಾಳಿಜ್ ಕಡೊನ್ ವೆತೆಂ. ಪೂಣ್ ಶೆಣ್ಯಚಿಂ ಕಾಳಿಜ್ ಆನಿಕೀ ಧಾರುಣ್ ಜಾಲೆಂ! ತಿ ಆನಿಕಿ ಚಿಕ್ಕೆಶೆ ಮುಕಾರ್ ವೆತಾನಾ ರುಕಾರ್ ಪಾಕಾಂ ಕಿವ್ನ್ ಬೊಸ್‌ಲ್ಲೆ ಏಕ್ ದೋನ್ ಕಾವ್ಲೆ, ಆನಿಕಿ ಚಿಕ್ಕೆ ಮುಕಾರ್ ವೆತಾನಾ ಭೊವೊನ್ ಖಾಂವ್ಚೆಂ ಏಕ್ ಸುಣೆ ತಿಕಾ ಪಳೆವ್ನ್ “ಖ್ಯೆಂ ವೆತಾಯ್?” ಮ್ಹಳ್ಳ್ಯಾ ತಾಳ್ಯಾನ್ ಬೊಬ್ ಮಾರುಂಕ್ ಲಾಗ್ಲೆಂ. “ಮನ್ಯಾನ್ ಸಾಂಡ್ಲ್ಯಾರೀ ಮನ್ವಾತಿನಿ ಸಾಂಡುಂಕ್ ನಾ,” ಮ್ಹಣ್ ರೋಜ್‌ಬಾಯೆನ್ ಮೆಟಾಂ ಚಡ್ ಧೈರಾನ್ ಮುಕಾರ್ ಕಾಡ್ಲಿಂ.

ತಶೆಂ ಚಲತ್ ಆಂಗ್ಲಾ ಧಾವ್ನ್ 100 ಕೋಲ್ ಪೈಸ್ ಆಸ್‌ಲ್ಲಾ ಎಕಾ ರಿಂಗ್ಯಾಚಾ ರುಕಾ ಮುಳಾಕ್ ವೊಚೊನ್ ಪಾವ್ತಚ್ ರೋಜ್‌ಬಾಯ್ ತ್ಯಾ ರುಕಾಚಾ ಮುಳಾಕ್ ಧರ್ನ್ ಉಬಿ ರಾವ್ಲಿ ಆನಿ ಆಂಜೆಲಾನ್ ಕುಶಿಕ್ ಧರ್ನ್ ಹಾಡ್‌ಲ್ಲೆಂ ತಿಚೆಂ ಹಾಂತುಳ್ಲ್ಯಾ ಸಮಾ ಸುವಾತೆರ್ ಸೊಡ್ಕಲ್ಯಾ ಉಪ್ರಾಂತ್ ತಾಚೆರ್ ಹಾಡ್ನ್ ತಿಕಾ ಬೊಸ್ಲೆಂ.

ತಿತ್ಲ್ಯಾ ಭಿತರ್ ಕೊಡ್ತಿಚೊ ಏಕ್ ಮನಿಸ್ ಯೇವ್ನ್ ಮ್ಹಣಾಲೊ: “ತುಮಿ ಹ್ಯಾ ರುಕಾ ಮುಳಾಂತ್ ರಾವೊಂಕ್ ನಜೊ. ಕಿತ್ಯಾಕ್‌ಗಿ ಮ್ಹಳ್ಳಾರ್, ವ್ಹೊ ರುಕ್ ತುಮ್ಮಾ ಧನಿಯಾಚಾ ಜಾಗ್ಯಾಚಾ ಸರಹದ್ದಿ ಭಿತರ್ ಆಸಾ. ವ್ಹೊ ಜಾಗೊ ಉತ್ರೊನ್ ದುಸ್ರೆ ಕಡೆ ಖ್ಯೆಂ ಜಾಯ್ ಥ್ಯೆಂ ವೊಚ್ಚೆತ್.”

ತೆಂ ಆಯ್ಕೊನ್ ಆಂಜೆಲಾನ್ ಪರ್ತ್ಯಾನ್ ತಿಕಾ ಉಟವ್ನ್ ಹಾಂತುಳ್ಲ್ಯಾ ದೊಡ್ಡ ಕುಶಿಕ್ ಮಾರ್ಲೆಂ ಆನಿ ರೋಜ್‌ಬಾಯೆಕ್ ಧಿಗೊ ದೀವ್ನ್ ಸಾಂಬಾಳಿತ್ ತ್ಯಾ ಜಾಗ್ಯಾಚಿ ಗಡ್ ಉತ್ರೊನ್ ಪರ್ಕಿ ಧನಿಯಾಚಾ ಜಾಗ್ಯಾರ್ ಆಸ್‌ಲ್ಲಾ ಎಕಾ ವೊವ್ಚಿಚಾ ರುಕಾ ಮುಳಾಕ್ ವ್ಹೊರ್ನ್ ಬೊಸ್ಲೆಂ.

ರೊಚ್‌ಬಾಯ್ ಸುನೆನ್ ಸೊಡೊವ್ನ್ ದಿಲ್ಲ್ಯಾ ಹಾಂತುಳ್ಳಾಚೆರ್ ರುಕಾಚಾ ಸಾವ್ವೆ ಪೊಂದಾಕ್ ಬೊಸ್ಲಿ ಆನಿ ಥ್ಯಂ ಥಾವ್ನ್ ಆಪ್ಣಾಚಾ ಘರಾಚಾ ಪಾಟೊಸಾಕ್ ದೀಷ್ಟ್ ದವರ್ನ್ ರಾವ್ಲಿ.

ಆಂಜೆಲ್, ತಿ ತಶಿ ಬೊಸ್‌ಲೆ ಕಡೆ ತಿಕಾ ಸೊಡ್ನ್, ಘರಾಂತೊ ಸಾಮಾನ್ ಕಾಡ್ಲೆ ಪಾಸ್ವತ್ ಪಾಟಿಂ ಆಯ್ಲಿ. ಯೇವ್ನ್ ಆಂಗ್ಲಾಂತ್ ಪಾವ್ತಾನಾ ಕಿತೆಂ ಪಳೆತಲಿ! ಕುಜ್ವಾಂತ್ಲಿಂ ಆಯ್ತಾನಾ, ಸಾಂಬಾರಾಚಿ ಕಂಡ್, ಬೊಶ್ಯೊ, ಪಿರಿ, ಮಾಂದ್ರೊ ಆನಿ ಹೆರ್ ಬಾರಿಕ್ ಬಾರಿಕ್ ಸಾಮಾನ್, ವಸ್ತ್ರಾಚಿ ಪೇಟ್, ರಾಂದುನ್ ದವರ್‌ಲ್ಲ್ಯಾ ಶಿಶಾಚಿ ಆನಿ ನಿಸ್ತಾಚಿಂ ಆಯ್ತಾನಾ ಲೆಗುನ್ ಆಂಗ್ಲಾಂತ್ ಅಡ್ವಾದಿಡ್ವಿ ಹಾಡ್ನ್ ದವರ್ನ್ ಆಳ್ಕಾನ್ ವಾಟ್ಲೆಂ ವಾನ್ ಉಕಲ್ ಭಾಯ್ರ್ ಹಾಡ್ತಾಲೆ. ಆಲ್ತಾರಿ ವಯ್ಲೊ ಇಮಾಜಿ ಆನಿ ಕ್ರಿಸ್ತಿಕ್ ಆಂಗ್ಲಾಚಾ ಎಕಾ ಪೊಂತಾರ್ ವೊತಾಕ್ ಉಬೊ ಕರ್ನ್ ದವರ್‌ಲ್ಲೊ!

ಆಂಜೆಲಾನ್ ಸಬ್ ಕಾಡಿನಾಸ್ತಾನಾ, ಪುರ್ಪುರ್ನಾಸ್ತಾನಾ, ತಾಂಕ್ತಾ ತಿತ್ಲೊ ದೊ-ದೋನ್ ತಿ-ತೀನ್ ವಸ್ತು ವೆಂಗಿಂತ್ ಧರ್ನ್, ಹಾಂಡಿ ಮಾರ್ನ್, ತಕ್ಲೆರ್ ದವರ್‌ಗಿ ರೊಚ್‌ಬಾಯ್ ಬೊಸ್‌ಲ್ಲ್ಯಾ ರುಕಾ ಮುಳಾಕ್ ಸಾಗ್ಲಿಲ್ಲೊ. ಸರ್ವ್ ವಸ್ತು ಮುಗ್ಡಾನಾಫಡೆ ವಾನ್ ಆಂಗ್ಲಾಂತ್‌ಚ್ಚೆ ಸೊಡ್ನ್ ವೆತಾನಾ ಪೊಲಿಸ್ ತಿಕಾ ತಾಳಿಯೊ ಪೆಟುನ್, “ಹೆ ಬಾಯೆ, ತೆಂ ವಾನ್‌ಯಿ ತುವೆಂ ಹಾಂಗಾಚೆಂ ಪೊರಾಜಾಯ್ ಪಡ್ತಲೆಂ. ಸೊಡ್ಲಿ ಚಾಲ್ಯಾರ್ ಆಮಿ ವೊರ್ನ್ ವೆತಲ್ಯಾಂವ್.” ಮ್ಹಣ್ ಚೆಷ್ಟಾಯೊ ಕರಿಲಾಗ್ಲೊ. ತಶೆಂ ಪುಣೆ ತಿಚಾ ತೊಂಡಾಂತ್ಲೆಂ ಕಾಂಯ್ ಉಲಣೆ ಭಾಯ್ರ್ ಪಡ್ತಾಗಿ ಮ್ಹಣ್. ಪೂಣ್ ಆಂಜೆಲಾನ್ ಗಣ್ಣೆ ಕರಿನಾಸ್ತಾನಾ, ಏಕ್ ಪಾವ್ಲಿಂ ಪುಣೆ ಪಾಟಿಂ ಪಳೆನಾಸ್ತಾನಾ, ತಿ ಸೀದಾ ಚಲೆಚ್ ರಾವ್ಲಿ.

ಸಾಂಗಾತಾ ಹಾಡ್‌ಲ್ಲೊ ವಸ್ತು ರೊಚ್‌ಬಾಯೆ ಸರ್ಸಿನ್ ದವರ್ನ್ ಪಾಟಿಂ ಘುಪೊನ್ ಘರಾಚೆರ್ ಏಕ್ ದೀಷ್ಟ್ ಘಾಲ್ತಾನಾ, ಪಾಕೆಂ ತಾಚೆಸ್ಲೆಕಿಂ ಪಾಟೊಸಾ ಸಮೇತ್ ವೊಡ್ಲ್ಯಾ ಆವಾಜಾನ್ ಎಕಾಚ್ಣಾಣೆ ಬೊಸ್ಲೊಲಿ ಆಯ್ಲೆಂ! ಸುಮಾರ್ ಪಂಚ್ಚಿಸ್-ತೀಸ್ ವರ್ಸಾಂ ಆದಿಂ ಥಾವ್ನ್ ಸೈರಾಣೆನ್ ಆಸ್ರೊ ದೀವ್ನ್ ಆಸ್‌ಲೆಂ ಆನಿ ಚಡುಣೆ ಪಾಂಚ್-ಸ ವರ್ಸಾಂ ಹೆವ್ಳಿನ್ ಥಾವ್ನ್ ಕೊಲು-ಮೊಡ್ಲಾಚಿ ದುರುಸ್ತಿ ನಾಸ್ತಾನಾ ಕುಂಬು ಜಾಲ್ಲೆಂ ತೆಂ ಪಾಕೆಂ ತಿಂ ಭಾಯ್ರ್ ಪಡೊಂಕ್ ರಾಕ್ತಾಲೆಂಗಾಯ್? ಮಾಂಯ್-ಸುನೆನ್ ತೆಂ ಪಳೆವ್ನ್ ಹರ್ಡ್ಯಾರ್ ಹಾತ್ ಬಡೊವ್ನ್, “ದೆವಾ ಆಮ್ಚಿ ಕಾಕುಳ್ ಕರ್,” ಮ್ಹಣ್ ಸರ್ಗಾಕ್ ಉಲೊ ಮಾರ್ಲೊ ಆನಿ ಆಪಾಪಿಂಚ್ ತಾಂಚಾ ದೊಳ್ಯಾ ದುಕಾಂ ಭೊರೊನ್ ರುಕಾ ಮುಳಾಂತ್ ಝಡೊನ್ ಪಡ್ಲಿಂ.

ದನ್ವಾರಾಚೆಂ ಜೆವಾಣ್ ವೊಪ್ಪಿ ರುಕಾ ಮುಳಾಂತ್ ಕರ್ತಾನಾ ರೊಚ್‌ಬಾಯೆಕ್ ಕಾರ್ಕೊಳ್ ಘೆಸ್ತಾಕ್ ಪೈಣ್ ಕರ್ತಾನಾ ರುಕಾ ಮುಳಾಂತ್ ಭುತಿಯೆಚೆಂ ಜೆವಾಣ್ ಜೆವ್‌ಲ್ಲೊ ಉಗ್ಡಾಸ್ ಆಯ್ಲೊ. ಧನಿಯಾಚಾ ಬೊಂಗ್ಲಾಂತ್ ಜೇಂವ್ಕ್ ಆಶೆಲ್ಲೆ ಮ್ಹಾತಾರೆಕ್ ರುಕಾ ಮುಳಾಂತ್ ಜೆವಾಣ್ ಫಾವೊ ಜಾಲೆಂ! ಪೂಣ್ ತಸಲ್ಯಾ ಸುಖಾಕ್ ಲಬೊನ್ ಝಕ್ ಮಾರ್ಚೆ ದೀಸ್ ಪಾಶಾರ್ ಜಾಲೆ. ತಿ ಆತಾಂ ಸುನೆಕ್ ಘೆವ್ನ್ ಎಕಾ ಪೈಣಾಕ್ ಭಾಯ್ರ್ ಸರ್ಲ್ಯಾ, ಚಿಂತುನ್ ತಿಣೆ ಆಶೆಲ್ಲೆಂ ಸುಖ್ ತೆಂ ಪೈಣ್ ಆಕೇರ್ ಜಾತಚ್ ಮೆಳ್ತಲೆಂ ಮ್ಹಣ್, ಸಾಂಗಾತಾಚ್ ಆಪ್ಣಾ ಥ್ಯಂ ಭೊಗ್ಲಿ ಪಿಡಾ ಆನಿ ಅಸ್ಕತ್ಕಾಯ್ ಏಕ್ ಪಾವ್ಲಿಚಾಕ್ ವಿಸ್ರೊಂಕ್ ಸಾಧನ್ ಕರ್ನ್.



ಜೆವಾಣ್ ಜಾತಚ್ ತಾಣಿ ಧೊಡೊ ವೇಳ್ ರುಕಾ ಮುಳಾಂತ್ ಸಾವ್ವೆಕ್ ವಿಶೆವ್ ಘೆತ್ಲೊ. ಘರಾ ಭಿತರ್ ನಿದ್‌ಲ್ಲಾ ಪ್ರಾಸ್, ರುಕಾ ಮುಳಾಂತ್ ಜೊರಾನ್ ವ್ಹಾಳ್ತಾ ವಾರ್ಯಾಚಾ ಧಂಡಾಯೆಕ್, ರೊಜ್‌ಬಾಯೆಕ್ ಸುಶೆಗಾತ್ ನೀದ್ ಪಡ್ಲಿ. ಪೂಣ್ ಆಂಜೆಲಾಕ್ ತ್ಯಾ ಉಗ್ತಾಡಾಯೆಂತ್ ನೀದ್ ಲಾಗಿಂ ಆಯ್ಲಿನಾ. ತ್ಯಾ ಶಿವಾಯ್, ತ್ಯಾ ದಿಸಾ ಧರ್ನಿರ್ ಕಾಳೊಕ್ ಪಡ್ಲಾ ಭಿತರ್ ಕೊಣಾಂಯ್ ಎಕ್ಲ್ಯಾಚಾ ಘರಾ ಎಕಾ ಮಾಂದ್ರೆ ತೆದೊ ಪುಣಿ ಆಸ್ರೊ ಸೊದುನ್ ಘೆತ್ಲ್ಯಾ ಬಗಾರ್ ತಿಚಾ ಮನಾಂತ್ ಸಮಧಾನ್ ನಾತ್‌ಲ್ಲಿ. ತ್ಯಾ ಉಗ್ತಾ ಜಾಗ್ಯಾರ್ ದೊಗಾಂ ಸ್ತ್ರಿಯಾನಿ ರಾತ್ ಕಾಡ್ಲಿ ಬೋವ್ ಅಪಾಯಾಚಿ ಗಜಾಲ್! ಮನ್ಶಾತಿಂಚಿಂ ಪುಣಿ ತಾಂಕಾಂ ವಿಶೇಷ್ ಭೈಂ ದಿಸಾನಾತ್‌ಲ್ಲೆಂ, ಪೂಣ್ ಸಮ್ಜೊಣಿ ಆಸೊನ್ ಮನ್ಶಾತಿಂ ಬರಿ ಜಿಯೆಂವ್ಚಾ ಮನ್ಶಾಂಚಿ ಭಿರಾಂತ್ ಚಡ್ ಆಸ್‌ಲ್ಲಿ. ತಿತ್ಲೆಂಚ್ ನಹಿಂ, ತ್ಯಾ ರುಕಾಚೊ ಧನಿ ತಾಚಿ ಹುಕ್ಮೆ ವಿಣೆ ತಾಚಿ ಮುಳಾಂತ್ ಬಿಡಾರ್ ಕರ್ನ್ ರಾವ್‌ಲ್ಲೆಂ ಪಳೆತ್ ಜಾಲ್ಯಾರ್? ತೆ ಪಾಸ್ವತ್ ರೊಜ್‌ಬಾಯೆಚಿ ಒಪ್ಪಿಗಿ ಘೆವ್ನ್ ಶೆಜಾರ್ಯಾಂಚಾ ಘರಾನಿ ಬಿಡಾರ್ ಮಾಗೊಂಕ್ ಆಂಜೆಲ್ ಉಟೊನ್ ಗೆಲಿ.

ಪೈಲ್ಲೆಂ ಘರ್ ಮೆಳ್ತಾ ತೆಂ ಮಡ್ತಿನಿಚೆಂ. ಆಂಗ್ಲಾಲಾಗಿಂ ಪಾವ್ತಾನಾಂಚ್ ಪೆಟ್ಯಾಂಚಿ ಜಾಲಿ ಪೊಡ್ಲಿ ಗೊವ್ಲಿ. ತೆಂ ಪಳೆವ್ನ್ ಘರಾಂತ್ ಆಸ್‌ಲ್ಲಿಂ ಸರ್ವ್ ಮನ್ಶಾಂ ಭಾಯ್ರ್ ಧಾವೊನ್ ಯೇವ್ನ್ ಪೆಟ್ಯಾಂಕ್ ಧಂಕ್ಲೆ ಮಾರ್ನ್ ಥಂಡ್ ಕೆಲೆಂ ಆನಿ ತಾಚಿ ಉಪ್ರಾಂತ್ ತಿಂ ಪೆಟ್ಯಾಂ ಪ್ರಾಸ್ ಚಡ್ ಥಂಡ್ ಜಾವ್ನ್ ಉಬಿಂ ರಾವ್ಲಿಂ. ಜಿಣ್ಯೆಂತ್ ತ್ಯಾ ಘರಾ ಪಾಯ್ ದವ್ರಿನಾತ್‌ಲ್ಲಿ ಸಾಂತಿಣ್‌ಬಾಯ್ ಆಜ್ ಕಸಲ್ಯಾ ಗರ್ಜೆನ್ ಆಯ್ಲಿಗಾಯ್ ಮ್ಹಣ್ ಚಿಂತುನ್ ಮುಕಾರ್ ಆಯಿಲ್ಲ್ಯಾ ಆಂಜೆಲಾಕ್ ಯೆಡೊ ಘಾಲ್, ಗೊವ್ಲಿ ಲಾಂಬ್ ಕಾಡ್ನ್ 'ಕಿತ್ಯಾಕ್ ಆಯ್ಲ್ಯಾಯ್?' ಮ್ಹಣ್ ಸವಾಲ್ ಕರ್ತಾನಾ, ಆಂಜೆಲಾನ್ ಆಪ್ಲಿ ಗರ್ಜ್ ಉಚಾರ್ಲಿ. ಗರ್ಜ್ ಆಯ್ಲಿಚ್ಚ್ ಎಕೆಕ್ಲಿಂಚ್ ತಿಚೆ ಧಾವ್ನ್ ಪೈಸ್ ಗೆಲಿಂ ಆನಿ ದೊಗಾಂ ದೊಗಾಂ ಸಾಂಗಾತಾ ಮೆಳೊನ್ ತಾಂಚಿ ಮದೆಂಚ್ಚ್ ಘುಣ್ಣಣೊಂಕ್ ಪಡ್ಲಿಂ. ಮಡ್ತಿನ್ ಆನಿ ತಾಚಿ ಯೆಚ್ಯಾನ್ ಸಾಂಗಾತಾ ಭಿತರ್ ಗೆಲಿಂ ಆನಿ ಭುಗ್ಯಾಂಕ್ ಸಕ್ಪಾಂಕ್ ಭಿತರ್ ಆಪವ್ನ್ ಲ್ಹಾನ್‌ಶೆಂ 'ಮಿಟಿಂಗ್' ಕೆಲೆಂ. ಆಂಜೆಲ್ ಬಾವ್ಲಿ ಆಂಗ್ಲಾಂತ್‌ಚ್ಚ್ ಉಬಿ ರಾವೊನ್ ಸೈರಾಣೆನ್ ಜಾಪಿಕ್ ತಯಾರ್ ರಾವ್ಲಿ.

ಮಿಟಿಂಗಾಚೆರ್ ಮಡ್ತಿನಿನ್ ಸಕ್ಪಾಂಚಿ ಅಭಿಪ್ರಾಯ್ ವಿಚಾರ್ಲಿ. ಘರಾಕ್ ಸಂಬಂಧ್ ಜಾಲ್ಲೆಂ ಕಿತೆಂಯ್ ಕರ್ಚಾ ಆದಿಂ ಆಪ್ಣಾಚಾ ಬಾಯ್ಲೆ ಧಾವ್ನ್ ನಿಮಾಣೆ ಬಾಳ್ಕೆಂ ಮ್ಹಣಾಸರ್ ಒಪ್ಪಿಗಿ ವಿಚಾರ್ನ್ ತಾಂಕಾಂ ಬೊರೆಂ ದಿಸ್ಲಾರ್ ಮಾತ್ ಕಾರ್ಯೆಂ ಜಾರ್ಚೆಕ್ ಹಾಡ್ಲಿ ಏಕ್ ಬೊರಿ ಸವ್ಯ ತಾಚಾ ಘರಾಂತ್ ಆಸ್‌ಲ್ಲಿ. ಘರಾಂತ್ಲ್ಯಾ ಸಾಂದ್ಯಾ ಮದೆಂ ಹಾಚಿ ವರ್ವಿಂ ಬೊರೊ ಎಕ್ವೊಟ್ ಆನಿ ಮೋಗ್ ಆಸ್‌ಲ್ಲೊ.

ಅಭಿಪ್ರಾಯ್ ವಿಚಾರ್‌ಲ್ಲಾಕ್ ಶ್ರೀಮತಿ ಮಡ್ತಿನಾಮಿ ಮ್ಹಣಾಲಿ: "ಹ್ಯಾ ಸ್ತ್ರಿಯಾಂಚ್ಯೊ ಕಿತೆಂ ಸಕ್ಚಡ್ ಶಿಂತ್ಲ್ಯೊ ಆಸಾತ್ ಕೊಣ್ಣಾ! ರೊಫಿ ಪರ್ಗಾಂವಾಕ್ ಗೆಲ್ಲೆ ತವಳ್ ಧಾವ್ನ್ ಇತ್ತಿಂ ವರ್ಸಾಂ ತ್ಯಾ ಜಾಗ್ಯಾರ್ ರಾವೊನ್ ಧನಿಯಾಚಾ ಕುಮ್ಮೆನ್ ಜಿಯೆವ್ನ್ ಆಸ್‌ಲ್ಯಾಂಕ್ ಆಜ್ ಏಕ್ ದಮ್ ಬಿಡಾರ್ ಮಾಗ್ಚಿ ಗರ್ಜ್ ಕಶಿ ಪಡ್ಲಿ?"

"ತೆಂಚ್ ನಹಿಂ ಮಾಂಯ್," ಮ್ಹಣಾಲಿ ಸುನ್ ಮುಕಾರ್ ಪಡೊನ್, "ಧನಿಂಚ್ಚ್ ಹ್ಯಾ

ಸ್ತ್ರೀಯೆ ಲಾಗಿಂ ಕಾಜಾರ್ ಜಾಂವ್ಕ್ ಮುಕಾರ್ ಸರ್ಲಾ ಮ್ಹಳ್ಳಿ ಗಾಜಾಯಿ ಸಂಸಾರಾರ್ ಆಯ್ಕೊಂಕ್ ಮೆಳ್ತಾ. ಕಾಂಯ್ ಪುಣಿ ವಿಶೇಷ್ ಘಡಾನಾಸ್ತಾನಾ ಹಿ ಗತ್ ಯೇಂವ್ಕ್ ನಜೊ. ದೆಕುನ್ ಇಲ್ಲಿ ಚತ್ರಾಯ್ ಕಾಣ್ಲೆಲ್ಲಿ ಬೊರಿ ಆಮಿ.”

ತಿತ್ಲ್ಯಾ ಭಿತರ್ ದುಸ್ರೊ ಪೂತ್ ಆಪ್ಣಾಚಿ ಬುದ್ವೊಂತ್ಕಾಯ್ ಅಶಿ ಉಚಾರುಂಕ್ ಮುಕಾರ್ ಸರ್ಲೊ: “ಆಮಿ ಬಿಡಾರ್ ನಿಲ್ಯಾ ಉಪ್ರಾಂತ್ ಫಾಲ್ಯಾ ಸಕಾಳಿಂ ತಾಂಚೆ ಧ್ಯಂ ಕಾಂಯ್ ವಾಂಕ್ಡೆಂ ಘಡಾತ್ ಜಾಲ್ಯಾರ್ ಆಮಿ ಜವಾಬ್ದಾರಿ ಜಾವ್ನ್ ಖಬಾಡ್ತಾರಿ ಘೆಜಾಯ್ ಪಡ್ತೆಲಿ. ಖಾಂವ್ಕ್ ಜೇಂವ್ಕ್ ವೊಳ್ವೊಳ್ವಿತ್ ಜಾಲ್ಯಾರ್ ಆಮಿ ಶಿತ್ ದೀವ್ನ್ ಪೊಸಿಜಾಯ್ ಪಡಾತ್...”

“ಆನಿ ಮೊರ್ತಿತ್ ಜಾಲ್ಯಾರ್ ಆಮಿ ಮೊರ್ನ್ ಕರಿಜಾಯ್ ಪಡಾತ್, ಆನಾ!” ಮ್ಹಣ್ ಧಾ ವರ್ಸಾಂಚಾ ಧುವೆನ್ ಜಾಗ್ರುತ್ಕಾಯ್ ಸಾಂಗ್ಲಿ.

“ತರ್ ಬಿಡಾರ್ ದೀಂವ್ಕ್ ನಜೊ ಮ್ಹಣ್ ತುಮಿ ಸಕ್ಪಾನಿ ಮ್ಹಣ್ಲೆಂ ನಹಿಂವೆ?” ಮ್ಹಣಾಲೊ ಮಡ್ತಿನ ‘ಮಿಟಿಂಗ್’ ಆಕೇರ್ ಕರ್ಚಾ ಇರಾದ್ಯಾನ್.

“ವ್ಹಯ್,” ಮ್ಹಣ್ ಸಕ್ಪಾನಿ ಎಕಾ ತಾಳ್ಯಾನ್-ತೊ ಆಂಜೆಲಾಕ್ ಆಂಗ್ಲಾಂತ್ ಸೈತ್ ಆಯ್ಕೊಂಕ್ ನಾ!-ಉಚಾರ್ಲೆಂ.

“ಬೊರೆಂ, ಆಮ್ಕಾಂ ಪಾಸತ್ ತ್ಯೊ ರಾಟಾವಳಿ ಚಡ್ ಜಾಲ್ಯಾತ್. ತಾಂಚೆ ಇಡ್ಯಾಂತ್ ಹಾಂಚಿ ಕರಂದಾಯ್ ನಾಕಾ. ಜಾಗೊ ನಾ ಮ್ಹಣ್ ಸಾಂಗ್ತಾಂ,” ಮ್ಹಣ್ ತೀರ್ಪ್ ಕರ್ನ್ ಮಡ್ತಿನ ಭಾಯ್ರ್ ಆಯ್ಲೊ ಆನಿ ಆಂಜೆಲಾಕ್ ಪಳೆವ್ನ್ ಮ್ಹಣಾಲೊ: “ಆಂಜೊ, ಖ್ಯಂ ಪುಣಿ ಮಾಂದ್ರೆ ತೆದೊ ಜಾಗೊ ಘರಾ ಭಿತರ್ ಕರ್ನ್ ದಿಂವ್ಚೊ ಮ್ಹಣ್ ಆಮಿ ಜಾಯಿತ್ತೆಂ ಚಿಂತುನ್ ಪಳೆಲೆಂ. ಪೂಣ್ ಸಮಾಕಚ್ಚ್ ಇಡೆಂಚ್ಚ್ ಮೆಳಾನಾ. ಆಖ್ಯಂ ಭುರ್ಗಿಂ ವಾಡೊನ್ ಆನಿ ಚಡೊನ್ ಯೆತಾತ್. ತಿಚ್ಕ್ ಏಕ್ ವೊಡ್ಲಿ ಆಡ್ಕಳ್. ದೆಕುನ್ ಹ್ಯಾ ಸಂಗ್ತಿಂತ್ ತುವೆಂ ಆಮ್ಚೆರ್ ಕಸಲೊಚ್ಚ್ ಶಿಣ್ ಕರುಂಕ್ ನಜೊ.”

ಆಂಜೆಲಾಚೆಂ ತೊಂಡ್ ಚಿಕ್ಕೆಶೆ ಬಾವ್ಲೆಂ. ಪೂಣ್ ತಾಣಿ ದಾಕ್ಯಲ್ಲಾ ಬೊರ್ಯಾ ಮನಾ ಖಾತಿರ್ ನಹಿಂ ಜಾಲ್ಯಾರಿ ಬೊರ್ಯಾ ಉತ್ರಾಂ ಖಾತಿರ್ ತಾಂಕಾಂ ಏಕ್ ಆಪುರ್ಬಾಯೆಚೊ ಹಾಸೊ ಪಾಟಿಂ ದೀವ್ನ್ ಆಂಜೆಲ್ ದುಸ್ರ್ಯಾ ಎಕಾ ಘರಾ ಗೆಲಿ.

ತ್ಯಾ ಘರಾಂತ್ ಧಾ ಜಣಾಂಕ್ ಜಿಯೆಂವ್ಕ್ ತೆದಿ ಸುವಾತ್ ಆಸ್ಲಿ. ಪೂಣ್ ತಾಂತುಂ ಆಸ್ಲಿಂ ಫಕತ್ ತೀನ್ ಜಾಂಟಿಂ ಬೊಡಾಂ: ಘರ್ಚೊ ದಾದ್ಲೊ, ತಾಚಿ ಬಾಯ್ಲ ಆನಿ ಮ್ಹಾತಾರಿ ತಾಚಿ ಆವ್. ಏಕ್ ಪೆಟೊಯ್ ಘರ್ ಸಗ್ಳೆಂ ಆಪ್ಲೆಂ ಮ್ಹಳ್ಳ್ಯಾ ಬರಿ ಮೆಟಾಂ ಕಡೆಚ್ಚ್ ನಿದೊನ್ ಆಸ್ಲೊ. ಹಾಂಗರ್ ಜಾಗೊ ಮೆಳಾತ್ ಮ್ಹಳ್ಳೊ ಆಂಜೆಲಾಕ್ ವೊರ್ತೊ ಭರ್ವಸೊ ಆಸ್ಲೊ.

ಬಾಗ್ಲಾಲಾಗಿಂ ಯೆತಾನಾ ಮ್ಹಾತಾರಿ ಸೊಪ್ಯಾರ್ ಬೊಸೊನ್ ಪಾನ್-ಫೊಡ್ ಧಾಡ್ಯತಾಲಿ. ಆಂಜೆಲಾಕ್ ಪಳೆಂವ್ಚಾ ಸರ್ಬಾರಾಯೆನ್ ಪೈಲೆಂ ಧಾಡಾಂವ್ಕ್, ಮಾಗಿರ್ ಧಾಡಾಯಿಲ್ಲೆಂಯ್ ವಿಸರ್ಲಿ. ಕಪಾಲಾರ್ ದೊಳ್ಕಾಂ ವಯ್ರ್ ಹಾತ್ ಧರ್ನ್ ತೀಳ್ ಪಳೆವ್ನ್, “ಕೋಣ್‌ಗೊ ತುಂ?” ಮ್ಹಣ್ ಸವಾಲ್ ಕೆಲೆಂ. ಆಂಜೆಲಾನ್ ರೊಜಾಬಾಯೆಚಿ ಸೈರಿಕ್ ದಾಕವ್ನ್ ವಳಕ್ ಸಾಂಗ್ಲಿ.

ರೊಜಾಬಾಯೆಚೆಂ ನಾಂವ್ ಸಾಂಗ್ಲೆಂಚ್ಚ್ ಮ್ಹಾತಾರಿ ಸಗ್ಳಿಚ್ಚ್ ಭಿಜುಡ್ಲಿ. ತಿಚಿಂ ಕುಲ್ಬಾಂ ಆನಿ ಖೊಡಿ ಕಾಡ್ನ್ ತಿಣೆ ದಾಂತ್ ನಾತ್‌ಲ್ಲಾ ತೊಂಡಾಂತ್ ತಿಚಿ ಜೀಬ್ ಲೇಕ್ ಮಿಕ್ಲೊನ್

ಸುಢಾಳ್ ಘುಂವ್ಡಾಯ್ಲಿ. ತಾಂಕಾಂ ದೊಗಾಂಯ್ಲಿ ಭಾತಾಚಾ ಗಾದ್ಯಾಂತ್ ಧೊಡ್ಯಾ ವರ್ಸಾಂ ಆದಿಂ ಚಿಲ್ದರ್ ಎಕಾ ಸಂಗಿ ವಿಶ್ಯಾಂತ್ ಇಲ್ಲಿ ತಕ್ರಾತ್ ಜಾಲ್ಲಿ ಖ್ಯಂ. ತ್ಯಾ ದೀಸ್ ಥಾವ್ನ್ ಮ್ಹಾತಾರೆನ್ ಕಿತ್ಲೆ ಪಾವ್ಲಿಂ ಕುಮ್ಗಾರ್ ಜಾವ್ನ್ ಕುಮ್ಗಾರ್ ಕಾಣ್ಲೆಲ್ಲೊಗಿ! ಜಾಲ್ಯಾರೀ ಹಿ ಕುಸಡಾಯ್ ತಿಣೆ ಕಾಳ್ಜಾಂತ್ ಆಜ್ ವರೆಗ್ ದರ್ವನ್ ಆಂಜೆಲಾ ಮುಕಾರ್ ತಿ ವೊಂಕ್ಲಿ. ಪೂಣ್ ಆಂಜೆಲಾನ್ ತಿ ಬೊರ್ಯಾ ಮನಾನ್ ಕಾಣ್ಲೆಲಿ ಆನಿ ಆಪುಣ್ ಆಯಿಲ್ಲಿ ಗರ್ಜ್ ಸಾಂಗ್ಲಿಗಿ ನಾಕಾ ಮ್ಹಣ್ ಚಿಕ್ಕೆಶೆ ಪಾಟಿಂ ಪುಡೆ ಕರ್ನ್ ಆಕೇರಿಕ್ ಸಾಂಗೊನ್ ಸೊಡ್ಲಿ. ಮ್ಹಾತಾರೆಕ್ ಚಡಿತ್ ಇಲ್ಲಿ ಜಿಬೆಚಿ ಖೊರೊಜ್ ಕಾಡುಂಕ್ ಭಾಜೆಲ್ಲೆಂ ಮೆಳ್ಳೆಂ. “ತ್ಯಾ ಮ್ಹಾಡ್ಲಲ್ಯಾಕ್ ಮ್ಹಜಾ ಘರಾಂತ್ ಬಿಡಾರ್? ಬಿಡಾರಾ ಪುಡೆ ಮೇಟ್ ಚಡೊಂಕ್ ಸೊಡಿನ್ವೆ?” ಮ್ಹಜಾ ಘರಾ ಯೇಂವ್ಕ್ ತಾಕಾ ಲಜ್ ದಿಸಾನಾ ಸಾಂಗ್!”

“ವೊಡ್ಲಿಮಾಂಯ್, ತಿಣೆ ತುಮ್ಕಾರ್ ಬಿಡಾರ್ ಮಾಗ್ ಮ್ಹಣ್ ಮ್ಹಾಕಾ ಧಾಡುಂಕ್ ನಾತ್ಲೆಂ. ಮ್ಹಜಾ ಖುಶೆನ್ ಹಾಂವ್ ಆಯಿಲ್ಲಿಂ. ತುಮ್ಮಿಂ ಮನಾ ವಿರೋಧ್ ಮ್ಹಣ್ ಹಾಂವ್ ನೆಣಾಸ್ಲೆಂ.”

“ನೆಣಾಸ್ಲೆಂಯ್? ಮ್ಹಜೆ ಲಾಗಿಂ ಪೊಟಿ ಮಾರಿನಾಕಾ. ಹಿ ಗಜಾಲ್ ರೊಜಾಗಿ ತುಕಾ ಸಾಂಗಾನಾಸ್ತಾನಾ ರಾವ್ತೆಲೆಂ? ತುಕಾ ಸೊಡ್, ಸಗ್ಳ್ಯಾ ಸಂಸಾರಾಕ್ ವ್ಹಜ್ಲೊ ಖಬ್ರೊ ವೊಂಪುಂಕ್ ನಾಂತ್ ತಾಣೆ? ಹುಂ!”

“ನಾಂತ್ ವೊಡ್ಲಿಮಾಂಯ್, ಬಿಲ್ಕುಲ್ ನಾಂತ್. ಮ್ಹಾಕಾ ಪಾತ್ಯೆ ತುಂ. ಸಗ್ಳ್ಯಾ ಸಂಸಾರಾಕ್ ಸೊಡ್, ಮ್ಹಜೆ ಲಾಗಿಂ ಸೈತ್ ತಿಣೆ ಆಜೂನ್ ತುಜೆ ವಿಶ್ಯಾಂತ್ ಬೊರೆಂಚ್ಚ್ ಶಿವಾಯ್ ವಾಯ್ಚ್ ಕಸಲೆಂಚ್ಚ್ ಸಾಂಗೊಂಕ್ ನಾ. ಹಿ ತುಮ್ಚೆ ಮದ್ಲಿ ಕಟಾಯ್ ತುಜೆ ಥಾವ್ನ್ಚ್ಚ್ ಆಯೊಂಚಿ.”

ಮ್ಹಾತಾರೆಕ್ ಪಾತ್ಯೆಂವ್ಕ್ ಕಷ್ಟ್ ಮಾರ್ಲೆ ಆಸ್ತಲೆ. ಪೂಣ್ ಆಂಜೆಲಾಚೆಂ ತೊಂಡ್ ಪಳೈತಾನಾ ತಾಂತ್ಲೆಂ ಪೊಟಿಂಚೆಂ ಉಲಣೆ ಬಿಲ್ಕುಲ್ ಯೆಂವ್ಚೆನಾ ಮ್ಹಣ್ ತಿಕಾ ಸುಸ್ಲೆಂ ಆನಿಕ್ ಎಕ್ ಘಡಿಭರ್ ಚಿಂತ್ಪ್ಣಿ ರಾವೊನ್ ತಿಚೆರ್ ಪಾತ್ಯೆಲಿ. “ಗಾದ್ಯಾಂತ್ ಉಲ್ಕಲ್ಲೆಂ ಗಾದ್ಯಾಂತ್ಚ್ಚ್ ವಿಸರ್ಲೆಂಗಾಯ್ ಬಾವ್ಲೆಂ?” ಮ್ಹಣ್ ಚಿಂತುನ್ ತಿಚೆಂ ಮನ್ ಚಿಕ್ಕೆಶೆ ಮೊವಾಳ್ಲೆಂ. “ತಶೆಂ ಜಾಲ್ಯಾರ್ ಆಯ್ಕ್, ಪುತಾ,” ಮ್ಹಣಾಲಿ ತಿ ಮೊವಾಳಾಯೆನ್. “ಆತ್ಮಾಂ ಹಾವೆಂ ತುಜೆ ಕಡೆ ಉಲ್ಕಲ್ಲೆಂ ಕಸಲೆಂಚ್ಚ್ ತಾಚೆ ಕಡೆ ಸಾಂಗಾನಾಕಾ. ಆನಿಕ್... ಬಿಮೊತ್ ತ್ಯಾ ಚಿಡ್ವಾಚಿ! ಆಜ್ ಬಿಡಾರಾ ಖಾತಿರ್ ದುಸ್ರ್ಯಾಂಚೆ ಪಾಯ್ ಧರಿಜಾಯ್ ಪಡ್ಲೆ, ಮಾಣ್ಕುಲ್ಯಾಕ್! ಕಶೆಂ ಆಸ್ಲೆಂ ಮನಿಸ್ ಖಿಂಚಾ ಗತಿಕ್ ಪಾವ್ತಾ ಪಳೆ! ಹಾ ಮನ್ಯಾಚಾ ಗತಿ! ಪುತಾ, ಕಶೆಂಯ್ ಜಾಲ್ಯಾರೀ ತಾಕಾ ಬಿಡಾರ್ ದೀಂವ್ಕ್ ಆಮ್ಕರ್ ಜಾಗೊಯ್ನಾ, ಆನಿ ದಿಲ್ಯಾರ್ ತೆಂ ಆಮ್ಕರ್ ಯೇಂವ್ಕಾಯಿ ಯೆಂವ್ಚೆನಾ. ಆನಿ ಆಯ್ಲೆಂ ಜಾಲ್ಯಾರ್ ಥಾಂಬೊನ್ ಆಯಿಲ್ಲಿಂ ಮನಾ ಪರ್ತ್ಯಾನ್ ಉಸ್ಕಾತೆಲಿಂ. ನಾಕಾಚ್ಚ್ ತೆ ರಗ್ಲೆ. ತುಂ ದುಸ್ರ್ಯಾಂಗೆರ್ ಜಾಗೊ ಮೆಳ್ತಾ ಜಾಲ್ಯಾರ್ ಪಳೆ, ಪುತಾ.” ಅಶೆಂ ಮ್ಹಣೊನ್ ಪಾನ್ವೊಡಿಚೆರ್ ಫಾರಾರ್ ಫಾರ್ ಚಡ್ಲಲೆ.

ಆಂಜೆಲಾಕ್ ಬೋವ್ ಚಡ್ ಕರ್ಕಾರ್ ಜಾಲೆ ಆಯೊನ್ ಹ್ಯಾ ಚಿಲ್ದರ್ ಸಂಗಿಕ್ ಲಾಗೊನ್ ರಾಗಾಚೆಂ ಆನಿ ದುಸ್ಮಾನ್ಯಾಯೆಚೆಂ ಉಲಣೆ. ಶೆಜಾರ್ಯಾಂ ಮದೆಂ ಆನಿ ತೆಂಯ್ ಕ್ರಿಸ್ತಾಂವ್ ಕುಟ್ಮಾಂ ಮದೆಂ ಅಸಲಿ ದುಸ್ಮಾನ್ಯಾಯ್ ಆಸ್ಲಾರ್ ಆಮ್ಚೆಂ ಕಸಲೆಂ ಕ್ರಿಸ್ತಾಂವ್ ಪಣ್ಣಾಗಿ ಮ್ಹಳ್ಳೆಂ ಸಮ್ಜೊಂಕ್ ತಿಕಾ ಕಷ್ಟ್ ಮಾರ್ಲೆ. ಮತಿಂತ್ ಕೊಡು ಚಿಂತ್ನಾ ಆಟಯಿತ್ ಆಂಜೆಲ್ ಪುಡೆಂ ವೊಚೊನ್ ತಿಸ್ರ್ಯಾ



ಘರಾ ಲಾಗಿಂ ಪಾವ್ಲಿ. ಆಂಗ್ಲಾಂತ್ ತುಳ್ಳೆಕಾಟೆಂ ಪಳೆವ್ನ್ ತೆಂ ಹಿಂದ್ವಾಂಚೆಂ ಘರ್ ಮ್ಹಣ್ ತಿಕಾ ಕಳೆಂ.

ಆಂಜೆಲಾಕ್ ತಾಂಗೆರ್ ಬಿಡಾರ್ ವಿಚಾರುಂಕ್ ಮನ್ ಆಯಿಲ್ಲಾ. ಪೂಣ್ ತೆಂ ಘರ್ ಸೊಡ್ಲ್ಯಾರ್ ಚೊವ್ತೆಂ ಘರ್-ತೆಂ ಕ್ರಿಸ್ತಾಂವಾಂಚೆಂ-ಚಡುಣೆ ಅರ್ಧೆಂ ಮೈಲ್ ಪೈಸ್ ಆಸ್‌ಲ್ಲೆಂ. ಹಿಂದ್ವಾಂಗೆರ್ ವಸ್ತಿಕರ್ನ್ ರಾಂವ್ಚೆಂ ಕ್ರಿಸ್ತಾಂವ್ ಸಮಡ್ತಿಕ್ ವಿರೋಧ್ ಮ್ಹಣ್ ಭಿಯೆಲಿ. “ಪೂಣ್ ಕ್ರಿಸ್ತಾಂವ್ ಚೆಡ್ವಾಂ ಬೊಂಬ್ಲಿ ಅನ್‌ಭಾವಾಡ್ವಾಂಗೆರ್ ಗುಲಾಮ್ ಚಾಕ್ರಿ ಕರ್ನ್ ಪೊಟ್ ಭರ್ತಾತ್ ಖ್ಯೊಮೂ-ತೆಂ ಕಶೆಂ?” ಮ್ಹಣ್ ತಿಚೆಂ ತಿಚೆ ಇತ್ಲ್ಯಾಕ್ ಸವಾಲ್. “ಹೆರಾಂ ಜೀವ್ ಜಡ್ ಜಾಲಾ ಮ್ಹಣ್ ಗುಂಡಿಯೆಕ್ ಉಡ್ತಾತ್, ವೀಕ್ ಪಿಯೆತಾತ್, ಗಳ್ಳಾಕ್ ಪಾಸ್ ಅರ್ನಿತಾತ್. ತಶೆಂಚ್ಚ್ ಆಮಿ ಕೆಲ್ಯಾರ್ ಜಾಯ್ನಾ. ಘರ್ ಪೈಸ್ ಜಾಲ್ಯಾರೀ ವ್ಹೊಡ್ ನಹಿಂ; ತ್ಯಾ ಕ್ರಿಸ್ತಾಂವಾಗೆರ್ಚ್ಚ್ ವೆತಲಿಂ,” ಮ್ಹಣ್ ನಿಚಿವ್ ಕರ್ನ್ ತೆಂ ಘರ್ ಉತ್ರೊನ್ ಫುಡೆಂ ಗೆಲಿ.

ಥೊಡಿ ವಾಟ್ ಮುಕಾರ್ ವೆತಚ್ ತ್ಯಾ ಹಿಂದ್ವಾಂಚಾ ಘರ್ಚೊ ಯೆಜ್ಮಾನಿ-ಧನಿ ತಿಕಾ ವಾಟೆರ್ ಮೆಳ್ಳೊ. ರೊಫಿಕ್ ಆನಿ ತಾಕಾ ಬೊರೀ ಇಷ್ಟಗತ್ ಆಸ್‌ಲ್ಲಿ. ತಾಂಗೆರ್ ತವಳ್ ತವಳ್ ಯೇವ್ನ್-ವೆತಾಲೊ ಜಾಲ್ಲ್ಯಾನ್ ಆಂಜೆಲಾಕ್ ಪಳೆನಾಫಡೆ ತೊ ಕೂಡ್ಲೆ ವಳ್ಳಾಯೊ ಆನಿ ಆಂಜೆಲಾನ್‌ಯಿ ರೊಫಿ ಭಾಯ್ರ್ ಸರ್ನ್ ಗೆಲ್ಲೆ ದೀಸ್ ಥಾವ್ನ್ ತಾಕಾ ಪಳೆಂವ್ಕ್ ನಾತ್‌ಲ್ಲೊ ಜಾಲ್ಯಾರೀ ಪಾಟಿಂ ವಳಕ್ ದಾಕವ್ನ್ ಹಾಸ್ಲಿ. ತೊಯ್ ಹಾಸ್ಲೊ ಆನಿ ಖ್ಯೊ ವೆತಾಯ್ ಮ್ಹಣ್ ತುಳ್ಳೆನ್ ಸವಾಲ್ ಕರ್ನ್ ವಾಂಕ್ಡೊ ಉಬೊ ರಾವ್ತೊ.

ತಾಣೆ ವಿಚಾರ್ಲೆಂ ದೆಕುನ್ ಆಂಜೆಲಾನ್ ಆಪುಣ್ ಫಲಾಣ್ಯಾಗೆರ್ ಫಲಾಣ್ಯಾ ಗರ್ಜೆನ್ ವೆತಾಂ ಮ್ಹಣ್ ತಾಚಾ ಭಾಷೆನ್ ವಿವರ್ಸುನ್ ಸಾಂಗ್ಲೆಂ.

ತೆಂ ಆಯ್ಕಾಲ್ಲೆಂಚ್ ತಾಚೆಂ ಕಾಳಿಜ್ ತಿಚಾ ಬಿರ್ಮೊತಿನ ಕಿತ್ಲೆಂ ಮೊವಾಳ್ಲೆಂಗೆ ಮ್ಹಳ್ಳೆಂ ತಾಣೆ ದೊಳೆ ಘುಂವ್ಡಾವ್ನ್ ತೊಂಡಾರ್ ಕೆಲ್ಲೊ ಆಕಾರ್ ಪಳೆತಾನಾ ಆಂಜೆಲಾಕ್ ಸ್ಪಷ್ಟ್ ಜಾಲೆಂ. ಖಾಲಿ ಬಿರ್ಮೊತ್ ಚಿಂತುನಾಂಚ್ಚ್ ತೊ ಗೆಲ್ಲಾ. ತಾಚೆ ವಯ್ರ್ ಆಪ್ಲಾ ಥಾವ್ನ್ ಕಿತ್ಲೆಂ ಕುಮಕ್ ದೀಂವ್ಕ್ ತಾಂಕ್ತಾಗಿ ತಿ ಕೂಡ್ಲೆ ದೀಂವ್ಕ್ ತೊ ಮುಕಾರ್ ಸರ್ಲೊ.

“ಆಂಜುಬಾಯೆ, ತುವೆಂ ಬಿಡಾರ್ ಸೊದುನ್ ತಿತ್ಲೆ ಪೈಸ್ ವೊಚಾಜಾಯ್ ಮ್ಹಣ್ ನಾ. ತುಕಾ ಜರ್‌ತರ್ ಖುಶಿ ಆಸಾ ಮ್ಹಜಿ ಭಾತ್ ಕಾಂಡ್ಲಿ ಘರಾ ಸಾರ್ಕಿ ವ್ಹೊಡ್ಲಿ ಚೊವ್ಲಿ ಆಸಾ. ಭಾತ್ ಕಾಂಡ್ಲೆಂ ಕಾಮ್ ಮುಗ್ತಾಲಾಂ. ತತ್ಕಾಲಾಕ್ ತುಮಿ ತಾಂತುಂ ರಾವಾ. ಮಾಗಿರ್ ತುಮ್ಮಾಂ ವೆಗ್ಲೆಂಚ್ಚ್ ಏಕ್ ಘರ್ ಮ್ಹಜಾ ಜಾಗ್ಯಾರ್ ಬಾಂದುನ್ ದೀನ್. ಜಾಯ್‌ಗಿ?”

“ತುಜಾ ಉದ್ದಾರ್ ಮನಾಕ್,” ಮ್ಹಣಾಲಿ ಆಂಜೆಲ್ ಸ್ವಾದಿಕ್ ತಾಳ್ಯಾನ್, “ಬೋವ್ ಮೆಚ್ಚಾತಾಂ. ಆನಿ ತ್ಯಾ ಪಾಸ್ವತ್ ತುಕಾ ದೇವ್ ಬೊರೆಂ ಕರುಂ. ಪೂಣ್ ಆಮಿ ಜಾತಿನ್ ಏಕ್ ಜಾಲ್ಯಾರೀ ಸಮಡ್ತಿನ್ ಆಮಿ ಕ್ರಿಸ್ತಾಂವಾಂ, ತುಮಿ ಹಿಂದು, ಎಕಾ ಆಂಗ್ಲಾಚಾ ತಡಿರ್ ಜಿಯೆಂವ್ ಜಾಲ್ಯಾರ್ ತುಮ್ಮಾ ಕಾಂಯ್ ರಗ್ಗೆ ಜಾತಿತ್ ಜಾಲ್ಯಾರ್...”

“ತ್ಯಾ ವಿಶ್ಯಾಂತ್ ತುಮಿ ಭಿಯೆಂವ್ಚೆಂ ನಾಕಾ. ದೆವಾಕ್ ಸಂಬಂಧ್ ಜಾಲ್ಲ್ಯಾ ಸಂಗಿಂ ಭಿಯೆವ್ನ್ ಆಮಿ ಎಕಾಮೆಕಾಕ್ ಗರ್ಜೆಕ್ ಪಾವಾನಾಸ್ತಾನಾ ಸಾಂಡುನ್ ಫಾಲುಂವ್ ಜಾಲ್ಯಾರ್ ದೆವಾಕ್ ತೆಂ

ಬೊರೆಂ ದಿಸಾತ್‌ವೆ? ತ್ಯಾ ಶಿವಾಯ್-” ಹಾಂಗಾಸರ್ ತಾಚೆಂ ಉಲಣೆ ಲೋವ್ ತಾಳ್ಕಾರ್ ದೆವ್‌ಲೆಂ: “ತುಮ್ಮಾ ದೆವಾ ಥಾವ್ನ್ ಮ್ಹಾಕಾ ಕಾಂಯ್ ವಾಯ್ ಘಡಾತ್ ಮ್ಹಣ್ ಹಾಂವ್ ಭಿಯೆನಾ. ತುಮ್ಮೊ ದೇವ್ ಬೋವ್ ದಯಾಳ್ ಆನಿ ಕಾಕುಳ್ಲಾರ್.”

ಆಂಜೆಲಾಚಾ ಕಾಳ್ಜಾಂತ್, ದೆವಾಕ್ ಹೊಗೊಳ್ಳಿಲ್ಲೆಂ ಪಳೆವ್ನ್, ಎಕಾ ಥರಾಚಿ ವೊಡ್ಡಿಕಾಯ್ ಆನಿ ಆನಂದ್ ಭರ್ಲೊ. ಅನ್‌ಭಾವಾಡ್ಚಾಚಿ ಜಿಬೆರ್ ಥಾವ್ನ್ ಭಾವಾಡ್ಚೆಂ ಉತ್ರಾಂ ಭಾಯ್ರ್ ಪಡ್ಲಿಂ ತಿಂ ಚಿಂತುನ್ ಆಂಗಾಚಿ ಲೊಂವ್ ಉಬಿ ಜಾವ್ನ್ ಸಂತೊಸ್ ತೊಂಡಾರ್ ಪರ್ಜಳ್ಳೊ. ಸಂತೊಸ್ ಬಿಡಾರ್ ಮೆಳ್ಳೆಂ ಮ್ಹಣ್, ಆನಿ ಸಂತೊಸ್ ದೆವಾಚೆರ್ ಪಾತ್ಯೆಂವ್ಚಾ ಅನ್‌ಭಾವಾಡ್ಚಾಕ್ ದೆವಾಚಿ ಆನಿಕಿ ಇಲ್ಲಿ ವಳಕ್ ಆನಿ ಪಾತ್ಯೆಣಿ ಚಡೊಂವ್ಕ್ ಸಂಧರ್ಬ್ ಮೆಳ್ಳೊ ಮ್ಹಣ್. ಹಾಸ್‌ಮುಖ್ಯಾ ತೊಂಡಾನ್ ಆಂಜೆಲಾನ್ “ಜಾಯ್ತ್” ಮ್ಹಣ್ ತೊಂಡ್ ಕಾಡ್ತಾನಾ, ತೊಚ್ಚ್ ಮದೆಂ ಯೇವ್ನ್ ಮ್ಹಣಾಲೊ:

“ಆಮ್ಕಾಂ ಭುಂಯ್-ಭಾಟ್ ಇಲ್ಲಿ ಚಡ್ ಆಸಾ, ಘೊಳ್ತೆಲಿಂ ಮನ್ಶಾಂ ಉಣಿ ಜಾಲ್ಯಾಂತ್. ಹ್ಯಾ ದಿಸಾನಿ ಕಾಯಾಮ್ ದೋಗ್ ಮನಿಸ್ ಆಸ್ಲಾರೀ ಆಮ್ಗೆರ್ ಕಾಮ್ ಆಸಾ. ಪೂಣ್ ಆಜ್‌ಕಾಲ್ ಹ್ಯಾ ಝುಜಾ ನಿಮ್ಮಿಂ ಸರ್ವ್ ವಸ್ತುಚ್ಚ್ ನಹಿಂ, ಮನಿಸ್ ಲೆಗುನ್ ಮ್ಹಾರಗ್ ಜಾಲ್ಯಾತ್. ತುಮಿ ಜರ್‌ತರ್ ಆಮ್ಚಾ ಚೊವ್ಕೆಂತ್ ಬಿಡಾರ್ ಕರ್ತಾತ್-ತುಕಾ ಆಮ್ಗೆರ್ ಕಾಯಾಮ್ ಕಾಮ್ ಮೆಳ್‌ಲೆ ಬರಿ ಜಾಲೆಂ ಆನಿ ಮ್ಹಾಕಾಯ್ ಆಧಾರ್ ಜಾಲೊ. ದೆಕುನ್ ಉಪ್ಕಾರ್ ಕೆಲ್ಯಾರ್ ಜಾತೊ.”

ಉಪ್ಕಾರ್ ಮಾಗೊಂಕ್ ವೆಚಾ ಗರ್ಜೆವಂತಿಣಿ ಲಾಗಿಂಚ್ಚ್ ಉಪ್ಕಾರ್ ಮಾಗ್ಲೊ, ತೆಂ ವೊಡ್ ಏಕ್ ಅಜಾಪ್ ನಹಿಂಗಿ? ಕ್ರಿಸ್ತಾಂವಾಂಕ್ ಕ್ರಿಸ್ತಾಂವ್ ಮನ್ಶಾಂ ಪಾವಾನಾತ್‌ಲ್ಲಾ ಕಾಲಾಚೆರ್ ಅನ್‌ಭಾವಾಡ್ಚಾನ್ ಪಾಂವ್ಚೆಂ ತೆಂ ಆನ್ಯೇಕ್ ಶಿಫಾರಾಸೆಚೊ ಧಾಕ್ಲೊ ನಹಿಂಗಿ? ಆಂಜೆಲಾನ್ ಮೆಳ್‌ಲೊ ಸಂದ್ರಾಪ್ ಸೊಡ್ಲೊನಾ. ಕೂಡ್ಲೆ ಒಪ್ಪಿಗಿ ದೀವ್ನ್ ಭುಜಾಂಚೆರ್ ಪಾಕಾಚೆ ಬಾಂದುನ್ ರೊಜ್‌ಬಾಯೆ ಸರ್ಸಿನ್ ಧಾವೊನ್ ಆಯ್ಲಿ.

ವೆಳ್ ಸುಮಾರ್ ಪಾಂಚ್ ಜಾಲ್ಯಾಂತ್. ಪಾಟಿಂ ಯೆತಾನಾ ರೊಜ್‌ಬಾಯ್ ನಿದೆಂತ್ಲಿ ಉಟೊನ್ ಬೊಸೊನ್ ರುಕಾ ಮುಳಾಂತ್ ಶಿಮ್ಮಿ ಹಾಲವ್ನ್ ಘುಂವ್ಚಾ ಚಾನ್ಯೆ ಲಾಗಿಂ ಭುಗ್ಯಾಂ ಕಡೆ ಉಲ್ಟಲ್ಲ್ಯಾ ಬರಿ ಉಲವ್ನ್ ಖುಶಾಲ್ ಭರಿತ್ ಆಸ್‌ಲ್ಲಿ. ಆಂಜೆಲಾನ್ ಹಾಡ್‌ಲ್ಲಿ ಬೊರಿ ಖಬಾರ್ ಆಯ್ಕೊನ್ ಆನಿಕೀ ಚಡ್ ಸಂತೊಸ್ ಪಾವ್ಲಿ ಆನಿ ನೊವ್ಯಾ ಬಿಡಾರಾಕ್ ವೊಚೊಂಕ್ ಆಂಜೆಲಾಕ್ ಹಾತ್ ದಿಲೊ.

“ಗರ್ಜೆಚೊ ವಸ್ತು ಥಂಸರ್ ವೊರ್ನ್ ಘಾಲ್ತಾಂ ಮ್ಹಣಾಸರ್ ತುಂ ಹಾಂಗಾಸರ್ ಬೊಸ್, ಮಾಂಯ್,” ಮ್ಹಣ್ ಆಂಜೆಲಾನ್ ಸಾಂಗ್ತಚ್ ತಿ ಕಬೂಲ್ ಜಾಲಿ ಆನಿ ಆಂಜೆಲಾನ್ ಆಪ್ಲೆಂ ಕಾಮ್ ಸುರು ಕೆಲೆಂ. ಸುರ್ಯೊ ಅಸ್ತಮ್ಚೆ ಭಿತರ್ ಆಂಜೆಲಾನ್ ಸಾಮಾನ್ ಸರ್ವ್ ಸಾಗ್ಸುನ್ ನಿಮಾಣೆ ರೊಜ್‌ಬಾಯೆಕ್ ವೊರ್ನ್ ನೊವ್ಯಾ ಬಿಡಾರಾಂತ್ ತಿಂ ವಕಾಲ್ ಜಾಲಿಂ.

ಚಿಂತಿನಾತ್‌ಲ್ಲೆ ಬರಿ ತಾಣಿ ದೀಸ್ ಸುರು ಕೆಲೊ ತಾಂಚಾ ಘರಾಂತ್, ಆನಿ ಆಕೇರ್ ಕೆಲೊ ಪರ್ಕಿ ಮನ್ಶಾಚಾ ಚೊವ್ಕೆಂತ್. ಯೆದೊಳ್ ತಾಂಚೆ ಥಂ ಆಯಿಲ್ಲಾ ಅನ್ವಾರಾಂ ಪೈಕಿ ಹಾಚೆ ಇತ್ಲೆಂ ವೊಡ್ ದುಸ್ರೆಂ ನಾ ಮ್ಹಣೈತ್. ಜಾಲ್ಯಾರ್‌ಯಿ ಕೊಣಾಚೊಚ್ಚ್ ಆಧಾರ್ ನಾಸ್ತಾನಾ, ಭಿಯೆನಾಸ್ತಾನಾ,

ಪುರಾಸಾಣವಿಣೆ ತಾಂಚೆಂ ಕಾಮ್ ಶಾಭಿತ್ ಥರಾನ್ ಪೊಂತಾಕ್ ಪಾವ್ಲೆಂ ಹೆಂ ಆನ್ಯೇಕ್ ವ್ಹೊಡ್ ಅಜಾಪ್‌ಚ್ಚ್ ಸ್ತು!

ಭಾತಾಚಿ ಚೊವ್ಣಿ ಬೊರಿ ವಿಶಾಲ್ ಆಸೊನ್ ಘರಾ ಬರಿ ತೀನ್ ಕುಶಿನ್ ಬಂದಬಸ್ತೆರ್ ಆಸ್‌ಲ್ಲಿ. ಆಂಗ್ಲಾಚಾ ಕುಶಿಕ್ ಆಸ್‌ಲ್ಲಿ ಚೊವ್ಣಿ ಕುಸ್ ಉಗ್ತಿ ಆಸ್‌ಲ್ಲಿ ತಿ ತಾಂಚಾ ನೊವ್ಯಾ ಧನಿಯಾನ್ ಮೊಡ್ಲಾಂಚಾ ತಟ್ಟೆನ್ ಧಾಂಪುನ್ ಬಂದ್ ಕರ್ನ್ ದಿಲಿ. ಕೊಣಾಚಾಚ್ಚ್ ರಗ್ಲ್ಯಾಂವಿಣೆ ತಾಂತುಂ ತಿಂ ಜಿಯೆಲಿಂ. ಆಂಜೆಲಾಕ್ ತ್ಯಾ ಘರಾಚಾ ಧನಿಯಾಚೆಂ ಹಾಳ್ವಾಯೆಚೆಂ ಕಾಯಾಮ್ ಕಾಮ್ ಮೆಳ್ಳೆಂ ಆನಿ ತಾಂತುಂ ಮೆಳ್‌ಲ್ಲ್ಯಾ ಮಜುರೆಚಾ ಆಧಾರಾನ್ ತಾಂಚೆ ದೀಸ್ ಆಪುರ್ಬಾಯೆನ್ ಆನಿ ಖಿಂತಿವಿಣೆ ಪಾಶಾರ್ ಜಾಲೆ. ಲಾಂಬಾಯೆನ್, ಎಕಾಪಾಟ್ ಏಕ್ ಕಷ್ಟಾಂತ್ ಸಾಂಪಡ್ಲೆಲ್ಯಾ ಆನಿ ತಾಂತುಂ ಆಸ್ತಾಂ, ದೆವಾಚೆರ್ ಧಿರಾಸಾಣೆನ್ ಪಾತ್ಯೆಣಿ ದವರ್ಲೆಲ್ಯಾ ಗರೀಬ್ ಸ್ತ್ರೀಯಾಂಕ್ ತಾಂಚಾ ಸೊಸ್ಣಿಕಾಯೆಚೊ ಫಳ್ ಜಾವ್ನ್ ದೆವಾನ್ ಕಾಕುಳ್ತೆಚೆಂ ಭಂಡಾರ್ ಉಗ್ತೆಂ ಕರ್ನ್ ಸುಖಾಚೆ ನಹಿಂ ಜಾಲ್ಯಾರೀ ದುಕಾವಿಣೆ ದೀಸ್ ತಾಣೆ ಲಾಭ್ಯಲೆ ಮ್ಹಣ್ ತಾಂಕಾಂ ಭೊಗ್ಲೆಂ. ಆನಿ ಮುಕಾರ್ ತಾಂಚಿ ಜಿಣಿ ತಿಚ್ಚ್ ಜಾವ್ನ್ ಉಲ್ಕಾರ್ ಪುರೊ ಮ್ಹಣ್ ಸದಾಂಚ್ಚ್ ಮಾಗೊನ್ ರಾವ್ಲಿಂ.

ಅಶೆಚ್ಚ್ 7-8 ಮಹಿನೆ ಪಾಶಾರ್ ಜಾಲೆ. ತಾಚಿ ಭಿತರ್ ರೊಫಿಚೊ ಉಗ್ಡಾಸ್ ತಾಚಾ ಆವ್ಯಕ್‌ಚ್ಚ್ ನಹಿಂ, ಬಾಯ್ಲೆಕ್ ಲೆಗುನ್ ವಿಸ್ರೊನ್ ಗೆಲೊ ಜಾವ್ಯೆತ್. ಆಂಜೆಲಾನ್ ತಾಚೆ ಪಾಸ್ವತ್ ಮಾಗ್ಲೆಂ ಖಿಳೊಂಕ್ ನಾತ್‌ಲ್ಲೆಂ; ಪೂಣ್ ತಾಣೆ ಜಿವಂತ್ ಆಸೊನ್ ಪಾಟಿಂ ಯೆಂವ್ಚೆಂ ಧೈರ್ ಚಡುಣೆ ತಿಣೆ ಸಾಂಡ್‌ಲ್ಲೆಂ. ಯೆಂವ್ಚೆಂ ಯಾ ಯೇನಾತ್‌ಲ್ಲೆಂ ದೆವಾಚಿ ಖುಶಿ ಮ್ಹಣ್ ಚಿಂತುನ್ ತಿ ಸಂಗತ್ ತಾಚೆರ್‌ಚ್ಚ್ ಸೊಡ್ನ್ ಸೊಡ್‌ಲ್ಲಿ.

ರೊಫಿಕ್ ಆನಿ ತಾಂಕಾಂ ವೆಗ್ಳಾಚಾರ್ ಜಾವ್ನ್ ಚಾರ್ ಲಾಂಬ್ ವರ್ಸಾಂ ಸಾಸ್ಣಾಚಾ ಕಾಳೊಕಾಕ್ ಮೆಳೊನ್ ಗೆಲ್ಲಿಂ. ಸಂಸಾರಾರ್ ಚಾರಾಂಯ್ ಕುಶಿನಿ ಮಿತ್ರ್ ಪಾಡ್ತಿಚೆ ಬೊಳ್ ಜಾವ್ನ್ ಯೇವ್ನ್ ರುಜ್ ಆಕೇರ್ ಜಾವ್ನ್ ಯೆಂವ್ಚೆಂ ಲೊಕಾನಿ ಉಚಾರ್‌ಲ್ಲೆಂ ದೋನ್ ತಕ್ಲೊ ಸಾಂಗಾತಾ ಮೆಳ್‌ಲ್ಲೆ ಕಡೆ ಆಯ್ಕೊಂಕ್ ಮೆಳ್ತಾಲೆಂ. ತೆಂ ಆಯ್ಕಾನಾಫಡೆ ಆಂಜೆಲಾಕ್ ರೊಫಿಚೊ ಉಗ್ಡಾಸ್ ಪರ್ತ್ಯಾನ್ ಉಸ್ಕಾಲೊ. ಪಾದ್ರ್ಯಾಬಾನ್ ಟೆಲೆಗ್ರಾಮ್ ವಾಚುನ್ ಸಾಂಗ್‌ಲ್ಲಾ ದಿಸಾಕ್ ತಿಚಿ ಮತ್ ಪಾಟಿಂ ಗೆಲಿ. “ತೊ ವೈರಿಂಚಾ ಹಾತಾಂತ್ ಬಂದಿವಾನ್ ಜಾವ್ನ್ ಗೆಲಾ ಚಾಲ್ಲೆ ಪಕ್ಷೆಕ್ ತಾಚಿ ಖಬಾರ್ ರುಜ್ ಆಕೇರ್ ಜಾತಾ ವರೆಗ್ ತುಮ್ಮಾಂ ಮೆಳ್ಳಿನಾ ಆನಿ ತಾಣೆ ಜಾವ್ನ್ ಸಮಧಾನ್ ಸಂಸಾರಾಚೆರ್ ದೆವೊನ್ ರುಜಾ ಬಂದಿವಾನಾಂಚ್ಯೊ ಖಡೆ-ಸಾಂಕ್ಳಿ ತುಟ್ಟತಚ್ಚ್ ಪುಣೆ ಆಮ್ಚೊ ಮೊಗಾಚೊ ರೊಫಿ ಪಾಟಿಂ ಯೆಂವ್ಪೀ ಪುರೊ,” ಮ್ಹಳ್ಳಿ ಬಾರೀಕ್ ಭರ್ವಶ್ಯಾಚಿ ವಾತ್ ಪಾಲ್ವೊನ್-ಪೆಟೊನ್ ಮ್ಹಳ್ಳೆಬರಿ ತಾಂಚಾ ಕಾಳ್ಜಾಂತ್ ಜಳೊಂಕ್ ಸುರು ಜಾಲಿ.

1945 ಇಸ್ಟಂತ್, ಮೆಯಾಚಾ 10 ತಾರ್ಕೆರ್, ರೊಫಿ ಮಂಗ್ಳುರ್ ರೈಲ್ ರಿಕಾಣ್ಯಾಕ್ ಯೇವ್ನ್ ಪಾವೊ. ಮೈಲ್ ಗಾಡಿ ತಡೊವ್ ಕರ್ನ್ ಆಯಿಲ್ಲೆ ವರ್ವಿಂ ಸಾತ್ ವೊರಾಂ ಥ್ಯಂಚ್ ವ್ಹಾಜ್ಲಿಂ. ಎಕಾ ಕುಲ್ಕಾರಾಚಾ ಮಾತ್ಯಾರ್ ಸಾಮಾನಾಚಿ ಪೇಟ್ ದೀವ್ನ್ ಹಂಪನ್‌ಕಟ್ಟೆ ಬಸ್ಸ್ ನಿಲ್ದಾಣಾಕ್ ಯೇವ್ನ್ ಪಾವೊ. ಪೂಣ್ ಶಹರಾ ಭಾಯ್ರ್ ವೆಚಿಂ ಬಸ್ಸಾಂ ನಾತ್‌ಲ್ಲೆ ವರ್ವಿಂ ತಿ ರಾತ್ ಲಾಗ್ವಾರ್ ಆಸ್‌ಲ್ಲ್ಯಾ ಎಕಾ ಕ್ರಿಸ್ತಾಂವಾಂಚಾ ಹೊಟೆಲಾಂತ್ ಬೋವ್ ಕಷ್ಟಾನಿ ಪಾಶಾರ್ ಕೆಲಿ. ಸಕಾಳಿಂ



ಉಟ್‌ಲೋಚ್ಚ್ ಪೈಲ್ಲೆಂ ಬಸ್ಸಿ ಚಡೊನ್ ಯೇವ್ನ್ ಆಪ್ಲಾಚಾ ಘರಾಕ್ ವೆಚಾ ಆಡ್ ವಾಟೆ ಕಡೆ ದೆವ್ಚೊ. ದೆಂವ್ತಾನಾ ಥ್ಯಂಸರ್ ಏಕ್ ಕುಲ್ಕಾರ್ ತಾಚಿ ಪೇಟ್ ವ್ಹಾವೊಂವ್ಕ್ ಮುಕಾರ್ ಸರ್ಲೊ. ತೊ ನಹಿಂ ಜಾಲ್ಯಾರ್ ತಾಣೆಂಚ್ಚ್ ತಿ ವ್ಹಾವುಜಾಯ್ ಪಡ್ಲಿ. ಕುಲ್ಕಾರಾಚಾ ಮಾತ್ಯಾರ್ ಪೇಟ್ ದೀವ್ನ್ ತೊ ತ್ಯಾ ಪಾಯ್ ವಾಟೆನ್ ಮುಕಾರ್ ಸರ್ಲೊ ಆನಿ ಕುಲ್ಕಾರ್ ತಾಚಾ ಪಾಟ್ಲ್ಯಾನ್ ಗೆಲೊ.

ಚಾರ್ ವರ್ಸಾಂ ಆದಿಂ ತ್ಯಾಚ್ಚಾ ವಾಟೆನ್ ಚಲೊನ್ ಗೆಲ್ಲೊ ತಾಕಾ ಉಗ್ಡಾಸ್ ಆಯ್ಲೊ. ತಿಚ್ಚ್ ವಾಂಕ್ಡ್-ತಿಂಕ್ಡ್ ವಾಟ್, ತೆಚ್ಚ್ ದೆಗಂಚೆ ರುಕ್, ಝಡಾಂ, ಫಾತೊರ್ ಆನಿ ಬೊಲಿಂ; ತೆಚ್ಚ್ ಪದವ್, ಗುಡೆ ಆನಿ ರಾನಾಂ ತಾಕಾ ದಿಸ್ಲಿಂ ಶಿವಾಯ್, ತಾಂಚೆ ಧ್ವಂ ವಿಶೇಷ್ ಬದ್ಲಾವಣ್ ಘಡ್ಲಿ ದಿಸ್ಲಿನಾ. ಪೂಣ್ ಹ್ಯಾ ವಸ್ತುಂಕ್ ಜಾಲ್ಯಾರ್ ತಾಚೆ ಧ್ವಂ ವಿಶೇಷ್ ಬದ್ಲಾವಣ್ ದಿಸ್ಲಿ ಜಾಯ್ನಾಯ್. ತ್ಯಾ ಪಾವ್ಲಿಂ ವೆತಾನಾ ಹಲ್ಕಿ ಮುಸ್ತಾಯ್ಕಿ ನ್ಹೆಸೊನ್, ವ್ಹಾಣೊ ಶಿರ್ಕಾವ್ನ್ ಪೈಣಾಚಿ ಪೊಳ್ಳಿ ಖಾಂದಾರ್ ಮಾರ್ನ್ ಗೆಲ್ಲೊ ತೊ-ಆಜ್ ಧೊವೆಂ ಮೊಟ್ಟೆಂ ಇಜಾರ್, ಮೊಟ್ಟ್ಯಾ ಹಾತಾಂಚೆಂ ಧೊವೆಂ ಖೊಮಿಸ್, ಪಾಯಾಂಕ್ ಕಾಳೆ ಮೊಚೆ ಆನಿ ಧೊಂಪಾರ್ ಮ್ಹಣಾಸರ್ ನಿಳ್ಲ್ಯಾ ರಂಗಾಚೆ ಮೇಯ್, ಮಾತ್ಯಾರ್ ತಾರ್ವಾಟ್ಕಾಂಚಿ ತೊಪಿ ಆಸೊನ್, ಪೈಣಾಚೊ ಸಾಮಾನ್ ಕುಲ್ಕಾರಾಚಾ ಮಾತ್ಯಾರ್ ದೀವ್ನ್, ದವ್ಲ ತಿನ ಆನಿ ದರ್ಬಾರಾಯೆನ್ ಮೆಟಾಂ ಕಾಡ್ನ್ ಯೆತಾನಾ ತ್ಯಾ ವಾಟೆಕ್ ಆನಿ ಭೊಂವ್ಲಣಿ ಆಸ್‌ಲ್ಲಾ ಸರ್ವ್ ವಸ್ತುಂಕ್ ಖುಶಿ ಜಾಲಿಗಿ ಯಾ ಮೊಸೊರ್ ಜಾಲೊಗಿ ಮ್ಹಣ್ ಸಾಂಗೊಂಕ್ ನಜೊ. ಥೊಡಿ ವಾಟ್ ಮುಕಾರ್ ಗೆಲ್ಯಾ ಉಪ್ರಾಂತ್ ಥೊಡಿಂ ಜಣಾ ತಾಚೆ ಕುಶಿಕ್ ತ್ಯಾ ವಾಟೆನ್ ಮುಕಾರ್ ಆಯ್ಲಿಂ. ರೊಫಿ ತಾಂಕಾಂ ಪೈಸ್ ಥಾವ್ನ್‌ಚ್ಚ್ ವಳ್ಕಾಲೊ ಜಾಲ್ಯಾರೀ ತಿಂ ತಾಕಾ ಲಾಗಿಂ ಯೇವ್ನ್ ಪಾಶಾರ್ ಜಾಲ್ಯಾ ಉಪ್ರಾಂತ್ಯಾ ವಳ್ಕಾಲ್ಯಾಂತ್ ತೆಂ ಪಳೆವ್ನ್ ಆಪ್ಲ್ಯಾ ಧ್ವಂ ಕಿತ್ಲಿ ಬದ್ಲಾವಣ್ ಘಡ್ಲ್ಯಾ ಮ್ಹಳ್ಳೊ ರೊಫಿನ್ ಅಂದಾಜ್ ಕರ್ನ್ ಘೆತ್ಲೊ.

ಪೂಣ್ ಆಪ್ಲಾ ಧ್ಯಂ ಘಡ್‌ಲ್ಲ್ಯಾ ಬದ್ಲಾವಣೆಚೆಂ ತಾಕಾ ತಿತ್ಲೆಂ ಪಡೊನ್ ವೊಚೊಂಕ್ಲಾ. ಚಾರ್ ವರ್ಸಾಂ ಆದಿಂ ಸೊಡ್ನ್ ಗೆಲ್ಲ್ಯಾ ತಾಚಾ ಮ್ಹೂತಾರ್ಯಾ ಆನಿ ಪಿಡೆಸ್ತ್ ಆವ್ಯ ಧ್ಯಂ, ಅಸ್ಕತ್ ಆನಿ ಸುಂದರ್ ಬಾಯ್ಲೆ ಧ್ಯಂ, ಆನಿ ದುಬ್ಳ್ಯಾ ಪುರಾತನ್ ಘರಾ ಬದ್ಲಾ ಧ್ಯಂ ಕಿತೆಂ ಸಕ್ಕಡ್ ಬದ್ಲಾವಣ್ ಘಡ್ಲ್ಯಾ ಜಾವ್ಯೆತ್ ಮ್ಹಳ್ಳಿಂ ಚಿಂತ್ನಾ ತಾಚೆ ಸಾಂಗಾತಾಚ್ಚ್ ಮೆಚಾಂ ಕಾಡ್ನ್ ಚಿಕ್ಕಶೆ ಮುಕಾರ್‌ಚ್ಚ್ ವೆತಾಲಿಂ; ಆನಿ ತಿ ಖುದ್ಸ್ ವೊಚೊನ್ ಪಳೆತಾ ವರೆಗ್ ತಿ ವಾಟ್ ಚಲ್‌ಲ್ಲೆ ತಿಲ್ಲಿ ಸಾಗ್ಸಲ್ಲ್ಯಾ ತಾಕಾ! ಆಪ್ಲಾಚಿ ಆವ್ಯ ಖಿಂಚಾ ಸ್ಥಿತಿಕ್ ಪಾವ್ಲ್ಯಾ, ಜಿವಂತ್ ಆಸಾಗಿ ನಾಂಗಿ, ಆಂಜೆಲ್ ಕಶಿ ಆಸಾ, ಘರಾಚ್ಚ್ ಆಸಾಗಿ ಯಾ ಕುಳಾರಾ ವೊಚೊನ್ ಪುಣಿ ರಾವ್ಲ್ಯಾಗಿ, ತಿಯ್ ಕಸಲ್ಯಾ ಗತಿರ್ ಆಸಾ ಕೊಣ್ಣಾ; ಆನಿಕ್, ದೆವಾಚಾ ದಯೆನ್ ತಿಂ ಜಿವಂತ್ ಆಸೊನ್ ಕಸಲ್ಯಾಯ್ ಸ್ಥಿತಿರ್ ಆಸಾತ್ ಜಾಲ್ಲ್ಯಾ ಪಕ್ಷೆಕ್ ಆಪ್ಲೆ ತಾಂಕಾಂ ಕಶೆಂ ವೊಚೊನ್ ತೊಂಡ್ ದಾಕಂವ್ಚೆಂ, ಕಶೆಂ ಉಲಂವ್ಚೆಂ, ತಿಂ ತಾಕಾ ಕಶೆಂ ಕಾಣ್ಣೆತಿತ್, ತ್ಯಾ ವೆಳಾರ್ ಕಿತೆಂ ಘಡಾತ್, ಮ್ಹಳ್ಳಿಂ ಸವಾಲಾಂ ಆಪುಣ್ ಆಪ್ಲಾಕ್‌ಚ್ಚ್ ವಿಚಾರ್ನ್ ಜವಾಬಿ ಚಿಂತುನ್ ವೆತಾಲೊ.

ಎಕಾ ಮೈಲಾಚಿ ವಾಟ್ ತಿ ಏಕ್ ಕೋಸ್ ಚಲ್‌ಲೆ ಬರಿ ಮ್ಹಣ್ ಚಿಂತುನ್ ಆಪ್ಲಾಚಾ ಘರಾ ವ್ಯಲ್ಯಾ ಘಾಟ್ಯೆಚಾ ಮಾತ್ಯಾರ್ ಯೇವ್ನ್ ಪಾವೊ. ಧ್ವಂ ಉಬೊ ರಾವೊನ್ ಸಕ್ಲಲ್ ಏಕ್ ದೀಷ್ಟ್ ಘಾಲಿ. ತೆಚ್ಚ್ ಗಾದೆ, ತಿಂಚ್ಚ್ ಘರಾಂ ಆನಿ ತಿಂಚ್ಚ್ ಹಿತ್ತಾಂ ತಾಕಾ ದಿಸ್ಲಿಂ. ತಾಚೆಂ ಘರ್ ರುಕಾಚಾ

ಫಾಂಟ್ಯಾ-ಪಾಲ್ಯಾನ್ ಲಿಪೊನ್ ಆಸ್‌ಲೆ ವರ್ವಿಂ ಘಾಟಿಯೆಚೆಂ ಮೂಳ್ ಪಾವ್ತಾ ಮ್ಹಣಾಸರ್ ದಿಷ್ಟಿಕ್ ಪಡ್ಚೆಂ ಇಡೆಂ ನಾತ್‌ಲ್ಲೆಂ. ಚಾರ್ ಕದಮಾ ಭಿತರ್ ತೊ ಘಾಟಿಯೆ ಮುಳಾಕ್ ಪಾವ್ತೊ; ದುಸ್ರಿಂ ದೋನ್ ಮೆಟಾಂ ಕಾಡ್ತಾನಾ ಧರ್ನಿಕ್ ಪಾಯ್ ದವರ್ನಾಸ್ತಾನಾಂಚ್ಚ್ ಆಂಗ್ಲಾಚಾ ದೆಗರ್ ಯೇವ್ನ್ ಪಾವ್ತೊ. ಥಂ ಉಬೊ ರಾವೊನ್ ಘರಾಕ್ ಪಳೆಲ್ಲೆಂಚ್ಚ್ ರೊಫಿಚೆ ಸರ್ವ್ ವಿಸ್ವೆ ಎಕಾಚ್ಯಾಣೆ ಆರ್ ಮಾರ್‌ಲ್ಲೆ ಬರಿ ಜಾವ್ನ್ ಕಾಳೊಕಾಂತ್ ಬುಡ್ಲೊ! ಆಪ್ಲೆಸ್ಲಕಿಂ ಉಬೊ ರಾವೊಂಕ್ ಸಕತ್ ನಾಸ್ತಾನಾ ಲಾಗ್ಸಾರ್ ಆಸ್‌ಲ್ಲ್ಯಾ ಎಕಾ ನಾರ್ಲಾ ಮಾಡಾಕ್ ಧಿಗೊ ರಾವೊನ್ ಮತ್ ನಿತಳ್ತಾ ವರೆಗ್ ಉಬೊ ರಾವೊ. ತಶೊ ರಾವ್‌ಲ್ಲೆ ಕಡೆ ಸಳ್ಳಳೆಂ ಉದಾಕ್ ಆಂಗಾರ್ ವೊತ್‌ಲ್ಲೆ ಬರಿ ಮಾತ್ಯಾ ಥಾವ್ನ್ ಪಾಯ್ ಪರ್ಯಾಂತ್ ಘಾಮಾನ್ ಭಿಜ್ಲೊ. ಥೊಡ್ಯಾ ವೆಳಾನ್ ವ್ಹಾಳ್ತಾ ವಾರ್ಯಾಕ್ ತೊ ಘಾಮ್ ನಿವೊನ್ ಥಂಡ್ ಜಾತಾನಾ ತಾಚಿ ಮತ್ ಪಾಟಿಂ ಆಯ್ಲಿ ಆನಿ ದೀಷ್ಟ್ ನಿತಳ್ಳಿ. ತಶೆ ಉಗ್ತಿ ಜಾಲ್ಲೆ ದೊಳೆ, ಮೊಡೊನ್ ಪಡ್‌ಲ್ಲ್ಯಾ ಘರಾಚೆರ್ ಘಾಲ್ತಾನಾ ತಾಕಾ ಆಪ್ಲಾಚೆ ದೊಳೆ ಫೊಟ್ಯಾತಾತ್‌ಗಿ ಮ್ಹಣ್ ದುಬಾವೊ. ಆಪ್ಲೆಂ ಘರ್ ಮ್ಹಣ್ ಲೆಕುನ್ ದುಸ್ರ್ಯಾ ಕೊಣಾಯ್ಚ್ ಘರಾ ಮುಕಾರ್ ಯೇವ್ನ್ ರಾವ್ಲಾಂ ಪುಣೆಂಗಿ ಮ್ಹಣ್ ಏಕ್ ಮೇಟ್ ಆಂಗ್ಲಾಂತ್ ಮುಕಾರ್ ವೊಚೊನ್ ಘರಾಕ್ ಬೊರೆಂ ಕರ್ನ್ ಪಳ್ಯತಾನಾ, ತೊ ಲ್ಹಾನ್‌ಪಣಿ ಥಾವ್ನ್ ಜಿಯೆವ್ನ್ ತೊ ವಾಡ್‌ಲ್ಲೆಂ ಘರ್ ಜಾವ್ನ್ ಆಸಾ ಮ್ಹಣ್ ರುಪ್ ರುಪ್ ತಾಕಾ ದಿಸ್ಲೆಂ. ತೆಂ ನಿಸ್ರೊನ್ ಪಡ್‌ಲ್ಲೆಂ ಪಾಕೆಂ, ತ್ಯೊ ಅರ್ವಾಸಿ ಕೊಸೊನ್ ಉಬ್ಯೊ ಆಸ್‌ಲ್ಲ್ಯೊ ವೊಣಿ, ತೊ ಭಾಯ್ರ್ ಸರ್ನ್ ಗೆಲ್ಲ್ಯಾ ರಾತಿ ತಾಚಿ ಆವ್ಯ ನಿದೊನ್ ಆಸ್‌ಲ್ಲೆಂ ಸೊಪ್ಯಾಚೆಂ ಪೊಂತ್, ತೊ ಆನಿ ಆಂಜೆಲ್ ಆಲ್ತಾರಿ ಮುಕಾರ್ ರಾವೊನ್ ನಿಮಾಣೆ ಚಾರ್ ಸಬ್ದ್ ಉಲ್ಕಲ್ಲೊ ಜಾಗೊ, ಆನಿಕ್ ಶೆವ್ಪಿಂ ಭಾಯ್ರ್ ದೆವೊನ್ ಗೆಲ್ಲಿಂ ತಿಂ ಮೆಟಾಂ, ಸುಕ್ಯಾ ತಣಾನ್ ಭೊರೊನ್ ಗೆಲ್ಲೆಂ ತೆಂಚ್ಚ್ ಆಂಗಾಣ್, ಉದಾಕ್ ನಾಸ್ತಾನಾ ಬಾವೊನ್ ಆಸ್‌ಲ್ಲಿಂ ತಿಂ ದಸ್ತಿಚಿಂ ಝಡಾಂ, ಮಾಡ್, ಮಾಡಿಯೊ, ಆನಿ ಹೆರ್ ಸಸಿಯೊ ಎಕಾ ಪಾಟ್ ಏಕ್ ತಾಚಾ ದಿಷ್ಟಿಕ್ ಯೆತಾನಾ ತಾಂಚೆ ಮದೆಂ ಜಿಯೆಲ್ಲ್ಯಾ ತಾಚಾ ಪಾಟ್ಲ್ಯಾ ಜಿಣಿಯೆಚೊ ಉಗ್ತಾಸ್ ಯೇವ್ನ್ ಆಪಾಪಿಂಚ್ ತಾಚೆ ದೊಳೆ ಭಿಜ್ಲೆ. ದುಕಾನ್ ಆನಿ ಕರ್ಗೊಣೆನ್ ತ್ಯೊ ವಸ್ತು ಥ್ಯಂಚ್ಚ್ ರಾವೊನ್ ತಾಚಾ ಯೆಣ್ಯಾಕ್ ರಾಕೊನ್ ಆಸ್‌ಲ್ಲೆಬರಿ ತಾಕಾ ದಿಸೊನ್ ಅಂತಸ್ಕರ್ನ್ ಬಿರ್ಮೊತಿಸ್ ಕೊಸಾಳೆಂ.

ಹ್ಯೊ ಸರ್ವ್ ವಸ್ತು ಥ್ಯಂಚ್ಚ್ ಉಬ್ಯೊ ಆಸ್ತಾನಾ ತಾಂಚೆ ಪ್ರಾಸ್ ಚಡ್ ಮೊಗಾಚಿಂ ಜಾವ್ನ್ ಆಸ್‌ಲ್ಲಿಂ ತಾಚಿ ಆವ್ಯ ಆನಿ ಬಾಯ್ಲ್ ಥ್ಯಂಸರ್ ನಾತ್‌ಲ್ಲಿಂ ಪಳೆವ್ನ್ ತಾಚಿಂ ಚಿಂತ್ನಾ ಆನಿ ಖಿಂತ್ ವಿವರ್ಸುನ್ ಕಾಗ್ಡಾರ್ ಘಾಲ್ಚಿ ತಸಲಿಂ ನಹಿಂ! ಕಿತೆಂ ತಾಂಕಾಂ ಘಡ್ಲಾಂ, ಖ್ಯೆಂ ತಿಂ ಆಸ್ತಿತ್, ಖ್ಯೆಂ ತಾಂಕಾಂ ಸೊದುನ್ ಕಾಡ್ಲೆಂ, ಖ್ಯೆಂ ವೆಚೆಂ, ಕಿತೆಂ ಕರ್ಚೆಂ ಮ್ಹಳ್ಳೆಂ ಸಮ್ಜಾನಾಸ್ತಾನಾ ವಾಟ್ ಚುಕೊನ್ ಅರಣ್ಯಾಂತ್ ಸಾಂಪಡ್ಲೆಲ್ಯಾ ವಾಟ್ಸುರಾ ಬರಿ ಪಿಸಾಂತುರ್ ಜಾವ್ನ್ ಥೊಡೊ ವೇಳ್ ಥ್ಯಂಚ್ಚ್ ಎಕಾ ರುಕಾ ಮುಳಾಂತ್ ಬೊಸ್ಲೊ ಆನಿ ರಡ್ಲೊ.

ತೆಂ ಪಳೆವ್ನ್ ತಾಚಿ ಪೇಟ್ ಕಾಣ್ಲೆವ್ನ್ ಆಸ್‌ಲ್ಲ್ಯೊ ಕುಲ್ಕಾರ್ ವೊಡ್ಲ್ಯಾನ್ ಪುರ್ಪುರೊಂಕ್ ಸುರು ಜಾಲೊ. “ಮಾತ್ಯಾವ್ಯಲಿ ಪೇಟ್ ಸಕ್ಯಲ್ ದವರ್ನ್ ಥ್ಯಂ ಥಾವ್ನ್ ದುಸ್ರೆಕಡೆ ಏಕ್ ಮೇಟ್ ಕಾಡಿಸೊನಾ, ಆನಿ ದುಸ್ರೆ ಕಡೆ ವೊರಾಜಾಯ್ ಜಾಲ್ಯಾರ್ ಭಾಸಾಯಿಲ್ಲ್ಯಾ ಪ್ರಾಸ್ ದೊಡ್ತಿ ಕೂಲ್

ದೀಜಾಯ್” ಮ್ಹಣ್ ಭೆಷ್ಟಾವ್ನ್ ಉಲ್ಕಲೊ. ರೊಫಿ ಭಿಯೆಲ್ಲ್ಯಾ. ಬೊಲ್ಪಾಂತ್ಲಿ ಜೇಬ್ ಭಾಯ್ರ್ ಕಾಡ್ಲಿ ಆನಿ ಉಗ್ತಿ ಕರ್ನ್ ತಾಂತ್ಲೊ ಎಕಾ ರುಪಿಯಾಚೊ ನೋಟ್ ತಾಕಾ ದೀವ್ನ್ ‘ಚಲ್’ ಮ್ಹಣ್ ತಾಕಾ ಹಾತ್ ಭಾಸ್ ಕೆಲಿ. ತೊ ಗೆಲೊ. ರೊಫಿ ಸುಮಾರ್ ವೇಳ್ ಚಿಂತುನ್ ಧ್ಯಂಚ್ಕ್ ಬೊಸ್ಲೊ.

ಆನ್ಯೇಕಾ ಘಡ್ಯೆನ್ ಧ್ಯಂಚೊ ಸಟ್ವ್ ಕರ್ನ್ ಉಟೊ; ಪೆಟೆಚೆಂ ಬೀಗ್ ಉಗ್ತೆಂ ಕರ್ನ್ ತಾಂತುಂ ಆಸ್ಲೆ ದುಡ್ವಾಚೆ ನೋಟ್ ಕಾಡ್ನ್ ಇಚಾರಾಚಾ ಬೊಲ್ಪಾನಿ ಲೊಟ್ಲೆ ಆನಿ ಮಾಗಿರ್ ತಶೆಂಚ್ಕ್ ಬಂದ್ ಕರ್ನ್ ತಿ ಪೇಟ್ ಉಕಲ್ತ್ ತ್ಯಾ ಮೊಡ್ಲ್ಯಾ ಘರಾಂತ್ ವ್ಹೊರ್ನ್ ಗೆಲೊ ಆನಿ ಕೊಣಾಂಯ್ಕಿ ದಿಸಾನಾತ್ಲೆ ಬರಿ ಎಕಾ ಕೊನ್ಯಾಕ್ ದವರ್ನ್ ಸಕ್ಯಲ್ ಹಿತ್ಲಾಕ್ ದೆವೊನ್ ಗೆಲೊ ಆನಿ ಧ್ಯಂ ಥಾವ್ನ್ ಮಿರಿಸ್ ಉಬೊ ಆಸ್ಲ್ಯಾ ರುಕಾ ಮುಳಾಕ್ ಗೆಲೊ. ಮಿರಿಸ್ ಆಜೂನಿ ಉಬೊ ಆಸ್ಲೊ. ಪೂಣ್ ಸಗ್ಳೊ ವಾಳಿಯೆಚಾ ಮಾತಿಯೆನ್ ಭರ್ಲೊ. ತಿ ತಾಣೆ ಸಗ್ಳಿ ಹಾತಾನ್ ಪುಸುನ್ ಝಡ್ಕಲಿ ಆನಿ ತಾಚೆ ಮುಕಾರ್ ದಿಂಬಿ ಮರ್ನ್, ತೊಪಿ ಸಕ್ಯಲ್ ಧೊಂಪ್ರಾಲಾಗಿಂ ಧರ್ನಿರ್ ದವರ್ನ್ ಹಾತ್ ಜೋಡ್ನ್ ಮ್ಹಣಾಲೊ: “ಯೇ ಸರ್ವಸ್ವೊರಾ ದೆವಾ, ಇತ್ಲ್ಯಾ ಕಷ್ಟಾಂ ಅನ್ಯಾರಾಂತ್ಲೊ ಮ್ಹಾಕಾ ಬಚಾವ್ ಕರ್ನ್ ಪಾಟಿಂ ಹಾಂಗಾ ಮ್ಹಣಾಸರ್ ಹಾಡ್ಲೊಯ್, ಜಾಲ್ಯಾರೀ ಮ್ಹಜಿಂ ಮೊಗಾಚಿಂ ಮನ್ಯಾಂ ಮ್ಹಾಕಾ ಪಳೆಂವ್ಕ್ ಮೆಳ್ಳಿನಾಂತ್. ತಾಚೆ ಬದ್ಲಾಕ್ ದಿಸ್ತಾ ಫಕತ್ತ್ ಏಕ್ ಮೊಡ್ಲೆಂ ಘರ್ ಆನಿ ಭೊಂವ್ತಣಿಚೆಂ ಹೆಂ ಸುಡ್ಕಾಡ್. ಹೆಂ ಪಳೆಂವ್ಚಾ ಖಾತಿರ್ ಹಾಂಗಾಸರ್ ಮ್ಹಾಕಾ ಹಾಡ್ಲೊಯ್ ಜಾಲ್ಯಾರ್, ಅಬ್ಜೆ ಹಾವೆಂ ತೆಂ ಪಳೆಲೆಂ. ಆತಾಂ ಹಾವೆಂ ಆನಿ ಖ್ಯೆಂ ವೊಚಾಜಾಯ್ ತಿ ವಾಟ್ ದಯಾ ಕರ್ನ್ ದಾಕ್ಯ. ತುಜೆರ್ ಹಾಂವ್ ಯೆದೊಳ್ ಪಾತ್ಯೆಲ್ಲೊಂ ಆನಿ ತಿ ಪಾತ್ಯೆಣಿ ಸಾಸ್ವಾತಿತ್ಲಿ ಉಣಿ ಜಾಂವ್ಕ್ ನಾ. ಆನಿ ತ್ಯಾಚ್ಕ್ ಪಾತ್ಯೆಣಿನ್ ಹಾಂವ್ ತುಜೆ ಲಾಗಿಂ ಪರಾತ್ತುನ್ ಮಾಗ್ತಾಂ. ಮ್ಹಜಾ ಮೊಗಾಳ್ ಆವ್ಯೆಚೆರ್ ಆನಿ ಪ್ರಿತಿವಂತ್ ಆಂಚೆಲಾಚೆರ್ ಏಕ್ ದೀಷ್ಟ್ ಘಾಲ್ಚೆಂ ಭಾಗ್ ಮ್ಹಾಕಾ ಫಾವೊ ಕರ್...”

ಇತ್ಲೆಂ ಮಾಗೊನ್ ಉಟೊ ಆನಿ ಪೇಟ್ ಆಸ್ಲೆ ಕಡೆಚ್ಕ್ ಸೊಡ್ನ್ ತಾಂಚಿಂ ಸೊದ್ನ್ ಕರುಂಕ್ ಭಾಯ್ರ್ ಸರ್ಲೊ. ಖ್ಯೆಂ ತಿಂ ಆಸ್ಲಾರೀ ತಾಂಕಾಂ ಸೊದುನ್ ಕಾಡ್ಲ್ಯಾ ಬಗಾರ್ ಆನಿ ತಾಂಕಾಂ ಪಾಟಿಂ ಹಾಡ್ನ್ ತೆಂ ಘರ್ ಪರ್ತ್ಯಾನ್ ಉಬಾರ್ನ್ ತಾಂತುಂಚ್ ತಾಂಕಾಂ ಘೆವ್ನ್ ಘರ್-ವಕಾಲ್ ಜಾಲ್ಲ್ಯಾ ಶಿವಾಯ್ ರಾವಾಸೊನಾ ಮ್ಹಣ್ ಘಟ್ವ್ ನಿಚೆವ್ ಕರ್ನ್ ಶೆಜಾರಾ ಮಡ್ತಿನಿಚಾ ಘರಾಚಾ ಕುಶಿಕ್ ಮುಕಾರ್ಸುನ್ ಗೆಲೊ.

ಮಡ್ತಿನಿಗರ್ ಪಾವ್ತಾನಾ ಆಂಗ್ಲಾಂತ್ ಖೆಲೊನ್ ಆಸ್ಲಿಂ ಭುರ್ಗಿಂ “ಪೊಲಿಸ್ ಆಯ್ಲೊ, ಮಾಂಯ್,” ಮ್ಹಣ್ ಭಿಯಾನ್ ಭಿತರ್ ಧಾವ್ಲಿಂ. ತಿತ್ಲ್ಯಾ ಭಿತರ್ ಘರಾಂತ್ಲಿಂ ಬಾಯ್ಲ್ ಮನ್ಯಾಂ ಭಾಯ್ರ್ ಧಾವೊನ್ ಆಯ್ಲಿಂ. ತೆಣೆ ಮಡ್ತಿನಿ ಹಿತ್ಲಾಂತ್ ಕಸಲ್ಯಾಗಿ ಕಾಮಾರ್ ಆಸ್ಲೊ ತೆಂ ಸೊಡ್ನ್ ಆಂಗ್ಲಾಕ್ ಆಯ್ಲೊ. ಸಕ್ಯಡ್ ಪೈಸ್ ಪೈಸ್ ರಾವೊನ್ ತಾಕಾ ಪಳೆತಾತ್ಚ್ಕ್ ಶಿವಾಯ್ ಕೊಣೇ ಉಲಂವ್ಕ್ ಮುಕಾರ್ ಸರ್ಲೆಂ ನಾ. ಕಿತ್ಯಾಕ್, ತೊ ಕೋಣ್ ಮ್ಹಣ್ ತಿಂ ನೆಣಾಂತ್. ಶೆಜಾಚೊ ರೊಫಿ ಮ್ಹಣ್ ವಳಕೀ ಕಳ್ಳಿನಾ, ವಳ್ಳಾಲ್ಲಿಂ ಜಾಲ್ಯಾರೀ, ಮೆಲ್ಚೊ ಕಸೊ ಜೀವ್ ಜಾವ್ನ್ ಆಯ್ಲೊ ಮ್ಹಣ್ ಚಿಂತುನ್ ಪಾತ್ಯೆಲ್ಲಾಂತ್. ಆಕೇರಿಕ್ ರೊಫಿನ್ಚ್ಕ್ ರೊಜಾಬಾಯೆ ವಿಶ್ಯಾಂತ್ ಖಬಾರ್ ವಿಚಾರ್ನ್ ಆಪ್ಣಾಚಿ ವಳಕ್ ದಾಕ್ಯತಚ್ ಮಾಗಿರ್ ತಾಂಚೊ ಚುರ್ಚುರೊ



ಕಿತ್ತೂ ತೊ ಸಾಂಗೊನ್ ತುದಿ ಕರ್ಚೊ ನಹಿಂ. “ಜರ್ತರ್ ಆಮಿ ತಾಚಾ ಆವ್ಯಕ್ ಆನಿ ಬಾಯ್ಲೆಕ್ ಆಮ್ಚಾ ಬಿಡಾರಾಂತ್ ಆಸ್ರೊ ದಿಲ್ಲೊ, ಆನಿಕ್ ತಿಂ ತೊ ಅಶೆಂ ಆವ್ಚಿತ್ತ್ ಯೆತಾನಾ ಆಮ್ಗರ್ ಆಸ್ಲಿಂ ಜಾಲ್ಯಾರ್, ತಾಂಚೊ ಎಕಾಮೆಕಾಚೊ ಎಕ್ವೊಟ್ ಜಾತಾನಾ ಭೊಗ್ಲೊ ಉಲ್ಲಾಸ್ ಪಳೆಂವ್ಕ್ ಮೆಳ್ಳೊಚ್ಚ್ ನಹಿಂ, ರೊಫಿಚೆಂ ಬೊರೆಂ ಮನ್ ಆನಿ ಶಿಫಾರಾಸ್ ಜೊಡ್ತಾಂವ್. ತಾಚೆ ವಯ್ರ್ ಪ್ರತಿ ಉಪ್ಕಾರ್ ಜಾವ್ನ್ ಕಾಂಯ್ ಇಲ್ಲೆಂ ಇನಾಮ್ ಸೈತ್ ದಿಲ್ಲಾ ಶಿವಾಯ್ ರಾವೊನಾ.” ಅಶೆಂ ಹರ್ಯೆಕ್ಲ್ಯಾನ್ ಚಿಂತ್ಲೆಂ ಜಾಯ್ನಾಯ್.

ವಳಕ್ ಕಳ್ತಚ್ ಸಕ್ಪಾಂ ತಾಚೆ ಭೊಂವ್ತಣಿ ಯೆಡೊ ಮಾರ್ನ್ ಎಕೆಕ್ಲೆಂ ಎಕಾ ವಯ್ರ್ ಏಕ್ ಸವಾಲ್ ಘಾಲುಂಕ್ ಆನಿ ತಾಚಿ ಖಬಾರ್ ಆಯ್ಕೊಂಕ್ ಉಡ್ತಾಲಿಂ. ಪೂಣ್ ರೊಫಿನ್ ಸಾಂಗ್ಲೆಂ ತಾಂಕಾಂ ಇತ್ಲೆಂಚ್: “ಫುರ್ಸತ್ ಆಸ್ತಾನಾ ತುಮ್ಗರ್ ಏಕ್ ಪಾವ್ಟಿಂ ಯೇವ್ನ್ ತಪ್ಪಿಲ್ ಗಜಾಲ್ ಸಾಂಗ್ತಾಂ. ಆತಾಂ ಉಪ್ಕಾರ್ ಕರ್ನ್ ಮಾಂಯ್ ಆನಿ ಆಂಜೆಲ್ ಕೊಣಾಗೆರ್ ಆಸಾತ್ ತೆಂ ಮ್ಹಾ ಕಾ ತುರ್ತಾನ್ ಸಾಂಗಾ.”

ತೆದ್ನಾ ಮದ್ದಿನಿನ್ ಅಶೆಂ ಮ್ಹಳೆಂ: “ಸಾತ್ ಆಟ್ ಮಹಿನ್ಯಾ ಆದಿಂ ತುಜಿ ಯೆಚ್ಚಾನ್ ಬಿಡಾರ್ ಮಾಗೊನ್ ಆಮ್ಗರ್ ಆಯಿಲ್ಲಿ-ರೆ. ಪೂಣ್ ಆಮ್ಗರ್ ಸುವಾತೆಚಿ ಅಡ್ವಣಿ... ತೆಂ ತುಂ ಜಾಣಾಂಯ್ ನಹಿಂವೆ? ಜಾಲ್ಯಾರೀ ಆಮಿ ಕಶೆಂ ಪುಣಿ ಸುಧಾರ್ಸಿತ್ಯಾಂವ್. ಪೂಣ್ ತುಜಿ ಯೆಚ್ಚಾನ್ಂಚ್ಚ್ ಅಡ್ವಣಿ ಪಳೆವ್ನ್ ಇನ್ಕಾರ್ ಕರ್ನ್ ಗೆಲಿ. ಮಾಗಿರ್ ಕಿತೆಂ ಕರ್ಯೆತಾ?... ತುಂಚ್ ಸಾಂಗ್. ಆತಾಂ-ತಿಂ ದೊಗಾಂಯ್ ವೋ ತ್ಯಾ ಬಾಬು ಶೆಟ್ಟಿಚಾ ಭಾತಾಚಾ ಚೊವ್ಕೆಂತ್ ಬಿಡಾರ್ ಕರ್ನ್ ಆಸಾತ್ ಖೊ...”

ರೊಫಿಕ್ ಎಕ್ಚ್ಚ್ಫಾರಾ ಸರ್ಗಾಚಿ ವಾಟ್ ಉಗ್ತಿ ಕರ್ನ್ ದಾಕ್ಟರ್ಲೆ ಬರಿ ಸಗ್ಳೊಚ್ಚ್ ಸಂತೊಸಾನ್ ಭರೊನ್ ತಾಣಿ ದಾಕ್ಟರ್ಲಾ (ಕೆಲ್ಲ್ಯಾ ನಹಿಂ) ಉಪ್ಕಾರಾ ಪಾಸ್ವತ್ ಪ್ರತಿ ಉಪ್ಕಾರ್ ಬಾವುಡ್ಚಿಂ ವಿಂಚ್ಚಾರ್ ದೋನ್ ಉತ್ರಾಂ ದರ್ವಡ್ಯಾನ್ ಉಚಾರ್ನ್, ಬೊಲ್ಸಾಂತ್ಲೊ ಪಾಂಚ್ ರುಪಿಯಾಂಚೊ ನೋಟ್ ಕಾಡ್ನ್ ನಿಮಾಣ್ಯಾ ಚೆಕ್ಯಾಚಾ ಹಾತಾಂತ್ ದೀವ್ನ್ ಬಾಬು ಶೆಟ್ಟಿಚಾ ಘರಾಚಾ ಕುಶಿಕ್ ಪೊಡ್ಲಿಂ ಕದಮಾ ಕಾಡಿತ್ ಗೆಲೊ.

ಪಾಂಚ್ ರುಪಿಯಾಂಚೊ ನೋಟ್ ದಿಲ್ಲೊ ಪಳೆವ್ನ್ ತಿಂ ಏಕ್ ಪಾವ್ಟಿಚಾಕ್ ಅಂತ್ಮಮಳಾಂ ಉಡ್ಲಿಂ. ದಾನ್ ಪಳೆವ್ನ್ ಧನ್ ಕಿತ್ಲೆಂ ಆಸಾ ಕೊಣ್ಣಾ ಮ್ಹಣ್ ಅಂದಾಚ್ ಕರುಂಕ್ ಎಕಾಮೆಕಾ ಚರ್ಚೆ ಕರುಂಕ್ ಪಡ್ಲಿಂ.

ಹೆಣೆ ರೊಫಿ ಗೆಲ್ಲೊ ತೊ ಪಾಂಚ್ ಮಿನುಟಾಂ ಭಿತರ್ ಪಂದ್ರಾ ಗಾದ್ಯಾಂಚ್ಯೊ ಮೆರೊ ಉತ್ರೊನ್ ಬಾಬು ಶೆಟ್ಟಿಗರ್ ವೊಚೊನ್ ಪಾವೊ. ಸಕಾಳಿಂ ಆಟ್ ವೊರಾಂಚೊ ವೇಳ್ ಜಾಲ್ಲ್ಯಾನ್ ಸಕ್ಪಾಂ ಘರಾಂತ್ಚ್ಚ್ ಆಸ್ಲಿಂ.

ಆವ್ಯ ಪುತಾಚೊ, ಆನಿ ಘೊವ್ ಬಾಯ್ಲೆಚೊ ಜಾಲ್ಲ್ಯಾ ಎಕ್ವೊಟಾಚೊ ವಿವರ್ ಖುದ್ ಪಳೆವ್ನ್ ಭೊಗುನ್ ಕಳಾಜಾಯ್ ಶಿವಾಯ್, ತೊಂಡಾನ್ ಆಸಾ ತಸೊ ಉಚಾರುಂಕ್ ಯಾ ಹಾಂಗಾಸರ್ ಬರೊವ್ನ್ ಘಾಲುಂಕ್ ಘಾವೊತೆ ಸಬ್ ಮೆಳಾನಾಂತ್. ಬಾಗ್ಲಾರ್ ಚಡೊನ್ ಹಾಂತುಳ್ಳಾರ್ ಬೊಸೊನ್ ಆಸ್ಲಲ್ಯಾ ಆವ್ಯಚೆರ್ ದೀಷ್ಟ್ ಪಡ್ಲಿಚ್ಚ್ “ಮಾಂಯ್,” ಮ್ಹಣ್

ಉಲೊ ಕರ್ನ್ ಏಕ್ ಮೇಟ್ ರೊಫಿನ್ ಮುಕಾರ್ ಯೇಚಾಯ್ ಜಾಲ್ಯಾರ್, ದುಸ್ರ್ಯಾಚೊ ಆಧಾರ್ ನಾತ್ಲ್ಯಾ ಶಿವಾಯ್ ಉಟೊಂಕ್ ತಾಂಕಾನಾತ್ಲಿ ರೊಜ್‌ಬಾಯ್ ಅಚರ್ಯಾನ್ ಮ್ಹಳ್ಳೆಬರಿ ಉಟೊನ್ ದೋನ್ ಮೆಟಾಂ ಮುಕಾರ್ ಯೇವ್ನ್ ಪುತಾಕ್ ವೆಂಗ್ ಮಾರ್ನ್ ತಾಚಾ ಗಾಲಾಂಚೆಂ ಉಮೆ ಘೆವ್ನ್ ಸಂತೊಸಾನ್ ಘಳ್ಳೆಂ ರಡ್ತಿ, ಆನಿ ತ್ಯಾ ವೆಳಾರ್, ಆದಿಂ ಮಾಗಾ ಸಾಂತ್ ಸಿಮಿಯಾವ್ನ್ ಮ್ಹಳ್ಳೆಬರಿ ಮನಾಂತ್‌ಚ್ಚಿ ತಿ ಮ್ಹಣಾಲಿ: “ಆತಾಂ ಜಾಲ್ಯಾರ್ ತುಜಾ ಖಾಲ್ತ್ಯಾ ಚಾರ್ನಿಕ್ ವೊರ್ ಸಾಯ್ಲ್ಯಾ, ಕಿತ್ಯಾಕ್ ಸರ್ಗಾರಾಚಾಂತ್ ಪಳೆಂವ್ಕ್ ಆಶೆವ್ನ್ ಆಸಲ್ಲ್ಯಾ ಮ್ಹಜಾ ಪುತಾಕ್ ಹ್ಯಾ ಸಂಸಾರಾಂತ್‌ಚ್ಚಿ ಹಾವೆಂ ಪಳೆಲೊ ದೆಕುನ್.”

ಆನಿ ತ್ಯಾ ವೆಳಾರ್ ಆಂಜೆಲ್ ಧರ್ನಿರ್‌ಚ್ಚಿ ನಾ! ಸಗ್ಳ್ಯಾ ಹಿಂದುಸ್ಥಾನಾಚಿ ರಾಣಿ ಮ್ಹಣ್ ಕುರ್ವಾರ್ ಕರ್ನ್ ಸಿಯಾಸಾಣಾಚೆರ್ ಬೊಸ್ಕಲ್ಲೆಂ ಜಾಲ್ಯಾರಿ ತಿತ್ಲೊ ಸಂತೊಸ್ ಆನಿ ಆನಂದ್ ತಿಕಾ ಭೊಗ್ತೊನಾ. ಆನಿಕ್, ಇತ್ಲೊ ಆನಂದ್ ತಿಕಾ ಖಿಂಚಾಂತ್ ಮ್ಹಳ್ಯಾರ್, ರೊಫಿ ಜಿವಂತ್ ಆಸೊನ್ ಆವ್ಣಿತ್ ತೊ ಪಾಟಿಂ ಘರಾ ಆಯ್ಲೊ ಮ್ಹಣ್ ತಿತ್ಲೊ ನಹಿಂ, ಬಗಾರ್ ತಿಣೆ ಇತ್ಲ್ಯಾ ಸಂಸಾರಿ ಕಷ್ಟಾಂತ್ ಆನಿ ಅನ್ವಾರಾಂತ್, ದೆಂವ್ಚಾರಾಚಾ ನಾಡಿಂತ್ ಆನಿ ತಾಳ್ಲೆಂತ್ ಎಕ್ಸುರೆನ್ ಮಾರ್ಲ್ಲ್ಯಾ ಲಡಾಯೆಚೊ ಆನಿ ದೆವಾಚೆರ್ ಖಡ್ಗಾಸಾರ್ಕಿ ಪಾತ್ಯೆಣಿ ದವರ್ನ್ ಖಳಾನಾಸ್ತಾನಾ ಮಾಗ್ಲ್ಲ್ಯಾ ಮಾಗ್ಣ್ಯಾಚೊ ಫಳ್ ತಿಕಾ ಆಜ್ ಮೆಳಾತ್ ಮ್ಹಣ್ ಚಿಂತಿನಾತ್‌ಲ್ಲೆ ಘಡ್ಯೆ ದೆವಾನ್ ದಿಲೊ ನಹಿಂಗಿ ಮ್ಹಣ್. ಆನಿ ಜರ್‌ತರ್ ಹೆರಾನಿ ಸಾಂಗ್‌ಲ್ಲೆಂ ಪಾತ್ಯೆವ್ನ್ ಕಷ್ಟಾಂತ್ಲೆಂ ಪರಿಹಾರ್ ಜಾಂವ್ಚೆ ಪಾಸ್ವತ್ ಧನಿಯಾ ಲಾಗಿಂ ಕಾಜಾರ್ ಜಾಂವ್ಕ್ ಒಪ್ಪಿಗಿ ದೀವ್ನ್ ಕಾರ್ಯೆಂ ತಿಸಾಲ್ಲ್ಲೆಂ, ಆಜ್ ಕಿತೆಂ ಘಡ್ತೆಂ? ತಿಚಾ ಧಿರಾಸಾಣೆನ್ ಹೆಂ ಅವ್ಜೆಡ್ ಚುಕಲ್ಲ್ಯಾನ್ ತಿಕಾ, ತಿಚಾ ಕುಟ್ಮಾಕ್, ಆನಿ ತಿಚಾ ಸಮಾಜಿಕ್‌ಚ್ಚಿ ಯೆಂವ್ಚೆಂ ತಸಲೆಂ ನಾಲಿಸ್‌ಪಣ್ ತಿಣೆ ಚುಕಲ್ಲ್ಯಾಂಗಿ? ಹೆಂ ಚಿಂತುನ್ ಕೊಣಾಚೆಂ ಆಂಗ್ ಸಂತೊಸಾನ್ ಆನಿ ಆನಂದಾನ್ ಶಿರ್ಶಿರ್ನಾಸ್ತಾನಾ ರಾವಾತ್? ಝುಜಾಂತ್ ಧೈರ್ ದೀವ್ನ್ ದುಸ್ರ್ಯಾನ್ ಪಡಾವ್ ಕರ್ನ್ ಸಗ್ಳ್ಯಾ ಗಾಂವಾಕ್ ಬಚಾವ್ ಕೆಲ್ಲ್ಯಾ ವೀರ್ ಭಕ್ತಾಚಿ ಕರ್ನಿ ಹ್ಯಾ ಎಕ್ಸುರ್ಯಾ ಸ್ತ್ರೀಯೆನ್ ಕೆಲ್ಲ್ಯಾ ಕರ್ನಿ ಮುಕಾರ್ ಕಾಯಿಂಚ್ಚಿ ನಹಿಂ! ಕೆದೆಂ ವೊಡ್ಲೆಂ ಭಾಗ್ ಆನಿ ಇನಾಮ್ ಧಿರಾಸಾಣೆಚಾ ಪಾತ್ಯೆಣಿಕ್ ದೆವಾನ್ ದಿಂವ್ಚೆಂ!

ಆಪ್ಲಾಚಾ ಆವ್ಯಕ್ ಆನಿ ಬಾಯ್ಲೆಕ್ ಬಿಡಾರ್ ದೀವ್ನ್ ಆಧಾರ್ಸಿಲ್ಲ್ಯಾ ತ್ಯಾ ಗುಣೇಸ್ತ್ ಬಾಬು ಶೆಟ್ಟಿಚೊ ರೊಫಿನ್ ಮನಃಪೂರ್ವಕ್ ಉಪ್ಕಾರ್ ಬಾವುಡ್ಲೊ. ಕ್ರಿಸ್ತಾಂವಾಂಕ್ ಫಾವೊ ಜಾಲ್ಲೊ ತೊ ಆನಂದಾಚೊ ವಾಂಟೊ ತ್ಯಾ ಅನ್‌ಭಾವಾಡ್ಲಿ ಬಾಬು ಶೆಟ್ಟಿಕ್ ಗೆಲೊ! ಆನಿ ತೊಯ್ ತಾಂಚಾ ಉಲ್ಲಾಸಾಚೊ ವಾಂಟೆಲಿ ಜಾವ್ನ್ ತೊ ದೀಸ್ ತಾಣೆ ತಾಂಚೆ ಮದೆಂ ಖರ್ಚಿಲೊ.

“ರೊಫಿ ಪರ್ಬುಲೆ,” ಮ್ಹಣಾಲೊ ತೊ ರೊಫಿಚೊ ಹಾತ್ ಧರ್ನ್, “ತುಮ್ಮೊ ದೇವ್ ನೀಜ್ ಜಾವ್ನ್ ಖರೊ ಆನಿ ಬೊರೊ ಮ್ಹಳ್ಳೆಂ ಆಜ್ ಮ್ಹಾಕಾ ಸ್ಪಷ್ಟ್ ಜಾತಾ. ತುಜಿ ಆವ್ಯ ಆನಿ ಯೆಜ್ಮಾನ್ ಹ್ಯಾ ಬಿಡಾರಾಂತ್ ಆಯಿಲ್ಲೆ ದೀಸ್ ಧಾವ್ನ್ ಖಳಾನಾಸ್ತಾನಾ ತುಮ್ಮಾ ದೆವಾಚಿಂ ಶಾಸ್ತ್ರಾಂ-ಪ್ರಾರ್ಥನಾ ಕರ್ನ್ ಆಸ್‌ಲ್ಲಿಂ ಹಾವೆಂ ಆಯ್ಕಾಲ್ಯಾಂತ್. ತಿಂ ಹಾಂಗಾಸರ್ ಆಯ್ಲ್ಯಾ ಉಪ್ರಾಂತ್ ಮ್ಹಜಾ ಘರಾಂತ್ ಜಾಯಿತ್ತೆಂ ಬೊರೆಪಣ್ ಜಾಲಾಂ. ಆಮ್ಮಾ ಭುತಾಚಿ ಧೊಸ್ ಜಾಯಿತ್ತಿ ಉಣಿ ಜಾವ್ನ್ ಆಮ್ಮಿ ಸಕ್ಪಾಂಚಿ ಆರೋಗ್ಯಸ್ಥಿತಿ ಬೊರಿ ಜಾವ್ನ್ ಆಯ್ಲ್ಯಾ. ತುಮ್ಮಾ ದೆವಾನ್ ತುಕಾ ಬೊರೆಪಣಿ ಪಾಟಿಂ

ಹಾಡ್ಲೊ, ಆಮ್ನಾ ಭುತಾಕ್ ಧಾಂವ್ಡಾಯ್ಲೊ, ಆನಿ ಆಮ್ನಾಂ ಜಾಯಿತ್ತೆಂ ಬೊರೆಪಣ್ ಕರ್ನ್ ದಿಲೆಂ. ದೆಕುನ್ ತುಮಿ ತುಮ್ಮಾ ದೆವಾಕ್ ಫೆಸ್ತ್ ಪರಬ್ ಕರ್ನ್ ಅರ್ಗಾಂ ದಿತಾನಾ ಹಾಂವೀ ತುಮ್ಮಾ ಸಾಂಗಾತಾ ಮೆಳೊನ್ ಉಪ್ಕಾರ್ ಬಾವ್ವಂಕ್ ಅಪೇಕ್ಷಿತಾಂ.”

ರೊಫಿನ್ ತಾಚಾ ಭುಜಾಕ್ ಧಾಪುಡ್ನ್ ಮ್ಹಳೆಂ: “ಮಿತ್ರಾ, ತುಕಾ ಆಮ್ನಾ ದೆವಾನ್ ಕೆಲ್ಲೆಂ ಬೊರೆಪಣ್ ಯೆದೊಳ್ ಉಣೆ, ಕರುಂಕ್ ಆಸಾ ಚಡ್. ದೆಕುನ್ ತುಜಿ ತಾಚೆರ್ ಪಾತ್ಯೆಣಿ ಚಡ್ ಆನಿ ಸಾಂಗಾತಾಚ್ಚ್ ತುಜೆ ಥಂ ಬೊರೆಪಣ್ ಚಡ್ತೆಲೆಂ.”

ರೊಫಿನ್ ಆಪ್ಲಿ ಪೇಟ್ ಪೊರ್ನ್ಯಾ ಘರಾಂತ್ಲಿ ನೊವ್ಯಾ ಬಿಡಾರಾಕ್ ಹಾಡ್ಲಿ. ಮುಸ್ತಾಯ್ಕಿ ಬದ್ಲನ್ ನ್ಹಾವ್ನ್ ಜಾವ್ನ್, ಜೆವಾಣ್ ಕರ್ನ್ ಪೈಲೊ ಇಲ್ಲೊ ವಿಶೆವ್ ಘೆತ್ಲೊ ಆನಿ ಮಾಗಿರ್ ಆಪ್ಲಿ ಕಥಾ ಅಶಿ ಸಾಂಗೊಂಕ್ ಸುರು ಕೆಲಿ:

“ಹಾವೆಂ ತುಮ್ಮಾಂ ಕಾಗಾದ್ ಬರೈಲ್ಯಾ ಉಪ್ರಾಂತ್ ಮ್ಹಾಕಾ ತುಮ್ಮಿ ಜವಾಬ್ ಮೆಳ್ತಲ್ಲಿ. ಕೊಲೊಂಬೊ ಬಂದ್ರಾರ್ ಮ್ಹಜಿ ತೀನ್ ಮಹಿನ್ಯಾಂಚಿ ತರ್ಬೆತಿ ಉದ್ಕಾರ್ ಜಾಲಿ, ಆನಿ ಮ್ಹಜಾ ಕಾಮಾಂತ್ ಪರಿಕ್ಷಾ ಜಾವ್ನ್ ಮ್ಹಾಕಾ ‘ಪಾಸ್ ಸರ್ಟಿಫಿಕೇಟ್’ ಮೆಳ್ಳಿ. ಹ್ಯಾ ತೀನ್ ಮಹಿನ್ಯಾನಿ ತುಮ್ಮಾಂ ಪರ್ತ್ಯಾನ್ ಏಕ್ ಕಾಗಾದ್ ಬರೊವ್ನ್ ರುಪ್ಯ ಧಾಡ್ಲೊಲೊಂ ಮ್ಹಣ್ ಕಿತ್ಲೆ ಸಂದ್ರಾಪ್ ಸೊದುನ್ ಕೆಲ್ಯಾರೀ ಪಾಟಿಂ ಪಾಟಿಂಚ್ ಪಡ್ಲೆಂ. ತಶೆಂ ಆಸ್ತಾಂ ಏಕ್ ದೀಸ್ ಹುಕುಮ್ ಆಯ್ಲಿ ಕಿತೆಂಗಿ ಮ್ಹಳ್ಳಾರ್, ಹಾಂವ್ ಆಸ್ಲೆಂ ತಾರುಂ ಉಟಾ-ಉಟಿಂ ಮಿಲಿಟರಿ ಮ್ಹಾಲ್ ಘೆವ್ನ್ ಸಿಂಗಾಪುರಾಕ್ ಭಾಯ್ರ್ ಸರೊಂಕ್ ತಯಾರ್ ಆಸಾಜಾಯ್ ಮ್ಹಣ್. ಕಶೆಂಯ್ ಜಾಲ್ಯಾರೀ ಸಿಂಗಾಪುರಾ ಧಾವ್ನ್ ಕಾಮಾ ತಿಸುಂಚಿಂ ಮ್ಹಣ್ ತ್ಯಾಚ್ಚ್ ರಾತಿಂ ಆಮಿ ಭಾಯ್ರ್ ಸರ್ಲ್ಯಾಂವ್. ಸಿಂಗಾಪುರಾ ಧಾವ್ನ್ 200 ಮೈಲಾಂ ಆಸ್ತಾನಾ ಜಪಾನಿ ವಿಮಾನಾನಿ ‘ಬೊಮ್’ ಘಾಲ್ನ್ ದೋನ್ ಮಿನುಟಾಂ ಭಿತರ್ ಆಮ್ಚೆಂ ತಾರುಂ ಬುಡವ್ನ್ ಸೊಡ್ಲೆಂ. ತಾಂತ್ಲೆ ಕಿತ್ಲೆ ಜಣ್ ವಾಂಚ್ಕ್ಯಾತ್ ಆನಿ ಕಶೆ ವಾಂಚ್ಕ್ಯಾತ್ ಮ್ಹಳೆಂ ಹಾಂವ್ ನೆಣಾ. ಹಾಂವ್ ಎಕಾ ಪೆಟ್ರೊಲಾಚಾ ಖಾಲಿ ಡಬ್ಬಾಕ್ ಧರ್ನ್ ದರ್ಯಾಂತ್ ಕಿತ್ಲೊ ತೇಂಪ್ ಉಪೆವ್ನ್ ಆಸ್ಲೊಂ ತೆಂಯ್ ಹಾಂವ್ ನೆಣಾ. ಹಾಂವ್ ಮತಿರ್ ಯೇವ್ನ್ ದೊಳೆ ಉಗ್ತೆ ಕರ್ತಾನಾ ತಡಿರ್ ಮೊಗ್ರಾಂಚಾ ಹಿಂಡಾಂತ್ ರೆಂವೆರ್ ನಿದೊನ್ ಆಸ್ಲೊಂ. ತ್ಯಾ ಮೊಗ್ರಾಂಚಿ ಭಾಸ್ ಮ್ಹಾಕಾ ಸಮ್ಜಾನಾ ಆನಿ ಮ್ಹಜಿ ತಾಂಕಾಂ ಸಮ್ಜಾನಾ ಮ್ಹಣ್ಚ್ಚ್ ಎಕಾಮೆಕಾ ಕಿತೆಂ ಸಾಂಗ್ಲೆಂ ಆನಿ ಕಿತೆಂ ಕರ್ಚೆಂ ಮ್ಹಳೆಂ ಕಳೆಂ ನಾ. ಆಕೇರಿಕ್ ತುವೆಂ ದಿಲ್ಲಿ ಮ್ಹಜಾ ಗಳ್ಯಾಂತ್ಲಿ ಆರ್ಲುಕ್ ಪಳೆವ್ನ್ ತಾಣಿ ಮ್ಹಾಕಾ ಕ್ರಿಸ್ತಾಂವ್ ಮ್ಹಣ್ ಸಮ್ಜೊನ್ ತಡಿ ಧಾವ್ನ್ ತೀನ್ ಮೈಲಾಂ ಪೈಸ್ ಆಸ್ಲಲ್ಲ್ಯಾ ಎಕಾ ಮಿಶ್ರೊನಾರಿ ಪಾದ್ರಿ ಸರ್ಪಿನ್ ವ್ಹೆಲೊ. ಯೆರೊಪಿಗೊರೊ ಪಾದ್ರಿ ತೊ ಹಿಂದುಸ್ಥಾನಿ ಭಾಸ್ ಜಾಣಾಸ್ಲೊ; ಹಾಂವ್‌ಯಿ ಇಲ್ಲಿ ಇಲ್ಲಿ ಉಲಂವ್ಕ್ ಶಿಕ್‌ಲೊಂ ಜಾಲ್ಲ್ಯಾನ್, ತಾಣೆ ವಿಚಾರ್ಚಾ ಸವಾಲಾಂಕ್ ಹಾವೆಂ ಕಳ್ತಾ ತ್ಯಾ ಪ್ರಮಾಣೆ ಜಾಪ್ ದೀವ್ನ್ ಮ್ಹಜಿ ಗತ್ ತಾಕಾ ಸಮ್ಜಾಯ್ಲಿ. ತೊ ಮ್ಹಜೆರ್ ಬಿರ್ಮೆತ್ ಪಾವೊನ್ ತಾಣೆ ಮ್ಹಾಕಾ ತಾಚೆ ಸಾಂಗಾತಾಚ್ಚ್ ಮಿಶ್ರೊನಾರಿ ಕಾಮಾಂತ್ ಕುಮಕ್ ಕರುಂಕ್ ದವರ್ಲೊ.

“ಥೊಡೆ ಹಪ್ತೆ ಪಾಶಾರ್ ಜಾತಚ್ ಮ್ಹಾಕಾ ತ್ಯಾ ಗಾಂವ್ಚಿ ಪರಿಸ್ಥಿತಿ ಸಗ್ಳಿ ಕಳ್ಳಿ. ತೊ ಗಾಂವ್ ದರ್ಯಾ ಮದೆಂ ಲ್ಹಾನ್‌ಸೊ ಏಕ್ ಕುದ್ರೊ...”



‘ಕುದ್ರೋ’ ಮ್ಹಳ್ಳೆಂಚ್ ಮಾಂಯ್-ಸುನ್ ಎಕಾಮೆಕಾ ತೊಂಡಾಕ್ ಪಳೆವ್ನ್ ಹಾಸ್ಲಿಂ.

“ಕಿತ್ಯಾಕ್ ಹಾಸ್ತಾತ್ ತುಮಿ?” ವಿಚಾರ್ಲೆಂ ರೊಫಿನ್ ದೊಗಾಂಯ್ಕ್ ಪಳೆವ್ನ್.

“ತುಜೆಂ ಚಲೆಗ್ರಾಮ್ ಹಾಡ್ನ್ ಆಯಿಲ್ಲೊ ಪೆದೊ ಆಮ್ಕಾಂ ಭುಜಾವಣ್ ದೀವ್ನ್ ಮ್ಹಣಾ: ತುಂ ಎಕಾ ಕುದ್ರ್ಯಾರ್ ಜಿವಂತ್ ಆಸ್ತಲೊಯ್ ಮ್ಹಣ್. ತಾಣೆ ಸಾಂಗ್ಲೆಂ ಕಶೆಂ ಸತ್ ಜಾಲೆಂ ಪಳೆ!” ಮ್ಹಣಾಲಿ ರೊಚ್‌ಬಾಯ್ ಅಜಾಪ್ ಪಾವೊನ್.

ರೊಫಿಯ್ ಹಾಸ್ಲೊ ಆನಿ ಕಥಾ ಮುಂದರ್ಸುನ್ ಮ್ಹಣಾಲೊ: “ತೊ ಕುದ್ರೊ ಅಟ್ಟಾಂಗ್ ಉಚಾಂಜೊಳ್ ದರ್ಯಾ ಮದೆಂ ಆಸ್‌ಲ್ಲೆ ನಿಮ್ಮಿಂ ಮಂಜ್ಯೊ ಆನಿ ದೊಣೆ ಸೊಡ್, ಭಾಯ್ಲ್ಯಾ ಗಾಂವ್ಚಿಂ ತಾರ್ವಾಂ ಲೆಗುನ್ ಯೇನಾತ್‌ಲ್ಲಿಂ. ದೆಕುನ್ ಥಂ ಥಾವ್ನ್ ಭಾಯ್ಲ್ಯಾ ಗಾಂವಾಕ್ ಪೊಚೊಂಕ್ ಜಾಯ್ನಾತ್‌ಲ್ಲಿಂ. ಕಾಗ್ತಾಂ ಯಾ ಚಲೆಗ್ರಾಮ್ ಧಾಡ್ಚಿ ಕಸಲಿಚ್ ವಾಟ್ ನಾತ್‌ಲ್ಲಿ. ತುಮ್ಚೆ ಸರ್ಶಿಂ ಪಾಟಿಂ ಯೆಂವ್ಚೊಚ್ ನಹಿಂ, ತುಮ್ಕಾಂ ಏಕ್ ಖಬಾರ್ ತಿಳ್ವಂಚೊ ಉಪಾಯ್ ನಾ ತೊ ಪಳೆವ್ನ್ ಹಾಂವ್ ಖಂತಿರ್ ಪಡ್ಲೊಂ. ತುಮ್ಚೊ ಉಗ್ಡಾಸ್ ಕಾಡ್ನ್ ಹಾಂವ್ ದಿಸಾಂದೀಸ್ ಭಾಗೊನ್ ಅಸ್ಕತ್ ಜಾಲೊಂ ಆನಿ ತಾಪಾಂತ್ ಪಡ್ಲೊಂ. ಪೂಣ್ ತ್ಯಾ ಪಾದ್ರ್ಯಾಬಾಚಾ ಮ್ಹಿನತೆನ್ ಎಕಾ ಮಹಿನ್ಯಾ ಭಿತರ್ ಹಾಂವ್ ಬೊರೊ ಜಾಲೊಂ, ಆನಿ ಉಪ್ರಾಂತ್ ತೀನ್ ವರ್ಸಾಂ ತಶೆಂಚ್ ಜಿಯೆಲೊಂ.

“ಏಕ್ ದೀಸ್, ಮ್ಹಣ್ಲೆ, ಪೊರುಂ ನವೆಂಬ್ರಾಚಾ 1ಲೆ ತಾರ್ಕೆರ್-ಸಮೇಸ್ತ ಸಾಂತಾಂ ಭಕ್ತಾಂಚಾ ಘೆಸ್ತಾ ದೀಸ್-”

ತಶೆಂ ಮ್ಹಣ್ತಾನಾ ಆಂಜೆಲಾನ್ ಏಕ್‌ದಮ್ ಆಂಗ್ ಕಾಡ್ಲೆಂ ಆನಿ ಪ್ಯಸ್ ಬೊಸ್‌ಲ್ಲಿ ರೊಚ್‌ಬಾಯೆ ಸರ್ಶಿನ್ ವೊಂದಾಲಿ.

“ಕಿತೆಂ ಭಿಯೆಲಿಯ್-ಆಂಜೆಲ್?” ಸವಾಲ್ ಕೆಲೆಂ ರೊಫಿನ್.

“ಕಾಂಯ್‌ನಾಸ್ತಾ... ಮುಂದರ್ಸಿ...” ಮ್ಹಣ್ ತಿಣೆ ಜಾಪ್ ದಿಲಿ.

“ತ್ಯಾ ದೀಸ್-” ಮುಂದರ್ಸಿಲೆಂ ರೊಫಿನ್, “ತ್ಯಾ ಸಾಂತಾಂ ಭಕ್ತಾಂಚಾ ಮಜತೀನ್ ಜಾಯ್ನಾಯ್, ಪಾದ್ರ್ಯಾಬಾನ್ ಮ್ಹಾಕಾ ಏಕ್ ಬೊರಿಶಿ ಖಬಾರ್ ದಿಲಿ: ‘ತುಕಾ ತುಜಾ ಗಾಂವಾಕ್ ವೆಚಿ ಖುಶಿ ಆಸಾಗಿ?’ ಮ್ಹಣಾಲೊ. ‘ಹಾಂವ್ ಕೆದಾಳಾ ಮ್ಹಣ್ ರಾಕೊನ್‌ಚ್ಚ್ ಆಸಾಂ, ಪಾದ್ರ್ಯಾಬಾ’ ಮ್ಹಣ್ ಹಾವೆಂ ಮ್ಹಳ್ಳೆಂ. ‘ತರ್ ತುಜಿ ಖುಶಿ ವೆಗ್ಳಿಂಚ್ ಜಾರಿ ಜಾಂವ್ಕ್ ಪುರೊ. ದೆವಾ ಲಾಗಿಂ ಸದಾಂಚ್ ಮಾಗ್’ ಮ್ಹಣ್ ಧೈರ್ ದಿಲೆಂ. ತ್ಯಾ ದೀಸ್ ಥಾವ್ನ್ ಸುರು ಕೆಲಿಂ ಹಾವೆಂ ನೊವೆನಾ ಪಾಟ್ಲಾನ್ ನೊವೆನಾ ಆನಿ ಮಾಗ್ಲಿ.”

ಆಂಜೆಲಾನ್ ಇತ್ಲೆಂ ಆಯ್ಕಾತಚ್ ಕಾಳ್ಜಾಕ್ ಏಕ್ ಮುಟ್ ಮಾರ್‌ಲ್ಲೆ ಬರಿ ಜಾವ್ನ್ ತಿಣೆ ಚೆಜುಚಾ ಕಾಳ್ಜಾಕ್ ನೊವೆನ್ ಧರ್ನ್ ತ್ಯಾ ದೀಸ್ ಆಕೇರ್ ಕೆಲ್ಲ್ಯಾಚೊ ಉಗ್ಡಾಸ್ ಆಯ್ಲೊ. ತ್ಯಾ ನೊವೆನಾಚೊ ಫಳ್ ಆಪ್ಲಾ ಥಂ ಕಾಂಯ್ ದಿಷ್ಟಿಕ್ ಪಡೊಂಕ್ ನಾತ್‌ಲ್ಲೊ ಜಾಲ್ಯಾರೀ ರೊಫಿ ಥಂ ತ್ಯಾ ದೀಸ್ ಥಾವ್ನ್‌ಚ್ಚ್ ದೆವಾನ್ ಲಾಭೊಂವ್ಕ್ ಸುರು ಕೆಲ್ಲ್ಯೊ ಮ್ಹಳ್ಳೆಂ ತಿಕಾ ಕಳ್ಳೆಂ.

“ಮ್ಹಜೆಂ ಮಾಗ್ಲೆ ದೆವಾನ್ ಆಯ್ಕಾಲೆಂ ಆನಿ ತಾಚೊ ಫಳ್ ಹ್ಯಾ ಜನೆರಾಚಾ 12 ತಾರ್ಕೆರ್ ಮೆಳೊಂಕ್ ಸುರು ಜಾಲೊ. ತ್ಯಾ ದೀಸ್ ಒಸ್ವೇಲಿಯಾಚಿ ಥೊಡೆ ಶಿಪಾಯ್ ಯೇವ್ನ್ ಆಮ್ಚಾ ಕುದ್ರ್ಯಾರ್ ದೆವ್ಲೆ ಆನಿ ತಾಚೆರ್ ಏಕ್ ವಿಮಾನ್ ನಿಲ್ತಾಣ್ ತಾಣಿ ಉಗಡ್ಲೆಂ. ಸರ್ವ್ ತಯಾರ್

ಜಾತಚ್ ಗೆಲೆತ್ಯಾ ಮಹಿನ್ಯಾಚಾ, ಎಪ್ರಿಲಾಚಾ 10 ತಾರ್ಕೆರ್ ಮಿತ್ರ್ ಪಾಡ್ಲಿಚಿ ವಿಮಾನಾ ಶಿಪಾಯಾಂ ಸಮೇತ್ ದೆವ್ಲಿಂ. ಆಯಿಲ್ಲ್ಯಾ ತಿಸ್ರಾ ದಿಸಾ ಪಾದ್ರ್ಯಾಬಾನ್ ಸೇನಾಧಿಪತಿಕಡೆ ವೊಚೊನ್, ತಾಕಾ ಮ್ಹಜಿ ಸಂಗತ್ ವಿವರ್ಸುನ್ ಸಾಂಗೊನ್, ಇಲ್ಲಿ ಶಿಫಾರಾಸ್-ಬಿ ಕರ್ನ್ ಮ್ಹಾಕಾ ಮದ್ರಾಸ್ ಧಾಡ್ಲಿ ವಿಲೆವಾರಿ ತಾಣೆ ಪೊಂತಾಕ್ ಪಾಯ್ಲಿ. ಹ್ಯಾ ಮಹಿನ್ಯಾಚಾ 1ಲೆ ತಾರ್ಕೆರ್ ಹಾಂವ್ ವಿಮಾನಾರ್ ಕೊಲೊಂಬೊಕ್ ಯೇವ್ನ್ ದೆವೊಂ ಆನಿ ಧೈಂಸರ್ ಮ್ಹಜಾ ಆಫಿಸರಾಕ್ ಭೆಟ್ ದೀವ್ನ್, ವಳಕ್ ದಾಕವ್ನ್, ಕುದ್ರ್ಯಾವ್ಯಲ್ಯಾ ಸೇನಾಧಿಪತಿಚಿಂ ರುಜ್ವಾತಿ-ರಿಕಾರ್ಡಾಂ ತಾಚೆ ಮುಕಾರ್ ದವರ್ಲಿಂ. ತಿಂ ಪಳೆವ್ನ್ ತಾಣೆ ಕೂಡ್ಲೆ ಮ್ಹಜಾ ತೀನ್ ವರ್ಸಾಂ, 10 ಮಹಿನ್ಯಾಂಚೊ ಸಾಂಬಾಳ್ ಜುಮ್ನಾ ಕರ್ನ್ ಎಕಾ ಗಾಂಟಿನ್ ದೀವ್ನ್ ಸ ಮಹಿನ್ಯಾಂಚಾ ರಜೆರ್ ವೊಚೊಂಕ್ 'ಸೆಂಕ್ಷನ್' ಕೆಲೆಂ."

ಹಿ ವಿಚಿತ್ರ್ ಕಥಾ ಆಯ್ಕೊನ್ ಮಾಂಯ್-ಸುನೆಚಿ ಲೊಂವ್ ಉಬಿ ರಾವ್ಲಿ! ಇತ್ಲ್ಯಾ ಅನ್ವಾರಾಂತ್ಲೊ ಬಚಾವ್ ಕರ್ನ್ ತಾಕಾ ಆಜ್ ಪಾಟಿಂ ಹಾಡ್ನ್ ತಾಂಚೆ ಧೈಂ ಪಾಯ್ಲಾ ಜಾಲ್ಯಾರ್ ತಿಂ ಮಹಿಮಾ ದೆವಾಚಿಂ ಆನಿ ಅಂಕ್ವಾರ್ ಸಾಯ್ಬಣಿಚಿಂ ಮ್ಹಣ್ ತಾಂಕಾಂ ಸ್ಪಷ್ಟ್ ಜಾಲೆಂ. ತಾಣೆ ಭಾಯ್ರ್ ಸರ್ನ್ ಗೆಲ್ಲ್ಯಾ ರಾತಿ ತಿಣೆ ಆಪ್ಣಾಚಾ ಗಳ್ಯಾಂತ್ಲಿ ಆರ್ಲುಕ್ ಹಾಡ್ನ್ ತಾಚಾ ಗಳ್ಯಾಂತ್ ಘಾಲ್ತಾನಾ ಮಾಗ್ಲಲ್ಲ್ಯಾ ಮಾಗ್ಣ್ಯಾಚೊ ತಿಕಾ ಉಗ್ಡಾಸ್ ಆಯ್ಲೊ. ಖರ್ಯಾ ಅಂತಸ್ಕರ್ನಾನ್ ಆನಿ ಪಾತ್ಯೆಣಿನ್ ಮಾಗ್ಲೆಂ ತೆಂ ಮೊಟ್ಟೆಂ ಮಾಗ್ಲೆ ಕಿತ್ಲ್ಯಾ ಸೂಕ್ಷ್ಮ ಧರಾನ್ ತಾಣೆ ಆವ್ಯ-ಪುತಾನ್ (ಜೆಜುನ್ ಆನಿ ಮರಿಯೆನ್) ಹ್ಯಾ ಆವ್ಯ-ಪುತಾ ಧೈಂ ಜಾರ್ಲೆಕ್ ಹಾಡ್ಲೆಂ! ತೆಂ ಚಿಂತುನ್ ತಾಂಕಾಂ ಅರ್ಗಾಂ ದಿಂವ್ಚಾ ಪಾಸ್ವತ್ ತಾಣೆ ಜೆಜುಚಾ ಕಾಳ್ಜಾಕ್ ಏಕ್ ಫೆಸ್ತ್-ಮಿಸ್ ಆಂಗ್ಲೆಂ.

ರೊಫಿಚಿ ಕಥಾ ಮುಗ್ಗತಚ್, ರೊಜ್‌ಬಾಯೆನ್ ಆಪ್ಲಿ ಸಾಂಗೊಂಕ್ ಸುರು ಕೆಲಿ. ಆನಿ ಸಾಂಗ್ತಾನಾ ಆಪ್ಣಾಚಿಂ, ಅಂಜೆಲಾಚಿಂ, ಶೆಣ್ಯಾಚಿಂ ಆನಿ ಧನಿಯಾಚಿಂ ಉಲಣೆ ಆನಿ ನಡ್ತೆಂ ಆಸಾ ತಶೆಂ, ಪಕ್ವಪಾತ್ ಕರಿನಾಸ್ತಾನಾ, ಕಸಲೆಂಚ್ಚ್ ಲಿಪ್ಪನಾಸ್ತಾನಾ ಯಾ ಕುಡ್ಲಿನಾಸ್ತಾನಾ ಬೊರೆಂ ವಾಯ್ರ್ ಪೂರಾ ಕುಮ್ಪರಿಂತ್ ಸಾಂಗ್ಲೆಬರಿ ತಿಣೆ ಉಗ್ತೆಂ ವಿವರ್ಸುನ್ ಸಾಂಗ್ಲೆಂ.

ಪೈಲೆಂ ಪೈಲೆಂ ರೊಫಿಕ್ ಧನಿಯಾಚಿಂ ಕರ್ತುವಾಂ ಆಯ್ಕೊನ್ ರಾಗ್, ತಕ್ಲೆಕ್ ವೀಕ್ ಚಡಾಸೆಂ, ಚಡ್ಲೊ. ತ್ಯಾ ವೆಳಾರ್ ಧನಿ ಮುಕಾರ್ ಆಸ್ಲೊ ಪುಣೆ ಜಾಲ್ಯಾರ್ ತೊ ಕಿತೆಂ ಕರುಂಕೀ ಪಾಟಿಂ ಸರ್ತೊನಾ. ಪೂಣ್ ಥೊಡೊ ವೇಳ್ ಪಾಶಾರ್ ಜಾತಚ್ ಸರ್ವ್ ಸಂಗಿ ಆಟವ್ನ್ ಪಳೆನಾಫಡೆ, ತೆಂ ಸಕ್ಲೆಡ್ ಘಡೊಂಕ್ ಎಕಾ ಧರಾನ್ ಅಪುಣ್‌ಚ್ಚ್ ಕಾರಾಣ್ ಮ್ಹಣ್ ತಾಕಾ ಸುಸ್ಲೆಂ ಆನಿ ರಾಗ್ ನಿವೊನ್ ಥಂಡ್ ಜಾಲೊ.

ದುಸ್ರೆ ದಿಸಾ ಸಕಾಳಿಂ ಉಟ್‌ಲೊಚ್ಚ್ ಪೇಜ್ ಜೇವ್ನ್ ಇಜ್ಯಚೊ ರಸ್ತೊ ಧರ್ನ್ ಬರಾಬರ್ ಇಕ್ರಾ ಘುಂಟ್ಯಾರ್ ನೊರ್ಬಾಟಾಬಾಚಾ ಬೊಂಗ್ಲ್ಯಾ ಬಾಗಾರ್ ಪಾವೊನ್ ರೊಫಿನ್ ದಾರ್ವಾಟ್ಯಾಚಿ ಕಾಂಪಿಣ್ ವೊಡ್ಲಿ.

ನಿಕ್ಲಾವ್ನ್ ಯೇವ್ನ್ ಬಾಗಿಲ್ ಉಗ್ತೆಂ ಕೆಲೆಂ, ಆನಿ ರೊಫಿಚೆರ್ ದೀಷ್ಟ್ ಪಡ್‌ಲ್ಲಿಚ್ಚ್ ಯೆದೆಂ ವೊಡ್ಲೆಂ ತೊಂಡ್ ಉಗ್ತೆಂ ಕರ್ನ್ ಕಿಂತಿ ವೊಡ್ಲಾನ್ ಮ್ಹಣೊಂಕ್ ಆಸ್ತಾನಾ, ರೊಫಿನ್ ತಾಚಾ ತೊಂಡಾಕ್ ಆಪ್ಣಾಚೊ ಹಾತ್ ಧರ್ನ್ "ಪೊಗೊಚ್ಚ್ ರಾವ್! ಬಾಬ್ ಆಸಾ?" ಮ್ಹಣ್ ಲೋವ್ ತಾಳ್ಯಾನ್ ವಿಚಾರಿಲಾಗ್ಲೊ. ನಿಕ್ಲಾವ್ನ್ ತಕ್ಲಿ ಹಾಲವ್ನ್ 'ಆಸಾ' ಮ್ಹಣ್ ಜಾಪ್ ದಿಲಿ. ದೊಗೀ

ಜಣ್ ಮಾಜ್ರಾಂ ಬರಿ ಆವಾಜ್ ಕರಿನಾಸ್ತಾನಾ ಮೆಟಾಂ ಕಾಡ್ನ್ ಸಾಲಾಕ್ ಗಲೆ. ಥಂ ಪಾವ್ತಾನಾ ಧನಿ ಆನಿ ಶೆಣ್ಯ ಆಫಿಸ್ ಕುಡಾಂತ್ ಬೊಸೊನ್ ರೊಜ್‌ಬಾಯೆಚಾ ಘರ್ ಜಾಗ್ಯಾ ವಿಶ್ಯಾಂತ್ ಚರ್ಚೆ ಕರ್ತಾಲೆ ತೆಂ ರೊಫಿಕ್ ಆಯ್ಕಾಲೆಂ ಆನಿ ಏಕ್ ಮಿನುಟ್‌ಭರ್ ವೊಗೊಚ್ಚ್ ರಾವೊನ್ ಉಲಣ್ಯಾಕ್ ಕಾನ್ ದಿಲೆ.

“ಲಾಗಿಂ ಲಾಗಿಂ ವರ್ಸ್ ಥಾವ್ನ್ ಜಾಗೊ ಪಣ್ಗಿಲ್ ಆಸಾ; ಆತಾಂ ಪಾವ್ನ್ ಪಡ್ಲ್ಯಾ ಆದಿಂ ಖಿಂಚಿಂ ಪುಣಿ ಏಕ್ ವಕಾಲ್ ತಲಾಸ್ ಕರ್ನ್ ಜಾಗೊ ವೃದ್ಧಿ ಕರ್ಯನಾಸ್ತಾನಾ ತಸೊಚ್ಚ್ ದವರ್ಚೊವೆ?” ಸವಾಲ್ ಧನಿಯಾಚೆಂ.

“ವಕಾಲ್ ಫಾಲಿಜಾಯ್ ಜಾಲ್ಯಾರ್ ಮೊಡ್‌ಲ್ಲೆಂ ಘರ್ ಕಾಡ್ನ್ ನೊವೆಂ ಬಾಂದ್ಲ್ಯಾ ಶಿವಾಯ್ ಕೋಣ್ ಮುಕಾರ್ ಸರ್ತಾ?” ಮ್ಹಣ್ ಶೆಣ್ಯಾಚೆಂ ಪ್ರತಿ ಸವಾಲ್.

“ಘರ್ ನೊವೆಂ ಬಾಂದಿಜಾಯ್ ಪಡ್ಲೆಂ. ಆಂಚೆಲ್ ತಿ ಸರ್ಪಳಿ ವ್ಹೊರುಂಕ್ ಯೇತ್ ಮ್ಹಣ್ ಚಿಂತ್‌ಲ್ಲೆಂ. ಆಯ್ಲಿನಾ. ಆನಿ ಚಡ್ ತೇಂಪ್ ರಾಕ್ಲ್ಯಾರ್ ಜಾಯ್ನಾ. ಸರ್ಪಳಿ ತಾಂಚಾ ರಿಣಾಕ್ ವಜಾ ಜಾಲ್ಲೆ ಬರಿಚ್ಚ್ ಮ್ಹಣ್ ಲೆಕಿಜಾಯ್. ಫಾಲ್ಯಾಂ ಪುಣಿ ತಿ ಚಿನ್ವಾರ್ ಕಾಟ್ಯಾಕ್ ವ್ಹೊರ್ನ್ ವಿಕ್ರುನ್, ತೆಣೆಂಚ್ ಬಂದ್ರಾಕ್ ವೊಚೊನ್ ನೊವ್ಯಾ ಘರಾಕ್ ಜಾಯ್ ತಿತ್ಲೆ ವಾಸೆ ಆನಿ ಸುಂಬ್ ವಗ್ಗರೆ ಕಾಣ್ಲೆಂವ್ಚಿ ವಿಲೆವಾರಿ ಕರ್...” ಮ್ಹಣ್ ಧನಿಯಾನ್ ತಾಕಿಂ ದಿಲಿ.

ತೆಂ ಆಯ್ಕಾತಲ್ಯಾ ರೊಫಿಕ್ ಆಂಗಾರ್ ಶೆಳೆಂ ಉದಾಕ್ ವೊತ್‌ಲ್ಲೆ ಬರಿ ಜಾಲೆಂ. ಚಡ್ ವೇಳಾ ಥಂ ಉಬೊ ರಾವೊಂಕ್ ತಾಕಾ ತಾಂಕ್‌ಲ್ಲ್ಯಾ. ಕೂಡ್ಲೆ ಬಾಗ್ಲಾಲಾಗಿಂ ವೊಚೊನ್ ದಾರಾಕ್ ಚಿರ್ಪುಟ್ ಮಾರ್ಲಿ.

“ಭಿತರ್ ಯೆವ್ಕೆತ್” ಮ್ಹಣ್ ಧನಿಯಾನ್ ಹುಕುಮ್ ಉಚಾರ್ತಚ್ ರೊಫಿ ಭಿತರ್ ರಿಗ್ಲೊ ಆನಿ ಧನಿಯಾಕ್ ಫುಡ್ ಕರ್ನ್ ಸಲಾಮ್ ಮಾರ್ನ್ ಹಾಸ್ಲೊ.

ಧನಿ ಆನಿ ಶೆಣ್ಯ ಸ್ವಪ್ನೆಲ್ಲ್ಯಾ ಬರಿ ಏಕ್ ಘಡಿಭರ್ ತಟಕ್ ಬೊಸೊನ್ ಉಲ್ಯನಾಸ್ತಾನಾ, ಆಸ್ಲೊ ಹಾಲ್ಯನಾಸ್ತಾನಾ ತಾಕಾಚ್ಚ್ ಪಳೆವ್ನ್ ರಾವ್ಲೆ! ನೀಜ್ ಜಾವ್ನ್ ರೊಫಿ ತಾಂಚೆ ಮುಕಾರ್ ಜಿವೊ ಜಿವೊ ಉಬೊ ಆಸಾ ಮ್ಹಳ್ಳೆಂ ಪಾತ್ಯೆಂವ್ಕ್ ತಾಂಕಾಂ ಕಷ್ಟ್ ಮಾರ್ಲೆ. ತಾಚೊ ಸ್ಪಿರಿತ್ ಯೇವ್ನ್ ಉಬೊ ರಾವ್ಲಾ ಜಾಂವ್ಕ್ ಪುರೊ ಮ್ಹಣ್ ದುಬಾವ್ನ್, ಭಿಯಾನ್ ಪಾಟಿಂ ಪಾಟಿಂ ಕರಿಲಾಗ್ಲೆ. ತೆ ನೀಜ್ ಜಾವ್ನ್ ಭಿಯೆಲ್ಯಾತ್ ಮ್ಹಳ್ಳೆಂ ರೊಫಿನ್ ತಾಂಚಾ ತೊಂಡಾರ್ ಆನಿ ದೊಳ್ಕಾಂಚೆರ್ ಪಳೆನಾಫಡೆ, ಆಪ್ಣಾಚಾ ವಳ್ಳೆಚಿ ರುಜ್ವಾತ್ ದಾಕಂವ್ಕ್, “ದೇವ್ ಬೊರೊ ದೀಸ್ ದಿಂವ್ ನೊರ್ಬಾಟಾಬಾ” ಮ್ಹಣ್ ಸನ್ಮಾನ್ ಕರಿಲಾಗ್ಲೊ.

‘ನೊರ್ಬಾಟಾಬಾ’ ಮ್ಹಳ್ಳೆಂ ಆಯ್ಕೊನ್ ಧನಿ ತಾಚಾ ತಾಳ್ಯಾಕ್ ವಳ್ಕಾಲೊ ಆನಿ ರೊಫಿಚ್ಚ್ ಮ್ಹಣ್ ಪಾತ್ಯೆಲೊ. ಪೂಣ್ ತ್ಯಾ ಘಡ್ಯೆ ತಾಕಾ ಆಪ್ಣಾಚೊ ಈಷ್ಟ್ ಮ್ಹಣ್ ಸ್ವಾಗತ್ ದಿಂವ್ಚೊಗಿ ಯಾ ದುಸ್ಮಾನ್ ಮ್ಹಣ್ ಲೆಕುನ್ ಭಾಯ್ರ್ ಲೊಟ್ಟೊಗಿ ಮ್ಹಳ್ಳೆಂ ಚಿಂತುನ್ ಕದಲಾ ವ್ಹಲೊ ಉಬೊ ಜಾಲೊ, ಆನಿ “ತುಂ ನೀಜ್ ಜಾವ್ನ್ ರೊಫಿ ಕುವೆಲ್ ಜಾವ್ನ್ ಆಸಾಯ್?” ಮ್ಹಣ್ ಕಾವ್ಲೆಣಿಚಾ ತಾಳ್ಯಾನ್ ಸವಾಲ್ ಕರಿಲಾಗ್ಲೊ.

ಪರ್ತ್ಯಾನ್ - “ನೊರ್ಬಾಟಾಬಾ,” ಮ್ಹಣ್ ಉಲೊ ಕೆಲೆಂ ರೊಫಿನ್ ಬೋವ್ ಇಷ್ಟಗತಿಚಾ



ತಾಳ್ಮೆ. “ಹಾಂವ್ ಜೀವ್ ಆಸಾಂ ಮ್ಹಣ್ ಪಾತ್ಯೆಂವ್ಕ್ ತುಕಾಚ್ ನಹಿಂ ಮ್ಹಾಕಾಯ್ ಕಷ್ಟ್ ಮಾರ್ತಾತ್. ಇತ್ಲ್ಯಾ ವರ್ಸಾಂನಿ ಖಬ್ರೆವಿಣೆ ಹಾಂವ್ ಪಾಟಿಂ ಯೇನ್ ಮ್ಹಣ್ ತುಮಿ ಕೊಣೆಂಯ್ ಚಿಂತುಂಕ್ ನಾ ಜಾವ್ತೆ. ಪೂಣ್ ದೆವಾಚಾ ವೊಡ್ ದಯೆನ್ ಆನಿ ತುಜಾ, ಮ್ಹಜಾ ಆವ್ಯಚಾ ಆನಿ ಬಾಯ್ಲೆಚಾ ಮಾಗ್ಣ್ಯಾನ್ ಹಾಂವ್ ಜಾಯಿತ್ಲ್ಯಾ ಅನ್ವಾರಾಂತ್ಲೊ ಬಚಾವ್ ಜಾವ್ನ್ ಪಾಟಿಂ ಆಯ್ಲೊ.”

ಆವ್ಯಚೆಂ ಆನಿ ಬಾಯ್ಲೆಚೆಂ ನಾಂವ್ ಆಯ್ಕಾಲ್ಲೆಂಚ್ ಧನಿಯಾಚಾ ಮನಾಂತ್ ಭೊಗ್ಲಿ ತಿ ಲಜ್ ಆನಿ ಕರ್ಕಾರ್ ಇತ್ಲೆ ಆನಿ ತಿತ್ಲೆ ನಹಿಂ. ತಾಣೆ ತಾಂಚೆ ಧೈರ ದಾಕ್ಟರ್ಲಾ ನಿಷ್ಕರಾಯೆಚೊ ಆನಿ ಕರುಂಕ್ ಸಾಧನ್ ಕೆಲ್ಲ್ಯಾ ಅನಿಸ್ಕಳ್‌ಪಣಾಚಾ ಕರ್ತುಂವಾಂಚೊ ಎಕಾಚ್ ಫಾರಾ ಉಗ್ಡಾಸ್ ಯೇವ್ನ್ ತಾಚೆಂ ತೊಂಡ್ ಕಾಳೆಂ ವಿದ್ರುಪ್ ಜಾಲೆಂ. ತೆಂ ತೊಂಡ್ ರೊಫಿ ಧಾವ್ನ್ ಕಶೆಂ ಲಿಪಂವ್ಚೆಂ ಮ್ಹಳೆಂ ತಾಕಾ ಕಳೆನಾ. ತ್ಯಾಚ್ ಘಡ್ಕೆ, ತಾಚಾ ಪಾಯಾಂ ಮುಳಾಂತ್ ಧರ್ನ್ ಉಗ್ತಿ ಜಾವ್ನ್, ತಾಕಾ ಜಿವೊ ಜಿವೊ ಗೀಳ್ ನವ್ಯಂಚ್ ಕೆಲ್ಲೊ ಜಾಲ್ಯಾರ್, ತೊ ಬೋವ್ ಖುಶಿ ಜಾತೊ ಕೊಣ್ಣಾ! ಪೂಣ್ ರೊಫಿಚೆಂ ನಿತಳ್ ಆನಿ ಸಮಧಾನೆಚೆಂ ತೊಂಡ್ ಪಳೆತಾನಾ ತಾಂಚೆ ಮದೆಂ ಘಡ್ಲೆಲ್ಲೊ ವಿಕಾಪ್ ತೊ ಕಾಯಿಂಚ್ ನೆಣಾ ಜಾಂವ್ಕ್ ಪುರೊ ಮ್ಹಣ್ ಚಿಂತುನ್ ತಾಣೆ ಧೈರ್ ಘೆತ್ಲೆಂ ಆನಿ ಕಡ್ಡಾಯೆನ್ ಆಪ್ಣಾಚಾ ತೊಂಡಾರ್ ಹಾಸೊ ಹಾಡ್ನ್ ದಾಂತ್ ಸೊಡ್ಲೆ ಆನಿ ರೊಫಿಕ್ ಆಪ್ಣಾಚೊ ಆದ್ಲೊಚ್ ಈಷ್ಟ್ ಮ್ಹಣ್ ಚಿಂತುನ್ ಹಾತ್ ಮುಕಾರ್ ದಿಲೊ. ರೊಫಿನ್ ಕೂಡ್ಲೆ ತೊ ಆಪ್ಣಾಚಾ ಹಾತಾಂತ್ ಧರ್ನ್ ಖುಶಾಲಾಯೆನ್ ಹಾಲ್ತಲೊ. ಉಪ್ರಾಂತ್ ಧನಿ ತೆಂಚ್ ಹಾಸ್‌ಮುಖ್ ಘೆವ್ನ್ ತಾಕಾ ಭಾಯ್ರ್ ಚೊವ್ಕೆಕ್ ಆಪವ್ನ್ ವೊರ್ನ್ ಗೆಲೊ (ಭಿತರ್ ಕಾಂಯ್ ಘಡ್ಲೆಡ್ ಕರಿತ್ ಮ್ಹಣ್ ಭಿಯೆಲೊ ಆಸ್ತೊಲೊ!) ಆನಿ ತಾಕಾ ಎಕಾ ಕದಲಾರ್ ಬೊಸೊವ್ನ್, ಆಪುಣ್ ಆನೈಕ್ ತಾಚೆ ಲಾಗಿಂ ಹಾಡ್ನ್, ತಾಚೆರ್ ಬೊಸೊ.

“ತುಂ ಮೆಲ್ಲೊಯ್ ಮ್ಹಣ್ ದೋನ್ ಟೆಲೆಗ್ರಾಮಾ ಆಯಿಲ್ಲೆಂ, ಆನಿ ತಿಂ ಪಳೆವ್ನ್ ಆಮಿ ತುಜಾ ಅತ್ಮಾಕ್ ಮಿಸಾಂ ಲೆಗುನ್ ದಿವ್ಲಿಂಮೊ!” ಮ್ಹಣಾಲೊ ಧನಿ ಕಪಾಲಾರ್ ಮಿರಿಯೊ ಫಾಲ್ಡ್.

“ಝುಜಾಕ್ ಗೆಲ್ಲೆ ಧೈರ ಕಿತೆಂ ಸಕ್ಕಡ್ ಘಡ್ತಾ ಮ್ಹಣ್ ಸಾಂಗೊಂಕ್ ಸಾಧ್ಯ್ ಆಸಾವೆ, ನೊರ್ಬಾಟಾಬಾ? ಸರ್ವ್ ಆಸಾ ದೆವಾಚಾ ಹಾತಾಂತ್,” ಮ್ಹಣಾಲೊ ರೊಫಿ ಹಾಸೊನ್‌ಶೆಂ ಆನಿ ಬೊಲ್ಸಾಕ್ ಹಾತ್ ಫಾಲ್ಡ್ ಸಿಗ್ರೆಟೆಚಿ ಪೆಕೆಟ್ ಕಾಡ್ನ್ ತಾಂತ್ಲಿ ಏಕ್ ಸಿಗ್ರೆಟ್ ಅರ್ಧುಕುರಿ ಭಾಯ್ರ್ ವೊಡ್ ಧನಿಯಾಚಾ ಮುಕಾರ್ ಧರ್ಲಿ. ಧನಿಯಾನ್ ತಿ ಖುಶೆನ್ ಕಾಣ್ಲೆತಾನಾ: “ತುಂಯ್ ಸಿಗ್ರೆಟ್ ವೊಡುಂಕ್ ಶಿಕ್ಲೊಯ್ಲಿ ಕಿತೆಂ?” ಮ್ಹಣ್ ಮೊಸ್ತಾಚೆಂ ಸವಾಲ್ ಫಾಲೆಂ.

“ಆಮ್ಕಾಂ ತಾರ್ವಾರ್ ಹರ್ಯೆಕಾಚಿ ಸವ್ಯ ಜಾತಾ, ನೊರ್ಬಾಟಾಬಾ,” ಮ್ಹಣ್ ರೊಫಿನ್ ಜಾಪ್ ದೀವ್ನ್ ಆಪ್ಲೆಂಯ್ ಏಕ್ ಸಿಗ್ರೆಟ್ ತೊಂಡಾಕ್ ಖೊವ್ಲಿ ಆನಿ ಕಾಡಿ ವೊಡ್ ಧನಿಯಾಚಾ ಸಿಗ್ರೆಟೆಕ್ ಪೈಲೊ ಉಜೊ ಲಾಯ್ಲೊ ಆನಿ ಉಪ್ರಾಂತ್ ಆಪ್ಣಾಚಿ ಪೆಟ್ಟಿಲಿ. ರೊಫಿಚೆಂ ಫೆಶನ್, ತಾಣೆ ಸಿಗ್ರೆಟ್ ವೊಡ್ ಧುವರ್ ಸೊಡ್ಲೊ ನಮುನೊ, ತಾಚೆ ಮಾತ್ಯಾಚೆ ಕೇಸ್, ಹಾತಾಚೆರ್ ‘ರಿಸ್ಕ್ ವೊಚ್,’ ಪಾಯಾಂಕ್ ಮೇಯ್ ಮೊಚೆ ಇತ್ಯಾದಿ ಪಳೆವ್ನ್ ಧನಿಯಾಕ್ ಮೊಸ್ತಾಚೊ ಜಾಳ್ಯೊ

ಉಟ್ಟೋ, ಆನಿ “ತುಂ ರುಝಜಾಕ್ ಗೆಲೊಯ್ ಜಾಲ್ಯಾರೀ ಬೊರೊ ಸುಧಾರ್ಲೊಯ್-ನಹಿಂಗಿ?”  
ಮ್ಹಣ್ ತ್ಸೊ ಜಾಳ್ಕಾಯೊ ಸವಾಲಾಂತ್ ಲಿಪವ್ನ್ ಭಾಯ್ರ್ ಘಾಲ್ಯೊ.

“ಸುಧಾರ್ಲಾಂ ಜಾಲ್ಯಾರ್ ತುಜಾ ಕುಮ್ಮೆನ್ ಆನಿ ಆಧಾರಾನ್ ನಹಿಂವೆ, ನೊರ್ಬಾಟಾಬಾ?  
ನಾ ಜಾಲ್ಯಾರ್ ಹಾಚೆ ಭಿತರ್ ಭಿಕಾರ್ಯಾ ಪ್ರಾಸ್ ಪಾಸ್ತ್ ಜಾವ್ನ್ ಹ್ಯಾ ಕದೆಲಾರ್ ಕಶೆಂಯ್  
ನಹಿಂಮೊ, ತುಜಾ ಘರಾ ಬಾಗ್ಲಾರ್ ಲೆಗುನ್ ಉಬೊ ರಾವೊಂಕ್ ಘಾವೊ ನಹಿಂ ಜಾತೊಂ! ಹ್ಯಾ  
ಸರ್ವ್ ತುಜಾ ಉಪ್ಕಾರಾಂಚೊ ಪ್ರತಿ ಉಪ್ಕಾರ್ ಹಾವೆಂ ಕಸೊ ಬಾವುಡ್ಲೊ; ಮುಕ್ತಿ ಸಗ್ಳಿ ಮ್ಹಜಿ  
ಜಿಣಿ ಪುರೊಗಿ, ನೊರ್ಬಾಟಾಬಾ?” ಮ್ಹಣ್ ರೊಫಿ ಸೀದಾ ಉಗ್ತೊ ಉಲ್ಕೊ.

ಧನಿಯಾಚಾ ತೊಂಡಾರ್ ಮಾತ್ ಪ್ರತ್ಯಾನ್ ಕಾಳ್ಜಾಣ್ ಆಯ್ಲಿ. ಆಂಬೊಟ್ ಖೆಲ್ಲ್ಯಾಕ್  
ಗಲ್ಯಾ ಕಡೆ ಲಾಸ್ತಾ ಮ್ಹಳ್ಳೆ ಬರಿ ರೊಫಿ ಆಪ್ಣಾಕಡೆ ವೊಪಾರಿನ್ ಉಲ್ಕತಾ ಜಾಂವ್ಕ್ ಪುರೊ ಮ್ಹಣ್  
ಚಿಂತುನ್ ಮನಾಂತ್ ಕಾಂತೊಣಿ ಸುರು ಜಾಲಿ. ತಾಣೆ ಕೆಲ್ಲೊ ಉಪ್ಕಾರ್-ತಾಚಾ ಮ್ಹಾತಾರ್ಯಾ ಆವ್ಯಕ್  
ಆನಿ ನೆಂಟ್ಯಾ ಬಾಯ್ಲೆಕ್ ಘರಾಂತ್ಲೆಂ ಭಾಯ್ರ್ ವೊಡ್ನ್ ವಾಟೆರ್ ಘಾಲ್ತೆಂ ತೆಂ, ತಾಚಾ ಜಿಣ್ಯೆಂತ್  
ತಾಣೆ ವಿಸ್ತೊಂಕ್ ಆಸಾವೆ?

“ಹಾವೆಂ ತುಮ್ಮಾಂ ಕಸಲೊ ಉಪ್ಕಾರ್ ಕೆಲಾ ಮ್ಹಣ್ ಪ್ರತಿ ಉಪ್ಕಾರ್ ಬಾವುಡ್ಲೊಲೊಯ್,  
ರೊಫಿ?” ಮ್ಹಣಾಲೊ ತೊ ತಿರ್ಕಾಸ್ ಪಳೆವ್ನ್, ಆಪ್ಣಾಚೊ ಅಪ್ರಾದ್ ವಳ್ಳೊನ್.

“ಕಿತೆಂ ಉಪ್ಕಾರ್ ಕೆಲಾ ಮ್ಹಣ್ ಮ್ಹಜಿ ಲಾಗಿಂ ವಿಚಾರ್ತಾಯ್ಕಿ?... ತುಂ ನೆಣಾಂಯ್ಕಿ,  
ನೊರ್ಬಾಟಾಬಾ?... ಮ್ಹಜಾ ಆವ್ಯಕ್ ಆನಿ ಬಾಯ್ಲೆಕ್-”

“ತುಜಾ ಆವ್ಯಚಿ ಆನಿ ಬಾಯ್ಲೆಚಿ ಖಬಾರ್ ಕಾಡಿನಾಕಾ,” ಮ್ಹಣಾಲೊ ತೊ ಮದೆಂ ಯೇವ್ನ್,  
ಸಗ್ಳೊಚ್ಚ್ ವಿಕಾರೊನ್. ತಾಂಚೆ ಸಂಗಿನ್ ಉಲಣೆ ಸುರು ಜಾವ್ನ್ ಭಿರಾಂಕುಳ್ ಪರಿಣಾಮ್  
ಘಡ್ಲೊಲೊ; ತಕ್ಲೊ ತಾಪೊನ್ ಆಕೇರಿಕ್ ಪುಟೊನ್ ವೊಚೊಂಕಿ ಪುರೊ ಮ್ಹಣ್ ಭಿಯೆವ್ನ್ ತೊ  
ಪ್ರಸ್ತಾಪ್ ತಾಂಚಾ ಗಜಾಲಿಂತ್ಲೊ ಚುಕವ್ನ್ ವೊರ್ಚೊ ತಾಚೊ ಉದ್ದೇಶ್ ಜಾವ್ನಾಸ್ಲೊ.  
ರೊಫಿ ನೀಜ್ ಜಾವ್ನ್ ಬೊರ್ಯಾ ಮನಾನ್ ಆಯ್ಲಾ ಆನಿ ಖರಾ ಕಾಳ್ಜಾನ್ ಉಲ್ಕತಾ ಮ್ಹಣ್ ತಾಕಾ  
ಪಾತ್ಯೆಂವ್ಕ್ ಧೈರ್ ನಾತ್ಲೆಂ.

“ತಾಂಚಿ ಕಿತ್ಯಾಕ್ ಖಬಾರ್ ಕಾಡಿನಾಯೆ, ನೊರ್ಬಾಟಾಬಾ! ತಾಣಿ ತುಜೆರ್ ದುಸ್ಮಾನ್ಕಾಯ್  
ಪುಣಿ ಕೆಲ್ಯಾಗಿ?... ”

“ತಾಣಿ ಮ್ಹಜೆರ್ ಕರುಂಕ್. ಹಾವೆಂ ತಾಂಚೆರ್ ಕೆಲ್ಯಾ.”

“ಛಿ! ಹೆಂ ಕಸಲೆಂ ಉಳ್ಳೆಂ ರಾಜಾಂವ್? ತಾಂಕಾಂ ತುವೆಂ ಕಸಲೆಂಯ್ ವಾಯ್ಪ್  
ಕರುಂಕ್ ನಾಂಯ್! ಭೆಪ್ಲೊಚ್ಚ್ ನಹಿಂ ಆಸ್ಲೊ ಅಪ್ರಾದ್ ತುಜಾ ಅಂಗಾರ್ ವೊಡ್ನ್ ಕಾಣ್ಲೆನಾಕಾ.”

“ರೊಫಿ, ಮನಾಂತ್ ಏಕ್ ತೊಂಡಾಂತ್ ದುಸ್ರೆಂಚ್ಚ್ ಉಲ್ಕನಾಕಾ. ನೀಜ್ ಗಜಾಲ್ ತೆಂ  
ನೆಣಾಂಯ್ಕಿ? ತಾಣಿ ತುಕಾ ಸಾಂಗೊಂಕ್ ನಾಂಗಿ?”

“ಸಾಂಗ್ಲಾಂ ಜಾಲ್ಯಾರ್ ತುಜೆ ವಿರೋಧ್ ಕಾಂಯ್ ಸಾಂಗೊಂಕ್ ನಾ.”

“ಸಾಂಗೊಂಕ್ ನಾ? ಘರಾಂತ್ಲೆಂ ಲೊಟುನ್ ಭಾಯ್ರ್ ಘಾಲ್ತೆಂಯ್?”

“ಘರಾಂತ್ಲೆಂ ಲೊಟುನ್ ಭಾಯ್ರ್ ಘಾಲ್ತೆಂ ತುಜೆ ಚೊಕ್‌ಗಿ ತಿ? ತ್ಯಾ ವಿಶ್ಯಾಂತ್ ತುಂ

ಕಾಂಯ್ ಬೆಚಾರ್ ಪಾವನಾಕಾ. ಕಾಯ್ನ್ಯಾ ಮುಕಾರ್ ತುಂ ಗುನ್ಯಾಂವ್ಕಾರ್ ನಹಿಂ. ತೀನ್-ಚಾರ್ ವರ್ಸಾಂ ಗೇಣ್ ಬಾಕಿ ಆಸೊನ್ಯಾಯಿ ತುವೆಂ ತಾಂಕಾಂ ತ್ಯಾ ಘರಾಂತ್ ರಾವೊಂಕ್ ಸೊಡ್ಲೆಂ ತೊ ತುಜೊ ಉಪ್ಕಾರ್ ಆಮಿ ಮೊರ್ತಾ ಪರ್ಯಾಂತ್ ವಿಸ್ತೊಂಕ್ ಆಸಾವೆ? ದುಸ್ರೊ ಕೋಣ್‌ಯಿ ಧನಿ ತಿತ್ಲಿ ರಿಯಾಯ್ತ್ ದಾಕ್ತೊವೆ?”

“ಹೆಂ ತುಜೆಂ ಉಲಣೆ ಖರೆಂ ಜಾವ್ನ್ ತುಜಾ ಕಾಳ್ಜಾಂತ್ ಧಾವ್ನ್ ಯೆಂವ್ಚೆಂ, ಯಾ ಮ್ಹಾಕಾ ಚೆಷ್ಟಾಯೊ ಕರ್ಚಾ ಇರಾದ್ಯಾನ್? ತುಜಾ ಮನಾಂತ್ ಕಿತೆಂ ಆಸಾ ತೆಂ ಉಗ್ತೆಂ ಉಲ್ಯಾ. ತುಂ ಹಾಂಗಾಸರ್ ಆಯಿಲ್ಲೊ ಉದ್ದೇಶ್ ಕಿತೆಂ? ತುಂ ಜರ್‌ತರ್ ರೇಲ್ವೆ ಸ್ಟೇಷನಾಂತ್ಲೊ ಸೀದಾ ಹಾಂಗಾಸರ್ ಯೇವ್ನ್ ತಸಲೆಂ ಉಲಣೆ ಉಲ್ಕೊಲ್ಲೊಯ್, ಹಾಂವ್ ಪಾತ್ಯೆತೊಂ. ಪೂಣ್ ತುಜಾ ಆವ್ಯಚಾ ಆನಿ ಬಾಯ್ಲೆಚಾ ತೊಂದಾಂತ್ಲಿ ನೀಜ್ ಗಜಾಲ್ ಆಯ್ಕೊನ್ ತುವೆಂ ಮ್ಹಜೆಂ ಕಡೆ ಅಶೆಂ ಉಲಂವ್ಚೆಂ ಸರೀ ರಕ್ಕ್ ಮ್ಹಣ್ ದಿಸ್ತಾ.”

“ತುಕಾ ತಶೆಂ ದಿಸ್ತಾ ಜಾವ್ಚೆತ್. ಪೂಣ್ ನೀಜ್ ಗಜಾಲ್ ತುಕಾ ಹಾವೆಂ ಸಾಂಗಾಜಾಯ್‌ವೆ, ಸಾಂಗ್ತಾಂ. ಪೂಣ್ ತಿ ತುವೆಂ ಪಾತ್ಯೆಜಾಯ್-ಆಯ್ಕ್: ಮ್ಹಜಾ ಆವ್ಯನ್ ಆನಿ ಬಾಯ್ಲೆನ್ ಪರಿಪೂರ್ಣ್ ಸಂಗತ್ ಮ್ಹಾಕಾ ಸಾಂಗ್ಲಾ. ತೆಂ ಸರ್ವ್ ಆಯ್ಕೊನ್ ತುಜೆರ್ ಗುನ್ಯಾಂವ್ ಚಿಂತುನ್, ತುಜೆರ್ ರಾಗಾನ್ ಪೆಚೊನ್ ತುಜೆ ಲಾಗಿಂ ಲಡಾಯ್ ಮಾರುಂಕ್ ಆಯ್ಲಾಂ ಮ್ಹಣ್ ತುಂ ಚಿಂತಿನಾಕಾ. ಹಾಂವ್ ಗೆಲ್ಯಾ ಉಪ್ರಾಂತ್ ಕಿತೆಂ ಸರ್ವ್ ಘಡ್ಲಾಂಗಿ ತಾಕಾ ಕಾರಾಣ್ ಹಾಂವ್‌ಚ್ಕ್. ದುಸ್ರೊ ಕೋಣ್ ನಹಿಂ. ಬೊಕ್ಸೆಕ್ ರಾನಾಂತ್ ಬಾಂದುನ್ ವೊಚೊನ್, ದುಸ್ರೆ ದಿಸಾ ಯೇವ್ನ್ ಪಳೆತಾನಾ ತಿ ವಾಗಾನ್ ಖೆಲ್ಯಾ ಜಾಲ್ಯಾರ್, ತಿ ಚೊಕ್ ಕೊಣಾಚಿ? ವಾಗಾಚಿಗಿ? ತಶೆಂ ತುಮ್ಚೆ ಮದೆಂ ಘಡ್‌ಲ್ಲ್ಯಾ ಕರ್ತುವಾಂಕ್ ಗುನ್ಯಾಂವ್ಕಾರ್ ಹಾಂವ್...”

“ತರ್ ಮ್ಹಜೆ ಥಂ ಆನಿ ತುಜಾ ಬಾಯ್ಲೆ ಥಂ ಘಡ್‌ಲ್ಲ್ಯಾ ಸಂಗಿಂತ್ ತುಕಾ ರಾಗ್ ನಾಂಗಿ?”

“ರಾಗ್ ಕಸೊ ಕರ್ಚೊ? ಮ್ಹಜಾ ಹುಬ್ರಿಂ ತಶೆಂ ಜಾಂವ್ಕ್ ಪೈಲೆ ಸುವಾತೆರ್ ಹಾಂವ್ ಸೊಡ್ಲೊನಾ, ಆನಿ ಎಕಾದಾವೆಳಾರ್ ಬಲತ್ಕಾರಾನ್ ವಾಂಕ್ಡೆಂ ಚಲ್‌ಲ್ಲೊಯ್ ಜಾಲ್ಯಾರ್ ರಾಗಾರ್ ಜಾತೊಂ ಮಾತ್, ನಹಿಂ, ಏಕ್ ಮೇಟ್ ಫುಡೆಂ ವೊಚೊನ್ ಆಮ್ಚೆ ಮದೆಂ ಜಾಯಿತ್ತೆಂ ವಾಯ್ಲ್ಯಾ ಘಡ್ಲೆಂ. ಮ್ಹಜಾ ಪಾಟ್ಲಾನ್ ಘಡ್‌ಲ್ಲ್ಯಾ ಸಂಗಿನ್ ಮೆತೆರ್ ಜಾಂವ್ಕ್ ಆನಿ ತ್ಯಾ ಕರ್ನಾಂಚೆರ್ ಮುನ್ಸುಬ್ದಾರ್ ಜಾವ್ನ್ ಬೊಸೊಂಕ್ ಮ್ಹಾಕಾ ಹಕ್ಕ್ ನಾ. ತೆಂ ಸರ್ವ್ ದೇವ್ ಸುಧಾರ್ಸಿತಲೊ. ಆತಾಂ ಮ್ಹಜೊ ಫಕತ್ ಕಾಯ್ಲೊ ಕಿತೆಂಗಿ ಮ್ಹಳ್ಯಾರ್, ತಶೆಂ ಪರ್ತ್ಯಾನ್ ಘಡಾನಾಶೆಂ ಚತ್ರಾಯ್ ಘೆಂವ್ಚೊ.”

“ತುಜೆಂ ರಾಜಾಂವ್ ಮ್ಹಾಕಾ ವಿಚಿತ್ರ್ ದಿಸ್ತಾ-ರೊಫಿ,” ಮ್ಹಣಾಲೊ ಧನಿ ಸಿಗ್ರೆಟೆಚೆಂ ಮುಳ್ಕಾಟ್ ಮೆಚಾರ್ ಪಿರಿಂತ್ ಚಿಡ್ತುನ್. “ತುಜಾ ಜಾಗ್ಯಾರ್ ಹಾಂವ್ ಆಸ್‌ಲ್ಲೊಂ ಜಾಲ್ಯಾರ್ ಆನಿ ತುಜಾ ಮನ್ಯಾಂ ಥಂ ಘಡ್‌ಲ್ಲೆಂ ಮ್ಹಜಾ ಬಾಯ್ಲೆ ಥಂ ಘಡ್‌ಲ್ಲೆಂ ಜಾಲ್ಯಾರ್, ಆನಿ ತೆಂ ಮಾಗಿರ್ ಹಾವೆಂ ಆಯ್ಕೊಲ್ಲೆಂ ಜಾಲ್ಯಾರ್, ಹಾಂವ್ ಕಿತೆಂ ಕರ್ತೊಂ ಜಾಣಾಂಯ್‌ಗಿ! ತ್ಯಾ ದಳ್ಳಿರ್ ಮನ್ಯಾಕ್ ಖಬ್ರೆವಿಣೆ ವೊಚೊನ್ ನಿದ್‌ಲ್ಲೆ ಕಡೆ ಸುರಿ ಘಾಲ್ತೊಂ ಆಸ್‌ಲ್ಲೊಂ!”

“ಸುರಿ ಹೆರಾಂಚೊ ಜೀವ್ ಕಾಡುಂಕ್ ಉಪಯೊಗ್ಗಿಲ್ಲೊ, ತ್ಯಾಚ್ ಸುರಿಯೆಚಾ ಅವ್ಘಡಾಂತ್



ಮೊರ್ತಲೋ-ಆನಿ ತಶೆಂಚ್ ಘಡ್ತಾ ಸಗ್ಳ್ಯಾ ಸಂಸಾರಾರ್. ಜರ್ತರ್ ಸುರಿ ಉಪಯೊಗ್ಸೊಂಚೊ ಇರಾದೊ ಯಾ ಸೈಂಬ್ ಮ್ಹಜೆ ಧೈಂ ಆಸಲ್ಲೆಂ, ಹಾಂವ್ ಹ್ಯಾ ಝುಜಾಂತ್ಲೊ ಪಾಟಿಂ ಯೆತೊನಾ. ಹಾಂವ್ ಪಾಟಿಂ ಆಯ್ಲಾಂ ಜಾಲ್ಯಾರ್ ಮ್ಹಜಾ ಆವ್ಯಚಾ ಆನಿ ಬಾಯ್ಲೆಚಾ ಮಾಗ್ಣ್ಯಾನ್. ಆನಿ ತಿಂ ಆಜ್‌ವರೆಗ್ ಜಿವಂತ್ ಆಸಾತ್ ಜಾಲ್ಯಾರ್, ತುಜೆ ವರ್ವಿಂ. ತುವೆಂ ತಾಂಚೆ ಧೈಂ ಕಿತೆಂಯ್ ಕೆಲಾಂಯ್ ಜಾಲ್ಯಾರ್ ತಾಂಕಾಂ ವಾಯ್ಪ್ ಕರ್ಚಾ ಇರಾದ್ಯಾನ್ ನಹಿಂ. ಹಾಂವ್ ನೀಚ್ ಜಾವ್ನ್ ಮೊರೊನ್ ಪಾಟಿಂ ಯೆಂವ್ಕ್‌ನಾತ್‌ಲ್ಲೊಂ ಜಾಲ್ಯಾರ್, ಆನಿ ತುಂ ಆಂಜೆಲಾ ಲಾಗಿಂ ಕಾಜಾರ್ ಜಾಲ್ಲೊಯ್ ಜಾಲ್ಯಾರ್, ತುಮ್ಮಾ ಎಕ್ಲೊಟಾ ವರ್ವಿಂ ವಾಟೆರ್ ಪಡ್ಚಾ ಮ್ಹಜಾ ವಿದೊವ್ ಬಾಯ್ಲೆಕ್ ಆನಿ ಮೊರೊಂಕ್ ತೆಂಕ್‌ಲ್ಲ್ಯಾ ಮ್ಹಜಾ ಪಿಡೆಸ್ತ್ ಆವ್ಯಕ್ ಸುಖಾಚೊ ಆನಿ ಭದ್ರತೆಚೊ ಆಸ್ತೊ ಫಾವೊ ಜಾತೊ. ತೊಯ್ ಏಕ್ ತುಜೊ ವ್ಹೊಡ್ ಉಪ್ಕಾರ್ ಮ್ಹಣೈತೊ. ಪೂಣ್ ಏಕ್ ಗಜಾಲ್ ಮಾತ್, ತುಕಾ ತಿಳ್ಸಂಕ್ ಪಶ್ಚಾತ್ತಾಪ್ ಪಾವ್ತಾಂ. ಖಿಂಚಿಗಿ ಮ್ಹಳ್ಯಾರ್, ಹಾಂವ್ ಖಂಡಿತ್ ಜಾವ್ನ್ ಮೆಲಾಂ ಮ್ಹಣ್ ಖರಿ ರುಜ್ವಾತ್ ನಾತ್ಲ್ಯಾ ಶಿವಾಯ್ ದರ್ವಡೊನ್ ಮುಕಾರ್ ಸರ್‌ಲ್ಲೆಂ ಮಾತ್, ತುಜೆಂ ಪಿಶೆಪಣ್.”

“ರುಜ್ವಾತಿಕ್ ದೋನ್ ಟೆಲೆಗ್ರಾಮಾ ಆಯಿಲ್ಲಿಂ ನಹಿಂವೆ, ರೊಫಿ...”

“ತೆಂಯ್ ವ್ಹಯ್. ತೆಂ ಲೆಕ್ಚಾರ್ ತುಜೊ ಕಾಂಯ್ ಗುನ್ಯಾಂವ್ ನಾ. ಕಶೆಂಯ್ ಜಾಲ್ಯಾರಿ ನೆಣಾರ್ಪಣಾನ್ ಉಜಾಚಾ ಸಂಬುರ್ಣಾಂತ್ ಚಿಪ್‌ಲ್ಲೊ ಹಾತ್ ದೆವಾನ್ ಭಸ್ಮ್ ಕರ್ನ್ ಸೊಡ್ಲೊನಾ. ಖಾಲಿ ಶೆಖ್ ಭೊಗುನ್ ತಸಲ್ಯಾ ಪಿಸಾಯೆಂತ್ ಹಾತ್ ಘಾಲಿನಾಯೆ ಮ್ಹಣ್ ದೆವಾನ್ ತಿತ್ಲ್ಯಾರ್‌ಚ್ಚ್ ಆಕೇರ್ ಕೆಲೆಂ. ದೆವಾಕ್ ಜಾಂವ್ ಹೊಗ್ತಾಪ್. ಆತಾಂ ಆಮಿ ಹ್ಯಾ ಸಂಗಿಚೆರ್ ಶಾಸ್ತ್ರಿತ್ ಪೊಡ್ಲೊ ಪೊಡ್ಯಾಂ ಆನಿ ತ್ಯಾ ವಿಶ್ವಾಂತ್ ಚಿಂತುನ್ ಮನಾಂ ಕರ್ಗುಂಚಿ ನಾಕಾತ್. ಆಮ್ಚೆ ಮದೆಂ ಚಾಳ್ವಾಲ್ಲಿ ಹಿ ಖಿದ್ವಾಳಾಯ್ ನಿತ್ಲೊನ್ ಆಯ್ಲ್ಯಾ ದೆಕುನ್ ಪರ್ತ್ಯಾನ್ ಆಮಿ ಉಬ್ರಾಂತ್ ಪಾಯ್ ಘಾಲ್ಚೊ ನಾಕಾ. ಎಕಾಮೆಕಾಚೆಂ ಭೊಗ್ವಣೆ ಜಾಂವ್ಪಿ ಆಮ್ಚಾ ಪುಡ್ಯಾ ಇಷ್ಟಗತೆಚಿ ಬುನ್ಯಾದ್. ಆಮ್ಚೆ ಮದೆಂ ಘಡ್‌ಲ್ಲಿ ಸಂಗತ್ ಆಯ್ಲೆಲ್ಲೆ ಪುಣಿ ತಾಂಚಾ ಜಿಣಿಯೆಂತ್ ಅಸಲಿಂ ಕಾಮಾ ಕರಿನಾಶೆಂ, ಆನಿ ಕರುಂಕ್ ವೆತಾನಾ ಜತ್ಲೆನ್ ಮುಕಾರ್ಸಿಜಾಯ್ ಮ್ಹಳ್ಳೆಂ ಲಿಸಾಂವ್ ಶಿಕೊಂದಿತ್.”

ಅಸಲೆಂ ಮೊಗಾಚೆಂ ಆನಿ ಸೊಸ್ಲಿ ಕಾಯೆಚೆಂ ಉಲಣೆ ತರ್ನಾಟ್ಕಾ ಉಜಾಂಬಳ್ ಕಸ್ತಾಚಾ ರೊಫಿಚಾ ತೊಂಡಾಂತ್ಲೆಂ ಭಾಯ್ರ್ ಪಡಾತ್ ಮ್ಹಣ್ ನೊರ್ಬಾಟಾಬಾನ್ ಬಿಲ್ಕುಲ್ ಚಿಂತುಂಕ್ ನಾತ್‌ಲ್ಲೆಂ. ಭಿಜುಡ್ಲೆಲ್ಯಾ ವಾಗಾ ಬರಿ ಆಪ್ಣಾಚೆರ್ ಉಡೊನ್ ಫಾಪ್ಪುನ್ ತಿರ್ಕಾಟ್ ಕರ್ನ್ ಫಾರಿಕ್ಲಣ್ ಘೆತ್ಲ್ಯಾ ಶಿವಾಯ್ ರಾವಾಸೊನಾ ಮ್ಹಣ್ ಭಿಯೆವ್ನ್ ಆಸಲ್ಲೊ. ಪೂಣ್ ಕಸಲಿಚ್ಚ್ ದುಸ್ಮಾನ್ಕಾಯ್ ಚಿಂತಿನಾಸ್ತಾನಾ, ಸೊಮಿಯಾನ್ ಮಿಸಾರ್ ಉಮ್ಯಾಳೊನ್ ಆಸ್ತಾನಾ ತಾಚಾ ಮಿನಿಗಾರಾಂಕ್ ಭೊಗ್ವಿಲ್ಲ್ಯಾ ಥರಾನ್ ಆಪ್ಣಾಕ್ ಭೊಗ್ವುನ್, ತಾಚೆ ವಯ್ರ್ ಆಪ್ಣಾಚೊ ಉಪ್ಕಾರ್ ಬಾವುಡ್ತಾ ತೆಂ ಪಳೆವ್ನ್ ತಾಚೆಂ ಕಾಳಿಜ್ ಲೊಣಿಯಾ ಬರಿ ಕಡ್ಲೆಂ ಆನಿ ಅಂತಸ್ಕರ್ನಾ ಗುಪಿತ್ ರಡ್ಲೆಂ!

ಉಬ್ರಾಂತ್ಲಿಂ ಸಾಳ್ಕಾಂ ಪುಲ್ತಾತ್, ಪೂಣ್ ಸಾಳ್ಕಾಂ ಥಾವ್ನ್ ಉಬಿರ್ ಯೇನಾ. ಹಿಚ್ಚ್ ಜಾವ್ನ್ ಆಸಾ ಸುಲಕ್ಷಿತ್ ಜಿಣಿ ಎಕಾ ಗರೀಬ್ ಆನಿ ಖಾಲ್ತಾ ಕ್ರಿಸ್ತಾಂವಾಚಿ, ಜಿ ರೊಫಿ ಧೈಂ ತಾಚಾ ಮೊಗಾಳ್ ಆವ್ಯಚಾ ಉಪ್ಕಾರ್ ಥಾವ್ನ್ ವಾಡೊನ್ ಆಯಿಲ್ಲಿ. ಅಸ್ಕತ್ ಆನಿ ದುಬ್ಳ್ಯಾ ಗತಿಂತ್ಲೊ

ಎಕಾ ರಾತಿ ಭಿತರ್ ಮ್ಹಳ್ಳೆ ಬರಿ ತೊ ಬಳಿಷ್ಟ್ ಆನಿ ಗ್ರೇಸ್ತ್ ಚಾಂವ್ಕ್ ಪಾವೊ ಜಾಲ್ಯಾರೀ, ಸಮಡ್ವಿಚಾ ಸತಾನಿ ನೆಟೊವ್ನ್ ಆಪ್ಣಾಚಾ ಆವ್ಯನ್ ದಿಲ್ಲ್ಯಾ ಶಿಕೊಣೆಚೊ ಬೆಪಾವೊರ್ ತಾಣೆ ಕೆಲ್ಲ್ಯಾ. ಖಾಲ್ತ್ಯಾಪಣಾಕ್ ಲಜೆಲ್ಲ್ಯಾ; ವೊಡ್ವಿಕಾಯೆಕ್ ಭುಲ್ಲೊನಾ, ಆನಿ ಚಡ್ ವಿಚಿತ್ರ್ ಆನಿ ವೊಡ್ ಶಿಫಾರಸೆಚಾ ಉತ್ರಾನಿ ಹೊಗೊಳ್ವಂಕ್ ಫಾವೊ ಜಾಲ್ಲೆಂ ತೆಂ ದೆಕಿವಂತ್ ನಡ್ತೆಂ ಖಂಚಂಗಿ ಮ್ಹಳ್ಯಾರ್, ಇತ್ಲಿಂ ವರ್ಸಾಂ ಆವ್ಯಚಾ ದೊಳ್ಕಾಂ ಭಾಯ್ರ್ ಪಡೊನ್ ಸಂಸಾರಾಂತ್ ಚಲ್ತ್ಯಾ ಬೋವ್ ಕ್ರೂರ್ ಝುಜಾಂತ್ ವಾಂಟಲಿ ಜಾವ್ನ್ ಆಸ್ಲೊ ತರಿಕೀ ಕ್ರಿಸ್ತಾಂವ್ ಶೆಗುಣ್ ವಿಸ್ರೊನ್ ಸಾಂಡಿನಾತ್ಲೆಂ!

ಧನಿ ಬೊಸೊಲ್ಲೆ ಕಡೆ ಧನಿಕ್ ಪಳೆವ್ನ್ ಆಪ್ಲಾಚೆಂ ಪಾತಕ್ ನಿಯಾಳ್ಲ್ಯಾ ಕರ್ಗಾತಾನಾ ರೊಫಿನ್ ಬೊಲ್ಸಾಕ್ ಹಾತ್ ಫಾಲ್ನ್ 500 ರುಪಿಯಾಂಚಾ ನೊಟಾಂಚಿ ಆಳ್ವಿ ಭಾಯ್ರ್ ಕಾಡ್ಲಿ ಆನಿ ಹಾತಾಂತ್ ಉಕಲ್ನ್ ಧರ್ನ್ ಧನಿಯಾಕ್ ದಾಕವ್ನ್ ಮ್ಹಣಾಲೊ: “ಧರ್, ನೊಬಾಳಾಬಾ, ತುಜೆ ಯೆದೊಳ್ ಪರ್ಯಾಂತ್ ಬಾಕಿ ಆಸೊಲ್ಲಿ ಗೇಣ್; ಆನಿ ಉಪ್ಕಾರ್ ಕರ್ನ್ ಹಾಚೆ ಬಾಬ್ಲಿನ್ ಮ್ಹಜಾ ಆವ್ಕನ್ ತುಕಾ ದಿಲ್ಲಿ ಆಂಜೆಲಾಚಿ ಪಿಡ್ವುಕೆಚಿ ಸರ್ಪಳಿ ತುಜೆ ಲಾಗಿಂ ಆಸಾ ಜಾಲ್ಯಾರ್ ಮ್ಹಾಕಾ ಪಾಟಿಂ ದಿ.” ಇತ್ಲೆಂ ಮ್ಹಣ್ವಚ್ ರುಪ್ಯ ಧನಿಯಾಚಾ ಹಾತಾಂತ್ ಫಾಲುಂಕ್ ಮುಕಾರ್ ಗೆಲೊ.

“ತುಜಾ ಬೊಲ್ಸಾಂತ್ ಪಾಟಿಂ ಘಾಲ್ ತೆ,” ಮ್ಹಣಾಲೊ ಧನಿ ಇನ್ಸಾರ್ ಕರ್ನ್, ಆನಿ ಕೂಡ್ಲೆ ಶೆಣ್ಯಕ್ ಭಿತರ್ ಧಾಡ್ನ್ ತಿ ಸರ್ಪಳಿ ಭಾಯ್ರ್ ಹಾಡುಂಕ್ ಹುಕುಮ್ ದಿಲಿ. ಶೆಣ್ಯ, ಕುಶಿಕ್ ಎಕಾ ಬಾಂಕಾರ್ ಬೊಸೊನ್ ಹೆಂ ಸರ್ವ್ ದೇವ್‌ಮೊಗಾಚೆಂ ಸಂಭಾಷಣ್ ಆಯ್ಕೊನ್ ಎಕಾ ಲ್ಹಾನ್ ಭುರ್ಗ್ಯಾ ಬರಿ ತಗ್ಸೊನ್ ಆಸ್‌ಲ್ಲೊ. ತ್ಯಾ ದೊಗಾಂ ತರ್ನಾಟ್ಕಾಂಚಾ ಬಾಪಾಯ್ ಸಾರ್ಕೊ ಮಾಲ್ಟುಡೊ ಮನಿಸ್ ತೊ, ತಾಣೆ ಜಾವ್ನ್ ಅಸಲೆಂ ವಾಯ್ರ್ ಘಡ್ಲೆಂ, ಬೊರಿ ಬೂದ್ ಸಾಂಗೊನ್ ಚುಕ್ಕುಚಾಯ್ ಆಸ್‌ಲ್ಲೆಂ ಆಸ್ತಾಂ, ತಾಣೆಂಯ್ ತಾಂತುಂ ಹಾತ್ ಘಾಲ್ನ್ ಉತ್ತೇಜನ್ ದಿಲ್ಲೆಂ ನಹಿಂಗಿ ಮ್ಹಣ್ ಚಿಂತುನ್ ಬೋವ್ ಕಂಗಾಲ್ ಜಾಲೊ, ಆನಿ ಆಪ್ಣಾಚೆಂ ಉಣೆಪಣ್ ವಳ್ಕೊನ್ ಲ್ಹಾನಾಂ ಧಾವ್ನ್ ಪುಣೆ ಬೊರಿ ಬೂದ್ ಶಿಕ್‌ಲ್ಲಿ ಉತ್ತಿಮ್ ಮ್ಹಣ್ ಮನಾಂತ್‌ಚ್ಚ್ ತೀರ್ಪ್ ಕರ್ನ್ ಭಿತರ್ ಗೆಲೊ, ಆನಿ ಆಂಜಾ ಸಾರ್ಕ್ಯಾ ಆಂಜೆಲಾಚಿ ಭಂಗಾರಾಚಿ ಸರ್ಪಳಿ ಏಕ್ ಪವಿತ್ರ ರೆಲಿಕ್ ಮ್ಹಣ್ ಮಾನ್ವೊನ್ ತಿ ಜತ್ನೆನ್ ಹಾತಾಂತ್ ಧರ್ನ್ ಧನಿಯಾಚಾ ಹಾತಾಂತ್ ದಿಲಿ.

ಧನಿಯಾನ್ ಏಕ್ ಘಡಿಭರ್ ತಿ ದೋನೀ ಹಾತಾನಿ ಉಕಲ್ನ್ ಧರ್ನ್ ಮೋಗಾನ್ ಆಪ್ಲಾಚಾ ಕಾಳ್ಜಾಕ್ ದಾಂಬುನ್ ಧರ್ನ್, ಮಾಗಿರ್ ತಿ ರೋಫಿಚಾ ಹಾತಾಂತ್ ಒಪ್ಪುನ್ ಮ್ಹಣಾಲೊ: “ಇಷ್ಟ್ಯಾ ಧರ್ ಹಿ ಸರ್ಪಳಿ, ತಿ ತುಜಾ ಬಾಯ್ಲೆ ಕಡ್ಚಿ ಲಜ್ ಸಾಂಡುನ್ ಚೊರ್ನ್ ಹಾವೆಂ ಹಾಡ್‌ಲ್ಲಿ. ತಿಕಾ ತಿ ವ್ಹೊರ್ನ್ ದಿತಾನಾ ಹಾವೆಂ ಮ್ಹಜಾ ಸಗ್ಳ್ಯಾ ಅಂತಸ್ಕರ್ನಾ ಧಾವ್ನ್ ತಿಚೆಂ ಭೊಗ್ವಾಣೆ ಮಾಗೊನ್ ಪಾಟಿಂ ದಿಲ್ಯಾ ಮ್ಹಣ್ ಸಾಂಗೊನ್, ತಿಚಾ ಗಳ್ಜಾಂತ್ ಫಾಲ್. ಆನಿಕ್... ತುಜಾ ಆಜ್ ಹಾವೆಂ ದಿಂವ್ಚಿ ವ್ಹೊರ್ತಿ ಧಾದೊಸ್ಕಾಯೆಚಿ ಏಕ್ ಖಬರ್ ಹಿ ಜಾವ್ನ್ ಆಸಾ, ಕಿ ಆಂಚೆಲಾ ತಸಲಿ ಭಂಗಾರಾ ಸಾರ್ಕಿ ಚಲಿ ಆನಿ ತಿಚೆ ಧ್ವಂ ಖಂಚೊನ್ ಆಸ್‌ಲ್ಲೆ ರತ್ನಾ ಜಿನ್ನಾಚೆ ಗುಣ್ ಹ್ಯಾ ಗಾವಾಂತ್ ವ್ಹಿಂ ಸೊಡ್ಲ್ಯಾರೀ ಮೆಳಾಶೆನಾಂತ್. ಅಸಲಿ ಗುಣೇಸ್ತ್ ಆನಿ ದೇವ್‌ಭಿರಾಂತಿಚಿ ಮಾಣ್ಕುಲಿ ಮಾದ್ರಿಂಚಾ ಕೊವೆಂತಾಂತ್ಲೆಂ ತಾರೆಂ! ಆನಿ ತಸಲ್ಯಾ ಚಲಿಯೆಚೊ ಪತಿ ಜಾವ್ನ್ ಆಸ್ಲೆಂ ಭಾಗ್ ಸಾಂ ಜುಜೆ ಉಪ್ರಾಂತ್ ತುಜೆಂ! ತೆಂ ಮ್ಹಜೆ ತಸಲ್ಯಾ ಶಹರಾಂತ್ಲ್ಯಾ ಶ್ರೀಮಂತಾಕ್ ಲೆಗುನ್ ದೆವಾನ್ ಫಾವೊ

ಕರುಂಕ್ ಮ್ಹಣ್ತಾನಾ ಗ್ರೇಸ್ತಾಕ್ ದುಬ್ಬಾ ಮುಕಾರ್ ತಾಣೆ ಹಲ್ಲೊ ಕೆಲಾ ಮ್ಹಣ್ ಮ್ಹಾಕಾ ಉಚಾರುಂಕ್ ಲಚ್ ಭೊಗ್ತಾ. ಗ್ರೇಸ್ತಾಚಿ ವೊಡ್ವಿಕಾಯ್ ದುಡ್ವಾನ್ ಮೊಲ್ ಬಾಂದುನ್ ಲೆಕ್ತಾನಾ, ದುಬ್ಬಾಚಿ ರತ್ನಾನಿ ಲೆಕ್ತಾ ತಿ ದೆಕ್ತಾನಾ, ದುಬ್ಬಾಚೊ ಮೊಸೊರ್ ಮ್ಹಾಕಾ ಜಾತಾ. ತ್ಯಾ ಪಾಸ್ವತ್ ಹಿ ಸಂಸಾರಿ ಗ್ರೇಸ್ತಾಕಾಯ್ ಆನಿ ವೊಡ್ವೊಣ್ ಭುಮಿ ಥಾವ್ನ್ ಉಬ್ಜಾಲ್ಲಿ ತಿ ಭುಮಿಕ್ಚ್ ಪಾಟಿಂ ದೀವ್ನ್ ಫ್ರಾನ್ಸಿಸ್‌ಪೆಟ್ ಕೊವೆಂತಾಂತ್ ಬ್ರದರ್ ಜಾವ್ನ್ ಮ್ಹಜಿ ಜಿಣಿ ಆಕೇರ್ ಕರ್ತಾಂ. ಆನಿ ವೆಚಾ ಆದಿಂ ಮ್ಹಜಿ ಏಕ್ ಅಪೇಕ್ಷಾ ಜಾವ್ನ್ ಆಸಾ, ತುಮಿ ಏಕ್ ದೆಕಿವಂತ್ ಕುಟಾಮ್, ತುಮ್ಚೊ ಜೀವ್ ಆನಿ ಉಪ್ರಾಂತ್ ತುಮ್ಮಿ ಸಂತತ್ ಲೆಗುನ್ ಆಸ್ತಾ ಪರ್ಯಾಂತ್, ಮ್ಹಜಾ ತ್ಯಾ ಜಾಗ್ಯಾರ್ ರಾವೊನ್ ಮ್ಹಜೆಂ ನಾಂವ್ ಜಿವಿತ್ ದವರ್ಚಾ ಖಾತಿರ್, ತುಕಾ ಯೆದೊಳ್ಳಿ ಗೇಣ್ ಮಾಫಿ ಕರ್ಚಿ ಕರ್ನ್ ತೊ ಜಾಗೊ ತುಮ್ಮಾಂಚ್ಚ್ ಸೊಡ್ತಾಂ. ಹ್ಯಾ ಬೊಂಗ್ಲ್ಯಾಂತ್ ತುಮ್ಮಾಂ ಹಾಡ್ನ್ ರಾವ್ತೊಂ ಆಸ್ಲೊಂ. ಪೂಣ್ ಹ್ಯಾ ಶಹರಾಂತ್ ದುಬ್ಬಿಕಾಯೆಚೊ ಶೆಗುಣ್ ಹಳ್ಳೆಂತ್ಲೆ ಬರಿ ತಿತ್ಲ್ಯಾ ಸಲಿಸಾಯೆನ್ ಸಾಂಬಾಳುಂಕ್ ಜಾಂವ್ಚೊ ನಾ. ಆನಿ ಯೆಂವ್ಚ್ಯಾ ಮಹಿನ್ಯಾಚಾ 15 ತಾರ್ಕೆ ಭಿತರ್, ಕೊಸ್ಲೊನ್ ಪಡ್‌ಲ್ಲಾ ಘರಾಚಾ ಬುನ್ಯಾದಿರ್, ಏಕ್ ನಾಜುಕ್ ನೊವೆಂ ಘರ್ ಉಬಾರ್ನ್ ದಿತಾಂ. ಉಪ್ರಾಂತ್ ತುವೆಂ ತುಜಾ ಆವ್ಯಕ್ ಆನಿ ಬಾಯ್ಲೆಕ್ ಸಾಂಗಾತಾ ಘೆವ್ನ್ ಪರ್ತ್ಯಾನ್ ತ್ಯಾ ಘರಾಂತ್ ವಕಾಲ್ ಜಾಯ್ನಾಯ್. ಆತಾಂ ತೆ ರುಪ್ಪ ಆಸಾ ತಶೆ ಬೊಲ್ಪಾಂತ್ ಪಾಟಿಂ ಘಾಲ್.

“ಖಿಂಚಾ ಮಾಪಾನ್ ತುಂ ದಿತಾಯ್, ತ್ಯಾಚ್ಚ್ ಮಾಪಾನ್ ತುಕಾ ಪಾಟಿಂ ಮೆಳ್ತೆಲೆಂ,” ಮ್ಹಳ್ಳಿ ದೇವ್ ಪುತ್ರಾಚಿ ಸಾಂಗ್ಣಿ ಹ್ಯಾ ಉದಾಹರಣೆಂತ್ ರುಜು ಜಾತಾ ನಹಿಂಗಿ? ರೊಫಿ ಕಿತ್ಲ್ಯಾ ಬೊರ್ಯಾ ಮನಾನ್ ಧನಿಯಾ ಲಾಗಿಂ ಉಲ್ಕಲೊ, ತಿತ್ಲ್ಯಾಚ್ಚ್ ನಹಿಂ, ಆನಿಕೀ ಜಾಯಿತ್ಯಾ ವೊಡ್ ಮಾಪಾನ್ ಧನಿಯಾನ್ ತ್ಯಾಚ್ಚ್ ಘಡ್ಕೆ ತಾಕಾ ಪಾಟಿಂ ದೀವ್ನ್ ಸೊಡ್ಲೆಂ ನಹಿಂಗಿ? ಎಕಾಮೆಕಾ ದಿಲ್ಲ್ಯಾಂತ್ ಆಸಾ ಧಾದೊಸ್ಕಾಯ್ ಆನಿ ಸಂತೊಸ್; ಕಾಣ್ಲೆವ್ನ್ ವ್ಹೆಲ್ಲ್ಯಾಂತ್ ತಿತ್ಲಿ ನಾ. ತಶೆಂ ಹೆ ದೋಗ್ ಕ್ರಿಸ್ತಾಚಿ ತರ್ನಾಟಿ ಶಿಖಾಯ್ ತ್ಯಾ ಬೊಂಗ್ಲ್ಯಾಚಾ ಚೊವ್ಕೆಂತ್ ಬೊಸೊನ್ ಮಾರಾಫಾರಾನಿ, ಗಾಳಿ ಶಿರಾಪಾನಿ, ನ್ಯಾಯ್ ರುಪ್ಪುಗ್ಲ್ಯಾನಿ ಪೊಂತಾಕ್ ಪಾವೊಂವ್ಕ್ ಜಾಯ್ನಾತ್‌ಲ್ಲೆಂ ಕಾಮ್ ಖಾಲ್ತೆಪಣಾನ್ ಆನಿ ಸಮಧಾನೆನ್ ತಿಸುನ್, ರಾಗ್ ಆನಿ ದುಸ್ಮಾನ್ಯಾಯ್ ಉಬೊಂಚೆ ಕಡೆ ಸೊಸ್ಣಿಕಾಯೆಚಿ ಆನಿ ಮಯಾ ಮೊಗಾಚಿ ಬೀ ಕಿರ್ಲೊಂಕ್ ಘಾಲ್ಚಿ ಸಾಸ್ಣಾಚಾ ಇಷ್ಟಗತಿಚೊ ಬಾಂದ್ ಘಡ್ತಾನಾ, ಯೆರೊಪಾಂತ್ ಮಿತ್ರ್ ಪಾಡ್ತಿಚೆ ಜಿಕೊನ್ ಸಮಧಾನ್ ಜಾಲೆಂ ಮ್ಹಣ್ ಖಬಾರ್ ಆಯ್ಲಿ!

ತಾಚೆ ಉಪ್ರಾಂತ್ ಧನಿಯಾನ್ ರೊಫಿಚಿ ಪರಿಪೂರ್ಣ್ ಚರಿತ್ರಾ ರೊಫಿಚಾ ತೊಂಡಾಂತ್ಲಿಚ್ಚ್ ಆಯ್ಕಾಲಿ. ತ್ಯಾ ದೀಸ್ ದನ್ಬಾರಾಚಾ ಜೆವ್ಣಾಕ್ ರಾವೊವ್ನ್ ಬೋವ್ ಮೊಗಾನ್ ಆಪ್ಣಾಚಾ ಸಾಂಗಾತಾ ಬೊಸೊವ್ನ್ ತಾಕಾ ಗಮ್ತತ್ ಕರ್ನ್ ಧಾಡ್ಲೊ.

ಧನಿಯಾಚ್ಯಾ ಹುಕ್ಮೆ ಪ್ರಮಾಣೆ ಜುನಾಚಾ 25 ತಾರ್ಕೆರ್ ರೊಜ್‌ಬಾಯೆಚಾ ಮೊಡ್ಕೊರ್ ಘರ್ ಧಳಾರ್ ನೊವೆಂ ನಾಜುಕ್ ಬಿಡಾರ್ ಉಬೆಂ ಜಾಲೆಂ. ತ್ಯಾ ದೀಸ್ ಧನಿಯಾನ್‌ಚ್ಚ್ ಮಿದ್ನ್ ತ್ಯಾ ಘರಾಂತ್ ವಿಗಾರಾಕ್ ಅಪವ್ನ್ ಹಾಡ್ನ್ ತೆಂ ಬೆಂಜಾರ್ ಕರ್ಲೆಂ ಆನಿ ಆಪ್ಣಾಚಾ ಮಾತ್ಯಾ ವೈಲೆಂ ಪಾಪ್ ನಿವ್ರಾಂವ್ಚ್ಯಾ ಪಾಸ್ವತ್, ಥುಂ ಆದಿಂ ಆಸ್ಲೊ ತೆಗಾಂಯ್ ನಿವಾಸಿಂಕ್ ಹಾಡವ್ನ್



ತಾಂತುಂ ತಾಂಕಾಂ ವಕಾಲ್ ಕೆಲೆಂ.

ಪಾದ್ರ್ಯಾಬ್, ರೊಜ್‌ಬಾಯ್, ಧನಿ, ರೊಫಿ, ಆಂಜೆಲ್, ಶೆಣ್ಣಿ ಆನಿ ವಿಶೇಷ್ ಆಪೊವ್ಣ್ಯಾ ಮುಖಾಂತ್ರ್ ಭೊಂಗ್ನಾಳೆಚೊ ಸಾಲು, ಭಿಕಾರಿ ಆನಿ ಬಾಬುಶೆಟ್ಟಿ ತ್ಯಾ ಸಂಧರ್ಬಾರ್ ಹಾಜರ್ ಆಸೊನ್ ಘರ್-ವಕ್ಲಾಚೆಂ ಕಾರ್ಯೆಂ ಆಪುರ್ಬಾಯೆನ್ ತಿಸ್ಕಾಲೆಂ ಆನಿ ಸಮೇಸ್ತ್ ಎಕಾಮೆಕಾಚೆರ್ ಬೊರೆಂ ಮನ್ ದಾಕವ್ನ್ ತಾಂಚಾ ಬಿಡಾರಾಂಕ್ ಪಾಟಿಂ ಪೊರ್ತಾಲೆ.

ಧನಿ ಭಾಯ್ರ್ ಸರ್ನ್ ಕೊವೆಂತಾಕ್ ವೆಚಾ ಆದಿಂ ರೊಫಿಕ್ ಆನಿ ಆಂಜೆಲಾಕ್ ಆಪವ್ನ್ ಸಾಂಗಾಲಾಗ್ಲೊ: “ಆದೇವ್ನ್ ಸೊಭಾಗೆಚಾ ಜೊಡ್ಯಾ, ದೆವಾಚಾ ಪ್ರೀತಿನ ಆನಿ ಭಕ್ತಿನ ನೆಟ್ಯಲ್ಲ್ಯಾ; ತುಮ್ಚೆ ಥಾವ್ನ್ ಉಬ್ಜಾಲ್ಲೊ ವೊ ದೆವಾಚೊ ಮೋಗ್ ಮ್ಹಜಾ ಕಾಳ್ಜಾಂತ್ ವಾಡೊನ್ ಚಡ್ಚಾ ಪಾಸ್ವತ್ ಹಾಂವ್ ಕೊವೆಂತಾಂತ್ ರಿಗ್ತಾಂ, ಆನಿ ತೊ ತಾಂತುಂ ಆಳ್ವಾನಾಸೊ ಥಿರಾಸಾಣೆನ್ ವಾಡೊನ್ ಫಳ್‌ಭರಿತ್ ಜಾಂವ್ಚಾ ಪಾಸ್ವತ್ ಮಾಗಾ. ಆನಿಕ್ ಸಂಸಾರಾಂತ್ಲೆಂ ಮ್ಹಜೆಂ ನಾಂವ್ ಬದಲ್ತಾನಾ ‘ಬ್ರದರ್ ರಾಫಾಯೆಲ್’ ಮ್ಹಣ್ ಘೆತಲೊಂ, ಆನಿ ತುಮ್ಚೆ ಥಂ ಕಿರ್ಲೊಂಚಾ ಪೈಲ್ಲ್ಯಾ ಚೆರ್ಕ್ಯಾ ಭುರ್ಗ್ಯಾಕ್ ಮ್ಹಜೆಂ ‘ನೊರ್ಬರ್ಟ್’ ಮ್ಹಳ್ಳೆಂ ನಾಂವ್ ದೀವ್ನ್ ವೆತಾಂ; ತೆಂ ತುಮಿ ದಯಾಕರ್ನ್ ಉಗ್ಡಾಸ್ ದವರ್ನ್ ಬಾಪ್ತಿಜ್ಮಾಂತ್ ಮ್ಹಜಾ ಉಗ್ಡಾಸಾಕ್ ದವರಾ.”

ಉಪ್ರಾಂತ್ ರೊಫಿ ಆಪ್ಲ್ಯಾ ಮೊಗಾಳ್ ಆವ್ಯಕ್ ಆನಿ ಪ್ರೀತಿವಂತ್ ಆಂಜೆಲಾಕ್ ಘೆವ್ನ್ ತ್ಯಾ ಘರಾಂತ್ ಸುಖ್-ಸಂತೊಸಾನ್ ಜಿಯೆಲೊ.

# ಸಾಂ. ಲುವಿಸ್ ಕೊಂಕಣಿ ಸಂಸ್ಥ್ಯಾನ್ ಪ್ರಗಟ್ ಕೆಲ್ಲಿಂ ಪುಸ್ತಕಾಂ

1. 1982 ಕಮಲಾಚೆಂ ಘರ್ ಭರಲ್ಲೊ ಆಚೊ - ಕಾದಂಬರಿ - ಜೊ.ಸಾ. ಅಲ್ವಾರಿಸ್
2. 1983 ಗೊಲ್ಲೊ ಥಾ - ನೀಳ್ಗವನ್ - ತರ್ಜುಮೊ: ಎಡ್ವರ್ಡ್ ನೊರೊನ್ಹಾ
3. 1986 ಅರ್ಥಾಭರಿತ್ ಸಾಂಗ್ಲೊ - ಪಿ. ದಿನೇಶ್ ಪೈ
4. 1987 ಪೊವಿಯೊ ಆನಿ ವೇರ್ಸ್ - ಸಂಪಾದಕ: ಆಲ್ಬನ್ ಕಾಸ್ತೆಲಿನ್
5. 1996 ಕಾವ್ಯಾಂ ಪೆಳೊ - ಕವನಾ ಸಂಕಲನ್
6. 1996 ಆಂಕ್ವಾರ್ ಆವಯ್ - ನಾಟಕ್ - ಎ.ಟಿ. ಲೋಬೊ
7. 1996 ಕೊಂಕ್ಣಿ ದಾಯ್ಜ - ಪ್ರಬಂಧ್ ಸಂಕಲನ್
8. 1996 ಭಾಂಗಾರ್ ಮನಿಸ್ - ನಾಟಕ್ - ಚಾ. ಫ್ರಾ. ದೆ ಕೊಸ್ತಾ
9. 1998 ಪೊವಿಯೊ ಆನಿ ವೇರ್ಸ್ - (ದುಸ್ರೊ ಭಾಪೊ) ಸಂಪಾದಕ: ಆಲ್ಬನ್ ಕಾಸ್ತೆಲಿನ್
10. 2001 ಕೊಂಕಣಿ ಕಲಿಯೋಣ - ಪ್ರೇಮ್ ಕುಮಾರ್
11. 2002 ಕೊಂಕಣಿ ಚಳ್ವಳ್ - ಪಾವ್ಲ್ ಮೊರಾಸ್
12. 2004 ಕೊಂಕಣಿ ಪಿಕೊಳಿಂ - ದೊಡ್ಯಾ ಅರ್ಥಾಂಚಿ ಉತ್ರಾಂ ಸಂಗ್ರಹ್ -  
ಪ್ರಶಾಂತ್ ವಿ. ಮಾಡ್ತಾ ಜೆ.ಸ.
13. 2004 ಶೆಂಬೊರ್ ಕಿಟಾಳಾಂ - ಪ್ರಶಾಂತ್ ವಿ. ಮಾಡ್ತಾ ಜೆ.ಸ.
14. 2004 ರಾಟಾವಳ್ - ಲೇಖನಾಂ - ಪ್ರಶಾಂತ್ ವಿ. ಮಾಡ್ತಾ ಜೆ.ಸ.
15. 2004 ನಿನ್ನಂತೆ ನಾನಾಗಲೂ - ಭಾವಾನುವಾದ್ - ಪ್ರಶಾಂತ್ ವಿ. ಮಾಡ್ತಾ ಜೆ.ಸ.
16. 2004 ಸಾನಿಧ್ಯ - ಭಾವಾನುವಾದ್ - ಪ್ರಶಾಂತ್ ವಿ. ಮಾಡ್ತಾ ಜೆ.ಸ.
17. 2005 ಜಾಗರಣ್ - ಚರಿತ್ರಾ - ಕೊಂಕಣಿ ಚಳ್ವಳ್ಚೊ ದುಸ್ರೊ ಗ್ರಂಥ್ - ಪಾವ್ಲ್ ಮೊರಾಸ್
18. 2005 ಕಮಲಾಚೆಂ ಘರ್ ಭರಲ್ಲೊ ಆಚೊ - ದೆ| ಜೊ.ಸಾ. ಅಲ್ವಾರಿಸ್
19. 2005 ಪೊವಿಯೊ ಆನಿ ವೇರ್ಸ್, ತಿಸ್ರೊ ಭಾಪೊ, ಸಂಪಾದಕ: ಗ್ಲೇಡಿಸ್ ರೇಗೊ
20. 2005 ಜಳ್ಲ್ಲಿ ವಾತ್ - ಬಾಪ್ ವಲೇರಿಯನ್ ಸೊಜಾಚಿ ಜೀವನ್ ಚರಿತ್ರಾ: ಗ್ಲೇಡಿಸ್ ರೇಗೊ
21. 2005 ಕೊಂಕಣಿ ಸಿರಿ - ಬಿ.ಎ. ಪಾಲ್ ಪುಸ್ತಕ್ - ಸಂಪಾದಕ: ಯೂಜಿನ್ ಲೋಬೊ ಜೆ.ಸ.
22. 2005 ಆಮರ್ ದಿರೆಂ ಕೊಂಕಣಿ ಸಂಸ್ಥ್ಯಾಚೊ ರುಪ್ಪೊತ್ಪವ್ ಆಂಕೊ







ಜೊಕಿಂ ಸಂತಾನ್ ಆಲ್ವರಿಸ್  
(1915-1993)

‘ಆಂಜೆಲ್’ - ಹಿ ಸಮಾಜಿಕ್ ಕಾದಂಬರಿ  
ಜೊ.ಸಾ. ಆಲ್ವರಿಸಾಚ್ಯಾ ಆನಿ ಕಾನಡಿ ಲಿಪಿಯೆಂತ್ಲ್ಯಾ  
ಕೊಂಕಣಿ ಕಾದಂಬರಿ ಪಯ್ಲಿ ಪಯ್ಲಿ.

1950-ವ್ಯಾ ವರ್ಸಾ ಮಂಗ್ಳುರ್ಚ್ಯಾ ‘ಕೊಂಕಣಿ  
ನಾಟಕ್ ಸಭಾ’ ಹಾಣಿಂ ಪ್ರಗಟ್ ಕೆಲ್ಲಿ ಹಿ ಕಾದಂಬರಿ,  
ಸಾಂ. ಲುವಿಸ್ ಮಹಾವಿದ್ಯಾಲಯಾಚ್ಯಾ ಕೊಂಕಣಿ  
ಸಂಸ್ಥಾನ್ ಪರ್ಯಾನ್ ಪ್ರಗಟ್ ಕರ್ತಾನಾ, ಕೊಂಕಣಿ  
ಸಾಹಿತಾಚ್ಯಾ ಆರ್ದಿಲ್ಯಾ ವಾಚ್ಪಾಂಕ್ ಎಕ್ ನವೊ  
ಅನ್ವೊಗ್ ಜಾತೊಲೊ ಆನಿ ಹ್ಯಾ ಕಥಾವಸ್ತುಚಿಂ  
ಸಾದೆಂಪಣ್, ಸುಡಾಳ್ ಕೊಂಕಣಿ ಉತ್ರಾಂಚೊ  
ಸುಗಮ್ ವ್ಹಾಳೊ, ವಾಪರ್‌ಲ್ಲಿಂ ಅಪ್ರೊಪ್  
ಮುಖಾವರಾಂ, ಪಿಕೊಳಿಂ, ಉಪಮಾಂ ಆನಿ ಪ್ರತಿಮಾಂ ವಾಚ್ಪಾಚಿ ಎಕ್ ನೊವಿ ರೂಚ್  
ತಾಣಿಂ ಚಾಕಾಶೆಂ ಕರ್ಲೆಲಿ.

ಕೊಂಕಣಿ ಸಾಹಿತಾಂತ್ ಆಲ್ವರಿಸ್, ಎಕ್ ಕಾದಂಬರಿಕಾರ್, ನಾಟಕಿಸ್ತ್, ಕವಿ,  
ಕಥಾಕಾರ್ ಆನಿ ಪ್ರಾಮಾಣಿಕ್ ಪತ್ರ್‌ಗಾರಿಕೆಚಿ ತತ್ವಾಂ, ಕಸಲ್ಯಾಚ್ ಆಯ್ಜಾಕ್ ಇಡೆಂ  
ದೀನಾಸ್ತನಾ ಪಾಳೊನ್, ಎಕ್ವೀಸ್ ವರ್ಸಾಂ ‘ಮಿತ್ರ’ ಹಫ್ತಾಳಿಂ ಆನಿ ಸತ್ರಾ ವರ್ಸಾಂ  
‘ರೆಫ್ಲೊ’ ಪಂದ್ರಾಳಿಂ, ಎಕ್‌ಚ್ಛ ಎಕ್ ಅಂಕೊ ಖಳಾನಾಸ್ತಾಂ ಪ್ರಗಟ್ ಕೆಲ್ಲೊ ಸಂಪಾದಕ್  
ತೊ-ಕೊಂಕಣಿ ಸಾಹಿತಾಚ್ಯಾ ಚರಿತ್ರಂತ್ ಖುದ್ ಎಕ್ ಚರಿತ್ರಾ ಜಾವ್ನ್ ಉರ್ದೊಲೊ.

ಆಲ್ವರಿಸಾನ್ ಖಾಸ್ಕೆನ್ ಆನಿ ವೆಕ್ತಿಗತ್ ಜಾವ್ನ್ ದಿಲ್ಲ್ಯಾ ತಿದ್ದಣೆಂಕ್, ಸುಚನಾಂಕ್ ಆನಿ  
ಪ್ರೊತ್ಸಾಹಾಕ್ ಆಪ್ಣಾಯಿಲ್ಲೆ ಸಬಾರ್ ಬರವ್ಪಿ ಆಜ್ ಪರ್ಯಾಂತ್ ತಾಕಾ ‘ಗುರು’  
ಮಾಂದ್ತಾತ್. ಆಲ್ವರಿಸಾಚಿ ಈಟಾಳ್ ಸೃಜನಾತ್ಮಕ್ ಚಿಂತ್ನಾ ಸಕತ್ ಆನಿ ಕಾದಂಬರಿ  
ಪಾಟ್ಲ್ಯಾನ್ ಕಾದಂಬರಿ, ಕಥಾ ಪಾಟ್ಲ್ಯಾನ್ ಕಥಾ, ನಾಟಕಾ ಪಾಟ್ಲ್ಯಾನ್ ನಾಟಕ್  
ಉಬ್ಜಂವ್ಚೊ ವೇಗ್ ಯೆದೊಳ್ ಕೋಣ್ ಕೊಂಕಣಿ ಸಾಹಿತಿ ಉತ್ರಾಯ್ಲೊ ನಾ.

ಕೊಂಕಣಿ ಸಾಹಿತಾಚ್ಯಾ ರಚ್ವಾಂತ್ ತೊ ಥಕ್ಲೊಲೊ ನಾ ಪುಣ್ ಕಾಂಯ್ ಥಕ್ಲೊಲೊ  
ಜಾಲ್ಯಾರ್ ಭಲಾಯ್ಕೆಕ್ ಲಾಗೊನ್ ತಾಚ್ಯಾಚ್ ಜೆಣಿಯೆಚ್ಯಾ ಅಂತಿಮ್ ವರ್ಸಾಂನಿ  
ಜಾಯ್ತೆ.

ತಾಚ್ಯಾ ಪೊಂಡಾವಯ್ಲಿಂ ಉತ್ರಾಂ ತಾಚ್ಯಾ ವಾವ್ರಾಕ್ ಅಶೆಂ ವಾಖ್ಣೆಣ್ತಾತ್:

‘ಹಾಂಗಾಸರ್ ವಿಶೆವ್ ಘೆತಾ

ಜೊ.ಸ. ಆಲ್ವರಿಸ್

ಕೊಂಕ್ಣಿ ಸಾಹಿತಿ

ಚಿಂತ್ನೆನ್, ಸಬ್ದಾನ್ ಆನಿ ಕರ್ನನ್ ಕೊಂಕ್ಣಿ ಮಾತೆಚೊ ಸುಪುತ್ರ’